צצת, עמפמ1נז} עפ1םתמ1נצ 8 1611 6אעמ2ת21ע9פ אעצע1פ 


3 +.ס א 


האצואשטאטט אט אטא עמטם א 


160 סומץס1תפ 


{וט 0851016טן 11846 1008 016סט 1/118 {ס װס0011ז086זט 1חוסחזםוווזסת 
װז1א11012 גוץ|ססם 6 10חחסט .פזכן 
{ס יז 101671 14 


5ססט 1116 


מצטדא מעזזז גנפזפפנצ עס א0ס1זדשסע 6011 מ/8ת660 מגזז1 תסע סאנפאטע 
מת84מז זאצסטע 1א/ טס 4 צטם דתא,ע אז /0595181? ממתזא פא,טעץ 
אסזנזאמאטס?ע את8214968440 .ם /2,,/מ3/)2 סאג, מזטאעם 


2 


א נאת:) 8008 בפוסםס1צ 41 8,110 ,וו 


9 211ע9 ,81,455 , 1451 11 1 4, 




















אט דאעס צססם תמפנסטפנצ 41 א10דע, א 
פדדעפט4-4 ,59 1א , 1דפ עט 1ד דע 


60 881124מ19110פסנצ | 250-4900 413 


)תע0ס. מע ויאע6אצ0ס80מגפ1נסמ1צ. ציעלעץ 


עתד תסע ספאזספתאש? עס ןא,זא 
צתע4א תמ1ן1 תפ1וממנצ }ג,;11טסו1ם סתע8 ןעפ אק צ4ע1פ 


;צם פעפונצסעע ,לע 


4 1 01960ט) .ם 1006 1 

1 1זט06ץט) 106 67 4716/ 
/ד111זזם1 11811ט711ב) זזוסנוזש6פ 1116 
101111601101 1 ז111/50//10 .ם חזחטזסם הוח 100016 
8160 208 
06 +ז6ט10 
1ס1011110011 16/3008 151911160118 
0561 .כן /161 

1010111115/6 800 614 5001 
101111601101 679ט0111/'ש 160116116 8114 /רזזהבן 
2 עס פמתאטזםץ סא פּמתעמזאתזא זא 
ז6116) 000 310615/1 8 1101 


{ססתץפ 1201010021 8 68000/4.18קן 201060 עס ,6טחט 6װ00/66 סת 1 
זסז1 002068 תסתק010ס עטס ע10 תסחהז1קפת1 סת 1 . ש016811014 100150 04 
.151261 ,0ז16:05216 }0 1ת11202 600161/' 2084 0ס1סת 406 שט 4692 8 


1285 /?זסקןסענק 4611606021ת1 סת8 +12עץעקסס 106 16506048 /6016-) 8008 ת310015 21ת14210 סת 1 
תזגמנסס ססטק סח} ת1 /6ח614 18 4106 415 ,1606טשסתא עטס 04 0684 106 10 .פאססט ;טס תז 
-1460414160 06 גס ז106ס0 124עץעקסס +תסעזטס סת חס1תטצ 104 אעסטץ תגםקזס תג 15 +1 עס 
-- 0068 סתטז ששסחא טסץ 14 עס - צעסטצ 4018 0 +18צץקסס 6ע2061 תג 0(סת טסץ 1 
.18061ט0ץ8ע01981121110 21 11גתזס צט עס ,153א 413-256-4900 24 סתסתק עט 5ט 024204ס 16256קן 


רבי מאיר און ברוריה 


פון זעלבן מחבר. 
רבי עקיבא -- 1947. 




















פאַרלא 


א 
א 
4 
הדע 
תע, 
9 
יא 
יי 
'ת 
חיש 
רע 
1 
-/ 
: 
(מו 
ה! 
הס 
== 


ת 


יםטאַ 


ד 


רישער פאָמאַן| 


זי 


שלמה וא 


וענבערג 











תם8א8058 .פ 


חההותסתמם סאה תזמזא !2288 
1 03 א 


צם ,1950 ,1081נץצמסס 
09888226ת 95 
{צ ;א צמסזם 


שער-בלאַט געצייכנט דורך איליאַ שאָר 

עזס} אטא .1 ,12:688 מספּ!גוסתס 


אינהאַלט: 


אַ װאָרט פון אַרויסגעבער דוד דיה דיה דיי דיה הי ייה 


1 


סיז 8ס) ‏ בך ‏ ת) הס אר 090 60 2ס 


=== א = == 
== /- 9 


ברוריה זי שי א שי שי שי שי יע שי 
אין הויז פון דעם אָפּטריניקן א א א 
דער אויפשטאַנד רא א אט א א 
דער גרויסער דורכפאַל הא א א א א 
עשרה הרוגי מלכות יש יי א א שש 
רבי מאיר א א א א א א א א א 
שמעון און הדסה = יי א אי יי עי שי שי 
א טרויזעריקע פּאַסירונג אאר א א א 2 
דער נסיון אאר אע א א א א א א 


בי דער שװעל פון גיהנום == == == = = 
. ברוריהס טויט = יי יי שי א אי שי שי שי 
. רבי מאירס לעצטער וילן == די חי יי = 


אַ װאָרט פון אַרױסגעבעךר 


דער היסטאָרישער ראָמאַן ,רבי מאיר און ברוריה" פון 
שלמה ראַזענבערג, איז דאָס צווייטע בוך פון אַ טרילאָגיע, װאָס 
נעמט אַרום דעם ציײיט-אָפּשניט פון אַן ערך צוויי הונדערט יאָר 
זינט דעם חורבן בית-שני. דאָס ערשטע בוך איז געװען ;,רבי 
עקיבא", און דאָס דריטע בוך װועט זיין ,בר-כוכבא". 

,רבי מאיר און ברוריה" איז געשריבן געװאָרן אין די יאָרן 
פון האַרטנעקיקן, בלוטיקן קאַמף, װאָס דער יידישער ישוב אין 
ארץ ישראל האָט אָנגעפירט קעגן דעם ענגלישן אָקפּאַנט. 
דער מחבר האָט זיך געפונען אונטער דעם רושם פון די דאָויקע 
געשעענישן, ווייל דער יידישער באַפרייאונגס-קאַמף נאָכן חורבן 
בית שני, אונטער דער גרױזאַמער הערשאַפט פון אַדרינוס- 
קייסער, איז אין פיל הינזיכטן געווען ענלעך צום באַפרייאונגס- 
קאַמף פון דער ,הגנה", ,אירגון" און אַנדערע אונטערערדישע 
װידערשטאַנדס-גרופּן אין די יאָרן 1947:1946. 

ס'איז נישט קיין צופאַל, װאָס דער דאָזיקער ראָמאַן, װאָס 
האָט אורשפּרינגלעך זיך נגעדרוקט אין דער ניריאָרקער גרויסער 
נאַציאַנאַלער צייטונג ‏ דער טאָג", אונטערן נאַמען: ;רבי מאירם 
ווייב", האָט אַרוסגערופן דעם גרעפטן אינטערעס צוישן די 
ברייטע יידישע לעזער-מאַסן אין אַמעריקע. זיי האָבן אין די 
בלוטיקע קאמפן פון די בר-כוכבא אַרמײיען געזען אַן אָפּשפּיג- 
לונג פון דעם העלדישן װידערשטאַנד דורך די אונטערערדישע 
יידישע באַװאַפּנטע כוחות אין מאָדערנעם ארץ ישראל. 

פאַָר דער בוך:אױיסנאַבע איז דער ראָמאַן געװאָרן פיל 
געשליפן און באַאַרבעט דורך דעם מחבר, וועלכער האָט סיי 
אין פּאָרם און סיי אין דער שפּראַך דערגרייכט צו אַ גרויסער 
קינסטלערישער שלימות. 

מיר גיבן איבער דאָס ווערק אין די הענט פון דעם יידישן 
לייענער איבער נאָר דער וועלט מיטן געפיל, אַז דורכן אַרױיס- 
געבן דאָס דאָזיקץ בוך האָבן מיר נעבראַכט אַ ויכטיקן צױד 
שמייער צו דער יידישער ליטעראַטור. 

אב. שאולזאָן 





קאַפּיט? איינס 


ברוריה 


עס איז געווען אַן ערך זעכציק יאָר נאָכן חורבן פון 
ירושלים. די גרויסע תנאים: רבי עקיבא, רבי ישמעאל בן אלישע, רבי 
טרפון און רבי חנינא בן תרדיון זיינען שוין אַלט געװאָרן, אָבער פונדעסט- 
וועגן האָבן זיי נאָך, יעדער אויף זיין שטייגער, גענומען אָנטײל אין דער 
הייליקער אַרבעט פון פאַרשפּרײטן תורה צװוישן יידישן פאָלק. רבי עקיבא 
האָט נאָך מיט דער קראַפּט פון אַ יונגנמאַן אָנגעפירט מיט דער צוגרייי 
טונג פון אַן אויפשטאַנד קעגן דער באַרבאַרישער רוימישער מאַכט, װאָס 
האָט דאָס יידישע פאָלק געהאַלטן אין איין פּייניקן און אַרױסגעבן װאָס- 
אַמאָל אַלץ שווערערע גזירות מיטן ציל צו צעברעכן זיין האַרטנעקיקן 
גייסט, 
אָבער װאָס מער דער פּראָקוראַטאָר פון יהודה, דער אכזר טורנוס 
רופוס, האָט אין נאָמען פון אַדרינוס-קייסער גערודפט די יידישע תלמידי 
חכמיט, אַרױסגעגעבן טױיט-שטראָפן פאַר לערנען תורה, פאַר מלזזיין 
יידישע קינדער, פאַר אָפּהיטן די הייליקייט פון שבת, אַלץ מער איז גע- 
װאָקסן די עקשנות פון די יידישע פירער, וועלכע האָבן געשאַפן יעדעס 
מאָל נייע ערטער, וואו זיי האָבן פאַרשפּרײט גאָטס אמתדיקע װאָרט, זי 
האָבן אויפגעצויגן אַ נייעם דור תלמידי-חכמים, וועלכע װעלן דאַרפן 
מיט דער צייט אַליין אָנפירן מיטן ווייטערדיקן קיום האומה, 
קעגן דער רוימישער מאָראַל פון זנות, פון דינען צו האָלצערנע און 
צו שטיינערנע אָפּגעטער, פון באַרױבן און מאָרדן אומשולדיקע פרעמדע 
פעלקער, האָבן די יידישע תלמידי-:חכמים געשליידערט דער פאַרדאָרבע- 
נער גויאישקער וועלט אין פּנים אַרין זייער הויכע יידישע מאָראַל: 

זאָלסט ניט מאָרדן, זאָלסט ניט גלוסטן צו דיין חברס ווייב, זאָלסט ניט 
שווערן פאַלש -- אַ לערע, װאָס האָט געמאַכט אונטערשיידן דעם מין 
מענטש פון דעם מין חיה; אַ לערע, װאָס האָט דעם אויסגעלאַסענעם 
רוימישן קייסער אדרינוס פאַרשאַפט בייז בלוט און אים אַרײנגעװאָרפן 


אין גרויס גרימצאָרן. 


אין אָט יענער צייט האָט אין דעם צפונדיקן גלילישטעטל סיבנין 
דער תנא רבי חנינא בן תרדיון געעפנט זיין בית:המדרש, וואוהין עס 
האָבן געצויגן יונגע און עלטערע תלמידים פון אַלע ווינקעלעך אין ארץ- 
ישראל. דאָס שטעטל האָט צוליב דעם אינגאַנצן אויפגעלעבט. דאָס קול 
פון תורה האָט זיך געהערט אויף זיינע גאַסן און אַרײינגעדרונגען אין די 
הערצער פון די גאָט-פאָרכטיקע לייט. עס האָבן זיך דאָרט געמערט גאָסט- 
הייזער און אכסניות, וואו אַ גרויסע צאָל תלמידים האָבן געוואוינט און 
געגעסן. פון די אַרומיקע שטעט און דערפער זיינען יידישע פאָטערס 
געקומען אויסקלייבן בחורים פאַר זייערע אונטערגעװאָקסענע טעכטער., 

עס איז געווען אַ הייסער טאָג, דאָס שטעטל איז געלעגן פאַרחלשט 
אונטער דער באַקנדיקער זון, װאָס האָט וי אַ ווייס-אָנגעגליטער פלאַקער 
געשאָטן מיט שרפהדיקע פונקען איבער דער אויסגעטרוקנטער ערד. דער 
הימ? איז געווען אַ בלוי שטיק פייער, און די קליינע איינגעשוויגענע 
פיר:עקיקע הייזלעך האָבן מיט זייער בלענדנדיקער ווייסקייט זיך געבאָדן 
אין די ברענענדיקע גאָלד:שפּיזיקע שטראַלן 

די בערג אַרום דעם שטעטל האָבן מיט זייער פאַרברוינטער שטיי- 
נערנער נאַקעטקייט געגליט אונטער דער זון. קיין גרין גרעזעלע, קיין 
שום שאָטנדיק ביימעל איז ניט געווען צו זען -- אַלץ איז געלעגן אין 
אָנמאַכט און געווען פאַרזונקען אין טויטן שווייגן אונטער דער נאָכמיטאָג- 
דיקער היץ. 

אַ שטילקייט האָט געהערשט איבער דעם קליינעם גליל-שטעטל, 
מען האָט קיין לעבעדיק נפש אויף די גאָסן נישט געזען. די פענצטער 
זיינען געווען פאַרמאַכט מיט לאָדנס, כדי די הייסע זון זאָל זיך אין די 
שטובן נישט אַרײנבאַקומען. עס האָט געבריט אינדרויסן וי אין אַ 
קאַלך-אויוון. 

פון צייט צו צייט האָט זיך פון ערגעץ אַ לאָדן געעפנט, אַ קאָפּ האָט 
אַרױסגעשטעקט צו זען װי עס האַלט מיט דער היץ, אָבער באַלד איז דער 
קאָפּ צוריק פאַרשוואונדן געװאָרן. 

רבי חנינא בן תרדיון איז געווען אַזױ אַרײנגעטאָן אין לערנען אַז 
ער האָט זיך לחלוטין נישט אומגעקוקט אויף זיין הויז. דאָס האָט ער 

איבערגעלאָזט פאַר זיין ווייב און זיינע צויי שיינע טעכטער, ברוריה 
און הדסה. ער פלעגט זאָגן אַ ווערטל: , צוויי, אויב זיי זיצן און לערנען 
ניט קיין תורה, זיינען זיי אַ חברה לצים; ווען עס זיצן אָבער צוויי און 
לערנען יאָ תורה, רוט די שכינה צווישן זיי"... 

ברוריה איז געווען די עלטערע טאָכטער און זי האָט איר פאָטער 
שטאַרק ליב געהאַט. דערפאַר פלעגט זי אָפט קומען אין בית המדרש 
און געהאַט די געלעגנהייט צוצוהערן זיך צום לערנען און צו די וויכוחים 
צווישן איר פאָטערס תלמידים, 

דער פאָטער האָט פון איר שטאַרק געהאַלטן. און כאָטש אַ יידישער 
טאָכטער איז פאַרבאָטן געווען צו לערנען תורה, האָט פונדעסטוועגן ר' 
חנינא בן תרדיון אָנגעקװאָלן, ווען זיין טאָכטער ברוריה האָט טײלמאָל, 
צוהערנדיק זיך צו אַ פאַרװויקלטן וויכוח, פאַרענטפערט די זאַך, װאָס 
קיינער פון די תלמידים האָט ניט געקאָנט פאַרענטפערן 

הדסה איז געווען יינגער. זי האָט געהאָט אַ רויטן קאָפּ האָר וי 
אַ פייער-פלאַקער, הימל-בלויע אויגן, דאָס פּנים אָפּגעברענט פון דער 
זון, אַ גלייך געשניצטע נאָז אוֹן בליצנדיקע וייסע ציין. זי איז געווען 
אין שטוב די שטיפערקע און האָט גאָר קיין חשק נישט געהאָט נאָכצן- 
פאָלגן װאָס דער פאָטער לערנט. זי האָט ליב געהאַט צו פּוצן זיך און 
פלעגט וויפיל מאָל אין טאָג איבערקעמען אירע רויטע פייערדיקע האָר, 
װאָס האָבן נישט ביי איין בחור דעם שלאָף אין די נעכט צוגערויבט, 

אין דעם הייסן טאָג זיינען זיי ביידע געזעסן אין הויז. ברוריה איז 
געווען איבערגעבויגן איבער אַ שפּינדל און געשפּונען פעדים פון אַ בינטל 
פלאַקס, און הדסה איז וי אַ ווילדע ציג אַרומגעשפּרונגען איבערן צימער. 
יעדעס מאָל איז זי צוגעגאַנגען צום פענצטער, אַרױסגעשטעקט דעם 
פייערדיקן קאָפּ אינדרויסן און באַלד אים צוריק אַרינגעכאַפּט, 

-- ס'איז אינדרויסן אַזאַ חמימה, װוי נאָך קיינמאָל נישט. ס'איז אמתער 
תמוז! -- האָט זי אויסגערופן צו איר שװעסטער. און פּלוצלינג, וי אַ 
באַזעסענע, האָט זי זיך צעלאַכט אויפן הויכן קול, אָנשטעקנדיק מיט איר 
געלעכטער אויך ברוריהן. 

-- װאָס לאַכט איר אַזױ הויך, ברוריה און הדסה ? ס'איז נישט 
שיין, אַז מיידלעך זאָלן אַזױ פאַרשייט לאַכן, קול באשה ערוה, די 
שטים פון אַ פרוי איז נישט אָנשטענדיק -- האָט די מוטער מיט כלומרשטן 
געבייזער אָנגעשריגן אויף אירע צוויי שיינע יונגע טעכטער--אַ בחור 
קאָן נאָך אַמאָל דורכגיין פאַר אייערע פענצטער און אומגערן זיך אינ- 
האָרכן אין אייער קול... 

-- אָבער עס לאַכט זיך, מאַמע... -- האָט הדסה, שטיקנדיק זיך 
פון געלעכטער, זיך פאַרענטפערט. 

--- וי קאָן זיך אייך גלוסטן צו לאַכן אין אַזאַ שווערער צייט פאַר 
יידן!... -- האָט די מוטער אין דעמזעלבן בייזלעכן טאָן פאָרגעזעצט -- 
די רוימער האָבן זיך פאַרנומען אומצוברענגען אונדזער פאָלק, זיי ווילן 
אונדז אויסרייסן מיטן װאָרצל, און איר לאַכט גאָר. אָ, ווען אייער 
פאָטער װאָלט דאָס געהערט... ער מוז זיך אױיסבאַהאַלטן יעדן טאָג אויף 
אַן אַנדער אָרט מיט זיינע תלמידים, כדי נישט מבטל צו זיין קיין איין 
טאָג פון לערנען, און אייך אַרט עס גאָרנישט, איר לאַכט ! און דו, ברוריה, 
דו שעמסט זיך גאָרנישט! װעגן דיר זאָגט מען דאָך, אַז דו האָסט אַ 
מאַנסבילשן קאָפּ אויף דיר, האַ ? 

--- מאַמע, זיי נישט בייז אויף אונדז--- האָט ברוריה, אַ ביסל פאַר" 
שעמט פון דער מוטערס מוסר, זיך אָפּגערופן פון שפּינדל אַװעק. 

זי האָט אַראָפּגעבױגן איר סאַמעט-שװאַרצן קאָפּ, אָבער פון אירע 
גרויע ליכטיקע אויגן האָט געשפּרודלט מיט געלעכטער. 

-- איך לאַך שוין נישט, מאַמע-- האָט הדסה אָנגעשטעלט אַן 
אומשולדיק פּנימל, אָבער באַלד האָט װוידער אַ הילכיק געלעכטער אַ 
שפּאַר געטאָן פון איר זאָפּטיק קליינעם מויל. 

--- מיר לאַכן, מאַמע, וועגן עפּעס-- האָט ברוריה געװאָלט ענד" 
לעך פאַרענטפערן איר שוועסטער -- ס'איז אַ נאַרישקײט... 

-- טאָר איך, אַ מאַמע, נישט ויסן דערפון? -- האָט די מוֹטער 
געפרעגט מיט אַ מילדערן טאָן, אַליין שוין געבנדיק אַ מוטערלעכן שמייכל. 

-- כי"כייכי... -- האָט זיך די רויטע הדסה געקאָרטשעט פון גע- 
לעכטער און מיט איר עלנבויגן לייכט אַ שטויס געטאָן דער עלטערער 
שװועסטער -- כי-כי.... 

-- הדסה איז נעכטן געלויבט נעװאָרן פון אַ רוימישן צענטוריאָן 
פאַר אירע הערלעכע פיס, װאָס זי האָט, און פאַר איר שיינעם גאַנג... -- 
האָט ברוריה דערציילט דער מוטער דעם סוד פון זייער מיידלשן נעלעכ- 
טער -- אַן אומווירדיקער רוימער, אָבער זייער אַ שיינער... 

-- און ער האָט געזאָגט, אַז ער װאָלט געװאָלט זיך אָפּבריען אין 
מיינע פלאַקערדיקע רטע האָר, כאַיכאַיכאַ... -- האָט הדסה שטיל 
ברוריהן דערמאָנט, און איז אַרױס מיט אַ פרישן שטראָם פון געלעכטער. 

-- ניין, קינדערלעך. איך זע ניט איין פון װאָס דאָ איז פאַראַן 
צו לאַכן--- האָט די מוטער אָנגענומען איר פריערדיקן ערנסטן טאָן-- 
וויינען דאַרפן מיר אויף אונדזער גרויסער בראָך און עס איז אַ שאַנד 
אויסצוהערן אַפילו אַ גוט װאָרט פון אַ רוימער, וועלכער איז אונדזער 
גרעסטער שונא. 

-- ער איז אַזאַ שיינער... -- האָט הדסה שטיל אַ מורמל געטאָן 
מיט די ליפּן 

--- ער איז אונדז נאָכגעגאַנגען אַ שטיק וועגס און האָט נישט אויפגע- 
הערט, דער אומווירדיקער, צו רעדן זיינע לויב-רייד פאַר דער שיינקייט 
פון הדסהן -- האָט ברוריה צוגעגעבן. 

-- דו ביסט פיל שענער פון איר... -- האָט די מוטער מיט אַ כיוון 
געװאָלט ביי דער שטיפערישער הדסהן די פליגל אַראָפּקלאַפּן, 

עס איז דער מוטער לחלוטין נישט געפעלן געװאָרן די לייכטע אויפ- 
פירונג פון איר יינגערער טאָכטער, װאָס איז ערשט פופצן יאָר אַלט גע- 
װאָרן, מיט צוויי יאָר בלויז יינגער פון ברוריהן. 

-- עס זיינען אין ביתהמדרש פון דיין טאַטן אַזױ פיל שיינע בחורים 
פאַראַן -- האָט די מוטער ווייטער גערעדט -- אַ סך פון זיי ועלן, לט 
דעם טאַטנס רייד, אױיסװאַקסן גרויסע תלמידי חכמים. פאַרװאָס-זשע 
זאָלסטו קוקן אויף אַ טמאדיקן רוימער, אַ געצנדינער? 

-- מאַמע, ברוריה האָט זיך שוין אויסגעקליבן איינעם פון זיי...-- 
האָט הדסה פּלוצלינג אויסגערופן און באַלד זיך פאַרשטאָפּט מיט דער האַנט 
דאָס מויל, אַז זי זאָל ווידער נישט אַרױסכיכיקען מיט אַ געלעכטער -- 
אוי, איז ער שיין! נאָך גאָר אַ יונגער איז ער און אַזאַ שעמעװודיקער. 
ער האַלט זיך אין איין רויטלען... ער לערנט נישט ביים טאַטן נאָר 
אין אושה, ביי ר' עקיבאן אין בית-:המדרש, און ביי אלישע בן אבויה, 
דעם אַפּיקורס. ער איז בלויז אַהערגעקומען אויף אַ קורצער צייט, און 
ברוריה האָט אים דערזען אין בית:המדרש. ניט אמת, ברוריה 3... 

די עלטערע שװועסטער איז רויט געװאָרן ביז איבער די אויערן און 
אַ זיפץ האָט זיך פון איר ברוסט אַרױסגעריסן. די גרויע ליכטיקע אױגן 
אירע זיינען װי מיט אַ פרימאָרגן-טוי באַדעקט געװאָרן און זי האָט גאָר- 
נישט געענטפערט אויף דער שטיפערקעס רייד. 

זי האָט הדסהן בלויז אָפּגעמאָסטן מיט אַ ברוגזן בליק. װאָרים 
ברוריה האָט איר געהאַט אָנגעזאָגט דעם סוד צו האַלטן ביי זיך. זי האָט 
זיך פאַר דער יינגערער שוועסטער אַנומלט פאַרטרויט אויפן געלעגער, ווען 
זי האָט נישט געקאָנט איינשלאָפן, אַז דער יונגער בחור פון אושה, וועלכער 
איז געקומען צו גאַסט קיין סיכנין,. געפעלט איר שטאַרק. 

ברוריה האָט איר אָבער נישט דערציילט דעם גאַנצן סוד, צוליב 
וועלכן זי האָט טאַקע איצט אַזױ טיף אָפּגעזיפצט, און נעמלעך: דער" 
דאָזיקער בחור, איז זי געװאָר געװאָרן פון אירע חברטעס, האָט גאָר ליב 
די טאָכטער פון זיין רבין אלישע בן אבויה אין אושה. 

מאיר איז דער נאָמען פון דעמדאָזיקן בחור. ער שטאַמט אֶָפּ פון 
אַן אומבאַקאַנטער משפּחה. זיין גאַנצע פּערזאָן, װי יונג ער איז נאָך, איז 
שוין איינגעהילט אין אַזױ פיל געהיימנישן, אַז די מיידלעך אין סיכנין 
האָבן זיך אָן אַ שיעור וועגן אים געסודעט, און דאָס האָט אים נאָך מער 

אינטערעסאַנט געמאַכט אין אירע אויגן... און נישט בליז זי איינע, 
נאָר אַ סך יידישע טעכטער אין גליל און יהודה האָבן אויף זייערע געלע- 
גערס געחלומט ועגן אים. 

די מוטער פון די צוויי שיינע טעכטער האָט אויפגעשיינט, דאָס גאַנצע 
קיילעכדיקע פּנים אירס מיט די צוויי קליינע גלאַנציקע שװאַרצע אייגע- 
לעך האָט זיך צעשמייכלט. 

--- ברוריה, מיין טייערע טאָכטער, פאַרװאָס דערציילסטו מיר נישט 
אַזאַ נחת, נאָר איך דאַרף עס ערשט געװאָר ווערן ביי דער ווילדער ציג? 
דער מאַמען דערציילט מען ועגן אומװוירדיקע רוימער-- צעריבן זאָלן 
זייערע ביינער ווערן -- װאָס טשעפּען זיך צו אונדזערע ריינע יידישע 
טעכטער, און אַזאַ גוטע בשורה פאַרשווייגט מען, אוי, אוֹי... 

-- ס'איז נאָך נישט אַזױ וי די שטיפערקע דערציילט.- האָט 
ברוריה אויפסניי הדסהן אָפּנעמאָסטן מיט אַ צאָרנדיקן בליק -- דער 
בחור, װאָס אַן אמת, געפעלט מיר טאַקע. איך וייס אָבער נישט, צי 
איך געפעל אים... אַ חוץ דעם איז ער שוין דאָדהי מער נישטאָ. ער 
איז צוריקגעפאָרן קיין אושה, צו זיין אַמאָליקן רבין, רבי ישמעאל בן 
אלישע, וועלכער איז זייער קראַנק געװאָרן. ער איז אַהער געקומען בלויז 
מיט אַ געהיימער שליחות צום טאַטן. 

װאָס פאַר אַ שליחות ? -- האָט זיך אָנגעצונדן די נייגעריקייט אין 
דער מוטערס קליינע שװאַרצע אייגעלעך. 

-- כ'האָב דאָך געזאָגט: ,מיט אַ געהימער שליחות', טאָ פון 
װאַנען זאָל איך וויסן, מאַמע? כ'וייס נאָר, אַז דער טאַטע האָט אין 
דעם טאָג פאַנאַנדערגעלאָזן דאָס בית-המדרש, אַלע תלמידים אהיימגץ- 
שיקט און אַליין איז ער אַרומגעגאַנגען שטאַרק צעטראָגן. ער האָט מיט 
דעם פרעמדן בחור, וועלכן ער האָט גערופן , מאיר", הינטער דער 
שטאָט אַ גאַנצן טאָג געשפּאַצירט און ער איז אַפילו דעמאָלט נישט 
אַהײמגעקומען עסן. דו געדענקסט, מאַמע ? 

-- אמת, טאַקע. דאָס איז געווען פאַראַכטאָגן.... -- האָט די מוטער 
פאַרבראָכן די הענט--אפשר עפּעס אַ נייע גזירה פון דעם רוימישן 
הונט, פון אַדרינוס-קייסער ?... 

אין צימער איז עטװאָס טונקעלער געװאָרן. וױיוט אויס, אַז די 
זון האָט זיך שוין אַ נויג געטאָן צו מערב, 

--- קאָנסט שוין עפענען די לאָדנס, הדסה ! -- האָט ברוריה באַפוילן 
דער יינגערער שוועסטער. 

הדסה האָט באַלד אויסגעפאָלגט דער שװעסטערס באַפעל. אין 
שטוב האָט אַ פלייץ אַריין געטאָן אַ ים מיט ליכטיקייט. זי האָט אַרױס- 

געשטעקט איר רױיטן קאָפּ דורכן פענצטער. עס איז שוין מער נישט 
געווען אַזױ גליענדיק הייס וי פריער. 

אויף די גאַסן האָבן ביסלעכווייז זיך אָנגעהױיבן באַװייזן מענטשן. אַ 
קאַראַװאַן קעמלען האָט דורכגעצויגן אינמיטן דער גאַס פאַרן הויז פון ר' 
חנינא בן תרדיון און זייערע האָרבן האָבן זיך באַװעגט צוֹם טאַקט פון 
זייערע פיס-טריט. אויבן, אויף דעם פאָדערשטן קעמעל, איז געזעסן אַ 
יידישער פּויער, וועלכער האָט זיך מיטגעשאָקלט מיטן גאַנג פון דער 
האָרבאַטער חיה. ער איז געווען אָנגעטאָן בלויז אין אַ ווייס העמד, נאָך 
וועלכן עס האָבן זיך נאָכגעשלעפּט ציצית, און מיט אַ וייסער שמאַטע 
דעם קאָפּ געהאַט אַרומגעהילט. דאָס פּנים זיינס איז געווען פאַרברוינט 
פון דער ברענענדיקער זון. 

אַ גרופּע קרעמער האָבן פאַר זייערע שועלן אַרױסגעטראָגן קלע" 
פיקע טייטלען, װאָס זיינען באַדעקט געווען מיט חמרים פליגן, פייכטע 
מיט זאַפּט אָנגעגאָסענע פייגן און נאָך אַנדערע פּירוֹת, װאָס זיי האָבן 
אויסגערופן אויפן הויכן קוֹל. 

מיטאַמאָל איז עפּעס געװאָרן אַ בהלה, אַ געלויף. מען איז געלאָפן 
פון אַלע זייטן פון דעם שטעטל, און וועמען מ'האָט געפרעגט די סיבה 
פון לויפן, האָט קיינער ניט געוואוסט צו געבן אַ גענויען ענטפער. 

די רויטע הדסה איז דורכן נידעריקן פענצטער אַרױסגעשפּרונגען 
אין גאַס אַרין און איז געלאָפן אין דעם צווייטן עק פון דעם שטעטל, 
אָבער באַלד האָט זי זיך אומגעקערט אַ בלאַסע און אַ ציטערנדיקע אויפן 
גאַנצן לייב, 

-- אַ רוימישער לעגיאָן ציט אַריין אין שטעטל! -- האָט זי אָן אַן 
אָטעם אויסגערופן --- זייערע שפּיזן גלאַנצן קעגן דער זון װי אָנגעגליטע 
שטיקער פייער און אַלע זיינען זיי באַפּאַנצערט פון קאָפּ ביז די פיס יי. 

זי האָט מער ניט געקאָנט ווייטער ציען איר שטראָם מיט ריד און 
האָט זיך אין אָנמאַכט אַראָפּגעלאָזט אויף אַ שטול, פאַרװאַרפנדיק איר 
רויטן קאָפּ אויפן אָנלען. ס'האַרץ האָט ביי איר געקלאַפּט װי מיט האַ- 
מערס און דאָס פּנים אירס, פריער אֶליוו-ברוין, איז איצט געווען בלייך 
וי די װאַנט קעגנאיבער אינדרויסן 

-- צוליב װאָס ציען זיי אַרײן אין אונדזער' שטעטל? -- האָט ברוריה 
אַ דערשראָקענע איבערגעפרעגט ביי איר יינגערער שוועסטער. 

--- כ'ווייס נישט... -- האָט זי אַ פאַרסאָפּעטע נאָך אַלץ געשטיקט 
זיך מיט די ווערטער --- איך האָב אַזױ מורא, ברוריה... זייערע פּנימער 
זיינען אַזעלכע בייזע, גאָרנישט וי ביי יענעם רוימער, װאָס האָט מיינע 
פיס און מיין שיינעם גאַנג געלױבט, אַ לעגיאָן פון חיות, נישט פון 
מענטשן, מאַרשירט צו אונדז אַרֹיין.י. 

איצט האָט מען שוין אַפילו דאָ אין צימער געהערט דאָס טופּען פון 
די באַפּאַנצערטע טריט, דעם געקלאַנג פון די שפּיזן און שװוערדן אַז 
אַ גרויל איז ביי אַלעמען אין די הערצער איפגעגאַנגען. דאָס זיינען 
געווען טויזנטער פיס, װאָס האָבן מאַרשירט מיט רוגזה און מיט דראָאונג, 
די טרוקענע ערד, װאָס גליט שוין אונטער דער זון זינט עטלעכע חדשים, 
האָט אָפּגעהילכט וי דאָס קלאַפּן אין פּויקן. 

און אָט זעט מען זיי שוין דורך די פענצטער. זיי מאַרשירן צו פיר 
אין אַ ריי און שטעלן אַזױ שווער זייערע טריט, אַז מיט יעדן קלאַפּ פון 
די טויזנטער פיס קלינגעאָפּ זייערע אייזערנע פּאַנצערס מיט אַ ביזן 
געקלאַנג. זייערע פּנימער זיינען פול מיט רציחה און פון די אויגן זייערע 
בליצן פינקלדיקע פייערלעך, װאָס זאָגן גאָר קיין גוטס נישט אָן 

אָט שטעלן זיי זיך אָפּ. אַ צענטוריאָן טרעט אַרױס פון פאָרנט און 
גיט עפּעס אַ באַפעל. די גאַנצע ריי ברעכט זיך און עס פאָרמירן זיך 
אויס פיר-עקיקע גרופּעס מיט זעלנער, און יעדע גרופּע גייט אַװעק אין 
אַן אַנדער ריכטונג, 

-- זיי רינגלען אַרום דאָס שטעטל! -- האָט ברוריה אויסגערופן 

-- צוליב װאָס טוען זיי דאָס ? --- האָט די מוטער אַ דערשראָקענע 
געפרעגט -- הדסה, ברוריה, באַהאַלט זיך אין קאַמער!... זיי ועלן 
אפשר אין די שטובן אַריינקומען, די רוימישע מערדער. זיי װעלן שיינע 
יידישע טעכטער דערזען, װועט זיך ביי זיי דאָס טרפהנע בלוט אָנצינדן... 

--- וואו איז דער טאַטע ? -- האָט מיט אויפגעריסענע אויגן ברוריה 
פּלוצלינג אַ טראַכט געטאָן, אַז זיי קאָנען נאָך אַמאָל דעם פאָטער כאַפּן 
ביים לערנען מיט זיינע תלמידים, װאָס דאָס איז פאַרֹבאָטן אונטער טויט- 
שטראָף. 

און באַלד האָט זיך די דאָזיקע טראַכטונג פאַרװאַנדלט אין אַ געשריי 
פון אַ פאַרוואונדעטער לייביכע : 

-- וואו איז דער טאַטע ?!... 

די מוטער האָט פאַרבראָכן מיט די הענט און אָנגעהױבן קלאָגן מיט 
אַ יאָמערלעך קול, אַזױ ווי דאָס אומגליק װאָלט שוין געהאָט געשען. 

--- באַרואיק דיך, מאַמע, מסתמא האָט דער טאַטע אין דעם ריכטיקן 
מאָמענט זיך אויסבאַהאַלטן. עֶר איז דאָך שוין צוגעוואוינט דאָס צו טאָן 
כמעט יעדן טאָג... -- האָט הדסה געגלעט די מוטער איבערן אַקסל, 
דאָס פּנים און דעם גרויען קאָפּ -- באַרואיק דיך, מאַמע... 

מיטאַמאָל האָט זיך די טיר אױיפגעפּראַלט צו זיי אין שטוב אַריין 
און אַ יונגער בחור, אַ תלמיד פון רבי חנינא בן תרדיון, איז אַרײנגע- 
פאַלן מיט בהלה און שרעק : 

-- זיי האָבן דעם רבין געכאַפּט! זיי האָבן אים, צזאַמען מיט 
עטלעכע פון זיינע תלמידים, געטראָפן זיצן אין בית:המדרש לערנען 
תורה פון אַ פּאַרמעטענער מגילה, זיי האָבן אים אַרומגעװיקלט מיט דעם 
פּאַרמעט און אַזױ געפירט איבער דער גאָס מיט שפּאָטישע אויסרופן 
אוי, מיר זיינען פאַרלוירן! די לעצטע האָפענונג צו קאָנען במנוחה לער- 
נען תורה איז פון אונדז צוגענומען געװאָרן! 

אַ טויבער קלאַפּ האָט אָפּגעהילכט אין דער שטוב. דאָס איז די 
פרוי פון רבי חנינא בן תרדיון אַנידערגעפאַלן אין חלשות אויף דער 
ערד. ברוריה און הדסה האָבן אױיסגעבראָכן אין אַ געויין. 

דער תלמיד האָט אויף זיך דאָס מלבוש צעריסן און אֵשׁ געשאָטן 
אויף זיין קאָפּ צוליב דעם גרויסן טרויער. 

די צוויי מיידלעך זיינען אַ וויילע געבליבן זיצן װי געליימט. שרעק 
האָט פון זייערע אויגן אַרױסגעקוקט. זיי האָבן זיך געטוליעט איינע צו 
דער אַנדערער, זיי האָבן מורא געהאַט פאַר די רוימער, טאָמער רייסן זי 
זיך אַרײן צו זיי אין שטוֹב. זיי האָבן געהערט דערציילן, װאָס די רוימער 
זיינען פעאיק צוֹ טאָן און װאָס זיי האָבן געטאָן מיט עטלעכע צענדליק 
יאָרן צוריק, בעת זיי האָבן חרוב געמאַכט דאָס בית:המקדש: זיי האָבן 
ריינע יידישע טעכטער פון די שטובן אַרױסגענומען, אַװעקגעפירט אין 
די רוימישע שאַנדהייזער פאַר דעם פאַרגעניגן פון די פעטע געצנדינערישע 
פּאַטריציער.י. 

מיטאַמאָל זיינען זיי צו זיך געקומען, זיי האָבן דערזען ליגן די מוטער 
וי אָן סימנים פון לעבן. זיי האָבן זיך ביידע אַ װאָרף געטאָן זי ראַטעוען, 
מינטערן זי פון איר חלשות. אָבער וויפיל מאָל זי האָט די אויגן געעפנט, 
איז זי באַלד צוריק צו דער ערד אַנידערגעפאַלן, 

-- זי װועצט עס, חלילה, נישט אױסהאַלטן... -- האָט ברוריה 
געמורמלט, און טרערן זיינען איר פון די אויגן טייכנווייז גערונען. 

פון דער גאַס האָבן זיך געהערט קולות און יאָמערלעכע געשרייען, װאָס 
האָט דאָס בלוט אין די אָדערן געמאַכט גליווערן. 

פּלוצלינג האָט זיך די טיר שטיל געעפנט, און װי אַ שאָטן האָט זיך 
אין שטוב אַרײינגעשלײיכט ר' חנינא בן תרדיון. דאָס דאַרע פּנים זיינס 
איז געווען בלייך, די לאַנגע, גרויע באָרד האָט געציטערט, און פון די 
געדיכט-באַברעמטע אויגן האָט געשלאָגן א שנאהדיק פייער. 

-- טאַטע!! ! -- האָט ברוריה אַ געשריי געטאָן און זיך געװאָרפן 
צו זיינע פיס, 

רבי חנינא בן תרדיונס בליק איז געפאַלן אויף דעם ליגנדיקן קער- 
פּער פון זיין ווייב און לעבן איר האָט געפלאַקערט דער רויטער קאָפּ פון 
הדסהן, 

-- װאָס איז געשען? -- האָט ער דערשראָקן אויסגערופן, אַװעק- 
שאַרנדיק צאַרט פון זיך זיין טאָכטער ברוריה, 

און ניט װאַרטנדיק אויף קיין ענטפער, האָט ער זיך אַ לאָז געטאָן 
צו דער פאַרחלשטער ; צוזאַמען מיט ביידע טעכטער האָט ער זי אָנגע- 
הויבן מינטערן. ווען זי האָט נאָך עטלעכע מינוט די אויגן געעפנט, האָט 
זי געװאָרפן אַרום זיך אַ בלאָנדזשענדיקן בליק, וי איינע, װאָס איז פון 
ערגעץ אַ פרעמדער וװועלט צוריקגעקומען. 

אַלע דריי האָבן זי צום בעט צוגעטראָגן און אַנידערגעלײגט. מען 
האָט באַשײנפּערלעך געזען, אַז זי גיט זיך ניט אָפּ קיין רעכענונג, אַז 
דער מאַן איז צוריקגעקומען. זי האָט געהאַלטן צוגעמאַכט די אויגן און 
שווער געאָטעמט. 

דער תלמיד, וועלכער האָט פריער די בייזע בשורה געבראַכט, האָט זיך 
פון זיין אָרט אויפגעהויבן און אַרײינגערוקט זיך אין אַ ווינקל, 

ר' חנינא בן תרדיון האָט זיך אַראָפּגעלאָזט אויף אַ ווייך קישן אויף 
דער ערד און פאַרביסן געשוויגן, פליענדיק ערגעץ אין הויכע וייטקייטן 
מיט זיינע געדאַנקען. 

אַ שטיל געבראָכן קול האָט זיך מיטאַמאָל איבערן צימער פאַנאַנדער- 
געטראָגן; אַ געויין פון דער טיפסטער נשמה האָט זיך אַרױסגעריסן 
פון עמעצנס אַ ברוסט; אַ געויין פול מיט באַלײידיקטע געפילן, מיט 
האָס צוֹ די יעניקע, װאָס האָבן דעם וייטיק פאַראורזאַכט און פול מיט 
ליבע און רחמנות צוֹ די געפּלאָגטע און געפּײניקטע. דאָס איז געווען אַ 
געוויין,. װאָס האָט אָפּגעהילכט פון איין עק וועלט ביז צום אַנדערן און 
װאָס האָט מיט איינמאָל אַרױסגעקװעלט פון אַ צעװייטיקטער יידישער 
נשמה, 

דאָס האָט ברוריה אַזױ געיאָמערט. זי האָט זיך לעבן איר פאָטער 
אויף דער ערד אַראָפּגעלאָזט, אַרומגענומען זיינע קני און מיט גרויס ליבע 
צו אים זיך געטוליעט און געבאָדן זיך אין זידיקע טרערן. 

-- פאַרװאָס קומט עס אונדז, טאַטע, פאַרװאָס 1 ... --- האָט ברוריה 
געקלאָגט שטיל און שניידנדיק, אַז עס האָט ביים אָטעם פאַרכאַפּט -- 
װאָס ווילן די ווילד-פרעמדע מענטשן, װאָס זייער לאַנד ליגט אַזױ ווייט 
אַװעק פון אונדז, פון מיינע ברידער אין היליקן לאַנד? װאָס פאַר אַ 
שלעכטס האָבן מיר זיי געטאָן, װאָס זיי נעמען פון אונדז אַזאַ ביטערע 
נקמה 1... 

דער צעבראָכענער פאָטער האָט זיך אַראָפּגעבױגן צו דער וויינענ" 
דיקער טאָכטער זיינער און אין אַ פאַרביסענעם שטילשווייגן געגלעט אירע 
סאַמעט-שװאַרצע האָר, אָפּגעװישט מיט זיין צערטלעכער האַנט די טרערן 
פון איר פּנים, װאָס האָט זיך געבאָדן אין אַנגסטן און יסורים. זיינע 

ליפן האָבן געמורמלט אומפאַרשטענדלעכע רייד. אפשר האָט ער איצט 
געשיקט זיין קללה אויף די קעפּ פון די באַרבאַרישע רוימער, די ביטער- 
סטע שונאים פון יידישן פאָלק;: אפשר גאָר האָבן דעם גרויסן תנאס 
ליפּן געשיקט זייער ברכה צוֹ די ליידנדיקע קינדער פון זיין אומגליק- 
לעכער אומה... 

פאַר זיינע אויגן איז נאָך געשטאַנען דאָס שוידערלעכע בילד, וען 
די רוימישע באַפּאַנצערטע סאָלדאַטן האָבן מיט אויסגעשטרעקטע שפּין 
אין די הענט און מיט חוצפּהדיקן בליק אין זייערע אויגן זיך אַרײנגע- 
ריסן אין בית-:המדרש. זיי האָבן געשלאָגן זיינע תלמידים ביז בלוט און 
אים אַליין האָבן זיי באַלײידיקט מיט זייערע טמאדיקע ליפּן, זיי האָבן גע- 
לעסטערט גאָטס נאָמען און געשפּאָט פון דעם איינציקן וועלט-באַשע- 
פער, אַז ער איז אוממעכטיק קעגן דעם רוימישן געווער... 

זיי האָבן אים אַװעקגעריסן פון דער פּאַרמעטענער מגילה, פון װעל- 
כער ער האָט פאַר זיינע תלמידים אַרױסגעלײענט גאָטס הבטחה, אַז דאָס 
הייליקע לאַנד פון אונדזער פאָטער אברהם װועט געהערן צו זיינע קינדער 
און קינדס-קינדער לעולם ועד. זיי האָבן געשפּאָט פון גאָטס הייליקע 
ווערטער, מיט חוזק-אויסרופן האָבן זיי אים איבער דער גאַט געשלעפּט, 
אַרומגעװיקלט זיין לייב מיט דער הייליקער מגילה פאַר די אויגן פון דער 
גאַנצער שטאָט. די זון האָט גאָלדיק געשיינט און איז אויף דעם דאָזיקן 
שענדלעכן אָנבליק ניט טונקל געװאָרן; דער הימל האָט זיך צוגעקוקט 
צו זיין שאַנד און ווייטער מיט זיין טיפער בלויקייט געווען אױיסגעשפּרײט 
איבער דער ערד אין זיינע הויכען. 

אָבער מיטאַמאָל וװוערט זיין פּנים אויסגעלייטערט. וידער שוימט 
אויף אַ בילד פאַר זיינע אויגן, אַ דערפרייענדיק בילד ;: ווען די רוימער 
האָבן אים געשלעפּט איבער די גאַסן און מיט די שפּיון אים אונטער. 
געשטויסן, ער זאָל גיכער שטעלן זיינע טריט, איז פּלוצלינג אויף זיינע 
באַליידיקער אַ מהומה אָנגעפאַלן. ער האָט אַלין ניט געוואוסט ווען און 
וי אַזױ דאָס איז געשען. צוויי הענט האָבן אים פון ביידע זייטן אָרעמס 
אַ נעם געטאָן. די עטלעכע רוימישע סאָלדאַטן, װאָס האָבן אים געפירט, 
זיינען װי די זאַנגען אונטערן מעסער פון שניטער אַנידערגעפאַלן אויף 
דער ערד מיט צעשפּאָלטענע קעפּ. און ער אַליין איז װי אויף פליגל 
געטראָגן געװאָרן, ניט ויסנדיק צומאָל, װאָס דאָ איז פאָרגעקומען און 
וואוהין ער ווערט געטראָגן. 

ערשט ביי זיין הויז האָט ער פּלוצלינג פאַרנומען אַ שטיל שעפּטשען 
אין זיין אויער : 

, רבי, דאָס האָבן מיר אייך פון זייערע הענט מציל געוען. מיר 
די יונגען פון דער געהיימער חברותא... איר זענט ביי אייער הויז, גייט 

אַרײין און רירט אייך ניט אַרױס פון דאָרט, ביז מיר ועלן אייך קומען 
אָנזאָגן, אַז דאָס שטעטל אונדזערס איז ווידער פריי פון די אומווירדיקע 
רוימער. ," 

רבי חנינא בן תרדיון, דערמאָנענדיק זיך איצט די שטים פון דעם 
יעניקן, װאָס האָט אים אין אויער די ווערטער פון אויסלייז אַריינגעהויכט, 
האָט מיטאַמאָל אויפגעלויכטן און זיינע אויגן האָבן אַ בליאַסק געטאָן 
מיט אַ פייערל פון גוטער האָפענונג, 

-- פאַרװאָס האָב איך אים באַלד ניט דערקענט? דאָס איז דאָך 
געווען מיין חבר, רבי אלעזר בן פּרטא, געשטאַרקט זאָלן וערן זיינע 
הענט... 

-- וועגן װאָס רעדסטו, טאַטע ? -- האָט ברוריה זיך באַרואיקט, דער- 
קענענדיק אין פאָטערס פּנים אַן ענדערונג צום גוטן -- וי אַזױ האָסטו 
זיך געראַטעװעט פון זיי? אָט האָט דאָך דער תלמיד דיינער, וועלכער 
זיצט דאָרט אין ווינקל מיט אַש אויף זיין קאָפּ און צעריסענע קליידער, 
אונדז אָנגעזאָגט די פינצטערע בשורה... 

אָבער אין דעם אויגנבליק איז ברוריהס בליק געפאַלן אין דער 
זייט פון בעט, וואו די מוטער אירע איז נאָך אַלץ געלעגן אַ פאַרחלשטע, 
און זי האָט וי אַ פאַרװאונדעטע חיה אַ געשריי געטאָן: 

-- גאָט, די מאַמע!... 

דאָס ווייב פון ר' חנינא בן תרדיון איז געלעגן אומבאַוועגלעך דאָרט, 
וואו זיי האָבן זי אַלע דריי מיט עטלעכע מינוט צוריק אַנידערגעלײגט. 
לעבן איר איז געוען אָנגעבױגן הדסהס פּלאַקערדיק-רויטער קאָפּ און 
פון אירע שיינע בלויע אויגן זיינען שטראָמען טרערן גערונען. 

-- מאַמע, שטיי-אויף! מאַמע, זע: דער טאַטע לעבט, ער איז 
געקומען אין הויז אַריין אומבאַשעדיקט!... מאַמע, אָ מאַמע! -- האָט 
דאָס מיידל געיאָמערט, 

ר' חנינא בן תרדיון, צוזאַמען מיט ברוריהן און דעם תלמיד -- 
שמעון איז געווען זיין נאָמען --- וועלכער האָט די שלעכטע בשורה גע- 
בראַכט, האָבן זיך דעמאָלט אַ װאָרף-געטאָן צו דער פאַרחלשטער פרוי. זיי 
האָבן זי אָנגעהױיבן מינטערן, רייבן דעם שטערן, דריקן אונטערן האַרץ, 
פּרואוונדיק זי צו מאַכן אָטעמען 

אויף אַ רגע האָט די פרוי וידער די אויגן געעפנט, אַ שעפּטש 
געטאָן מיט די ליפּן קוים װאָס מ'האָט געהערט : 

-- געלויבט ביסטו, גאָט, אונדזער גאָט, װאָס האָסט מיין מאַן מציל 
געווען פון די שונאימס הענט... 

און באַלד האָט זי צוריק די אויגן פאַרמאַכט און אויסגעהויכט איר 
הייליקע נשמה, 


אַ יללה איז אין שטוב אױסגעבראָכן. ביידע טעכטער האָבן געוויינם 
מיט ביטערע טרערן רעדנדיק אומפאַרשטעדלעכע רייד. בלויז ר' חנינא 
בן תרדיון האָט ניט געוויינט. ער איז געבליבן זיצן װי פאַרשטיינערט 
און די אויגן האָבן שטאַר געקוקט אין דער ועלט אַרין און די ליפּן האָבן 
געמורמלט אַ תפילה צום רבונו של עולם : , ברוך דיין אמת". 

די ידיעה, אַז דאָס ווייב פון ר' חנינא בן תרדיון איז געשטאָרבן 
האָט זיך וי אַ בליץ פאַנאַנדערגעטראָגן איבער דעם שטעטל, און כאָטש 
עס האָבן נאָך אויף די גאַסן אַרומגעמאַרשירט די רוימישע לעגיאָנערן 
מיט אויסגעשטרעקטע שפּיזן און מיט חוצפּהדיקע רייד אין זיערע 
מיילער, זיינען די חשובסטע לייט פון דער שטאָט געקומען זיך מתעסק 
זיין מיטן מת, 

-- זי איז געשטאָרבן אויף קידוש השם ! -- האָט רבי חנינא בן תרדיון, 
איר מאַן, מיט טרערן אין די אויגן געזאָגט -- זאָל זי דערפאַר זוכה זיין 
ניט צו דאַרפן ליידן די יסורים פון גיהנום, װאָס יעדער זינדיקער מענטש 
מוז דורכגיין און זאָל זי מיט אַלע הייליקע צדיקים זיצן אין גן"עדן. זאָל 
איר פריצייטיקער טויט פאַלן אויף די קעפּ פון די רשעים, וועלכע װעלן 
זיכער אין דער ריכטיקער צייט באַקומען זייער פאַרדינטע שטראָף און 
וועלן אָפּנעמעקט װערן פון דער וועלט אויף אײביקייי 

עס איז צוגעפאַלן דער אָװנט. די זון האָט אַ פּלאַמענדיקירוטע 
זיך אַראָפּגעלאָזט הינטער די נאַקעטע ברוין-שטיינערנע בערג און עס 
איז מיט איינמאָל נאַכט געװאָרן. 

פון דער פינצטערניש אַרױס האָבן זיך געהערט די שאַלען פון טראָמ" 
פּייטן,. דאָס האָבן די רוימער געלאָזט וויסן, אַז פון איצט-אָן איז פאַרי 
באָטן צו גיין איבער די גאַסן און סתם דערפאַר, כדי די יידן זאָלן פאַר 
שרעק צאַפּלען אין זייערע הייזער. | 

אַ חושך האָט די וועלט איינגעהילט, אַ קיל ווינטל האָט אַ בלאָז געטאָן 
נאָך דער גרויסער היץ פון אַ גאַנצן טאָג. אָבער באַלד האָבן אויף די 
גאַסן פלאַמען-פייער אויפגעשפּריצט אין דער פינצטערקייט אַרײן. דאָס 
האָבן די רוימישע זעלנער פייערן צעלייגט, כדי עס זאָל ליכטיק זיין. זיי 
האָבן פונדעסטוועגן מורא געהאַט פאַר דער אומהיימלעכער פינצטערניש, 
פון װאַנען אַ יידישער אויפשטענדלער קאָן מיט אַ מעסער אין דער פּלײיצע 
דערלאַנגען. 

דער נאָמען פון דעם ניי-אויפגעשטאַנענעם העלד בר"כוכבא האָט זי 
געשראָקן. זיי האָבן נאָך אין רוים זיך אָנגעהערט וועגן זיינע גבורות און 
וועגן דער אומדערשראָקענער העלדישקייט נון זיינע יידישע זעלנער, 

אַ שרעק איז זי באַפאַלן פון דער היינטיקער געשיכטע, װאָס איז 

פאַרלאָפן אינמיטן העלן טאָג צװוישן אַזויפיל באָפּאַנצערטע רוימישע לע- 
גיאָנערן, ווען זיי האָבן דעם געפאַנגענעם יידישן רבין געפירט, 

וי אַ בליץ װאָלט אין זיי אַרײנגעשלאָגן, אַזױ פּלוצלינג איז עס 
געשען... װי פון אונטער דער ערד איז אַ גרופּע פון יונגעלייט אויסגע- 
װאַקסן --- זיי ווייסן נאָך ביז איצט ניט וויפיל זיי זיינען געווען -- און 
האָבן דעם רבין פון זייערע הענט אַרױסגעריסן, טויטנדיק דערביי אַ צענד- 
ליק רוימישע סאָלדאַטן, 

-- דאָס זענען טײיװאָלים, ניט קיין מענטשן! -- האָט איין צענטוריאָן 
מיט שרעק אין זיינע אויגן צו זיין קאַמעראַד אויסגערופן -- ס'איז גאָרניט 
אַזױ קלוג געווען פון מיין זייט אַלײן זיך אָנצובאָטן אין דעם לאַנד פון די 
יודעער צו גיין... כ'װואָלט בעסער מיט צען בריטן זיך געשלאָגן, מיט 
צװאַנציק דאַציער אין שװערדן- געפעכט געגאַנגען, איידער מיט אין 
יודעער -- פאַרשאָלטן זאָלן זיי ווערן פון די געטער. 

--- מיר װועלן קיין לעבעדיקע מער פון זייער לאַנד ניט אַרויסקומען -- 
האָט אים זיין פריינט , געטרייסט". דאָס איז אַ האַרטנעקיק פאָלק און 
אַזױ אויסטערליש אין זיינע גלויבונגען... 

-- אָבער טעכטער פאַרמאָגן זיי: דימענטן און בריליאַנטן!... -- 
האָט איינער, אַ צענטוריאָן, זיך אָנגערופן מיט אַ פלעמל פון תאווה אין זיינע 
אויגן -- איך בין שוין דאָ אין דעם שטעטל עטלעכע װאָכן און איך 
קען כמעט אַלע יידישע טעכטער פון דאַנען. אַלע וי איינע ברענענדיקע 
שטורקאַצן, װאָס קאָנען דאָס בלוט פון אַ פיש אָנצינדן. אָבער איינע האָב 
איך געזען --- וי כ'בין געװאָר געװאָרן דערנאָך, איז זי די טאָכטער 
פון אַ רבין -- איז דאָס אַ פּלאַם-פייער, זאָג איך אייך: אַ פייערדיקע 
קרוין זיינען אירע האָר, געטאָקטע פיס וי ביי דער רוימישער ווענוס און 
אַ שיינעם גאַנג האָט זי --- ביי יופּיטער, אַז קיין רוימישע מאַטראָנע האָט 
ניט קיין שענערן. און זי ווייסט עס, די פאַרשאָלטענע יודעערין... כ'האָב 
עס דערקענט אין דער זיכערקייט פון אירע טריט און אין דעם שטאָלץ 
פון איר אויפגעהויבענעם פייער-פלאַקערדיקן קאָפּ. איך װאָלט מיין גאַנץ 
פאַרמעגן אַװעקגעגעבן, מיטן צולאָג פון מיין אייגן ווייב, אַבי צו באַזיצן 
זי... 

-- וועסט פריער פאַרברענט וװוערן אין איר פייער, איידער דו װעסט 
אַזעלכע באַזיצן! -- האָט אַ צוייטער רוימער, וועלכער איז שוין אין 
פיל לענדער אויסגעווען, אים איבערגעשלאָגן. קענסט ניט די יידישט 
פרויען, דו ווייסט ניט די געשיכטע פון הולפורנוס, דעם קריגספירער פוו 
קעניג פון בבל, נבוכדנאצר, וועלכער איז אומגעקומען דורך דער 
יודעערין יהודית... אַלע זיינען זיי אַזױ. װועסט אין דער גאַנצער ועלט 
ניט טרעפן נאָך אַזעלכע פרויען וי אין גליל און יהודה. זיי זיינען פאַר- 

בגיסן שטאָלץ און טראָגן אַ געפערלעכן האָס צו די, וועלכע גלויבן ניט 
אין זייער גאָט. איך האָב אַזאַ ענלעכס ביי קיין שום פעלקער ניט געזען. 
אַנדערע פרויען זיינען גליקלעך, ווען מיר, רוימער, ווילן זיי מאַכן פאַר 
אונדזערע קעבסווייבער. {, זיי פאַלן דיר צו די פיס און װעלן דיר אייבי" 
קע קנעכט זיין, אָבער נישט די יידישע טעכטער, אַ קללה אין זייערע 
לייבער אַרײין!... 

ווען דער רוימער האָט קוים פאַרענדיקט זיינע רייד, איז געשען עפּעס 
אויסטערלישעס... 

אַ רעגן פוֹן גיפטיקע פיילן האָט מיטאַמאָל אָנגעהױבן צו פאַלן 
פון אַלע זייטן, און זייער ציל איז געווען אויסערגעוויינלעך טרעפלעך. 
װאָרים די אָנגעצונדענע פייערן פון די רוימער האָבן באַלױכטן דעם 
גאַנצן פּלאַץ אַרום. 

קיין מענטשן האָט מען פון דער פינצטערניש אַרױס נישט געזע. 
עס האָט זיך געשאַפן דער איינדרוק ביי די צעטומלטע רוימער, אַז עפּעס 
אַ וואונדערלעכע געטלעכע מאַכט איז זיי באַפאַלן. די פיילן זיינען 
געקומען פון אונטן, פון אויבן און פון אַלע זייטן; עס איז גאָר קיין 
שום שוץ פאַר זייער טרעפלעכן ציל נישט געװען. די מהומה איז 
געווען אין לשער. עס האָבן זיך אויפגעהויבן געשרייען און יללות פון די 
פאַרוואונדעטע אוֹן די, וועלכע האָבן געפּרואװט צו אַנטלויפן, זיינען אין 
דער געדיכטער פינצטערניש אַרויפגעפאַלן אויף אָנגעשפּיצטע שפּיזן אָדער 
אויף געשליפענע שװערד 

עס איז געווען אַ גרויזאַמע נאַכט פאַר די רוימער. זייער בלוט האָט זיך 
געגאָסן װי טייכן װאַסער. די געשרייען זיינען געגאַנגען ביזן הימל, װאָס 
האָט אויך דאָס מאָל רואיק געפינקלט מיט זיינע אומצייליקע בלויע 
שטערנדלעך. 

-- אַ טויט צו די אונטערדריקער ! -- האָט זיך געהערט דאָס געשריי 
אויף אַראַמיש, אויף לשון קודש, אויף גריכיש און אַפילו אויפן רוימישן 
לשון. דאָס האָבן די אָנפאַלער מיט אַ כיוון אויף זייערע פאַרשידענע 
שפּראַכן געװאָלט צעטומלען דעם שונא. 

-- אַ טוט די געצנדינער, אין נאָמען פוֹן איינאיינציקן גאָט ! --- האָט 
זיך דערהערט אַ געשריי -- הרגעט זֵיי אויס ביז איינעם, לאָזט נישט לעבן 
קיין איין נשמה! +י. 

--- ווער האָט זיי געבעטן, זי זאָלן דאָ אין אונדזער לאַנד אַהערקו" 
מעןן? ווער האָט נאָך זיי געשיקט?+!.י. 

-- אַ טוט די רוימישע באַרבאַרן ! 

די פריערדיקע העלדישע רוימער, וועלכע האָבן מיט אַזױ פיל חוזק 

אָפּגעשפּאָט פון די אָנגעשראָקענע יידן, האָבן זיך איצט געבעטן ביי די 
אומגעזעענע אָנפאַלער אין דער פינצטערניש אַריין: 

-- שטעלט אָפּ אייער שחיטה ! מיר זיינען נישט שולדיק, דאָס האָט 
אונדז דער רוימישער קייסער און זיינע געלט-גײיציקע קריגספירער גע- 
שיקט איינצונעמען פאַר זיי לענדערייען און רייכטימער. שענקט אונדז 
דאָס לעבן אין נאָמען פון אייער אומגעזעענעם גאָט!... 

-- כאַדכאַיכאַ! -- האָט זיך געהערט אַ שפּאָטיש געלעכטער פון 
דער געדיכטער פינצטערניש אַרױס -- עס איז זיס פאַר אונדזערע אויערן 
צו הערן אייער נעבעכדיק געבעט. אומשולדיקע לעמעלעך אין וועלפישע 
פעלן ! אונדזערע רייכטימער האָט זיך אייך פאַרװאָלט, איר אומווירדיקע 
באַרבאַרן! דאָס װעט זיין דער סוף פון די אַלע, וועלכע וועלן גלוסטן 
צו פרעמד האָב און גוטס! מיר זיינען צו אייך נישט געקומען, מיר 
פאַרלאַנגען נישט אייערע רייכטימער, מיר גלוסטן נישט צו אייערע פּאַט- 
ריציער-פּאַלאַצן, מיר ווילן נישט קענען אייערע קאָלאָסעאומס, אייערע 
אַמפּיטעאַטערן! מיר ווילן בלויז די הייליקע ערד מיט אונדזער שוייס 
באַאַרבעטן און פירן אַן ערלעך לעבן... 

אַ טויט:שרעק האָט אויף זיי אָנגעיאָגט דאָס געלעכטער פון אומגע- 
זעענע הונדערטער העלדזער, װאָס האָט אין דער פינצטערער נאַכט אין 
די חושכדיקע בערג זיך אָפּגעשלאָגן און איז מיט הונדערטער ווידערקולות 
צוריקגעקומען און אָפּגעהילכט אין די אויערן פון די צעשראָקענע רוימער, 

אַ וויסטע בהלה איז אויף זיי געקומען. זיי האָבן פון צעטומלעניש 
אַליין צװוישן זיך אָנגעהויבן שלאָגן. זייערע שװערדן האָבן רוימישש 
העלדזער געשניטן, אין פּאַנצערס זיך אָנגעקלאַפּט, און ווען אַ שוידערלעך 
געשריי: ,אָ, יופּיטער יֵ' האָט צום אויער פון אַ רוימער דערגרייכט, 
איז ער אַ פאַרציטערטער אָפּגעשפּרונגען און גלייך אַרײנגעפאַלן אין די 
הענט פון עמעצן אַנדערש, אַלין נישט ויסנדיק פון װועמענס שװערד 
ער איז אומגעקומען, פון דעם יידישן שונא אָדער פון רוימישן ברוֹדער.., 


אין דער זעלבער צייט איז ר' חנינא בן תרדיון אַ גאַנצע נאַכט גע" 
זעסן און געלייענט פּסוקים פון ירמיהו הנביא : 

,היל מיך, גאָט, איך זאָל געהיילט װערן, העלף מיר, איך זאָל 
געהאָלפן װוערן, װאָרים דו ביסט מיין לויבם?... 

;דו ביסט דאָך מיין באַשיצונג אין טאָג פון אומגליק. זאָלן מיינץ 
נאָכיאָגער פאַרשעמט וװוערן און איך זאָל נישט פאַרשעמט וערן, זאָלן זי 
דערשראָקן ווערן, און איך זאָל ניט דערשראָקן ווערן"... 

,;ברענג אויף זיי דעם טאָג פון אומגליק און מיט אַ צווייאיקן בראָך 
צעברעך זיי?... 

ברוריה איז געזעסן אויף דער ערד ביי זיינע פיס און שטילערהייט 
נאָכגעשעפּטשעט דעם פאָטערס רייד, װאָס האָבן אַזױ טריעריק אָפּגע- 
קלונגען אין דער שפּעטקײט פון דער נאַכט. 

הדסה איז געלעגן איינגעקאָרטשעט נישט וייט פון דעם טויטן קער- 
פּער פון דער מוטער, אַרום וועלכער עס זיינען איצט געזעסן עטלעכע 
ניידצוגעקומענע תלמידים פון ר' חנינא בן תרדיון און מיט אַן אומעטיקן 
ניגון געזאָגט פּסוקים פון תהילים. 

איר רויטער קאָפּ האָט פון דער טונקעלקייט פון צימער אַרױסגע- 
פלאַקערט, אָבער איר פּנים האָט זיך נישט געזען. פון צייט צו צייט האָט 
אַ טיפער זיפץ פון איר ברוסט זיך אַרױסגעריסן, און איר גאַנצער קערפּער 
האָט זיך קאָנוואולסיוו אַ װאָרף געטאָן. 

פון דרויסן האָט זיך גאָרנישט געהערט, אַ ביערנדיקע שטילקייט 
האָט געהערשט. מען האָט קיין טריט פון קיין מענטש נישט פאַרנומען 

דאָס מת איז געלעגן מיט אַ שװאַרץ טוך איבערגעדעקט און ליכט 
זיינען געווען אָנגעצונדן. 

פון ר' חנינא בן תרדיונס טרויעריק תהילים-זאָגן האָבן טרערן אַרױס- 
געקוועלט און שניידנדיקער געוויין. שמעון, זיין תלמיד, וועלכער האָט ביי- 
טאָג די בייזע בשורה געבראַכט וועגן זיין געפאַנגענשאַפט, האָט זיך 
געפילט שולדיק. ער האָט זיך נישט געקאָנט מוחל זיין, װאָס ער איז 
געווען דער שליח פון טויט.., 

וויפיל זיין רבי, ר' חנינא בן תרדיון, האָט אים נישט געטרייסט און 
געזאָגט, אַז קיינער קאָן נישט וויסען גאָטס וועגן, און די געהיימניש פון 
טויט האָט נאָך קיינער נישט דערגרונטעװועט, האָט זיך דער תלמיד נישט 
געקאַנט באַרואיקן. ער האָט מיט זיין קאָפּ אָן דער װאַנט געשלאָגן און 
די האָר זיך געריסן, ויינענדיק ביי די פּסוקים פון תהילים, װאָס ער 
האָט נישט אויפגעהערט פון אָנהוֹיב אָװונט אָן צו מורמלען. 

ברוריה האָט זיך פון איר אָרט אויפגעשטעלט און מיט פאַרגאָסענע 
אויגן פון טרערן האָט זי זיך צו איר פאָטער געװענדט: 

--- איך בין זינדיק, פאָטער ... איך האָב היינט הויך געלאַכט און 
אפשר האָבן בחורים מיין געלעכטער געהערט... די מאַמע האָט מיר 
מוסר געזאָגט דערפאַר און איך פיל מיך שולדיק, טאַטע... 

--- דיינע זינד זיינען פאַרגעבן, ברוריה. איך וױיס, אַז דו האָסט 
נישט געמיינט קיין שלעכטס מיט דיין לאַכן; דו ביסט דאָך אַ תלמידה- 
חכמה, מיין טאָכטער, ווייסטו דאָך, אַז אויב איינער זינדיקט בשוגג, איז 
ער פּטור... 

-- איך דאַנק דיר, פאָטער, פאַר דיין טרייסט, װאָס האָסט מיך 
געטרייסט ... 

און זי האָט זיך צוריק לעבן איר פאָטער אַנידערגעזעצט, איר קאָפּ 
אויף זיינע קניען אָנגעשפּאַרט און אונטער זיינע צערטלעכע פאָטערלעכע 
רייד איז זי איינגעשלאָפן 

עס האָט זיך איר אַ וואונדערלעכער חלום געחלומט : 

זי איז אין אושה, זי גייט פאַרבײי דאָס בית:המדרש פון ר' עקיבא 
און זי הערט לערנען תורה. דער ניגון פון לערנען גלעט אַזױ איר נשמה 
און עס איז איר אַזױ גוט אויפן האַרצן אָבער באַלד שיידט זיך אס 
אַ מער קלינגענדיקע שטימע, װאָס איז איר אַזױ קענטלעך. 

דערנעענטערט זי זיך צום בית:המדרש. די טיר איז אָפן, צענדליקער 
תלמידים זיצן צופיסנס פון די חכמים. רבי עקיבא מיט זיין לאַנגער 
ווייסער באָרד און אויסגעגלייכטן געשטאַלט האָרכט זיך איין אין די רייד 
פון זיינע תלמידים, און װער עס זאָגט אַרױס אַ קלוגן געדאַנק, וערט 
זיין פּנים לויטער וי די זון און די אויגן זיינע שמייכלען אַזױ יונג, און 
ער זאָגט : 

,יפה דרשת... האָסט גוט געזאָגט.... 

און אָט הערט זי װוידער די זעלבע שטימע װאָס פריער. די שטימע, 
װאָס איז איר אַזױ גוט באַקאַנט און עס ווערט איר װאַרים אויף דער נשמה : 

, זאָלסט נישט קוקן אויף דעם קרוג, נאָר אויף דעם, װאָס עס איז 
פאַראַן אין אים; עס איז דאָ אַ נייער קרוג, װאָס איז -פול מיט אַלטן 
וויין, און אַן אַלטער קרוג, װאָס האָט אַפּילו אין זיך קיין נייעם אויך 
ניט..." 

-- האָסט גוט געזאָגט,. רבי מאיר!... -- האָט רבי עקיבא מיט 
פרייד אויסגערופן. 

ברוריהן איז אַזש הייס געװאָרן, ווען זי האָט דעם דאָזיקן נאָמען 
געהערט אַרױסרעדן, און דאָס האַרץ האָט איר אָנגעהויבן קלאַפּן: מען 
רופט אים שוין ,רבי"... 

זי האָט זיך געװאָלט גיך צוריקציען, ווייל מ'האָט פון בית-'המדרש 
זי באַמערקט. עס איז צוישן די תלמידים געװאָרן אַ שושקעריי : 

--- ברוריה, די טאָכטער פון ר' חנינא בן תרדיון, שטייט לעבן בית- 
המדרש! זעט נאָר, װי שיין זי איז, װי עס לויכט איר קלוג פּנים... 

;דו ביסט פיל שענער פון הדסהן..." -- האָט זי זיך דערמאָנט, 
האָט איר די מוטער היינט געזאָגט... 

--- מיין מאַמע איז דאָך אָבער געשטאָרבן!!! -- און זי האָט זיך 
מיט אַ ביטער געוויין פון שלאָף אויפגעכאַפּט. 

-- װאָס איז דיר, טאָכטער מיינע?-- האָט ר' חנינא בן תרדיון 
ווייך צו איר גערעדט --- ס'האָט זיך דיר אַ שלעכטער חלום געחלומט 4... 
דערצייל מיר, און איך על אים דיר באַשײדן... 

אָבער אין דער רגע האָט זיך אַ יאָמערלעך געװאַלט פון דער פינצ" 
טערניש אַרױס געהערט. דאָס געװאַלט איז געװאָרן אַלץ שרעקלעכער און 
שוידערלעכער. 

ר' חנינא בן תרדיון איז געװאָרן בלייך װוי קאַלך. אַלע אין צימער 
זיינען אויפגעשפּרונגען פון זייערע ערטער. אױיף אַ מינוט האָבן אַלע 
איבערגעריסן זייער תהילים זאָגן 

-- װאָס האָט געקאָנט געשען! -- האָט איינער ביים אַנדערן 
מיט די בליקן זיך געפרעגט, 

-- עפּעס שרעקלעכס געשעט אינדרויסן, אויב דער רבי װעט מיר 
דערלויבן, װועל איך אַרױסגײן געװאָר װערן... -- האָט דער תלמיד 
זיינער, שמעון, זיך פאָרגעשלאָגן. 

-- ס'איז סכנת נפשות ! איך דערלויב דיר נישט... -- האָט ר' 
חנינא בן תרדיון מיט אַנטשלאָסנקײט געענטפערט. 

אָבער אין דעם אויגנבליק איו הדסה אויפגעשפּרונגען. די רויט" 
קייט פון אירע האָר האָט אין גלאַנץ פון די טויטן-ליכט אַ פלאַקער געטאָן 
און זי איז שוין געווען אויף יענער זייט טיר, 

ברוריה האָט די הענט פאַרבראָכן און פון שרעק נישט געקאָנט 
אויסשרייען. 

אָבער מיטאַמאָל האָט זיך די טיר געעפנט. הדסה איז דורך עמעצן 
צוריק אַרײנגעשטופּט געװאָרן אין שטוב און אוֹיף דער שװעל איז גע" 
בליבן שטיין ר' אלעזר בן פּרטא, 

-- דו?! -- האָט ר' חנינא בן תרדיון אַ געשריי געטאָן 

-- יאָ, איך... די נקמה איז גענומען געװאָרן, הונדערטער רוי" 
מישע פּגרים װאַלגערן זיך אויף די גאָסן. איך האָב גענומען נקמה פאַר 
דער באַליידיקונג פון מיין רבין, פאַר דעם אָפּשפּאָטן פון אונדזער אייני 
ציקן גאָט, פון אונדזער הייליקער תורה!.י. 

-- זאָלן זיין געבענטשט דיינע הענט! -- האָט רבי חנינא בן תרדיון 
אויסגערופן, און װאַרפנדיק אַ בליק אויף דער פּאַרמעטענער מגילה פון 
ירמיהו, האָט ער איבערגעחזרט: 

,ברענג אויף זיי דעם טאָג פון אומגליק און מיט אַ צוייאיקן בראָך 
צעברעך זײי..." 

ר' אלעזר בן פּרטא איז אַ ווייל געשטאַנען און שטילגעשוויגן. ער 
האָט מער קיין װאָרט נישט געװאַגט אויסצורעדן אין דער אָנװעזנקייט פון 
זיין רבין און עלטערן חבר, ר' חנינא בן תרדיון, וועמענס אויגן עס זיינען 
איצט געווען צעפלאַמט װי צוויי אָנגעגליטע קוילן און די ליפּן זיינע 
האָבן זיך קוים באַװעגט, שעפּטשענדיק אַ דאַנקיתפילה צו גאָט. 

אין שטוב איז געווען טונקל. בלויז די צויי ליכט צוקאָפּנס דעם 
טויטן קערפּער פון זיין ווייב האָבן באַלױכטן דעם חלל און געװאָרפן 
טאַנצנדיקע שאָטנס אויף די ווענט, 

עס איז געווען שטיל און פון דער שטילקייט אַרױס האָט זיך בלויז 
געהערט, וי דאָס מורמלען פון אַ װאַסער-קװאַל, די אײינטאָניקע פּסוקים 
פון תהילים, װאָס די תלמידים פון ר' חנינא בן תרדיון האָבן געזאָגט : 


, ביז װאַנען, גאָט, װעסטו זיך פאַרבאָרגן נאָכאַנאַנד ? 

וועסטו ברענען וי אַ פייער פון גרימצאָרן ? 

געדענק, װאָס איז דען מיין געדויער ; 

צו װאָס פאַר אַ נישטיקייט דו האָסט באַשאַפן אַלע מענטשן-קינדער, 
װאָסער מענטש קאָן לעבן און נישט זען דעם טויט?,,." 


ר' אלעזר בן פּרטא האָט געװאָרפן אַן אומעטיקן בליק אין דער 
זייט פון הדסהן, און דורך זיין מוח האָט אַ שוועב געטאָן אַ געדאַנק! 
, צי ווייסט זי כאָטש, אַז איר בלויער בליק איז געשטאַנען פאַר מיינע 
אויגן, ווען כ'האָב געשניטן די רוימישע קעפּ, און אירע צונטער-רויטע 
האָר האָבן מיך מיט פייער פון נקמה אָנגעצונדן קעגן די רוימער, וועלכע 
האָבן געװאַגט הנאה צו האָבן, אַפילו בלויז אין געדאַנק, פון אירע שיינע 
פיס און פון איר רייצנדיקן גאַנג?.,.," 

זיינע גרויע אויגן האָבן איצט געליכטן פול מיט ליבע צו דעם 
רויט-האָריקן שיינעם מיידל, צו דער טאָכטער פון זיין רבין, וועמענס 
צניעות ער האָט די נאַכט באַשיצט. װאָרים ער האָט אונטערגעהערט אַ 
שמועס צווישן צוויי יונגע רוימישע צענטוריאָנס, אַז זיי קלייבן זיך צו 
באַפאַלן דאָס הויז פון זיין רבין, ר' חנינא בן תרדיון, אוֹן דאָס רויט- 
פלאַקערדיקע מיידל אין געפאַנגענשאַפט צו נעמען. 

, זי װאָלט אַ שיינע מתנה געווען פאַר דעם שאַנדהױז פון דעם געלן 
טעאָדאָרוס אין רוים", האָט ער געהערט אין דער פינצטערניש פון דער 
נאַכט דאָס קול פון איינעם. 

,אָבער פריער, פאַרשטענדלעך, װאָלטן מיר גענאָסן פון איר הייסן 
לייב?... האָט אַ צווייטע שטים מיט לײידנשאַפטלעכן קרעכץ זיך אָנגערופן, 

די דאָזיקע אומווירדיקע רייד פון די צוויי רוימער, וועלכע ער האָט 
אַפילו פאַר די אויגן נישט געזען, האָבן אַזױ אָנגעצונדן זיינע בלוטן אַז 
ער האָט אַזש אויפגעשוידערט פאַר גרויס צאָרן און ער האָט מיט זיין 
שװוערד זיך געװאָרפן אין דער ריכטונג, פון װאַנען די צוויי שטימען זיינען 
געקומען, און אין זייער פאַרגאָסן בלוט האָט ער געזעטיקט זיין נקמה.., 

דאָס איז, אייגנטלעך, געווען דער סיגנאַל פאַר זיינע חברים פון 


28 


דער געהיימער פאַרשווערונגס:חברותא אָנצוהויבן דעם אַלגעמײנעם אָנ- 
פאַל קעגן די רוימער. 

-- אַלץ פאַר איר, פאַר דער רױיט-האָריקער הדסהן... -- האָט אַ 
בליץ געטאַן אין זיין מוח, 

-- אָבער גיין. ... ניין . . . איך זינדיק מיט מיינע געדאַנקען -- האָט 
ר' אלעזר בן פּרטא מיט די לִיפּן געשעפּטשעט -- דאָס וויל איך מיר 
איצט בלויז אַזױ איינרעדן... איך האָב גענומען נקמה פאַר די באַלײי- 
דיקונגען פון מיין פאָלק, פאַר דער לעסטערונג קעגן מיין גאָט, פאַר 
דער שאַנד, װאָס זיי ברענגען אויף די יידישע טעכטער, אָט אַזעלכע 
װי הדסה... 

-- הדסה... -- האָט ער צוישן די ציין אַרויסגעמורמלט, 

אָבער די פריערדיקע שטיפערקע איז מיט איר צונטער:רויטן קאָם 
איצט געלעגן צו דער ערד געבויגן און געקלאָגט אויפן טויט פון איר 
טייערער מוטער. 

ר' חנינא בן תרדיון האָט באַמערקט די צעטומלטקייט פון זיין תלמיד 
און חבר ר' אלעזר בן פּרטא און ער האָט אים געפרעגט מיט באַזאָרגטקײט 
אין זיין שטימע : 

-- װאָס איז דיר, מיין חבר? פאַרװאָס טרייסלען זיך אַזוי דיינע 
ציין ?! ביסטו אפשר קראַנק?... 

ר' אלעזר האָט זיך פאַרשעמט. , קראַנק מחולת אהבה" -- האָט ער 
פאַרשולדיקט געטראַכט. ער האָט מיט דער האַנט זיך פאַרשטעלט די 
אויגן און מיט געװואַלט געפּרואװט אָפּװענדן זיין געדאנק פון די זינדיקע 
מחשבות. אָבער װאָס מער ער האָט די אויגן-לעדלעך צוגעדריקט, אַלץ 
מער האָט די רויטקייט פון הדסהס האָר געטאַנצט פּלאַקערדיק פאַר 
זיינע אויגן, 

ברוריה האָט אויך באַמערקט ר' אלעזרס צעטראָגנקייט און זי 
האָט מיט איר קלוגשאַפט באַנומען װאָס דאָ געשעט. װאָרים אַנומלט האָט 
הדסה איר עפּעס אָנגעדײט ועגן דער ליבשאַפט, װאָס עס פילט צו 
איר דער פיל עלטערער ר' אלעזר בן פּרטא, 

אין דעם מאָמענט איז ער ביי איר אין די אויגן אויסגעװאָקסן צו אַ 
גרויסן העלד. דאָס ברוינע בערדל, װאָס האָט זיין פול קיילעכדיק פּנים 
אַרומגעראַמט, זיינע גרויע הייסע בליקן, די הויכע גלײיכע געשטאַלט 
און די שװוערד, װאָס ער האָט נאָך אַלץ ביי זיין זייט געהאַלטן -- האָט 
אים אין אירע אויגן גרויס געמאַכט און זי האָט איר יינגערע שװועסטער 
נישט פאַרשטאַנען פאַרװאָס זי זעט דאָס אַלץ נישט, 

?אָ, ווען איך פיל אַזאַ הייסן באַגער ביי מאירן.. .* --- האָט ברוריהן 
אַ געדאַנק אין מוח אַ ברי געטאָן, און זי האָט, צומאַכנדיק אירע אויגן, 

פאַרגלייכט דעם יונגן מאיר צו ר' אלעזר בן פּרטא, וועלכער איז צויי 
מאָל אַזופיל אַלט געווען. 

אַזאַ שיינעם מאַנסביל װי עס איז דער יונגער מאיר, האָט זי נאָך 
קיינמאָל נישט געזען. נישט בלויז פרויען, נאָר אַפילו מאַנסבילן האָבן 
באַוואונדערט זיין מענערלעכן געשטאַלט. זי האָט אַפילו געהערט דער- 
ציילן פאַרשידענע מעשיות ועגן רוימישע מאַטראָנעס, װאָס האָבן 
געזוכט די קאַנטשאַפט פון דעם יונגן יידישן תלמיד:חכם, 

אָבער די אַלע מעשיות וועגן רוימישע מאַטראָנעס האָבן ברוריהן 
נישט אַזױ געאָרט וי די געשיכטע, װאָס זי האָט אַנומלט געהערט דורכן 
מויל פון אירס אַ חברטע. דאָס איז ועגן מאירס ליבע צו תמרן, דער 
טאָכטער פון זיין רבין אלישע בן אבויה דעם אַפּיקורס. 

זי האָט אַפילו געהערט דערציילן, אַז תמר איז פון גרויס בענקשאַפט 
צו מאירן פון זינען אַראָפּ, אָבער דאָך האָט די ליבע צוישן זיי ניט 
אויפגעהערט. און דאָס האָט ברוריהן זייער וויי געטאָן. 

מיטאַמאָל האָט זי זיך געכאַפּט, אַז זי באַגײט אַ גרויסע זינד, טראַכטנ- 
דיק לעבן איר מוטערס טויטן קערפּער וועגן אַזעלכע זאַכן. זי האָט זיך 
פאַר זיך אַליין פאַרשעמט, 

איר בליק איז ווידער געפאַלן אויף דער הויכער, גלייכער און העל- 
דישער געשטאַלט פון ר' אלעזר בן פּרטא, און זי האָט צום ערשטן מאָל 
מקנא געווען איר יינגערע שװועסטער. 

דורך די שפּאַלטן פון די צוגעמאַכטע לאָדנס האָט אָנגעהויבן דורכ- 
שפּאַרן אַ בלויקייט, װאָס איז פון מינוט צו מינוט אַלץ העלער און העלער 
געװאָרן ; און ווען הדסה האָט איר רויט-פלאַקערדיקן קאָפּ אויפגעהויבן, 
מיט רויט-פאַרװויינטע אויגן זיך אויפגעשטעלט און מיט אַ פּראַל אויפגע- 
עפנט די לאָדנס, האָט אַ העלע ליכטיקייט דאָס צימער פאַרפלייצט, און די 
ערשטע זוןישטראַלן פון דעם ניי-געבוירענעם טאָג האָבן אָפּגעגאָסן די 
ווענט מיט אַ פּורפּור-רױטקײט, 

די ליכט ביים מת צוקאָפּנס זיינען בלאַס געװאָרן און מען האָט קוים אָנ- 
געזען זייערע פלעמלעך. 

ר' חנינא בן תרדיון האָט זיך פון זיין פאַרטראַכטקײט אױיפגעכאַפּט, 
פאַרוויקלט די מגילה פון ירמיהו, אויפגעהויבן זיינע לאַנגע ברעמען און 
וי מיט פאַרוואונדערונג זיך אומגעקוקט איבער דער שטוב, 

לעבן אים איז, וי אַ פאַרשטײנערטער, נאָך אַלץ געשטאַנען ר' אלעזר 
בן פּרטא און געװואַרט, װוי אויף עפּעס אַ באַפעל. 

-- קריאת שמע של שחרית! -- האָט שמעון, דער תלמיד פון ר' 
חנינא בן תרדיון, אויסגערופן, 

אַלע תלמידים, וועלכע האָבן ביז איצט געהאַלטן אין איין תהילים 

זאָגן, האָבן זיך װוי פון אַ טיפן שלאָף אויפגעכאַפּט, און אינאיינעם האָבן זי 
אויפ'ן הויכן קול אויסגערופן : 

-- שמע ישראל! 

זיי האָבן די טליתים איבער זיך פאַרװאָרפן, די תפילין אויף די קעפּ 
און אויף די הענט אָנגעקניפּט און געזאָגט די אַכצן ברכות, לויבנדיק גאָט, 
דעם גאָט פון זייערע אבות, 

עס איז שוין געווען גרויפער טאָג. די שטוב איז פול געװאָרן מיט 
מענטשן, וועלכע זיינען געקומען אָפּגעבן כבוד דעם מת, 

ר' חנינא בן תרדיון איז אַ וויילע געשטאַנען איבערן טויטן קערפּער 
פון זיין ווייב, מיט דער האַנט זיך צוגעהאַלטן די אויגן און מיט די ליפּן 
עפעס געשעפּטשעט. הדסה און ברוריה האָבן איינגעהאַלטן געשלוכצט 
און פון זייערע אויגן האָבן זיך געגאָסן שטראָמען טרערן. 

די לוויה איז פאָרגעקומען אין אַ טויט:שטילשוייגן. טױיזנטער 
מענטשן זיינען נאָכגעגאַנגען און זיך איבערדערציילט איינער דעם אַנדערן 
וואונדערלעכע מעשיות וועגן דער פאַרשטאָרבענער און איר נאָכגעזאָגט 
פאַרשידענע שבחים, 

אויף די גאַסן איז געווען שטיל, אומעטום זיינען נאָך אויף די וועגן 
געלעגן טויטע קערפּערס פון די רוימישע לעגיאָנערן, וועלכע מען האָט 
שוין אָנגעהויבן צונויפזאַמלען און אין איין גרוב אַרײנװאַרפן. מען האָט 
זיך צוגעאיילט מיט דער דאָזיקער אַרבעט, ווייל מ'האָט מורא געהאַט פאַר 
דעם אָנציען פון פרישע רוימישע לעגיאָנערן. 

מען האָט אויך צונויפגעקליבן די יידישע געפאַלענע העלדן און מיט 
גרויס כבוד, צוזאַמען מיט דער לוויה פון ר' חנינא בן תרדיונס וייב, 
אויפן בית עולם אַרוסגעפירט און מקבר געווען אין באַזונדערע קברים. 

עס האָבן געהאַלטן הספּדים די תלמידים פון ר' חנינא בן תרדיון; 
עס האָט געקלאָגט דער רבי אַליין, און ווערטער געמישט מיט טרערן האָבן 
זיך געריסן פון זיין האַלדז, אָבער מער האַרצרײיסנדיקער איז געווען און 
מער באַוואונדערונג האָט אַרױסגערופן דער הספּד פון ר' אלעזר בן פּרטא, 

ער האָט גערעדט וועגן דעם גרויסן קידוש השם פון די געפאַלענע 
יידישע העלדן, ער האָט אויך גערעדט ועגן דעם טויט פון זיין רבינס 
ווייב, װוי וועגן אַ טויט אויף קידוש השם; און דערנאָך, זאָגנדיק ווערטער 
פון טרייסט צו די אָפּװעזנדיקע צוויי זין, וועלכע לערנען ביי ר' עקיבאן 
אין אושה, און צו די צוויי טעכטער פון דער פאַרשטאָרבענער, האָט ר' 
אלעזר בן פּרטא, גערירט פון זיינע אייגענע רייד, הויך און ביטער זיך 
צעוויינט און באַוואויגן אויך די טויזנטער מענטשן אויפן בית עולם מיט- 
צואוויינען און צו באַקלאָגן די געפאַלענע יידישע העלדן אין זייער קאָמף 
מיט די רוימישע באַצווינגער, 

אָבער קיינער האָט אַזױ ניט געפילט די טרערן פון ר' אלעזרן וי 
ברוריה, און בלויז זי אַלײין האָט פאַרשטאַנען און געוואוסט דעם קװאַל 
פון װאַנען די טרערן פליסן. 

-- יאָ, ר' אלעזר בן פִּרטא האָט דיך ליב, הדסה --- האָט ברוריה שפַּע- 
טער, ווען זיי זיינען ביידע געזעסן אַרומגענומען אין טרויער און זיך צו- 
געטוליעט איינע צו דער צוייטער, אַרײנגעשעפּטשעט דער שװעסטער 
אין אויער. 

הדסה האָט אויפגעריסן אירע גרויסע, בלויע אויגן און זיי פאַרוואון- 
דערט אָנגעשטעלט אויף ברוריהן. זיי האָבן אויסגעדריקט איבערראַשונג 
און אומצופרידנקייט. וי טרויעריק עס איז איר נישט געווען אויפן האַרצן 
און װוי צעווייטיקט זי האָט זיך נישט געפילט, האָט זי געהאַט חשק אויס- 
צוברעכן אין אַ הילכיק געלעכטער. 

-- ער איז דאָך דריי מאָל אַזױ אַלט וי איך! --- האָט זי, אָפּכאַפּנדיק 
דעם אָטעם, קוים פון אירע ליפּן אַרױסגעבראַכט, און מיט ביידע הענט זיך 
פאַרשטאָפּט דאָס מויל, אַז דאָס געלעכטער, װאָס האָט זיך פון איר ברוסט 
געריסן, זאָל ניט אַרוסקומען פון דאָרט. דאָס פּנים אירס איז בלוי גע- 
װאָרן װוי אַ מילץ, און פון די אויגן האָבן אַרױסגעשפּראָצט קליינע טרערן- 
טראָפּנס. זי האָט פּלוצים איר קאָפּ פאַרגראָבן אין ברוריהס שויס און איר 
גאַנצער קערפּער האָט זיך מינוטן-לאַנג געװאָרפן װוי אין אַ קאָנוואולסיע 
און זיך ניט געקאָנט באַרואיקן. 

-- אָבער, הדסה, הער אויף! -- האָט זי ברוריה געמוסרט -- דער 
טאַטע זיצט דאָך אין צווייטן חדר מיט די תלמידים און זיי שמועסן דברי 
תורה. וי קאָנסטו אַזױ, הדסה... ווען דער טרויער ליגט נאָך צװוישן 
די פיר ווענט און הויערט אַזױ אָפּשרעקנדיק אין דער לופט... הדסה, 
די מאַמע אונדזערע איז דאָך געשטאָרבן! 

און זי האָט זיך יאָמערלעך צעוויינט, 

מיטאַמאָל האָט דער רויטער קאָפּ זיך אָנגעהויבן טרייסלען אויף 
ברוריהס שויס, אַ העשען האָט זיך צעטראָגן איבער דער שטוב, און באַלד 
האָט אַ הילכיק געוויין אַרױסגעפּלאַצט פון צװישן הדסהס פינגער, װאָס 
זי האָט אויף איר מויל געהאַלטן. 

זי האָט אַזױ שניידנדיק און האַרצרײסנדיק געיאָמערט, אַז ברוריהן 
האָט אַזש אַ רחמנות אָנגענומען צו דער װילדער מויד. זי האָט איר שוועס- 
טערס פּנים אין אירע הענט אַרײנגענומען און מיט די ליפּן אָפּגעװישט 
אירע טרערן, געקושט איר אין די באַקן, אין די בלויע אויגן, אין אירע 
אָנגעדראָלענע רויטע ליפּן און אַזױ אַרום זי ביסלעכווייז איינגעשטילט, 

-- נו, וויין ניט מער, ווילדע ציג -- האָט איר ברוריה אַרײינגעהוױכט 
אין אויער --- הלוואי װאָלט מען מיך אַזױ ליב געהאַט... 

אין שטוב איז געווען טונקל. די זון איז שוין געהאַט אונטערגעגאַנגען. 
שאָטנס האָבן זיך געלייגט אויף די װענט און אָנגעיאָגט אַ נאָגנדיקן או" 
מעט. פון צווייטן צימער, װאָס איז געווען אָפּגעטײלט מיט אַ שװערער 
פאָרהאַנג, האָבן זיך געהערט אומאויפהערלעכע טריט, װאָס האָבן מיט 
גלייך:געמאָסטענע קלעפּ, וי טראָפּנס ואַסער, װאָס רינען פון אַ דאַך 
נאָך אַ רעגן, אָפּגעקלונגען אין זייערע אויערן. 

--- דאָס איז ער... -- האָט ברוריה אַ מורמל געטאָן צו הדסהן -- 
זאָג אים אַ גוט װאָרט. ער האָט עס פאַרדינט... מיט דיר איז זיין גע 
דאַנק איצט פאַרנומען. באַרואיק אים... אויך דער פאָטער אונדזערער 
װאָלט דערפון צופרידן געווען, און אויך אונדזער מוטער אין קבר... 

דערביי האָבן איר ווידער אין די אויגן אַ בלישטש געטאָן צוויי גרויי 
סע פּערלדיקע טרערן און זי האָט איר קאָפּ אויף הדסהס אַקסל אָנגעלענט, 
כליפּענדיק אומאויפהערלעך. 

-- גוט, מיין שוועסטער... הער:אויף צו וויינען, ווייל דו צעברעכסט 
מיר דאָס האַרץ -- האָט הדסה געגלעט ברוריהס שװאַרץ:סאַמעטענע 
האָר און דאָס לעננלעכע, גלאַטיקע פּנים -- גוט, מיין טייערע... איך 
װעל דיך פאָלגן... דו ביסט מיין עלטערע שװועסטער און איך מוז דיך 
האָרכן, װאָרים דו ביסט קליגער פון מיר. 

עס איז שוין געווען פינצטער אין דרויסן. די נאַכט האָט אַ שטומע 
דורך די שויבן אַריינגעקוקט. מען האָט שוין ביידנס פּנימער ניט אָנגע- 
זען. בלויז דאָס קלאַפּן פון זייערע הערצער איז געווען צו הערן און דאָס 
טרעטן פון אַ נאַכט-וועכטער ערגעץ אין אַ דערווייטערטער גאַס. 

פון פאָטערס צימער האָבן זיך געהערט שטילע שטימען, וי מען 
װאָלט דאָרט עפּעס פון אַ מגילה אַרױסגעלײענט. אָבער פּלוצים איז דאָרט 
געװאָרן רוישיקער, גלייך וי נאָך מער מענטשן װאָלטן צום פאָטער אין 
צימער אַריינגעקומען. 

ברוריה און הדסה האָבן אָנגעשפּיצט זייערע אויערן, געװאָלט אוים- 
כאַפּן װאָס דאָרט קומט-פאָר, אָבער באין אופן האָבן זיי ניט געקאַנט גע- 
װאָר ווערן װאָס עס האָט פּאַסירט, 

אין דער רגע האָט זיך דערהערט די מעטאַלענע שטים פון ר' אלעזר 
בן פּרטא. אין הדסהן איז אויפגעגאַנגען אַ ציטער, 

--- מיר װעלן נעמען הונדערטפאַך נקמה פאַר דעם אומקום פון 
איין תלמיד:חכם ! מיר ועלן זיין טוט ניט פאַרשווייגן ! 

ברוריה האָט אָפּגעשאַרט די שװוערע פאָרהאַנג, אַ שװואַכער פּאַס ליכט 
האָט זיך אַ צי-אויס געטאָן אין דעם פינצטערן צימער און איר בליק איז 
געפאַלן אויף די ניי-אָנגעקומענע מענטשן. זייערע פּנימער זיינען אַלע גע- 
ווען עפּעס אַזױ פאַרצוקט, גלייך וי זיי װאָלטן אַ בייזע בשורה געבראַכט 

אָבער מיטאָמאָל האָט איר גאַנצער קערפּער אױפגעצאַפּלט. דאָס 
האַרץ האָט אָנגעהויבן שנעלער צו קלאַפּן און זי האָט געפילט, אַז דאָס 
בלוט אַנטלויפט איר פון פּנים. 

הינטער איר איז געשטאַנען הדסה,. זי האָט דערשפּירט ברוריהס 
אומרו און זי האָט איר פלאַקערדיקן קאָפּ איבער איר שװועסטערס אַקסל 
אַרײינגעשטעקט אויף יענער זייט פאָרהאַנג, און אירע אויגן האָבן זיך 
צוזאַמענגעטראָפן מיט מאירס, 

יאָ, מאיר איז עס געווען. ער איז געקומען אין דער שפּיץ פון עטלע- 
כע שלוחים פון אושה און האָבן אַ בייזע בשורה געבראַכט: רבי ישמעאל 
בן אלישע איז געכאַפּט געװאָרן דורך די רוימער, ווען ער האָט געלערנט 
תורה און זיי האָבן אים באַלד קיין רוים אַװעקגעשיקט, וואו ער איז אומ- 
געבראַכט געװאָרן מיט אַ שרעקלעכן טויט, 

די דאָזיקע בייזע בשורה, װאָס דער יונגער מאיר האָט געבראַכט 
וועגן זיין באַליבטן רבין, האָט אַלעמען צעטומלט און אַרײנגעטריבן אין 
עצבות. 

ר' חנינא בן תרדיון האָט זיין קאָפּ אין ביידע הענט איינגעגראָבן און 
איז פאַרזונקען געװאָרן אין שטילשווייגן. ר' אלעזר בן פּרטא, דאַקעגן 
האָט אינגאַנצן אויפגעפלאַמט און ער האָט, אַ װאַנזיניקער און פלאַטערג- 
דיקער, זיך אָנגעהױיבן דרייען איבער דער שטוב הין און צוריק און גע 
רעדט, וי צו זיך אַלײן, 

-- נקמה מוז גענומען ווערן פאַר זיין אומשולדיק בלוט. דעם גרעסטן 
צדיק פון אונדזער דור האָבן די רשעים אומגעבראַכט! הונדערטפאַך נקמה 
פאַר דעם אומקום פון רבי ישמעאל בן אלישע! 

באַלד האָט ער זיך אָפּגעשטעלט אינמיטן שטוב און ער האָט זיך אומ- 
געקוקט אויף די אָלע, װאָס האָבן זיך דאָרט געפונען, גלייך װי ער װאָלט 
עמעצן געזוכט. 

--- װאָס איז מיט דיר, רבי ? -- האָט מאיר געװאָגט דעם צעכעסטן 
תלמיד-חכם צו פרעגן. 

-- איך זוך נאָך עטלעכע געװאַגטע לייט און מיר וועלן זיך אַרױס: 
לאָזן נקמה נעמען פאַר דעם אומגעקומענעם רבין. מיר װעלן זיי ווייזן, 
די באַרבאַרן, אַז יידיש בלוט איז ניט הפקר ! 

רב חנינא בן תרדיון האָט, זיצנדיק אַזױ פאַרזונקען מיט'ן קאָפּ אין 
זיינע הענט, טיף אָפּגעזיפצט. 

די איבעריקע תלמידים האָבן די לט אַראָפּגעלאָזן, װי זיי װאָלטן 
זיך געשעמט פאַר זייער שװאַכקײיט, קיינער פון זיי האָט זיך אויפ'ן רוף 
פון ר' אלעזר בן פּרטא ניט אָפּגערופן, 

בלויז מאיר האָט טרויעריק אַ מורמל געטאָן : 

-- מיר זיינען אַזױ שװאַך, אַזױ שװאַך, רבי.,, שענדלעך שװאַך!.. 

ר' אלעזר בן פּרטא האָט אויפגעהויבן זיינע אויגן אויף דעם יונגן 
מאירן און מיט אַ פלאַם אין זיין בליק האָט ער אים אַ וילע אָנגע- 
קוקט, 

-- מיר זיינען שװאַך.... -- האָט ער נאָכגעשעפּטשעט, אָבער באַלד 
האָט ער צוגעגעבן מיט שטורעם : 

-- אָבער עס ואַקסט אַ גרויסע קראַפט, װאָס װעט רוים פאַרטיליקן 
און אָפּװישן פון פּנים פון דער ערד. דרך כוכב מיעקב! ניין, מיר זיינען 
ניט שװאַך ! מיט'ן גייסט פון אונדזער גלויבן װועלן מיר אונדזערע שונאים 
באַזיגן ! דער גרויסער תנא איז גערעכט, װאָס ער שטיצט אים אונטער 
מיט זיינע פלאַמיקע רייד. 

מיטאַמאָל האָט ר' חנינא בן תרדיון אויפגעהויבן זיין קאָפּ, װאָס ער 
האָט די גאַנצע צייט געהאַלטן פאַרזונקען צווישן ביידע הענט. ער האָט 
געקוקט מיט עפּעס אַ בלאָנדזשענדיקן בליק, גלייך װוי ער װאָלט פון אַן 
אַנדער וועלט געקומען, 

און ער האָט אויסגערופן : 

--- לאָמיר כבוד אָפּגעבן דעם גרויסן רבין דערמיט, װאָס מיר װועלן 
נאָכדערצײילן זיינע קלוגע רייד. 

און ער איז טאַקע באַלד אַלײן געווען דער ערשטער, וועלכער האָט 
נאָכדערצײילט רבי ישמעאלס אַ געדאַנק: 

עווען דו זעסט אַ תלמיד-חכם טון אַן עבירה בינאַכט, זאָלסטו ניט 
נאָכקלערן וועגן דעם אויפן אַנדערן טאָג, ווייל טאָמער האָט ער תשובה 
געטאָן*... 

האָט ר' מאיר זיך אַרײינגעמישט און געזאָגט ! 

-- מיך האָט מיין גרויסער רבי, געהײיליקט זאָל זיין זיין נאָמען 
געלערנט: ,האָט איינער דעם ווילן צו ווערן אומריין, לאָזט מען אים; 
און וויל איינער ווערן ריין, העלפט מען אים?, , , 

-- איך וויל ווערן ריין .... -- האָט הדסה אַ שעפּטשע געטאָן ברוריהן 
אין אויער אַרײן --- איך בין אַזױ זינדיק... איך וויל ווערן ריין.., 

-- איך װעל דיר העלפן, מיין שוועסטער, איך װעל דיר העלפן... -- 
האָט ברוריה צערטלעך געגלעט די יונגע שוועסטער איבערן קאָפּ, 

מיטאַמאָל האָבן אירע אויגן זיך צעלויכטן -- זי האָט זיך באַגעגנט אין 
דער רגע מיטן קלוגן בליק פון מאירן. 

עס איז איר געקומען אויפן געדאַנק דער נעכטיקער חלום, װאָס זי 
האָט געזען,. האַלטנדיק דעם קאָפּ אירן אָנגעשפּאַרט אויפן פאָטערס קני, 
אָט אַזױ לעבעדיק וי איצט האָט זי אים אין חלום געהערט זאָגן דעם 
קלוגן געדאַנק, פאַר וועלכן זיין רבי ר' עקיבא האָט אים שטאַרק געלויבט. 

דעם דאָזיקן געדאַנק וועגן ,נישט קוקן אויף דעם קרוג, נאָר אויף 
דעם װאָס עס איז פאַראַן אין אים", האָט זי מיט אַ צייט צוריק געהערט 
אין זיין נאָמען נאָכדערציילן פון איינעם פון איר פאָטערס תלמידים. 

איר פאָטער האָט מאירן זייער געלויבט און נביאות געזאָגט אויף אים. 
אַז ער וועט אױיסװאַקסן אַ גרויסער מאַן צווישן יידן. זי האָט אים נאָך קיינ- 
מאָל ניט געהאַט פריער געזען, נאָר ערשט דעמאָלט, ווען ער איז אַנומלט 
געקומען אין דער געהיימער שליחות צו איר פאָטער. 

דער יונגער בחור מיט די קלוגע ברוינע אויגן האָט אויף איר אַן 
אויסערגעוויינלעכן איינדרוק געמאַכט. ער האָט עפּעס געהאַט אין זיך 
ניט יידישס, זיין שאַרפער בליק האָט מער דערמאָנט אין אַ רוימישן פּאַט- 
ריצער וי אין אַ תלמיד חכם, װאָס זיצט טאָג און נאַכט און לערנט 
גאָטס תורה. 

זי האָט אין דער רגע איינגעזען, אַז די אַלע לעגענדעס, װאָס ווערן 
וועגן אים דערציילט, האָבן אין זיך אַ קערן פון אמת, 

מען האָט נעמלעך גערעדט ועגן אים, אַז ער זאָל אָפּשטאַמען פון 
אַ רוימישן גענעראַל, וועלכער האָט אָנטײל גענומען אין דעם קריג קעגן 
יהודה מיט דעם קריגספירער אָספּסינוסעס אַרמײי. דער דאָזיקער רוי. 
מישער גענעראַל האָט אויך געהאַט אַ האַנט אין דער צעשטערונג פון ירוי 
שלים און אין פאַרברענען דאָס בית:המקדש. שפּעטער, ווען די מלחמה איז 
שוין געהאַט געווען פאַרענדיקט און די יידישע העלדן זיינען אין קייטן 
געשמידט פאַרבייגעפירט געװאָרן אין רוים פאַר טיטוסעס טויער, האָט 
ער זיך דאָס זייער שטאַרק צום האַרצן גענומען און ער האָט באַשלאָסן 
תשובה צו טאָן. ער איז דאַמאָלס אַװעקגעגאַנגען, דערציילט מען, צו איי- 
נעם פון די יידישע תנאים -- מעגלעך, אַז צו רבי יוחנן בן"זכאי --- און זיך 
מגייר געווען. אַנדערע האָבן גאָר די זאַך אויף דעם אופן דערציילט: ניט 
פון קיין רוימישן גענעראַל אין זיין אָפּשטאַמונג, נאָר פון נירון-קייסער 
אַלײן, וועלכער האָט געזאָלט אָננעמען די יידישע אמונה. 

ער האָט טאַקע אַ קעניגלעך פּנים!... -- האָט זי אַ שעפּטש גע- 
טאָן מיט די ליפּן, ניט אַראָפּנעמענדיק פון אים אירע גרויע ליכטיקע 
אויגן. 

און זי האָט די יינגערע שװעסטער אַ צי געטאָן ביי דער האַנט און 
אויף אים אָנגעוויזן. 

-- יאָ, ער איז שיין און ער האָט אַ קעניגלעכן אויסזען! -- האָט די 
רויטע הדסה צוגעגעבן, און ניט װוילנדיק איז איר בליק געפאַלן אויף ר' 
אלעזר בן פּרטא, פאַר וועמען מאיר איז געשטאַנען מיטן גרעסטן דרך 
ארץ און ערפורכט. זי איז געװאָרן שטאָלץ אויף זיך, װאָס אָט דער עָל- 
טערער און העלדישער מאַן האָט זי ליב ... 

מאיר האָט דערפילט אויף זיך דעם בליק פון ברוריהן, און אַ װאַרע" 
מער שטראָם איז איבער זיין גאַנץ לייב דורכגעגאַנגען. ער האָט שוין גע" 
האַט פיל געהערט וועגן איר אין בית המדרש פון רבי עקיבאן. די תלמידים 
האָבן נאָכגעזאָגט אירע שאַרפזיניקע ענטפערס, װאָס זי האָט אויפן אָרט 
געגעבן צו תלמידי-חכמים, 

דער תנא ר' יוסי הגלילי איז אַמאָל צוליב איר פאַרשעמט געװאָרן און 
ער האָט ניט ליב געהאַט, אַז מען האָט אים וועגן דער דאָזיקער פּאַסירונג 
צופיל דערמאָנט. איינמאָל איז ער געגאַנגען אויפ'ן וועג און אָנגעטראָפן 
אויף ברוריהן, האָט ער זי געפרעגט: .ווי אַזױ גייט מען דאָ קיין לוך !" 
האָט זי אים מיט חוזק געענטפערט: ,גלילער נאַר, האָסט דאָך געקאַנט 
יוצא זיין מיט איין װאָרט : , לוד" ? האָט דען דיין נאָמען-טרעגער, יוסי 
בן יוחנן פון ירושליס ניט געזאָגט: זאָלסט ניט צופיל רעדן מיט קיין 
פרוי 1ייי. 

אָפּילו רבי יהושע בן תנניה, ווען ער האָט געהערט נאָכזאָגן אין 
ברוריהס נאָמען אַ קלוגן געדאַנק, האָט ער אויסגערופן: ,האָסט גוט גע- 
זאָגט, ברוריה!"... 

דאָס אַלץ האָט מאיר געוואוסט, אָבער ער האָט זי נאָך קיינמאָל ניט 
געהאַט געזען, און איצט איז ער מיט איר אונטער איין דאַך. אָט מיט 
דער דאָזיקער קלוגער און געלערנטער יונג-פרוי. 

אָבער מער װי פאַרערונג האָט ער צו דעם דאָזיקן ליכטיקן און שיי- 
נעם מיידל ניט געפילט. ער האָט זי אין דעם מאָמענט פאַרגלייכט מיט 
תמרן, זיין געליבטע, די טאָכטער פון זיין , אויסגעגליטשטן" רבין, אלישץ 
בן אבויה, 

אין זיין גאַנצער האַלטונג האָט מאיר אויסגעזען אַנדערש פון די אי 
בעריקע תלמידים. מען האָט געקאָנט באַמערקן, אַז ער איז געקומען אין 
אַריסטאָקראַטישע הייזער אַרין. און דאָרט האָט ער זיך אויסגעלערנט די 
דאָזיקע פיינע באַנעמונג, 

וי יונג מאיר איז ניט געווען, אַן ערך צװאַנציק יאָר, איז ער שוין 
געהאָט געווען אין רוים, אין בבל און אין מצרים. ער האָט אין רוים אָפילו 
אַ צייט געלערנט און גוט געקענט די שפּראַך פון די רוימישע פּאַטריציער 
און אויך גריכיש האָט ער גערעדט ניט ערגער פון אַ גריכישן געלערנטן. 
ער איז געווען באַפריינדעט מיט דעם געצנדינערישן פילאָזאָףה אבנימוס 
הגרדי און שטענדיק מיט אים געהאָט וויכוחים וועגן אמונה-זאַכן. 

מאיר איז אַזױ פאַרליבט געווען אין לערנען, אַז ער האָט געהאַט די 
מיינונג, אַז אַ ניט-ייד, אויב ער לערנט תורה, איז ער זוכה צו אַ סך זאַכן... 

אַפילו עלטערע תלמידי:חכמים האָבן זיך אָפּט צוגעהערט צו דעם 

יונגן געלערנטנס קלוגע רייד, און רבי עקיבא האָט אים פאָראויסגעזאָגט, 
אַז ער װועט אַמאָל זיין אַ רבי, 

מאיר איז דעמאָלט רויט געװאָרן און אַ פאַרשעמטער, װאָס אַלע 
תלמידים האָבן זייערע בליקן געווענדט אויף אים, האָט ער זיך אַנידער- 
געזעצט אויף דער ערד און שטילגעשויגן. | 

אויב ער האָט עפּעס ניט פאַרשטאַנען עמעצנס רייד, האָט ער זיך גאָר- 

נישט געשעמט און דאָס יענעם אָפן געזאָגט. האָט ער טאַקע אַמאָל דער 
קלערט, אַז ער פאַרשטייט ניט רבי עקיבאס אַריינטייטשונגען אין דער 
תורה און ער איז דעריבער אַװעקגעגאַנגען אין בית המדרש פון רבי 
ישמעאל בן אלישע, וועלכער האָט ניט געדרשנט, נאָר געטייטשט די 
תורה אויף אַ פּשוטן אופן. ערשט ווען ער האָט אַ לענגערע צייט געלערנט 
ביי רבי ישמעאלן, איז עֶר צוריקגעקומען צו זיין אַלטן רבין, רבי עקיבא 
און ווידער געװאָרן איינער פון זיינע אָנגעזעענסטע תלמידים. 

מאירן האָט אָבער געצויגן צו וויסן נאָך מער און מער. האָט ער 
זיך ניט אָפּנעשטעלט אַפילו אויב מען װעט וועגן אים רעדן שלעכטס און 
ער איז אַװעקגעגאַנגען שעפּן חכמה ביי אלישע בן אבויה, וועלכער האָט 
שוין דעמאָלט געהאַט אָפּגעװײיכט פון יידישן דת, 

און ווען זיינע הברים פון רבי עקיבאס בית המדרש האָבן אים 
פאָרגעװאָרפן, פאַרװאָס ער לערנט ביי דעם אָפּטריניקן אלישע בן אבויה, 
האָט ער אויפן אָרט אָפּגעענטפערט: ,איך האָב געפונען אַ מילגרוים, עס 
איך אויף זיינע קערעלעך און די שאָלעכץ װאַרף איך אַװועק"... דערמיט 
האָט ער געגעבן אָנצוהערן, אַז בלויזן די חכמה לערנט ער בי זיין 
אַפּיקורסישן רבין, אָבער דאָס שלעכטע פון אים װאַרפט ער אַװעק... 

און ביי זיין רבין האָט ער באַגעגנט תמרן, אָט דאָס וואונדערלעך. 
שיינע מיידל, װאָס האָט זיין האַרץ געפאַנגען, אַזױ אַז ער האָט שוין אלישעס 
הויז סיי װי ניט געקאָנט פאַרלאָזן, 

אַזױ האָבן וועגן אים זיינע ניט-פאַרגינערישע חברים גערעדט מיט 
שפּאָט. ווען מאיר האָט איינמאָל באַשלאָסן צו פאַרלאָזן דאָס הויז פון זיין 
רבין אלישע בן אבויה, וועלכער איז געווען צודרינגלעך צו אים מיט זיינע 
אָפּשפּעטונגען װועגן די תלמידי חכמים, איז תמר פאַר גרויס עגמת נפש 
פון זינען אַראָפּ, און ער איז צוריקגעקומעןי.. 

דאָס אַלץ האָט מען געשמועסט צווישן מענטשן, און דאָס אַלץ האָט 
אויך געוואוסט ברוריה, די טאָכטער פון רבי חנינא בן תרדיון 

איצט איז מאיר ביי זיי אין הויז, זי זעט אים פון אַזױ נאָענט און דאָך 
איז ער פון איר אַזױי ווייט, 

זי הערט זיין קול, װאָס װואַרעמט אַזױ איר נשמה; זי פאַרנעמט זיינע 
קלוגע רֵייד, װאָס גייען אַרױס פון זיין מויל און עלטערע חכמים הערן זיך 

צו צו אים װוי צו זייערס גלייכן, און זי וערט מיטגעריסן אויף אַזױ ווייט, 
אַז זי פאַרגעסט גאָר דעם ווייטיק, װאָס בויערט שוין װאָכןילאַנג אין איר 
האַרץ. פאַרקערט, טײילמאָל האָט זי גאָר רחמנות אויף תמרן, וועלכע זי 
קען אַפילו גאָרניט און זי װאָלט פאַר איר אַלץ געטאָן, אַבי זי זאָל צוריק 
געזונט ווערן, צוריק דעם געזונטן פאַרשטאַנד באַקומען, און זאָל אַפילו 
מאיר מיט איר חתונה האָבן... 

ביי דעם געדאַנק גיט איר אַ שטאָך אין האַרץ, און זי פאַרמאַכט פון 
צער אַזש די אויגן, אָנשפּאַרנדיק זיך אויפן אַקסל פון איר אייגענער שוועס- 
טער הדסה. 

-- װאָס איז דיר, ברוריה טייערע? -- פרעגט מיט מיטגעפיל די 
רויט-האָריקע שטיפערקע. | | 

-- גאָרנישט, הדסה... הער, װאָס פאַר אַ קלוגע רייד מאיר 
רעדט.., 1 ז 

אַ גאַנצע נאַכט זיינען די תלמידי:חכמים געווען װאַך, נאָכזאָגנדיק די 
הלכות און קלוגע רייד פון ר' ישמעאל בן אלישע. איינער האָט זיך פאַר- 
מאָסטן איבערן אַנדערן, איינער האָט דעם אַנדערן געװאָלט איבערשטייגן 
מיט זיין גוטן זכרון. אָבער דעם געװאַלטיקסטן זכרון האָט אַרױסגעװיזן דער 
יונגער מאיר. פון זיין מויל האָבן זיך געשאָטן הלכות און ווערטלעך פון 
זיין באַליבטן רבין, אַז אַלע האָבן געגאַפט פון זיין אויסטערלישן געדע- 
כעניש. 

הדסה איז באַלד מיד געװאָרן און אַװעק אין איר שלאָף:חדר, זי 
איז שוין לאַנג געהאַט איינגעשלאָפן און געוועבט אירע מיידלשע חלומות, 
װאָס האָבן זיך געפּלאָנטערט אָן אַ צװאַמענהאַנג אין איר איינגץ- 
דרימלטן מוח. אָבער ברוריה איז ואַך געווען, זי האָט זיך ניט געקאָנט 
אָפּרייסן פון דער זייט פאָרהאַנג, וואו זי איז געזעסן ממש צוגעקלעפּט צו 
איר פּלאַץ, דורך דער עפענונג זיך אייגגעקוקט אין מאירס ליכטיקן פּנים 
און געטרונקען װי אַ דורשטיקער פון אַ לעבעדיקן קװאַל זיינע קלוגע 
רייד און די קלוגע רייד פון זיין רבין ר' ישמעאל בן אלישע. 

,;האָט דיך אַמאָל באַגעגנט דער מנוולדיקער יצריהרע, זאָלסטו אים 
אַרײנשלעפּן אין בית המדרש. ווען ער איז האַרט װי אַ שטיין, װעט ער 
דאָרט צעמאָלן ווערן און ווען ער איז שטאַרק וי אייזן, וועט ער דאָרט װערן 
צעברעקלט?,., 

ווי פאַרזאָרגט אַלעמענס פּנימער זיינען נישט געווען פון די שלעכטע 
נייעסן, האָבן זיך פונדעסטוועגן עטלעכע תלמידי חכמים צעשמייכלט פון 
רבי ישמעאלס שפּאַסיקן ווערטל. אַפילו אויפן פולן און קיילעכדיקן 
ברוין-באַבערדלטן ערנסטן פּנים פון ר' אלעזר בן פּרטא האָט אַ שמייכל 
זיך אויסגעקרומט, 

ער האָט פאַרמאַכט די אויגן, וי וועלנדיק עפּעס זינדיקס פאַרטרייבן 
פון זיין געדאַנק, אָבער עס האָט זיך אים ניט איינגעגעבן. פאַר זיינע אויגן 
איז הדסה וי אַ רויטער פלאָם כסדר געשטאַנען און געגליט אים דאָס 
בלוט אין די אָדערן. ער האָט מיט זיינע נאָזלעכער געצויגן, װי ער װאָלט 
געװאָלט אײינאָטעמען אין זיך אַ באַקאַנטן זיסן ריח... אין זיין קאָט האָט 
זיך געפּלאָנטערט דאָס קלוגע ווערטל פון רבי ישמעאלן און ער האָט עס 
אומבאַוואוסטזיניק מיט זיינע ליפּן איבערגעחזרט אַזױ שטיל, אַז אַפילו צו 
זיינע אייגענע אויערן איז דאָס קול ניט דערגאַנגען: 

;האָט דיך אַמאָל באַגעגנט דער מנוולדיקער יצר:הרע, זאָלסטו אים 
שלעפּן אין בית:המדרש אַריין".. . 

אָבער באַלד האָט אים מאיר איבערגעריסן זיינע געדאַנקען מיט אַ 
ניי קלוג װאָרט, װאָס ער האָט עמעצן אויפן אָרט אָפּגעענטפערט, וען 
יענער האָט אים געװאָלט צוליב קנאה אַ שטאָך טאָן. 

עס האָט אים, נעמלעך, איינער פון די תלמידים, וועלכער האָט מאירן 
נישט געקאָנט פאַרגינען דעם גרויסן דערפאָלג, װאָס ער האָט שטענדיק 
אין אַ מסובה פון חכמים, מיט שטעכיקן שפּאָס פאָרגעװאָרפן, פאַרװאָס ער 
לערנט ביי אלישע בן אבויה, וועלכער איז אַראָפּ פון גלייכן וועג. 

-- אויב דו ביסט אַזאַ גרויסער געלערנטער -- האָט אים דער קנאה. 
דיקער תלמיד:חכם געפרעגט--- טאָ װאָס לערנסטו בכלל אַזש ביי דריי 
רביים, ביי ישמעאל בן אלישע, ביי רבי עקיבאן און -- אָפּגעשײדט זאָל 
ער זיין -- ביי דעם אפּיקורס אלישע בן אבויה1... 

דערמיט האָט אים יענער געלערנטער געװאָלט פאַרמיאוסן אין די 
אויגן פון אַלע פאַרזאַמלטע חכמים. אָבער מאיר איז נישט שולדיק געָ- 
בליבן קיין ענטפער און ער האָט אויף אַ בליציקן אופן באַלד יענעם 
געגעבן זיין חלק : 

-- וער עס לערנט תורה ביי איין רבין, צו װאָס איז ער געגליכן!ּ 
צו איינעם, װאָס פאַרמאָגט בלויז איין שטיק פעלד, װאָס אַ טייל פאַרזייט 
ער מיט ווייץ, אַ טייל מיט גערשטן און אַ דריטן טייל מיט איילבירטן אָדער 
מיט אַנדערע פּלאַנצן. דער סוף איז, אַז ער האָט ניט קיין מזל-ברכה, ווייל 
פון יעדער זאַך האָט ער בלויז צו ביסלעך. ווען איינער לערנט אָבער בי 
דריי רביים, איז דאָס גלייך וי ער װאָלט געהאַט דריי פעלדער; איף 
איין פעלד פאַרזייט ער ווייץ, אויפן צווייטן -- גערשטן און דאָס דריטע 
פעלד באַפלאַנצט ער מיט איילבירטן אָדער מיט אַנדערע פרוכטן. האָט 
ער פון אַלעמען לרוב און ער איז געבענטשט מיט אַלעם גוטן... 

-- יפה דרשת, האָסט גוט געזאָגט!--- האָט ברוריה זיך נישט געקאַנט 
צוריקהאַלטן פון הינטער דער פאָרהאַנג אַפער און עס אַ זאָג געטאָן מיט 
אַ שיינענדיק פּנים צום גאַנצן פאַרזאַמלטן עולם פון געלערנטע מענער. 

אָלע האָבן זיך פאַרוואונדערט אומגעקוקט. זיי האָבן זיך נישט גע" 
ריכט, אַז ברוריה הערט זיך אונטער צו זייער שמועס. אָבער מער פון 
אַלעמען איז געווען איבערראַשט מאיר אַליין. ער איז רויט געװאָרן איבער 
די אויערן און זיינע אויגן האָבן זיך פאַרשעמט אַראָפּגעלאָזט, ווען ער האָט 
זיך צונויפגעטראָפן מיטן ליכטיקן בליק פון דער שיינער ברוריהס גרויע 
אויגן. 

אויך רבי חנינא בן תרדיון איז געווען איבערראַשט צו הערן איצט, 
אין דער שפּעטער נאַכט, זיין געלערנטע טאָכטער, און ער האָט מיט אַ וויי" 
כער שטים זיך צו איר געװוענדט: 

--- שלאָפסט נאָך נישט, טאָכטער מיינע? װעסט דאָך מיד װערן נאָך 
אַ גאַנצער נאַכט װאַך-זיין. גיי, רו דיך אויס, ברוריה... 

-- תורה מאַכט נישט מיד... -- האָט די קלוגע ברוריה מיט אַ 
שמייכל געענטפערט --- בפרט תורה, װאָס קומט אַרױס פון אַ קלוג מויל... 

מאיר איז אויפסניי אָפּגעגאָסן געװאָרן מיט אַ צונטער-רויטקייט און 
ער האָט נישט געװאַגט צו קוקן אויף דעם קלוגן און געלערנטן מיידל, 
וועלכע איז שוין אַפילו אין אושה באַקאַנט געווען מיט איר חכמה און גע" 
לערנטקייט, 

ער האָט אַ לאַנגע וויילע געשוויגן. אויך די איבעריקע פאַרזאַמלטע 
תלמידי-חכמים האָבן קיין װאָרט נישט אַרױסגעברענגט פון זייערע ליפּן. 
ר' אלעזר בן פּרטא האָט געביסן אַ האָר פון זיין ברוין בערדל און וועגן 
עפּעס אָנגענעמס געטראַכט, װאָרים דאָס פּנים האָט זיך ביי אים פּלוצים 
זאַנפט צעשמייכלט. 

מאיר האָט זיך מיטאַמאָל באַטראַכט, אַז ס'איז נישט שיין פון זיין זייט, 
ער זאָל בלייבן שולדיק אַן ענטפער צו אַ פריענצימער, האָט ער זיך 
אָנגענומען מיט מוט און געזאָגט + 

-- דו, ברוריה, דאַרפסט אַװדאי טרויעריק זיין אויפן אומגליקלעכן 
טויט פון מיין רבין. רבי ישמעאל האָט זיך שטענדיק געשטעלט אויף דער 
זייט פון דער פרוי, ווען עס האָט זיך נאָר עפּעס וועגן זיי געהאַנדלט. ער 
פלעגט וועגן אייך, פרויען, זאָגן: ;יידישע טעכטער זיינען שיינע, נאָר 
די פינצטערע אָרעמקײט זייערע מאַכט זיי מיאוס?... דו אָבער, ברוריה, 
ביסט די רייכסטע צװישן די יידישע טעכטער. 

אָפּזאָגנדיק דאָס, איז ער װוידער געבליבן שטיין אַ פאַרשעמטער. ער 
האָט געװאַגט צופיל, האָט זיך אים אױיסגעדאַכט. ברוריה איז אָבער פון 
דעם װאָרט געווען גליקלעך. זי האָט פאַרשטאַנען דעם מיין פון מאירן: 
זי געהערט נישט צו די מיאוסע יידישע טעכטער... 

עס האָט זיך געהערט פון ערגעץ אַ לאַך, אָבער אונטערן שטרענגן 
בליק פון רבי אלעזר בן פּרטא, וועלכער האָט אין דעם מאָמענט געטראַכט 

פון זיין רבינס צווייטער שיינער טאָכטער, איז יענער באָלד איינגעשטילט 
געװאָרן. 

און מאיר האָט צוגעגעבן: 

--- ביי אונדז אין בית המדרש האָט איינער פון די תלמידי חכמים טאַקע 
געזאָגט, ווען די ידיעה וועגן רבי ישמעאלס טוט האָט זיינע אויערן דער 
גרייכט: , בנות ישראל על ר' ישמעאל בכינה".,. -- יידישע טעכטער 
דאַרפן וויינען אויף רבי ישמעאלס טויט, 

ברוריה האָט אים אָנגעקוקט מיט דאַנקבאַרקײט אין אירע אויגן. 


מיט אַ טאָג שפּעטער זיינען אין דעם שטעטל סיכנין אָנגעקומען פרי- 
שע רוימישע לעגיאָנערן, באַפּאַנצערט און באַװאָפּנט מיט שפּיזן. מ'האָט 
זיי אַרױסגעשיקט פון קיסריה, וי נאָר ס'איז דאָרט אַהין אָנגעקומען די 
נייעס וועגן דער פאַרניכטונג פון דעם ערשטן לעגיאָן, װאָס טורנוס רופוס 
האָט מיט עטלעכע טעג צוריק אַהערגעשיקט. עס האָבן זיך אָנגעהויבן 
שוידערלעכע פאַרפאָלגונגען. 

דער עיקר האָבן זיי געזוכט רבי חנינא בן תרדיון און רבי אלעזר בן 
פּרטא, זיי זיינען אַרײן אין דער שפּיץ פון אַ יונגן צענטוריאָן אין הויז 
פון רבי חנינא בן תרדיון און האָבן אין אַלע ווינקעלעך געזוכט, אַלע צי. 
מערן איבערגעקערט און געמאַכט אַ חורבן פון אַלע שטוב-כלים, צעברעכנ- 
דיק אין צעשטעכנדיק אַלץ, װאָס ס'איז זיי נאָר אונטער די הענט געקומען. 

-- וואו איז אייער פאָטער!? -- האָט גראָב אַ געשריי געטאָן דער 
יונגער צענטוריאָן צו די צוויי דערשראָקענע טעכטער פון גרויסן תנא. 

--- ער איז אַװעק קיין אושה... -- האָט ברוריה רואיק געענטפערט. 

-- לערנען אייער תורה?... -- האָט ער מיט שפּאָט געפרעגט. 

-- לערנען דאָס, װאָס דו פאַרמאָגסט עס נישט אין דיין קאָפּ, נישט 
דו און נישט דיינס גלייכן! -- האָט ברוריה מיט שטאָלץ געענטפערט, 

דער צענטוריאָן האָט זיך פאַרשעמט פאַר זיינע באַפּאַנצערטע סאָלדאַטן, 
װאָס אַ פרוי האָט אים אַזױ וי אַ יינגל די נאָז ;אָפּגעװישט?... 

ער האָט מיט דער האַנט אַ דראָע געטאָן, און צוזאַמענטרעפנדיק זיך 
מיט דער רויט-פלאַמיקער הדסהן, האָט ער זיך צשצשמייכלט און געזאָגט. 

-- מיר ועלן נאָך דאָ צוריקקומען... 

און ער האָט פאַרלאָזט דאָס הויז. 

אויסגעליײידיקט איז איצט געווען דאָס שטעטל סיכנין. קיין שפּור איז 
מער נישט געווען פון די צאָלרײכע תלמידים, װאָס האָבן געלערנט תורה פון 
מויל פון רבי חנינא בן תרדיון. מ'האָט בכלל קיין מאַנסלײט נישט געזען 
אויף די גאַסן פון קליינעם גליל-שטעטל. בלויז וייבער, מיידלעך און 
קינדער זיינען געבליבן, 


42 





-- וואו זיינען פּלוצלינג אַלע מענער אַהינגעקומען! -- האָט איין 
רוימער ביים צווייטן געפרעגט -- האָבן זיי אונדז די ווייבער איבער" 
געלאָזט און אַליין אַנטלאָפן, די פּחַדנים ? | 

| -- ווע איך פּאַק כאָטש אײַנעם פון זי == האָט איין -צענטוריאָן זיך 

באַרימט --- װאָלט איך שוין געוואוסט וי נקמה צו נעמען: פון אים. פאַר 
דער שחיטה, װאָס זיי האָבן געמאַכט אויף אונדזערע לעגיאָנערן. 

-- האָסט דאָך די ווייבער, אָורעליוס! -- האָט אַ צווייטער מיט חוזק 
געענטפערט אויף זיין קאַמעראַדס רייד, 

--- מיט די ווייבער איז נאָר גוט אַ שפּיל צו טון זיך און מער נישט. 
איך װעל דאָך נישט גיין שלאָגן זיך מיט זיי... 

--- און פּרואוו נאָר ;זיך אַ שפּיל טון מיט זיי" ? -- האָט דער שפּאָטג- 
דיקער רוימער נישט אויפגעהערט צו רייצן זיך מיט דעם יונגן צענטוריאָן, 
וועלכער האָט זיך כסדר געהאַלטן אין איין טאַפּן די אויבערשטע ליפּ, 
וואו ס'האָט קוים אָנגעהויבן שפּראָצן אַ װאָנצע -- זיי װאָלטן דיר די 
אויגן אויסגעדראַפּעט מיט זייערע נעגל, דאָס איז נאָך נישט אַזױ שלעכט, 
ווייל אַנדערע קאָנען דיר דערביי אויך דעם קאָפּ אַראָפּנעמען.י. 

-- איך בין היינט געווען אין אַ הויז, וואו איך האָב צוויי פון די שענ" 
סטע יידישע טעכטער געזען, איינע האָט אַ פלאַקערדיקן קאָפּ וי אַ פייער 
און בלויע אויגן װי אונדזער בלויער ים -- האָט אָורעליוס זיך ווידער צע- 
רעדט און די אויגן האָבן ביי אים געפינקלט װי ביי אַ װאָלף אין דער 
פינצטער -- זיי זיינען די טעכטער פון זייערס אַ גרויסן געלערנטן און 
נאָך אַ גרעסערן רעבעל. איך האָב אים געזוכט, דעם פאַרשװערעריי. 

-- יאָ, װעסט אים שוין געפינען... -- האָט יענער נישט אויפגע- 
הערט צו חוזקן --- ווייסט וואו ! 

--- וואו מיינסטו, פּליניוס? -- האָט דער יונגער אָורעליוס נייגעריק 
געפרעגט, 

-- דאָרט אין די בערג... -- האָט פּליניוס אָנגעװויזן מיטן פינגער 
אויף די אָפּנעברױנטע נאַקעטע בערג, װאָס האָבן זיך הינטערן שטעטל 
געהויבן הויך צו די װאָלקנס -- ווילסט איינשטעלן דיין לעבן, קאָנסטו 
דאָרט אַריבערשפּאַצירן, אָבער איך גאַראַנטיר דיר נישט, אַז וועסט צוריק- 
קומען מיט דיין קאָפֿ, 

--- אַזעלכע זיינען זיי, די יודעער? -- האָט דער יונגער צענטוריאָן, 
ביי וועמען עס איז ערשט געווען צום ערשטע מאָל דער אַרױסמאַרש אין 
פרעמדע איינגענומענע לענדער. 

--- איך װאָלט נישט געװאָלט אַרײינפאַלן אין די הענט פון זייערס אַ 
פאַרשווערער. דאָס זיינען האַרטע יונגען. מיינס אַ חבר, וועלכער האָט 
געהאַט דאָס אומגליק אַמאָל צו זיי אַרײינצופאַלן און ס'איז אים װי דורך אַ 

נס פון יופּיטערן געלונגען זיך אַרױיסצודרײען -- מעגסטו אים אָנקוקן 
וי זיי האָבן אים צערעכט געמאַכט! ער װעט שוין מער קין קליינע 
רוימער נישט קאָנען פּראָדוצירן, כע"כע"כע... 
אָורעליוס האָט זיך אויף אַן אמת פאַרטראַכט, צי עס האָט אים געלוינט 
די גאַנצע מעשה. מ'האָט אים אין רוים שטאַרק צוגערעדט, אַז ער זאָל 
אַרײנטרעטן אַלס פרייװויליקער, װעט ער מיט דער צייט זיך קאָנען אַרױפ- 
אַרבעטן צו אַ גוט-באַצאָלטן פּאָסטן און װעט אויך קאָנען פון דער זייט 
פיל געלט מאַכן. ,די יודעער לאָזן זיך מעלקן"... האָט מען אים געזאָגט. 
-- אָבער גאָט, װאָס פאַר אַ הערלעכע פרוי דאָס איז געווען היינט, די 
פלאַמיק-:רויטע! זי פאַרפאָלגט מיך אַ גאַנצן טאָג... --- האָט אָורעליוס 
געמורמלט פון באַגײסטערונג מיט די ליפּן. | 
די זון האָט היינט אַזױ געשרפהט, אַז ס'האָט זיך געדאַכט, די הייז- 
לעך װועלן זיך באַלד אָנצינדן און אויפפלאַקערן. די לעגיאָנערן, וועלכע 
מ'האָט דאָ אַהערגעשיקט צו פאַרטרעטן די אויסגעהרגעטע פון אַנומלט און 
צו באַשטראָפֿן די רעבעלן, האָבן ניט געוואוסט װאָס מיט זיך צו טאָן. עס 
האָט געגאָסן פון זיי דער שווייס. די שווערע פּאַנצערס האָבן געהויערט 
אויף זיי מיט צענדליקער פונטן אייזן, זיי האָבן זיך קוים גערירט אין זי 
ערע קליידער. 
דער הױפּט פון דעם לעגיאָן האָט אַזש געקריצט מיט די ציין פאַר 
כעס, װאָס ער האָט קיינעם פון די מאַנסלײט נישט געטראָפן אין שטעטל. 
;זיי זיינען אַלע באַצייטנס אַנטלאָפן אין די בערג אָדער אַװעק צו דעם, 
װווי רופן זיי אים דאָרט, דעם משיח זייערן. שמעון בר כוכבא"... 
,;און דער אַלטער געלערנטער זייערער, רבי עקיבא, איז אַזױו פאָר. 
ביסן קעגן די רוימער, אַז ס'איז זיך גאָרנישט פאָרצושטעלן אַ מענטש זאָל 
אַזױ קאָנען פיינט האָבן"... 
דאָס האָט דער הױפּט פון לעגיאָן, האָסטיליוס, געטראַכט אויף זיין 
געלעגער אונטער דער שוץ פון אַן אויפגעשטעלטן ליוונטענעם ביידל. 
-- יֵאָ, טינעאוס רופוס האָט מיך טאַקע געװאָרנט פאָר אים... הם, 
מיך האָט ער געװאָרנט און אַלײן כאַפּט ער אַרײן פון אים שלעק נאָך 
שלעק... אפילו דאָס וייב, די שיינע רופינאַ. האָט ער ביי אים צוגע- 
נומען... -- האָט ער זיך פּלוצלינג צעלאַכט אַזױ הויך, אַז דער וועכטער, 
וועלכער האָט זיך אינדרויסן אַרומגעדרײט מיט דער שפּיז אין האַנט, איז 
אַרײינגעקומען צו לויפן זען, װאָס עס איז געשען מיט זיין האַר. 
ער האָט דעם וועכטער מיט כעס צוריק אַרױסגעשיקט און ער אַלײן 
איז װוידער געבליבן ליגן אויפן געלעגער און געטראַכט וועגן זיין אויפ- 
גאַבע דאָ אין דעם קליינעם שטעטל אין צפונדיקן גליל, 
--- פע, אין אַזאַ העק מיך דאָ אַריינגעזעצט. כװואָלט בעסער געװאָלט 

זיצן אין צעזאַרעאַ און צוקוקן זיך צו די גלאַדיאַטאָרן-קאַמפן. װאָס איז 
איך האָב נישט די זעלבע פעאיקייטן װאָס טינעאוס רופוס1... 

און ער איז געקומען צום באַשלוס, אַז ער װאָלט זיך מיט עפּעס געי 
דאַרפט אויסצייכענען, װאָלט מען אים געגעבן אַ העכערן פּאָסטן ערגעץ-וואו 
אין מצרים אָדער אין אַן אַנדער לאַנד. דאָ אין יודעאישן לאַנד קאָן מען 
יעדן טאָג זיך ריכטן צו ווערן מיט אַ קאָפּ קירצער. 

אין לאַנד פון יהודה האָט אויף אַן אמת אָנגעהויבן װערן הייס. די 
רדיפות, װאָס טינעאוס רופוס האָט אָנגעהױבן אין דעם לאַנד, האָבן דעם 
כעס נאָך מער פאַרשטאַרקט. אין יעדן קלענסטן שטעטל, אין יעדן דאָרף 
זיינען געווען נעסטן פון דער פאַרשװערונגס-פּאַרטײ און אַ רוימער איז 
נישט געווען זיכער מיט זיין לעבן אין יענע געגנטן. 

אויך אין סיכנין איז נישט געווען רואיק. בלויז אויבנאויפיק האָט מען 
געקאָנט מיינען, אַז ס'איז שטיל. קיין שום מאַן איז גישט געווען צו זען. 
אַלע זיינען געהאַט אַװעק. דאָס האָבן בלויז געטראַכט די רוימער. אין דער 
אמתן האָט זיך אין סיכנין געפונען מער וי איין צענדליק מענער, אָבער זיי 
זיינען געווען גוט אויסבאַהאַלטן און האָבן בלויז אָפּגעװאַרט אַ גינסטיקן 
מאָמענט. 

ר' אלעזר בן פּרטא איז געווען דער פירער פון דער פאַרשווערונגס- 
גרופּע אין סיכנין און ער האָט געהאַט זיינע שפּיאָנען צװישן די רוימער. 
טיילווייז אייגענע יידישע יונגעלייט , וועלכע האָבן גוט געקענט די רוימישע 
שפּראַך און טיילווייז טאַקע ריינע רוימישע חברה-לייט, וועלכע האָבן פאַר 
גוט געלט פאַרראַטן זייער לאַנד און דעם קייסער. 

ער האָט אַלץ געוואוסט, װאָס עס קומט פאָר אין דער רוימישער מחנה. 
ער האָט אויך געוואוסט, ווען דער נייער לעגיאָן וועט אַרײנקומען, און ער 
האָט דאָס געװאָרנט רבי הנינא בן תרדיון, ער זאָל װי צום גיכסטן אַװעק 
פון סיכנין קיין אושה. אויף זיין אויפפאָדערונג איז כמעט די גאַנצע מענ" 
לעכע באַפעלקערונג פון שטעטל אַװעק אין די בערג, בלויז עטלעכע 
צענדליק קעמפער, וועלכע ער האָט געדאַרפט האָבן ביי זיין זייט, זיינען 
געבליבן אינעװוייניק. זיי זיינען אָבער געווען גוט באַהאַלטן, אייניקע פון 
זיי זיינען געווען אָנגעטאָן אין רוימישע פּאַנצערס און האָבן מאָרשירט הין 
און צוריק איבער די גאַסן, ,היטנדיק" די רוימישע אימפּעריע.י. 

איצט, ווען די זון האָט זיך שוין געהאַט אַ נויג געטאָן צו מערב, האָט 
זיך ר' אלעזר כן פּרטא אַרױסגעכאַפּט פון זיין באַהעלטעניש און אין דעם 
אָנטאָן פון אַ רוימישן צענטוריאָן האָט ער געשפּרײזט אין דער ריכטונג 
פון רבי חנינא בן תרדיונס הויז. 

דאָס האַרץ האָט אין אים געקלאַפּט װי מיט האַמערס. עס האָט זיך 
אים געדאַכט, אַז אָט-אָט פליט עס אַרױיס פון זיין שטאַרקן ברוסט-קאַסטן. 

אָבער נישט פון מורא האָט ביי אים דאָס האַרץ געקלאַפּט, נאָר פון שטאַר- 
קער ליבע צו הדסהן. באַלד װעט ער זי זען, באַלד וועט ער קאָנען אירע 
רויטע פלאַמיקע האָר אַ גלעט טאָן, נישט מער וי אַ גלעט טאָן, ער װעט 
זיין דער גליקלעכסטער אונטער דער זון... 

די לאָדנס זיינען געווען פאַרמאַכט, און ער האָט מורא געקראָגן, אַז 
עס איז קיינער אין הויז נישטאָ. ער האָט פאָרזיכטיק צוגעלייגט אַן אויער 
צו דעם שפּאַלט פון די לאָדנס און ס'איז גאָרנישט געווען צו הערן. 

-- איך האָב דאָך אָבער מיט ברוריהן אָפּגעשמועסט, אַז ביי זיי אין 
הויז קומט זיך היינט צוזאַמען די חברותא,... 

ער האָט דריי מאָל אַ קלאַפּ געטאָן אין דער טיר און באַלד האָבן זיך- 
דערהערט שטילע, גיכט טריט. אַ שוװוערער קייטל איז אַראָפּגעפאַלן פון 
יענער זייט און די טיר האָט זיך אָפּגעשפּאַרט, 

עס האָט אַ פלאַקער געטאָן אין דער עפענונג, 

-- הדסה. . , 

זי האָט אים אַפילו אין רוימישן פּאַנצער גלייך דערקענט, 

--- שנעלער קום אַריין, ר' אלעזר בן פּרטא -- האָט הדסה מיט אַ 
ליבלעכן שמייכל צו אים אויסגערופן -- מיר האָבן דאָ היינט געהאָט צוויי 
רוימער אויף באַזוך +.. 

-- הדסה. . + --האָט ער מער מיט די אויגן װי מיט די ליפּן גע- 
בעטן. 

אין שטוב איז געווען טונקל. די לאָדן זיינען כסדר געווען פאַרמאַכט, 
ווייל זיי האָבן מורא געהאַט, עס זאָל ווידער עמעצער צו זיי נישט אַרײינקן- 
מען אומגעריכט. אַ חוץ דעם איז די זון שוין געהאָט אונטערגעגאַנגען 
דורך די שפּאַרונעס איז אַריינגעדרונגען אַ פּורפּורנע רויטקייט, װאָס האָט 
זיך אויסגעצויגן אין אַ שמאָלן פּאָס איבער דער ערד און אויסגעזען וי אַ 
פייערדיקע רוט, 

-- וואו איז ברוריה? -- האָט ער שטיל וי אַ סוד איר איינגערוימט, 

-- זי איז אַרױסגעגאַנגען איבערגעבן צו עטלעכע פון דער חברותא, 
אַז היינט קומט פאָר די פאַרזאַמלונג ביי אונדז אין שטוב, 

ביי ר' אלעזר בן פּרטא האָבן אויפגעגלאַנצט די אויגן. ער איז צו- 
פרידן געווען פון דעם צופאַל, װאָס ער איז מיט הדסהן איינער אַליין, 

-- הדסה... -- האָט ער קוים אַרױסגעמורמלט -- הדסה... 

--- װאָס װילסטו מיר זאָגן 1 --- האָט הדסה ווייך אים געפרעגט, 

פון איר טאָן איז אים אַזױ גוט געװאָרן אויפן האַרץ, אַז דאָס גאַנצע 
פּנים האָט אויפגעשיינט ביי אים. אַ רויטער שטראַל האָט זיך. אָפּגעלײגט 
אויף אַ העלפט פון זיין געזיכט און עס האָט אויסגעזען, װי עס װאָלט גע- 
פלאַמט, 

-- מיר געפינען זיך היינט אויף מלחמה... -- האָט ער געזאָגט און 
אָפּגעהאַקט, װי טראַכטנדיק וועגן די ווייטערדיקע רייד, װאָס ער האָט איר 
צו זאָגן.... --- מיר זיינען אין מלחמה מיטן ערגסטן שונא, און ס'איז 
בעסער צו קעמפן, ווען מען וייסט, אַז מ'האָט עמעצן אינדערהיים, װאָס 
טראַכט וועגן דיר י.. 

הדסה האָט געשוויגן, זי האָט בלויז אָנגעבויגן דעם רויטן קאָפּ אויף 
זיין אַקסל און אַ טרער האָט אויפגעבלישטשעט אין איר אויג. 

אין שטוב איז גוט פינצטער געװאָרן. הדסה האָט אַפילו פאַרגעסן, 
אַז זי דאַרף אַ ליכט אָנצינדן, איר קאָפּ איז געווען פאַרנומען מיט טויזנ- 
טער געדאַנקען. עס האָט זי פאַרטראָגן ווייט, ווייט אַװעק פון דאָזיקן הייזל. 
זי האָט שטענדיק געטרוימט פון אַ גרויסער שטאָט, וועגן ירושלים, וועגן 
לוד אָדער רמלה. עס איז איר אויך אַמאָל איינגעפאַלן, אַז זי װעט חתונח 
האָבן מיט אַ רייכן ירושלמי און זיי וועלן אויף דער חתונה-רייזע פאָרן קיין 
רוים. זי װעט זען די גרויסע פּאַלאַצן פון די רוימישע פּאַטריציער. 

זי האָט זיך אין דער רגע דערמאָנט, וי דער רוימער האָט אירע שיינע 
פיס געלויבט, איר הערלעכן גאַנג. אין אַ גרויסער שטאָט װאָלט מען דאָס 
ביי איר אָוגעזען, אָבער נישט דאָ אין סיכנין, און נישט.. 

באַלד האָט זי זיך אָבער געכאַפּט, אַז זי זינדיקט געװאַלטיק מיט אירע 
געדאַנקען. וי קאָן זי, אַ יידישע טאָכטער, גאָר אַזױ טראַכטן... און זי 
האָט מער צוגעדריקט איר ריטן קאָפּ צו ר' אלעזרס אַקסל, וי זוכנדיק 
שוץ פאַר אירע זינדיקע געדאַנקען 

ר' אלעזר בן טרטא איז געווען גליקלעך. ער פילט איצט, װוי ער װאָלט 
גרייט געווען צו גיין אין פייער אוי װאַסער פאַר אָט דעם טייערן מיידל, 
די טאָכטער פון זיין רבין אין חבר. ער וװעט איצט די רוימער געבן צו 
שמעקן, אַז עס װועט זיך זי אָפּגלוסטן צו קומען פאַרכאַפּן פרעמדע לענדער. 

ער האָט אין דער רגע געבעטן אין האַרץ, אַז ברוריה זאָל שוין צוריק- 
קומען. ער האָט זיך נישט געװאָלט אָנטרויען אַליין צו בלייבן מיט אַ פרוי. 
עס איז אַן עבירה... ער האָט עס דאָך אָבער געטאָן בשוגג. ער איז 
געקומען, ווייל ער האָט געוואוסט, אַז ביידע מיידלעך זיינען דאָ אין הויז.., 

און ווען ער האָט געהערט אַ קלאַפּ אין דער טיר, איז וי אַ שווערער 
שטיין װאָלט אַראָפּ פון זיין האַרץ. ער האָט צוגעלייגט זיין פּנים צו איר 
רויטן קאָפּ, אַ שמעק געטאָן צו' אים און ער האָט געפילט, וי ער װאָלט 
געשמעקט צו די ריחותפולסטע בשמים. 

ברוריה איז נישט געווען אַלין. עטלעכע יונגעלייט זיינען מיט איר 
אין דער פינצטערניש פון דער נאַכט מיטגעקומען. זי האָט אָנגעצונדן דאָס 
אייל-לעמפּל, װאָס איז ביי דער טיר געהאָנגען, און דערזעענדיק הדסהן 
מיט ר' אלעזר בן פּרטא, האָט זי צופרידן אַ שמייכל געטאָן. 

יעדע פּאָר מינוט איז עמעצער אַן איינגעבויגענער אַריינגעקומען אין 
הויז. יעדעס מאָל האָט זיך דערהערט דער אָפּגערעדטער קלאַפּ אין טיר, 
אַזױ אַז אין אַ האַלבע שעה אָרום איז די שטוב געוען אָנגעפולט מיט אַ 
צוויי צענדליק מענטשן, בלויז יונגעלייט. איינער איז געוען אָנגעטאָן 
אין רוימישע קליידער, אַן אַנדערער בלויז אין אַ לאַנג העמד מיט אַ 
גאַרטל אַרומגענומען די לענדן און באָרװעס, וי אַ פּאַסטוך פון שאָף. ער 
האָט געהאַלטן אַ לאַנגן שטעקן אין דער האַנט און דער קאָפּ איז געווען 
אַרומגעהילט מיט אַ טוך. 

-- אַלע זיינען דאָ? -- האָט ר' אלעזר בן פַּרטא מיט שטרענגקייט 
אין זיין שטימע אויסגערופן. 

עס איז איצט גאָרנישט געווען צו דערקענען דעם פאַרליבטן מאַן. 
איצט -איז ער געווען דער פירער פון אַ רעבעלישער חברותא, וועמענס 
לעבן און טױט הענגט אויף דער וװאָגשאָל, 

-- יצחק בן אבני, קאָנסטו מיר איצט דערציילן וועגן דיינע אױיסשפּי- 
רונגען היינט צװישן די רוימער?-- האָט ר' אלעזר אַ פרעג געטאָן וי 
דער הױיפּט פון דער גרופּע פאַרשווערער. 

-- יאָ, איך האָב גערעדט מיט אָורעליוסן, אַ צענטוריאָן פון דעם 
רוימישן לעגיאָן. זיי זיינען זייער אָפּגעשראָקן דאָ אין שטאָט,. איך האָב 
צווישן זיי אַ צעמישעניש אַרײנגעבראַכט, איך האָב זיי געשראָקן מיט דער 
האַרטנעקיקייט פון אונדזערע לייט. מיין נאָמען איז צװוישן זי , פּליניוס".., 
עס פאַלט זיי גאָרניט איין, אַז איך בין אַ קיודעער... 

ר' אלעזר בן פּרטא האָט קוים אַ שמייכל געטאָן. עס איז אים געפעלן 
געװאָרן די אַרבעט פון יצחק בן אבני. אָבער ער האָט גאָרנישט געזאָגט 
ער האָט נישט געהאַלטן פון לויבן עמעצן און ער האָט אויך פאַר זיך 
נישט ליב געהאַט קיין לויב. עס איז אַ פליכט פאַרן פאָלק און עס קומט 
נישט קיין לויב דערפאַר... 

אין דער מינוט האָט ברוריה זייער שטאַרק זיך פאַנאַנדערגעלאַכט. 
זי האָט זיך ביים האַרצן אָנגעכאַפּט און ממש געקייכט פון געלעכטער. 

אַלע האָבן זי אָנגעקוקט מיט פאַרגאַפונג. זיי זיינען נישט געוואוינט 
געווען צו הערן פון דעם דאָזיקן ערנסטן מיידל אַזאַ פּלוצלינג געלעכטער 
און אָן שום סיבה דערצו. 

ערשט ווען זי האָט זיך באַרואיקט, האָט זי אַ שטיקנדיקע זיך נאָך 
פון איינגעהאַלטענעם לאַכן, דערציילט:; 

-- עס זיינען היינט ביי אונדז אין שטוב געווען עטלעכע רוימער, איז 
צווישן זיי געווען יצחק בן אבני, און איך האָב באמת נישט דערקענט 
אין אים קיין שום שאָטן פון א ישראלי. איצט דערקען איך אים. עס 
איז געווען ער און אַ יונגער צענטוריאָן, מיט קוים שפּראָצנדיקע װאָנצעס, 

-- דאָס איז אָורעליוס... -- האָט יצחק אַ שמייכל געטאָן צו" 
פרידן.... -- איך בין מיט אים מיטגעגאַנגען דערפאַר, כדי ער זאָל אייך 
קיין שלעכטס ניט װעלן טאָן. די רוימער זיינען וי אייזלען. אָט פאַלט 
אים איין, קאָן ער דאָס ערגסטע אָפּטאָן... 

--- מיר האָבן טאַקע באַוואונדערט זיין איינגעהאַלטנקײט -- האָט 
הדסה אַ צעשטראַלטע זיך אָנגערופן. 

-- ער האָט אָבער צוגעזאָגט, אַז ער װועט נאָכאַמאָל צו אונדז קו- 
מען -- האָט ברוריה געזאָגט, 

-- נו, דאָס געװוענדט זיך שוין, צי ער װעט עס דערלעבן! -- האָט 
יצחק בן אבני מיט ערנסטקייט אין זיין שטים אויסגערופן 

איצט איז מען צוגעטראָטן צום עיקר פון דער היינטיקער פאַרזאַמלונג : 
וועגן פאַראײניקן זיך מיט דער גרופּע פון בריכוכבאן און וועגן דער דאַטע 
פון אויפשטאַנד, װאָס שמעון בר-כוכבא האָט שוין פעסטגעשטעלט. דאָס 
װעט געשען אין אָנהויב פון 62'סטן יאָר נאָכן חורבן פון צוייטן 
בית:המקדש. 

עס איז שוין נישט געווען לאַנג צו װאַרטן, סך-הכל איין חודש. עס 
האָבן זיך געפאָדערט גרויסע צוגרייטונגען. אין געהיים איז געבראַכט גע" 
װאָרן פיל געווער און פּאַנצערס. גאַנצע נעכט האָט מען געשמידט שפּיזן 
און שװוערדן, 

--- שוין נישט לאַנג איז אונדז איבערגעבליבן צו שמאַכטן אונטער 
דעם יאָך פון די באַרבאַרישע רוימער! -- האָט ר' אלעזר בן פּרטא מיט 
היץ אויסגערופן --- פרייהייט װעט באַלד הערשן אין יעדן ווינקעלע פון 
אונדזער לאַנד,. אַ יידישע טאָכטער ועט זיין זיכער ביי זיך אינדערהיים, 
און מיר װעלן קאָנען זיצן אָפן און לערנען גאָטס תורה, 

-- אַ טויט די באַרבאַרן! -- האָבן עטלעכע יונגעלייט זיך פאַרגעסן 
און הויך אויפן קול אויסגערופן. 

-- שווייגן ! --- האָט ר' אלעזר בן פּרטא אַן אָנגעצונדענער פון צאָרן 
אויסגעשריגן -- דערווייל איז נאָך דער רוימער ביי אונדז אין שטאָט, ער 
רעגירט נאָך אין אונדזער לאַנד! 

אין דער רגע האָט זיך דערהערט אַ שטאַרק קלאַפּן אין דער טיר, 

אַ שטילקייט האָט אַלעמען אַרומגעכאַפּט. עס איז מיטאַמאָל אַלץ װי 
איינגעזונקען אין דער ערד. יצחק בן אבני האָט דער ערשטער אויסגע- 
לאָשן דאָס אייל-לעמפּל און אַ שטאָק-פינצטערניש האָט זיך אױסגעשפּרײט, 
אַז מ'האָט איינער דעם אַנדערן נישט געקאָנט זען. געדולדיק האָבן אַלע 
געװאַרט, װאָס דאָ װעט ווייטער פּאַסירן. 

דאָס קלאַפּן האָט נישט אויפגעהערט. פאַרקערט, עס איז געװאָרן 
שטאַרקער און צידרינגלעכער. יצחק האָט דערקענט די שטים פון דעם 

צענטוריאָן אָורעליוס און אַ קלוגער געדאַנק איז אים איינגעפאַלן אין 
קאָפּ. דאָס איז געווען געװאַגט פון זיין זייט. ער האָט געקאָנט פאַרשפּילן 
זיין לעבן. 

פון די פאַרזאַמלטע האָט קיינער נישט געוואוסט, װאָס ער גייט דאָ 
טאָן,. אין דער פינצטער האָט ער אויך נישט געזען ר' אלעזרן, כדי צו 
קאָנען זיך מיט אים באַראַטן. ער האָט עפּעס באַשלאָסן און באַלד 
אויסגעפירט, 

מיטאַמאָל האָבן די פאַרזאַמלטע דאָ אין דער פינצטערער שטוב דער. 
הערט גװאַלטיקע אויסגעשרייען פון פרייד אינדרויסן. צװוישן די גש- 
שרייען האָט מען אויך דערקענט די שטים פון יצחק בן אבני. ער האָט 
העכער פון אַלעמען דאָרט גערעדט אויף דער רוימישער שפּראַך, אָבער 
דאָ האָט מען נישט געקאָנט אונטערשיידן, װאָס די געשרייען זיינען. 

די געװאַלטן האָבן זיך פון מינוט צו מינוט דערווייטערט, און אין צט- 
לעכע מינוט אַרום איז הינטער דער טיר און אַרום דעם הויז ווידער שטיל 
געװאָרן, אַז מען האָט מער קיין שאָרך נישט געהערט. 

אַלע האָבן זיך געוואונדערט אויף דער דאָזיקער זאַך און נישט גע" 
קאָנט פאַרשטיין, װאָס עס האָט פּלוצלינג פּאַסירט, 

ר' אלעזר בן פּרטא האָט דער ערשטער אויסגערופן אין דער פינצ- 
טערניש} : 

--- דאָס האָט ער, יצחק אבני-פּליניוס, די זאַך אויפגעטאָן! ער האָט 
זיך אין דער פינצטער אין זיינע רוימישע קליידער צו זיי אַרױסגענאַרט 
און אַוועקגעפירט פון דאַנען. דאָס איז געװאַגט, דאָס איז העלדישקייט, 
װאָס דאַרף געלויבט װערן! 

איינגעהאַלטענע געשרייען פון באַוואונדערונג האָבן זיך געהערט אין 
צימער. מען האָט דערהערט דאָס קול פון ברוריהן : 

--- וואויל איז אונדז, ישראלים, אַז מיר האָבן אַזעלכע בחורים צווישן 
זיך און וויי איז צו די רוימער, אויב זיי האָבן אַזעלכע געגנער װוי מיר ! 

ווידער האָט עמעצער אָנגעצונדן פייער און געמאַכט ליכטיק. עס 
האָבן פון דער פינצטערניש אַרױס אויפגעטויכט די ווייסע טיכער אַרום די . 
קעפּ אַרומגעהילט, דערנאָך האָט מען שוין געזען פּנימער מיט צעפלאַמטע 
אויגן, און אַ גערויש פון שטילע שמועסן, װוי דאָס גערויש פון אַ טייך, האָט 
זיך איבער דער שטוב צעטראָגן. 

ערשט שפּעט אין דער נאַכט האָט זיך די טיר שטיל געעפנט און 
יצחק בן אבני, אין זיינע רוימישע קליידער, האָט אַרײנגעשטעקט דעם 
קאָפּ און מיט פּאַמעלעכע טריט אַריבערגעשפּרײזט די שוועל. 

-- געבענטשט זאָל זיין דיין טאַט! -- האָט ר' אלעזר בן פּרטא דער 
ערשטער אויסגערופן, 

| -- אַ סך וי דו זאָלן זיך מערן אין ישראל! -- האָט ברוריה אַן שׁיי" 
נענדיקע צוגעגעבן און זי האָט זיך אויפגעשטעלט, צוגעגאַנגען צו אים 
און אַ קוש געטאָן אין שטערן. 

אַלע וי איין מאַן האָבן זיך אויפגעריסן פון די ערטער, הענט האָבן 
זיך אין הענט פאַרפלאָכטן און זיי האָבן אָנגעהױיבן טאַנצן פריער לאַנג" 
זאָם, װוי באַטראַכט זיך וואו דעם טריט צו שטעלן, דערנאָך גיכער און 
גיכער, ביז איבער דער שטוב האָט זיך װי אַ ווירבל-וינט געיאָגט; 
מען האָט קיין פּנימער נישט געזען, נאָר פלאַמען האָבן פון די אויגן גע" 
שפּריצט און פון די העלדזעוי האָבן זיך געריסן קולות, װאָס האָבן די ווענט 
געמאַכט אויפציטערן און יעדעס מאָל האָט מען בלויז געהערט דעם אויס" 
געשריי : ;ה' אחד! " 

פון צװוישן די טאַנצנדיקע האָט זיך אַרױסגעזען דער רויטיפלאַקער- 
דיקער קאָפּ פון הדסהן, זי האָט זיך פעסט צוגעהאַלטן ביי די הענט פון ר' 
אלעזר בן פּרטא און האָט געטאַנצט, וי זי װאָלט באַזעסן געווען פון צען 
שטורמווינטן. 

ברוריהן איז עפּעס געקומען אויפן געדאַנק, ווייל מען האָט פּלוצלינג 
דערקענט אויף איר אַן אויסגעלייטערטקייט, זי האָט זיך פון צװישן די 
טענצערס אַרױסגעגליטשט און אויף דער ערד אויף אַ טעפּיך זיך אַראָפּי 
געלאָזט. 

-- װאָס איז דיר, ברוריה ? --- איז דער ערשטער צו איר צוגעלאָפן 
ר' אלעזר בן פּרטא און דאָס טאַנצן האָט, גלייך וי מיט אַ מעסער 
אָפּגעשניטן, מיטאַמאָל אויפגעהערט. 

ברוריהס אויגן האָבן אויפגעלויכטן, די ווייסע ציין האָבן זיך צע" 
בלישטשעט אין אַ חנעוודיקן שמייכל, און זי האָט געזאָגט מיט אַ קלאָרער 
שטימע + 

-- דאָרט וואו עס הערשט פרייד, רוט די שכינה און מיר דאַרפן 
היינט האָבן מער פרייד צװוישן אונדז, 

-- מיר פרייען זיך דאָך !-- מיר זינגען דאָך אונדזער לויב"געזאַנג 
צו גאָט, װאָס האָט אונדז היינט אָפּגעראַטעװעט פון בלוטיקן שונא, 

-- עס איז נישט גענוג!---האָט זי אויסגערופן און זיך אויפגע- 
שטעלט -- עס איז נישט גענוג! נאָך מער פרייד, נאָך מער לויב צו גאָט 
און נאָך מער שנאה צו אונדזערע פיינט אַרױסװײזן. 

-- טאָ זאָג אונדז, קלוגע ברוריה, װוי אַזױ זיך מער צו פרייען! -- 
האָט די זעלבע שטימע פון פריער געפרעגט. 
| --- מיר וועלן היינט פּראַװען די חתונה פון מיין שוועסטער הדסה מיט 
אונדזער רבין, ר' אלעזר בן פּרטא!-- האָט זי מיט איינמאָל געגעבן אַ 
זאָג, 

אַ ווייל איז געװאָרן שטיל וי אין אַן אויער. דאָס איז געקומען פאַר 
אַלעמען אַזױ אומגעריכט, אַז זיי האָבן נישט געוואוסט װאָס דערויף צו 
ענטפערן. 

ערשט וען ר' אלעזר בן פּרטא האָט זיך אויפגעשטעלט, האָט ער 
אויסגערופן מיט איינגעהאַלטענער פרייד : 

-- מען טאָר נישט אויסמישן איין שמחה מיט אַ צווייטער, זאָגן אונדזע" 
רע חכמים. מיר פרייען זיך היינט ביינאַכט מיט אונדזער זיג איבער די 
רוימער, דאָס איז די פרייד פון אונדזער גאַנצן פאָלק; בעת די פרייד, װאָס 
דו לייגסט אונדז דאָ היינט פאָר, איז בלויז די פרייד פון צוויי יחידים. 

הדסה האָט זיך דעמאָלט געטאָן אַ שטעל אויף און מיט איר פלאַקער. 
דיקן קאָפּ האָט זי צוגעצויגן די בליקן פון אַלעמען. זי האָט מיט אירע 
שטראַלנדיקע בלויע אויגן אַ בליץ געטאָן און מיט כוח און שטאַרקן ווילן 
אויסגערופן : 

-- איך וויל דאָס ! 

ר' אלעזר בן פּרטא האָט אינגאַנצן אויפגעשיינט, זיינע ברוינע אויגן 
האָבן זיך צעפלאַקערט. ער האָט זיך דערנעענטערט צו הדסהן, אָנגענומען 
זי ביי ביידע הענט און אַרײנקוקנדיק אין אירע ליכטיקע בלויע אױגן 
האָט ער אויסגערופן : 

-- מיר װעלן בלויז פייערן היינט די פאַרקנסונג. די חתונה װעלן מיר 
פּראַװוען צוזאַמען מיט מיין רבין און דיין פאָטער, ר' חנינא בן תרדיון, ווען 
מיר װעלן האָבן אַרױסגעטריבן די רוימער פון אונדזער לאַנד... 

הדסה האָט אים אַרומגענומען, צוגעבויגן זיין ברוינעם קאָפּ צו זיך 
און אים אַ קוש געטאָן פאַר אַלעמען בפרהסיא. 

ברוריה האָט פאַרמאַכט די אויגן און פאַר איר איז געבליבן שטיין 
מאיר אין זיין גאַנצער מענערישער געשטאַלט, מיט זיינע קלוגע אויגן. עס 
האָט זיך איר אַפילו געדאַכט צו פאַרנעמען זיין אָנגענעמע שטימע, זי האָט 
זיך דערמאָנט אין זיין קלוגן װאָרט: אזאָלסט נישט קוקן אויף דעם קרוג, 
נאָר אויף דעם װאָס ס'איז פאַראַן אין דעם קרוג'. ... 

-- יאָ, ער איז אַ נייער קרוג מיט אַלטן וויין... -- האָבן אירע ליפּן 
געשעפּטשעט. 

ווען זי האָט געעפנט די אויגן, האָט זיך פאַר איר פאָרגעשטעלט אַ 
ניי בילד : 

אַ פאַס וויין איז געשטאַנען אינמיטן שטוב און ר' אלעזר בן פּרטא 
האָט געצאַפּט אין ערדענע קרוגן אַרײן און געטײלט אויף רעכטס און 
לינקס און געשריגן: , חמרא וחייא לפום רבנן" -- וויין און לעבן איז לויט 
די רבנים. דאָס האָט ער נאָכגעזאָגט אַ ווערטל פון זיין גרויסן רבין, רבי 
עקיבא, 

דער עולם האָט געטרונקען און איז געװאָרן בגילופינדיק און ר' 
אלעזר האָט אונטערגעיאָגט אַלעמען: 

-- טרינקט, טרינקט, ,חמרא וחייא לפום רבנן" ! 

און ער האָט אַלײן אָן אַ שיעור געטרונקען און איז פונם וויין נישט 
שיכור געװאָרן. ער איז אָבער שיכור געווען פון פרייד, פֿוּן ליבע און פון 
גליק. 

און ווען ער איז שוין געווען גוט בגילופינדיק, איז ער צוגעגאַנגען 
צו ברוריהן און קוים, װאָס ער האָט געקאָנט מיט דער צונג אַרױסברעג. 
גען, האָט ער צו איר געזאָגט : 

--- דו,. ברוריה, ביסט אַ צדקת... דו וועסט זיין דאָס ווייב פון רבי 
מאיר ... 

ברוריה האָט געלויכטן, דאָס פּנים אירס איז געווען פאַררויטלט פון 
וויין טרינקען. זי איז דאַנקבאַר געווען ר' אלעזר בן פּרטאן פאַר זיין גוט 
װאָרט. 





קאַפּיטל צװײ 


אַרויןף און אַראָפּ האָט זיך אַ שאָטן געדרייט אי- 
בערן צימער און געקראָכן אויף די וענט וי אַ שלאַנג, וועמענס קאָפּ האָט 
שוין דערגרייכט דעם סופיט. טיילמאָל איז דער שאָטן געבליבן שטיין אויף 
אַן אָרט װוי פאַרגליװוערט, נישט קיין באַװעג זיך געטאָן, גלייך ער װאָלט 
אָפּגעשטאָרבן. 

מאיר איז געשטאַנען אינדרויסן און פון ווייטן זיך צוגעקוקט דורך 
דעם פענצטער, װאָס איז געווען שװאַך באַלױכטן, און ער האָט געטראַכט, 
צי זאָל ער אַרײנגיין אָדער נישט. ער האָט זיך געענטער צוגערוקט צו 
דעם אָפּגעזונדערטן הויז, װאָס האָט זיך געפונען הינטער דער שטאָט, 
פאַרלאָזט פון אַלעמען. 

איצט האָט ער שוין דערזען זיין רבין אַלײן, אלישע בן אבויהן, 
וועלכער איז געשטאַנען וי צוגעשמידט אויף איין אָרט און זיך נישט 
אַ ריר געטאָן. ער האָט אַרײינגעקוקט אין עפּעס אַ מגילה, װאָס ער האָט 
געהאַלטן אין דער האַנט. 

מאיר האָט אים באַאָבאַכט אַ לאַנגע וויילע דורכן פענצטער. ער האָט 
געװאָלט שטאַרק וויסן, װאָס זיין ;אויסגעגליטשטער" רבי לייענט איצט, 
צוליב װאָס איז ער אַזױ פאַרטראַכט. אפשר טראַכט ער פאָרט ועגן 
תשובה טאָן. ער איז ניגעריק געוען, װאָס פאַר אַ שטייגער מגילה 
האַלט ער אין דער האַנט, צי איז עס נישט עפּעס אַ ספר פון די גריכישע 
אַפּיקורסים. עס האָט אים אַרומגענומען אַ גרויס רחמנות אויף זיין קלוגן 
און אַלװיסנדיקן רבין. 

מאיר האָט זיך אויך איינגעקוקט אין פענצטער פון דעם צוייטן צי- 
מער, װאָס איז געווען אין שכנות מיטן ערשטן. אַן אייל-לעמפּל האָט דאָרט 

געלויכטן און אויפן בעט איז געלעגן אויסגעצויגן אין אַ ווייס קלייד זיין 
רבינס טאָכטער, תמר,. די הענט האָט זי געהאַלטן פאַרלייגט הינטערן 
קאָפּ. 

-- אפשר טראַכט זי איצט וועגן מיר? -- האָט מאיר א שעפּטשע 
(געטאָן מיט די ליפן -- און אפשר זעט זי מיך גאָר דאָ שטיין אינדרויסן?.. 

ער האָט איר פּנים נישט געקאָנט באַמערקן. דאָס האַרץ האָט אים 
אָנגעהויבן קלאַפּן, פאַר די אויגן האָבן זיך אים אָנגעהויבן דרייען פייער- 
דיקע רעדער. ער האָט זייער שטאַרק געװאָלט אַרײנגײן און אַ קוק טאָן, 
װאָס תמר מאַכט. זי איז צוליב זיין נישט קומען אַ לענגערע צייט קראַנק 
געװאָרן, האָט מען אים איבערגעגעבן. 

ער האָט אָבער ניט געװאַגט אַריײינצוקומען צו זיין רבין, נאָכדעם 
וי ער, מאיר, האָט אים צום לעצטן מאָל אַזױ שאַרף אויסגעמוסרט. 
ער, דער יונגערמאַן, װאָס לערנט ביי אים װיסנשאַפט, האָט געװאָגט זיין 
רבין אוױיסצושטראָפן מיט די האַרבסטע רייד, 

דאָס האָט ער זיך געהאַט אָנגענומען פאַר דעם גרויסן תנא רבי 
עקיבא. אלישע בן אבויה האָט דאַמאָלס אַזױ בייסנדיק אָפּגעלאַכט פון 
אים, אַז מאיר האָט זיך נישט געקאָנט צוריקהאַלטן נישט אויסצודריקן 
פאַר אים זיין כעס. טרערן זיינען אים אין די אויגן געשטאַנען פאַר צאָרן. 
עס האָט אים פאַרדראָסן, דעם יונגן תלמיד חכם, װאָס אלישע רעדט אַזױ 
בייסיק וועגן זיין אַמאָליקן חבר, מיט וועמען ער האָט צוזאַמען געלערנט 
און צוזאַמען, אַזױ צו זאָגן, אַרײנגעגאַנגען אין ,פּרדס", כדי געװאָר צו 
ווערן די סודות פון דער ועלט-באַשאַפונג, 

ער געדענקט נאָך איצט געננוי, װאָס ער האָט געזאָגט װעגן רבי 
עקיבאן: ;ווען איינער לערנט אַלס קינד, איז דאָס גלייך וי איינער שרייבט 
מיט טינט אויף ניי פּאַפּיר; אָבער װער עס נעמט זיך לערנען אויף די 
עלטערע יאָרן, איז דאָס גלייך ווי איינער שרייבט מיט טינט אויף אִמֹּ- 
געמעקט פּאַפּיר"... דערמיט האָט אלישע בן אבויה אַ שטאָך געטאָן 
רבי עקיבאן, אָנדייטנדיק, אַז ווייל רבי עקיבא האָט אָנגעהויבן צו לערנען 
אויף די עלטערע יאָרן, האָט זיין לערנען נישט קיין גרויסן ווערט, עס איז 
וי ,, געשריבן מיט טינט אויף אָפּגעמעקט פּאַפּיר?... 

מאיר האָט זיך אין יענעם מאָמענט איינגעשטעלט פאַר זיין רבין און 
אָנגעוויזן, אַז ס'איז נישטאָ אין דעם דור קיין גרעסערער תלמיד וכם 
פון רבי עקיבאן, 

אלישע האָט אויפגעשטורעמט, שוים האָט אים אַזש פון מויל געזעצט, 
ווען ער האָט אָנגעהויבן ברויזן קעגן זיין געװועזענעם חבר. עס האָט 
אים פאַרדראָסן, װאָס רבי עקיבא האָט וועגן אים געזאָגט, אַז ;ער עס 
לייענט די פילאָזאָפּישע ביכער פון די גריכן, פאַרלירט זיין חלק 
עולם הבא".., 

-- און אפשר איז ער גאָר אַלײן אַ גריך! -- האָט אלישע, ממש אַ 
װאַנזיניקער, געשריגן -- וי װאָגט ער מיר אַזעלכעס צו זאָגן, מיר, דעם 
ייד, װאָס צי מיין יחוס ביז אברהם אבינו... 

דאָס האָט ער מאירן געגעבן אָנצוגעהערן, אַז רבי עקיבא שטאַמט 
נישט פון דור-דורות יידן. ער האָט דאַמאָלס, שוין נישט צום ערשטן 
מאָל, דערציילט מאירן, אַז די אָפּשטאַמונג פון רבי עקיבאן איז אַ טוני 
קעלע, אַז ער קומט אַרױס פון געצנדינער. 

אלישע בן אבויה האָט אין דער רגע זיכער נישט געדענקט, אַז ער 
האָט דאָ מאירן נישט וילנדיק געמאַכט שלעכט פילן, װאָרים אויך ער, 
מאיר, שטאַמט דאָך אָפּ פון נישט קיין יידישער משפּחה... 

ער האָט פאַר מאירן אָנגעהויבן אויסצודערציילן זיין אייגענעם יחום 
און ער האָט זיך באַרימט, אַז זיין פאָטער איז געוען איינער פון די 
גרעסטע גבירים אין ירושלים און ווען ער, אלישע, איז געבוירן געװאָרן 
און ס'איז געקומען דער טאָג פון זיין ברית, האָט דער פאָטער געמאַכט 
אַ גרויסע סעודה און פאַרבעטן די חשובסטע מענטשן פון דער שטאָט, 
צווישן זיי זיינען געווען אויך פאַרבעטן די צוויי גרעסטע חכמים פון יענער 
צייט, רבי אליעזר בן הורקנוס און רבי יהושע בן חנניה. 

אלישע בן אבויה האָט מיט התלהבות אָנגעהויבן צו דערציילן מעשיות 
וועגן זיך, װאָס ער האָט פון זיין פאָטער אַלס קליין קינד געהערט } 

;נאָכדעם וי אַלע האָבן שוין געהאַט אָפּגעגעסן און אָפּגעטרונקען 
און דער עולם האָט אָנגעהויבן רעדן וועגן פּשוטע טאָגיטעגלעכע ענינים. 
האָט רבי אליעזר זיך אָפּגערופן צו ר' יהושען: זאָלן זיי זיך דאָ רעדן 
וועגן זייערע עסקים און מיר װעלן זיך דערווייל אַװעקזעצן אין אַן אַנדערער 
שטוב, דאָרט זיך אַדורכצושמועסן אין דברי תורה. 

און ווען זיי האָבן אָנגעהויבן רעדן אין די ענינים פון תורה, איז 
אַראָפּגעקומען אַ פייער פון הימל און האָט זיי ביידן איינגעהילט. האָט 
דאָס אבויה, דער פאָטער פון אלישען, דערזען, האָט ער צו זיי האַלב אין 
שפּאַס און האַלב אין שרעק אויסגערופן: 

,;איר זענט דאָך, חלילה, נישט געקומען פאַרברענען מיין הויז!" 

,;האָבן זיי דערויף געענטפערט: חס ושלום, מיר שפּילן זיך נישט 
מיט פייער, מיר רעדן בלויז דברי תורה. 

; האָט זיי אבויה געזאָגט: ווען דער כוח פון תורה איז יאָ אַזױ 
גרויס, טו איך אַ נדר, אַז ווען דער דאָזיקער זון מיינער װעט אױפ- 
װאַקסן, װעל איך אים אינגאַנצן ווידמענען דער תורה"... 

און ווען אלישע האָט פאַרענדיקט דערציילן די מעשה, האָט ער זיך 
אַליין שפּאָטיש פאַנאַנדערגעלאַכט. 

מאיר האָט אים נישט געשוינט און געענטפערט: 

-- בלויז פאַר דרך ארץ צו דיין אייגענעם פאָטער, דאַרפסטו נישס 
לאַכן דערפון, רבי. 

אלישע איז רויט געװאָרן און עס האָט אים שטאַרק פאַרדראָסן די 
חוצפּה פון דעם יונגן מאיר, וועלכער װאַגט אים אַזױ אָפן אַרײנצװאָגן 

איצט איז מאיר געשטאַנען אינדרויסן, הינטער דעם פענצטער פון 
זיין אומגליקלעכן רביז און געשלאָגן זיך מיט דער דעה -- יאָ אַרײנגײן 
אָדער נישט אַרײנגיין. 

אָבער אין דער רגע האָט ער דערהערט די שטימע פון תמרן. זי האָס 
צוליב עפּעס דעם פאָטער אירן אַ רוף געסאָן 

מאיר האָט אַזש אויפגעצאַפּלט, און גאָרנישט מער טראַכטנדיק, האָט 
ער אָנגעקלאַפּט אין דער טיר. 

געעפנט האָט אים אלישע בן אבויה אַלין, ער איז געשטאַנען פאַר / 
אים אין אַ גרין-זיידענער אַבאַיע, אויפן קאָפּ האָטס ער געטראָגן אַ ווייס 
טוך און די ברוינע באָרד זיינע, וועלכע האָט זיך שוין געגרויט ערטער- 
ווייז, האָט ברייט און קיילעכדיק זיך אָפּגעלײגט אויף דעם ברוסטקאַסטן. 
די אויגן האָבן ביי אים געפינקלט װי צוויי אָנגעגליטע קוילן און די 
רויטע ליפּן זיינען געווען אָנגעשפּיצט. 

ער האָט זייטיק אַ קוק געטאָן אויף זיין יונגן תלמיד און קוים-קוים 
געגעבן אַ שמייכל. 

--- װאָס שטייסטו, מאיר, קום אַרין ווייטער. איך בין נישט קיין 
גזלן, איך על דיר נישט טאָן קיין שלעכטס... 
 ,‏ -- װאָס מאַכט תמר ז -- האָט מאיר די ערשטע פראַגע געשטעלט. 

--- גיי אַרײין צו איר, זי איז איינע אַלײן אין איר צימער און בענקט 
נאָך אַ מענטש... 

מאיר איז צוּ איר אַרײנגעגאַנגען אונטער דעם שפּאָטישן בליק פון 
אלישע בן אבויהן. ער האָט פאַרשטאַנען, אלישע, אַז דער יונגערמאַן איו 
נישט צו אים איצט געקומען. 

תמר איז פון איר געלעגער אַראָפּגעשפּרונגען. די אויגן האָבן גע" 
גליט וי ביי אַ װאַנזיניקער. זי האָט אים אַרומגעכאַפּט, צוגעדריקט צו 
זיך און נישט אָפּגעלאָזט אים, גלייך װי זי װאָלט מורא געהאַט, אַז ער 
ועט באַלד װוידער אַנטלויפן פון דאַנעף 

אירע ברוינע האָר האָבן זיך געכװאַליעט איבערן קאָפּ און זיינען אויף 
אירע אַקסלען אַראָפּגעפאַלן, דאָס פּנים איז געווען צעגליט און די ליפּן 
אויסטערליש רויט. זי איז געווען שיין איצט װי צען וועלטן. 

--- זי איז קראַנק... -- האָט מאיר געטראַכט, קוקנדיק אויף איר 
מיט גרויס רחמנות -- זי איז שווער קראַנק. 

פּלוצלינג האָט זיך דאָס מיידל צעוויינט און פּערלדיקע טרערן זיינען 
גערונען פון אירע אויגן : - 

-- דו פאַרלאָזט מיך, מאיר... ס'האָט דיך אַן אַנדערע געפאַנגען... 
בּרוריה... איך בין די טאָכטער פון אַ פאַרשטויסענעם,,, קיינער רעדט 
נישט צו מיר, קיינער שטעלט זיך מיט מיר נישט אָפּ אויף דער גאס, 
און איצט דו אויך... 

און די טרערן זיינען געפלאָסן און געפּלאָסן איבער אירע פאַר. 
רויטלטע באַקן, 

מאיר איז געשטאַנען אַ דערשלאָגענער,. תמר האָט אין אים אוים- 
געװעקט אַ סוד, װאָס ער אַליין האָט זיך נאָך ביז איצט נישט געהאַט 
אָפּגעגעבן קיין דין וחשבון. | 

;ברוריה... יאָ, אמת : ברוריה...* אָבער וװוער האָט עס איר גע- 
קאָנט דערציילן, אַז ער אַליין ווייסט נאָך גאָרנישט דערפון, | 

און ער האָט זיך איצט דערמאָנט, װי אַנומלט, ווען ער איז געווען 
ביי ר' חנינא בן תרדיון אין הויז און צוזאַמען מיט די איבעריקע תלמידי 
חכמים געשמועסט דברי תורה, האָט ברוריה געקוקט איף אים מיט 
אַזעלכע ליכטיקע אויגן, אַז ס'איז אים אַזש װאַרים געװאָרן אין אַלע גלידער, 

;וי קליג זי איז און װי זי פאַרשטײט, פּונקט וי אַ מאַנסביל, די 
רייד פון די חכמים"... -- האָט ער געטראַכט אין דעם מאָמענט, ווען 
תמר איז פאַר אים געשטאַנען אַ װאַנזיניקע און זידיקע טרערן זיינען 
גערונען איבער אירע באַקן. 

ער איז געווען צעטומלט אינגאַנצן און נישט געוואוסט, װאָס מיט 
זיך צו טאָן. ער האָט געפילט, אַז זיין האַרץ איז צוגעבונדן צו דעם דאָ- 
זיקן מיידל, וועלכע האָט אינגאַנצן געירשנט דעם שכל פון איר פאָטער, 
און איר װאַנזיניקײט האָט איבערגענומען אלישע בן אבויה... 

מְאיר האָט איר מיט זיין האַנט אָפּגעװישט די טרערן, צוגעפירט זי 
צום בעט און מיט צערטלעכקייט געהאָלפן אַנידערלײגן זיך, 

-- רו דיך אויס, תמר, װעסטו געזונט ווערן... -- האָט ער צו איר 
גערעדט -- באַרואיק דיך, זעסט דאָך, איך האָב דיך נישט פאַרלאָזן, 
פאַרװאָס זאָל איך דיך פאַרלאָזן, ווען איך האָב דיך ליב מיט דער 
ליבע פון אונדזער קעניג שלמה צו זיין שולמית... איך האָב וועגן דיר 
די גאַנצע צייט געטראַכט און איך האָב דיך שטענדיק געזען פאַר מיינע 
אויגן. אָבער דיין טאַטע... 

די לעצטע פראַזע האָט ער שטיל צוגעגעבן, כדי דער רבי זיינער 
אין צווייטן צימער זאָל נישט דערהערן. 

-- װאָס ,דיין טאַטע?"?... -- האָט זי שװואַך געפרעגט, 

--- דיין טאַטע באַלײידיקט די יידישע חכמים, ער װערט פון טאָג 

צו טאָג אַלץ מער פאַרביטערט קעגן אונדז... דאָס האַרץ טוט מיר אַזױ 
וויי אויף דיין פאָטער, אויף מיין רבין. איך האָב אים אַזױ ליב, און... 
אַזױ פיינט... 

תמר האָט אויסגעשטרעקט צו אים ביידע הענט, ליגנדיק אויפן בעט, 
מאיר האָט זיך צו איר אַראָפּגעבױגן. זי האָט אים אַ גלעט געטאָן איבערן 
פּנִים און מיט גליענדיקע אויגן אים דורכדרינגלעך אָנגעקוקט, דערנאָך 
האָט זי אַ שמייכל געגעבן און געזאָגט : 

-- מיין טייערער מאיר... זינט איך קען דיך, האָב איך דיך נאָך 
נישט אַזױ שטאַרק ליב געהאַט, וי איך האָב דיך איצט ליב. דער טאַטע 
מיינער האָט דיך אויך ליב און ער דערציילט מיר שטענדיק ועגן דיינש 
קלוגע געדאַנקען, װאָס דו רעדסט צו אים און ער זאָגט מיר, אַז ער גלויבט 
אין דיין צוקונפט, װועסט אױיסװאַקסן אַ גרויסער מאַן ביי יידן 

-- אָבער... -- האָט מאיר געװאָלט אָנהױיבן עפּעס זאָגן, נאָר תמר 
האָט אים איבערגעשלאָגן אינטיטן די רייד{ 

--- גלויב מיר, מאיר, אַז ס'איז נישט אַזױ װי דו מיינסט וועגן מיין 
פאָטער... נישט איינמאָל זע איך אים אין דער שטיל וויינען. טײילמאָל 
גייט ער אָרום שעהנווייז איבער דער שטוב פאַרזונקען אין געדאַנקען 
און אָפּטמאָל בלייבט ער שטיין װי צוגעשמידט צום אָרט. ער טראַכט 
זייער פיל וועגן זיך, וועגן דיר, וועגן די יידישע חכמים, װעגן יידישן 
פאָלק. װאָס מיינסטו, אים טוט נישט ויי די רוימישע ברוטאַלע הער. 
שאַפט איבער אונדז? די חכמים זיינען געווען צו שטרענג צו אים... 
מיטאַמאָל האָבן אים אַלע פאַרלאָזן און קיינער װויל זיין נאָמען אַפילו 
נישט דערמאָנען. ;אחר" רופן זיי אים, 

-- װאָרים ער טוט אָפּ שרעקלעכע זאַכן, תמר... -- האָט מאיר 
שטיל צו איר גערעדט און זיך אַנידערגעזעצט לעבן איר אויפן בעט -- 
ער גייט אַרום צװישן יידישע קינדער און רעדט זי אָפּ פון לערנען 
תורה, ער מאַכט חוזק פון די מלמדים, װאָס דערציען די קליינע קינדער, 
מלאכות הייסט ער זיי בעסער לערנען, נישט גאָטס תורהי.. 

דאָס מיידל האָט זיך צעוויינט, 

מיטאַמאָל האָט זיך די טיר געעפנט און אויף דער שװועל איז געבליבן 
שטיין אלישע בן אבויה. ער האָט געװאָרפן אַ פאָרשנדיקן בליק אויף 
מאירן, װי ער װאָלט זיך געפרעגט די סיבה פון זיין טאָכטערס ויינען. 

עס האָט געדויערט אַזױ אַ שפּאָרע וויילע. איבער דער צייט האָט זיך 
תמר באַרואיקט, און אַ גלעט טוענדיק מאירן איבער דער האַנט, האָט 
זי אים געהייסן אַרױסגײן פון איר צימער, ווייל זי וויל שלאָפן, 

מאיר האָט צוזאַמען מיט אלישע בן אבויהן פאַרלאָזט דאָס צימער, 
פאָרמאַכנדיק הינטער זיך די טיר, 

מיט אַ שטרענגן בליק און צאָרנדיקן אויסדרוק אויף זיין פּנים 
האָט אלישע זיך געווענדט צו מאירן מיט דער פראַגע, פאַרװאָס ער האָט 
געמאַכט תמרן צום ויינען, 

-- װאָס ווילסטו פון דעם יונגן מיידל האָבן, פאַרװאָס מישסטו זי 
אַרײן אין אונדזערע עסקים? װאָס האָסטו צו רעדן מיט איר, רצף 
מיט מיר... 

מאיר האָט אים אַ ווייל אָנגעקוקט און װי מיט באַדױערן אַ שאָקל 
געטאָן מיטן קאָפּ. ער האָט ערשט איצט געזען, װאָס פאַר אַ מגילה ער 
האָט פריער געהאַלטן אין דער האַנט און אַזױ פאַרטיפט געווען אין איר. 
די מגילה איז געלעגן אָפן אױיסגעשפּרײט אויפן ווייכן טעפּיך אויף דער 
ערד. עס איז געווען פון די ספרים, װאָס די חכמים האָבן אָנגערופן 
,ספרי מינים," 

דער יונגער תלמיד חכם האָט געװאָרפן אַ בליק אויף דער שריפט 
און אַ שמייכל האָט אַ שוועב געטאָן אַרום זיינע ליפְּן, 

-- דו װוילסט נאָך אַלץ, רבי, דערגיין, פון װאָס פאַר אַ מאַטעריע 
די װעלט איז באַשאַפן געװאָרן און װוי אַזױ די װועלט װערט אָנגעפירט. 
אַזעלכע אַרײנטראַכטונגען קאָנען דערפירן צו דעם זעלביקן סוף, װאָס 
בן זומא האָט געהאַט: ער איז גערירט געװאָרן אויפן זינען, אָדער דעם 
סוף פון בן עזאי, וועלכער איז געשטאָרבן... 

-- אָדער פון רבי עקיבאן, וועלכער איז געבליבן פאַרגליווערט ביי 
זיינע אַלטע געדאַנקען און מיינונגען... -- האָט אלישע אים איבער- 
געריסן און זיך שפּאָטיש צעלאַכט. 

--- הלוואי, רבי. װאָלסט דו געווען געגאַנגען אין וועג פון רבי 
עקיבאן. עס װאָלט דיר בעסער געווען. דו װאָלסט נישט פאַרשטויסן 
געװאָרן פון דיינע חברים און סװואָלט אונדזער מאַרטירער-פאָלק גרויס 
הנאה פאַרשאַפט, װאָס אַזאַ גרויסער תנא װאָלט געווען מיט אים... 

אלישע האָט זיך פאַרטראַכט, און װי אַ װאָלקן װאָלט איבער זיין 
פּנים אַ שוועם געטאָן. ער האָט אויף אַ ווייל געשלאָסן די אויגן און אין 
דער רגע זיך דערמאָנט אין יענעם מאָמענט, ווען ער האָט צוזאַמען מיט 
רבי עקיבאן, בן זומא און בן עזאי, מיט יאָרן צוריק, זיך אָפּגעזונדערט 
פון אַלעמען און אַװעקגעזעצט זיך גריבלען און נאָכפאָרשן דעם אינהאַלט 
פון מענטשלעכן לעבן און די סודות פון דער געטלעכקייט. 

פּאַרשידענע לעגענדעס זיינען וועגן די דאָזיקע פיר גרויסע תלמידי 
חכמים דאַמאָלס אַרומגעגאַנגען און אין פאַרשידענע שיינע װערטער 
האָט מען איינגעהילט זייער באַשלוס צו גריבלען זיך און פאָרשן די 
וועגן פון גאָט. 

,זי זיינען אַריין אין אַ פּרדס" האָט מען מיט אַ פּאָעטישן לשון 

דערקלערט זייער אָפּזונדערן זיך. אַנדערע האָבן גאָר געזאָגט, אַז מיט 
פאַרשידענע שפּרוכן און היײיליקע שמות זיינען זיי אַרױף אין הימל אַרײן, 
כדי אויפן אָרט אױיסצופאָרשן, װי אַזױ גאָט פירט די װעָלט... זיי האָבן 
געזען די שכינה און דערפאַר זיינען זיי געשטראָפט געװאָרן. 

די סיבה פון זייער װעלן אויספאָרשן די געטלעכקייט איז געווען, כדי 
צו דערגרונטעווען זיך דעם אמת, פאַרװאָס גאָט שטעלט אויס זיין אויס- 
דערוויילט פאָלק צו אַזעלכע גרויסע פּיין און יסורים, בעת דאָס רוימישע 
פאָלק, װאָס גלויבט נישט אין אים, האָט ער געמאַכט פאַר זייער הערשער. 
און נישט דערגייענדיק דעם גענוגנדיקן אמת, איז בן זומא אַראָפּ פון 
זינען, בן עזאי איז געשטאָרבן און אלישע בן אבויה איז אַראָפּ פון גלייכן 
וועג און אויפגעהערט צו גלויבן אין גאָט. 

אלישע האָט זיך פון זיין פאַרטראַכטקײט אויפגעכאַפּט און מיט אַ 
שפּאָטישן שמייכל אַ קוק געטאָן אויף מאירן און געזאָגט: 

-- שמעון בן זומא און שמעון בן עזאי זיינען ווירקלעך געווען גרויסע 
מענטשן. זיי האָבן זיך צום האַרץ גענומען, ווען זיי האָבן אויסגעפונען 
דעם אמת, אַז ס'איז קיין שום פירונג אויפן הימל נישטאָ. ס'איז -- כל 
דאלים גבר, װער עס איז שטאַרקער אויף דער ועלט, דער איז פון אויבן, 
דער הערשט. די רוימער זיינען די שטאַרקע, הערשן זיי איבער אונדז, 
די שװאַכע!.י. 

די אויגן זיינע האָבן זיך צעגליט, דאָס גאַנצע פּנים האָט אויפגע" 
פלאַמט, דאָס טוך איז אים פון קאָפּ אַראָפּגעפאַלן און די האָר מיט דער 
באָרד זיינען צעפלאָשעט געווען אין איין ברוינעם קנויל, און פון דעם 
קנויל האָר אַרױיס האָבן געשפּריצט װערטער וי פונקען 

מאיר איז געווען בלאָס. ער האָט געציטערט אינגאַנצן. זיין רבי האָט 
דאָ איצט גאָט געלעסטערט, ער גלויבט נישט אין דער געטלעכער פירונג 
פון דער ועלט, ער האָט, חלילה, געשטעלט העכער די רוימישע געצן 
זיי זיינען שטאַרקער... 

-- אוי, װאָס מיינע אויערן האָבן געהערט! אוי, װאָס מיינע אויערן 
האָבן געהערט!... 

און עֶר האָט זיך מיט ביידע הענט בי די האָר אָנגעכאַפּט און אַ 
געשריי געטאָן : 

--- שווייג, רבי, רייס נישט איבער די בריקן הינטער דיר! װעסט 
נאָך אַמאָל מודה זיין, אַז דו האָסט געבלאָנדזשעט... שטאַרק זיינען די, 
וועלכע קאָנען אויסהאַלטן אַזעלכע יסורים, פּיין און דערנידערונגען; 
שװאַך זיינען יענע, וועלכע האָבן קיין גייסט נישט, נאָר מיט דער שווערד 
זיינען זיי בריות. מיר וועלן זיי סוף כל סוף באַזיגן מיט אונדזער גייסט, 

בלויז אין זייער שװאַכקײט מאָרדן זיי אומשולדיקע מענטשן און גיבן 
אַרױס אַזעלכע פינצטערע גזירות. זיי האָבן מורא פאַר אונדז, זיי האָבן 
אַנגסט פאַר אונדזער תורה, פאַר אונדזער געטלעכן גייסט. 

מאיר האָט זיך מיטאַמאָל אָפּגעשטעלט, ער האָט זיך מיט דער האַנט 
אָנגעכאַפּט ביים האַרץ, עס האָט אים אין דער לינקער זייט פון דער ברוסט 
אַ שטאָך געטאָן. פון שטערן זיינען אים גערונען אַנגסטן און פון די 
אויגן האָבן געשפּריצט פונקען. 

אויף דער שוװועל איז געשטאַנען תמר אין איר לאַנגן ווייסן קלייך, 
מיט צעפלאָשעטע האָר און מיט ואַנזיניקן בליק אָנגעקוקט ביידע 
מאַנסבילן, 

זי איז געשטאַנען אַ לענגערע ויילע, דערנאָך האָט זי אַ שמייכל 
געטאָן און איז צוריקגעגאַנגען צו זיך אין צימער. 

אלישע בן אבויה האָט איר נאָכגעקוקט מיט פאָטערלעכער ליבע 
און ער איז איר איצט דאַנקבאַר געווען פאַר איר פּלוצלינגן דערשיינען. 
זי האָט איינגעשטילט די געמיטער פון ביידע שטרייטנדיקע מאַנסבילן 
ער האָט רחמנות געהאַט אויף דעם יונגן מאיר, װאָס ער קאָכט זיך אַזױ 
אויף און עס קאָסט אים געזונט. ער האָט מאירן זייער ליב געהאַט און 
אַ חוץ דעם האָט ער דאָך געוואוסט וועגן די באַציאונגען זיינע צו זיין 
קראַנקער טאָכטער תמר ... 

מאיר איז נאָך געזעסן עטלעכע מינוט. מיטאַמאָל האָט ער זיך אויפ- 
געהויבן און צוגעגאַנגען צו זיין רבין און אויסגערופן : 

-- זיי מיר מוחל, רבי, װאָס איך מוז דיך שוין פאַרלאָזןץ. מען 
װאַרט אויף מיר... 

-- איך ווייס, די געהיימע חברותא.,. גיי געזונטערהייט! אָבער 
אייער גאַנצע אַרבעט איז קינדיש און אַרױסגעװאָרפן, גלויבט איר טאַקע 
באמת, אַז איר, אַ קליינע אָפּגעשװאַכטע גרופּע קריגער און אַפילו קריגער 
ביז דעם גרעסטן פאַנאַטיזם, װועט איר קאָנען באַקעמפן אַזאַ גרויסע 
מאַכט װווי רוים!? 

-- רבי, און וואו איז אשור אַהינגעקומען, וואו איז דאָס געביין פון 
סנחריב, זייער קריגספירער ? מיר לעבן, און אויב מיר לעבן, האָבן מיר 
האָפנונג צו דערלעבן אויך רוימס מפּלה, 

--- אשרי המאמין,... וואויל איז צו דעם, װאָס גלויבט... 

-- טאָ פאַרװאָסיזשע גלויבסט דו נישט, רבי! אויב גלויבן איז 
וואויל, טאָ זיי צווישן אונדז גלױיביקע, וועסטו צוהעלפן קומען די גאולה. +, 

-- וויפיל גאולות װועלן מיר דאָס נאָך האָבן1... -- האָט זיך אלישע 
ווידער צעקאָכט -- אָט יענער, וועמען מ'האָט געקרײיציקט און וועלכער 
האָט נאָך זיין טויט אַ גרויסע עדה מיט יידן נאָך זיך נאָכגעצויגן, דער 

ישו בן יוסף, האָט דאָך אויך געבראַכט די גאולה, זאָגן זיינע אָנהענגער. 
וויפיל נאָך גאולות דאַרפן מיר יידן האָבן1... | 

מאיר האָט אויף אים אַ דורכדרינגענדיקן בליק געװאָרפן. 

-- דו ביסט דען נישט פון זיינע אָנהענגער, רבי? 

--- ניין!.., 

-- האָב איך נאָך א האָפנונג... -- האָט מאיר באַדייטונגספול אַ 
מורמל געטאָן װוי צו זיך אַלײן, 

--- ניין, מאיר, איך גלויב נישט... -- האָט ער זיך צוריקגעװוענדט 
צום פריערדיקן געשפּרעך --- איך ווייס צופיל דעם אמת, אַז איך זאָל 
קאָנען גלויבן. איך ווייס נישט, וי דו װאָלסט געהאַנדלט, נאָכדעם וי דו 
װאָלסט יאָרןילאַנג געפאָרשט און אויסגעפונען, אַז ס'איז גאָרנישט... 

--- און רבי עקיבא ? 

אלישע האָט אַ מאַך געטאָן מיט דער האַנט און גאָרנישט געענטפערט. 

מאיר איז אַרױס אויף דער פרישער לופט. עס איז געװוען שטאָק- 
פינצטער אינדרויסן, אַז ער האָט אַזש געדאַרפט טאַפּן מיט די הענט וואוהין 
צו גיין. פון תמרס פענצטער האָט אַרױסגעבליקט אַ שטומע חשכות. 
עס האָט אים פאַרקלעמט אַזש ביים האַרץ, ווען ער האָט אַ טראַכט געטאָן 
וועגן דעם דאָזיקן מיידל. 

-- פון װואַנען ווייפט זי וועגן ברוריהן ... װוער האָט איר צוגעטראָגן, 
אַז איך בין געווען ביי זיי אין הויז? און אַז געווען -- בין איך דאָך געווען 
ביי ר' חנינא בן תרדיון... מיט אַ שליחות בין איך דאָך געווען, מיט אַ 
פינצטערער בשורה... און װאָס ;ברוריה" ?... האָט זי מיך דען ליב ? 
האָב איך זי דען ליב ?... און אפשר האָט זי דאָס בלויז אין איר ואַנזי" 
ניקייט אַרױסגערעדט... 

ווען ער איז אַרױסגעקומען אויפן ועג, דערוייטערט אַביסל פון 
אלישעס הייזל, האָט ער שוין דערזען די ערשטע ליכטלעך צאַנקען פון 
עטלעכע פענצטער. עס איז געווען די שטאָט. 

-- יאָ, אמת, איך דאַרף טאַקע היינט גיין אויף דער צונויפזאַמלונג 
פון די געהיימע פאַרשװוערער... -- האָט מאיר אַ טראַכט געטאָן מיט 
דערשטוינונג וועגן אלישען, װי ער האָט פאַרשטאַנען... 

אין דעם געהיימען שטיבל איז שוין געווען טומלדיק. עס זיינען געווען 
פּאַרזאַמלט אַ פּאָר צענדליק יונגעלייט און מיידלעך, אַלע אין טונקעלע 
קליידער אָנגעטאָן. דאָס איז געווען צוליב צוויי סיבות : צוליבן אכזריות- 
דיקן טויט פון ר' ישמעאל בן אלישע אין רוים און צוליב דעם, אַז מען 
זאָל זיי אין דער פינצטער נישט באַמערקן, וואוהין זיי גייען. 

די רוימישע שפּיאָנען זיינען פיל געווען אין אושה, דאָס אָרט פון 
תורה. מ'האָט קיינמאָל נישט געקאָנט וויסן ווער עס איז אַן ערלעכער 

מענטש און ווער אַ פאַרקויפטער צו די רוימער. אַפילו יידן האָבן זיך 
געפונען,. װאָס האָבן אָדער צוליב געלט, אָדער צוליב אומגלויבן אין 
אַ נצחון פון די יידישע פאַרשווערער, צוגעטראָגן די רוימער וועגן יעדער 
קלייניקייט, װאָס טוט זיך אָפּ אין די יידישע הייזער. 

ר' חנינא בן תרדיון איז אויך געווען אין אושה. ער איז גוט באַ- 
האַלטן געווען און אָפּגעהיט געװאָרן דורך די מיטגלידער פון דער גע- 
היימער חברותא. מאיר האָט זיך אַפילו ביי זיין רבין אלישע בן אבויה 
נישט אַרױסגעכאַפּט מיט קיין װואָרט װעגן אים. ער איז דורך דער 
חברותא חשוד געווען אין זיין פאַרקויפט צו די רוימער. 

הגם מאיר האָט דערין נישט געגלויבט, האָט ער דאָך געמוזט זיין 
אונטערגעװאָרפן דער שבועה, װאָס ער האָט אָפּגעגעבן, וען ער איז 
אַרײנגעטראָטן אין דער געהיימער חברותא: נישט צו רעדן פאַר קיינעם. 
נישט צו דערמאָנען אַפילו מיט קיין אָנדײיטונג, אַז ער ווייסט עפּעס. 

נישט צו וויסן פון װאַנען און פון ווען, איז מאירן ווידער געקומען 
אויפן געדאַנק ברוריה... 

מסתמא דערפאָר, האָט ער זיך געטראַכט, װאָס דער נאָמען ,ברוריה" 
איז פאַרבונדן מיט ר' חנינא בן תרדיון... און אויך מסתמא דערפאַר, 
װאָס תמר האָט אים וועגן איר דערמאָנט. 

דער דאָזיקער נאָמען האָט אים געהאַלטן איצט אין איין עגבערן 
דעם מוח און איר פּנים האָט זיך אים כסדר געשטעלט פאַר די אויגן 

ער האָט אַלע זיינע כוחות אָנגעװענדט צו פאַרטרייבן דאָס דאָזיקע 
בילד, כאָטש עס איז אים אָנגענעם געווען צו זען זי אין זיינע פאָרשטע- 
לונגען און צו טראַכטן וועגן איר. אָבער עס איז געווען אומזיסט... 
דאָס געשטאַלט פון ברוריהן איז כסדר געקומען פאַר זיינע אויגן און 
ער האָט געהערט איר שטים, 

,יפה דרשת -- האָסט גוט געזאָגט, מאיר..." -- האָט ער זיך איצט 
דערמאָנט אין אירע ווערטער, װאָס זי האָט אים פון הינטער דעם פאָר- 
האַנג צוגעװאָרפן פאַר זיינס עפּעס אַ קלוגן געדאַנק... 

ער װאָלט זי פונדעסטוועגן געװאָלט זען. ברוריהן. עס איז אַזױ 
אָנגענעם זי צו הערן רעדן, איר שמייכל איז אַזױי ואַרים און זיס, אַז 
דאָס האַרץ ווערט צעשמאַלצן װי װאַקס אויפן פייער. 

-- אַ למדנית !... -- האָט ער אַ מורמל געטאָן מיט די ליפּן 

ער האָט אויפגעהויבן די אויגן, כדי זיך אומצוקוקן איבער דעם 
גרויסן צימער, וואו עס זיינען זיך צוזאַמענגעקומען די מיטגלידער פון 
זיין פּאַרטײ, און אַ ליכטיקייט איז אויפגעגאַנגען אין זיינע אויגן. 

ער האָט זיך צוזאַמענגעטראָפן מיטן בליק פון ר' אלעזר בן פּרטא, 

ר' אלעזר האָט שוין לאַנג אויף אים געקוקט, אָבער מאיר איז עפּעס 

צוֹ שטאַרק פאַרטראַכט געווען און ער האָט זיין אָנגעשטרענגטן בליק 
נישט אױפגעכאַפּט. אָבער אָט האָט ער אים, ער האָט פאַר אים אַ גרוס 
פון ברוריהן... 

מאירט פּנים האָט זיך צעשטראַלט און ער האָט געמאַכט עטלעכע 
טריט, כדי צוצוקומען צו ר' אלעזרן. 

ער האָט געהערט וועגן דעם, אַז ער איז פאַרקנסט געװאָרן צו דער 
יינגערער טאָכטער פון רבי חנינא בן תרדיון, און ער האָט אינסטינקטיוו 
זיך דערפילט עפּעס נאָענט מיט אים,. ער האָט פאַר זיינע אויגן איצט 
וי לעבעדיק געזען דעם רויט-פלאַמענדיקן קאָפּ פון הדסהן און לעבן 
איר -- ברוריה... 

--- שלום עליכם, רבי! -- האָט ער אויסגעשטרעקט די האַנט צו 
ר' אלעזר בן פּרטא, 

--- עליכם שלום, מאיר!... -- האָט ר' אלעזר צוגעלייגט זיין האַנט 
צום האַרץ, דערנאָך געדריקט מאירס האָנט לאַנג און װאָרים, 

זיי האָבן פריער גערעדט ועגן פאַרשידענע זאַכן, וועגן דער צו" 
גרייטונג צום אויפשטאַנד, װאָס דערנעענטערט זיך מיט יעדן טאָג; וועגן 
די אַלץ שווערערע גזירות, װאָס טורנוס רופוס גיט אַרױס קעגן די יידן 
אין לאַנד. ער האָט דערמאָנט איין מאָל אַפילו זיין ,אויסגעגליטשטן" 
רבין, אלישע בן אבויה, 

--- מען שמועסט ביי אונדז, אַז ער איז געװאָרן אַן אָפענער בוגד 
און געשטעלט זיך אויף דער זייט פון די רוימער! -- האָט ר' אלעזר 
בן פּרטא אויסגערופן, 

-- זאָלסט נישט גלויבן, רבי... -- האָט מאיר מיט אַ ציטער אין 
זיין קול געענטפערט -- עס איז בלויז ביטערע רכילות... 

און ענדלעך האָט ר' אלעזר אַרױסגעזאָגט דאָס װאָרט, װאָס מאיר 
האָט אין זיין אונטערבאַוואוסטזיין דערװאַרט צו הערן. 

--- שלום צו דיר פון אונדזער רבינס טאָכטער, די מלומדת ברוריה.. , 

מאיר איז רויט געװאָרן וי פּורפּור און ער האָט זיך אַזש פאַרשטיקט 
מיט דעם װאָרט אין האַלדז, ווען ער האָט געװאָלט אַרױסזאָגן עפּעס אַ 
דאַנקיאויסדרוק. 

-- ברוריה... המ... אָ, די טאָכטער פון אונדזער רבין, ר' חנינא 
בן תרדיון --- האָט מאיר זיך פאַרהיקעט און ער האָט אָפּגעהאַקט, 

ר' אלעזר בן פּרטא האָט אים אָנגעקוקט פון אַ זייט. עס איז אים 
טשיקאַװוע געווען צו וויסן, װאָס טראַכט ער, דער יונגער מאיר, ועגן 
ברוריהן. װאָרים, װוי אים דאַכט זיך אויס, טראַכט ברוריה וועגן דעם 
דאָזיקן בחור זייער פיל, | 

און זעענדיק איצט מאירס צעטומלטקייט, האָט ער פאַרשטאַנען, אַז 

אויך אים איז נישט פרעמד דאָס געפיל פון ליבע צו דעם דאָזיקן וואונ- 
דערבאַרן מיידל,. ער װעט ברוריהן קאָנען אָפּגעבן אַ גוטן גרוס .., 

אין דער גרויסער שטוב, וואו די יונגעלייט און מיידלעך זיינען געווען 
פאַרזאַמלט, האָט זיך אָנגעהויבן אויפסניי צו טומלען, זיי האָבן אָנגע" 
וואוירן דאָס געדולד אַזױ לאַנג צו װאַרטן 

ר' אלעזר האָט געלאָזט שטיין מאירן און דערקלערט צו די פאַר- 
זאַמלטע, אַז באַלד טרעט מען צו צו דער אסיפה. עס איז שטיל גע- 
װאָרן, אַז מען האָט אַזש געהערט די שטילקייט, װאָרים ר' אלעזר בן 
פּרטא האָט מיט זיין פּערזאָן צו זיך אַרױסגערופן גרויס דרך-ארץ. 

דערווייל האָט מען אָנגעזאָגט אין דער שטוב, אַז ר' חנינא בן תרדיון 
קומט אין דער באַגלײיטונג פון עטלעכע תלמידים. אַ גערויש האָט זיך 
אויפגעהויבן צווישן די פאַרזאַמלטע. אַלע האָבן זיך אויפגעשטעלט פאַר 
גרויס דרך:ארץ און אָפּגעװאַרט דאָס אַרײינקומען פון גרויסן תנא, 

מאיר איז דער ערשטער אַנטקעגנגעלאָפן צו דער טיר. עֶר האָט 
עפּעס וי אונטערן באַוואוסטזיין דערפילט זיך נאָענט צו דעם בכבודיקן 
תלמיד-:חכם. ער האָט זיך אַפילו נישט אָפּגעגעבן קיין דין וחשבון, פאַר- 
װאָס ער פילט אַזױ. 

אָבער ווען ער האָט דערזען אין דער אויפגעעפנטער טיר די הויכע, 
מאָגערע געשטאַלט מיט דער לאַנגער, גרויער באָרד און געדיכט באַברעמ- 
טע אויגן, איז ער געבליבן שטיין פאַרבליפט פון דער געטלעכקייט אין 
דעם דאָזיקן מאַן. 

ר' חנינא בן תרדיון איז נישט געקומען אַלײן. אַן אומגעריכטן גאַסט 
האָט ער מיט זיך מיטגעבראַכט, װאָס האָט אַרױסגערופן גרויס פרייך 
און התלהבות ביי די פאַרזאַמלטע געהיימע פאַרשװערער. דער גאַסט 
איז געווען -- רבי עקיבא, 

מיט אַ מילך-ווייסער באָרד און גלאַנציקע יונגע אויגן איז רבי 
עקיבא געגאַנגען גלייך, מיט אַ געהויבענעם קאָפּ, און אַ לייכטער שמייכל 
האָט געשוועבט אויף זיין פּנים. ער איז געוען אָנגעטאָן אין אַ וייס" 
זיידענער אַבאַיע און אַ ווייס טוך, מיט זילבער און גאָלד דורכגעפלאָכטן, 
איז אויף זיין קאָפּ געווען. אויף דער אַבאַיע איז געווען פאַרװאָרפן אַ 
מין שװאַרצער מאַנטל אָן אַרבל און נישט צזאַמענגענומען, אַזױ, אַז מען 
האָט די ווייסע אַבאַיע אַרױסגעזען 

ער האָט זיך אַוועקגעזעצט אויף דעם אונטערגעטראָגענעם ווייכן קישן 
אויף דעם טעפּיך און לעבן אים ר' חנינא בן תרדיון. 

--- מיינע טייערע ברידער ישראלים! -- האָט ער אָנגעהויבן -- 
שוין ניט לאַנג איז אונדז פאַרבליבן צו דעם ענדגילטיקן טאָג, ווען מיר 
וועלן אַראָפּװאַרפן פון זיך דעם יאָך פון די באַרבאַרישע רױַמער. מיר 

דאַרפן זיין אייניק און נישט אַרוסרופן קיין מחלוקת צווישן זיך, װאָרים 
דער שונא איז אויך אייניק, אייניק אונדז צו פאַרטיליקן. אַ גרויסן כוח 
פון באַװאָפנטע מחנות האָט שמעון בר-כוכבא צונויפגעקליבן קעגן דעם 
רוימישן באַרבאַר. די מחנות װערן יעדן טאָג צוגעגרייט און געלערנט 
וי צו קעמפן קעגן די אונטערדריקער. זיי זיינען אַלע באַזעלט מיט 
איין געפיל : צו דערשלאָגן דעם פיינט, אַז קיין לעבעדיקער פון זיי זאָל 
זיך מער נישט אומקערן קיין רוים... 

געשרייען פון צושטימונג האָבן זיך דערהערט פון צװישן די פאַר- 
זאַמלטע און זיי האָבן אויסגערופן באַגריסונגס-:ווערטער צום גרויסן תנא 
און פירער פון זיין פאָלק : 

-- יחי רבנו !--- זאָל לעבן אונדזער רבי! 

-- אַ טוט צו די רוימער, אונדזערע אונטעריאָכער! -- האָט זיך 
דערהערט אַ געשריי פון עמעצן 

-- אין די נאָענטסטע טעג -- האָט רבי עקיבא וייטער געצויגן -- 
דאַרפט איר אייך ריכטן גערופן צו ווערן צום קאַמף, און קייגער פון אייך 
טאָר נישט פעלן, ביי קיינעם טאָר נישט וייך וװערן דאָס האַרץ. אַלע 
מוזן גיין אין מלחמה קעגן שונא. װאָרים װאָס איז דען ווערט אַ לעבן 
אין פאַרשקלאַפונג, װאָס פאַר אַ טעם װעט האָבן אונדזער וייטערדיק 
לעבן, אויב מיר װעלן נישט טאָרן לערנען אונדזער תורה, נישט אָפּהיטן 
אונדזער שבת און נישט קאָנען פריי דינען צו גאָט, דעם גאָט פון 
אונדזערע אבות!... 

ער האָט אָפּגעהאַקט פּלוצים, און זיינע אויגן זיינען געבליבן צוגע- 
שמידט צו איין פּונקט אין דער ריכטונג פון דער טיר, 

אַלעמענס אויגן האָבן זיך אַ ווענד געטאָן אין יענער זייט אַרײן 
מאיר איז בלאָס געװאָרן. ווען אויך זיין בליק איז געפאַלן דאָרט אַהין. 
אויף דער שװעל ביי דער טיר אין געשטאַנען אלישע בן אבויה. 

אַלע האָבן אים געקענט און דעריבער זיינען די פּנימער פון די פאַר- 
זאַמלטע אָנגעצונדן געװאָרן מיט האַס און דראָאונג צום אַריינגעקומענעם, 

--- אַרױס, פאַררעטער! -- האָט זיך דערהערט דאָס געשריי פון 
עמעצן. 

--- טויטן אים אויפן אָרט! --- האָט אַ צווייטער געשריגן -- ער וועט 
אונדז באַלד איבערגעבן אין די הענט פון די רוימער. 

רבי עקיבא האָט אויפגעהויבן זיין האַנט, 

דער צעהיצטער עולם האָט זיך איינגעשטילט און געװאַרט, װאָס 
דער רבי גייט דאָ זאָגן, 

אלישע בן אבויה איז געשטאַנען אַ צונטער-רויטער און נישט גערירט 
זיך פון אָרט. די אויגן זיינען ביי אים איצט געווען איינגעפאַלן, די באָרד 

צעפלאָשעט. ער האָט געשוויגן, גלייך געקוקט אין דער ריכטונג פון רבי 
עקיבאן, װוי ער װאָלט ביי אים געזוכט רעטונג, 

-- ביסטו געקומען וי אַ פריינט אָדער וי אַ פיינט? -- האָט רבי 
עקיבא מיט שטרענגקייט אין זיין שטימע ביי אים געפרעגט: 

--- וי אַ פריינט!... -- האָט אלישע שטיל געענטפערט און אַ בליץ 
געטאָן מיט די אויגן, 

--- װאָסיזשע האָסטו אונדז צו זאָגן, אלישע? -- האָט רבי עקיבא 
ווייטער געפרעגט. 

--- איר זאָלט אויפהערן מיט אייערע צוגרייטונגען פאַָרן אויפשטאַנד, 
ווייל איר װעט גורם זיין דעם טויט פון צענדליקער טויזנטער יידישע 
ברידער. די רוימער באַהערשן די גאַנצע װעלט, אַלע לענדער אַרום 
זיינען אונטערן יאָך פון די רוימער. וי קאָנען מיר, אַ קליין פאָלק, זיך 
דערלויבן אויף אַזאַ משוגעת ! 

-- דאָס זיינען נישט די וװערטער פון אַ פריינט, נאָר פון דעם 
ערגסטן שונא! -- האָט רבי עקיבא מיט צאָרן אויסגערופן און ער האָט 
אַזש געציטערט פון אויפרעגונג -- װי האָסטו געװאַגט דאָ אַהערצוקומען 
אונדז זאָגן דיינע אומווירדיקע רייד, דו גאָט-לעסטערער, אומגלויביקער !... 

-- אחר! אַרױס פון דאַנען!... -- איז ר' אלעזר בן פּרטא צוגע- 
שפּרונגען צו אים מיט אויפגעהויבענע פויסטן, 

רבי חנינא בן תרדיון איז אַ בלאַסער אױיפגעשטאַנען פון זיין פּלאַץ 
און מיט אַ שטילער שטימע אָנגעהויבן צו רעדן, אַז מ'האָט אים אין דעם 
ערשטן מאָמענט כמעט ניט געהערט. 

אַלע זיינען שטיל געבליבן און זיך אינגעהאָרכט, װאָס דער רבי 
זייערער גייט דאָ זאָגן. 

-- מיר װעלן נישט דערלאָזן פאַרגיסן קיין יידיש בלוט: אַ ייך, 
אַפילו ווען ער זינדיקט, איז ער נאָך אַלץ אַ ייד, זאָגן אונדזערע חכמים. 

-- ער איז דאָך אָבער שוין קיין ייד ניט! -- האָט ר' אלעזר בן 
פּרטא געװאַגט אונטערצוברעכן זיין רבין און חבר ר' חנינא בן תרדיון -- 
ער גלויבט דאָך אין דעם געקרייציקטן ישו?.., 

-- עס איז נישט אמת!... -- האָט זיך דאָ מאיר אַריינגעמישט און 
מיט אַ שטים, װאָס האָט אַזש געציטערט פון אויפרעגונג און אינגאַנצן 
בלאַס אויפן פּנים, האָט ער זיך אַ װאָרף געטאָן אין דער זייט, וואו אלישע 
בן אבויה און ר' אלעזר בן פּרטא זיינען געשטאַנען איינער קעגן אַנדערן 
און האָט זיך אַרײינגעשטעלט אינמיטן, 

-- עס איז נישט אמת... -- האָט ער נאָך אַ שפּאָרער וילע מיט 
אַ שטיל קול צוליב אָפּגעמאַטערטקײט אַרױסגערעדט -- מיין רבי איז 
אַ ייד, אמת -- אַ פאַרבלאָנדזשעטער ייד, אָבער אונדזערס אַ ברודער... 

איך האָב אים היינט געזען אַ טרויערנדיקן איבער דער שרעקלעכער לאַגע 
פון אונדז אַלעמען. 

דער עולם האָט זיך אַ ביסל באַרואיקט, 

ר' עקיבא איז נאָך אַלץ געשטאַנען אויף זיין אָרט און געקוקט אין 
דער זייט פון זיין ערגסטן קעגנער. די ווייסע באָרד זיינע האָט געציטערט 
און די אויגן האָבן פיבערדיק געגלאַנצט, 

ר' חנינא בן תרדיון האָט זיך צוריק אַנידערגעזעצט אויף זיין פּלאַץ. 

אלישע בן אבויה איז מער נישט געווען. ער האָט זיך אַ פאַרשעמטער 
צוריקגעצויגן און איז אַװעק. 

די דאָזיקע פּאַסירונג האָט איבערגעלאָזט אַ פּיינלעכן איינדרוק אויף 
אַלעמען. סוף כל סוף איז דאָך אלישע בן אבויה געווען אַמאָל פאַררעכנט 
פאַר איינעם פון די גרעסטע תלמידי חכמים און אַ חבר פון רבי עקיבא. 

מאיר איז צוריקגעגאַנגען אויף זיין פּלאַץ און שוין די גאַנצע צייט, 
װאָס די פאַרזאַמלונג האָט געדויערט, מער קיין װאָרט נישט אַרױסגע- 
רעדט. דאָס האַרץ האָט אים וויי געטאָן אויף דעם אומגליקלעכן רבין זיינעם, 

רבי עקיבא האָט דעם אָװנט מער נישט גערעדט. די זאַך, װאָס איז 
דאָ פאָרגעקומען, איז אים ניט געוען צום האַרצן און ער האָט גע- 
ווייטיקט דעריבער. 

עס האָבן נאָך בלויז גערעדט רבי חנינא בן תרדיון און ר' אלעזר 
בן פּרטא., 

דער אַלטער תנא האָט בלויז צוגעגעבן אַז כדי אָפּצוהיטן דאָס 
לערנען תורה דאַרף מען מקריב זיין אַפילו דאָס אייגענע לעבן, וייל 
אָן תורה איז נישטאָ קיין לעבן. 

ר' אלעזר בן פּרטא איז געווען איין שטיק פייער, בעת ער האָט 
גערעדט און צוגעגרייט די פאַרזאַמלטע אויף אַלע מעגלעכקייטן. 

--- איצט אָדער קיינמאָל נישט! -- האָט ער אויסגערופן -- די 
רוימער זיינען איצט באַשעפטיקט מיט די אַנדערע פעלקער אין די 
מזרח-לענדער. עס קומען פאָר אומרוען אין בבל, עס מערן זיך אויפ- 
שטאַנדן אין קירענייקע, עס ברויזט מיט שטורם אין ציפּערן; און איצט, 
ווען אונדזער אַרמײ, אונטער דער אָנפירונג פון אַזאַ גרויסן העלד וי 
שמעון בר"כוכבא און מיט דער גוטהייסונג פון אונדזער גרויסן רבין 
רבי עקיבא, װעלן מיר מיט גאָטס הילף דעם פיינט באַזיגן. דער עיקר 
דאַרף מען אַכטונג געבן איף אונדזערע שונאים אין לאַנד, אויף די 
כלערליי פאַררעטער, סיי די װאָס פאַרקויפן זיך פאַר געלט און סיי די 
װאָס מיינען בטעות, אַז זיי ווילן דערמיט ראַטעװען אונדזער פאָלק. 

עס איז שוין געווען שפּעט בײנאַכט, ווען די פאַרזאַמלטע האָבן זיך 

איינציקווייז אָנגעהױבן אַרױסשאַרן פון דער געהיימער שטוב און גע" 
גאַנגען יעדער צו זיך אַהיים, | 

אויפן וועג האָבן די צוויי אָדער דריי פּערזאָן, וועלכע האָבן גע" 
וואוינט אין איין געגנט, צוישן זיך איבערגערעדט די געשעענישן פון 
היינטיקן אָװנט. איינער איז אַרױסגעטראָטן קעגן אלישע בן אבויהן, 
אַ צווייטער האָט אים פאַרטיידיקט און געזאָגט, אַז ער קאָן נישט גלויבן 
אויף אַזאַ תלמיד חכם, ער זאָל פאַרראַטן זיין אייגן פאָלק. 

האָט אים דער ערשטער געזאָגט: 

--- וי קאָן מען האָבן צוטרוי אַפילו צו אַ געוועזענעם תלמיד חכם, 
אַז ער טוט אָפּ אַזעלכע מיאוסע זאַכן, װי די מעשה, למשל, מיט 
דער זונה... 

--- װאָס איז עס פאַר אַ מעשה ? -- האָט דער דריטער געפרעגט. 

-- עס איז מיר אַ חידוש, װאָס דו האָסט זי נאָך נישט געהערט. 
צוליב אָט דער דאָזיקער געשיכטע מיט דער זונה איז דאָך זיין נאָמען 
געענדערט געװאָרן אויף ;אחר"... 

און ער האָט, נישט-װאַרטנדיק אויף וױיטערדיקע פרעגענישן אָנ" 
געהויבן דערציילן די געשיכטע וועגן דער זונה, מיט אַזױ פיל פאַרגעניגן 
פון זיינע אייגענע װערטער, אַז מען האָט געקאָנט זען, אַז ער דערציילט 
שוין די מעשה נישט צום ערשטן מאָל, און אַז זיין ציל איז צו פאַר: 
מיאוסן אלישע בן אבויהן אין די אויגן פון פאָלק. 

-- אלישע האָט איינמאָל אָנגעטראָפן אַ זונה אויף דער גאַס און איר 
אָנגעשלאָגן, זי זאָל גיין מיט אים זינדיקן. די זונה האָט אין אים דער- 
קענט אלישען און האָט צו אים געזאָגט: ;דאַכט זיך, אַז דו ביסט דער 
באַקאַנטער רבי אלישע בן אבויה." האָט ער זיך פאַרשעמט, אָבער באַלד 
זיך געכאַפּט, אַז ער טאָר זיך נישט אויסגעבן און זיך אָנגערופן 
צו דער זונה: ;ווי קאָן איך זיין דער באַקאַנטער רבי אלישע, אַז אָט 
האָבן מיר היינט שבת, און איך על אויסרייסן אַ רעטעך פון דער 
ערד.. .* און באַלד געטאָן דאָס, װאָס ער האָט געזאָגט. 

,אויב אַזױ, האָב איך געהאַט אַ טעות, ביסטו טאַקע אַן אַנדערער 
(אחר)..." -- האָט די זונה געזאָגט, און זי איז באַשטאַנען צו גיין 
מיט אים זינדיקן. 

ווען דער דערציילער האָט געענדיקט זיין מעשה, האָט ער מיט 
טריאומף געקוקט אויף די איבעריקע צוויי באַגלײטער זיינע און געזאָגט: 

-- נו, איצט, ווען איר וייסט שוין װער אלישע איז, װי קאָנט 
איר נאָך טראַכטן וועגן אים גוטס?... 

די אַנדערע צוויי האָבן שטיל געשויגן און נישט געואוסט װאָס 

צו ענטפערן. ?עס איז טאַקע נישט קיין זייער שיינע געשיבטע.... -- 
האָבן זיי געטראַכט, 

מאיר איז געגאַנגען צוזאַמען מיט ר' אלעזר בן פּרטא אין דער 
שטילקייט פון דער פינצטערער נאַכט. זיי האָבן ביידע צװישן זיך קיין 
װאָרט נישט אויסגערעדט, אָבער די געדאַנקען זייערע זיינען געגאַנגען 
אין איין און דער זעלבער ריכטונג. 

ביידנס מחשבות זיינען איצט פאַרנומען געווען מיט אלישע בן 
אבויה. איינער האָט אים אין געדאַנק פאַרטײידיקט לכף זכות און דער 
אַנדערער לכף חוב. ר' אלעזר בן פּרטא האָט נאָך אַפילו אַזױ ווייט גע" 
טראַכט, צי איז נישט כדאי אויך מאירן צו דערווייטערן פון זיך. װאָרים 
וי קאָן ער, אַזאַ גלױיביקער און איבערגעגעבענער ייד װי ער איז, שעפּן 
תורה ביי אַן אפּיקורס. מוז דאָך דאָ עפּעס זיין אַ קרומע זאַך דערביי. 
אין אַזאַ ‏ שרעקלעכער און ערנסטער צייט פאַרן פאָלק מוז מען האָבן 
פולשטענדיקן צוטרוי צו די אָנטײלנעמער אין דעם הײיליקן קאַמף. 

ער האָט זיינע מחשבות צומאָרגנס אַרױסגעברענגט פאַר ר' חנינא 
בן תרדיון און פאַר רבי עקיבאן. 

--- ביסטו, חלילה, חושד מיין בעסטן תלמיד מאירל?...-- האָט 
רבי עקיבא טרויעריק געפרעגט. 

-- כ'ווייס נישט, װאָס דיר צו ענטפערן, רבי... -- האָט ר' אלעזר 
בן פּרטא שטיל אַ מורמל געטאָן -- אָבער דאָס קאָן איך דיר יאָ זאָגן : 
אין אַ צייט, ווען דער גורל פון אונדזער פאָלק ישראל הענגט אוֹיף אַ 
האָר, טאָרן מיר נישט געטרויען יעדן איינעם, נאָר בלויז אַזעלכן, װאָס 
איז אינגאַנצן מיט אונדז. מען טאָר נישט זיין צעטיילט אין דער מיי- 
נונג. ענטפער מיר, רבי: צי װאָלסטו געטרױט אלישע בן אבוֹיהן! 

-- ניין! --- האָט רבי עקיבא, גאָרנישט טראַכטנדיק, אויסגערופן. 

--- װאָלסטו געטרויט אַ מיטגליד פון אלישעס משפּחה! -- האָט 
ר' אלעזר בן פּרטא נישט אָפּגעלאָזט. 

-- ניין ! --- איז געווען רבי עקיבאס ענטפער. 

-- אַפּילו נישט זיין טאָכטער, װאָס מישט זיך זיכער נישט אין 
פאָטערס עסקים?... 

-- אַפילו נישט זיין טאָכטערר... -- האָט רבי עקיבא געענטפערט, 
אים אָנקוקנדיק מיט פאָרשנדיקע אויגן 

--- אויב אַזױ טאָרן מיר, מיט אונדזער גאַנצן דרך:ארץ צוֹ מאירן, 
אים נישט טרויען -- האָט ר' אלעזר בן פּרטא זיגעריש אויסגערופן -- 
מאיר גייט חתונה האָבן מיט דער טאָכטער פון אלישע בן אבויה... 

רבי עקיבא האָט דערויף גאָרנישט געענטפערט, בליז אַ טיפער 
זיפץ האָט זיך אַרױסגעריסן פון זיין ברוסט. 

דער דאָזיקער געשפּרעך פון ר' אלעזר בן פּרטא מיט רבי עקיבאן, 
דערנאָך אויך מיט רבי חנינא בן תרדיון, האָט געהאַט זיינע פאָלגן. 

פאַרשטייט זיך, אַז מאירן האָט קיינער גאָרנישט געזאָגט. דער יונגער 
תלמיד-חכם איז אָבער געוען אַזױ קלוג, אַזױ פאַרשטענדיק, אַז עס 
איז אים בלויז גענוג געווען צוֹ טרעפן זיך אין עטלעכע טעג אַרום מיט 
ר' אלעזר בן פּרטא און אַרױסצולײענען פון זיין פּנים אַלצדינג, װאָס ער 
טראַכט וועגן אים +י. 

מאיר האָט געהאַט גרויס עגמת-נפש דערפון, פאַרװאָס זיין רבי 
און חבר און... זוייטער האָט ער שוין נישט געװאַגט צו טראַכטן -- 
עס איז אים בלויז געקומען ברוריה אויפן זינען... -- פאַרװאָס זיין רבי 
און חבר ר' אלעזר בן פּרטא איז צו אים אַזױ אָפּגעקילט געװאָרן. 

ער האָט אין די נעכט אויף זיין געלעגער אַפילו אַ טרער געלאָזט 
צוליב דער דאָזיקער אורזאַך. און זיין האַרץ האָט אים אָנגעהויבן שטאַרק 
צו קלאַפּן, ווען ער איז איינמאָל געקומען אין בית המדרש פון רבי עקיבא --- 
דאָס איז געווען אין די טעג, ווען מ'האָט זיך געריכט אויף ערנסטע גע" 
שעענישן -- און רבי עקיבא האָט אים אַריינגערופן אין אַ באַזונדערן 
צימער. 

-- דו ביסט מיין בעסטער תלמיד און איך לייג אויף דיר גרויסע 
האָפּענונגען -- האָט רבי עקיבא, קוקנדיק אויף אים מיט גרויס ליבע 
און מיטגעפיל, געזאָגט מיט אַ ווייך קול, 

מאיר האָט געשוויגן, ער האָט זיך אינגאַנצן געטרייסלט פאַר שרעק. 
ער האָט פאַרשטאַנען, אַז דער רבי האָט אים גערופן צוליב זייער אַ 
וויכטיקער זאַך און ער האָט געװאַרט אויף דעם שטרענגן אורטייל. ער 
האָט אָבער בשום:אופן נישט געקאָנט פאַרשטיין, מיט װאָס ער האָט 
זיך פֿאַרזינדיקט, 

--- מיין זון.... -- האָט ר' עקיבא, דורכנעמענדיק אים מיט זיין 
בליק, געזאָגט -- צו דיר האָב איך דעם גרעסטן צוטרוי, אַז דו װעסט 
אויספירן די זאַך, װאָס איך וװועל דיר איבערגעבן אויפן בעסטן אופן 
איך גיב דיר איבער דאָ זייער אַ וויכטיקע אויפגאַבע: דער לאַנגיגע- 
פּלאַנטער אויפשטאַנד פון בר-כוכבא קעגן די רוימער װועט אויסברעכן 
היינט-מאָרגן. מיר מוזן האָבן די הילף און אונטערשטיצונג פון די 
יידן אויסער ארץיישראל, פון די יידן אין בבל, פון די יידן אין מצרים, 
פון קפריסין (ציפּערן). דו ביסט דער אינציקער, וועלכן איך קאָן 
אָנפאַרטרױען אַזא שליחות. דיין װאָרט דאַרף אויפפלאַמען די הערצער 
פון יענע יידן, וועלכע דאַרפן אונדז שטיצן מיט מענטשן אוֹן מיט געלט, 

פאָר שוין היינט אָפּ קיין בבל!... איך ווינטש דיר הצלחה אין דיין וועג, 

ער האָט אים דערביי אַרומגענומען, צוגעדריקט צו זיך פאָטערלעך 
און אַ קוש געטאָן אים אין שטערן. 

מאירן זיינען געשטאַנען טרערן אין די אויגן פון גערירטקייט, 
ער האָט פאַרלאָזט זיין טייערן רבין, דאָס ביתהמדרש אין אושה. אָפּגע- 
זאָגט זיך, צוליב זיין רבין, פון דער הייליקער פליכט אָנטײל צו נעמען 
אין קאַמף קעגן ערגסטן יידישן שונא. אויפן געדאַנק זיינען אים געקו" 
מען צוויי פּערזאָן: תמר און ברוריה. ער האָט אָפּגעזיפצט און מיט 
אַ שווער האַרץ אַרױס פון בית/המדרש, 

רבי עקיבא האָט אים נאָכגעקוקט און, טרויעריק שאָקלענדיק מיטן 
קאָפּ, האָט ער מיט די ליפּן געמורמלט : 

--- צוליב געטאָן ר' אלעזר בן פּרטא... 

ער האָט זיך אויפגעהויבן פון זיין אָרט און אָנגעהױבן צו שפּרײזן 
איבערן צימער הין און צוריק. פון הינטער דער טיר האָט ער געהערט 
דאָס זשומען פון די הונדערטער תלמידים זיינע אין בית:המדרש. דאָס 
האָט מען דאָרט זיך מתווכח געווען, צוליב װאָס האָט עס דער רבי זייערער 
אַריינגערופן אויף אַ סוד דעם יינגסטן תלמיד זיינעם, מאירן יי. 

רבי עקיבא איז מיטאַמאָל געבליבן שטיין אינמיטן צימער, אַרײנ- 
גענומען צווישן די ליפּן אַ שפּיץ פון זיין מילך-ווייסער באָרד און זיך פאַר" 
טראַכט, 

-- צי האָב איך געהאַט אַ רעכט דאָס צו טאָן! -- האָט ער זיך 
אַלײין געפרעגט. 

זיכער האָט ער נישט געהאַט קיין רעכט אַזאַ זאַך צו טאָן 

;החושד בכשרים, לוקה בגופו" . . . -- װער עס פאַרדעכטיקט אַן ערלעכן 
מאַן, פאַרדינט ער מלקות... -- איז דורך זיין געדאַנק אַדורך װי אַ 
בליץ, דאָס װאָרט פון איינעם אַ תלמיד-:חכם... 

אין דעם, אַז מאיר איז אַן ערלעכער מאַן און אַז עס איז נישטאָ 
װאָס מורא צו האָבן פאַר אים, איז ער זיכער געװען. טאָ פאַרװאָס 
פאַרשיקט ער אים אין די מרחקים!... פאַרװאָס פאַרשעמט ער אַ 
תלמיד-חכם ברבים ?... 

ער האָט שוין געװאָלט נאָכלויפן מאירן און אים צוריקרופן אי" 
בערבעטן אים פאַר אַלעמען אין די אויגן און ווידער אים לאָזן זיצן ביי 
זיינע פיס און לערנען תורה. אָבער ער האָט זיך פון אָרט נישט גערירט, 
די רייד פון ר' אלעזר בן פּרטא זיינען אים טיף אַרין אין מוח, און צו 
טייער איז אים געווען דער קאַמף פאַר דער פרייהייט פון יידישן פאָלק, 
לאַנד, בעת עס הויבט זיך אָן אַ קאַמף מיטן שונא אויף טוט און אויף 
לעבן. 

-- ער איז פאָרט פאַרבונדן מיט אלישע בן אבויה... קאָן איך 
אויף מיר נעמען אַזאַ פאַראַנטװאָרטלעכקײט?... 

ער האָט זיך אױיפגעכאַפּט וי פון אַ טיפן שלאָף און מיט ענערגישע 
טריט האָט ער זיך געלאָזט גיין צו דער טיר, װאָס פירט אין בית:המדרש. 

|| ווען ער האָט איבערגעטראָטן די שװועל, האָבן זיך אַלע תלמידים 

מיט איינמאָל געגעבן אַ שטעל אויף און געװאַרט, ביז דער רבי װעט 
זיי דערלויבן זיך צוריקצוזעצן אויף זייערע ערטער. 

ערשט, ווען רבי עקיבא האָט זיך אַראָפּגעלאָזט אויף דעם קישעלע, 
װאָס איז געווען אויף דער שטרויענער מאַטע אַװעקגעלײגט, האָבן זיך 
אַלע צוריקגעזעצט אויף זייערע פּלעצער. די תלמידים האָבן מיט נייגע- 
ריקייט געקוקט זייער רבין אין די אויגן, װאַרטנדיק אויף עפּעס אַ דער- 
קלערונג. אָבער, װוען רבי עקיבא האָט פאַרשוויגן די דאָזיקע זאַך, האָט 
קיינער נישט געװאַגט אים איבערצופרעגן. 

זיי זיינען אַלע נייגעריק געוען, פאַרװאָס מאיר איז מער נישט 
צוריקגעקומען אין בית:המדרש אַריין אוֹן זיי האָבן אַפילו נישט געוואוסט, 
װאָס צו טראַכטן ועגן דעם. רבי עקיבא האָט איבערגעריסן זייערע גע- 
דאַנקען. ער האָט אַ פיר געטאָן מיט דער האַנט איבער זיין פּנים, װוי וועלנ- 
דיק עפּעס אומאָנגענעמס פון זיך פאַריאָגן און ער האָט אָנגעהויבן 
צו רעדן, פריער סתם אין דער ועלט אַרײן, נישט זעענדיק קיינעם פאַר 
זיינע אויגן, דערנאָך האָט ער שוין גלייך געקוקט די תלמידים אין די 
פּנימער : 

,אַלץ ווערט געגעבן וי אַ משכון און אַ נעץ איז אױסגעשפּרײט 
אויפן גאַנצן לעבן; דאָס געוועלב איז אָפן און דער קרעמער באָרגט, עס 
איז געעפנט דאָס בוך און די האַנט שרייבט, און ער עס ויל קומען 
באָרגן, זאָל קומען באָרגן, און די איינמאָנער גייען אַרום אַ גאַנצן טאָג 
און מאָנען אויף פון דעם מענטש סיי מיט זיין וויסן און סיי אָן זיין 
וויסן., ." 

די תלמידים האָבן געשלונגען יעדעס װאָרט זיינס. זיי האָבן פאַר- 
שטאַנען די אָנדײיטונג פון די קלוגע רייד פון זייער רבין, 

-- אָבער װאָס איז מיט מאירן? -- האָט איינער פון די תלמידים, 
בשעת רבי עקיבא האָט גערעדט, אַ טראַכט געטאָן -- װאָס פאַר אַ חוב 
מאָנען אויף ביי אים די געטלעכע מאָנער?... 

ער האָט באַלד זיין געדאַנק איבערגעגעבן צו א חבר, װאָס איז 
לעב אים געזעסן, 

-- ווייל ער לערנט ביי אלישע בן אבויה... -- האָט דער חבר 
שטיל אים איינגערוימט אין אויער. 
אַז ער זאָל אויף זיך נעמען די דאָזיקע אַחריות און איבערלאָזן מאירן אין 

רבי עקיבאס בליק איז געפאַלן אויף די צוויי תלמידים און זי 
זיינען אַנטשװיגן געװאָרן. דער גרויסער תנא האָט פאַרשטאַנען װאָס 
פאַר אַ סודות עס גייען איצט אָן צװישן מאירס חברים און ער האָט 
באַשלאָסן די זאַך פאַר זיי אויפצוקלערן, און זאָלן זיי וועגן זייער חבר 
שלעכט נישט טראַכטן. 

ער האָט בלויז געזוכט אַ געלעגנהייט, וי אַזױ די זאַך קלאָר צו 
מאַכן און די געלעגנהייט איז געקומען פאַר אים אומגעריכט, װען ר' 
אלעזר בן פַּרטא האָט זיך פּלוצלינג באַװיזן אין בית-המדרש מיט אַ 
צערויטלט פּנים און פּלאַמיקן בליק. ער האָט זיך געלאָזט גלייך גין 
צום פּלאַץ, וואו רבי עקיבא איז געזעסן. ער האָט זיך אַנידערגעשטעלט 
פאַרן רבין מיט גרויס דרך-ארץ, און בלויז מיטן בליק געבעטן אַ דער" 
לויבעניש צו רעדן 

-- רעד, ר' אלעזר, אויב דו האָסט עפּעס צו זאָגן! -- האָט רבי 
עקיבא צו אים אויסגערופףן 

און ר' אלעזר בן פּרטא האָט דערציילט, אַז מען האָט היינט גע" 
כאַפּט אויף דער הייסער מינוט, װי אלישע האָט איינגעטענהט מים אַ 
רוימישן צענטוריאָן, איבערגעבנדיק אים מסתמא ידיעות װעגן די צו" 
גרייטונגען צום אױיפשטאַנד, זיין מיינונג איז, אַז מען דאַרף דעם 
פאַררעטער שוין שטעלן צו אַ משפּט פון די סנהדרין, און איין פּסק"דין 
קאָן בלויז זיין פאַר אים: סקילה -- פאַרשטײניקן!ייי 

רבי עקיבא האָט אַ שמייכל געטאָן און געענטפערם : 

-- פּונקט ווי מ'קאָן נישט איבערבייטן דעם לויף פון אַ טייך, ער 
זאָל אָנהױבן פליסן צוריק, אַזױ װעט מען שין נישט קאָנען אומבייטן 
אונדזער באַשלוס אויפצוהויבן דעם צוגעגרייטן אויפשטאַנד קעגן רויםי 
אונדזערע כוחות זיינען צו שטאַרק, און צו עקשנותדיק זיינען אונדזערע 
קריגספירער, מיט בר" כוכבאן אין דער שפּיץ, אַז מיר זאָלן זיך פאַר עפּעס 
אָדער פאַר עמעצן אָפּשרעקן. איך האָב היינט אַװעקגעשיקט מיין בעסטן 
תלמיד מאיר קיין בבל, וואו ער װועט אויפקלערן די דאָרטיקע יידן אַז 
זיי זאָלן אונדז קומען צו הילף סיי מיט מענטשן און סיי מיט געלט. אין 
בבל זיינען פאַראַן פיל יידישע יונגעלייט, וועלכע זיינען פאַרבונדן מיט 
אונדז און געהערן אין די געהיימע פאַרשווערונגסיחברותאס. מען דאַרף 
נאָר האָבן דאָרט אַ מענטש אַ פאַראַנטװאָרטלעכן, װאָס זאָל זיי געבן אָנ" 
ווייזונגען, װוי אַזױ אונדז די דאָזיקע הילף צו ברענגען. 

אַ לייכט אָפּעטעמען האָט זיך דערהערט פון פיל הערצער. די 
תלמידים האָבן זיך באַדייטונגספול איבערגעקוקט, זוי זיי װאָלטן זיך 
איינע די אַנדערע באַרואיקט : ידו זעסט, אַז קיין שום שלעכטס איז 
מאירן נישט געשען.... 

בלויז איין ר' אלעזר בן פּרטא האָט אַ שמייכל געטאָן און אַ צו- 
פרידנקייט האָט זיך אויף זיין פּנים אויסגעלייגט. ער האָט מיט דאַנק- 
באַרקײט אין די אויגן געקוקט אויף רבי עקיבאן, 

-- װאָס זאָלן מיר טאָן מיט אלישע בן אבויה, דעם פאַררעטער? -- 
איז ער נישט אָפּגעשטאַנען 

-- לאָזן אים לויפן, ביז ער וועט אַליין געשטרויכלט ווערן און ער 
וװועט באַקומען באַצאָלט פאַר זיינע מעשים... -- האָט רבי עקיבא, אַ 
מאַך טוענדיק מיט דער האַנט, אויסגערופן 

אַ באַרואיקונג איז געקומען אין די געמיטער פון אַלעמען 

מאיר איז ביי די חברים זיינע זייער באַליבט געווען און עס װאָלט 
זיי וויי געטאָן, אויב עס װאָלט אים, חלילה, עפּעס געשען שלעכטס דער- 
פאַר װאָס ער לערנט, צוליב זיין אינגעשפּאַרטקײט, ביי אחרןי.. 

ר' אלעזר בן פּרטא איז נישט געווען אינגאַנצן צופרידן פון רבי 
עקיבאס אַװעקמאַכן מיט דער האַנט אלישע בן אבויהס פאַררעטערישע 
טעטיקייט. ער האָט אָבער נישט געװאַגט צו דערווידערן דעם וילן פון 
זיין גרויסן רבין. 

ער האָט זיך צוריקגערוקט הינטערויילעכטס פון רבי עקיבאן און 
פאַרלאָזט דאָס בית:המדרש, 

ער האָט זיך געלאָזט לויפן מיט גיכע טריט גלייך צו זיין חבר און 
רבין, ר' חנינא בן תרדיון. ער האָט נאָך געװאָלט פּרואוון אויף אים 
ווירקן, אַז ער זאָל זיך איינשטעלן ביי רבי עקיבאן, ער זאָל אָננעמען 
שטרענגערע שריט קעגן דעם פאַררעטער. אָבער אוֹיך ביי רבי הנינא 
בן תרדיון האָט ער נישט געקאָנט אױספּועלן אַזאַ זאַך. 

וי ווייט אלישע בן אבויה זאָל נישט האָבן אַװעק פון זיין ריכטיקן 
וועג, האָבן די חכמים דאָך גענומען אין אַכט זיין אַמאָליקע צדקות און 
געלערנטקייט, און זיי האָבן מלמד-זכות געווען אויף אים, 

-- אויב ער איז זינדיק, זאָל אים גאָט שטראָפן פאַר זיינע זינד -- 
האָט רבי חנינא בן תרדיון געענטפערט, 

אין דער זעלבער צייט איז אלישע בן אבויה געזעסן אין זיין חדר 
איבער עפּעס אַ מגילה און האָט געשריבן מיט א גענדזענער פעדער, פּאַ- 
מעלעך און אויפמערקזאַם איבערלייענענדיק דערנאָך דאָס געשריבענע. 

אַ שמייכל האָט זיך אַפערגעגליטשט פון אונטער זיינע ברױינע 
װאָנצעס, און דער גאַנצער קאָפּ זיינער האָט זיך באַװעגט הין און צוריק. 
ער האָט זיך פּלוצלינג געגעבן אַ שטעל-אויף און אויסגערופן אין צווייטן 
צימער אַרײן : 

--- זיי רואיק, טאָכטער, מאיר װעט צוריקקומען פון בבל נאָך אַ 
גרעסערער געלערנטער, וי ער פאָרט אַװעק פון דאַנען. דאָס רייזן אי- 

בער דער וועלט װעט אים געבן מער ויסן, וי דאָס זיצן אין די פיר 
איילן פון הלכה... 

ער האָט נאָכאַמאָל איבערגעלייענט זיינע באַמערקונגען אין דער 
מגילה און אויף זיין פּנִים האָט זיך אויסגעדריקט צופרידנקייט. 

אָבער מיטאָמאָל האָט וי אַ װאָלקן זיך פאַרצויגן אויף זיין באַ- 
װואַקסן פּנים. ער האָט זיך אין דער רגע דערמאָנט, וי היינט אינדערפרי 
איז ר' אלעזר בן פּרטא דורכגעלאָפן די גאַס און אים געזען שטיין מיט 
דעם רוימישן צענטוריאָן, אַ שליח פון קיסריה, און יענער ועט זיכער 
מיינען, אַז דאָס גיט ער אים איבער ועגן זייערע משוגענע פּלענער צו 
מאַכן אַן אויפשטאַנד קעגן רוים, 

--- אמת, זייערע טועכצן זיינען ריינער משוגעת, אָבער וי קאָנען 
זיי מיך חושד זיין אין פאַרראַט קעגן מיין פאָלק, קעגן מיין לאַנד? -- 
האָט ער צו זיך גערעדט און אָנגעכאַפּט זיך פאַר די געדיכטע ברוינע 
האָר פון קאָפּ און געבויגן זיך פאַר ווייטיק אויף אַלע זייטן, 

מיט דעם שליח פון טורנוס רופוס האָט ער געהאַט זייער ויכ- 
טיקס איינצוטענהן. ער האָט נעמלעך געואוסט װעגן די גרויזאַמע 
פּלענער, װאָס דער פּראָקוראַטאָר פון יהודה גרייט:צו פאַר זיינע אומ- 
גליקלעכע ברידער, און וועלנדיק אַ ביסל פאַרלייכטערן זייער גורל, האָט 
ער, אין זיין פאַרבלאַנדזשעטקײט, געװאָלט זיי העלפן אויף פאַרשידענע 
קרומע ועגן. 

זיין מיינונג איז געווען, אז מען טאָר נישט די רוימער צופיל 
אויפרייצן, אויב זיי פאַרלאַנגען פון די יידן נישט אָפּצוהיטן שבת, האָט 
ער געטענהט, זיינען פאַראַן אַזעלכע מלאכות, װאָס זיינען נישט קין 
גרויסע עבירה זיי צו טאָן; און דאָס האָט ער איצט טאַקע געגעבן אין 
אַ ספּעציעלער שריפט זיינע אָנווייזוונגען צו דעם שליח פון טורנוס רופוס, 
אַז ער זאָל די יידן צווינגען צו טאָן אַזעלכע און אַזעלכע מלאכות, 

דערמיט, האָט ער געמיינט, װאָס ער װעט צואװאַרפן דעם שונא 
אַ ביין, װועט ער אים באַרואיקן... 

ער איז אָבער צו ווייט אַװעק אין זיין אויסגעגליטשטן וועג, אַז 
ער האָט שוין נישט געקאָנט מער אונטערשיידן, װאָס מען מעג יאָ און 
װאָס מען טאָר נישט. ער האָט געמיינט גוט און געטאָן שלעכט, אַרופ- 
ציענדיק דערמיט אויף זיך דעם גערעכטן צאָרן פון די חכמים, 

זיי זיינען ערשט דאַמאָלס געװאָר געװאָרן וועגן זיינע באַציאונגען 
מיטן שונא, ווען טורנוס רופוס האָט אַרױסגעגעבן די יידן זיינע באַפעלן 
צו טאָן געוויסע מלאכות אין שבת, און עֶר האָט זיך דערביי פאַררופן 
אויפן ,, רבין" אלישע בן אבוית... 

דער , רבי" אלישע האָט געזאָגט, אַז דאָס איז נישט קיין עבירה -- 

האָבן די אויספירער פון טורנוס רופוסעס גזירות געטענהט -- נאָר 
איר, אין אייער אומגעהאָרכזאַמקײט צו דער רוימישער מאַכט, ווילט זי 
נישט אױספאָלגן!... 

איז דער כעס קעגן אלישען נאָך מער געװאַקסן און אַ גרופּע אויפ- 
געצאָרנטע יונגעלייט, אונטערגעהעצט דורך ר' אלעזר בן פּרטא, האָבן 
באַשלאָסן אים צו טויטן, 

איינער פון די דאָזיקע יונגעלייט האָט זיך באַקענט מיט תמרן די 
טאָכטער פון אלישען, און איינמאָל, מכלומרשט ברענגענדיק איר אַ גרוס 
צִוי גאירן, איז ער אַריינגעדרונגען צו איר אין שטוב. 

אלישע איז גראָד דאַמאָלס אינדערהיים נישט געווען 

דער יונגערמאַן האָט פאַרבונדן מיט דער מיידל אַ שמועס, וועלנדיק 
ביי איר אויסגעפינען די מיינונג פון איר פאָטער וועגן דעם פאָרשטייענ- 
דיקן אויפּשטאַנד, װאָס גרייט זיך אין לאַנד; וועגן זיין פאַרבינדונג מיט 
די רוימער ; און אויב יאָ, צי טוט ער דאָס פאַר געלט אָדער איז ער 
אין איין דעה מיט זיי, 

פאַרשטײיט זיך, אַז דער יונגערמאַן האָט די אַלע פּראָגן געשטעלט 
זייער פאָרזיכטיק, נישט אַרוסצורופן קעגן זיך אַ חשד. ער האָט מער 
גערעדט וועגן מאירן, װוי וועגן די אַלע קשיות, אוֹיף וועלכע ער האָט 
געגאַרט צו קריגן פון איר אַן ענטפער... ער האָט זיינע אַלע קשיות 
אויף אַ קונציקן אופן אַריײינגעגליטשט צװישן די אַנדערע פריינטלעכע 
רייד, 

--- מיין פאָטער האָט נישט קיין שום פאַרבינדונג מיט די רוימער 
קעגן אונדזער פאָלק -- האָט תמר גאַנץ אומשולדיק געענטפערט -- די 
רוימער וענדן זיך צו אים בלויז דערפאַר, ווייל זיי גלויבן אין זיין ער" 
לעכקייט און אין זיין ווילן נישט צו פאַרפירן קיין קאַמף מיט די רוימישע 
הערשער. ער טראַכט אַזױ, ווייל ער ויל נישט אויף אונדזער פאָלק 
ברענגען קיין אומגליק. .. 

--- איך װאָלט געװאָלט זיך דורכשמועסן מיט דיין פאָטער... -- 
האָט דער יונגערמאַן אויסגערופן, ווען ער האָט שוין געפילט, אַז ער 
האָט געוואונען די פריינטשאַפט פון דעם מיידל. 

--- מיין פאָטער וויל קיינעם נישט אויפנעמען. ער איז זייער באַ- 
שעפטיקט ביים פאַרשרייבן זיינע געדאַנקען אין אַ ספר -- האָט תמר 
געענטפערט. 

--- פאַרװאָס נעמט ער ביי זיך אויף מאירן, דעם תלמיד פון רבי 
עקיבאן? -- האָט דער יונגערמאַן געפרעגט אין אױפּטראָג פון ר' אלעזר 
כן פרטא, וועמען עס איז געגאַנגען ממש אין לעבן צו וויסן דעם אמת, 
פאַרװאָס מאיר קלעפּט אַזױ אין דעם אַפּיקורס. 

דאָס מיידל איז רויט געװאָרן. זי האָט אָנגעהױיבן שטאַמלען אומ- 
פאַרשטענדלעכע רייד, ביז זי האָט אַרױסגעברענגט; 

-- מאיר קומט צו מיר... זיי קריגן זיך אָפּט... מאיר וויל אים 
איבערצייגן אין דער גערעכטיקייט פון רֹבי עקיבא... 

דאָס האָט דעם יונגערמאַן דערשטוינט צום גוטן. ער װעט עס איבער" 
געבן ר' אלעזר בן פּרטא, װועט ער אויך זיין צופרידן... -- האָט ער 
געטראַכט. 

ווען תמר איז אויף אַ ווייל אַרױס פון איר צימער צוליב עפּעס אַ 
זאַך, האָט דער יונגערמאַן אויסגענוצט די רגע, גוט זיך אומצוקוקן איבערן 
הויז, כדי אין אַ מאָמענט, ווען עס װעט נגױטיק זיין, צו קאָנען דאָ 
אַריינדרינגען ... 

ער האָט אויך דורך דער געעפנטער טיר געזען דאָס צימער, ואו 
אלישע בן אבויה טראַכט זיינע געדאַנקען, שרייבט זיי דערנאָך אויף אויף 
אַ פּאַרמעט, ער האָט דערזען די נידעריקע שטול, אויף וועלכער ער זיצט 
שטענדיק, אָבער איצט איז זי געשטאַנען ליידיק, 

-- אָט אַזױ אַריינצודרינגען דורכן פענצטער -- האָט ער געטראַכט -- 
ווען ער ועט זיין פאַרטיפט אין זיינע אַפּיקורסישע ספרים, אים דער- 
לאַנגען מיט אַ מעסער אין דער פּלײצע, און פאַרטיק... װעט מיט איין 
פאַררעטער זיין װינציקער און דאָס װועט צואיילן אונדזער זיג איבער די 
רוימער, 

תמר האָט זיך צוריק באַוויזן. 

-- וואו האָסטו דען געזען מאירן? -- האָט זי אים געפרעגט מיט אַ 
ביסל פאַרדאַכט אין איר שטים, 

זי האָט נעמלעך באַמערקט, איידער זי איז צוריק אַרײינגעקומען 
וי ער קוקט אַזױ פאָרשנדיק אין צימער פון איר פאָטער. עס האָט איר 
אַ קלאַפּ געטאָן אין האַרץ. אָבער ווען דער בחור האָט ווידער אָנגעהויבן 
רעדן צו איר פריינטלעך און שיער נישט מיט אַ פאַרליבטן בליק, האָט 
זי זיך באַרואיקט. 

-- איך האָב מאירן געזען אויפן וועג קיין בבל... 

--- פאַרװאָס איז ער אַזױ פּלוצלינג אָפּגעפאָרן אַהין? ווער האָט 
אים געשיקט ? -- האָט זי גאָר איבערגענומען זיין ראָל צו פאָרשן, 

-- האָט ער דען דיר נישט געזאָגט, צוליב װאָס פאַר אַ טעמים ער 
פאָרט קיין בבל?... 

-- ניין, ער האָט מיר נישט געזאָגט. איך האָב געפילט, אַז עֶר 
יל קיינעם דעם דאָזיקן סוֹד נישט איבערגעבן. אַפילו מיט מיין פאָטער 
האָט ער נישט גערעדט וועגן ציל פון זיין רייזעץ... -- האָט זי גע- 
ענטפערט. 

-- מןיהסתם צוצורעדן תלמידים פון דאָרט צו קומען לערנען 
אין די בתי:מדרשים פון ארץיישראל -- האָט דער יונגערמאַן געענט- 
פערט, 

-- און צו קעמפן אין די רייען פון אייער ,;משיח" בר-כוכבא... -- 
האָט זי מיט אַ װאַנזיניקן בליץ אין אירע אױגן אויסגערופן און זיך 
צעלאַכט, | 
דער יונגערמאַן איז געבליבן זיצן אַ וילע דערשטינט, און אַ 
געדאַנק, די דויער פון אַ בליץ, איז דורך זיין מוח אַדורך: ,ער האָט איר 
אױיסגעזאָגט דעם ציל פון זיין רייזע ?".... אָבער באַלד האָט ער איינגעזען, 
אַז עס איז נישט אַזױ. 

תמר איז ווידער ערנסט געװאָרן און געזאָגט: 

--- ניין, כ'האָב בלויז געשפּאַסט. איך וייס, אַז איר אַלע זייט 
לעצטנס אַזױ דורכגענומען מיטן געדאַנק פון פאַרגרעסערן מיט אַלע 
כוחות אייער אַרמײ, אַז כ'האָב געפּרואװוט טרעפן, אפשר איז אויך מאיר 
צוליב דעם דאָרט געפאָרן!... 

--- װאָס הייסט: ,איר אַלע"?... און איר, חלילה, נעמט זיך 
אַרױס פון כלל! -- האָט דער יונגערמאַן ווייטער געפאָרשט, 

-- ניין, מיר נעמען זיך נישט אַרױס פון כלל, אָבער מיין פאָטער 
װיל נישט, אַז אונדזער פאָלק זאָל איצט פאַרגיסן אומשולדיק בלוט... 
דער קאַמף איז אַ פאַרשפּילטער. 

אין דער מינוט האָט זיך די טיר געעפנט און אויף דער שװעל איז 
געבליבן שטיין אלישע בן אבויה. ער האָט אויסגעזען אָפּנעמאַטערט, די 
באָרד צעפלאָשעט און די האָר זיינע זיינען אַפערגעקראָכן פון אונטער 
דעם ווייסן טוך, מיט וועלכן ער האָט געהאַט דעם קאָפּ אַרומגעבונדן 
די אויגן זיינען אים געווען רויט פון דעם שטויב אויף די וועגן. 

--- ווער איז דער יונגערמאַן, תמר ? -- האָט אלישע מיט פאָרוואורף 
זיך געװוענדט צו זיין טאָכטער. 

דער יונגערמאַן איז געװאָרן צעטומלט און אַרױסגעשטאַמלט, קוים 
װאָס מ'האָט געקאָנט הערן: 

--- פון מאירן אַ גרוס געבראַכט... דיין טאָכטער געבעטן... מיך.. , 
דאָ אַהערקומען.. . 

אלישע האָט אויף אים געװאָרפן אַ דורכדרינגלעכן בליק אוֹן שפּאָ- 
טיש אויסגערופן : 

-- זאָג דיין אלעזר בן פּרטא, ער זאָל אויפהערן מיר נאָכצושפּיאָנירן, 
עס פּאַסט נישט אַזעלכעס פאַר אַ תלמידיחכם. און דוּ... דיין פוס זאָל 
זיך מער דאָ אַהער נישט וייזן!... 

דער יונגערמאַן איז געבליבן שטיין, װי מ'װואָלט אים מיט אַן עמער 
וװואַסער אָפּגעגאָסן. דער דאָזיקער זאָג פון אלישע בן אבויה איז פאַר 
אים געקומען אַזױ אומגעריכט, אַז ער האָט אין ערשטן מאָמענט נישט 
געוואוסט, װאָס ער וויל פון אים און װאָס ער רעדט צו אים, 

אָבער ווען אלישע האָט צום צווייטן מאָל איבערגעחזרט זיין שטרענגן 
פאַרזאָג מער זיין שוועל נישט איבערצוטרעטן, האָט ער ערשט באַגריפן, 
אַז דער אָפּטריניקער האָט זיך דערקענט אויף זיינע פּלענער און אויב 
ער װועט באַלד פון דאַנען נישט אַװעקגײן, קאָן עס זיך פאַר אים זייער 
שלעכט ענדיקן, 

ער איז מיטאַמאָל בלאַס געװאָרן. ער האָט דערזען אַ מעסער אין 
דער האַנט פון אלישען, און דאָס מעסער איז געװענדט קעגן אים. דאָס 
פּנים פון אָפּטריניקן איז אויך בלאַס געװאָרן און ער האָט אינגאַנצן גע- 
ציטערט פון כעס. די אויגן האָבן ביי אים געפלאַקערט וי צוויי ברענענדיקע 
קוילן און אויף די ליפּן האָט זיך אַזש אַ ווייסער שוים באַויזן. 

-- נידערטרעכטיקע ברואים!... -- האָט אלישע בן אבויה צווישן 
די ציין אַרױסגעזײעט -- מיין בלוט זוכט איר, אָנשטאָט מיט מיר מתווכח 
צו זיין ! און דאָס טוט אַ מאַן, װאָס טראָגט דעם נאָמען תלמיד-חכם, ר' 
אלעזר בן פּרטא?... װאָס-יזשע איז דער אונטערשיד צוישן אייך און 
די געצנדינערישע רוימער? 

ער איז אין אַזאַ געפערלעכן צאָרן אַרײנגעפאַלן, אַז עס איז 

אים אַזש טונקל געװאָרן פאַר די אויגן און ער האָט הינטער זיך מיט 
דער האַנט געטאַפּט, כדי אָן עפּעס זיך אָנצוכאַפּן 

ער האָט מיט כעס אויפגעהויבן דאָס מעסער, װאָס ער האָט געהאַט 
אַ כאַפּ געטאָן פון טיש אַראָפּ און עס אַ װאָרף געגעבן אינמיטן פון צימער 
און אויסגערופן : 

- נאַ. זע: איך בין אומבאַװאָפּנט, הרגע מיך לױיטן באַפעל פון 
דיין עלצטן ; װעסט אַ גרויסע העלדישע טאַט האָבן באַגאַנגען, װועסט 
האָבן דערהרגעט דעם אַפּיקורס, אלישע בן אבויה, כאַ"כאַ-כאַ!... 

דער יונגערמאַן איז געשטאַנען פאַרשעמט, ער האָט געהאַלטן די 
גאַנצע צייט אַראָפּגעלאָזט דעם קאָפּ און אים אין די אויגן נישט געקאָנט 
קוקן. ווען אלישע האָט אויפגעהערט צו רעדן און אַרויסרופנדיק געקוקט 
אויף אים, האָט דער יונגערמאַן זיך אויסגעדרייט, פּאַמעלעך אַרױסגע- 
גאַנגען פון שטוב און דערוייטערט זיך פון דעם אָפּגעזונדערטן הויז 
הינטער דער שטאָט. 

ווען ער איז אָנגעקומען אויף דעם אָפּגערעדטן פּונקט, וואו רבי 
אלעזר בן פּרטא האָט אויף אים געװאַרט, האָט ער אַ פאַרשעמטער זיך צו 
אים דערנעענטערט און דערציילט, װאָס עס האָט פּאַסירט, 

ר' אלעזר בן פּרטא איז רויט געװאָרן און געזאָגט: 

-- כאָטש ער איז אָפּגעטראָטן פון גאָטס וועגן, איז ער פונדעסטוועגן 
גערעכט מיט זיין באַהױפּטונג, אַז מיר דאַרפן אים באַקעמפן מיט ריד 
און נישט מיט קיין װאָפן... ס'איז טאַקע אמת, מיר זיינען נישט קיין 
געצנדינער. מיר האָבן גענוג װאָפן אין אונדזער גיסט, כדי מיט אַזאַ 
איינעם זיך אָפּצופאַרטיקן, 

אין דעם מאָמענט איז אַ רייטער אין דער גרעסטער שנעלקייט אָנגע- 
ריטן אין שטאָט אַריײן און געברענגט די גרויסע בשורה: 

-- דער אויפשטאַנד האָט זיך אָנגעהויבן! דער גאַנצער צפונדיקער 
טייל פון גליל איז אָפּגערײניקט פון די רוימער און בר:כוכבאס חיל 
פאַרנעמט שטאָט נאָך שטאָט און דאָרף נאָך דאָרף. די קליינע רוימישע 
גאַרניזאָנען זיינען אָפּגעװישט געװאָרן, וי פון אַ שטורם:וינט. די 
יידישע פּאַטריאָטן מאַרשירן פאָראויס און אומעטום נעמט מען יי אויף 
מיט בלומען, מיט פּויקן און טאַצן. פרויען, מענער, יונגעלייט און מיידלעך 
און אַפילו יונגע קינדער טאַנצן אויף די גאַסן: , עס איז אָנגעקומען דער 
טאָג, אויף וועלכן מען האָט געהאָפט"... -- זה היום שקוינו צו ! 

-- און ווען געשעט עס שוין בי אונדז? -- האָט מען זיך ביים 
גוטן שליח געפרעגט. 

מען ריכט זיך יעדע רגע אויף דעם דאָזיקן נס! -- האָט דער 
שליח געענטפערט מיט פרייד אין די אויגן -- אדרבא, פּרואווט און זוכט 
דאָ אַ רוימישן סאָלדאַט אויף אַ רפואה, צי װועט איר אים געפינען?... 

און ווירקלעך איז די שטאָט אושה מיט אינמאָל אויסגעליידיקט 
געװאָרן פון דעם רוימישן חיל. זיי זיינען נאָך געהאַט אַװעק פון דאַנען 
אין דער פינצטערניש פון דער נאַכט. זיי האָבן זיך געשעמט דאָס צו 
טאָן בײיטאָג. 

פון קיסריה איז דער גאַרניזאָן מיטן פּראָקוראַטאָר בראש שוױן 
געהאַט אַנטלאָפן. טורנוס רופוס האָט געכאַפּט די ערשטע שיף, װאָס איז 
אין ארץ-ישראלדיקן פּאָרט פון יפו געשטאַנען און איז מיט זיינע הויכע 
קריגסלייט אָפּגעפאָרן קיין רוים, 

ערשט אַרום פאַרנאַכט האָט זיך דערהערט אַ פּױקן און קלאַפּן אין 
טאַצן, דאָס געזאַנג פון טויזנטער מענטשן װאָס האָט די לופט געמאַכט 
אויפציטערן, 

אין רויטן אָפּשײן פון דער אונטערגייענדיקער זון האָבן מיטאַמאָל 
אויפגעבליצט פייערדיקע שפּיזן און אַנטבלױזטע שװערדן. די ערשטע 
גרעסערע יידישע מחנה האָט אַרײנגעצױגן קיין אושה. 

די ערשטע זאַך, װאָס ר' אלעזר בן פּרטא האָט געטאָן, איז געווען : 
צוצולויפן צום בית-:המדרש, אין וועלכן רבי עקיבא האָט ביז די לעצטע 


82 


טעג געלערנט מיט זיינע תלמידים, נאָר ערשט נעכטן געמוזט אויפגעבן 
צוליב די שטרענגע זוכונגען פון די רוימער, און ער האָט אױיפגעפּראַלט די 
טירן, שרייענדיק ביז הייזעריק ווערן אין גאַס אַרײן: 

-- מי לה' אלי, ווער ס'איז מיט גאָט, זאָל ער גיין נאָך מיר!... 

באַלד האָבן זיך טויזנטער מענער, פרויען און קינדער פאַרזאַמלט 
אַרום אים און האָבן געשטראָמט אין בית-המדרש אַריין, טראָגנדיק אויף 
זייערע אַקסלען דעם תנא רבי עקיבא, וועלכער איז וי אַ קייסער געזעסן 
גלייך, און מיט דער ווייסער באָרד זיינער און מיט זיינע ווייסע קליידער, 
װאָס האָבן זיך גערויטלט אין דער אונטערגייענדיקער זון, האָט ער אויס- 
געזען וי אַ ברענענדיקער מלאך... 

באַלד האָט זיך פון בית-המדרש אַרױסגעטראָגן דאָס קול פון תורה, 
פּונקט וי אין די צייטן, ווען יידן זיינען נאָך געווען אומאָפּהענגיק, 

-- ווידער זיינען מיר זעלבסטשטענדיק און פריי! -- האָט דער 
המון געשריגן און געיובלט פון פרייד אוֹן זיי האָבן גערופן צו זייער 
רבין רבי עקיבא : 

--- רעד צו אונדז,. רבי און טרייסט אונדזערע הערצער, וועלכע 
בענקען שוין אַזױ לאַנג נאָך אַזאַ טאָג! 

און רבי עקיבא האָט זיך אויפגעשטעלט אין זיין גאַנצער הויך. דער 
גאָלער קאָפּ זיינער, װאָס האָט זיך אַפילו פון אונטערן טוך אַרױסגעזען 
האָט זיך געהאַלטן גלייך װוי ביי אַ יונגנמאַן. די אויגן האָבן ביי אים 
געלויכטן וי צוויי פייערן, און דאָס גאַנצע פּנים זיינס האָט געשטראַלט 
פון שמחה. 

עס איז שוין געהאַט צוגעפאַלן די נאַכט. עטלעכע פעסער סמאָלע 
זיינען צוגעקאָלערט געװאָרן צום בית:המדרש און מ'האָט זיי אונטער- 
געצונדן. אַ ריזיק פייער האָט זיך פאַנאַנדערגעפלאַקערט און באַלױכטן 
דעם פּלאַץ, וואו טויזנטער און טויזנטער מענטשן זיינען געווען פאַר- 
זאַמלט און געגאַרט נאָך אַן אויפמונטערנדיק װאָרט, 

--- צו זיין פריי און נישט אונטעריאָכט אונטער אַ פרעמד און געצנ- 
דינעריש פאָלק -- האָט רבי עקיבא אָנגעהויבן פריער שטיל און דער- 
נאָך אַלץ העכער און העכער אויפגעהויבן זיין קול -- איז אַ זאַך, װאָס 
מען דאַרף זיך פאַרדינען! עס קומט נישט אַליין אין הויז אַרײן. איר 
זעט די ישראלדיקע מחנות, װאָס ציען אַרײן אין אונדזער שטאָט פון 
תורה מיט װאָפן אין די הענט! נישט איין קרבן האָט דאָס געקאָסט 
און נישט איין שלאָפּלאָזע נאַכט האָט מען פאַרברענגט, כדי צו באַשאַפן 
די דאָזיקע מחנות. איצט שניידן זיי מיט געזאַנג דאָס, װאָס זיי האָבן 
פאַרזייעט מיט טרערן. רוים איז באַזיגט, אָבער דאָס איז נאָך נישט 

אינגאַנצן! רוים דאַרף װערן פאַרניכטעט, לכל-הפּחות מוזן זיי פאַר. 
ניכטעט און אויסגערוימט וערן פון אונדזער הייליק לאַנד... אַ שטיק 
פון אונדזער פאָטערלאַנד געפינט זיך נאָך אונטערן יאָך פון שונא:; 
ירושלים איז נאָך אונטערן באַזיץ פון שונא; אויפן באַרג, וואו דאָס 
בית:המקדש איז געשטאַנען, שטייט נאָך דער אומריינער טעמפּל פון 
זייער אָפּגאָט יופּיטער, ימח שמם זאָלן זיי ווערן. 

-- ימח שמם זאָלן זיי װוערן! -- האָט זיך דערהערט דאָס געשריי 
פון טויזנטער העלדזער, 

-- רעד נאָך, רבי!... -- האָט מען געשריגן פון אַלע זייטן מיט 
פאַרכלינעטע שטימען פון פרייד -- רעד נאָך צוֹ אונדז, ווייל דו מאַכסט 
דערפרייען אונדזערע הערצער און דו גיסט אַריין טרייסט אין אונדזערע 
נשמות. 

רבי עקיבא איז אַ ווייל געשטאַנען אין זיין בלענדנדיקער ווייסקייט, 
אַרום איז געווען פינצטער-חושך, נאָר אויף אפשר עטלעכע ההונדערט 
טריט אַרום האָט געפלאַקערט דאָס אָנגעצונדענע פייער, װאָס האָט 
געשאָטן פון זיך מיליאָנען מיט פונקען און זיינען פּאַרשוואונדן געװאָרן 
אין דער פינצטערער הויך, פליענדיק צום הימל, 

זיין פּנים איז געווען רויט אין דער אָפּשפּיגלונג פון די פייערן 
ער האָט אויפגעהויבן זיינע הענט, װי אַ כהן צום דוכענען און אויס- 
גערופן מיט אַ דונערנדיקער שטימע: 

-- זאָל אייך גאָט בענטשן, איר קעמפנדיקע מחנות, זאָל אייער װאָפן 
מצליח זיין, ווייל איר טוט אַ גרויסע זאַך, איר באַפרייט דאָס הייליקע 
לאַנד פאַר דעם הייליקן פאָלק! 

--- הידד! יחי רבי עקיבא! זאָל לעבן אונדזער רבי, רבי עקיבא!--- 
האָבן זיך דערהערט קולות פון פרייד און באַגײיסטערונג, 

מיטאַמאָל האָט זיך דערהערט אַ גרױליק געשריי פון אַ יונגער 
פרוי, און באַלד האָט מען זי געזען לויפן מיט צעפלאַמטע ברוינע האָר, 
אין אַ ווייסן העמד אָנגעטאָן, זי איז געלאָפן גלייך צו רבי עקיבאן. זי 
האָט געהאַלטן אירע הענט אויסגעצויגן אין זיין זייט אַרין. די אויגן 
זיינען ביי איר געווען אַרױסגעזעצט פון שרעק און פאַרצווייפלונג. ווען 
די יונגע פרוי איז צוגעקומען נאָענט פון רבי עקיבאן, האָט זי זיך אַני- 
דערגעװאָרפן אויף דער ערד און אויסגעשריגן וי אַ װאַנזיניקע: 

-- דבי, זייט מציל אַ יידיש נפש, װאָס ווערט אָט אין דער מינוט 
גערצחנט,,, 

דאָס מיידל איז באַלד אַרומגערינגלט געװאָרן פון אַ צענדליק יונגע- 
לייט, וועלכע האָבן זי אויפגעהויבן פון דער ערד און זי געפרעגט, װאָס 
עס איז געשען 

זי האָט אָבער נישט געקאָנט דאָס מויל עפענען, אַזױ אָפּגעמאַטערט 
איז זי שוין געווען פון שרייען, 

פּלוצים האָט איינער פון די יונגעלייט אויסגעשריגן : 

-- דאָס איז דאָך תמר, די טאָכטער פון אלישע בן אבויה! 

רבי עקיבא איז אַראָפּגעגאַנגען פון דער דערהויבונג, אויף וועלכער 
ער איז געשטאַנען, בעת ער האָט גערעדט. ער האָט זיך דערנעענטערט 
צום מיידל און געפרעגט מיט אַ וייכער שטים: 

-- װאָס איז געשען, מיין קינד ? 

-- מיין פאָטער... מיין פאָטער איזן אין אַ סכנה... שנעלער 
שיקט אַהין עטלעכע מענטשן אים צו ראַטעװען... ער איז דאָך נישט 
קיין פאַרברעכער, פאַרװאָס קומט אים צו טױטן, פאַרװאָס קומט אים 
צו פאַרשטיניקן? 

--- ווער האָט דאָס געװאַגט!! -- האָט רבי עקיבא מיט אַ לייבן" 
שטימע אויסגערופן -- ווער האָט געװאַגט אַ האַנט אויפצוהויבן אויף אַ 
תלמיה-חכם ?! ישראל אף על פּי שחטא ישׂראל הוא!... -- אַ יד, 
אַפילו ווען ער זינדיקט, איז ער אַלץ אַ ייד!,., 

ער האָט געציטערט אינגאַנצן פון כעס. ער האָט צוגערופן ר' 
אלעזר בן פּרטא און מיט אַ שטרענגן בליק אים אָנגעקוקט אַ ווילע, 
װי וועלנדיק פון זיין פּנים אַרױסלײענען, צי ער האָט נישט אַ האַנט 
אין דער דאָזיקער שאַנד-טאַט, 

-- רבי, נישט איך בין שולדיק דערין! -- האָט ר' אלעזר בן פּרטא 
פאַרשטאַנען דעם בליק פון רבי עקיבאן, 

-- שיק שוין עטלעכע מענטשן אָדער גיי דו אַלין דאָרט אַהין און 
זיי מציל אַ תלמיד-חכם פון די הענט פון רוצחים, אַפילו ווען זיי זיינען 
יידישע... -- האָט רבי עקיבא אויסגערופן מיט אַ טאָן פון באַפעל, 

ר' אלעזר בן פּרטא האָט מיטגענומען מיט זיך נאָך איין מאַן און 
זיינען ביידע אַװעק אין הוֹיז פון אלישע בן אבויה, 

דאָ אין דרויסן פאַר דעם גרויסן בית:המדרש איז דער עולם געװאָרן 
שטיל, די גאַנצע געשיכטע האָט אוֹיף אַלעמען געמאַכט אַ רושם: אין 
טאָג פון באַפרייאונג זאָל גערצחנט וערן אַ יידישער מענטש! 

-- ווער זיינען דאָס די בריונים ! -- האָט איינער געפרעגט -- ווער 
זיינען די הפקר-מענטשן, וועלכע ווילן פאַרשטערן אונדזער גרעסטן יום- 
טוב, זינט דאָס בית'המקדש איז חרוב געװאָרן! 

-- ער איז דאָך אַן אַפּיקורוס, אַן אָפּטריניקער... -- האָט עמעצער 
שטיל געזאָגט, | 

-- טאָ זאָל אים גאָט באַשטראָפן, אויב ער האָט געזינדיקט. מיר 

מענטשן טאָרן נישט פירן די חשבונות פון גאָט... -- האָט אַ צוייטער 
אים געענטפערט. 

עס האָט נישט לאַנג געדויערט און ר' אלעזר מיט זיין באַגלײטער 
זיינען געווען צוריק, 

--- װאָס איז דאָרט געשען? -- האָט רבי עקיבא מיט שטרענגקייט 
אין זיין קול געפרעגט, 

-- מיר האָבן שוין דאָרט קיינעם נישט געטראָפן. אלישע בן אבויה 
איז געלעגן אויף דער ערד אומבאַוועגלעך, אַזױ אַז מיר האָבן געמיינט, 
ער איז שוין טויט און מיר זיינען געקומען צו שפּעט. צום גליק איז ער 
בלויז געווען פאַרוואונדעט. מיר האָבן אים אָפּגעראַטעװעט. ער ליגט 
איצט רואיק אין זיין בעט און ער ועט נאָך עטלעכע טעג קומען צו זיך. 
די טאָכטער זיינע װאַכט איבער אים... 

דאָס מיידל איז געהאַט נאָך זיי באַלד נאָכגעלאָפן און זי איז דאָרט 
טאַקע צונוץ געקומען, ווייל זי האָט געוואוסט, וואו יעדע זאַך ליגט און 
מען האָט געקאָנט אים דאָס בלוט אינהאַלטן, די אָנפאַלער האָבן אים 
מיט מעסערס געהאָט צעשטאָכן, און ער וייסט אַפילו נישט צו זאָגן 
ווער דאָס האָט געטאָן, וייל אַלץ איז געשען -- דערציילט אלישע -- 
אַזױ פּלוצים, אַז ער האָט נישט באַװויזן אַפילו אַ געשריי צו טאָן נאָך 
הילף, און ווען תמר, זיין טאָכטער, לויפט נישט אַרױס מיט אַ געװאַלט, 
װאָלטן זיי אים געווען דערהרגעט. 

עס האָבן זיך געהערט אויסרופן פון פאַראורטיילונג קעגן די אומ- 
באַקאַנטע אָנפאַלער; מ'האָט אָבער אויך געהערט רייד פון צושטימונג: 

--- זאָלסט אויסרייניקן דאָס שלעכטס פוֹן צװישן דיר... -- האָט 
איינער ציטירט אַ פּסוק פון חומש. 

די דאָזיקע נאַכט איז שוין קיינער נישט אַהײמגעגאַנגען שלאָפן 
נישט צו וויסן פון ווען און פון װאַנען, זיינען געבראַכט געװאָרן לעבע- 
דיקע שעפּסן, װאָס זיינען באַלד אויפן אָרט געשאָכטן געװאָרן און 
מ'האָט זיי געבראָטן אויף שפּיזן איבער די אָנגעצונדענע פייערן. מ האָט 
געבראַכט עטלעכע פעסלעך ויין און עס האָט זיך אָנגעהויבן אַ סעודה 
מיט עסן און טרינקען לרוב, 

די געזאַנגען האָבן זיך אַװעקגעטראָגן אין דער פינצטערער נאַכט 
צו די בערג און זיינען צוריקגעקומען דערנאָך אין צענדליקער ווידער. 
קולות פון אַלע זייטן. 

רבי חנינא בן תרדיון, וועלכער איז שפּעטער, אין דער באַגלײיטונג 
פון ר' אלעזר בן פּרטא, צוגעקומען צו דער הילולא, האָט געדרשנט 
וועגן ענין פון ברענגען קרבנות. מ'האָט שוין אָנגעהויבן צוריק צוגע- 
וויינען די יונגע כהנים צום געדאַנק, אַז באַלד װעט וידער דאָס בית- 


86 


המקדש וערן אויפגעבויט און עס װעט צוריק איינגעפירט וערן די 
עבודה. עס האָבן געזונגען און צוגעשפּילט אויף די פלייטלעך די לויים, 

דער פינצטערער הימל איז געווען פאַרפלייצט מיט חמרים פינקלדיקע 
שטערנדלעך, װאָס האָבן זיך אַזױ בגילופינדיק איבערגעשמועסט מיט די 
טויזנטער פאַרזאַמלטע מענער, פרויען און קינדער, וועלכע האָבן דער- 
לעבט אַזאַ הײיליקן מאָמענט, 

אויף דער גאַס פון דערוייטן האָט מען פּלוצים געהערט דאָס 
קייקלען זיך פון רעדער פון אַ װאָגן און דאָס הירזשען פון אַ פערד, 

-- ווער האָט עס געקאַנט אַזױ שפּעט אין דער נאַכט קומען אַהער 
קיין אושה! -- האָט מען זיך פאַרוואונדערט איינער ביים אַנדערן 
געפרעגט. 

-- דאָס איז דער בעסטער סימן פון פרייהייט! --- האָט אַ צווייטער 
געענטפערט -- עס איז אַ ליל שמורים, מען האָט פאַר קיינעם מער נישט 
קיין מורא. די וועגן זיינען פריי. 

אָבער פונדעסטוועגן זיינען עטלעכע דרייסטע יונגעלייט אַריינגע- 
לאָפן אין דער פינצטערניש, כדי געװאָר צו וערן, ווער עס זינען 
דאָס די ערשטע, נאָך אַזױ פיל יאָרֹן פון שרעק, װאָס האָבן געװאַגט אין 
דער נאַכט צו פאָרן. 

אין דעם מאָמענט האָט זיך אַרײינגעשניטן אין דעם ליכטיקן פּאַס, 
װאָס די אָנגעצונדענע פעסער סמאָלע האָבן פון זיך ווייט אַװעקגעװאָרפן, 
די געשטאַלט פון אַ יונגער פרוי. הינטער איר איז נאָכגעגאַנגען אַ צווייטע 
און הינטער זיי די יונגעלייט, וועלכע זיינען זיי אַנטקעגנגעגאַנגען 

-- ברוריה! הדסה!... -- האָט רבי אלעזר בן פּרטא מיט געװאַל- 
טיקער פרייד אויסגערופן און דאָס קול איז אים געבליבן שטעקן אין דער 
קעל פאַר אויפרעגונג און שמחה, 

ר' חנינא בן תרדיון האָט זיך אויפגעשטעלט און דאָס פּנים זיינס 
איז געווען איין שטיק חדוה, 

--- וי האָט איר געװאַגט אין אַזאַ פינצטערניש אַליין זיך אַרױס- 
צולאָזן אויף די אומזיכערע וועגן צוישן סיכנין און אוֹשה! -- האָט 
דער גליקלעכער פאָטער געפרעגט ביי ברוריהן, 

--- פאַרװאָס אומזיכערע וועגן, ווען אונדזערע באַװאָפּנטע יונגעלייט 
זיינען פאַרשפּרײט אומעטום. זיי פירן רוימישע געפאַנגענע, וועלכש 
האָבן נישט באַװויזן אין צייט צו אַנטליפן. עס איז פריילעך היינט ביי- 
נאַכט אויף די גלילער ועגן, טאַטע! -- האָט ברוריה געענטפערט און 
אירע גרויע ליכטיקע אויגען האָבן געשיינט פון שמחה. 

דער רויטער פּלאַקערדיקער קאָפּ פון הדסהן האָט זיך אומגעקוקט 
אויף אַלע זייטן, זי האָט עמעצן געזוכט און דער עמעצער האָט נישט 

געלאָזט לאַנג װאַרטן אויף זיך. ער איז צוגעקומען מיט אױסגעשפּרײטע 
אָרעמס, וי עֶר װאָלט זי געװאָלט אינגאַנצן אין זיך אַריײננעמען. ער 
האָט עס אָבער נישט געטאָן צוליב דעם כבוד פון ר' חנינא בן תרדיון, 
איר פאָטער; צוליב דעם כבוד פון רבי עקיבאן און אַנדערע גרויסע 
תלמידי-חכמים און צוליב דעם כבוד פון זיך אַלֵיין... 

ר' אלעזר בן פּרטא האָט זי בלויז מיטן בליק פון זיינע איגן 
פריידיק באַגריסט און ער איז איר דאַנקבאַר געווען פאַר איר איצטיקן 
קומען. ער האָט פאַרשטאַנען, אַז דאָס איז געװען דער געדאַנק פון 
דער קלוגער ברוריהן. 

און ברוריה האָט דערציילט, וי אַזױ עס איז איר איינגעפאַלן איצט, 
אין דער פינצטערניש פון דער נאַכט, אַרױסצולאָון זיך פון סיכנין קיין 
אושה, 

-- מען האָט אונדז געזאָגט, אַז שמעון בר כוכבא אַליין װעט היינ- 
טיקע נאַכט צו אייך קומען, האָבן מיר נישט געװאָלט אַזאַ פריידיקן 
מאָמענט דורכלאָזן, װי לאַנג האָבן מיר געװאַרט אויף דעם דאָזיקן 
טאָג!... 

און אויפסניי האָבן זיך אָנגעהויבן געזאַנגען,. טענץ און פּױיק- 
געקלאַפּערײ, מ'האָט געטרונקען וויין, פאַרביסן מיט געבראָטענעם שעפּס 
און ר' אלעזר בן פּרטא, וועלכער איז שוין געווען אַ ביסל בגילופינדיק, 
האָט אויסגערופן : 

-- איצט טרינקען מיר פאַרן געזונט פון אונדזערע פרויען, וועלכע 
דאַרפן דערציען אַ נייעם, פרייען יידישן דור!... 

און די פרייד אין דער דאָזיקער נאַכט איז געווען אין לשער, 

אין דער זעלבער צייט האָט אלישע בן אבויה זיך געקאָרטשעט פון 
וייטיק אין זיין בעט. דאָס בלוט האָט, װאָס אַן אמת, שוין געהאָט אויפ- 
געהערט צו פליסן, אָבער צופיל האָט ער פאַרלוירן און ער האָט זיך 
געפילט שװאַך. 

ער האָט אַריינגערופן זיין טאָכטער תמר, זי זאָל זיך לעבן אים 
אַװעקזעצן. עס איז אים געווען היימלעכער מיט איר. ער האָט זיך איצט 
דערמאָנט, װי אַזױ דאָס אין געשען: 

עס איז שוין געהאַט צוגעפאַלן די נאַכט. אינדרויסן אַרום איז געווען 
שטיל. ער האָט דערװאַרט אַ שליח פון טורנוס רופוס פון קיסריה, 
אָבער ער איז נישט געקומען. רופוס האָט אים אין אַ בריו געהאַט 
באַפוֹילן, אַז ער מוז מיט זיין אױטאָריטעט ווירקן אויף די װידערשפּע- 
ניקע יידן, אַז זי זאָלן אויספירן אַלע זיינע פאַראָרדנונגען. אלישע האָט, 
איבערלייענענדיק רופוסעס בריוו, ביטער אַ שמייכל געטאָן: ,אױײטאָ- 

ריטעט"... ער ווייסט גאָרנישט, וי פאַרפיינט ער איז ביי זיין פאָלק און 
מען לויערט אויף זיין לעבן. ער האָט אַפילו וועגן דעם רופוסן צו וויסן 
געטאָן. 

אָבער דאָך האָט רופוס באַשלאָסן צו שיקן אַ ספּעציעלן שליח צו 
אלישע בן אבויהן און זיך מיט אים דורכרעדן וועגן די דאָזיקע ענינים. 

האָט ער דאָס אין דעם אֶָװנט טאַקע געװאַרט אויף דעם גאַסט. אַ 
סימפּאַטישער צענטוריאָן איז ער דער אָורעליוס, האָט אלישע געטראַכט 
וועגן דעם שליח, וועלכן ער דערװאַרט. ער האָט אַזעלכע פיינע רייד 
גערעדט וועגן זיין טאָכטער תמר... און דורכן קאָפּ איז אים דורכגעפלויגן 
אַ געדאַנק, אַז ווען נישט מאיר, װאָלט ער גאָרנישט געהאַט דאַקעגן, אַז 
תמר זאָל צו דעם רוימער אַנטשפּױזט וערן. 

ער האָט אָבער מאירן זייער ליב געהאַט און ער האָט פאַריאָגט דעם 
געדאַנק פון זיך. תמר איז געזעסן אין איר באַזונדערן צימער און גע- 
לייענט אַ בריוו?, װאָס זי האָט נאָר-װאָס דורך אַ שליח פון מאירן דער- 
האַלטן, 

אַזעלכע גוטע רייד שרייבט ער איר. אַזעלכע שיינע אויסגעקליבענע 
ווערטער. ער פאַרגלייכט אירע אויגן צו די שטערן פון הימל, אירע 
רויטע ליפּן צו דעם רויטן אויפגאַנג פון דער זון און איר האַלדז צו 
דעם טורעם פון דוד המלך... 

זי האָט דאָס בריוול געלייענט עטלעכע מאָל און יעדעס מאָל איז 
עס ניי געווען אין אירע אויגן 

דער פאָטער איז איצט געזעסן איבערגעבויגן איבער אַ פּאַרמעט 
און עפּעס גיך, גיך געשריבן. ער איז אַזױ פאַרטיפט געווען אין זיין 
שרייבן, אַז ער האָט אַפילו נישט געהערט, וי זי האָט אים עטלעכע מאָל 
גערופן, וועלנדיק אים ווייזן דאָס בריוול פון מאירן 

אָבער ווען תמר האָט געזען, אַז דער פאָטער הערט זי נישט, האָט זי 
אים מער נישט געשטערט, נאָר אַליין גענומען אַ גריכישע מגילה אין דער 
האַנט און אָנגעהױבן לייענען. עס איז געווען די איליאַדע פון האָמער, דעם 
גרויטן גריכישן דיכטער. זי האָט זיך אַנטציקט פוֹן דעם געמאָסטענעם 
אױיסגעהאַקטן פערז וי פון מערמלשטיין. זי איז אַזױ אַריינגעצויגן גע- 
װאָרן אין דעם סיפור המעשה פון די העלדן אַז זי האָט אַפילו נישט 
געהערט, וי עמעצער פּאָרעט זיך ביי איר פענצטער, עפנט עס שטיל 
אויף און אַ פּאָר באָרװעסע פיס זיינען אַריבערגעשפּרונגען און געבליבן 
שטיין אויף דעם שטיינערנעם דיל, 

די שטילע טריט, װאָס האָבן פאַרבײיגעטראָטן איר בעט, האָט זיך 
איר אויסגעדאַכט צו פאַרנעמען די טריט פון אַ העלד פון דער , איליאַדע", 
װאָס פאַרגנבעט זיך צו זיין קעגנער מיט אַ שטילעט אין דער האַנט, 

דער יונגערמאַן, וועלכער איז אַרײנגעשפּרונגען דורכן פענצטער, איז 
געבליבן אַ ווייל שטיין אַ פאַרגאַפטער דערפון, װאָס אַ מיידל איז אַזױ 
שטאַרק אַרײנגעטאָן אין איר לייענען, אַז זי הערט אים גאָרנישט. ער 
איז אויך נישט װינציקער פאַרגאַפט געווען פון איר אויסערגעויינלעכער 
שיינקייט. 

אַ פּאָר רגעס איז ער אַזױ געשטאַנען װי צוגעשמידט צום אָרט. 
ערשט אַ סיגנאַל פון דרויסן האָט אים דערמאָנט, צוליב װאָס פאַר אַ 
צוועק ער איז דאָ אַהערגעקומען. דאָס איז געווען דער זעלבער יונגער- 
מאַן, וועלכער האָט מיט עטלעכע טעג צוריק אויסגעשפּירט דעם ועג 
צום צימער פון אלישע בן אבויה. און כאָטש ר' אלעזר בן פּרטא, זיין 
עלצטער, האָט דעם געדאַנק פון נעמען נקמה אָן דעם פאַררעטער פאַר" 
װאָרפן, האָבן אָבער די עטלעכע יונגעלייט, װאָס זיינען געהאַט באַשטימט 
געווען דעם מאָרד אויסצופירן, אַליין אויף זיך גענומען די זאַך צו פאַר- 
ענדיקן. 

ער האָט זיך צוגעשלייכט צו דער טיר, װאָס איז פון אינעװייניק געווען 
פעסט פאַרשלאָסן און פאַרריגלט, זי געעפנט און אַרײנגעלאָזט נאָך צויי 
בחורים מיט אָפּגעשװאַרצטע פּנימער, כדי מען זאָל זיי נישט דערקענען. 
ער אַלֵיין האָט אויך געהאַט דאָס פּנים פאַרשמירט, 


זיי זיינען אויף די שפּיץ:נעגל אַריין צו אלישען אין צימער, וואו 
ער איז פאַרטיפט געווען איבערן פּאַרמעט, און איינער פון זיי האָט אים 
דערלאַנגט אַ קלאַפּ איבערן קאָפּ. 


אין ערשטן מאָמענט איז אלישע וי פאַרטויבט געװאָרן פון דעם 
קלאַפּ און ער האָט דאָס מויל פאַר דערשטוינונג נישט געקאָנט עפענען 
ווען ער איז נאָך עטלעכע רגעס צו זיך געקומען, האָט ער אָנגעהויבן 
שרייען. 

די יונגעלייט האָבן אים אָנגעהױיבן שטעכן מיט זייערע מעסערס 
איבערן קאָפּ, אין דער פּלײיצע, דאָס בלוט האָט אָנגעהויבן פליסן,. אלישע 
איז אָבער געווען אַ געזונטער מענטש און האָט זיך מיט אַלע כוחות 
אַנטקעגנגעשטעלט, ער האָט אַפילו איינעם פון זיי צווישן די אויגן מיט 
דער פויסט דערלאַנגט, אַז יענער איז אַװעקגעפאַלן מיט קראַפט אין אַ 
זייט, 

דערביי האָט ער נישט אויפגעהערט צו שרייען נאָך הילף. תמר 
איז אַ דערשראַקענע אַראָפּנעשפּרונגען פון איר געלעגער, וואו זי איז 
פאַרטיפט געווען אין דער גריכישער פּאָעמע און דערזעענדיק, װאָס עס 
געשעט צו איר פאָטער, איז זי אַרױסגעלאָפן דורך דער אָפענער טיר 
און אָנגעהױיבן יעמערלעך צו שרייען 

ווען זי איז אַרויסגעקומען אינדרויסן און דערזען אַזױ פיל ליכט 
אויף דער גאַס, איז זי געלאָפן גלייך אין דער דאָזיקער ריכטונג, 

ער געדענקט איצט, אלישע, זייער קלאָר, װוי די יונגעלייט האָבן 
צו אים מיט כעס גערעדט, בעת זיי האָבן אים געשטאָכן מיט די מעסערס 
און געשלאָגן מיט די פויסטן, 

-- ענדלעך איז דיין שעה געקומען, פאַררעטער! האָסט שוין נישט 
אויף וועמען זיך צוֹ שטיצן, דו פאַרקויפטע נשמה צו די רוימער. פון 
דיינע פריינט איז קיין שפּור מער נישט געבליבן. דו װאַרטסט אפשר 
אויף רופוסן, דיין פריינט? כאַ-כאַיכאַ!... -- האָט דער ינגערמאַן, 
וועלכער איז מיט עטלעכע טעג צוריק דאָ געווען, צו אים מיט חוזק 
גערעדט -- רופוס איז שוין אויפן וועג קיין רוים. ער איז װי דער 
ערגסטער פּחדן אַנטלאָפן. 

אלישע האָט זיך נישט געװאָלט צוגלויבן זיינע אויערן, װאָס ער האָט 
דאָ געהערט פון זיי. ער האָט געטראַכט, אַז דאָס חוזקן זיי אַזױ פון אים. 
און ער האָט זיך געטראַכט, אַז אָט קומט אַרײן דער שליח פון רופוסן, 
דער שיינער אָורעליוס, און ער װעט אים דאָס לעבן אָפּראַטעװען פון 
די יידישע קנאים... 

אָבער שטיל איז געווען אַרום, מען האָט קיין שאָרך נישט געהערט. 
ער האָט בלויז פון דערווייטנס פאַרנומען דאָס געשריי פון זיין טאָכטער, 
װאָס איז אַלעמאָל שװאַכער און שװאַכער געװאָרן. 

ער איז געבליבן ליגן אין אָנמאַכט, און ווען ער האָט אויפגעעפנט 
די אויגן, איז איבער אים געשטאַנען ר' אלעזר בן פּרטא מיט נאָך 
איינעם אַ יונגנמאַן, װעלכן ער האָט דערקענט אַלס תלמיד פון רבי 
עקיבאס בית-המדרש און אויך זיין טאָכטער. זיי האָבן קאַלט װאַסער 
אויף אים געגאָסן, זיי האָבן מיט האַנטוכער דאָס בלוט אַרומגעװישט אים, 
אַרײינגעלײגט אין בעט און אַרומגעדעקט. װאָרים ער האָט געציטערט 
אויפן גאַנצן לייב, 

מיט פאַרדאַכט האָט ער געקוקט אויף ר' אלעזר בן פּרטא. ער האָט 
נישט פאַרשטאַנען, פאַרװאָס ער, זיין גרעסטער שונא, ראַטעװעט אים 
דאָס לעבן. 

--- און וואו זיינען יענע? -- האָט ער שװאַך געפרעגט. 

ווער זיינען עס געווען? -- האָט ר' אלעזר בן פּרטא געפרעגט בי 
אלישען. 

--- כ'ווייס נישט, זייערע פּנימער זיינען געווען שװאַרץ פאַרשמירט... 
אָבער איינער פון זיי װעט זיך מן הסתם אָפּרופן, ווייל כ'האָב אים דער" 
לאַנגט אַ שטאַרקן קלאַפּ צװוישן די אויגן. ער װעט זיכער צו אַ רופא 
גיין די וואונד זיך היילן... 

און אַ שװאַכער שמייכל, פול מיט האַס, האָט אויסגעקרימט זיינע 


ליפַּן, 

-- איז דאָס דער וועג מיט מיר מתווכח צו זיין!... -- האָט ער 
ווייטער גערעדט, זעענדיק, אַז ר' אלעזר בן פּרטא רעאַגירט גאָרנישט 
דערויף, 


-- ניין, דאָס איז נישט דער וועג... -- האָט ר' אלעזר בן פּרטא 
שטיל געענטפערט און וי שעמענדיק זיך פאַר דער דאָזיקער טהאַט 
פון זיינע חברים, האָט ער אַװעקגעבויגן דעם קאָפּ, 

נאָך מער איז עס נישט איצט דער ועג, ווען די שונאים ווערן 
פאַרטריבן פון לאַנד, ווען אַ גרויסער טייל פון צפונדיקן גליל איז שוין 
באַפרײט .. , 

-- איז עס אמת, אַז די רוימער פאַרלאָזן אונדזער לאַנד?... -- 
האָט אלישע געפרעגט. . 

--- פון װאַנען ווייסטו דאָס! -- האָט ר' אלעזר מיט פאַרוואוג- 
דערונג אין זיין קול אים געפרעגט. 

-- די רוצחים האָבן מיר דאָס געזאָגט, רייצנדיק זיך מיט מיר, 
גלייך וי איך װואָלט נישט געװאָלט די באַפרייאונג פוֹן אונדזער לאַנד.. 

-- אויב דו װוילסט יאָ אונדזער באַפרייאונג, טאָ פאַרװאָס האָסטו 
דיך אָפּגעשײדט פון אונדז, אָפּגעשײדט זיך פון דער תורה, פון יידישן 
גאָט!... -- האָט ר' אלעזר מיט וױיטיק געפרעגט -- דו, דער געװוש- 
זענער חבר פון רבי עקיבא, פון שמעון בן זומא, פון בן עזאי... 

אלישע בן אבויה האָט זיך צעוויינט און מיט אים האָבן מיטגץ. 
וויינט ר' אלעזר בן פּרטא און דער צוייטער תלמיד פון רבי עקיבאן. 

און זיי האָבן מער זיך נישט געפילט צו זיין אין הויז פון אַן אָפּ- 
טריניקן... 

-- מאיר איז גערעכט געווען... -- האָט ר' אלעזר געטראַכט ביי 
זיך -- ער קאָן נאָך תשובה טאָן. 

----- קאַפּיטל דריי --- בעט 


דער אויפ שטאַנד 





וי אַ זילבערנער רעגן האָבן די לבנה-שטראַלן 

דורכגעטריפט צווישן די געדיכטע צווייגן פון די ביימער און זילבערדיק- 
גרין געװאָרפן אַ גלאַנץ אויף די ביינאַכטיקע נאַקעטע בערג. אַ שטילקייט 
האָט געהערשט אַרום וי פאַר ששת ימי בראשית. אַ ווילדע געגנט האָט 
זיך אױיסגעשפּרײט אין דער לענג און אין דער ברייט און מען האָט 
קיין לעבעדיק נפש נישט געזען. 

פון מערב-זייט האָט דער ים זיך אַװעקגעצויגן אין אַ ווייט:ווייטער 
פינצטערניש אַריין, בלויז אינדערמיט, נישט וייט פון ברעג, האָט אַ 
גרויסער שטח פון צעשמאָלצן זילבער זיך געמיניעט און געפינקלט מיט 
מיליאַרדן דימענטן, שמאַראַגדן און סאַפירן. 

פּלוצלינג האָט זיך אין דעם דאָזיקן שטיק צעגאָסענעם זילבער אַ 
שװאַרץ געטאָן אַ טונקעלער פלעק, װאָס האָט אויסגעזען װי אַ פּינטעלע 
פונדערווייטנס, און דאָס דאָזיקע שװאַרצע פּינטעלע האָט זיך גערוקט 
פאָראויס און יעדעס מאָל האָבן צוויי בריליאַנטענע פליגעלעך זיך אַ 
הויב געגעבן און אַ פּליעסק געטאָן אין װאַסער. 

-- ווער קאָן דאָס זיין ?--- האָט א פרויען שטימע אַ פרעג געטאָן 
מיטן בלויזן הויך פון איר מויל, 

--- דאָס מוז אוודאי איינער פון די רוימישע צענטוריאָנס זיך אַרױס- 
גנבענען פון דעם שטח, װאָס איז שוין פאַרנומען דורך אונדזער חיל --- האָט 
אַ מענערישע שטים געענטפערט מיטן זעלבן הויך פון זיין מויל -- עס 
װאָלט כדאי געווען צו פאַרכאַפּן אים אויפן וועג פון זיין פלוכט. קיין 

שום רוימער טאָר זיך נישט אַרויסקריגן קיין לעבעדיקער פון אונדזער 
לאַנד, | 

-- אָ, ווען ר' אלעזר בן פּרטא איז דאָ פאַראַן, װאָלט ער שין 
געווען לעבן אים!... -- האָט די זעלבע פרויען-שטים באַמערקט. 

דער יונגערמאַן האָט זיך אַװודאי געמוזט באַלײידיקן פון דער דאָזי- 
קער באַמערקונג, װאָרים ער האָט איר גאָרנישט געענטפערט. אַ לאַנגע 
ווייל האָט געהערשט שטילשווייגן, פּונקט װוי מיט עטלעכע רגעס פריער. 
מיטאַמאָל האָט זיך פון דעם שפּאַלט פון אַ פעלזן אין דעם נאַקעטן באַרג 
אָכּגעטײלט אַ טונקעלע געשטאַלט, װאָס איז אויף אַלע פיר געקראָכן 
איבער דער טוי-פייכטער פעלזיקער פּלאַך. ער האָט זיך עטלעכע מאָל 
די האַנט צעשטאַכן אין אַ שאַרפן שטיניקן שפּיץ, אָבער ער האָט 
דערויף קיין אַכט נישט געלייגט, 

--- שמעון .. . -- האָט אים די פרויען-שטים שטיל נאָכגערופן -- 
שמעון, װאָס גייסטו טאָן? 

דער יונגערמאַן האָט איר גאָרנישט געענטפערט, נאָר ווייטער געי 
קראָכן איבער דעם שטיינערנעם וועג, װי אַ שלאַנג זיך געװויקלט און 
יעדעס מאָל דאָ איין האַנט דאָ די צווייטע אַ צי געטאָן פאָראויס, װי ער 
װאָלט געשוואומען אין װאַסער. 

די לבנה האָט אים באַלױכטן מיט אכזריותדיקער עקשנות, וי זי 
װאָלט בכיוון איר גאַנצע ליכט אויף אים אָנגעשטעלט. אַזױ האָט דער 
יונגערמאַן מיט כעס געטראַכט בעת זיין ציען זיך איבער דעם שטיי 
נערנעם באַרג, 

עס איז נאָך געווען אַ גליק, װאָס מען זעט נישט קיינעם און מען 
הערט נישט קיין שום שאָרך פון אַ לעבעדיקער בריאה. אָט איז ער שוין 
צופוסנס פון באַרג. 

-- צי װעל איך געפינען צוריק דעם וועג צו הדסהן?... -- האָט 
שמעון זיך געפרעגט מיט שרעק אין זיין געדאַנק. 

ער האָט זיך פאָרזיכטיק אומגעקוקט. די שװאַרצע עפענונג אינם 
באַרג האָט אין שיין פון דער לבנה זיך גענוי געצייכנט פאַר זיינע אויגן 
ער האָט אַראָפּגעצױגן פון זיך די שװאַרצע אַבאַיע און װי אַ סימן זי 
געלאָזט ליגן אויפן וועג. אַ קילקייט האָט אים אַ נעם אַדורך געטאָן 
איבער אַלע גלידער. 

דאָס אויג האָט ער געהאַלטן אָנגעשפּיצט אין דער ריכטונג צום 
ים, וואו דאָס שװאַרצע פּינטל האָט זיך באַװעגט. עס איז געווען אַ שיפֿל, 
װאָס האָט זיך מיט אַלע כוחות געװאָלט װאָס שנעלער דוֹרכשלאָגן דעם 
ברייטן זילבערנעם פּאַס און אַרײנקומען אין דעם פינצטערן ים, ואו 
עס װאָלט שוין זיכער געװען פאַר אַ שלעכט אױג... 


244 


שמעונען איז געגאַנגען אין אַמביציע צו באַװייזן הדסהן אַז נישט 
נאָר איז ר' אלעזר בן פּרטא אַ גרויסער העלד, נאָר אויך ער, דער יונגער 
תלמיד פון איר פאָטער, קאָן באַװײיזן צו פאַנגען אַ שונא, 

ער האָט דאָס ערשטע מאָל הדסהן דערזען דעמאָלט, ווען ער איז 
אַרײנגעפאַלן צו זיי אין הויז און געבראַכט די בייזע בשורה, אַז די רוי- 
מער האָבן איר פאָטער געפאַנגען. פון יענעם טאָג אָן האָט ער זי שוין 
נישט געקאָנט מער פאַרגעסן. ער האָט אויך געוואוסט, װאָס פאַר אַ 
שטאַרקן קעגנער ער האָט פאַר זיך, װאָרים וי קאָן ער זיך פאַרגלייכן 
צו ר' אלעזר בן פּרטא ? שמעון האָט אָבער נישט נאָכגעגעבן און יעדע 
געלעגנהייט אויסגענוצט צו קאָנען זיין אין הדסהס נאָענטקייט, 

איצט, ווען דער אויפשטאַנד פון בר-כוכבאן קעגן די רוימער איז 
אױיסגעבראָכן, און װיסנדיק, אַז הדסה מיט ברוריהן זיינען מיטגלידער 
אין דער געהיימער פאַרשווערונגס:חברותא, האָט שמעון געבעטן זיך 
בי ר' אלעזר בן פּרטא אים אויך אַריײנצונעמען אַלס סאָלדאַט אין 
בר-כוכבאס אַרמיי, 

די היינטיקע נאַכט איז ער, מיט נאָך אַ גרופּע יונגעלייט און מיידלעך, 
געשיקט געװאָרן אויף אױיסצושפּירן די וועגן ביינאַכט און אויפכאַפּן די 
איינצלנע רוימער, װאָס פּרואוון זיך אַרױסגנבענען פון לאַנד, 

אויך הדסה איז אין דער דאָזיקער גרופּע געווען. זי האָט זיך געריסן 
צו דער געפערלעכער אַרבעט, כאָטש ר' אלעזר בן פּרטא האָט זיך בי 
איר געבעטן נישט אַרױסצוגײין מיט דער חברותא. ער האָט זי בעסער 
געװאָלט האָבן לעבן זיך. 

הדסה איז אָבער געווען אײינגעשפּאַרט, און ער האָט גאָרנישט גע- 
קאָנט ביי איר פּועלן. ער האָט איר דערלויבט, אָבער דערביי אָנגעזאָגט 
שמעונען, וועלכער איז אין דער זעלבער גרופּע געווען, אַכטונג צו געבן 
אויף איר און נישט לאָזן זי גיין אויף געפערלעכע אונטערנעמונגען. 

שמעון איז געווען גליקלעך, װאָס עס האָט זיך אַזױ געמאַכט, אַז 
ער ועט זיין צוזאַמען מיט הדסהן. ער האָט זיך פאַרשוואוירן, אַז ער 
מוז אויף איר ווירקן מיט עפּעס אַ גרויסער העלדנטאַט. און איצט, ווען 
הדסה האָט אים אַרױסגערופן ממש און געזאָגט, אַז װוען ר' אלעזר בן 
פּרטא װאָלט דאָ געוען, װאָלט ער שױן דעם אַנטלױפנדיקן רוימער 
געכאַפּט, האָט עס אים אַ ברי געטאָן און ער האָט באַשלאָסן די דאָזיקע 
זאַך דורכצופירן. 

איצט קריכט ער אויף דער ערד און שלענגלט זיך איבער די שמאָלע 
שטעגן, װאָס פירן גלייך צום ים. ער לאָזט דאָס שיפל פון די אויגן 
נישט אַראָפּ. ער מעסט מיטן בליק די וייטקייט, װאָס טיילט אים אָפּ 
פון יענעם שװאַרצן פּינטל, 

אָט איז ער שוין ביים ים' ברעג. הינטער זיך זעט ער די מיט 
לבנה-שיין באַגאָסענע בערג, ער זעט פון וייטנס די טונקעלע קאָנטורן 
פון דער פעסטונג אין עכו. פאַר זיך גלאַנצט אים אַנטקעגן דער זילבערנ" 
דיקער ים, 

ער קוקט זיך אום. עס איז שטיל. עס זעט זיך נישט קיינער אין 
דער דאָזיקער געגנט. דאָס שיפל איז וייט פון אים אַן ערך פופציק 
טריט. דער רוימער, זעט אויס, האָט מורא צו שווימען אינמיטן ים, ער 
האַלט זיך נאָענט ביים ברעג, נישט פילנדיק די גרויסע געפאַר, װאָס 
לויערט אויף אים, 

אַ וויילע בלייבט ער ליגן אומבאַוועגלעך און טראַכט װאָס צו טאָן 
דאָס אויג זיינס בלאָנדזשעט אַרום זיך, װי ער װאָלט עפּעס געזוכט, 
מיטאַמאָל דערזעט ער נישט וייט פון זיך אַ שטיין, אַן אָפּגעװאַשענעם 
פון די ים-כװאַליעס, אַ קיילעכדיקן שװאַרצן שטיין. 

ער רוקט זיך צו פּאַמעלעך צו אים, נעמט דעם שטין אין האַנט, 
וועגט אים אין דער לופט און פּרואװוט אויס לויט זיין שװערקייט, וי 
ווייט ער קאָן פאַרפליען, ווען ער װעט אים מיטן גאַנצן כוח אַ װאָרף-טאָן. 

אַ שמייכל צעלייגט זיך אויף זיינע ליפּן, די אויגן זיינען איינגע- 
שטאָכן אין זיין קרבן, ער צילט מיטן בליק אין יענער ריכטונג, וואו 
דאָס שיפל גליטשט זיך כסדר פאָראויס און פאָראויס, 

מיטאַמאָל גיט ער זיך אַ שטעל אויף אין דער גאַנצער הויך, פאַר- 
װאַרפט דעם קערפּער אויף אַהינטער, פאַרמעסט זיך מיטן שטין און 
מיט זיין גאַנצן כוח גיט עֶר אים אַ שליידער אין דער ריכטונג פון דעם 
שװאַרצן פּינטל, 

ער קוקט נאָך דעם פלי פון דעם שװאַרצן שטיין אין דער לופט, דאָס 
האַרץ צאַפּלט ביי אים און ער בעט ביי גאָט, אַז דער װאָרף זאָל זיין אַ 
געלונגענער און זאָל פאַלן אין ציל, 

פּלוצלינג האָט אַ שניידנדיק געשריי טויב אָפּגעשאַלט פון ים. 

שמעון האָט פון זיך שנעל אַראָפּגעװאָרפן די קליידער, געלאָזט 
זיי ליגן אויפן ברעג און אַליין זיך אַ װואָרף געטאָן אין די קאַלטע װאַסערן 
פון בינאַכטיקן ים, 

ער איז געשוואומען אין דער ריכטונג פון שיפל, װאָס איז געבליבן 
שטיין אומבאַוועגלעך. וען ער איז צוגעקומען נעענטער, האָט ער שױן 
גאַנץ שאַרף געקאָנט זען, אַז עס זיצט אינעװייניק אַ מענטש, דעם קאָפּ 
פאַרװואָרפן און די רודערער זיינען אים פון די הענט אַרױסגעפאַלן 

-- טויט? -- האָט ער זיך אַלײן געפרעגט, 

און ער האָט פאַרשנעלערט זיין שווימען, ער האָט מיט די שטאַרקע 
אָרעמס זיינע געשאַרט פון זיך דאָס שטראָמיקע קאַלטע װאַסער אוֹן דעם 

קאָפּ געשטרעקט פאָראויס. און אָט האָט ער שוין מיט איין האַנט 
געגרייכט דאָס שיפל, יי 

ער האָט דערהערט אַ קרעכץץ. 

שמעון איז אַרײנגעשפּרונגען אין שיפל, אָנגעשלאָגן זיך אין דעם 
אומבאַקאַנטן מאַן,. אין דער שיין פון דער לבנה האָט ער דערזען אַ 
פּאַסיקל בלוט פון זיין שטערן רינען. יאָ, עס איז געווען אַ רוימער, און 
לויט זיין הלבשה -- אַ העכערער קריגסמאַן. ער האָט אָנגענומען אין 
ביידע האַנט-פלאַכן אַ גאָרשטש ואַסער און אַ גאָס געטאָן אים אין פּנים 
אַרײן. 

-- אָ... -- האָט דער רוימער אַרױסגעקרעכצט. 

שמעון האָט אים נאָכאַמאָל אַ גאָס געטאָן אַ פולע האַנט-פלאַך מיט 
װאַסער אין געזיכט אַרין און יענער איז שוֹין אינגאַנצן צו זיך געקומען, 
געעפנט די אויגן און אָנגעקוקט מיט פאַרוואונדערונג דעם אוֹמבאַקאַנטן 
מאַן. 

-- וואו בין איך ? -- האָט דער רוימער אַ פרעג געטאָן אַ רייב 
טוענדיק זיך מיט דער האַנט איבערן גאַנצן פּנים, 

-- דו ביסט אינמיטן ים אויף אַ שיפל... -- האָט אים שמעון גע- 
ענטפערט און פאָרשנדיק אים געקוקט אין די אויגן אַרײן, 

ער האָט אַ נעם געטאָן די צוויי רודערער אין דער האַנט און אָנגע- 
הויבן צושווימען צום ברעג. 

דער רוימער איז צו זיך געקומען און ער האָט אַ דערשראָקענער 
אויסגערופן : 

-- וואוהין פירסטו דאָס שיפל, דאָרט זיינען דאָך די יודעער!... 

-- טאַקע צו זיי פיר איך דיך... -- האָט שמעון מיט אַ שפּאָטישן 
טאָן זיך אָפּגערופן --- עס איז נישט שיין אינמיטן דער נאַכט צו אַנט- 
לויפן פון אַ לאַנד, װאָס האָט דיך אַזױ גאַסט-פריינטלעך אויפגענומען 
דיר געגעבן אָנצועסן, אָנצוטרינקען און דיך פאַרוויילט מיט גלאַדיאַטאָרן- 
שפּילן אין קיסריה ; איצט נעמסטו און אַנטלויפסט אָן אַ זייגעזונט. 

דער רוימער האָט זיך אַ באַװעג געטאָן, װוי עֶר װאָלט געװאָלט מאַכן 
אַ פּרואוו זיך צו װאַרפן אויף דעם פרעמדן מאַן. שמעון האָט זיך אומ- 
געקוקט אין שיפל, געזוכט עפּעס אַ זאַך, מיט װאָס צו בינדן זיין געפאַנ- 
גענעם, און ווען ער האָט גאָרנישט געפונען, האָט ער ביים רוימער אַראָפּ- 
געצויגן דעם גאַרטל, װאָס ער האָט געהאַט אַרום בויך אַרומגענומען און 
דערמיט געבונדן זיינע הענט אויף אַהינטער. 

- נו, איצט װועסטו שוין ליגן רואיק, דו רוימישער פּאַטריציער: 
אויב װעסט דיך טאָן איין באַװעג, צעשפּאַלט איך דיר דיין געצנדינע- 
רישן קאָמ... 

דער רוימער איז געבליבן רואיק. עֶר האָט געגלאָצט מיט די אויגן 
ערשט איצט האָט ער זיך דערמאָנט. װאָס מיט אים איז געשען. ער 
האָט מיטאַמאָל דערפילט אַ שרעקלעכן וייטיק אין קאָפּ. 

אָבער אָט זיינען זיי שוין ביים ברעג פון ים. שמעון קריכט אַרױס 
פון שיפל אויפן זאַמדיקן באָדן; ער שלעפּט נאָך זיך דעם רימער, 
וועלכער האָט נישט קיין אַנדערע ברירה, וי נאָכצוגעבן און גיין. 

אויפן ברעג געפינט שמעון זיינע קליידער. ער טוט זיך אָן, אָבער די 
קאַלטע נאַסקײט אַרט אים. ער שוידערט אויף אינגאַנצן. דער געדאַנק 
אָבער, אַז ער פירט צו הדסהן דעם געפאַנגענעם רוימער, מאַכט אים 
אין אַלץ פאַרגעסן. ער איז איבערגליקלעך. דאָס בלוט אין אים זינגט 
און גייענדיק אָנגעשטרענגט איבער די קליינע שטיינדעלעך, װאָס זיינען 
פאַנאַנדערגעשפּרײט ביים ברעג, באַשלאָגט אים אַ היץ, אַז אַ דאַמף זעצט 
אַרױס פון זיינע קליידער. 

די לבנה איז שוין געהאַט אָפּגעשואומען אַ שפּאָר שטיק װעג 
איבער איר גאַנג אין טונקל-בלויען הימל. דאָס צעגאָסענע שטיק זיל- 
בער אין ים האָט זיך אויך דערוייטערט פון ברעג. עס איז עטװאָס 
טונקעלער געװאָרן. אויפן הימל באַװוייזט זיך אַ שװאַך שטערנדל, נאָך 
איינס און נאָך איינס, 

אָט געפינט ער זיין שװאַרצע אַבאַיע, װאָס ער האָט זיך אַלס סימן 
אַװעקגעלײגט אויפן וועג. פון דאַנען זעט ער שוין בפירוש די עפענונג 
אין באַרג. דאָרט זיצט הדסה און װאַרט אויף זיין העלדנטאַט. ער קריכט 
איצט איבערן שטיינערנעם באַרג, ער צעבלוטיקט זיך די פיס. דער 
רוימער קרעכצט און מוז זיך הינטער אים נאָכשלעפּן נאָכן גאַרטל, בי 
וועלכן שמעון האַלט אים פעסט. 

ער שטעלט זיך פאָר די גרויסע פרייד פון הדסהן, וען זי ועט 
אים דערזען מיט דעם דאָזיקן לעבעדיקן פאַנג. די אויגן גליען ביי אים 
פון גרויס שטאָלץ, עס לויפן אים דורך וי מוראַשקעס אונטער דער 
הויט ביים בלויזן געדאַנק, מיט װאָס פאַר אַ ליבע און דרך:ארץ דאָס 
רויט-פלאַקערדיקע מיידל װועט אויף אים קוקן, 

ער איז שוין גאָר נאָענט. ער זעט שוין דייטלעך אָן די שװאַרצע 
עפענונג פון דעם פעלזן, וואו ער האָט הדסהן איבערגעלאָזט. ער ציט 
פעסטער הינטער זיך דעם גאַרטל, צו וועלכן דער רוימער איז צוגע- 
בונדן און ער לאָזט זיך לויפן מיט אימפּעט. ער שרייט אויפן קול, נישט 
קוקנדיק, װאָס מען טאָר נישט שרייען, ווייל אַ לויערנדיקער שונא קאָן 
נאָך דערהערן. 

-- הדסה !!! 

זיין קול צעטראָגט זיך ווייט און ברייט צװישן די פעלזן, צום ים 
און קומט צוריק מיט אַ ליידיקן עכאָ: הזאַידיאַיסיע!!! 

אַ שרעק באַפאַלט אים און די אויגן רייסן זיך ביי אים אויף אין 
גרויס פּחד. ער וואונדערט זיך אָן אַ שיעור, זי װאָלט געדאַרפט דער- 
הערן זיין געשריי, פאַרװאָס קומט זי אים נישט אַרױס אַנטקעגן צי... 

ניין, ער קאָן גאָרנישט טראַכטן וועגן אַזאַ שרעקלעכער זאַך... צי 
װאָלט הדסה, נישט ואַרטנדיק אויף אים, פון דאַנען אַװעקגעגאַנגען!?... 

ער וויל לויפן, צושפּרינגען גיכער צו דער עפענונג. די האָר שטעלן 
זיך אים קאַפּױיר פון גרויס שרעק און פון אויפרעגונג. אָבער דער 
שווערער קערפּער פון רוימער לאָזט אים נישט לויפן. ער באַגיסט זיך 
מיט שווייס, עס װערט אים הייס אין אַלע גלידער. ער שרייט און 
רופט נאָכאַמאָל הדסהס נאָמען. קיין ענטפער איז נישט געקומעף 

ענדלעך האָט ער זיך צוגעשלעפּט מיט אַלע כוחות צו דער עפע- 
נונג. עֶר האָט שווער געאָטעמט, דאָס האַרץ האָט אים געקלאַפּט און די 
אויגן האָבן אים געשווינדלט, פייערדיקע רעדער זיינען פאַר זיי געלאָפן 
ער האָט אַריײינגעשטעקט דעם קאָפּ אינעוייניק. אַ געדיכטע חשכות האָט 
אים בלינד אַנטקעגנגעבליקט פון דאָרטן. ער האָט צוגעלייגט זיין אויער 
און מיטאַמאָל אויפגעכאַפּט אַ פאַרשטיקטן קרעכץץ, 

ער האָט אין ערשטן מאָמענט נישט געוואוסט װאָס צו טאָן. אַרײנ- 
לויפן אינעװוייניק האָט ער מורא געהאַט, טאָמער װועט אים דער געפאַן- 
יגענער אַנטלויפן און זיין מי װעט האָבן געווען אומזיסט, 

ער האָט אויף אינדערגיך צוגעבונדן דעם געפאַנגענעם רוימער צו אַ 
שווערן שטיין און אַלײין האָט ער אַרײנגעשטעקט דעם קאָפּ אין דער הייל 
און אָנגעהויבן שרייען מיט אַלע כוחות, רופנדיק הדסהן, 

פּלוצלינג איז צו זיינע אויערן דערגאַנגען דער שװאַכער רוף פון 
דעם מיידל. זי האָט געבעטן הילף. ער האָט שנעל געמאַכט פייער, שלאָגנ- 
דיק מיט אַ שטיק שטאָל אין דעם פעלזן, אָנגעצונדן אַ שטורקאַץ, װאָס 
ער האָט געהאַט ליגן פאַר דער עפענונג פון דער הייל און באַלױיכטן דעם 
חלל אינעװייניק. 

ער האָט דערזען אַ שוידערלעך בילד: הדסה איז געלעגן אַ געבוג- 
דענע און איבער איר איז געשטאַנען עפּעס אַ משונהדיקע בריאה, װאָס 
האָט פון הינטן אויסגעזען וי עפּעס אַן אוראַלטע חיה. אָבער אויפן 
געשריי פון שמעונען, האָט זיך די דאָזיקע בריאה אומגעדרייט און פאַר 
אים איז געבליבן שטיין אַ קרעפטיקער מאַן מיט אַ ווילדן אויסזען, דאָס 
אָפענע לייב באַװאַקסן מיט האָר, מיט אַ געדיכטער באָרד דאָס פּנים 
אַרומגעראַמט. שמעון האָט אין דער דאָזיקער משונהדיקער בריאה דער" 

קענט איינעם פון די געדונגענע גערמאַנען, װאָס די רוימער פלעגן זיך 
מיט זיי באַנוצן אין די שלאַבטן, 

שמעון האָט זיך אַראָפּגעבױגן, אויפגעהויבן אַ שטיין און דעם גער- 
מאַנער אַ װאָרף געטאָן גלייך צװוישן די אויגן. עס האָט זיך דערהערט 
אַ ריטש, װי פון אַ ווילדער חיה און ער איז אַנידערגעפאַלן 

ער האָט לאַנג נישט געטראַכט, נאָר צוגעלאָפן צוֹ אים און מיט 
זיין אַנטבלױזטער שװערד דורכגעשטאָכן דעם גערמאַנערס ברוסט, װאָס 
איז געווען אַנטפּלעקט פון זיין לייוונטענעם העמד אַרױס, אַ כאָרכל האָט 
זיך צעטראָגן איבער דער גאַנצער היל. דאָס בלוט האָט אָנגעהויבן 
פלייצנדיק צו שטראָמען. ער האָט אים נאָכאַמאָל אַ שטאָך געטאָן מיט דער 
שװוערד אין האַרץ אַרײין און דער באַרבאַר איז אַנטשװיגן געװאָרן. 

-- איז דיר גאָרנישט געשען קיין שלעכטס, הדסה? --- האָט שמעון. 
אַ ציטערנדיקער אויפן גאַנצן לייב, זי געפרעגט, 

ס'האָט געקאָנט זיין שלעכט... -- האָט הדסה מיט אַ קרעכץ גע- 
ענטפערט -- ער איז מיך באַפאַלן ערשט מיט עטלעכע מינוט צוריק 
פאַר דיין אָנקומען. כ'האָב געמיינט, אַז עס איז שוין אַלץ פאַרפאַלן, 

- וי אַזױ האָט ער דיך דאָ אױסגעשפּירט? -- האָט שמעון גע- 
פרעגט -- מען האָט דאָך קיין לעבעדיקן נפש פריער דאָ נישט געזעך. 

-- זעט אויס, אַז ער איז געלעגן דאָ ערגעץ באַהאַלטן, מורא האָבן- 
דיק, אַז מען װעט אים כאַפּן. ווען דו ביסט אַװעק פון דאַנען, האָט ער 
זיך נאָך אַלץ פון זיין באַהעלטעניש נישט גערירט, ער האָט אוודאי גע- 
מיינט, אַז דאָ ליגט אַ גאַנצע גרופּע מיט יידישע אויפשטענדלער. נאָך 
אַ לענגערער וויילע, און כ'האָב געזען, אַז דו קערסט דיך נישט אום, האָב 
איך געװאַגט אַרױיסצוגײין פון דער עפענונג און האָב אָנגעהויבן דיך צו 
רופן, טאָמער וועסטו דערהערן. עס איז מיר געװאָרן אומעטיק איינע 
אַלין אין דער דאָזיקער הייל ביינאַכט. דאָס האָט די דאָזיקע חיה 
אויסגענוצט און ער איז מיך פון הינטן באַפאַלן, אַרײנגעשלעפּט מיך 
צוריק אין דער הייל און געװאָלט מיר שלעכטס טאָן, אָ, שמעון, ווען דו 
קומסט נישט צוריק... 

און זי האָט זיך צעוויינט פון גרויס אויפרעגונג. 

שמעון האָט מיט אַלע כוחות באַמיט זיך זי צו באַרואיקן. ער האָט 
זי אַרוסגעפירט פון דער היל, כדי צו וייזן איר זיין געפאַנגענעם 
רוימער. אָבער וי דערשטוינט איז ער געװאָרן, ווען ער האָט בליז 
געפונען דעם גאַרטל אָרום שטיין אַרומגעבונדן און דער רוימער איז נישט 
געווען. 

ער האָט געפילט, אַז אָט פאַלט ער אַנידער אויף דער ערד אין 
חלשות, 

אָבער פּלוצלינג האָבן זיך דערהערט פון דערווייטנס עפּעס מאָדנע 
קולות, אַ גאַנצע מחנה האָט זיך דערנעענטערט דאָ אַהער. מען האָט 
נאָך נישט געקאָנט אונטערשיידן ווער די דאָזיקע מענטשן זיינען. 

צוליב פאָרזיכטיקייט וועגן האָבן זיי זיך ביידע צוריקגעצויגן אין 
דער עפענונג פון דער הייל און אָפּגעװאַרט, אַז די מחנה זאָל פאַרבייגיין, 
שמעון האָט זיך נישט געקאָנט שענקען, װאָס דער רוימער האָט זיך 
אַרוֹיסגעריסן פון אונטער זיין נאָז. ער האָט זיך געשעמט פאַר הדסהן, 
פילנדיק דערביי, אַז ער האָט פיל פאַרלוירן אין אירע אויגן 

ער האָט מיט די ליפּן שטיל געשאָלטן דעם רוימער מיט די ערגסטע 
קללות. ווען ער פּאַקט אים אין דעם מאָמענט, װאָלט ער אים מיט די 
הענט צעריסן אויף שטיקער. אַזױ האָט דער כעס אין אים געברענט, 

די שטימען פון די מענטשן, װאָס האָבן זיך אונטן, צופוסנס פון באַרג, 
דערנעענטערט, זיינען װאָס אַמאָל העכער געװאָרן און מען האָט שוין 
געקאָנט אונטערשיידן דאָס לשון, װאָס זיי רעדן 

-- אַראַמיש! --- האָט שמעון װוי נישט מיט זיין קול אויסגערופן -- 
דאָס זיינען אונדזערע לייט, הדטה! 

און נישט װאַרטנדיק צו הערן, װאָס הדסה האָט אים געענטפערט, 
האָט ער זיך אַ ריס געטאָן פאָראויס און געלאָפן מיט דער שמאָלער 
סטעזשקע, װאָס האָט זיך, שלענגלענדיק, געדרייט איבערן באַרג. די 
לבנה איז שוין געווען נידעריק ביים האָריזאָנט, אַ רויטער פלאַם האָט 
וי אַ פייער-פלאַקער אַהערגעשיינט און די חשכות דורכגענומען מיט 
אַ פּורפּור-רױטקײיט. די מענטשן, װאָס זיינען אונטן געגאַנגען, האָבן 
פריילעך געזונגען לידער אויף דער שפּראַך פון די עברים. זיי האָבן אין 
דער רויטער שיין אויסגעזען וי געשפּענסטער, װאָס האָבן זיך פון יענער 
וועלט דאָ אַהער דערנומען. 

--- אַהאָ!. ... -- האָט שמעון צונויפגעלייגט ביידע פויסטן און דורך 
דעם אויסגעהוילטן חלל אַרײינגעשריגן ---אַהאָ!... 

-- אַהאָ!... -- איז געקומען צוריק אַן ענטפער -- ער איז 
עס דאָרט אויף די בערג? מי שם?... 

-- איך, שמעון און הדסה!... -- האָט ער דורך די פויסטן צוריק- 
געענטפערט --- אַהאָ! 

עטלעכע פון דער גרופּע, וועלכע האָבן אונטן ביים ברעג פון ים 
געמאַרשירט, האָבן זיך אָפּגעריסן און פאַרנומען זיך אין דער ריכטונג 
פוֹן באָרג. 

שמעון איז געבליבן שטיין און צוגעװאַרט אויף זיי, ער האָט שוין 
מורא געהאַט צופיל זיך צו דערווייטערן פון מיידל. 

אין אייניקע מינוט אַרום האָט שוין שמעון דערקענט עטלעכע 
חברים זיינע פון דער חברותא. אָט איז יצחק בן אבני... , אָבער וועמען 
פירן זיי דאָ אונטערן אָרעם? גאָט מיינער!' -- האָט שמעון אויסגשע- 
שריגן מיט פאַרוואונדערונג -- , דער רוימער !"... 

-- וועמען מיינסטו, שמעון? -- האָט יצחק בן אבני געפרעגט -- 
פון װאַנען קענסטו דעם רוימער, וועלכן מיר האָבן ערשט מיט עטלעכע 
מינוט צוריק געכאַפּט, בעת ער האָט זיך געװאָלט אַריינזעצן אין שיפל, 
װאָס איז ביים ברעג געשטאַנען איבערגעדרייט... 

-- דאָס האָב איך דאָך אים געכאַפּט מיט אַן ערך אַ האַלבער שעה 
צוריק... -- האָט שמעון זיך אַזש געשטיקט מיט זיינע רייד -- דאָס 
האָב איך דאָך אים פון מיטן ים דאָ אַהערגעשלעפּט! 

און ער האָט זיי דערציילט, װאָס עס האָט פּאַסירט. 

ברוריה איז דאָך מיט אונדז!... -- האָט יצחק בן אבני אויסגץ- 
רופן --- מיר האָבן באַקומען אַ באַפעל צו גיין קיין טבריה, וואו די 
רוימער שטעלן אַ האַרטנעקיקן װידערשטאַנד, האָט זי דווקא געװאָלט 
מיט אונדז מיטגיין, זי האָט זיך פאַרבענקט נאָך דער שװעסטער... 

שמעון האָט זיך דערנעענטערט צום רוימער, וועלכער האָט שין 
איצט געהאָט די הענט געבונדן אויף אַהינטער און אים דערלאַנגט מיטן 
גאַנצן כוח אַ פּאַטש אין פּנים אַרײן 

-- אָט דאָס איז פאַר די עגמת:נפש, װאָס דו האָסט מיר פאַר- 
שאַפט! -- האָט ער פאַרשטיקט אויסגערופן 

די אויגן ביים רוימער האָבן אויפגעגליט מיט שנאה, אָבער ער 
איז געווען הילפלאָז. ‏ עס האָט אים איצט נאָך עפּעס מער געקרענקט, ער 
האָט אין יצחק בן אבנין דערקענט זיין כלומרשטן חבר פּליניוס... ער 
האָט זיך גאָרנישט געקאָנט פאָרשטעלן, אַז אַ , יודעער" זאָל אַזױ קאָנען 
שפּילן די ראָלע פון אַן אמתן, ריין-בלוטיקן רוימער... 

-- נו, אָורעליוס, ווי פילסטו דיך דאָ צווישן אונדזערעט לײיט? -- 
האָט אים יצחק בן אבני געפרעגט מיט חווזק -- האָב איך דיך נישט 
געװאָרנט, אַז די יודעער זיינען פאַרביסענע קעמפער און אַז דו װעסט 
קיין לעבעדיקער שוין אין דיין לאַנד אַריין זיך נישט אומקערן!... 

אָורעליוס האָט פאַרביסן געשוויגן. דאָס בלוט האָט אין אים ג9- 
קאָכט. ער האָט נישט געקאָנט שענקען דעם דאָזיקן פאַרראַט... ער האָט, 
נעמלעך, אַ לאַנגע ווייל נישט געװאָלט גלויבן, אַז זיין קאַמעראַד פּליניוס 
איז נישט קיין אמתער רוימער. ער האָט בליז געטראַכט, אַז ער האָט 
פאַרן יידישן געלט פאַרראַטן זיין קייסער און דאָס פאָטערלאַנד... 

--- װאָס װעלן מיר זיך מיט אים אַרומפירן! -- האָט שמעון אויס- 

גערופן -- װאָס דאַרפן מיר אין אונדזער קאַמף אַן איבעריקע לאַסט מיט 
זיך האָבן. אַ שפּיז אין האַרץ אַרײן, אוֹן פאַרטיק ! 

-- נישט אַזױ לייכט װעלן מיר אונדזערס אַ שונא לאָזן שטאַרבן! -- 
האָט יצחק בן אבני געענטפערט, װאַרפנדיק אַ שנאהדיקן בליק אויף 
אָורעליוסן -- יידישע טעכטער זיינען דאָך אים געפעלן געװאָרן אִי 
אָורעליוס, מיר װועלן דיר מאַכן אַן אָנגענעמען סורפּריז: די רויטע 
הדסה, דאָס פּלאַקערדיקע מיידל, געפינט זיך דאָ, קאָנסט פאַר דין 
טוט נאָך איינמאָל ואַרפן אויף איר אַ בליק... מיר זיינען גנעדיק צו 
אונדזערט פיינט ! 

שמעון האָט זיך אַ לאָז געטאָן צו דער עפענונג פון דער הייל אויפן 
באַרג און מיט עטלעכע מינוט שפּעטער איז ער שוין געװען צוריק, 
פירנדיק ביי דער האַנט הדסהן 

-- דוֹ דערקענסט אים ? -- האָט יצחק בן אבני זי געפרעגט, 

-- אוודאי דערקען איך אים. דאָס איז דאָך דערזעלבער, װאָס 
איז געווען ביי אונדז אין שטוב זוכן מיין פאָטער... -- האָט הדסה, אים 
גוט אָנקוקנדיק, געזאָגט, 

-- אָט דאָס איז ער, דער רוימער, וועלכער האָט זיך מיט אַ פּאָר מינוט 
צוריק אַרױסגעגליטשט פון מיינע הענט, הדסה...-- האָט שמעון נישט 
אָן שטאָלץ צו איר זיך געװוענדט -- פון מיר איז ער אַנטלאָפן און אַרײנ- 
געפאַלן אין זייערע הענט... אָ, הדסה, ברוריה איז דאָך דאָ מיט אונדז! 

הדסה האָט אַזש אויפגעשריגן פאַר פרייד און זיך שוין אַ לאָז 
געטאָן לויפן צו איר געליבטער שװעסטער. זי האָט שוין אינגאַנצן 
נישט געװאָלט קוקן אויף דעם רוימער, פאַרגעסן אין איר רעטער 
שמעון, זי האָט קיינעם מער נישט געזען. 

יצחק בן אבני האָט זי קוים איינגעהאַלטן 

-- אייל דיך נישט אַזױ,. שטיפערקע... ר' אלעזר בן פּרטא איז 
דאָרט נאָך נישטאָ... ער װעט ערשט אָנקומען מיט דער צוייטער 
קאַמפס-מחנה!... 

הדסה איז רויט געװאָרן ביז די װאָרצלען פון אירע פלאַקערדיקע 
האָר און אין דער רויטער שיין פון דער אונטערגייענדיקער לבנה האָט זי 
אויסגעזען װוי איין שטיק פלאַם-פייער. 

דער עולם האָט זיך אויסגעשטעלט אין אַ פיר-עק, אַרייננעמענדיק 
אינדערמיט דעם רוימער, וועלכער האָט, נישט געקוקט, אין װאָס פאַר 
אַ לאַגע ער געפינט זיך, נישט געקאָנט אַראָפּנעמען זיינע אויגן פון דעם 
רויט-האָריקן מיידל, 

--- ביי יופּיטער... -- האָט ער געמורמלט מיט די ליפּן -- זי 
איז שיין װוי ווענוס... אַן עכטע רימערין! 

ערשט אַ שטאָרך אין דער זייט אַרין פון שמעונען האָט אים אָפּגע" 
נייגט זיין געדאַנק פון דעם שיינעם מיידל. 

-- װאָס מורמלסטו, באַרבאַרישער רוימער, מיט דיינע ליפּן?-- 
האָט ער מיט רוגזה צו אים אויסגערופן -- דו שעלטסט אונדז? 

אָורעליוס האָט גאָרנישט געענטפערט. ער האָט פאַרביסן זיינע דינע 
ליפּן און איז אין שטילשווייגן נאָכגעגאַנגען אין זייערע טריט, 

אונטן אויפן וועג, ביים ברעג פון ים, האָט זיך ערשט אָפּגעשפּילט 
די גרויסע פרייד, הדסה איז געפאַלן אויף ברוריהס האַלדז און זיך פון 
גרויס שמחה צעוויינט, 

-- כ'בין געווען אין שאָטן פון טויט, ברוריה... -- האָט זי מיט 
גלאַנציקע טרערן אין די אויגן דערציילט איר שװעסטער -- אָבער 
שמעון האָט מיך פון זיינע נעגל אַרױיסגעריסן... שרעקלעך זיינען זיי, די 
גערמאַנער... כ'ווינטש נישט קיינעם אין זייערע הענט אַרײנצופאַלן, איך 
וועל שטענדיק אויפשוידערן, ווען כ'וועל מיך אין אים דערמאָנען. גאָר- 
נישט קיין מענטשלעכעס איז פאַראַן אין זייערע הערצער... 

--- וואו איז ער אַהינגעקומען? -- האָט ברוריה געפרעגט, 

-- שמעון האָט אים דערשטאָכן מיט זיין שװערד. עֶר װאַלגערט 
זיך איצט אין זיין בלוט, ער װעט שוין מער קיין דורות גערמאַנער נישט 
אַרױיסברענגען... געבענטשט זאָל זיין שמעונס האַנט... -- האָט הדסה 
פריילעך אויסגערופן. 

שמעון איז געווען גערירט פון אירע ווערטער. ער איז גרייט געווען 
צו פאַלן אויף איר האַלדז, אויסקושן אירע רויטע שמעקעדיקע האָר, װאָס 
האָבן אויסגעאָטעמט פון זיך דעם ריח פון גן"עדן... ער האָט געקוקט 
אויף איר מיט דאַנקבאַרקײט, און אירע גרויסע בלויע אויגן האָבן צו 
אים לייטזעליק געשמייכלט, 

-- אַ שיינער בחור... -- איז איר דורכן געדאַנק וי אַ בליץ 
דורכגעלאָפן --- ברייטע פּלײיצעס, אַן אױסגעהאַמערט פּנים וי פון 
קיזלשטיין ... 

זי האָט אָבער באַלד אין אים פאַרגעסן און זיך געפרעגט ביי ברוריהן 
אויף ר' אלעזר בן פּרטא. 

--- ער װועט קומען, מיין טייערע, ער װעט קומען... -- האָט זי 
די שוועסטער באַרואיקט. 

און זיי האָבן אָנגעהויבן אין דער פינצטערניש וייטער צו מאַר- 
שירן אין דער ריכטונג פוֹן טבריה. פון ווייטנס האָט דער ים זי באַגלײט 
מיט זיינע ווייסע שוימיקע כװאַליעס, מיט וועלכע ער האָט יעדעס מאָל אַ 
װואַש געטאָן דעם ברעג און מיט אַ געמורמל זיך צוריקגעצויגן אין דער 
פינצטערניש אַריין, 

איצט האָבן די צוזאַמענגעטראָפענע חברים זיך איבערגעגעבן זייערע 
איבערלעבונגען אין די עטלעכע טעג פון זייער צעשיידונג. שמעון און 
הדסה זיינען איצט געװאָר געװאָרן וועגן די נייע נצחונות, װאָס בר-כוכבאס 
געווער האַלט אָפּ איבערן שוֹנא, 

-- בלויז לעבן טבריה שלאָגן זיי זיך פאַרביסן, מן הסתם ווילן זי 
פריער אָפּציען זייערע הויפּט-כוחות, אַז זיי זאָלן נישט אַריײנפאַלן אין 
אונדזערע הענט, 

עס איז איצט גוט פינצטער געװאָרן, די לבנה איז שוין געהאַט 
פאַרשװאונדן אינגאַנצן. מ'האָט קיין פּנימער נישט אָנגעזען. מ'האָט 
בלויז געהערט די טריט פון עטלעכע צענדליק מענטשן שפּאַנען אין דעם 
געדיכטן חושך. איינער האָט זיך אָנגעהאַלטן ביי זיין חבר פון פאָרגט 
און אַזױ איז מען געגאַנגען זאַכט-בײי-זאַכט, אַרויפטרעטנדיק פון צייט צו 
צייט אויף אַ שפּיציקן שטיין, װאָס האָט פאַראורזאַכט אַ וויטיק, 

-- היט גוט דעם רוימער! -- האָט שמעון אין דער פינצטער 
אויסגערופן צו יצחק בן אבני --- ער איז שוין אײינמאָל פון מיר אַנטלאָפן, 
וועט ער איצט פּרואוון דאָס צווייטע מאָל זיין מזל.. . 

--- וואו וועט ער לויפן, אין כף-הקל 1... --- האָט יצחק זיך אָפּגעץ- 
רופן מיט אַ געדעמפטער שטים. 

עס איז וידער שטיל געװאָרן. אויפן הימל האָבן חמרים מיט 
שטערן געפינקלט, צוגעוואונקען און געמרוגעט וי מיט ממזרישע אויגן, 
פון וואו'נישט-וואו האָט זיך געהערט דאָס געבריל פון אַ חיה, אַ געהאַיל 
פון אַ שאַקאַל און ווידער איז אַלץ שטיל געװאָרן. 

זיי זיינען געגאַנגען לענגאויס דעם ברעג פון ים, װאָס איז געלעגן 
פאַרזונקען אין אַ שוואַרצער פינצטערניש, בלויז דער פייכטער הויך פון זיין 
ריזיקן מויל און דאָס מורמלענדיקע פּליעסקען פון זיינע כװואַליעס האָבן 
אויסגעגעבן דעם סוד, אַז דאָ געפינט ער זיך מיט זיינע קילע שפּעט- 
זומערדיקע װאַסערן. 

אַ ליכטל האָט ווייט אין ים אַ בלינצל געטאָן. דאָס האָט אוודאי אַ 
רוימישע שיף דאָרט זיך דורכגעשלייכט מיט אַנטלאָפענע באַאַמטע און 
קריגסלייט פון קיסריה. זיי זיינען מיטן ים התיכון געשוואומען אין דער 
ריכטונג פון מצרים, צוריק אין זייער לאַנד אַרײן, קיין רוים, 

מיטאַמאָל האָט עמעצער וי אַ וינט זיך אַ ריס געגעבן אין דער 
פינצטערניש, דורכגעשלאָגן זיך דורך די מענטשן, אומגעװאָרפן אייניקע, 
וועלכע זיינען אים געשטאַנען אין וועג און זיך אַ װאָרף געטאָן אין דעם 
חושכדיקן ים אַרין. 

עס איז אַנטשטאַנען אַ בהלה, אַ געשריי און אַ געטומלעריי. באַלד 


האָט עמעצער פייער אָנגעצונדן, אַ שטורקאַץ האָט אויפגעפלאַמט און 

געװאָרפן פון זיך אין דער פינצטערניש אַרין אַ שװאַכע רויטע שיף 
עטלעכע פּנימער האָבן אויפגעטויכט און רויט זיך איבערגעקוקט איינער 
מיטן אַנדערן. 

-- וואו איז דער רוימער ? -- האָט שמעון מיט פאַרשטיקטן געשריי 
אַ רוף געטאָן. 

--- פאַרפוילט זאָלן זיינע ביינער ווערן, ער האָט זיך אַרוסגעריסן 
פון מיינע הענט און אַ געבונדענער האָט ער זיך אין די כװאַליעס פון 
ים געװאָרפן! --- האָט יצחק בן אבני אויסער זיך צעשריגן, 

-- אַ פאַרשאָלטענער רוימער, ער האָט בעסער געװאָלט אין די כװאַ- 
ליעס פון ים אומקומען איידער פון אונדזערע הענט! -- האָט שמעון 
מיט פאַרדראָס געשטיקט זיך מיט די רייד. 

-- איך װעל אים אין ים נאָכשווימען אוֹן ביי די האָר אים ברענגען 
צו שלעפּן ! -- האָט איינער פון דער חברותא זיך אָנגעבאָטן 

-- האָסט נישט קיין שום אויסזיכט אים צו פאַנגען. ער איז זיכער 
שוין אַראָפּ צום אָפּגרונט!-- האָט יצחק מיט ווייטיק אין זיין קול גערעדט, 

זיי זיינען נאָך אַ פּאָר רגעס געשטאַנען און געקוקט צום פינצטערן 
ים, װאָס איז איצט אָפּגעפאַרבט געווען מיט דער רויטקייט פון דער שיין 
װאָס די שטורקאַצן האָבן פון זיך געװאָרפן, קיין שום שפּור פוֹן דעם 
רוימער איז נישט געווען צו זען. ער איז פאַרשוואונדן וי אַ שטיין אין 
װאַסער... 

אַ פאַרביסענע שטילקייט איז אַנטשטאַנען צװוישן דער חברה. זי 
האָבן זיך געשעמט מיט דעם דאָזיקן פאָרפאַל און האָבן מער דערפון 
נישט געװאָלט רעדן. זיי האָבן ווייטער פאָרגעזעצט זייער מאַרש. 

נאָך עטלעכע שעה גיין האָט פון הינטער די בערג פון חרן דער 
הימל אַ ביסל זיך אױיסגעבלאַסט. דאָס בלאַסקײט איז ביסלעכוייז אי" 
בערגעגאַנגען אין אַ בלויקייט, באַפאַרבט מיט פּורפּור:שיין. די שטערן 
האָבן זיך געלאָשן איינער נאָכן אַנדערן. זיי זיינען װי הינטער אַ נעפּל- 
דיקער פאָרהאַנג פאַרשוואונדן געװאָרן און אַװעק, 

זיי זיינען שוין איצט נישט געװוען לעבן ים. דער וועג האָט זיך 
געהאַט נאָך מיט אַ שעה צוריק אָפּגעקירעװעט צו מזרח-צו, נעענטער 
צו די בערג, אין דער בלויקייט פון פאַרטאָג האָט אויפגעטויכט דער ים 
כנרת, 

--- מיר זיינען שוין נישט ווייט פון טבריה. מיר מוזן דאָ זיין זייער 
פאָרזיכטיק! -- האָט געזאָגט יצחק בן אבני, וועלכער איז געווען דער 
הויפּט-אָנפירער פון דער גרופּע. דאָ קאָנען מיר זיך שוין אָנטרעפן אויף 
אַ פאַרבלאַנדזשעטן רוימער און אפשר גאָר אויף אַ לויערנדיקן.., 

די בערג האָבן אָנגעהויבן אויפטויכן. זיי זיינען געווען איינגעהילט 

אין ווייסע נעפּלען, װאָס האָבן אויסגעזען וי זעגלען אויף אַ ריזיקער שיף. 
די זון האָט מיטאַמאָל אַ שפּראָץ:אַרױס געטאָן פון הינטער די בערג פון 
חרן און אָפּגעגאָסן די ועלט מיט ליכטיקייט, 

הדסה און ברוריה האָבן זיך געטוליעט איינע צו דער אַנדערער. 
דער פרימאָרגן איז געווען אַ קילער. עס איז שוין סוף פון חודש אָב. 
דער טאָל, װאָס האָט זיך געצויגן אַרום כנרת איז געווען וי אַ וייסער 
ים פול מיט נעפּלען אָנגעפילט. אַ פעטער טוי איז אויפגעגאַנגען איבער 
די פעלדער און זיי אָנגעטרונקען מיט ברכה און פרוכטבאַרקייט, 

-- האָסט עפּעס געהערט פון מאירן? -- האָט הדסה שטיל געפרעגט 
ביי איר שוועסטער, וועלכע האָט געהאַלטן אין איין שווייגן. 

-- יאָ, איך האָב געהאַט אַ גרוס, אָבער דער גרוס איז נישט געווען 
צו מיר... -- האָט ברוריה טרויעריק געענטפערט. 

-- צו וועמען דען, ברוריה ? -- האָט הדסה מיט מיטגעפיל געפרעגט 
ביי איר שוועסטער, 

-- צו תמרן, די טאָכטער פון אלישע בן אבויה... 

-- וואו איז ער איצט, ווען דאָס פאָלק אין אין אַ סכנה? -- האָט 
הדסה מיט פאָרוואורף געפרעגט. 

-- מאיר איז נישט סתם אַװעק פון לאַנד, וייל ער האָט אַזױ 
געװאָלט -- האָט אים ברוריה פאַרענטפערט -- ער איז אַװעק אויפן באַ- 
פעל פון אונדזער גרויסן רבין און פירער, רבי עקיבא. ער טוט דאָרט 
דאָס זעלבע, װאָס מיר טוען דאָ אין לאַנד. ער זאַמלט מענטשן פאַר אונדזער 
אַרמײ, ער שאַפט געלט פאַר דער היליקער זאַך צו באַפרײען אונדזער 
פאָלק פון אונטער דעם יאָך פון די באַרבאַרן. 

-- כ'האָב עס נישט געוואוסט, ברוריה... -- האָט הדסה אַ באַ- 
וועג געטאָן מיט איר פּלאַקער-רויטן קאָפּ --- זיי מיר מוחל, שוועסטער 
מיינע, װאָס כ'האָב שלעכט געטראַכט וועגן דיין... וועגן מאירן 

ברוריה איז רויט געװאָרן פון דעם ‏ דיין', װאָס האָט זיך ביי 
הדסהן נישט וילנדיק אַרױסגעגליטשט פון מױיל. זי האָט איר מוחל 
געווען מיטן גאַנצן האַרץ. ברוריה האָט זיך פאַרטראַכט אַ ויילע. זי 
האָט איר פאַרחלומטן בליק געװאָרפן דאָרט וייט אויף מזרח, פון 
װאַנען די זון איז נאָרװאָס אויפגעגאַנגען. דאָרט ווייט אויף מזרח געפינט 
זיך בבל, דאָרט זיינען פיל יידן פאַראַן, דאָרט איז דאָ מאיר... 

דערווייל איז געװאָרן ליכטיקער טאָג. פון וייטן האָבן זיך שױן 
געזען די טויערן פון דער שטאָט טבריה, וואו אַ הייסער קװאַל שפּרודלט 
פון די בערג. מען זאָגט, אַז דאָרט טיף אין דער ערד, ביי דער שטאָט 
טבריה, געפינט זיך דאָס גיהנום, 

מען האָט שוין דאָ געהערט די געשרייען פון קעמפנדיקע מחנות. 

אָט לויפן דאָרט עטלעכע רייטער אויף פערד. צי זיינען דאָס רוימער 
אָדער ישראלים, האָט מען נישט געקאָנט פון אַזױי וױיט אונטערשיידן 

--- מיר זיינען אויפן פּלאַץ, וואו די אַנטשידענע קאַמפן קומען 
פאָר ! --- האָט יצחק בן אבני געזאָגט, צושטעלנדיק אַ פויסט צו זיין אויג 
און זיך איינגעקוקט אין דער ווייטקייט, 

-- װוער זיינען די רייטער, װאָס לויפן אויף זייערע פערד דאָרט? -- 
האָט שמעון געפרעגט ביי יצחקן, וועלכער האָט געהאַלטן אין איין איינ- 
קוקן זיך. 

-- דאָס זיינען רוימער!... איך דערקען זיי לויט די פּאַנצערס 
זייערע -- האָט עֶר געענטפערט מיט זיכערקייט, 

-- אַ שאָד, װאָס מיר האָבן נישט מיט זיך קיין רייטער, װאָלטן 
מִיר זיי דאָ געקאָנט פאַרלויפן דעם ועג.... -- האָט שמעון געזאָגט. 

אָבער באַלד האָט אַ שיין בילד פאַר זייערע אויגן זיך אָפּגעשפּילט : 

אַ גרופּע רייטער מיט שילדן אין די הענט און מיט אויסגעשטרעקטע 
שפּיזן האָבן זיך מיטאַמאָל אַ לאָז געטאָן פון עטלעכע זייטן אויף די 
רוימער. זיי האָבן זיך באַמיט אַרומצורינגלען זיי און יענע האָבן זיך מיט 
אַלע כוחות געווערט, אָפּגעשפּרונגען אויף זייערע פערד און באַלד ווייי 
טער אָנגעגריפן מיט אויסגעצויגענע שװערדן 

דאָס איז פאָרגעקומען אַן ערך צוויי הונדערט שריט פון זיי, מ האָט 
שוין באַשײנפּערלעך געקאָנט אונטערשיידן די יידן פון די רוימער. 

--- לאָמיר זיי קומען צו הילף! -- האָט שמעון פאָרגעלייגט און אַ 
קוק געטאָן אין דער זייט פון הדסהן, צו זען, װאָס פאַר אַן איינדרוק 
עס האָט אויף איר געמאַכט זיין דרייסטער פאָרשלאַג, 

--- קעגן רייטער איז שווער צו קעמפן! -- האָט יצחק אָפּגעװענדט 
שמעונס רייד, 

אָבער שמעון איז נישט אָפּגעשטאַנען. ער האָט אויסגערופן הויך 
אויפן קול : 

-- ור סװויל גיין מיט מיר, זאָל אַרױסטרעטן פון דער רייע!... 

אַן ערך צען מענער זיינען אַרױסגעטראָטן, די פּנימער זיינען ביי 
זיי געווען אַנטשלאָסן און מוטיק, 

-- פיר אונדז און מיר ועלן גיין! --- האָט איינער פון זיי אויס- 
גערופן. 

שמעון האָט זיך אַ לאָז געטאָן אין דער שפּיץ פון דעם צענדליק 
פוסגייער, באַװאָפּנט בלויז מיט שװוערדן. זי זיינען שנעל אַהינגעלאָפן, וואו 
דער קאַמף צווישן די געפּאַנצערטע רייטער איז פאָרגעקומען. באַלד האָבן 
זי זיך אויסגעמישט מיט דעם שטויב, װאָס די פערד האָבן מיט זייערע 
קאָפּיטעס געמאַכט, מ'האָט זיי דאָ פאַרלוירן פון אויג, 

מיט איינגעהאַלטענע אָטעמס האָבן זיך אַלע פאָרקוקט אין דער 
ווייטקייט, צו זען, װאָס דאָ װעט זיך אויסוויקלען. ווידער האָט זיך הינטערן 
שטויב דערזען אַ רייטער אַרוסקומען. ער איז געלאָפן ווילד אויף זיין 
פערד און נאָך אים האָט זיך געיאָגט אַ צווייטער מיט אַן אויסגעשטרעק- 
טער שפּיז, 

ענדלעך האָט ער אים אָנגעיאָגט. ‏ דער ערשטער איז געבליבן 
שטיין, דאָס פערד האָט זיך פאַר עפּעס דערשראָקן. ערשט מיטאַמאָל 
האָבן אַלע דערזען, װאָס דאָרט האָט פּאַסירט: איינער פון שמעונס פוס- 
גייער און אפשר שמעון אַליין האָט זיך אַנטקעגנגעשטעלט דעם רוימישן 
רייטער און ווען יענער איז אָנגעלאָפן מיט זיין פערד, האָט דער פוס- 
גייער מיט זיין שװוערד אַ שניט געטאָן איבערן פערדס האַלדז, 

דאָס פערד איז אַנידערגעפאַלן מיטן רוימער צוזאַמען און דעמאָלט 
האָט דער יידישער רייטער זיך געװאָרפן אויפן רוימער און אים בייגע- 
קומען. 

אָט זעט מען בפירוש פון דאַנען, װוי דער ישראלי אויפן פערד בויגט 
זיך אַראָפּ און דריקט דעם פוסגייער די האַנט, װאָס ער האָט אים גע- 
האָלפן באַזיגן דעם פיינט, 

אַלע דאָ שרייען אויס מיט פרייד און לאָזן זיך לויפן מיט אויפ- 
געהויבענע שװערדן צום פּלאַץ, וואו די שלאַכט קומט נאָך פאָר. 

הדסה מיט ברוריהן איילן נאָך, זיי ווילן נישט בלייבן הינטער- 
שטעליק, אָבער דאָ געשעט אַן אויסטערלישע זאַך: בײ אַ צענדליק 
רוימער ברעכן זיך אַרױס פון הינטער אַ בערגל און לויפן גלייך אַהער 
אויף דעם צענדליק פוסגייער. דאָס בלוט ווערט ביי אַלעמען פאַרגלי- 
ווערט אין די אָדערן. 

צוריקצוציען זיך איז שוין נישט געווען קיין צייט, דער שונא איז 
צו נאָענט. מען הערט שוין זייערע נצחון אויסגעשרייען. זיי האַלטן 
זייערע שפּיזן און שילדן גרייט צום אָנגריף, 

דער מאָמענט איז אַ געפערלעכער. יצחק בן אבני גיט אַ באַפעל 
פונאַנדערצושיטן זיך איבערן פעלד, כדי די רייטער זאָלן נישט אַרױיפ- 
פאַלן אויף אַלעמען און זיי מיט איינמאָל פאַרניכטן 

דער ערשטער רייטער מיט אַן אויסגעשטרעקטער שפּיז איז גלייך 
אַרויפגעריטן אויף יצחקן. ער האָט זיך אָבער נישט פאַרלוירן. מיט אַ 
געלונגענעם שניט האָט ער דעם פערד דעם האַלדז אויפגעריסן און אַ 
שטראָם מיט בלוט האָט אַ פלייץ געטאָן. דאָס פערד איז געפאַלן און 
דערשטיקט אונטער זיך דעם רוימישן רייטער, 

אַ געשריי פון פרייד רייסט זיך אַרױס ביי די איבעריקע יידישע 
קריגסלייט, זיי באַקומען מער מוט און גרייפן"-אָן די איבערגעבליבענע 

רוימישע רייטער. זייערע פערד שרעקן זיך, זעענדיק, וי דאָס בלוט 
פון ערשטן פלייצט אויף דער ערד און גייט אויס אין אַ געכאָרכל. זיי 
שטעלן זיך אויף די הינטערשטע פיס און האָבן מורא צו רוקן זיך פאָראויס, 

אין דער זעלבער רגע דערהערט זיך אַ געטפּערײי פון עטלעכע 
צענדליק רייטער, 

-- דאָס זיינען אונדזערע! -- גיט ברוריה אַ געשריי און זי הויבט- 
אָן פאָכען מיט די הענט אַלס צייכן, אַז זי זאָלן דאָ אַהעראײלן, 

דערזעענדיק, אַז זיי וועלן בלייבן אין אַ קלעם, פּרואוון די רוימער 
זיך אויסדרייען אויף זייערע פערד און צוריקלויפן. אָבער עס איז שין 
צו שפּעט. קיין הילף איז צו זיי נישט געקומען. מיט אַ שטורם זיינען 
אויף זיי אַרױפגעפאַלן די יידישע רייטער און האָבן זיי ביז איינעם 
אויסגעהרגעט. 

דער נצחון איז געווען גרויס. די שטאָט טבריה איז געװוען פריי 
פון די רוימער, און אַלע קריגער האָבן זיך איצט לאָז געטאָן דאָרט 
אַהין,. כדי צו פייערן די באַפרייאונג פון דער גרעסטער שטאָט אין 
גלִיל, 

עס האָט זיך פּלוצלינג פאַרשפּרײט אַ קלאַנג צווישן די יידישע קרי- 
גער, אַז בר-כוכבא אַליין קומט אָנטייל נעמען אין דער פייערונג צוליבן 
נצחון איבער די שונאים. אין דער שטאָט זיינען שוין פאַרזאַמלט געווען 
טויזנטער און טױיזנטער מענטשן, מענער, פרויען און קינדער. עס 
איז געווען ענג אין די גאַסן. אין די שטובן האָט מען שוין מער נישט 
געקאָנט אַרײנקומען. עס זיינען זיך צוזאַמענגעקומען פוֹן גאַנץ גליל 
פּויערים פון די דערפער, מיטברענגענדיק מיט זיך שאָף און רינדער, 
פעסער מיט ויין. מענטשן זיינען געשלאָפן אויף די גאַסן, כאָטש עס 
איז שוין געווען קיל אין די אַװנטן 

גאַנצע נעכט זיינען די מענטשן װאַך געוען. מ'האָט געברענט 
שטורקאַצן, איינגעטונקען אין סמאָלע. עס איז געווען ליכטיק וי ביי- 
טאָג. מענער, פרויען און קינדער האָבן געטאַנצט אין די גאַסן און האָבן 
געזונגען לויב-לידער צו גאָט, װאָס האָט זיי געגעבן די אױבערהאַנט 
איבער די טאַרהאַסטע רוימער. 

אינמיטן דער נאַכט, ווען אַלע זיינען געווען פאַרטאָן אין זייער 
טאַנצן און טרינקען וויין ביז שיכור וערן, האָט זיך פּלוצלינג דער- 
הערט אַ גרויסער טומל,. די מענטשן זיינען מיט איינמאָל אויסגעניכב- 
טערט געװאָרן און האָבן די אויגן אָנגעשטרענגט אין דער פינצטערער זייט, 
פון ואַנען דער טומל האָט זיך דערטראָגן 

-- אונדזער משיח! -- האָבן זיך דערהערט אויסטערלישע קולות. 

-- שמעון פון כוזיבא איז געקומען צו אונדז אין שטאָט! -- האָבן 
אַנדערע געשריגן. 

-- אונדזער מלך, וועמען רבי עקיבא האָט אַליין געזאַלבט, כדי צו 
הערשן איבערן פאָלק ישראל! -- האָט מען פון אַלע זייטן אויסגערופן, 

-- זאָל לעבן בריכוכבא! דרך כוכב מיעקב -- עס גייט אויף אַ 
שטערן פון יעקב!... 

און אָט הערט מען שוין דאָס זעצן פון הונדערטער פּױקן, דאָס 
קלאַפּן אין טאַצן און די טריט פון טויזנטער פערד, אָט זעט מען שוין 
די ערשטע רייטער אָנקומען. אַלע זיינען אָנגעטאָן אין פּאַנצערס מיט 
שילדן אין זייערע הענט און מיט שפּיזן אויסגעשטרעקט, וי נאָר אין 
קאַמף זיך צו ואַרפן. 

צווישן זיי זעט זיך אַרױס די פּרעכטיקע און אימפּאָזאַנטע געשטאַלט 
פון שמעון בר-כוכבא. ער איז געקליידט אין אַ רויטן העמד אויסגענייט 
מיט גאָלד, אויפן קאָפּ אַ טוך פון זעלבן קאָליר, מיט גרין באַפּוצט, דאָס 
פּנים זיינס איז ערנסט. ער האַלט גלייך דעם קאָפּ, אין דער רעכטער 
האַנט האַלט ער אַן אַנטבלױזטע שװערד. ער ריט פּאַמעלעך מיט גע- 
מאָסטענע טריט. לעבן אים זיצן אין אַ װאָגן, געשפּאַנט אין וייסע 
פערד, דריי תלמידי חכמים, איינער איז רבי עקיבא, זיין מילך-וייסע 
באָרד פּלאַטערט אויפן לייכטן ווינטל, װאָס בלאָזט בינאַכט פון צפון 
ער קוקט פאָראויס מיט אַזאַ ערנסטקייט. דאָס פּנים וייזט נישט אַרוס 
קיין סימן פון שטאָלץ. ביי איין זייט זיצט ר' חנינא בן תרדיון און פון 
דער צווייטער זייט ר' אלעזר בן פּרטא, 

עס הערן זיך אויסרופן פאַר זייער כבוד וועגן. דער מעכטיקער עולם 
רינגלט אַרום זייער װאָגן, שפּאַנט אויס די פערד און צענדליקער מענטשן 
הויבן אָן אַליין צו שלעפּן אים ביזן אינמיטן גאַס אַרײן, וואו די פלאַ- 
קערדיקע שטורקאַצן שפּריצן מיט פונקען און פאַרשפּרײטן ליכט אויף 
הונדערטער שפּאַן אַרום זיך, 

ר' אלעזר בן פּרטא גייט אַראָפּ דער ערשטער פון װאָגן, שטעלט 
זיך אָפּ אַ וויילע, קוקט זיך אום פּאָרזיכטיק פון אַלע זייטן, װי ער װאָלט 
עמעצן געזוכט. מיטאַמאָל לייכטן אויף זיינע אויגן. ער הויבט אויף די 
הענט, און מיט אַן אויסגעשריי פון פרייד לויפט אָן צו אים הדסה. איר 
פלאַקערדיקער קאָפּ ברענט נאָך מער איצט אין אָפּשײן פון די פייערן 
אירע בלויע אויגן שפּראָצן מיט פרייד און זיינען פול מיט חן, 

-- װאָס מאַכסטו, טייערע טאָכטער פון ישראל? -- נעמט זי אָן 
ר' אלעזר בן פּרטא מיט ביידע הענט -- דאָס האָסטו אין מיר אַריינגע- 
גאָסן בטחון און מוט צו קאָנען באַקעמפן דעם שונא. דיר האָב איך 

צו פאַרדאַנקען מיין. זיכערקייט אין זיג, שענסטע טאָכטער פון ירושלים! 
און וואו איז ברוריה, די צדקת ! | 

ברוריה איז צוגעקומען. זי האָט געהערט, װאָס ער האָט וועגן איר 
געזאָגט, און זי רויטלט זיך אַזױ חנעװודיק פאַר אים. דאָ קומט אויך 
אונטער דער פאָטער זייערער, דער גרויסער תנא, ר' חנינא בן תרדיון. 
ער לייגט אַרױף זיינע ביידע הענט אויף די קעפּ פון זיינע טעכטער און 
בענטשט זיי און לויבט גאָט, װאָס ער זעט זיי װוידער לעבעדיק, געזונט 
און ביי אַזאַ פייערלעכן מאָמענט, ווען עס האָט זיך געענדיקט די רוי" 
מישע שקלאַפעריי, 

-- געלויבט ביסטו, גאָט מיין גאָט, װאָס האָסט מיך געלאָזט לעבן 
און זען די דאָזיקע גרויסע פרייד!... 

מיטאַמאָל האָט זיך דערהערט דאָס שאַלן פון אַ טראָמפּײיט, דערנאָך 
די תקיעה פון אַ שופר. דאָס איז געווען אַ סימן, אַז אַלע זאָלן װערן 
שטיל. 

בר-כוכבא בלייבט זיצן אויף זיין אויסגעשלייערטן פערד, דער בליק 
זיינער איז שאַרף, די הויט אויפן פּנים צוקט פון אויפרעגונג. ער שווייגט 
אַ וייל, ביז עס זאָל זיך איינשטילן אינגאַנצן. דער טומל שטאַרבט 
ביסלעכווייז אָפּ, נאָך ערגעץ אין אַ ווינקל רעדט מען, אָבער אויך דאָרטן 
וװוערט שטיל נאָך אַ געגעבענעם צייכן 

מען הערט דעם געזשום פון אַ פליג אין דער לופט, דאָס קנאַקן 
פון די פונקען, װאָס פליען פון די שטורקאַצן אין דער פינצטערער הויך 
אַװעק. 

-- מיינע טייערע ברידער און שװעסטער! -- דערטראָגט זיך דאָס 
קול פון בר כוכבאן, װאָס קלינגט אָפּ אין דער לופט ריין און מיט אַ 
מעטאַלענער שטים --- גליל איז פריי! 

אַן אויסערגעוויינלעכער אויסגעשריי פון טויזנטער העלדזער רייסט 
איבער בר-כוכבאס רייד : 

--- גליל איז פריי! זאָל לעבן אונדזער משיח, דער געזאַלבטער 
פון גאָט ! 

בר-כוכבא װאַרט אָפּ אַ רגע. ווען עס ווערט ווידער שטיל, הויבט 
ער אָן אויפסניי : 

--- גליל איז פריי! עס וועט אויך באַלד פריי װוערן יהודה. צוריק 
וועלן מיר אויפבויען די הייליקע שטאָט פון גאָט. די פּרעכטיקע שטאָט 
ירושלים. ווידער װעט אויפגעשטעלט װערן גאָטס הויז -- דאָס בית- 
המקדש, און מיר װעלן אויפסניי מקריב זיין קרבנות, וי די תורה האָט 
אונדז געבאָטן. 

-- זאָל לעבן אונדזער משיח! א ליב צו אונדזער גאָט, דעם גאָט 
פון די אבות ! --- צעטראָגט זיך ווידער אַ מעכטיק געשריי. | 

-- דער שונא איז נאָך גענוג שטאַרק -- רעדט ווידער בר-כוכבא -- 
צון מיר טאָרן אים נישט אָפּלאָזן אויף איין רגע. קיין שום רחמנות 
צום אונטערדריקער, וועלכער האָט אויף אונדז אויך נישט קיין רחמנות 
געהאַט. 

--- פאַרניכטן וועלן מיר דעם שונא! אומברענגען זיי ביז איינעם! -- 
האָבן זיך דערהערט אויסרופן פון ריזיקן עולם, 

די פונקען פון די ברענענדיקע שטורקאַצן האָבן געקנאַקט און גע- 
שאָסן אין פינצטערן הימל אַרײן,. עמעצער האָט אַ פאַס סמאָלע אויס- 


געגאָסן און אונטערגעצונדן, אַ העליש פייער האָט אַ שלאָג געטאָן אין 
דער הויך און אַ ליכטיקייט האָט זיך פאַרשפּרײט אַרום. ביישטייענדיקע 
זיינען אָפּגעגאָסן געװאָרן מיט אַ בײטאָגיקער שיין, : 

בר-כוכבא איז געזעסן אויף זיין פערד אומבאַוועגלעך. דאָס פּנים 
איז געווען פּורפּור:רױט פון דעם פייער:שיין. די אויגן האָבן געגליט. 
רבי עקיבא האָט צו אים עפּעס געגעבן אַ צייכן און ער האָט זיך מיט 
דרך ארץ אַראָפּגעבױגן צום אַלטן ווייס-בערדיקן גרויסן רבין, אויס- 
הערנדיק פון אים עטלעכע וערטער. ער האָט אַ שאָקל געטאָן מיטן 
קאָפּ, אַז ער איז מסכים צו זיינע רייד אוֹן באַלד האָט ער אויפגעהויבן 
די רעכטע האַנט אַלס סימן, אַז דער עולם זאָל בלייבן שטיל, 

וי מיט אַ שאַרפער שװערד אָפּגעהאַקט, אַזױ איז דאָס רעדן און 
שעפּטשען געװאָרן איבערגעריסן מיט איינמאָל,. בר-כוכבא האָט ווידער 
אָנגעהויבן רעדן: 

-- אונדזערע היינטיקע נצחונות, װאָס מיר האָבן איבער אונדזער 
גרעסטן שונא, איז אַ סימן, אַז גאָט איז מיט אונדז. דער אויבערשטער 
האָט זיך צוגעהערט צו אונדזערע געשרייען און צו אונדזערע תפילות. 
די יסורים זיינען געװען אַן אָפּקומעניש פאַר אונדזערע אַמאָליקע 
זינד און ער האָט אונדז מוחל געװען. איצט איז געקומען די 
שעה פון באַצאָלונג. ‏ דעריבער, מיינע טייערע ברידער און שװעסטער, 
היט אָפּ גאָטס געבאָטן, גייט אין זיינע וועגן און עס ועט אייך גוט זיין 
אויף דער הייליקער ערד, װאָס גאָט האָט צוגעזאָגט צו אונדזערע אבות 
און יעדער װעט זיצן אונטער זיין פייגנבוים און אונטער זיין װיינשטאָק, 
און די פעלקער אַרום וועלן מורא האָבן פאַר אונדז, אמן... 

דער ענטפער אויף די רייד פון בר:כוכבאן איז געווען אַ מעכטיק 
געזאַנג פון טויזנטער העלדזער. הענט אין הענט האָבן זיך אָנגע- 
שלאָסן, אָרעמס אויף אָרעמס האָבן זיך פאַרלייגט און אַלע זיינען אַװעק 
אין אַזאַ װוירבלדיקן טאַנץ, אַז ס'האָט אין די אויגן געשװינדלט פון 

די פיל קאָלירן און פאַרבן, װאָס האָבן זיך אין דעם װירװאַר געדרייט, 
אָפּגעטונקען אין דעם ליכט פון די פייערן. 

עס האָט אַזױ אָפּגעדױערט, ביז דער מאָרגן האָט אויפגעשיינט און 
אויף מזרח האָט אַ בלאַסקײט דעם הימל פאַרצויגן און ס'איז געבוירן 
געװאָרן אַ נייער טאָג. 

רבי עקיבא האָט זיך אויפגעשטעלט און מיט אים אויך ר' חנינא 
בן תרדיון און ר' אלעזר בן פּרטא, זיי האָבן אָנגעטאָן די טליתים 
אויף זייערע קעפּ, אָנגעקניפּט די תפילין אוֹיף דער האַנט און אויפן 
קאָפּ און געזאָגט די תפילה פון שחרית, 

נאָך זיי האָט דער גאַנצער פאַרזאַמלטער עולם פון מענער דאָס 
זעלבע געטאָן. אַ לויב צו גאָט איז אויפגעגאַנגען צו די הויכע בלויע 
הימלען,. בר-כוכבא איז פון זיין פערד נישט אַראָפּגעגאַנגען, ער האָט 
תפילה געטאָן רייטנדיק. ער האָט אויפגעהויבן די הענט צום הימל און 
געבעטן נצחון פאַר זיין געווער, פאַרן יידישן פאָלק, פאַר די קינדער 
פון אברהם, יצחק און יעקב, וועמען גאָט האָט צוגעזאָגט דאָס הייליקע 
לאַנד, 

ווען די זון האָט שוין געלויכטן איבער זייערע קעפּ און אַלע האָבן 
שוין געהאַט אונטערגעלענט זייערע הערצער מיט ברויט און ווין, האָט 
זיך דערהערט דער סיגנאַל פון אַ טראָמפּײטל, אַז דער מאַרש זאָל ווייטער 
פאָרגעזעצט ווערן. 

רבי עקיבא האָט זיך דאָ אָפּגעזעגנט מיט אַלעמען, געוואונטשן גרויסן 
דערפאָלג אין דעם קאַמף קעגן די רוימישע שונאים. ער האָט אַ 
לענגערע צייט איינגעטענהט מיט בר:כוכבאן, געגעבן אים אֲנוויי- 
זונגען, איבערצייגט אים אין עפּעס. דערנאָך האָט ער אים אַרומגענומען 
אַ קוש געטאָן אין שטערן, בעת דער גאַנצער עולם האָט געטאַנצט פאַר 
שמחה און געמאַכט פאַרשידענע אויסרופן לכבוד דעם גרויסן תנא, 

מיט רבי עקיבאן איז אויך צוריקגעפאָרן רבי חנינא בן תרדיון 
וועלכער האָט זיך האַרציק און מיט טרערן אין די אויגן געזעגנט מיט 
זיינע טעכטער, ברוריה און הדסה. ר' אלעזר בן פּרטא איז מיטגעגאַנגען 
מיט דער גאַנצער באַװאָפּנטער אַרמײ, 

די שלאַכטן מיט די רוימער זיינען פון טאָג-צו-טאָג געװאָרן פאַר- 
ביסענער און בלוטיקער. װאָס מער זיי האָבן געליטן מפּלות, אַלץ 
מער איז זייער װידערשטאַנד געװאַקסן. בפרט, אַז פון רוים זיינען אָנגע- 
קומען שטרענגע באַפעלן: נישט אָפּטרעטן, נאָר אונטער די גרעסטע 
פאַרלוסטן כסדר זיך שלאָגן מיט די יודעער, ביז זיי װעלן מיד ווערן. 

דער קייסער אַדרינוס האָט געהאַלטן אין איין צושיקן פרישע כוחות. 
יעדן טאָג זיינען נייע שיפן מיט לעגיאָנען אָנגעקומען צוֹ די ברעגן פון 

מצרים און פון דאָרט מיט דער מדבר זיינען זיי געשיקט געװאָרן אין 
לאַנד פון יהודה. 

דער קריגספירער פּאַולוס מאַרציוס איז אויפן באַפעל פון אַדרינוס- 
קייסער געקומען מיט אַ גרויסער אַרמײ און געלאַנדעט אין יפו. אָבער 
גראָד דאַמאָלס איז שוין בר-כוכבא געשטאַנען הינטער דער שטאָט פון 
גרעסטן האַפן אין לאַנד פון יהודה. 

ברוריה מיט הדסהן האָבן אונטערן דרוק פון ר' אלעזר בן פּרטא פאַר- 
לאָזט דאָס שלאַכטפעלד. 

-- נישט פאַר אייך, פרויען, איז צו קעמפן מיט דער שװערד, אייער 
אָנװעזנקייט דאָ מאַכט נאָר שווערער. איר גייט בעסער אַהים און מונ" 
טערט אויף די מענער, אַז זיי זאָלן קומען אַלע, יונג און אַלט, קעמפן 
פאַר אונדזער פרייהייט און צוקונפטיקן גליק... -- האָט ר' אלעזר בן 
פּרטא צו זיי געטענהט, הגם ער האָט גאַנץ גוט געואוסט, וי שטאַרק 
ער װעט בענקען נאָך דער רויטער הדסהן. | 

ברוריה האָט שוין געװאָלט זיין צוריק אין אושה, וייל זי האָט 
געהאָפט צוֹ באַקומען עפּעס אַ ידיעה פוֹן מאירן. זי האָט ערשט די 
לעצטע טעג דערפילט, װי ליב זי האָט דעם דאָזיקן שיינעם יונגנמאַן 
און װי שווער עס איז איר צו לעבן אָן אים, 

זי שעמט זיך אַפילו פאַר אירע ליפּן צו ברענגען, וי גליקלעך זי 
איז פון אַ שטיקל נייעס, װאָס זי האָט לעצטנס געהערט: תמר איז זייער 
קראַנק, מעגלעך אַז פון בענקעניש צוֹ מאירן. זי דערקענט שוין נישט 
קיין מענטשן, אַפילו איר אייגענעם פאָטער האָט זי אַנומלט נישט דער- 
קענט. 

זי געדענקט שוין אַליין נישט, ווער עס האָט איר די דאָזיקע נייעס 
דערציילט, אין ערשטן אויגנבליק האָט זי רחמנות געקראָגן אויף דעם 
דאָזיקן מיידל, וועלכע זי האָט אַפילו פּערזענלעך נישט געקענט. אָבער 
מיטאַמאָל האָט וי אַ ווערימל אַ טאָטשע געטאָן ביי איר אין האַרץ און 
זי האָט נישט וילנדיק אַ טראַכט געטאָן: מאיר װעט אַהײימקומען און 
תמר װעט נישט לעבן מער, װועט זי מיט דעם יונגן תלמיד חכם חתונה 
האָבן... 

זי האָט פון זיך אָפּגעשטױסן דעם דאָזיקן נישט וירדיקן געדאַנק, 
זי האָט זיך אויסגעזידלט פאַר דעם דאָזיקן טראַכטן אָבער זי האָט זיך 
נישט געקאַָנט העלפן. וי אַ שפּילקע-קעפּל איזן דער דאָזיקער געדאַנק 
געקראָכן װאָס אַמאָל טיפער אין איר מוח און זי נישט צורו געלאָזט. 

שוֹין דעם צווייטן טאָג װוי זי געפינט זיך אינדערהיים צוזאַמען מיט 
איר שוועסטער חדסה. זיי זיינען ווידער אין סיכנין, וואו ר' חנינא בן 
תרדיון האָט אויפסניי געעפנט זיין בית:המדרש און הונדערטער תלמידים 

זיינען פון איבערן גאַנצן לאַנד געקומען צו אים לערנען. דאָס זיינען 
געווען נאָך גאַנץ יונגע בחורים, װאָרים די עלטערע זיינען אַלע געווען 
אויף דעם שלאַכטפעלד קעגן די רוימער. 

עס האָבן זיך דאָרט באַזעצט מער תלמידי חכמים. איינער פון איר 
פאָטערס בעסטע גוטע פריינט, רבי יוסי בן קסמא, האָט זיך אויך דאָרט 
באַזעצט. ער איז אַנטלאָפן פון אושה אויס מורא פאַר נקמה מצד די 
חברותא-לייט, וועלכע האָבן געהאַלטן, אַז מען דאַרף באַקעמפן רוים. 
ער און נאָך אייניקע, וי ר' אליעזר פון מודיעין, האָבן געטענהט, אַז 
מען טאָר מיט דעם מלכות פון רוים נישט איינרייסן, אַז עס זיינען נישטאָ 
קיין שום אויסזיכטן דעם קאַמף צו געוינען 

ר' יוסי בן קסמא איז געווען פאַרפיינט ביי די יונגעלייט פון די 
געהיימע פאַרשווערונגס:חברותאס און ווען נישט רבי עקיבא, וועלכער 
האָט זיך פאַר אים איינגעשטעלט, װאָלט מען אים שוין לאַנג געהאַט 
אומגעבראַכט. | 

איצט, ווען בר-כוכבא האָט אָפּגעהאַלטן איין נצחון נאָכן אַנדערן 
און עס האָט אויסגעזען, אַז דער סוף פון דער רוימישער הערשאַפט אין 
לאַנד פון יהודה איז שוין געקומען, האָט ר' יוסי מורא געקראָגן פאַר 
די אויפגערייצטע קעגנער זיינע און ער האָט זיך אױיסבאַהאַלטן ביי זיין 
פריינט, רבי חנינא בן תרדיון. 

--- מאיר האָט גוט געטאָן, װאָס ער איז אַװעק אין דער דאָזיקער 
צייט קיין בבל! -- האָט איײינמאָל ר' יוסי בן קסמא אויסגערופן צו 
ברוריהן -- ער האָט אויך, פּונקט וי איך און ר' אליעזר פון מודיעין, 
פאַרשטאַנען דעם ריכטיקן אמת: עס איז אוממעגלעך פאַר אַזאַ קליין 
פאָלק, װי מיר זיינען, איסצוהאַלטן אַ קאַמף, יייז 

ברוריה איז אַרײנגעפאַלן אין אַ שרעקלעכן כעס, טרערן זיינען איר 
אַזש געקומען אין די אויגן אַרײן. 

-- וי װאָגט איר אַזױ צוֹ רעדן וועגן דעם יונגן תלמיד חכם! -- 
האָט זי געשריגן -- ער איז נישט קיין פאַררעטער, פּונקט װי די אַנ- 
דערע!... ער איז געפאָרן קיין בבל העלפן אונדז אין קאַמף, ער איז 
נישט אַנטלאָפן, ווייל ער האָט נישט געװאָלט אָנטײל נעמען מיט דער 
שװוערד אין האַנט, 

ר' יוסי בן קסמא איז רויט געװאָרן. מיטן װאָרט , פאַררעטער" 
האָט זי דאָך אים געמיינט. ער האָט נישט געקאָנט פאַר צאָרן קיין װאָרט 
פון מויל אַרױיסברענגען אין זיין פאַרטיידיקונג, 

דערנאָך האָט ברוריה חרטה געהאַט, פאַרװאָס זי האָט אים אַזױ 
שאַרף אַרײנגעזאָגט. גאָט איז אַן עדות, אַז זי האָט זיך בלױז אָנגץ- 
נומען די עוולה פון מאירן, 

רבי יוסי בן קסמא האָט אַ פּאָר טעג געשעמט זיך איר צו קוקן אין 
די אויגן אַרײן. ער פלעגט כמעט יעדן טאָג קומען צו ר' חנינא בן 
תרדיון לערנען און שמועסן דברי-תורה, אָבער ווען ברוריה פלעגט אויף 
אַ ווייל אַמאָל אַרײינקומען אין בית:המדרש, האָט ער אַראָפּגעלאָזט די 
אויגן. 

-- זי האָט אַ שאַרפן קאָפּ, דיין טאָכטער! -- האָט ער אינמאָל 
געזאָגט צו ר' חנינא בן תרדיון -- אָבער אויך אַ שאַרפע צונג... 

ר' חנינא בן תרדיון האָט אויפגעהויבן זיינע געדיכטע ברעמען 
און מיט איין אויג זייטיק געװאָרפן אַ בליק אויף זיין חבר רבי יוסי בן 
קסמא, ער האָט באַלד פאַרשטאַנען פון װאַנען עס שטאַמט דער דאָזיקער 
צאָרן זיינער. ווייל ברוריה האָט שוין נישט איינמאָל וועגן אים געװאָרנט 
איר פּאָטער: , געטרוי ניט צופיל רבי יוסין. ער איז אַ רוימישער 
אונטערלעקער !" 

די תלמידי-חכמים, וועלכע האָבן געהאַלטן, אַז מען דאַרף נישט 
איינרייסן זיך מיט מלכות, האָבן איצט, בעת דער אױפשטאַנד איז 
געווען אין פולן ברען, געפילט זיך זייער נישט אָנגענעם. די בליקן פון 
די געהיימע חברותא-לייט האָבן זיי פּשוט געשטאָכן 

אויך הדסה האָט אײינמאָל אַרײינגעשטעקט איר רויטן קאָפּ אין בית- 
המדרש און דערזעענדיק רבי יוסי בן קסמאן זיצנדיק מיט איר פאָטער 
פאַרטיפט אין אַ שמועס, האָט זי אויסגערופן: ,ר' אלעזר בן פּרטא 
גייט !" 

דאָס האָט די שטיפערקע סתם אין דער װעלט אַרײן אַזױ אַ רוף 
געטאָן, אויף איבערצושרעקן , די וויכלייביקע רוימישע נאָכשלעפּער", 
וי מען פלעגט רופן די קעגנער פון אויפשטאַנד, 

רבי יוסי בן קסמא איז טאַקע בלאַס געװאָרן,. הענט און פיס האָבן 
אים אָנגעהויבן צו ציטערן. ער האָט מורא געהאַט פאַרן בליק פון 
ר' אלעזר בן פּרטא, וועלכער איז אין אושה געווען דער אָנפירער פון 
דער פאַרשווערונגס-פּאַרטײ, 

ווען עס האָט זיך אַרױסגעװיזן, אַז דאָס האָט די רויטע הדסה בלויז 
אין שפּאַס אים איבערגעשראָקן, איז ער אַרײנגעפאַלן אין אַזאַ שרעק- 
לעכן כעס, אַז ער איז עטלעכע טעג נישט געקומען צוֹ ר' חנינא בן 
תרדיון אין בית-המדרש אַריין לערנען. 


עס זיינען אַװעק חדשים. דער אויפשטאַנד איז געווען דערפאָלגרייך. 
כמעט גאַנץ יהודה איז שוין באַלד פאַרנומען געווען דורך די חילות פון 
בריכוכבאן. ער האָט אין אַלע שטעט און דערפער איינגעפירט אַ נייע 

אָרדענונג, יידישע שטייער-מייסטער אָנגעשטעלט, וועלכע האָבן געזאָלט 
צוזאַמעננעמען די שטייערן, אין וועלכע מען האָט זיך זייער גענויטיקט, 
כדי ווייטער אָנצופירן דעם קריג, 

בר"כוכבא האָט אַרױסגעלאָזט אייגענע מטבעות מיט דער אויפ. 
שריפט אויף איין זייט , לחירות ישראל" און אויף דער צוייטער זייט : 
זיין נאָמען , שמעון". די דאָזיקע מטבעות האָט מען גערופן , כוזביות", 
צוליב זיין נאָמען: , בן- כזיבא". 

די צאָל פון זיינע אַרמײען האָט שוין דערגרייכט ביז אַ האַלבן 
מיליאָן סאָלדאַטן. דער נאָמען פון בר-כוכבא איז ווייט און ברייט איבער 
אַלע שכנותדיקע לענדער באַקאַנט געװאָרן און מען האָט זיך אָנדער- 
ציילט וועגן אים די גרעסטע גבורות, 

אויך די קעגנער זיינע האָבן נישט געשוויגן אוֹן האָבן אַרױסגעלאָזט 
פאַרשידענע קלאַנגען וועגן אים, װאָס האָבן געהאַט פאַר אַ צוועק צו פאַר- 
מיאוסן זיין נאָמען אין די אויגן פון פאָלק. 

אָט, למשל, האָבן די קעגנער פון אויפשטאַנד פאַרשפּרײט אַ גע- 
שיכטע, אַז בר-כוכבא האָט ביי צוויי הונדערט טויזנט פון זיינע קעמפער 
געלאָזט אָפּהאַקן אַ פינגער פון דער האַנט, און דאָס האָט יעדער איינער 
אַליין געדאַרפט טאָן. דערמיט האָט ער געװאָלט אויספּרובירן -- האָבן 
די קעגנער געזאָגט -- די מוטיקייט פון זיינע קריגער. ער האָט ערשט 
דאַמאָלס אויפגעהערט דאָס צו טאָן, וװוען די חכמים האָבן אים גערופן 
און שטרענג אים פאָרגעהאַלטן: , ביז װאַנען װעסטו דאָס אַזױ מאַכן 
אונדזערע ישראלים פאַר בעלי-מומים!.,," 

די אָנהענגער פון בר-כוכבאן האָבן געליײיקנט די דאָזיקע אומגע- 
לומפּערטע מעשה, 

און נאָך האָבן זיי קעגן אים דערצילט: , בר:כוכבא האָט זיך 
געפרעגט ביי די חכמים : טאָ וי אַזױ זאָל איך דערקענען, אַז די מענטשן, 
וועלכע איך קלייב אויס פאַר מיין אַרמײ, האָבן מוט און שטאַרקע הער. 
צער ? האָבן די חכמים! געענטפערט: ווער עס קאָן נישט, רייטנדיק אויף 
אַ פערד, אויסרייסן קיין טענענבוים פון באַרג לבנון, דער פּאַסט זיך 
נישט צו זיין קיין קריגער אין דיינע אַרמײען..." 

אָט אַזעלכע שטייגער לעגענדעס זיינען אַרומגעגאַנגען װועגן בר. 
כוכבאן. דערווייל אָבער זיינען זיינע באַװאָפנטע מחנות געגאַנגען אַלץ 
ווייטער און אָט -- נאָך איין געלונגענער שטויס פאָראויס און גאַנץ 
ארץ-ישראל איז פריי! 

די פרייד איבערן גאַנצן לאַנד איז געווען אומבאַשרייבלעך. עס 
האָבן זיך אויפסניי געעפנט חדרים, און קינדער, וועלכע האָבן שוין יאָרן 
קיין צורה פון אַן ,אַלף" פאַר די אויגן נישט געזען, האָבן ווידער אָנגץ- 

הויבן לערנען. פיל קינדער האָט מען צוליב דעם פאַרבאָט פון קייסער 
אַדרינוס נישט געהאַט מל געווען, האָט מען זיי איצט מל געוען. און 
סעודות און רייכע מאָלצייטן האָבן יידן געפּראַװעט. מען האָט געטרונקען 
און געגעסן, געטאַנצט און געפרייט זיך מיט דער דערװאָרבענער פרייהייט. 

אין איין שיינעם טאָג האָט בר-כוכבא אַפילו געגעבן די פאַראָרדע- 
נונג שוין אָנצוהויבן צוריק אויפבויען דאָס בית:המקדש. מען האָט, 
פּונקט װי אין שלמה המלכס צייטן, אָנגעהויבן צוצופירן ריזיקע שטיינער 
און געהילץ פון לבנון, מען האָט אַראָפּגעבראַכט די גרעסטע מייסטער, 
װאָס קאָנען בויען די שענסטע פּאַלאַצן 

ירושלים איז געװוען פריי. דער טעמפּל פון יופּיטער, װאָס איז 
געשטאַנען אויסגעבויט אויפן הר הבית, איז דעם ערשטן טאָג נאָכן 
אייננעמען ירושלים געװאָרן צצשמעטערט אויף שטויב. עס איז קין 
גאַנץ שטיינדל פון אים נישט געבליבן. דאָס גאָלד פון דעם רוימישן 
אָדלער איז צעשמאָלצן געװאָרן און מ'האָט עס אַרײנגעװאָרפן אין ים, כדי 
נישט הנאה צו האָבן פון דער עבודה זרה, 

-- אַזױ צעשטויסן זאָל װוערן דאָס מלכות פון רוים! -- האָבן די 
יונגעלייט מיט התלהבות אויסגערופן, בעת זיי האָבן צעשטויסן די געצן, 
װאָס האָבן זיך געפונען אין טעמפּל פון יופּיטער, 

די פּויערים האָבן זיך אומגעקערט צו זייערע! אַקעראײזנס און פעל- 
דער; די תלמידי-חכמים צו די בתי-מדרשים; די סוחרים צוֹ זייערע 
קראָמען. שיפן מיט סחורות האָבן אָנגעהויבן צו שווימען איבער די 
ימים קיין צור און צידון אויף צפון און אפילו וייט אין דרום, קיין 
אופיר, פון ואַנען די זעלבע סוחרים האָבן געבראַכט גינגאָלד און די 
שמעקעדיקסטע געווירצן. 

דאָס לאַנד האָט אין משך פון איין יאָר אָנגעהױבן צו בליען, עס איז 
פאַרװאַנדלט געװאָרן אין איין שמעקעדיקן גאָרטן. ויינגערטנער האָבן 
געגעבן אָן אַ שיעור וויינטרויבן, מאַנדל'סעדער האָבן געבליט מיט זייערע 
ראָזע געבליטן ; און פייגן,. טייטלען און אײילבירטן האָבן באַשװערט די 
ביימער, פון וועלכע די צווייגן זיינען אַזש אַראָפּגעהאַנגען פון צופיל 
פרוכט, 

ווידער איז יעדער ייד געזעסן אונטער זיין פייגנבוים און אונטער 
זיין װײינשטאָק. אין אושה, אין בני ברק און אין אַנדערע גרעסערע שטעט 
פון יהודה און גליל האָט דאָס קול פון תורה געלאָזט זיך הערן 

דער נאָמען פון בר-כוכבא איז געלויבט געװאָרן און מ'האָט אים 
שוין הינטער די אויגן גערופן: ,דער יידישער מלך".,. 

שטאַרק אױיסגעװאָקסן אין דער נאָמען פון רבי עקיבא. אַלע האָבן 
געוואוסט, אַז ער איז בר:כוכבאס באַשיצער. און וי שטאַרק עס איז 

געװאָקסן רבי עקיבאס נאָמען, אַזױ זיינען פאַרפיינט געװאָרן די נעמען 
פון יענע תנאים, וועלכע האָבן נישט געהאַלטן מיט אים. 

עס זיינען אויך גערודפט געװאָרן די מינים, די אפּיקורסים, וועלכע 
האָבן געגלויבט, אַז ישו פון נצרת איז געווען דער משיח. זיינע אָנהענ- 
גער זיינען געכאַפּט געװאָרן און מ'האָט זיי געשלאָגן מלקות,. טייל זיינען 
פאַרשטײיניקט געװאָרן פון המון, ווען מ'האָט זיי געכאַפּט ערגעץ אין 
אַ ווינקל. 

די אָנהענגער פון בריכוכבאן האָבן פאַרשפּרײט לעגענדעס ועגן 
זיין אומנאַטירלעכער קראַפּט: אַז ער שלײדערט צוריק מיט אַ שטיס 
פון זיין קני די שטיינער, װאָס די רוימישע סאָלדאַטן װאַרפן אויף די 
יידן פון זייערע שטיין-:שליידערער, און פיל רוימער וװערן אויף דעם 
דאָזיקן אופן געהרגעט, 

מען האָט זיך אויך דערציילט איינער דעם אַנדערן, אַז אין דער שטאָט 
ביתר האָט בר-כוכבא אויפגעשטעלט פיר הונדערט חדרים און אין יעדער 
חדר האָבן געלערנט פיר הונדערט מלמדים און יעדער מלמד האָט געהאַט 
פיר הונדערט קינדער... די דאָזיקע מעשיות האָבן געזאָלט באַװייזן, 
וויפיל מענטשן ביתר האָט פאַרמאָגט. 

און פּונקט װי דאָ אין לאַנד פון יהודה אין געווען שמחה וששון 
אַזױ איז אין רוים געווען אבל וחפוי ראש... דער קייסער אַדרינוס האָט 
זיך פּשוט געשעמט פאַר זיינע בירגער אין לאַנד, װאָס אַזויפיל לענדער 
האָט ער איינגענומען, נאָר דאָס קליינע לאַנד פון יהודה קאָן ער נישט 
באַהערשן, 

ער האָט יעדן טאָג צוזאַמענגערופן זיינע באַרימטסטע קריגספירער 
און מיט זיי זיך באַראָטן, װאָס צו טאָן מיט דעם דאָזיקן עקשנותדיקן פאָלק, 
עס גייט אים שוין נישט אַזױפיל אין דעם, װאָס די יודעער האָבן פאַר- 
טריבן זיינע חילות פון יהודה, וי אין דעם, װאָס די איבעריקע פעלקער 
אין מזרח װועלן זיך אַראָפּנעמען אַ ביישפּיל פון זיי, 

-- דאָס טאָר נישט דערלאָזט װוערן! -- האָט ער אַ רויטער פון כעס 
געשריגן אויף די דאָזיקע באַראָטונגען -- איך בין באַריײיט צענדליקער 
טויזנטער פון מיינע בעסטע לעגיאָנען צו פאַרלירן, אַבי אַרױסצורײיסן 
פון זייערע הענט דעם נצחון. איך ויל האָבן אַ לעבעדיקן אין מיינע 
הענט זייער נייעם משיח, דעם דאָזיקן שמעון בר-כוכבא ! 

די קריגספירער האָבן זיך איבערגעקוקט איינער מיטן אַנדערן, פאַר- 
שידענע עצות געגעבן, אָבער קיין איינע פון זיי איז דעם קייסער אַדרינוס 
נישט געפעלן געװאָרן. 

-- נאַט, זעט מיין פּראָקוראַטאָר אין יהודה, טינעאוס רופוס, וי 
העלדיש"? ער איז אַנטלאָפן פון דאָרטן ביים ערשטן װידערשטאַנד, 

װאָס די יודעער האָבן געגעבן!... -- האָט אַדרינוס מיט חוזק גערעדט 
וועגן זיינע קריגספירער -- אָנשטאָט יידיש בלוט זאָל זיך גיסן וי 
װאַסער, האָט ער געלאָזט אויסהרגענען טויזנטער רוימישע זעלנער און 
אַליין איז ער דער ערשטער אַנטלאָפן אויף אַ שיף אַהיים... װי קאָן איך 
האָבן צוטרוי צו אייערע עצות און קלוגע רייד, אַז איר אַלע זייט נישט 
בעסער פון מיין פּראָקוראַטאָר אין יהודה... 

אַלע ראָטגעבער און קריגספירער זיינען געבליבן זיצן װי געליימי 
טע אַרום טיש, וואו דער קייסער האָט זיך מיט זיי דורכגעשמועסט ועגן 
די ווייטערדיקע אויפגאַבן און שריט קעגן דעם יידישן האַרטנעקיקן פאָלק. 
זיי האָבן אים מורא געהאַט עפּעס צו ענטפערן, וייל טאָמער װעט ער 
אַרײנפאַלן אין כעס און ער װעט זיי די קעפּ לאָזן אַרונטערנעמען, פּונקט 
וי זיין פאָרגייער דאָמיציאַן פלעגט טאָן מיט זיינע סענאַטאָרן יעדן טאָגי. 

ווען אַדרינוס האָט געזען אַז קיינער ענטפערט אים נישט, האָט 
ער זיך אויפגעשטעלט און פאַרלאָזן דעם זאַל, אַרויסבורטשענדיק ביין: 

-- אויב איר זייט שטום אָדער איר האָט נישט דעם מינדסטן 
שכל מיר אַן עצה צו געבן, איז דאָך אומזיסט מיין װאַרטן אויף אייער 
װאָרט ! 

און ער איז אַװעק. 

שעהן זיינען די ראָטגעבער געבליבן זיצן אויף זייערע פּלעצער, 
נישט וויסנדיק װאָס ווייטער צו טאָן, װי אַזױ צוֹ האַנדלען, צי מעגן זי 
אויך פאַרלאָזן דעם זאַל, אָדער מוזן זיי װאַרטן, ביז דער קייסער װעס 
זיך אומקערן. 

טורנוס רופוס האָט זיך פאַררוקט אין אַ ווינקל, מורא האָבנדיק זיין 
פנים צו באַװייזן פאַר די אָנװעזנדיקע קריגספירער, אַז זיי זאָלן צו 
אים זייער צאָרן נישט אױסלאָזן. װאָרים צוליב דעם כעס קעגן אים 
האָט דאָך אַדרינוס קייסער זיי אַזױ באַליידיקט. 

ערשט, ווען דער ערשטער זון-שטראַל האָט אַ שפּראָץ געטאָן אויף 
מזרח-זייט, האָט זיך דער קייסער אַדרינוס באַװיזן. און דערזעענדיק, 
וי אַלע זיינע ראָטגעבער, מעכטיקע קריגסלייט, פאַר וועמען די גאַנצע 
וועלט האָט מורא, זיצן אין איין ציטערניש און רירן זיך נישט פון אָרט, 
האָט ער זיך אַזױ שטאַרק צעלאַכט, אַז אַ שוידער איז איבער אַלעמענס 
לייבער אַדורך, זיי האָבן זיך געפילט דערדריקט פון זיין סאַרקאַסטישן 
געלעכטער. 

-- און פון אייך האָב איך עס צו דערװאַרטן אַ קלוגע עצה, וען 
איר זייט אַלײן נאַריש וי די אָקסן! װאָס האָט איר דאָ אַ גאַנצע נאַכט 
געטאָן אָן מיר ? פאַרװאָס זייט איר נישט געגאַנגען אַהיים צו אייערע 
ווייבער און קינדער ? -- האָט ער זיי געפרעגט מיט אַ שפּאָטישן שמייכל 
אויף זיינע ליפּן, 

-- מיר האָבן געקלערט אַ גאַנצע נאַכט אַן עצה דיר צו געבן, גנע" 
דיקער קייסער! -- האָט איינער פון די ראָטגעבער זיך איינגעשטעלט 
אוו געענטפערט, הגם ער האָט גאַנץ גוט געוואוסט, אַז מ'האָט א גאַנצע 
נאַכט דאָס מויל נישט געעפנט פאַר שרעק. 

אין דער רגע איז אים עפּעס געקומען אויפן געדאַנק, אָבער אַדרינוס- 
קייסער האָט אים גלייך אַ פרעג געטאָן מיט חוזק: 

--- און װאָס האָט איר אױיסגעטראַכט, מיינע קלוגע ראָטגעבער? 

-- צו רופן דעם קריגספירער יוליוס סעװוערוס, וועלכער פירט 
איצט מלחמה מיט די בריטן -- האָט דער דאָזיקער ראָטגעבער אַרױס- 
געשאָסן -- בלויז ער איינער איז אימשטאַנד די יודעער בייצוקומען. די 
בריטן זיינען שוין סיי-ווי געשלאָגן און יעדער איינער פון די רוימישע 
גענעראַלן װאָלט שוין געקאָנט פאַרענדיקן מיט זיי. ברענג אַהער פון 
בריטאַניע דעם קריגספירער סעװערוס! 

אַדרינוס האָט זיך פאַרטראַכט. די דאָזיקע עצה איז אים גראָד גע- 
פעלן געװאָרן און ער האָט זיך געוואונדערט, װאָס עס אין אים באַלד 
נישט געקומען אויפן געדאַנק דער דאָזיקער מעכטיקער קריגספירער. 

--- דו האָסט רעכט, לוציוס. דערפאַר װעל איך דיך מיט אים מיט. 
שיקן אין דעם לאַנד פון יהודה,. וועסט דאָרט אַזױ רייך װוערן וי טינעאוס 
רופוס, מיין פּראָקוראַטאָר ! 

און ווען ער האָט אַרױסגעזאָגט די דאָזיקע ווערטער, האָט ער זיך 
אומגעקוקט איבער אַלע פאַרזאַמלטע און געזוכט זיין געוועזענעם יודע" 
אישן פּראָקוראַטאָר. יענער איז אָבער נאָך אַלץ געזעסן פאַרשטעקט אין 
אַ ווינקל און זיך נישט אַרױיסגעויזן. 

המ... -- האָט אַדרינוס אַ ברום געטאָן אונטער דער נאָז -- נישט 
נאָר איז עֶר אַנטלאָפן פון דאָרט מיט חרפּות און בושות, נאָר אויך זיין 
ווייב, די פּרעכטיקע רופינאַ, האָט ער דאָרט איבערגעלאָזט, און צוגענומען 
ביי אים האָט זי דער אַלטער יידישער רבי, עקיבא! כאַ-באַיכאַ! 

טורנוס רופוס איז אויף זיין אָרט, וואו ער איז געזעסן פאַרשטעקט, 
בלאַס געװאָרן און מיטאַמאָל האָט זיך דערהערט אַ קלאַפּ אויף דער ערד. 
אַלע האָבן זיך אויפגעשטעלט אַ קוק צו טאָן, װאָס עס איז געשען. ערשט 
טורנוס רופוס איז געלעגן אויסגעצויגן אַ פאַרחלשטער און מיט פאַר- 
גלייזטע אויגן. 

עטלעכע פון די ראָטגעבער זיינען צוגעלאָפן און אים געמינטערט, 
ביז ער איז צו זיך געקומען. אָבער ער האָט קיין װאָרט פון מויל נישט 
געקאָנט אַרױסברענגען. ער איז געווען אַזױ בלאַס וי די ווייסע װענט 
פון זאַל. יעדער טראָפּן בלוט איז פון זיין פּנים אַװעק, 

-- איצט גייט אַהיים יעדער צו אייער משפּחה, צו אייער הויזגעזינט, 

איך שיק תיכף אַ ספּעציעלן שליח קיין בריטאַניע צו יוליוס סעווערוס!-- 
האָט אַדרינוס אויסגערופן אַ צופרידענער. 

און ער האָט דער ערשטער פאַרלאָזן דעם באַראָטונגס זאַל, 

אינדרויסן איז שוין געווען ליכטיקער טאָג. דער הימל איז געווען 
בלוי װוי תכלת, קיין פּיצעלע װאָלקן איז נישט געווען צו זע די גאַסן 
פון רוים זיינען געווען פול מיט מענטשן. דאָס האָט מען זיך געאיילט 
צו אַ נייעם ספּעקטאַקל אין קאָלאָסעאום, וואו באַוואוסטע גלאַדיאַטאָרן 
האָבן געדאַרפט היינט אַרױסטרעטן, און דער גאַנצער אײילנדיקער עולם 
האָט געהאָפט באַלד צו זען בלוט זיך גיסן אויף דער אַרענע. דעריבער 
זיינען זיי אַזױ פריילעך געווען 

קיינעם פון דער דאָזיקער ריזיקער מאַסע איז אַפילו נישט איינגע- 
פאַלן צו פילן זיך מיט עפּעס באַלײדיקט, װאָס די רוימישע לעגיאָנען 
האָבן געמוזט אַװעק פון דעם קליינעם מזרח-לענדל יודעאַ. עס איז זי 
אַזױ אויך גוט געווען אָן דעם דאָזיקן לענדל, בלויז וואו נישט וואו האָט 
עמעצער טרויעריק אַ זיפץ געטאָן: ער האָט שוין עטלעכע חדשים נישט 
דערהאַלטן קיין ידיעה פון זיין זון אָדער ברודער, װאָס דינט אין די 
דאָרטיקע לענדער, וי הייסן זיי דאָרט!... מסתמא געפאַלן פאַר דער 
גלאָריע פון רוים, פאַרן קייסער און זיינע סענאַטאָרן. ער האָט זיך אָבער 
באַלד געטרייסט. דער קייסער און די סענאַטאָרן זיינען גוט צו זייערע 
בירגער, זיי באַקומען די פאַרשידענע שפּילן, נאָך וועלכע זיי לעכצן 
און זיי זיינען דערפאַר די הערשער דאַנקבאַר געווען. 

אין רוים איז ווייטער אָנגעגאַנגען דאָס לעבן וי שטענדיק. די 
רייכע פּאַטריציער האָבן געפּרײכט אויף זייערע וויגשטולן אין די גרינע 
גערטנער אַרום זייערע פּאַלאַצן,. די שלאַנקע שקלאַפינס פון פאַרשידענע 
לענדער האָבן זיי באַדינט, צוגעטראָגן קאַלטע געטראַנקען אין די הייסע 
טעג אָדער געפאָכעט מיט צוייגן איבער זייערע לייבער, כדי צו פאַר- 
טרייבן די פיל פליגן. און טיילמאָל האָבן זיי די שקלאַפינס אויך געדינט 
פאַר פאַרגעניגן וועגן. עס זיינען געווען פּרעכטיקע טעכטער פון בבל, 
פון קירענייקע, פון ציפּערן און פוֹן לאַנד יהוֹדה. 

יאָ עס האָט געהאַט אַ זין פאַר די דאָזיקע פעט:לײיביקע פּאַטרי- 
ציער איינצונעמען פרעמדע לענדער, איינשאַפן זיך נייע טויזנטער שיינע 
שקלאַפינס צום פאַרגעניגן און מענער-שקלאַפן צו דער אַרבעט, געלט 
פון די רויבערישע שטייערן און סאָלדאַטן, כדי מיט זיי איינצונעמען נייע 
לענדערייען. 

אָט פאַר די דאָזיקע צוועקן איז אַװעקגעשיקט געװאָרן דער ספּע- 
ציעלער שליח קיין בריטאַניע,. כדי צו ברענגען פון דאָרט דעם באַרימטן 
מענטשן-קוילער יוליוס סעווערוס, וועלכער דאַרף פאַר זיין קייסערס וועגן 

און פאַר זיינע פּאַטריציער אייננעמען דאָס פרידלעכע לאַנד יהודה און 
פאַרשקלאַפן זיינע איינוואוינער, זיינע טעכטער פאַרטרייבן אין שאַנד- 
הייזער און דאָס גאַנצע רייכטום צונעמען פאַר זיך אַלײן, װי עס האָט 
באַװיזן דער פּחדנותדיקער פּראָקוראַטאָר פון יהודה, טורנוס רופוס. 


אין יהודה איז אָבער אין דערזעלבער צייט אָנגעגאַנגען פרידלעכע 
אַרבעט. מען האָט צוריק אויפגעבויט די שטעט, געפלאַסטערט ניע 
וועגן, אויפגעשטעלט שולען און בתי-מדרשים, איינגעפירט געזעצן 
בר-כוכבא האָט גלייכצייטיק אויך אין זינען געהאָט צו פאַרשטאַרקן 
זיין אַרמײ. ער האָט גאַנץ גוט געוואוסט, אַז די רוימער װעלן אַזױ 
גיך נישט אויפגעבן זייער קאַמף פאַר יהודה. עס איז זיי געגאַנגען מער 
אין פּרעסטיזש פאַר די מזרחדיקע פעלקער וי אין דעם קליינעם לאַנד 
גופא. 

צו יענער צייט, דאָס איז געווען אַן ערך צוויי יאָר נאָכדעם, װי עס 
איז בר-כוכבאן געלונגען צו פאַרטרייבן די רוימער פוֹן לאַנד, איז צו 
אים געקומען אַ פאָרשטייער פוֹן די שומרונים, וועלכע זיינען ביז איצט 
געווען די געשוואוירענע שונאים פון ישראל, און פאָרגעלייגט שלום. 
ער האָט אים איבערגעגעבן אַז די שומרונים זיינען גרייט אַריינצו- 
טרעטן אין זיינע רייען און קעמפן קעגן רוים אין פאַל ווען די רוימער 
וועט איינפאַלן צו קומען אין די גרענעצן פון לאַנד און צוריק עס ועלן 
דעראָבערן. 

בר-כוכבא, וועלכער איז געווען אַרײנגעטאָן בלויז אין איין זאַך, 
אין דער שטאַרקײט פון זיין אַרמײ, האָט זיך אָנגעכאַפּט אין דער דאָ- 
זיקער געלעגנהייט. ער האָט באַלד אויסגערעכנט, אַז מיטן אַרײננעמען 
די שומרונים װוצט ער צוקריגן עטלעכע צענדליק טױזנט טיכטיקע 
קעמפער, דאַמאָלס װעט ער שוין זיין זיכער אין דעם ענדגילטיקן זיג, 

ווען רבי עקיבא האָט אָבער דערהערט ועגן דער דאָזיקער נייעס, 
האָט ער זיך אַנטשידן אַנטקעגנגעשטעלט דעם געדאַנק פון אַרײננעמען 
די שומרונים אין שותפות צום זיג און דערצו נאָך דאַמאָלס, ווען זי 
זיינען לחלוטין שוין נישט נויטיק. 

-- נישט מיט דער צאָל פון כוחות פאַרזיכערט מען זיך אַ זיג -- 
האָט רבי עקיבא געטענהט -- נאָר מיטן גייסט פון די דאָזיקע כוחות, און 
די שומרונים װועלן זיכער קיין גייסט נישט אַרײינברענגען... 

בר-כוכבא, וועלכער האָט זיין גאַנצע האָפענונג פון זיג געלייגט 
אויף דער גרויסקייט פון זיינע אַרמײען, האָט נישט געקאָנט נאָכגעבן 
רבי עקיבאן. וויפיל זיין רבי און באַשיצער האָט אין אים נישט אַריין- 
גערעדט און באַמיט זיך איבערצוצייגן אים, האָט עס נישט געהאָלפן, 

-- גענוג, אַז מיר האָבן שונאים פון אױיסנװייניק, װוילסטו מיר זאָלן 
נאָך האָבן שונאים פון אינעװייניק! -- האָט בר-כוכבא פריער זיך גע" 
בעטן, און זעענדיק, אַז רבי עקיבא באַשטײט אויף זיין עקשנות, האָט 
ער מיט אַ העכער קול אָנגעהויבן צו רעדן. ער איז אַרײנגעפאַלן אין אַ 
שרעקלעכן כעס, פאַרװאָס רבי עקיבא וויל נישט פאַרשטיין די ווירק- 
לעכקייט, נאָר וויל זיך פאַרלאָזן אויף ניסים. 

און אין אַ מאָמענט פון העכסטער פאַרצווייפלונג האָט זיך פון זיין 
מויל אַרױיסגעריסן אַ שרעקלעך װאָרט, װאָס האָט רבי עקיבאן אינגאַנצן 
דערשלאָגן און דערווייטערט אים פון זיין פריער באַליבטן משיח. 

און געווען איז עס, ווען רבי עקיבא האָט אים כסדר געהאַלטן אין 
איין איבערצייגן, אַז נאָר מיט דער הילף פון גאָט װעט מען דעם פיינט 
באַזיגן, אַז נישט אין קראַפט ליגט די הילף, האָט בר-כוכבא אויסגערופן : 

-- זאָל מיר גאָט נישט העלפן אָבער זאָל ער אויך נישט העלפן 
אונדזערע שונאים ! 

דער דאָזיקער אויסרוף איז פאַר דעם גייסטיקן פירער פון יידישן 
פאָלק געווען װי אַ דונער װאָלט פון הימל אַראָפּגעפאַלן. 

- װאָס האָבן מיינע אויערן דאָ געהערט!! -- האָט ער אויסגע- 
רופן, אויפהויבנדיק די הענט צום הימל -- האָסט געלעסטערט גאָטס 
נאָמען ! וויי איז צו מיינע אַלטע יאָרן, װויי אין צו מיר, װאָס איך האָב 
געקאָנט אַ טעות האָבן אין אַ מענטש. 

און עטלעכע גרויסע טרערן האָבן זיך אַראָפּגעקײקלט איבער זיינע 
אַלטע באַקן אין דער וייסער באָרד אַרײן 

בר-כוכבא איז געבליבן שטיין וי צוגענאָגלט צום פּלאַץ. ער איז 
בלאָס געװאָרן. רבי עקיבא האָט געװאָרפן אויף אים אַ זייטיקן בליק 
און זעענדיק אין זיין שווייגן די האַרטע עקשנותדיקייט, האָט ער זיך 
אויסגעדרייט און אַװעקגעגאַנגען. 

וועגן דעם דאָזיקן שטרייט צווישן רבי עקיבא און בר-כוכבא האָט מען 
זיך באַלד דערוואוסט אין די קרייזן פון די תלמידי חכמים. רבי יוסי בן 
קסמא האָט נישט באַהאַלטן זיין צופרידנקייט. ער האָט זיך אויסגעדריקט 
באַלד פאַר זיינס אַ פריינט, אַז איצט קומט אַ ריס צװישן די קעמפערישע 
רייען קעגן רוים. 

-- עס איז ניטאָ װאָס זיך צו פרייען,. רבי יוסי... -- האָט אים 
דער פריינט געענטפערט -- גיכער דאַרפן מיר טרויערן, װאָס עס איז 
נישטאָ קיין אייניקייט. אפשר זיינען זיי גערעכט... 

רבי יוסי האָט דאַן אָנגעהױיבן אַרױסצװאָגן פאַר זיין חבר און פאַר 
נאָך עטלעכע צוגעקומענע מענטשן, װאָס זיינען נייגעריק געווען צו הערן, 
זיינע געדאַנקען וועגן דעם קאַמף מיט רוים : 

-- די רוימער טוען אויף גרויסע זאָכן אין ארץ-ישראל, זיי פּלאַס- 
טערן די וועגן. בויען אויף נייע שטעט, בויען בריקן, דאָס אַלץ ועט 
דאָך בלייבן ביי אונדז, טאָ פאַרװאָס זאָל מען זיי באַקעמפן? אַנדערע 
וועלן שוין אויסקעמפן אונדזער קאַמף מיט די רוױימער. אָט, למשל, 
שמועסט מעןן, אַז די פּערסיער גרייטן זיך מלחמה צו האַלטן מיט די 
רוימער, און זאָלן די רוימער באַזיגט ווערן, װועט ארץ:ישראל וידער 
זיין אונדזער לאַנד, 

דערויף האָבן אים די קעגנער זיינע אָפּגעענטפערט: 

--- גלויבסטו, רבי יוסי, אַז אַנדערע וװעלן זייער בלוט פאַרגיסן 
פּאַר דיין טובה װועגן? ס'איז נאָך אַזעלכעס אויף דער װעלט נישט 
פאַרלאָפן, וועלן די פּערסיער באַזיגן רוים, װעלן זיי אויך אונדזער לאַנד 
באַהערשן און וועלן אונדז אַזױ אונטערדריקן, פּונקט וי עס טוען דאָס 
היינט די רוימער!... 

רבי יוסי האָט אָבער נישט גערוט. ער האָט זיך צוזאַמענגערעדט 
מיט רבי אליעזר פון מודיעין און זיי זיינען ביידע אין בית:המדרש גע- 
גאַנגען פאַר אַ גרויסן עולם רעדן ועגן זייערע אָנשויאונגען. זיי האָבן 
זיך איצט געפילט אַ ביסל שטאַרקער, ווען זיי זיינען געװאָר געװאָרן פון 
דער מחלוקת צװישן שמעון בר-כוכבא און זיין פריערדיקן באַשיצער, 
רבי עקיבא. 

דאָס בית-המדרש איז געווען פול געפּאַקט. עס איז געווען צווישן 
מנחה און מעריב. אַ חוץ דעם גרויסן עולם זיינען אויך געווען אייניקע 
תלמידי חכמים אין בית-המדרש, וועלכע האָבן צװוישן זיך איבערגע. 
שמועסט וועגן דער איצטיקער לאַגע אינם קאַמף צװישן די יידן און 
רוימער. 

רבי יוסי איז אַרױסגעטראָטן פאַרן גאַנצן עולם און אָנגעהויבן רעדן 
צו זייערע הערצער : 

-- אַזױ פיל בלוט איז פון אונדזער פאָלק שוין אָפּגעצאַפּט געװאָרן. 
דער חורבן פון בית-המקדש האָט ביי אונדז צוגענומען אַזױ פיל טויזנ- 
טער און טויזנטער בחורים און מיידלעך, אַזױ פיל אַלטע לייט און קינ- 
דער זיינען אויסגעהרגעט געװאָרן, דאָס בלוט פאַרגיסן האָט זיך ביזן 
היינטיקן טאָג נישט אָפּגעשטעלט. אונטער פאַרשידענע אויסריידן נוצן 
אונדזערע שונאים אויס זייער מאַכט און פאַרניכטן אונדז. ווילט איר, אַז 
פון אונדזער פאָלק זאָל קיין שריד ופּליט נישט בליבן! װאָס זיינען 
מיר -- אַן אױסגעפּײניקט קליין פאָלק קעגן די מעכטיקע רוימער! 
און דאָ זיינען דאָך נישט קעגן אונדז בלויז די רוימער. אַלע אונטער. 
דריקטע פעלקער דורך רוים זיינען דאָך אונדזערע שונאים און זייערע 
פאַרבינדעטע. אויפן ערשטן ואונק פון זייערע האַרן, ועלן זיי אויף 

אונדז אָנפאַלן און מאָרדן. צום מאָרדן אונדזער פאָלק זיינען אַלע גױיים 
גלייכע שותפים!... 

דער עולם האָט זיך איינגעהערט מיט פאַרכאַפּטן אָטעם צו זיינע 
ווערטער. ביי וועמען עס האָט שוין געפעלט אַ ברודער, אַ פאָטער אָדער 
אַן אַנדערער נאָענטער קרוב אין די לעצטע מלחמות קעגן רוים, האָט 
ער צוגעשאָקלט מיטן קאָפּ אויף רבי יוסיס רייד. 

-- האָט דען דאָס בלוט פון מיין ברודער געהאָלפן אָפּשװאַכן דאָס 
רוימישע מלכות ? --- האָט אַזאַ איינער צו זיין דערלעבן שטייענדיקן שכן 
אין בית:המדרש שטיל אַ שעפּטשע געטאָן 

-- זיכער, מיין ברודערס בלוט האָט געהאָלפ.... -- האָט אים יענער 
אָפּגעענטפערט -- האָבן דען שוין נישט אונדזערע חילות פאַרטריבן די 
רוימישע לעגיאָנען כמעט פון גאַנץ גליל און יהודה ? 

אויך דאָס האָט זיך דעם פריער:צוייפלדיקן מאַן אויסגעוויזן פאַר 
אמת. 

-- אָבער רבי יוסי בן קסמא איז דאָך אַ גרויסער תלמיד חכם! -- 
האָט ער זיך פונדעסטוועגן געווערט קעגן זיין חבר, 

-- רבי עקיבא איז נאָך אַ גרעסערער... -- איז געקומען דער 
ענטפער אויפן אָרט, 

נאָך רבי יוסי בן קסמא איז געקומען רבי אליעזר פון מודיעין. ער 
האָט גערעדט שטילער, איינגעהאַלטענער, מיט וינציקער היץ וי ר' 
יוסי, זיין ווייסע באָרד האָט געציטערט וי אַ וינטל װאָלט אין איר 
געבלאָזן און זיין קול האָט וויברירט, װוי עס װאָלטן טרערן געווען אויס- 
געמישט מיט די װוערטער, װאָס זיינען פון האַלדז אַרויסגעקומען. 

--- מיינע טייערע ברידער -- האָט ער אָנגעהויבן מיט אַ ויינעג- 
דיקער שטים -- מיט מיין גרעסטן דרך ארץ צום באַרימטן תנא אין 
אונדזער דור, צו רבי עקיבאן, מוז איך אייך זאָגן דעם אמת: קין גוטס 
וועט פון דעם אונטערגענומענעם אויפשטאַנד קעגן רוים נישט אַרויסקו- 
מען. איך געדענק נאָך גוט דעם חורבן פון אונדזער הייליקער שטאָט 
ירושלים, פאַר די אויגן שטייט מיר נאָך דאָס פלאַמיקע פייער, װאָס 
האָט פאַרברענט דאָס בית-המקדש. איך װאָלט זייער שטאַרק נאָך געװאָלט 
דערלעבן און זען דעם ווידעראויפבוי פון דעם אַלעם. איך געדענק אָבער 
נאָך גוט די אכזריות פון רוימישן שונא און די אוממעגלעכקייט אים צו 
באַזיגן, מיר יידן װועלן אונדזערע שונאים נישט באַזיגן מיט קיין שװוערד, 
נאָר מיט גייסט -- לא בחיל ולא בכוח כי אם ברוחי, אמר ה' צבאות... 

דער עולם האָט שטילגעשויגן אויף זיינע אַרױסגעזאָגטע רײד, 
ס'האָט קיינער ניט געזאָגט קיין װאָרט קעגן אָדער פאַר. רבי אליעזר 
איז געשטאַנען און געװאַרט אַ וויילע, און ווען ער האָט געזען, אַז קיינער 

ענטפערט אים גאָרנישט, האָט ער זיך אויסגעדרייט און אַראָפּגעגאַנגען 
פון דער בימה, 

בלויז איינער אַ יונגערמאַן איז צו אים צוגעגאַנגען און הויך פאַר 
אַלעמען אויסגערופן : 

-- פאַר אַזעלכע רייד זייט איר חייב מיתה. זאָל נאָר שמעון בר- 
כוכבא וועגן דעם זיך דערוויסן... 

--- אין בית:המדרש איז געװאָרן אַ גרויסער טומל. עס האָט אָנגע- 
הויבן זשומען וי אין אַ בינשטאָק. אַלע האָבן גערעדט, איטלעכער האָט 
אַרױיסגעזאָגט זיין מיינונג וועגן די רייד פון רבי יוסי בן קסמא און 
רבי אליעזר המודעי. עס האָבן זיך געשאַפן צויי צדדים, איינע האָבן 
פאַרטיידיקט די צוויי תנאים, וועלכע האָבן זיך אַרױסגעזאָגט קעגן דעם 
קאַמף מיט די רוױימער; די אַנדערע, די גרעסטע טיל, האָט געהאַלטן 
מיט דער װידערשטאַנדס-פּאַרטײ, 

-- איצט, ווען די רוימער זיינען שוין כמעט וי באַזיגט, ווילט איר 
נאָך אַלץ שטערן! איצט, ווען דער שונא גייט אָפּ מיט בלוט, ווילט איר 
נאָך אַלץ פאַרטיידיקן אייער פאַררעטערישע מיינונג, אַז מען טאָר קעגן 
רוים נישט אַרױסטרעטן! דאָס איז אמתע בגידה!... מען דאַרף אייך 
פאַרשטײניקן!... -- האָט געשריגן איינער, אַ פייערדיקער אָנהענגער 
פון בר-כוכבאן --- צוויי זין מיינע זיינען שוין געפאַלן אין די קאַמפן און 
איך װועל שיקן מיין דריטן זון אין דער שלאַכט, און ווען מיין דריטער 
זון װעט פאַלן, על איך אַליין גיין אַװעקגעבן מיין לעבן פאַר דער 
פרייהייט פון מיין פאָלק, פאַר דער אויסלייזונג פון מיין לאַנד! 

--- ריכטיק האָט ער געזאָגט, נחשון! -- האָט עמעצער אַ געשרי 
געטאָן פון אַ ווינקל אוֹן באַלד האָבן זיך דערהערט קולות : 

-- ריכטיק װי גאָלד זיינען זיינע רייד ; ריכטיק, װי עס זיינען די 
רייד פון אונדזער הייליקער תורה, 

-- פאַרשטייניקן זיי! סקילה! -- האָבן זיך געהערט וויטערע 
געשרייען, און הענט האָבן זיך געהויבן צו די צוויי תנאים, וועלכע זיינען 
געשטאַנען בלאַסע און ציטערנדיקע מיט זייערע לייבער. 

ס'האָט עמעצער אַ װאָרף געטאָן אַ מאַנטל אויף די אייל-קנייטלעך, 
װאָס האָבן אין עטלעכע בעקנס געלויכטן און עס איז פינצטער געװאָרן 
אין בית:המדרש, אַז איינער האָט דעם אַנדערן נישט געזען 

--- נעמט זיי אַרױס אויפן הויף און לאָמיר זיי פאַרשטײנילן! -- 
האָט עמעצער אין דער פינצטער געשריגן און קיינער האָט נישט גע- 
קאָנט דערקענען וועמענס קול עס איז 

-- חנק, דערשטיקן זיי! --- האָט אַ צווייטער געשריגן אויפן גאַנצן 

קול -- גיט זיי מיר דאָ אַהער און איך װעל זיי מיט מייגע אייגענע הענט 
דערווערגן,. די פאַררעטער, די בוגדים ! 

עס האָבן זיך אויך געהערט געשרייען פון צוייטן צד, װאָס האָט 
באַשיצט און פאַרטײידיקט די צוויי אָנגעזעענע תנאים, 

--- וי װאַגט איר אַזױ צו רעדן וועגן צוויי פון די גרעסטע תלמידי- 
חכמים אין אונדזער צייט?! -- האָט עמעצער אין דער געדיכטער 
! פינצטערניש געגװאַלטעװעט -- וויפיל רבי אליעזרס האָבן מיר צוישן 
זיך, וויפיל רבי יוסיס זיינען דאָ? באַזינט אייך, היציקע קעפּ, װעמען 
גייט איר דערהרגענען? דאָס בלוט װועט דאָך פאַלן אויף אייערע קעפּ 
און אויף די קעפּ פון אייערע קינדער און קינדס קינדער!... 

עס איז געװאָרן אַזאַ טומל און אַזאַ געשריי, אַז מען האָט שון 
קיינעמס רייד נישט געהערט; עס איז געװען אַ געמיש פון שפּראַכן 
מען האָט גערעדט אױף אַראַמיש און אויף לשון קודש, מען האָט 
זיך געקריגט און געזידלט מיט די ערגסטע קללות. עס האָט זיך אין 
דער פינצטער אַפילו שוין געהערט אַ געװאַלט פון איינעם, װאָס האָט 
אַרײנגעכאַפּט אַ פליאַסק אין פּנים פון עמעצן 

--- געװואַלט, מ'הרגעט מיך! װאָס טוט זיך דאָ? אין אַ מקום קדוש, 
אין אַ ‏ בית:המדרש, װועט חלילה יידיש בלוט פאַרגאָסן װערן!? 

דער דאָזיקער געשריי, װאָס האָט דערמאַנט ,ײידיש בלוט", האָט 
וי אַ כישוף געווירקט אויף דעם צעהיצטן המון. 

-- ליכט מאַכן! -- האָט אַ באַפעלעריש קול אויסגערופן 

עס האָט עמעצער פון אַ שטיין מיט אַ שטיקל שטאָל אַרױסגעבראכט 
פייער, מען האָט אָנגעצונדן איין בעקן מיט בױימל, אַ צוייטן, און אַ 
שװואַכע שיין האָט זיך צעגאָסן איבערן אָנגעפילטן בית:המדרש. די 
מענטשן האָבן אַרױסגעטױכט פון דער פינצטערניש, וי שאָטנס, װי 
געשפּענסטער פון יענער וועלט. 

טונקעלע שאָטנס זיינען געשפּרונגען וי משוגענע ציגן אויף די 
ווענט און אויף דעם באַלקן. מיטאַמאָל האָט עמעצער אויסגערופן מיט 
אַנטױישונג אין זיין שטים : 

-- זיי זיינען אַנטלאָפן! זיי זיינען ניטאָ אין בית:המדרש! 

עס איז אַביסל ליכטיקער געװאָרן, ווייל די קנייטלעך אין די בעקנס 
אייל האָבן זיך פאַנאַנדערגעפלאַקערט, און מען האָט ערשט איצט דער 
זען, אַז רבי אליעזר פון מודיעין און רבי יוסי בן קסמא זיינען אין בית- 
המדרש נישטאָ. זייערע אָנהענגער האָבן אויסגענוצט די פינצטערניש, 
װאָס זיי אַליין האָבן ספּעציעל פאַראורזאַכט, און זייערע באַליבטע רביים 
אַרױסגעגנבעט פון בית:המדרש, וואו זיי זיינען געווען אין געפאַר צעריסן 
צו ווערן פון די צעווילדעוועטע קעגנער. 

די אָנהענגער פון אויפשטאַנד האָבן אויפגעהויבן אַ געװאַלט, זי 
זיינען מיט דער גרעסטער רציחה באַפאַלן די יעניקע, וועלכע זיי האָבן 
געקענט אָלס זייערע קעגנער, און עס איז אַנטשטאַנען אַ בלוטיק געשלעג, 

עס האָבן זיך געהערט יאָמערלעכע געשרייען פון די פאַרוואונדעטע. 
בלוט האָט זיך באַװויזן אויף דעם דיל פון בית:המדרש. עמעצן האָט 
מען אויסגעהאַקט די ציין, ביי א צווייטן איז אַן אויג אויפגעלאָפן, ביי אַ 
דריטן האָט פון דער נאָז געפלייצט אַ שטראָם מיט בלוט, | 

מיטאַמאָל האָט זיך די טיר פון בית:המדרש אױפגעפּראַלט און אויף 
דער שוועל איז געבליבן שטיין רבי אליעזר המודעי. ער האָט אינגאַנצן 
געציטערט פאַר צאָרן, די ווייסע באָרד זיינע האָט זיך געטרייסלט און די 
אויגן האָבן ביי אים געפלאַקערט, וי צוויי אָנגעגליטע קוילן. ער האָט 
פון אָנהייב דאָס מויל ניט געקאָנט עפענען פון אויפרעגונג, אָבער באַלד 
איז ער צו זיך געקומען, ער האָט אַראָפּגעשלונגען די פייכטקייט אין מויל 
און ער האָט אויסגעשריגן פאַרװוייטיקט : 

-- יידיש בלוט גיסט זיך אין בית:המדרש! װאָס װוילט איר פון זיי, 
פון די אומשולדיקע יידן? מיך הרגעט, מיך פאַרשטיניקט דאָ אויפן 
אָרט, ווייל זיי רעדן-נאָך מיינע רייד, נאַט אייך, אָט איז מיין האַרץ 
אַנטפּלעקט פאַר אייך נאַקעט, דערשטעכט מיך, טוט מיר אָן אַ מיתה, 
איידער מיינע אויגן זאָלן דאָס צוזען! 

עס איז געװאָרן שטיל אין בית:המדרש וי אין אַן אויער, קיינער 
האָט נישט געװאַגט דעם אַלטן תנא צו ענטפערן אַ װאָרט, שוין אָפּגערעדט 
דערפון, אַז עס זאָל עמעצער װאַגן אַ האַנט אויף אים אויפצוהויבן. 

ביסלעכווייז האָט זיך דאָס בית:המדרש אָנגעהויבן אוױיסליידיקן. עס 
איז שוין געווען האַלבע נאַכט. יעדערער איז אַהײמגעגאַנגען צו זיין ווייב 
און קינדער. מען האָט זיך באַרואיקט. 

אויף מאָרגן איז אָנגעקומען אין אושה אַ טרויעריקע ידיעה: 

יוליוס סעווערוס,. דער באַרימטער רוימישער קריגספירער, האָט 
געלאַנדעט אין אַלעקסאַנדריע פון מצרים און פון דאָרט מאַרשירט ער מיט 
אַ דיזיקער מחנה דורך דער מדבר סיני צום לאַנד פון יהודה, 

אין ערשטן מאָמענט איז אַ פֹּחד אָנגעפאַלן אויף אַלעמען. יוליוס 
סעווערוס איז אין לאַנד אַלעמען באַקאַנט געווען צוליב זיין גרויסער 
קריגערישקייט. ער האָט זיך איצט אומגעקערט פון דעם בריטישן אינדזל, 
וואו ער האָט דאָס ווילדע באַרבאָרן"פאָלק, די בריטן, באַזיגט, | 

-- װאָס זיינען מיר אין פאַרגלייך מיט דעם קריגספירער סעווערוס 
און זיין גרויסער אַרמײ? --- האָט רבי יוסי בן קסמא געטענהט צווישן אַ 
קליינער גרופּע פון זיינע אָנהענגער -- זיי װועלן אונדז צעשמעטערן אין 
דעם ערשטן צוזאַמענשטױס. זיי האָבן דאָך מענטשן, וי זאַמד ביים ים, 

אַ גאַנצע וועלט קעמפט דאָך פאַר זיי. זיי האָבן הינטער זיך די ווילדע 
גערמאַנער,. די גריכן, די עגיפּטער, די שפּאַניער, און איצט װעלן זי 
אויך צווינגען די בריטן, אַז זיי זאָלן פאַר זיי קעמפן, װאָס זיינען מיר 
אין פאַרגלייך מיט זיי? 

אַלע האָבן די קעפּ טריעריק אַראָפּגעלאָזט. רבי יוסי האָט דאָך 
געזאָגט דעם פולן אמת. אַזױי איז דאָך טאַקע דער צושטאַנד אין די 
קריגס-כוחות ביי די ישראלים און די רוימער. אַפילו מיט די שומרונים, 
װאָס בר:כוכבא האָט, קעגן דעם בפירושן ווילן פון רבי עקיבאן, אַרײנגעץ- 
צויגן אין זיין אַרמײ, פאַרמאָגן דאָך די יידן אַ צענט-חלק סאָלדאָטן. און 
ערשט די קריגס-מכשירים! צי פאַרמאָגן דען די יידן אַזעלכע שטיין-שליי 
דערער, אַזעלכע מויערןיצעשטערער, וי עס באַזיצן די רוימער? אַ חוץ 
דעם ווערן דאָך אונדזערע שטעט, אונדזערע היזער חרוב און ניט 
זייערע. אונדזער לאַנד װערט פאַרװויסט און ניט זייערס, װאָס איז 
אַזױ וייט! 

אַ צעטומלעניש איז געקומען אויף אַלעמען. מען האָט דעם טאָג 
אין בית:המדרש פון רבי עקיבאן ניט געלערנט. אַן אַלגעמײנער טרויער 
האָט צוליב דער דאָזיקער שלעכטער נייעס געהערשט אין שטאָט. קיינעם 
איז אין קאָפּ נישט געלעגן צו זעצן זיך לערנען. מען האָט זיך פאַר- 
זאַמלט אין עפנטלעכע ערטער, מען האָט גערעדט ועגן די ערנסטע 
געשעענישן, װאָס מען קאָן דערװאַרטן גאָר בקרוב, 

יונגעלייט האָבן זיך געמאָלדן צו די שטאָטישע אָנפירער פון אוים- 
שטאַנד און האָבן זיך פרייוויליק אָנגעבאָטן צו גיין אין דער אַרמײ, נאָך 
גאָר יונגע יינגלעך און אַפילו מיידלעך זיינען אַװעק אין דער ריכטונג 
פון ביתר, וואו בר-כוכבא האָט אויפגעבויט אַ מעכטיקע פעסטונג, און 
פון דאָרט זיינען די כוחות גרייט געווען צו שטעלן אַ װידערשטאַנד די 
רוימער. 

פון גאַנץ גליל און יהודה האָבן טויזנטער יידישע חיילות געצויגן 
צו דרום פון לאַנד. מען האָט געבויט שאַנצן אַרום ירושלים און אַרום 
אַנדערע שטעט, װאָס ליגן אויפן וועג, דורך וועלכן עס דאַרפן אָנציען 
די רוימישע לעגיאָנען. 

בר-כוכבא אַליין איז געווען זיכער אין אַ זיג, און זיין זיכערקייט 
האָט זיך איבערגעגאָסן אין די הערצער פון זיינע אָנהענגער. די 
ערשטע שרעק נאָכן דערהאַלטן די ידיעה, אַז דער קריגספירער סעוע- 
רוס דערנעענטערט זיך צו די גרענעצן פון יהודה, איז אַװעק. אָנשטאָט 
דער פריערדיקער שרעק, זיינען די הערצער פון אַלעמען אָנגעפילט 
געװאָרן מיט האָפענונג פון אַן ענדגילטיקן זיג. 

בר-כוכבא איז אַרומגעפאָרן איבערן לאַנד און אויפגעמונטערט דאָס 

פאָלק, און גערופן אַרינצוטרעטן אַלס פרייוויליקע אין קאַמף מיט די 
רוימער. | 
-- איר, װאָס זיצט רואיק ביי די טעפּ מיט פלייש און אייך דאַכט 
זיך, אַז איר װעט געשוינט װערן פון דעם שונאס שװערד -- האָט ער 
גערופן צו די װאַקלדיקע --- האָט איר אַ גרויסן טעות. דער שונא וייסט 
ניט װער עס האָט יאָ מיט אים געקעמפט אויפן שלאַכט-פעלד, און ווער 
ניט. אַלע זיינען מיר פאַר אים דאָס פאַרעקשנטע יודעאישע פאָלק, און 
אונדז אַלעמען וװויל דער שונא אומברענגען, אָפּװישן פון פּנים פון דער 
ערד. דעריבער --- אַלע צום הײיליקן אויפשטאַנד! אַלע צו דער ענדגיל- 
טיקער מלחמה מיטן באַרבאַרישן רוימער ! גאָט איז מיט אונדז, און דער 
עיקר -- מיט אונדז זיינען פאַראַן גרויסע כוחות ; אונדזערע אַמאָליקע 
פיינט, די שומרונים, זיינען אויך מיט אונדז. פון בבל און פון מצרים 
שטראָמען יעדן טאָג מחנות באַװאָפּנטע יידן. מיר זיינען אויף אונדזער 
ערד, מיר זיצן אין אונדזערע באַפעסטיקטע שטעט. מיר האָבן אַלץ, און 
דער שונא האָט גאָרנישט. װאָס ער ועט ניט אָנרויבן ביי אונדזערע 
פויערים, װעט ער ניט האָבן, דאַרפן מיר אים ניט אַרײנלאָזן אין 
אונדזערע דערפער. אויף די זאַמדן פון דער דרומדיקער מדבר וועלן מיר 
אים טױיטשלאָגן. דאָרט װעלן זיינע טויטע קערפּערס אויפגעפרעסן װערן 
פון די ווילדע חיות און רויב-פייגל. 

-- הידד! זאָל לעבן אונדזער באַפּרײיער! זאָל לעבן אונדזער 
משיח, דער געזאַלבטער פון גאָט! צום הייליקן אויפשטאַנד! צו דער 
הייליקער מלחמה מיט אונדזער אונטערדריקער!-- האָבן זיך געהערט 
באַגײסטערטע אויסרופן. 

און נאָך דעם זעלבן אָװנט האָט מען אויף די פאָראויסגערוקטט 
באַפעסטיקונגען אין דרום פון יהודה שוין געהערט דאָס גערויש פון אָנקו" 
מענדיקן רוימישן מיליטער, וי דאָס גערויש פון אַ צעשטורעמטן ים. 

קאַפּיט? פיר 


דער גרויסער דורכפאַ? 


א פינצטערניש האָט געהערשט אַרום און אַ קיל 
ווינטל האָט געצויגן פון דער מדבר. דער הימל איז געווען פאַרפלייצט 
מיט חמרים דימענטלעך, װאָס האָבן ניט איינגערוט, נאָר װי לעבעדיקע, 
פינקלדיקע באַשעפענישלעך כסדר געגליט און געוואונקען, און עס האָט 
זיך געדאַכט, אַז זיי רעדן אויף עפּעס אַ ניט-דערהערבאַרער שפּראַך. 

אויף די קילע זאַמדן, װאָס מיט עטלעכע שעה צוריק האָבן זי 
געבריט אונטער דער פּלאַמענדיקער זון, זיינען געשטאַנען ביידלעך, 
וואו בר-כוכבאס אַרמײען האָבן איצט גערוט נאָך אַ גאַנצן טאָג איבונגען 
און מאַרשירן איבער דער הייסער מדבר. 

עטלעכע אָפּטײלונגען פון דעם דאָזיקן אַרױסגערוקטן מיליטער, 
טיפער צו דרום, זיינען היינט אינדערפרי אַרױסגעשיקט געװאָרן אויף 
אויסצושפּירן דעם שונא, אָבער זיי האָבן גאָרנישט געקאָנט אויסגעפינען 

נאָר איצט, אין דער פינצטערניש פון דער נאַכט, האָט זיך פּלוצלינג 
דערהערט דאָס גערויש, וי אַ ים װאָלט זיך צעשטורעמט, אָדער וי 
טויזנטער און טויזנטער מענטשן װאָלטן זיך מיטאַמאָל פאַנאַנדערגערעדט, 
קיין טריט האָט מען ניט געהערט אויפן ווייכן מדברדיקן זאַמד, אָבער 
אַ פַּחד איז אָנגעפאַלן בלויז פון דעם פיינטלעכן אָטעם, װאָס האָט זיך 
פון דעם געדיכטן חשכות אַהערגעטראָגן 

בר-כוכבא איז דאָ ניט געווען אין דעם מאָמענט. ער איז געווען 
אין ירושלים פאַרנומען מיטן איבערקוקן דאָס נייע מיליטער, װאָס איז 
אָנגעקומען פון גאַנצן לאַנד. ער האָט גערעדט מיט די נייע פרייוויליקע 

יונגעלייט פון בבל, מצרים, סיריע און ציפּערן. ער האָט זיך אַנטציקט 
מיט זייער גײיסטיקן צושטאַנד. זיין פרייד איז געװאָקסן מיט יעדער 
רגע. דאָס האַרץ האָט געקװאָלן און די אויגן האָבן געגליט, אָנקוקנדיק 
די גרויסע צאָלן באַװאָפּנטע בחורים. 

דאָ, אין דער מדבר, איז געווען בלויז אביעזר, דער פאַרטרעטער פון 
דעם העלדישן קריגספירער. דערהערנדיק דאָס אומהיימלעכע גערויש 
אין דער נאַכט, האָבן די העכערע גענעראַלן זיך באַלד צוזאַמענגעקליבן 
אויף אַ באַראָטונג אין דעם ביידל פון אביעזרן, און דאָרט איז באַשלאָסן 
געװאָרן אַרױסצושיקן עטלעכע אױיסשפּיר-אָפּטײלונגען, כדי געװאָר צו 
ווערן די צאָל פון דעם אָנקומענדיקן שונא, 

מיט אַ שעה שפּעטער האָבן זיך די אױיסשפּירער צוריקגעקערט און 
געפירט מיט זיך צוויי רוימישע לעגיאָנערן, וועלכע זיי האָבן געכאַפּט 
אין דער פינצטער, ווען זי האָבן זיך צוליב אומפאָרזיכטיקייט אַביסל דער" 
ווייטערט פון דער הױיפּט-אַרמײ, 

די צוויי רוימער זיינען באַלד אַרינגעפירט געװאָרן אין דער 
הױיפּטקװאַרטיר און מען האָט זיי גלייך גענומען אויפן פאַרהער. 

זיי האָבן געציטערט פון שרעק. די פּנימער זייערע זיינען געווען 
בלאַס װוי קרייד און די ציין האָבן זיך ביי זיי געטרייסלט, װי עס װאָלט 
די גרעסטע קעלט געװוען 

-- פון װאַנען קומט איר? -- האָט איינער פון די יידישע גענע- 
ראַלן געפרעגט ביי די ציטערנדיקע רוימער. 

--- מיר קומען פון רוים. מיט שיפן האָט מען אונדז געבראַכט קיין 
אַלעקטאַנדריע, און פון דאָרט מאַרשירן מיר שוין שיינע עטלעכע טעג 
אַהער. מען האָט אונדז געזאָגט, אַז מיר גייען גלייך צו דער יידישער 
הױפּטשטאָט ירושלים, 

-- אין גיהנום אַרײן װועט איר גלייך גיין! -- האָט איינער פון די 
אויספרעגער מיט חוזק אין זיין שטים געענטפערט-- צי קומט אויך די 
גאַנצע אַרמײ פון רוים ? -- האָט דער גענעראַל געװאָלט וויסן. 

--- ניין, בלויז אַ טייל פון אונדז. די איבעריקע קומען פון קירע- 
נייקע און אויך פון די גאַרניזאָנען אין מצרים, 

-- איז דער קייסער אַדרינוס אויך פאַראַן מיט אייך? 

-- ניין, בלויז דער קריגספירער יוליוס סעווערוס פירט-אָן מיט די 
אַרמײען, אָבער איר װעט דאָך אונדז נישט טויטן? -- האָט איינער פון 
די רוימער קוים מיט די ליפּן געװאַגט אַ פרעג צו טאָף 

--- איר זייט דאָך געקומען אונדז טױטן, נישט אמת? -- האָט איי- 
נער פון די אויספרעגער אַ לאַך געטאָן אים אין פּנים אַרײן -- טאָ 
װאָס זאָל מען מיט אייך טאָן איצט, װען איר זייט אַרײנגעפאַלן אין 

אונדזערע הענט? אפשר אייך דאַנקען פאַר דעם פאַרגעניגן, װאָס איר 
האָט אונדז פאַרשאַפט!... 

-- דו זאָג אונדז בעסער -- רופט זיך אָפּ אַן אַנדערער פון די 
יידישע אויספרעגער -- וואו געפינט זיך דער קריגספירער יוליוס סעווע- 
רוס אין דעם איצטיקן מאָמענט: גייט ער דאָ צוזאַמען מיט דער הויפּט- 
אַרמײ, אָדער איז ער געבליבן אין אַלעקסאַנדריע? 

דער געפרעגטער האָט אָנגעהויבן אַביסל צו שטאַמלען, ער איז רויט 
געװאָרן, דערנאָך האָט אַ בלאַסקײט באַדעקט זיין פּנים. ער האָט קין 
װאָרט פון זיין מויל נישט געקאָנט אַרויסברענגען 

-- װאָס שווייגסטו, איידעלער רוימער? -- האָט מיט חוזק דער 
אויספרעגער איראָניזירט --- פאַרװאָס ענטפערסטו נישט, וען אַ יודעער 
פרעגט דיך ? 

-- דער קריגספירער איז מיט אונדז, און מאָרגן גאַנץ פרי װעלן מיר 
שטורעמען אייערע פעסטונגען -- האָט שוין פאַר שרעק דער רוימישער 
סאָלדאַט גערעדט אַפילו װעגן דעם, װאָס מ'האָט אים נישט געפרעגט, 

-- װאָס הייסט , מיר"?... -- האָט געלאַכט דער אויספרעגער -- 
איר װעט דאָך שוין נישט שטורעמען... 

דער רוימער איז װידעראַמאָל רויט געװאָרן און געשוויגן 

די ביידע רוימער זיינען באַלד אַרױסגעפירט געװאָרן אינדרויסן און 
אין דער פינצטער האָט זיך בלויז געהערט אַ קורץ געשריי און באַלד 
נאָך איינער, און אַלץ איז שטיל געװאָרן... 

-- לא תחיה כל נשמה... -- האָט איינער פון די גענעראַלן געהאַט 
געגעבן אַ באַפעל צו דעם יידישן וועכטער, װאָס האָט זיי אַרוסגעפירט 
און אים באַלד די ווערטער פון עברי-לשון איבערגעזעצט אויף אַראַמיש, 
אַז פון שונא טאָר קיין שום נפש נישט איבערבלייבן... 

אַ שטאַרקע אָפּטײלונג פון די אויסגעקליבנסטע יונגעלייט, מערסטנ- 
טיילס בבלער, איז אַרױסגעשיקט געװאָרן אַקעגן די רוימער און עס 
איז זיי אָנגעזאָגט געװאָרן, אַז זיי זאָלן זיך פריער נישט צוריקציען, ביז 
זיי װועלן דעם שונא האָבן פאַרשאַפן די גרעסטע פאַרלוסטן אין מענטשן, 
זיי דאַרפן אויך ברענגען עטלעכע געפאַנגענע, כדי ווייטער עפּעס נייעס 
ביי זיי געװאָר צו װוערן 

די יונגעלייט זיינען געווען באַװאָפּנט מיט שפּיזן און שילדן, באַפּאַנ- 
צערט פון קאָפּ ביז די פיס און געשליפענע שװערדן זיינען געהאָנגען 
אויף זייערע זייטן. זיי זיינען שטיל, אָן שום גערויש, אַרױס אין דער 
ריכטונג, װאָס איז זיי גענוי געהאַט אָנגעצייכנט געװאָרן דורך די צויי 
געפאַנגענע רוימער. 


135 


די אָנפירונג איבער דער דאָזיקער ערשטער באַװאָפּנטער גרופּע 
איז איבערגעגעבן געװאָרן שמעונען, דעם תלמיד פון ר' חנינא בן תרדיון. 
ער איז געווען שוין באַקאַנט אַלס העלד דערמיט, װאָס ער האָט געהאַט 
געפאַנגען דעם אַנטליפנדיקן צענטוריאָן אויפן שיפל, 

שמעון איז געווען גליקלעך, װאָס מ'האָט אים אָנפאַרטרױט די 
דאָזיקע גרויסע שליחות. פאַר די אויגן האָט אים מיטאַמאָל אַ פלאַם 
געטאָן. ער האָט אין דער פינצטערניש דייטלעך געזען די רויטע, פלאַ- 
מיקע האָר פון דער שיינער הדסהןן. ער האָט געפילט אויף זיך דעם 
בליק פון אירע הימל-בלויע אויגן. ער איז געווען שטאָלץ פון דערדאָזי- 
קער שליחות און ער װאָלט וויפי?ל געגעבן אין איצטיקן מאָמענט, אַז 
הדסה זאָל דאָ שטיין און זען, װאָס שמעון קאָן באַװײזן. 

ער געזעגנט זיך מיט איר אין געדאַנק. זי איז אַזױ ווייט פון אים. 
זי געפינט זיך אַזש דאָרט אין דעם צפונדיקן גלילשן שטעטל, אין סיכנין. 
וויפיל װאָכן װאָלט ער געדאַרפט גיין צו איר איבער בערג און טאָלן, אָ, 
וי ער װאָלט געװאָלט כאָטש איין בליק טאָן אויף איר, ער װאָלט כאָטש 
געװאָלט זאָגן, װאָס ער פילט צו איר. ער װאָלט געװאָלט, זי זאָל כאָטש 
וויסן, אַז שמעון איז אַזאַ העלד װי רבי אלעזר בן פּרטא. 

אַ שטילער אויסגעצויגענער שאַל פון אַ טראָמפּײיטל האָט זיך דער- 
הערט און שמעונס געדאַנקען זיינען איבערגעריסן געװאָרן. ער האָט 
זיך אויסגעגלייכט, פאַרריכט אויף זיך דעם פּאַנצער, איינגעשטאָכן זיינעט 
אויגן אין דער פינצטערניש, װי ער װאָלט געװאָלט פון דאָרט עפּעס 
אַרױסבליקן. 

די גרופּע איז באַשטאַנען פון אַן ערך הונדערט יונגעליט. עס 
האָט זיך אין דער פינצטער געהערט די גרופּירונג פון די מענטשן דאָס 
איינסדרן זיך צו פיר אין א ריי. 

-- אָפּמאַרשירן! -- האָט שמעון געגעבן אַ באַפעל און ער האָט 
דער ערשטער געשטעלט דעם טריט. 

ער האָט אין גאַנג איבער דעם וייכן, קילן זאַמד איצט געטראַכט 
וועגן רבי אלעזר בן פּרטא. ,װאָס פאַר אַ כוח באַזיצט ער, װאָס ער 
געפעלט הדסהן?...?" -- האָבן זיינע ליפּן געמורמלט -- ,איך בין פיל 
יונגער, שענער און פּונקט אַזאַ העלד װי ער..." 

-- שיש-ש. .. -- האָט עמעצער איבערגעריסן אים דאָס טראַכטן-- 
דאַכט זיך,. איך הער טריט, 

אַלע האָבן איינגעהאַלטן זייערע אָטעמס, אָפּגעשטעלט זיך אויף 
אַ וויילע, אָנגעשטרענגט די אויערן און זיך איינגעהאָרכט אין דער בוי- 
ערנדיקער שטילקייט פון ביינאַכט. 

-- יאָ, ווירקלעך טריט... -- האָט שמעון קוים מיט די ליפן 
אַ פליסטער געטאָן. 

ער האָט שטיל איבערגעגעבן זיין באַפעל אויסצוציען זיך איינציק" 
ווייז אין אַ לאַנגער ליניע, װאָס האָט שפּעטער אָנגעהויבן איף ביידע 
זייטן אויסקרימען זיך און פאַרגיין אין אַ קיילעכדיקן ראָד, װי אַרומ" 
צורינגלען עמעצן 

פון ערגעץ האָט זיך דערהערט אַ שטיל טראָמפּײטל. 

-- דאָס איז נישט אונדזער סיגנאַל... דאָס זיינען רוימער... -- 
האָט עמעצער אַ שעפּטשע געטאָן. 

שמעון האָט געגעבן אַ באַפּעל צו זיינע לייט, אַז זיי זאָלן צו גרופּעס 
פון פינף אַ לאָז טאָן זיך פון אַלע זייטן אויפן שונא, אַרײנשנײדן זיך 
אין זיינע רייען און אונטערן צודעק פון דער פינצטערניש אַרױסרופן ביי 
אים אַזאַ מהומה, אַז זיי זאָלן נישט וויסן פון װאַנען דאָס איז זיי געקומען. 

-- װאָס מער טויטע, װאָס מער געפאַנגענע! -- האָס ער אָנגע" 
זאָגט די פירער פון די פינפטלעך צום לעצטן מאָל, איידער זי האָבן 
זיך אַרױסגעלאָזט צום קאַמף, און איצט --- אין גאָטס נאָמען!יי. 

װי די שאָטנס האָבן זיך די יידישע קעמפער, באַװאָפנטע פון קאָפּ 
ביז די פיס, אָנגעהויבן שאַרן אַלץ נעענטער און נעענטער אין דער 
ריכטונג, פון װאַנען דאָס בלאָזן פון טראָמפּײטל איז פריער געקומען. 

עס איז געווען קיל און דעריבער אָנגענעם צו מאַרשירן איבער 
דעם ווייכן זאַמד, װאָס האָט זיך אין דער פינצטערניש געשפּרײס איבער 
דער אין-סופיקער מדבר. מיטאַמאָל האָט מען דערהערט שוין דאָס 
אָטעמען פון מענטשן, אַ שטיל פליסטערן צװישן זיך. מען האָט נאָך 
נישט אַזױ שאַרף געקאָנט אױפכאַפּן די שפּראַך, אויף וועלכער זיי רעדן, 
אָבער עס איז קיין שום ספק נישט געווען אַז דאָס איז דער שונא. 

ווען שמעון האָט זיך אויסגעצויגן און צוגעלייגט זיין איער צו 
דעם קילן זאַמד, האָט ער שוין געהערט דייטלעך די טריט פון די אָנצי" 
ענדיקע רוימישע סאָלדאַטן 

אַ פליסטער צו דעם נאָענט-שטייענדיקן יידישן זעלנער האָט איבער- 
געגעבן דעם באַפעל, אַז איצט דאַרף מען מאַכן דעם אָנפאַל, װען זי 
ריכטן זיך צום װוינציקסטנס, 

און װי אַ דונער װאָלט פון הימל פּלוצלינג אַראָפּגעפאַלן, אַזױ איז 
דער קראַך געקומען אויף דער אָפּטײלונג רוימער, װאָס איז באַשטאַנען 
פון עטלעכע הונדערט מאַן. זיי זיינען דורך סעװערוסן אַרױסגעשיקט 
געװאָרן אױיסצושפּירן, וואו בריכוכבאס חיילות געפינען זיך. 

פון אַלע זייטן זיינען זיי מיטאַמאָל אַרומגערינגלט געװאָרן פון אַן 
אומגעזעענעם שונא. די פינצטערניש איז אַזױ געדיכט געװען אַז זײ 
האָבן אַפילו זייערע אייגענע קאַמעראַדן נישט געקאָנט זען. די יידן 
האָבן צװוישן זיך געהאַט אָפּנעמאַכט סמנים, וי אַזױ זיי זאָלן זיך אין 

דער פינצטער קאָנען אונטערשיידן, כדי נישט אַרױפצופאַלן אויף דער 
שאַרפער שװוערד פון אַן אייגענעם. 

בעת דער איבערפאַל איז געקומען און זיי האָבן אָנגעהויבן שניידן 
אויף רעכטס און אויף לינקס, האָבן זיך די באַזונדערע פינפטלעך כסדר 
איבערגערופן מיט די נעמען, װאָרים יעדער פינפטל האָט זיך געקאָנט 
פּערזענלעך איינער מיטן אַנדערן. אַזױ איז פיל װייניק אויסגעמיטן 
געװאָרן, אַז מ'זאָל נישט געטראָפן װוערן פון אַן אייגענער שוערד, 

די רוימער זיינען געפאַלן װי די פליגן. זיי האָבן אין ערשטן מאָמענט 
נישט פאַרשטאַנען, װאָס עס האָט פּאַסירט און די קעפּ זיינען ביי זי 
צעדרייט געװאָרן. עס זיינען נישט געקומען קיין באַפעלן, קיינער 
האָט זיי גאָרנישט פאַראָרדנט װאָס צו טאָן. אַ פּשוטע מהומה איז 
זיי באַפאַלן, 

ערשט, ווען די געשרייען זייערע זיינען געגאַנגען ביזן הימל און עס 
האָבן זיך געמערט די קרעכצן פון די פאַרוואונדעטע, װאָס זיינען אויף 
די זאַמדן געלעגן און געטראָטן געװאָרן סיי דורך די יידישע קעמפער 
און סיי דורך זייערע אייגענע קאַמעראַדן, האָט דער העכערער אָפיציר, 
וועלכער האָט אָנגעפירט מיט דעם רוימישן לעגיאָן, געגעבן דעם באַפעל 
אָפּצוטרעטן און װער עס קאָן זאָל זיך ראַטעװעף 

אָבער זייער וייניק האָבן זיך געראַטעװעט. וױיל, וואו זיי זיינען 
געלאָפן, זיינען זיי אַרױפגעפאַלן אויף אַ גרופּע יידישע סאָלדאַטן און 
זיינען אויסגעקוילעט געװאָרן. איינצלנע בלויז איז געלונגען זיך צו 
ראַטעװען און האָבן אַ גאַנצע נאַכט דערנאָך אין דער פינצטערניש אַרומ- 
געבלאָנדזשעט, ביז עס האָט אָנגעהױיבן בלויען אויף טאָג, 

די מפּלה ביי די רוימער איז געווען גרויס, און ווען דער אָפיציר 
איז פאַרטאָג, אין דער באַגלייטונג פון אַ צענדליק לעבן-געבליבענע 
לעגיאָנערן, צוריקגעקומען צו זייער באַפעסטיקטן פּלאַץ, איז ער פאַר 
מידקייט און אויפרעגונג אַנידערגעפאַלן אויף דער ערד און געחלשט, 

דער קריגספירער יוליוס סעווערוס אַלײן איז געקומען אים אויס- 
פרעגן און געוואויר געװאָרן װאָס עס האָט פּאַסירט אין דער דאָזיקער 
שרעקלעכער נאַכט. 

-- האָסט דאָך מיר כמעט קינעם נישט צוריקגעבראַכט, אָורע- 
ליוס --- האָט ער געמאַכט דעם אָפיציר אַ שטרענגן פאָרוואורף --- האָסט 
געלאָזט אויסהרגענען די בעסטע יונגעלייט פון אונדזער אױיסשפּיר-אָפּ- 
טיילונג, 

דער אָפיציר איז געווען בלאַס און די ליפּן אַזש גרין פון פאַרדראָס 
פאַר דעם שענדלעכן דורכפאַל, ואָס די יודעער האָבן אים פאַראורזאַכט, 

סעווערוס איז געשטאַנען איבער אים א רױטער פון כעס. זיינע 

גרוי-זילבערנע האָר אויפן קאָפּ האָבן זיך אַזש אויפגעשטעלט און זיינע 
גרויע אויגן האָבן געגליט וי אַ ווייסער פּלאַם-פייער. 


ער װאָלט אים איצט מיט זיין אייגענעם שטילעט דערשטאָכן פאַר 
דעם דאָזיקן דורכפאַל, אָבער דער צענטוריאָן אָורעליוס האָט געהאַט 
גרויסע פאַרדינסטן פאַר דער רוימישער אַרמײ, און ער האָט לעצטנס 
באַקומען אַ הויכע אויסצייכענונג פון דעם קיסר אַדרינוס אַלין פֿאַר 
זיין העלדישקייט. דאָס האָט ער באַװויזן צו אַנטלויפן, בעת שמעון און 
יצחק בן אבני האָבן אים געפירט קיין טבריה, נאָכדעם וי ער איז מיט 
אַ שעה פריער דורך שמעונען געהאַט געפאַנגען געװאָרן אין זיין שיפל, 
מיט וועלכן ער איז אַנטלאָפן פון קיסריה, 

זיין אַנטלויפן איז װוי אַ מוסטער פאַר דער גאַנצער רוימישער אַרמײ 
דערציילט געװאָרן. ווען ער איז מיט אַ יאָר צוריק אַנטלאָפן מיט די 
הענט אַ געבונדענער אויף אַהינטער און זיך אַרײנגעװאָרפן אין די קאַלטע 
כװואַליעס פון פינצטערן ים, האָבן די יידן זיכער געגלויבט, אַז ער איז 
דערטרונקען געװאָרן. אויך ער אַליין האָט געמיינט, אַז ער איז שוין אַ 
פאַרפאַלענער. אָבער אין זיין שטאָלץ אַלס רוימישער פּאַטריציער האָט 
ער בעסער געװאָלט אומקומען אין די כװאַליעס פון ים איידער אומגץ- 
בראַכט צו ווערן דורך די יידישע הענט. 

ער איז געשוואומען, געדענקט ער, דאַמאָלס אפשר אַ שעה ציט, 
בלויז באַװעגנדיק מיט די פיס. געראַטעװעט האָט ער זיך דאָס לעבן, ווען 
ער האָט מיטאַמאָל באַמערקט אין דער פינצטערניש פון דער נאַכט אַ 
ליכט אויפן ים. ער האָט פאַרשטאַנען אַז דאָס אין אַ רוימישע שיף, 
װאָס אַנטלויפט פון די ארץ:ישראלדיקע ברעגן אין דער ריכטונג פון 
אַלעקסאַנדריע אין מצרים. וען ער איז צוגעקומען נאָענט צו דער שיף 
האָט ער מיט די רעשט כוחות, װאָס ער האָט נאָך פאַרמאָגט, אָנגץ- 
הויבן שרייען, ביז מ'האָט אויף דער שיף דערהערט און מיט אַ שטריק 
אים אַרויפגעצויגן אויפן דעק. 

די רוימישע צענטוריאָנס און העכערע קריגסלייט אויף דער שיף 
האָבן אים באַלד אַראָפּגעטראָגן אין אַ קאַיוטע, אים איינגעריבן דאָס לייב, 
שטאַרקן וויין געגעבן צו טרינקען און אין װאַרעמע קאָלדרעס איינגעהילט, 
ביז מען האָט אים דערמינטערט, 

ער איז דאַמאָלס אין רוים אויפגענומען געװאָרן מיט גרויס כבוד 
פאַר דער דאָזיקער אָפּגעטוענער העלדישקייט. דער קייסער אַדרינוס אַליין 
איז צו אים געקומען אין הויז, וואו ער איז נאָך אַ קראַנקער געלעגן נאָך 
די דאָזיקע איבערלעבענישן און ער האָט אים געגעבן די העכסטע טיטוס- 
אויסצייכענונג. 

דער נאָמען ,אָורעליוס" איז געװאָרן באַרימט איבער דער גאַנצער 
רוימישער אימפּעריע. מ'האָט אין די רוימישע שולן דערצילט װעגן 
זיין העלדישקייט און די הויף-פּאָעטן האָבן לידער לכבוד אים פאַרפאַסט 
און מ'האָט זיי געזונגען, 

אָבער אָורעליוס אַליין האָט זיך דערמיט נישט באַנוגנט. ער האָט 
זיך פאַרשוואוירן נקמה צו נעמען אין די יודעער. ער האָט גוט געדענקט 
דאָס פּנים פון שמעונען און פון דעם , פאַררעטער" פּליניוס, וועלכער 
האָט זיך גאָר אַרױיסגעוװיזן צו זיין אַ יודעער, אַ פאַרשאָלטענער הונט... 

פאַר זיינע אויגן איז אויך שטענדיק געשטאַנען דאָס רויט-האָריקע 
מיידל פון דעם יידישן רבין. ער האָט אַזש אויפגעציטערט פאַר ליידו- 
שאַפט, ווען ער האָט זיך איר שיין פּנים מיט די פּלאַמיקע האָר פאָר. 
געשטעלט. 

,איך מוז זי נאָך האָבן אין מיינע הענט! -- האָט ער אַ קראַנקער 
אין זיין בעט מיט פאַרביסענע ציין געמורמלט -- איך על נעמען 
נקמה אין מיינע באַלײידיקער! דער עיקר אין דעם , פּליניוס?... 

איז איצט יוליוס סעװערוס געשטאַנען איכער דעם דאָזיקן יונגן 
צענטוריאָן, וועמען ער האָט אָנפאַרטרױט אַזאַ וויכטיקע אויפגאַבע דורכ- 
צופירן און דערביי געליטן אַזאַ שענדלעכן דורכפאַל, 

אויך אָורעליוס אַלײן האָט זיך געשעמט, װאָרים ער איז שיעור 
נישט אַרײנגעפאַלן אין געפאַנגענשאַפט. דאָס אין געווען וװוען ער 
האָט זיך אויף איין רגע פאַרטראַכט. עס האָט זיך אים אויסגעויזן אין 
דער פינצטערניש צו דערהערן דאָס זעלבע קול פון יענעם יודעער, 
וועלכער האָט אים געפאַנגען אויף דעם שיפל און ער האָט אים דאַמאָלס 
שיער נישט דעם קאָפּ צעשפּאָלטן מיט אַ שטיין 

,אָ, ווען איך פּאַק אים נעכטן ביינאַכט!..." -- האָט ער געקריצט 
מיט די ציין, 

יוליוס סעווערוס האָט זיך ענדלעך באַרואיקט. ער האָט בלויז 
איינגעזען, אַז ער װעט דאָ אין לאַנד פון יהודה האָבן אַ שער שטיק? 
אַרבעט. די יודעער זיינען נישט די בריטן. דאָס אין אַן עקשנותדיק 
פאָלק, און דאָס זאָגן זיי דאָך אַליין אויף זיך -- אַן עם קשה עורף, זי 
זיינען שטאָלץ מיט דער דאָזיקער עקשנות, 

פאַרקערט, ער האָט נאָך דעם צענטוריאָן אָורעליוס אָנגעהױבן באַ- 
רואיקן, און אַלס צייכן, אַז ער האָט אים מוחל געווען פאַר דעם דורכפאַל, 
האָט ער אים געגעבן א העכערן ראַנג, 

--- מיר מוזן בלויז איצט זיין אַביסל פאָרזיכטיקער מיט די יידישט 
באַרבאָרן.. . מיט די פאַרעקשנטע יודעער --- האָט ער זיך געטרייסט --- 

איין מאָל איז זיי געלונגען אָבער איצט װועלן זיי פאַרזוכן װאָס איך 
קאָן!... יי 
ווען שמעון איז צוריקגעקומען פון דעם אויספלוג קעגן די רוימער 
און מיטגעבראַכט מיט זיך אַן ערך צוויי צענדליק געפאַנגענע, האָט מען 
אים אויפגענומען מיט דער גרעסטער פרייד. פון זיין אָפּטײלונג האָבן 
געפעלט אַן ערך צוויי-דריי מענטשף 

-- אפשר ועלן זיי נאָך צוריקקומען! -- האָט ער זיך באַרימט 
פאַר זיין עלצטן, וועלכער האָט אים אויסגעפרעגט וועגן דעם פאַרלויף 
פון דער שלאַכט -- מעגלעך, אַז זיי האָבן פאַרבלאָנדזשעט אין דער 
מדבר, װאָרים איך האָב די גאַנצע צייט װאָס דער קאַמף איז פארוע' 
קומען קיין איין מאָל נישט געהערט דעם אויסנעשריי פון אונדזערס 
אַ מענטש, 

עס האָט קוים אָנגעהויבן בלויען אין דעם מדבר; דאָס זאַמד, אויף 
וי ווייט און ברייט עס האָט זיך אױיסגעשפּרײט, האָט אָנגעהויבן אוים' 
טויכן פון דער פינצטערניש אַרױיס און מיט אַ בלוילעכן אָפּנראַנץ 
געבלענדט אין די אויגן. 

באַלד װוי די זון האָט געטאָן אַ שפּראָץ אַרױס פון מזרח-זייט, האָט 
אַ רויטלעכע שיין זיך אָפּגעלײגט איבער דער גאַנצער מדבר און 
געמישט זיך מיט דער בלויער קאָליר, שאַפנדיק אַ הערלעכע פאַרבן" 
סימפאָניע. עס איז נישט געווען צו זען קיין שום לעבעדיק נפש אַרום. 

שמעון האָט מיט ענטוזיאַסטישן געמיט דערציילט וועגן זיין דורכ- 
געפירטער אויפגאַבע. ער האָט דערצײילט באַריכות, וי אַזױ ער האָט 
דערהערט די טריט פון די רוימער, צולייגנדיק דאָס אויער צום קילן 
זאַמד פון דער מדבר, און וי אַזױ ער האָט געגעבן דעם באַפעל אַרומ- 
צורינגלען דעם שונא. און ער האָט אַלץ אַזױ פּינקטלעך געשילדערט 
פאַר דעם עלצטן, װאָס האָט אים אויסגעפרעגט, אַז יענער האָט געפילט 
װי ער װאָלט געשטאנען דערבי. 

-- כ'ווייס נישט, צי ס'האָט זיך עמעצער פון זיי געראַטעװעט, זי 
זיינען כמעט אַלע אומגעקומען. זייערע געשרייען זיינען געגאַנגען ביזן 
פינצטערן אויסגעשטערנטן הימל. ואו איך האָב געשטעלט אַ טריט 
אין דעם חשכות, האָב איך אַרױפגעטראָטן אויף אַ טויטן ליגנדיקן קערפּער, 

דער אָפיציר, װאָס האָט אים אויסגעפרעגט, האָט נישט-ווילנדיק גע" 
װאָרפן אַ בליק אויף שמעונס פיס און דערזען, אַז זיי זיינען רויט, איינגע- 
שמירט מיט בלוט. דאָס איז געווען דאָס בלוט פון געשלאָגענעם שונא. 

די רוימישע געפאַנגענע האָבן אויף זייער פאַרהער פַּשוט געשטומט, 
זיי האָבן נישט געוואוסט װאָס עס טוט זיך מיט זיי. זיי זיינען נאָך אַלץ 
נגעווען אונטערן איינדרוק, אַז פון הימל איז אַ דונער אויף זיי אַראָפּגע- 

פאַלן, אַז נישט קיין מענטשן האָבן זיך מיט זיי געשלאָגן, נאָר אויס- 
טערלישע רוחות. 

זיי האָבן נאָר געוואוסט צו דערציילן, אַז זייער צענטוריאָן, וועלכער 
האָט אָנגעפירט מיט דער אױיסשפּיר-אָפּטײלונג, הייסט אָורעליוס, און אַז 
ער איז אַ גרויסער העלד, ער איז שוין איינמאָל אַנטלאָפן פון די יודעער. 
ווען איינער, אַ יודעאישער קריגער, האָט אים גענומען געפאַנגען אין אַ 
שיפל, 

-- אָורעליוס ! -- האָט שמעון אויסגעשריגן, און דאָס פּנים האָט 
ביי אים אויפגעצאָרנט אינגאַנצן -- דאָס איז דאָך דער זעלבער, וועלכן 
איך האָב דאַמאָלס פון ברעג, נישט וייט פון דער פעסטונג עכו, מיט אַ 
שטיין דערלאַנגט, און איך האָב אים גענומען געפאַנגען! דערנאָך איז 
ער אַנטלאָפן, ווען מ'האָט אים געפירט אויפן וועג קיין טבריה. דרי 
מאָל איז ער אַנטלאָפן,.. אַ שאָד װאָס איך האָב אים נעכטן נישט 
געפּאַקט, ער װאָלט שוין דאָס מאָל פון מיינע הענט קיין לעבעדיקער 
נישט אַרויסגעקומען. 

שמעון האָט זיך דאָס נישט געקאָנט שענקען אַזױ נאָענט געווען 
פון זיין שונא און יענער האָט זיך װידעראַמאָל אַרױיסגעגליטשט פון זיינע 
הענט. ער האָט עס געהאַלטן נישט פאַר קיין גוטן סימן, און ער איז 
טרויעריק געװאָרן. 

-- זיי נישט אומעטיק, שמעון! -- האָט אים אביעזר געטרייסט -- 
נישט איינמאָל װעסטו זיך נאָך אָנטרעפן מיט אים אויפן שלאַכטפעלד. 
איז אים באַשערט אַרינצופאַלן אין דיינע הענט, װועט עס אים נישט 
מיידן. 

אין דעם מאָמענט איז שמעונען געקומען אויפן זכרון הדסה. די 
אויגן האָבן אים אויפגעגלאַנצט און ער האָט זיך געלאָזט טרייסטן אַ 
מאָדנע קראַפט האָט דאָס דאָזיקע מיידל אויף אים געהאַט, 

די זון איז שוין געשטאַנען אינמיטן הימל, װען עס האָט זיך 
פּלוצלינג פאַרשפּרײט דער קלאַנג, אַז בריכוכבא קומט באַלד אָן פון 
ירושלים, 

עס איז אַנטשטאַנען אַ גרויסער טומל, אַלץ האָט זיך אָנגעהויבן 
צוגרייטן אים אויפצונעמען מיט גרויס כבוד, וי עס פּאַסט פאַרן פירער 
פון דער אַרמײ, דעם געזאַלבטן פון גאָט, 

דער מוט ביי די באַװאָפנטע קרעפטן דאָ אין דער מדבר האָט זיך 
געהויבן און אויסגעשרייען פון פרייד האָבן זיך געהערט פון אומעטום. 
אויפן גאַנצן שטח אַרום, וי ווייט דאָס אויג האָט געקאַנט אַרומנעמען 
האָט מען קיינעם ניט געזען. דאָס זאַמד האָט זיך געגאָלדיקט אויף 
צענדליקער מיילן ווייט אַװעק און געגליט אונטער דער שרפהדיקער זוףן 

קעמלען האָבן צוגעבראַכט לאָגלען מיט װאַסער פאַר די דאָרשטיקע 
סאָלדאַטן. 

מיטאַמאָל האָט זיך באַװויזן אַ שװאַרץ פּינטעלע אויפן האָריזאָנט, 

אַלע זיינען געװאָרן אָנגעשטרענגט און האָבן איינגעשטאָכן זייערע 
בליקן אין דער ווייטקייט אַרײן, װאַרנטדיק מיט אומגעדולד צו זען, ווער 
עס קומט דאָ אָן 

מיט אַ וויילע שפּעטער האָט מען שוין אונטערשיידט אַן ערך פיר. 
פינף מענטשן, 

שמעון מיט נאָך אַ צענדליק באַװאָפּנטע בחורים האָבן זיך אַרױס- 
געלאָזט אַנטקעגן זיי. און וי גרויס איז געװען זייער פרייד, ווען זי 
האָבן דערקענט אין צוויי פון די דאָזיקע אָנקומענדיקע מענטשן זייערע 
לייט, װאָס האָבן אָנטײלגענומען אין דער בינאַכטיקער שלאַכט, און די 
איבעריקע דריי זיינען געווען רוימישע געפאַנגענע. 

-- אבשלום איז אומגעקומען -- האָבן די צוויי לעבנגעבליבענש 
סאָלדאַטן איבערגעגעבן שמעונען -- מיר האָבן אים באַגראָבן אין די 
זאַמדן, און אָט די דריי רוימער האָבן מיר געכאַפּט, ווען מיר האָבן 
אַרומגעבלאָנדזשעט אין דער מדבר און נישט געקאָנט געפינען דעם 
וועג צוריק צו אייך. 

-- ווי אַזױ האָט איר דאָך בשלום אָנגעטראָפן אויף דעם ריכטיקן 
ווע ? -- האָט שמעון אַ גליקלעכער געפרעגט, 

--- מיר האָבן דערשפּירט די רויכן פון די פייערן, װאָס איר האָט 
צעלייגט אויף אָפּצוקאָכן אייער עסן, און מיר האָבן געוואוסט אין וועל- 
כער ריכטונג צו גיין, ביי די דריי געפאַנגענע זיינען מיר אָבער געוואויר 
געװאָרן זייער וויכטיקע זאַכן -- האָט איינער פון די צוויי אָפּגעזוכטע 
קריגער דערציילט -- זיי גרייטן זיך היינט בינאַכט איבערצופאַלן 
אונדזער לאַגער מיט גאָר אַ גרויסער מחנה. זיי ווילן אונדז צוריקצאָלן 
פאַר זייער נעכטיקער מפּלה. 

-- נו, װעלן מיר זיי אויפנעמען מיט דעם גרעסטן כבוד... -- האָט 
שמעון מיט פרייד אויסגערופן. 

ער איז היינט ספּעציעל געווען אין אַ הייטערער שטימונג. ער האָט 
געחלומט, אַז נאָך דער ערשטער גרויסער שלאַכט, װאָס װועט אוודאי די 
טעג פאָרקומען, װעט ער בעטן ביי זיין עלצטן קריגספירער עטלעכע 
טעג פריי און ער װעט גלייך אָפּפאָרן קיין גליל, ער װעט זעען הדסהן 
און ערנסט אַ שמועס טאָן, װאָס זי טראַכט וועגן אים.., 

אמת, ער האָט גאַנץ װייניק געגלויבט, אַז עפּעס װעט דערפון אַרױס- 
קומען, זי איז דאָך פאָרט פאַרקנסט געווען צו ר' אלעזר בן פּױטא, און 

זייער חתונה איז אָפּגעלײגט געװאָרן ביז דעם ענדגילטיקן נצחון איבער 
די רוימער, דאָס איז געווען דער אויסדריקלעכער פאַרלאַנג פון דעם 
העלדישן תלמיד חכם. אָבער דאָך האָט געטליעט אין זיין האַרץ אַ שטיקל 
האָפענונג, 

ווען ער איז אין דער באַגלייטונג פון די צוויי אָפּגעראַטעװעטע קרי- 
גער און די דריי געפאַנגענע רוימער אָנגעקומען צו דעם לאַגער, ואו 
די מענטשן האָבן זיך שוין געגרייט צו זייער מיטאָגדיקן מאָלצײט, האָט 
זיך מיטאַמאָל דערהערט אַ טרומפּײט אויסשאַלן און אַ קלאַפּן פוֹן פּױיקן, 

אַלע האָבן זיך אויפגעריסן פון די ערטער. הונדערטער און טויזג- 
טער באַװאָפּנטע סאָלדאַטן האָבן זיך שנעל איסגעשטעלט אין רייעףן 
עס האָבן זיך פאַנאַנדערגעטראָגן באַפעלן און פאַראָרדענונגען. טראָמ- 
פּייטן האָבן געשאַלט און שופרות האָבן געבלאָזן. אַ גרויסער יום-טוב 
איז היינט. דער קעניג קומט אָן. דער גרויסער פירער בר:כוכבא װעט 
באַלד אַליין איבערנעמען די פירונג פון די שלאַכטן קעגן שטאַרקן שונא, 
די סאָלדאַטן זיינען געווען גליקלעך. דער בינאַכטיקער אָנהױב איז 
געווען אַ גוטער און זיי האָבן שוין געװאַרט, ווען זיי װעלן קאָנען אָנזאָגן 
די גרויסע בשורה צום קריגספירער. 

אָבער אָט זעט מען שוין די ערשטע רײטער אָנקומען. בר:כוכבא 
זיצט אויף אַ ווייס פערד, װאָס איז אויסגעשלייערט מיט גאָלד און זיל- 
בער, אַ גרויסע שװוערד הענגט ביי זיין זייט, זיין ברייטע העלדישע 
געשטאַלט זיצט אויפן פערד שטאָלץ און זיכער. ער רייט פּאַמעלעך אַהער. 

אויסגעשרייען פון באַגייסטערונג צעטראָגן זיך איבערן בלויען חל 
פון דער ריזיקער מדבר. די מענטשן טאַנצן פון פרייד און רופן אָן 
די ליבסטע רייד, מיט וועלכע זיי ווילן אויסדריקן די איבערגעגעבנ- 
קייט צו זייער מלך, 

בר-כוכבא זעט אָבער ניט אויס צו זיין אַזױי גליקלעך, וי עס 
זיינען דאָ זיינע סאָלדאַטן. זיין בליק דריקט טאַקע אויס שטאָלץ און 
זיכערקייט אין ענדגילטיקן זיג, אָבער אַ שאָטן פון טרויער שװועבט 
אויף זיין פּנים, און זיינע אויגן זיינען ערגעץ וייט: ווייט פאַרקוקט. 

-- יחי המלך! זאָל לעבן דער קעניג שמעון בר-כוכבא! -- הערן 
זיך געשרייען. 

-- פיר אונדז אין שלאַכט אַרײן און מיר וועלן גיין פאַר דיר אין 
פייער און װאַסער! -- האָבן זיך פון אַן אַנדער ווינקל געהערט אויסרופן, 

בר-כוכבא האָט מיט רואיקייט אויסגעהערט דעם באַריכט ועגן 
דער בינאַכטיקער שלאַכט. ער האָט גערימט שמעונען און זיינע באַ- 
װאָפנטע בחורים, ער האָט געדאַנקט זיי פאַר זייער גבורה. אָבער 
דאָך איז דער טרויער פון זיין פּנים נישט פאַרשוואונדן 

דאָס האָט אַלעמען זייער שטאַרק פאַרוואונדערט. מען האָט געװאַרט 
פון אים אַ דערקלערונג, ווייל פרעגן זיך ביי אים איז נישט געװען 
אין דרך-ארץ. 

אָבער דער ענטפער אויף דער אויסטערלישער האַלטונג פון בר" 
כוכבאן איז באַלד פון זיך אַליין געקומעף 

ער איז נאָך אַ וויילע פאַרזונקען געווען אין שטילשווייגן, געװאָרפן 
אַ בליק אויף די רייען פון די באַװאָפנטע סאָלדאַטן, װאָס זיינען פאַר 
אים געשטאַנען אויסגעגלייכט און געװאַרט אויף זיינס אַ װאָרט. 

ענדלעך האָט ער זיין שטילשווייגן געבראָכן. ער האָט זיך אויס" 
געצויגן גלייך אויף זיין פערד, עטלעכע מאָל אַ שלונג געטאָן די פייכט" 
קייט אין מויל און וי געשטיקט זיך אין האַלדז און ער האָט אַרױסגע" 
ברענגט דעם ערשטן קלאַנג מיט זיינע ליפּן: 

--- מיינע טייערע ברידער, איך בין באמת גליקלעך צו הערן פון 
אייך די גוטע בשורה, אַז איר האָט אונדזער ביטערסטן שונא דער" 
לאַנגט אַ מפּלה. איך האָף אויך אויף ווייטער, אַז איר װעט קעמפן מיטן 
זעלבן מוט און דרייסטקייט. די אַלגעמײינע לאַגע איז אָבער נישט אַזױ 
גוט; אויף צפון זייט, אין גליל, האָט זיך אַ צווייטע אַרמײ פון יוליוס 
סעווערוס, װאָס איז אין געהיים צוגעגרייט געװאָרן אין סיריע, אַרײנ" 
געריסן אין די גרענעצן פון אונדזער לאַנדי 

ער האָט אָפּגעהאַקט אינדערמיט און געװאָרפן אַ בליק אויף די 
פאַרזאַמלטע סאָלדאַטן. אַלעמענס פּנימער זיינען טרויעריק געװאָרן פון 
דער דאָזיקער שלעכטער בשורה. בריכוכבא האָט אָבער באַלד צוריק 
אויפגעהויבן זייער מוט, צוגעבנדיק פון זיין זייט די פאַרזיכערונג, אַז 
ער ועט אָנשטרענגען אַלע זיינע כוחות נישט צו דערלאָזן די פיינט" 
לעכע אַרמײען פון צפון פאָרצוגיין טיפער אין לאַנד. ער האָט אַהין 
אַרױסגעשיקט אַנטקעגן די פיינטלעכע אַרמײען זיין בעסטן קריגספירער 
בר-דרומא. 

וועגן בר-דרומאן זיינען צווישן פאָלק אַרומגעגאַנגען וואונדערלעכע 
לעגענדעס. מען האָט זיך דערציילט איינע די אַנדערע, אַז ער לויפט אַזױ 
גיך וי אַ הירש און וען ער גיט אַ שפּרונג, שפּרינגט ער אױף אַ 
מרחק פון אַ מייל. 

דערהערנדיק, אַז אָט דער דאָזיקער גרויסער העלד איז באַשטימט 
געװאָרן צו קעמפן אויף צפון פון לאַנד, איז געקומען אַ דערלייכטערונג 
אויפן געמיט פון די סאָלדאַטן. װידער האָט אין זייערע הערצער אויפ- 
געלעבט אַ האָפּענונג אויף אַן ענדגילטיקן זיג, 

אויך בר-כוכבא אַליין האָט צוריקגעוואונען די גוטע שטימונג און 

צום צרשטן מאָל, זינט ער איז דאָ היינט אַהערגעקומען האָט זיך באַ- 
וויזן אַ שמייכל אויף זיין פּנים, 

די אמתע סיבה פון זיין טרויער האָט ער אָבער אויסבאַהאַלטן פאַר 
די סאָלדאַטן און אַפילו פאַר זיינע קריגספירער און העכערע אָפיצירן. 
דאָס איז געווען די סיבה פון זיין מחלוקת מיט רבי עקיבאן 

בר-כוכבא האָט זיין ציל געהאַט דערגריינט. אין דער אַרמײ זיינער 
זיינען שוין געווען אַרינגעצויגן אַרום הונדערט טױזנט שומרונים, 
און ער האָט עפנטלעך פאַר אַלעמען געשלאָסן ברודערשאַפט מיט זייערע 
אָנפירער, געקושט זיך אַפילו מיט דעם שומרונישן קריגספירער אס 
צייכן פון ברידערלעכער צוגעבונדנקייט, 

די גאַנצע אַרמײ בר:כוכבאס איז אין די איצטיקע טעג באַשטאַנען 
פון העכער פינף הונדערט טױיזנט מענטשן, פוסגייער און רייטער. און 
אַלע זיינען זיי גרייט געווען אָפּצוגעבן זייערע לעבנס פאַר דער זאַך פון 
פרייהייט. 

בר-כוכבא האָט נאָך געוויילט דאָ אין דער מדבר אַ גאַנצן טאָג, ביז 
די זון האָט זיך אַ נייג געטאָן צו מערב-זייט און באַרױטלט די זאַמדן 
װאָס האָבן זיך אױיסגעשפּרײט ווייט און ברייט וויפיל דאָס אויג האָט נאָר 
געקאָנט דערגרייכן. 

ווען די זון האָט איר לעצטן רויטן שטראַל געװאָרפן אויף דער 
וועלט, האָט בר-כוכבא, אין דער באַגלייטונג פוֹן עטלעכע צענדליק גוט: 
באַװאָפנטע רייטער פון זיין לייבװואַך, פאַרלאָזט דעם פּלאַץ, אָנװינטשנדיק 
פיל הצלחה אין דעם וייטערדיקן גאַנג פון דער מלחמה, 

ער האָט דעם דאָזיקן פּלאַץ אין דער מדבר איבערגעלאָזט אין 
גוטע הענט. ער האָט זיך געקאָנט פאַרלאָזן אויף זיינע קריגספירער, זײ 
זיינען אַלע געווען געטריי און איבערגעגעבן דעם ידישן פאָלק און 
צו זיינע פירער. 

די היינטיקע נאַכט האָבן אַלע זיך געגרייט אוֹיף סעווערוסעס אָנ- 
פאַל, װאָס די געפאַנגענע רוימער האָבן אויסגעגעבן פאַר שמעונעף 
אַ גרויסע אַרמײ פון עטלעכע צענדליק טויזנט קעמפער, באַװאָפנט ביז 
די ציין, זיינען געװאָרן אַװעקגעשטעלט אויף פאַרשידענע פּונקטן ווייטער 
אַרױסגערוקט פון דעם לאַגער, 

אויך אין דעם אָװנט איז צוגעפאַלן אַזאַ פינצטערע נאַכט װי נעכטן. 
עס איז געווען סוף פון חודש אייר. אַ קילקייט האָט אַלעמען דורכגע- 
נומען די ביינער, אַ ביינאַכטיק צפון-װוינטל האָט אַ צי געטאָן. עס איז 
שוין לאַנג געווען נאָכן אָװונטיקן מאָלצײיט. די רויכן פון די אונטערגע- 
צונדענע שייטערהויפנס, אויף וועלכע מ'האָט געבראָטן דאָס שעפּס- 

פלייש, זיינען שוין געהאַט פאַרשוואונדן געװאָרן. בלויז דער ריח פון 
געבראָטנס איז נאָך געהאָנגען אין דער לופט. 

עס איז געווען שטיל אַרום, מ'האָט פון קיינעם קיין שאָרך נישט 
געהערט. אַלע האָבן זייערע אָטעמס איינגעהאַלטן אין דער דערװאַרטונג 
פון דעם אָנקומענדיקן שונא, וועלכער פּלאַנט צו באַפאַלן אומגעריכט. 

מיטאַמאָל האָט זיך וי אַ בליץ אין דער פינצטערניש אַ ליכט באַי 
וויזן און איז באַלד פאַרלאָשן געװאָרן, דאָס האָט עמעצער געװאָלט דעם 
וועג זיך באַלייכטן, ווייל אומגעהייער ברייט זיינען די זאַמדן פון דער 
מדבר אױסגעשפּרײט, און פאַר אַ פרעמדן איז דער וועג אָפּנאַרעריש און 
מען קאָן פאַרבלאָנדזשען. 

-- דאָס איז דער שונא,.. --- האָט אַ פליסטער זיך פאַנאַנדערגע" 
טראָגן צװוישן דער יידישער מחנה, און די אָנגעשטרענגטקײט איז גע" 
װאָקסן. 

--- מיר טאָרן נישט װאַרטן, ביז זיי װועלן זיך צו אונדז דער" 
נעענטערן ! -- האָט שמעון אויסגערופן צו די מענטשן פון זיין מחנה -- 
לאָמיר זיך אויף זי אַ װאָרף טאָן די ערשטע און מיר װעלן זיי צע" 
טומלען. 

ער האָט שוין מער נישט געדאַרפט איבערחזרן זיין באַפעל. װי 
די הונגעריקע וועלף האָבן זיך עטלעכע צענדליק יונגעלייט, מיט די 
שפּיזן פאַר זיך אויסגעצויגן, אַ װאָרף געטאָן פאָראויס אין דער פינצי 
טערניש אַריין און נישט זעענדיק אַפילו קיין איין פּנים, נאָר בלױז 
מיטן אױסשנאַפּן מיט דער נאָז האָבן זיי דעם שונא געפונען און מיט 
געשרייען פון זיג אָנגעהױיבן שטעכן מיט זײיערע שפּיזן און האַקן מיט 
די שווערדן. 

די געשרייען זיינען געגאַנגען עד לב השמים. די שלאַכט האָט זיך 
פאַרװויקלט אַ הייסע און עקשנותדיקע. פון ביידע זייטן האָבן זיך אַרײיג" 
געװאָרפן יעדע מינוט אַלץ נייע און נייע כוחות. עס איז ביידן געגאַנגען 
אין אַמביציע די היינטיקע נאַכט אַרױסצוקומען דער זיגער. 

די רוימער האָבן געקריצט מיט די ציין, װאָס זייער פּלאַן פון אָנ" 
פאַלן אומגעריכט, איז פאַר די יידן אויפגעדעקט געװאָרן דורך עמעצ. 
די העכערע צענטוריאָנס האָבן געשאָלטן מיט די ביטערסטע קללות. זי 
האָבן זיך שוין געװאָלט צוריקציען, אָבער דער אויפגעװעקטער פון 
בעסטן שלאָף יוליוס סעווערוס האָט געשיקט כסדר אַלץ נייע און פרישע 
מחנות פון סאָלדאַטן. 

--- מיר מוזן זיי אויסמאַטערן מיט אונדזערע כוחות. מיר זיינען 
שטאַרקער פון זיי, און אונדזער צאָל איז צען מאָל אַזױ פיל פון זייערע 
מחנות... -- האָט ער געשריגן אין גרעסטן כעס. 

די געשרייען פון ביידע צדדים האָבן זיך אויסגעמישט און מ'האָט 
שוין נישט געוואוסט ווער עס איז דער זיגער און ווער דער געשלאָגענער. 
אויף קיין איין מינוט האָט דער פאַרביטערטער קאָמף נישט אויפגע- 
הערט. 

ערשט פאַרטאָג, ווען די פינצטערניש איז זיך פאַנאַנדערגעגאַנגען 
און אויפן מורח האָט זיך באַװיזן אַ בלאָס-רױטלעכע קאָליר, איז די 
גאַנצע שרעק פון בינאַכט אויפגעשטיגן פאַר די אויון פון די רוימער. 

טויזנטער געהרגעטע זיינען געלעגן אױסגעשפּרײט אוױיף די מיט 
בלוט-אָנגעזאַפּטע מדבר-זאַמדן. די מחנות זיינען זייער שיטער געװאָרן 
פיל האָבן געקדעכצט פון ווייטיק צוֹליב די טיפע שװערדן-שניטן, װאָט 
זיי האָכָן באַקומען. 

יוליוס סעװוערוס האָט זיך זיינע זילבערנע האָר פון קאָפּ געריסן. 
ער האָט געשריגן אויף זיינע צענטוריאָנס און געזידלט זײי. ער האָט 
אַפילן אויף אייניקע די האַנט אויפגעהויבן און אין דער באַק דערלאנגט, 

--- װאָס פאַר אַ באַריכט װעל איך דעם קייסער מיינעם שיקן!י.. -- 
האָט ער געשריגן אויף די העכסטע קולות -- איך דאַרף דאָך מיר דאָס 
לעבן נעמען טאַר חױפּה!... 

די צענטוריאָנס, וועלכע האָבן אים אַרומגעריננלט, װאָבן געשויגן 
און געהאַלטן די קעפּ אַראָפּגעלאָזט. זיי האָבן אים מיטגעפילט אין זיין 
גרויסער שאַנד. ער, דער באַרימטער קריגספירער, וועלכער האָט באַזיגט 
אַזױ פיל פעלקער און לעצטנס אונטערדריקט די בריטן זאָל פון דעם 
קליינעם פאָלק, פון די יודעער, אַרײנאַפּן אַזא בלוטיקע מפלה... 

עס האָט אָבער צו גאָרנישט געפירט דאָס שרייען און בייזערן זיך, 
דאָס רייסן זיך די האָר. סעווערוס האָט געמוזט געבן אַ באַפעל צוריקצו- 
ציען זיך צום. פּלאַץ, פון װאַנען זיי זיינען אַרױס, 

זיין איינציקע טריסט אין געװוען, װאָס פון צפון דערהאַלט ער 
גוטע ידיעות, אַז דאָרט איז זיינע חיילות געלונגען זיך אַריינצורייסן אין 
זי גרענעצן פון גליל און פאַרנעמען א רײ באַפעסטיקטע שטעט. 

ער האָט באַפּוטן זיינע קריגספירער אין גליל צו זיין אומברחמנותדיק 
מיט די יודעער, זי זאָלן נישט שוינען קיין פרויען און קינדער, דאָס 
עקשנותדיקע פאָלק מוז אויסגעריסן וערן כיזן װאָרצל, 

די דאָזיקע טרייסט-ווערטער האָט ער אויך באַלד אַרױסגעזאָגט פאַר 
זיינע געשלאָגענע מחנות, כדי ווידער צו הויבן ביי זײי דעם מוט און 
צוגעבן האָפענונג אויף שפּעטערדיקע און ענדגילטיקע נצחונות. 

אין דער יידישער מחנה איז געװען ששון ושמחה. אמת, עס האָבן 
אין דער לעצטער שלאַכט זיך נישט אומגעקערט פיל צענדליקער סאָלדאַטן, 
עס זיינען אויך געבליבן ליגן פיל פאַרװאונדעטע, װעלכט מען האָט 

איינציקווייז אַהערגעבראַכט, כדי זיי צו היילן, אויף וויפיל ס איז נאָך 
מעגלעך געווען צו היילן. אָבער דער שונא האָט דאָך אַרײנגעכאָפּט אַזאַ 
מפּלה, אַז ער װעט שוין אַזױ גיך נישט װאַגען נאָכאַמאָל אַרױיסצוטרעטן 
אין אַן אָפענער שלאַכט. עס זיינען איצט אָנגעקומען טעג פון גרויסער 
דערװאַרטונג. 

אין דרום פון יהודה איז אַ לענגערע צייט געווען פאַרהעלטנישמעסיק 
רואיק. פון צייט צו צייט בלויז האָבן זיך אױיסשפּירער מצד די יידן 
צוזאַמענגעטראָפן מיט די ווימישע אוױיסשפּירער און עס האָבן זיך פאַר- 
וויקלט קליינע שלאַכטן, אַמאָל איז געפאַלן עמעצער אויף דער יידישער 
זייט און אַמאָל עמעצער אויף דער זייט פון די רוימער, 

אין אַ מלחמה זיינען אָבער אַזעלכע קליינע פאָרפאַלן נישט פאַר- 
רעכנט פאַר קיין פאַרלוסטן,. מלחמה איז דעריף באַשאַפן געװאָרן אַז 
עס זאָלן פאַלן מענטשן און בלוט זאָל פאַרגאָסן ווערן 

אויף קיין צו גרויסע קאַמפן האָט זיך קיין שום צד נישט פאַר- 
נומען. פון ביידע צדדים האָט מען זיך געגרייט און יעדער איינער האָט 
געזוכט צו זיין דער, וועלכער זאָל אָנפאַלן אומגעריכט אויף דעם שונא, 
מ'האָט זיך אָבער פון ביידע זייטן געהיטן און געהאַלטן װאַך, אַזױ אַז 
צו קיין אומדערװאַרטער שלאַכט האָט נישט געקאַנט דערגיין 

יעדן טאָג האָט מען אין דער ידישער מחנה געשאָכטן עטלעכע 
שעפּסן און געבראָטן אויף גרויסע צעליינטע פייערן. די בלויע רויכן 
האָבן זיך געצויגן צו די הויכע אויסגעלייטערטע הימלען און פאַנאַנ- 
דערגעשפּרײט דעם ריח פון פלייש אוֹיף װוי וייט אַװעק. 

נישט איײינמאָל האָט דאָ פֿאַרבלאַנדזשעט אַ פרעמדער דורכגייער. 
װאָס איז געגאַנגען אין דער ריכטונג פון ירושלים אָדער ביתר, האָבן 
אים די סאָלדאַטן פאַרבעטן צום געבראָטנס. ווען ער האָט זיך אָנגץ- 
זעטיקט, האָט ער אָנגעהויבן דערציילן וואונדערלעכע מעשיות און נישט 
געשטויגענע נישט געפלויגענע געשיכטעס, פון וועלכע די צוהערער 
האָבן מויל און אויערן געעפנט, 

טיײילמאָל איז גאָר אָנגעקומען אַזאַ איינער אַזש פון גליל און געגאַנ- 
גען איז ער קיין באר שבע צוליב משפּחה-ענינים און אויפן וועג האָט ער 
אָפּגעטראָטן אין דער מדבר, וואו די אַרמײ איז געשטאַנען גרייט צום 
קאַמף, 

די סאָלדאַטן, וועלכע זיינען שוין פון לאַנגע װאָכן און חדשים 
געווען אָפּגעריסן פון זייערע היימען, פאַמיליעס און פריינט, האָבן זיך 
זייער דערפרייט מיט אַזאַ איינעם, 

אַזאַ פרעמדן דורכגייער האָט מען שטענדיק אויפגענומען מיט 
נרויט פרייד און מ'האָט אים אונטערגעטראָגן פון אַלעם בעסטן, דערביי 

האָט מען אים אויסגעפרעגט אויף קרובים, אויף באַקאַנטע און אויף 
זייערע שטעטלעך און דערפער. 

איינמאָל איז אַזאַ פרעמדער דורכגייער אָנגעקומען פון סיכנין, װאָס 
ליגט אין אויבערשטן גליל, שמעון האָט זיך מיט אים שטאַרק דערפרייט 
און איז צוגעפאַלן צו אים וי צו אַן אייגענעם קרוב. ער האָט נישט 
געוואוסט װאָס מיט אים צו טאָן. ווען דער אורח האָט זיך אָנגעזעטיקט 
מיט דעם פלייש און וויין, װאָס ער האָט באַקומען לרוב, האָט אים שמעון 
אַוועקגענומען אין אַ זייט און אָנגעהויבן אים אויספרעגן פאָרזיכטיק 
פריער אויף דעם הויז פון רבי חנינא בן תרדיון אִין אַלגעמײן, דערנאָך 
אויף דער עלטערער טאָכטער ברוריהן און ערשט צום סוף, מיט אַ 
קלאַפּעדיק האַרץ, זיך אַ פרעג געטאָן אויף דער רויטער הדסהן... 

-- איז זי געזונט, איז זי אַזױ פריילעך וי זי איז שטענדיק גע 
ווען?... -- האָט ער געװאָלט וויסן און ער װאָלט נישט מיד געװאָרן 
אַפילו אַ גאַנצן טאָג צו הערן רעדן וועגן דעם דאָזיקן ליכטיקן מיידל. 

--- דאָס הויזגעזינט פון רבי חנינא בן תרדיון איז אַװעק קין 
טבריה... -- האָט דער פרעמדער באַריכטעט -- װאָרים סיכנין איז 
אין אַ סכנה פאַרנומען צו וערן דורך די רוימער, וועלכע שפּאַרן זיך 
פון סיריע איבער די גרענעצן פון גליל. אַלע יידן זיינען פון דאָרט 
אַװעק, בלויז אַ הייפעלע קעמפער זיינען געבליבן, כדי דעם שונא נישט 
צו דערלאָזן אַזױ שנעל פאָראויסגיין. 

שמעון איז בלאָס געװאָרן. 

--- ווייסטו גאָרניט וועגן הדסהן... כ'מיין, וועגן דעם הויזגעזינט 
פון רבי חנינא בן תרדיון?... -- האָט ער אַן אַנטױשטער געפרעגט. 

-- יאָ, איך ווייס עפּעס יאָ וועגן זיי -- האָט דער פרעמדער זיך 
נישט געאיילט מיט קיין רייד, ווייל זיין אויג איז געװען אָנגעשטעלט 
אויף אַ שטיק געבראָטענעם שעפּס, צו וועלכן ער האָט נאָך געגלוסט. 

שמעון האָט אים דאָס דאָזיקע שטיק פלייש אונטערגערוקט און 
מיט גרויס נייגעריקייט ווייטער געפאָרשט : 

--- װאָס ווייסטו פון הדסהן, דעם רױט-האָריק מיידל, די יינגסטע 
טאָכטער פון רבי חנינא בן תרדיון?... 

--אָ. די שטיפערקע!... -- האָט דער פרעמדער געפרעגט, 
קייענדיק דערביי דאָס שטיק שעפּסן-פלייש -- עס װעט באַלד זיין די 
חתונה צװוישן איר און רבי אלעזר בן פּרטא... 

שמעון האָט אױיפגעצאַפּלט. דאָס פּנים האָט זיך ביי אים פאַרקרימט 
פון וייטיק. ער איז טרויעריק געװאָרן און מער גאָרנישט געזאָגט. 

דער פרעמדער האָט עס דערקענט אָן אים און ער האָט וייטער 
גערעדט, שוין נישט געפרעגטערהייט : 

--- זיי זיינען די ערשטע אַנטלאָפּן פון סיכנין. מען זאָגט, אַז די 
רוימער, ווען זיי קומען אַרײן איו אַ שטאָט, שעכטן זיי אויס אַלע 
מענער, פרויען און קינדער און די יונגע שיינע מיידלעך פירן זיי אַװעק 
קיין רוים אין די שאַנדהײזער. 

-- זיינען דען די רוימער אַזױ נאָענט שוין פון סיכנין? -- האָט 
שמעון געפרעגט. 

-- מעגלעך, אַז זיי האָבן שוין דאָס שטעטל פאַרנומען. זיי גייען 
מיט אַן אומגעהויערער קראַפּט. מען שמועסט, אַז מיר וועלן מוזן פאַר- 
לאָזן גאַנץ גליל... 

די דאָזיקע טרויעריקע ידיעה האָט זיך באַלד פאַרשפּרײט צוישן 
די סאָלדאַטן און אַ מהומה איז אויף אַלעמען אָנגעפאַלן. די הערצער 
האָבן געציטערט פאַר זייערע נאָענטע, װאָס יעדער פון זיי האָט איבער- 
געלאָזט אינדערהיים. פיל פון די סאָלדאַטן האָבן געשטאַמט פון גליל; 
דאָס זיינען אַלע געווען געזונטע פּויערים, וועלכע האָבן דאָס גאַנצע 
לעבן געאַקערט, געזייט און געפלאַנצט וויינגערטנער. איצט װערט דאָס 
אַלץ דאָרט חרוב, 

ווער ס'האָט אַ ווייב איבערגעלאָזט אינדערהיים, אַ יונגע טאָכטער, 
האָט ער איצט געבלוטיקט און ס'האָט אים ביים האַרצן גענאָגט. יעדער 
פון זיי װאָלט איצט געװאָלט בעסער זיין ביי זיך אין הויז און זען דאָס 
ווייב און קינדער, 

אויך שמעון האָט איצט געטראַכט וועגן דעם זעלבן. ער װאָלט וויפיל 
געגעבן, ער זאָל אין דעם מאָמענט קאָנען זיין אין טבריה און כאָטש 
איין מאָל נאָך קאָנען אַ קוק טאָן אויף הדסהן. 

דאָס פּנים איז מיטאַמאָל ביי אים אַשיק-גרוי געװאָרן אַז ס'איז 
נישט געווען אים צו דערקענען 

-- ביסט קראַנק,. שמעון? -- האָט אים אַ חבר געפרעגט. זע 
נאָר, װוי דו זעסט איצט אויס ! 

-- יאָ, כ'פיל מיך ניט װי צום בעסטן..., כ'װואָלט געדאַרפט מיך 
אָפּרוען אין אַ ‏ בעט אינדערהיים, כ'בין צופיל אָפּנעמאַטערט פון די טעג 
און נעכט אין דער מדבר... 

-- װאָלסט געדאַרפט בעטן ביי די אָנפירער, זיי זאָלן דיך אַהיימ- 
לאָזן אויף אַ פּאָר װאָכן, װאָלסטו צו דיר געקומען, שמעון... -- האָט 
אים דער חבר געעצהט, 

די דאָזיקע עצה איז שמעונען געפעלן געװאָרן און דער געדאַנק 
האָט אים שוין אַ גאַנצן טאָג נישט אָפּגעלאָזט; און אַפילו בינאַכט 
האָט זיך אים אויפן האַרטן געלעגער אין לייוונטענעם ביידל געחלומט, 
וי ער קומט קיין טבריה און זעט הדסהן. זי וייסט שוין דאָרט וװעגן 

זיינע העלדישע טאַטן אין די מדבר-שלאַכטן מיט די רוימער. זי רופט 
אַריין איר שװועסטער ברוריה און איר פאָטער און זי ווייזט אויף אים אָן ‏ 
,אָט דאָס איז דער באַשערטער, ועמען איך װעל מין ליבע אַװעק: 
געבן!..." 

שמעון כאַפּט זיך אויף אַן אָפּגעגאָסענער מיט שוייס. ער קוקט 
זיך אום אין דער פינצטער, לעבן אים שלאָפן נאָך עטלעכע סאָלדאַטן 
זיי כראָפּען אַזױ שטאַרק, אַז זיי האָבן אים אַזש אויפגעװעקט פון דעם 
שיינעם חלום. 

ער קאָן מער נישט אינשלאָפן. ער דרייט זיך אױיף זיין האַרטן 
געלעגער. ער גייט אַרױס פון ביידל. די נאַכט איז אַן אויסגעשטערנטע, 
דער גאַנצער הימל ויגט זיך אַזש פון די וינקענדיקע שטערן אַרום 
איז שטיל, מען הערט נישט קיינעם, פון צייט-צו-צייט בלויז דערנעענטערט 
זיך דער וועכטער, װאָס היט דעם גאַנצן לאַגער פאַר אַ פּלוצימדיקן אי" 
בערפאָל מצד די רוימער. 

אינדרויסן כאַפּט אים אַרום אַ קילקייט, אָבער עס איז אים בעסער 
אַזױ. ער האָט זיך אַנידערגעזעצט אויף אַ שטיין, װאָס איז געלעגן לעבן 
ביידל און האָט זיך פאַרטראַכט ועגן זיין גוטן חלום, װאָס ער האָט 
אין שלאָף היינט ביינאַכט געזען 

ער צעשמייכלט זיך אַזש פון גרויס הנאה. ער רעדט צו זיך אַלין 
און מיינט, אַז ער רעדט צו הדסהן.. 

פּלוצים דערהערט ער טריט הינטער זיך און איידער ער באַווייזט 
זיך אומצודרייען, גיבן אים צוויי הענט אַ כאַפּ אַרום מיט קראַפט, בינדן 
זיינע אָרעמס אויף אַהינטער און פאַרשטאָפּן אים דאָס מויל, אַז ער זאָל 
נישט קאָנען שרייען. 

זיי הויבן אָן אים פירן אין דער פינצטערקייט אַרײן, אין קאָפּ קלאַפּט 
ביי אים וי מיט האַמערס, ער קאָן זיך נישט אָפּגעבן קיין דין-וחשבון, 
װאָס מיט אים איז דאָ געשען 

-- העי, יודעער, שטעל אַביסל שנעלער דיינע טריט, װאָרים װעסט 
קריגן מיט אַ שפּיז אין דער זייט אַרײין -- דערהערט ער פּלוצים אַ 
שטימע אויף דער רוימישער שפּראַך. 

ער ציטערט אַזש אויף. איצט ערשט האָט ער פאַרשטאַנען, װאָס 
מיט אים האָט דאָ פּאַסירט: אַ רוימישע אױסשפּיר-אָפּטײלונג האָט 
זיך אַזױ נאָענט צוגעשאַרט צו דעם יידישן לאַגער. מסתמא מיט דעם 
ציל צו פאַרכאַפּן אַ געפאַנגענעם און ביי אים געװאָר ווערֹן די פּלענער 
פון דער יידישער קריגספירונג. און עס איז זיי געלונגעף 

ער האָט ביי זיך אָפּגעמאַכט, אַז װאָס מען זאָל אים נישט טאָן, װאָס 
פאַר אַ פּיין מען זאָל אים נישט פאַרשאַפן, װעט ער גאָרנישט זאָגן. ער 

איז גרייט געווען צו שטאַרבן און פאַר די רוימער נישט אַרױספּלאַפּלען 
קיין צופיל ידיעות, אין וועלכע זיי נויטיקן זיך מן הסתם זייער שטאַרקי 

פיר רוימער זיינען זיי געווען. צויי זיינען געגאַנגען פון פאָרנט 
און צוויי פון הינטן. װאָרים ער האָט יעדעס מאָל דערפילט אַ שטאָרך 
פון הינטן און אַמאָל פון פאָרנט. קיין פּנימער האָט ער נישט געקאָנט 
זען צוליב דער געדיכטער פינצטערניש. 

נאָך עטלעכע שעה גיין און בלאָנדזשען איבער די זאַמדן פון דער 
מדבר, זיינען זיי ענדלעך אָנגעקומען צו אַ באַלױכטענעם פּלאַץ. עס 
איז דאָרט געווען רוישיק און טומלדיק, אָן אַ שיעור רוימישע סאָלדאַטן 
האָבן געשפּרײזט הין און צוריק, כאָטש עס איז שוין געווען זייער שפּעט 
ביינאַכט, שוין נישט לאַנג צו טאָג. עס האָט זיך דאָ געטאָן װי אויף 
אַ יאַריד, 

איצט האָט שוין שמעון בפירוש געזען װער עס זיינען זיינע פאַנ" 
גער. דאָס זיינען געווען פיר געזונטע רוימישע לעגיאָנערן מיט שפּיזן 
אין די הענט, מיט אייזערנע העלמען אויף די קעפּ. זיי האָבן פריילעך 
אים געקוקט אין די אויגן אַרײן און מיט שפּאָט צו אים גערעדט: 

--- נו, יידל, װוי פילסטו דיך דאָ צווישן אונדזערע רוימער? באַלד 
װועט מען דיך פאָרשטעלן פאַר אונדזערע צענטוריאָנס, זיי קוקן דיך אויס 
מיט גרויס אומגעדולד, כאַיכאַיכאַ... 

שמעון האָט גאָרנישט געענטפערט. ער האָט געהאַלטן דעם קאָפּ 
אַראָפּגעלאָזט צו דער ערד. ער האָט זיך געשעמט פּשוט, פאַרװאָס ער 
איז אַזױ נאַריש אַרײנגעפאַלן צו די פאַרשאָלטענע פיינט. ער האָט גע" 
וואוסט, אַז זיין לעבן איז שוין גאָרנישט ווערט. פאַרװאָס זאָלן זיי מיט 
אים האַנדלען בעסער, וי ער האָט אַנומלט געהאַנדלט מיט די געפאַנגענע 
רוימער?. .. 

--- מלחמה איז מלחמה. . . ---איז איבערן קאָפּ אים דורכגעלאָפן. 

ער האָט אין דער מינוט געטראַכט וועגן הדסהן. ער װעט זי שוין 
קיינמאָל מער נישט זען און מער נישט הערן איר זיס קול... דאָס האַרץ 
האָט אים וויי געטאָן, דאָס לעבן אַליין איז אים נישט קיין שאָד געוען. 
אין קאַמף איז מען דאָך גרייט דאָס לעבן צו פאַרלירן. נאָר הדסהן װאָלט 
ער נאָך איין מאָל געװאָלט אָנקוקן. אָבער ער װעט זי שוין מער קײינמאָל 
נישט זען. 

--- נו, װאָס טראַכסטו, יידל?... -- האָט אים איינער פון די פיר 
רוימער אַ שטאָרך געטאָן אין דער זייט אַריין -- קאָנסט דיך שוין גע" 
זעגענען מיט דיין ביס?ל לעבן!האָסט אַ כלה אין דער היים, אַ ווייב ?יי. 

דאָס האָבן זיי אים געװאָלט צודריקן אוֹן געשאָטן זאַלץ אױיף די 
וואונדן. 

פיל סאָלדאַטן זיינען געשטאַנען אויפן פּלאַץ און האָבן זיך געגרייט 
ערגעץ אַרױסצומאַרשירן. זיי זיינען אַלע געווען באַװאָפּנט מיט שפּיזן 
און מיט שװוערדן. הינטער זי זיינען געזעסן אַ פּאָר צענדליק רייטער 
אויף פערד, 

שמעון האָט אַ טראַכט געטאָן, אַז דאָס גרייטן זיי זיך צו מאַכן אַן 
איבערפאַל אויפן יידישן לאַגער, זיי װאַרטן בלויז אויף דעם באַפעל. 

-- און אפשר װאַרטן זיי בלויז אויף מיר ?-- איז אים אַ געדאַנק 
דורכן קאָפּ דורכגעלאָפן --- צוליב דעם האָבן זיי די אויסשפּיר-סאָלדאַטן 
אַרױסגעשיקט, כדי זי זאָלן פּאַקן אַ געפאַנגענעם און פון אים אַרױספּרעסן 
עפּעס וויכטיקע ידיעות. 

ער איז אויף זיך אין כעס געווען, װאָס ער איז צוליב אַ נאַרישקײט 
אַרײנגעפאַלן אין געפאַנגענשאַפט. ער האָט נישט געקאָנט איינשלאָפן. עֶר 
האָט געטראַכט וועגן הדסהן, איז עֶר אַרױסגעגאַנגען אויף דער פרישער 
לופט. 

;אָ, הדסה, וויפיל קרבנות איך האָב שוין פאַר דיר געבראַכט יי" --- 
האָט ער מיט די ליפּן געשעפּטשעט. 

ענדלעך איז ער אַריײנגעשטופּט געװאָרן אין אַ צימער, ואו עס 
זיינען געזעסן עטלעכע צענטוריאָנס, וועלכע האָבן די נאַכט געהאַלטן 
װאַך. זיי האָבן טאַקע בלויז געװאַרט אויף אַזאַ גאַסט. עס איז זיי 
אומעטיק געווען דאָס אויף-זיין אַ גאַנצע נאַכט און איצט װעלן זיי האָבן 
אַביסל שפּאַס. 

--- אַ פיין יידל!... -- האָט איינער פון זיי אויסגערופן, ווען שמעון 
איז אַרײינגעשטופּט געװאָרן אין צימער. 

-- וי איז דיין נאָמען?-- האָט אַ צווייטער געפרעגט. 

--- שמעון ! 

-- אפשר ביסטו דאָס דער שמעון בריכוכבא? כאַיכאַ כא!...-- 
האָט איינער מיט שפּאַס אויסגערופן. 

-- פאַרװאָס ענטפערסטו נישט, ווען אַ רוימער פרעגט דיך! 

-- איך בין נישט שמעון בר-כוכבא --- האָט שמעון זיי צוליב געטאָן. 

--- באַזכאַ-נאַ !. . . --- האָבן זיך אַלע צעלאַכט פון זייער ויץ, 

-- נו, איצט, אָן שפּאַס: וויפיל זייט איר דאָרט, פאַרשאָלטענע 
יודעער, פאַראַן אין דעם לאַגער? זאָג דעם אמת ! פאַר זאָגן ליגן וועסטו 
קריגן אַרײנגעכאַפּט קלעפּ אויפן נאַקעטן לייב, 

-- איך האָב זיי נישט געציילט...---האָט שמעון אַ ברום געטאָן 
אונטער דער נאָז, 

-- אָ, ער איז דאָך גאָר אַ קלוגער! -- האָט איינער פון די צענטו" 
ריאָנט געזאָגט -=-- מיר מיינען נישט קיין שפּאַס; ענטפער אויף װאָס מען 
פרעגט דיך! 

-- איך בין אַ פּשוטער סאָלדאַט, און איך קאָן נישט װיסן די צאֶל 
פון די קרעפטן, װאָס געפינען זיך אין גאַנצן לאַגער, איך ווייס בלויז ווי" 
פיל עס איז פאַראַן אין מיין אָפּטײלונג -- האָט שמעון דרייסט געענטפערט. 

--- ווען דו װעסט אַרײנכאַפּן עטלעכע שטעקנס איבערן קאָפּ, וועסטו 
שוין וויסן ! --- האָט איינער פון זיי מיט צאָרן אויסגערופן -- מיר װאַרטן 
אַ גאַנצע נאַכט אויף דיר און איצט װעסטו גאָר נישט ענטפערן האַ: 

-- איך ווייס נישט װאָס אייך צו ענטפערן. איך האָב דאָך אייך 
געקאָנט אָנרופן אַ צאָל סתם אין דער ועלט אַרין, און איר װאָלט 
צופרידן געווען.. . --- האָט שמעון גערעדט מיט שטאָלץ--דער אמת 
איז, אַז איך ווייס טאַקע נישט, 

אַ וויילע האָט געהערשט שטילשווייגן אין צימער. 

פון דרויסן זיינען דערגאַנגען געשרייען און אַ געטופּערײ פון די 
פערדישע טריט, אַ גערעדעריי פון פיל מענטשן. דורך די פענצטער האָס 
מען געזען די פייערן, װאָס מ'האָט אָנגעצונדן. אויך דאָ אין צימער איז 
געווען גענוג ליכטיק, עס האָבן געברענט עטלעכע בעקנס מיט בוימאיילי . 
און אַ חוץ דעם האָט אין אַ ווינקל ביים קאַמין געברענט האָלץ, ווייל 
ביינאַכט איז גוט קאַלט געווען אין דער מדבר. 

שמעונס כּנים איז באַלױכטן געװאָרן מיט אַ רויטער שיין. עס האָט 
אים געװואַרעמט דאָס פייער און עס האָט אים הנאה געטאָן, ווייל ער 
איז פון וועג געווען אויסגעפרוירן פון דער ביינאַכטיקער קילקייט. 

--- מ'וועט אים אינדערפרי דאַרפן איבערגעבן צו אָורעליוסן אין 
די הענט אַריין --- האָט איינער פון די צענטוריאָנס אויסגערופן -- ער 
וועט שוין ביי אים אַרויסקריגן װאָס מען דאַרף. יענער טױג זיך אויס 
צו די יודעער!י.. 

ביים דערמאָנען דעם נאָמען , אָורעליוס", האָט שמעון אויפגעצאַפּלט. 
דאָס איז דאָך דער זעלבער נאָמען פון יענעם, וועלכן ער האָט געפּאַקט 
אין שיפל, בעת ער האָט געװאָלט אַנטלױפן איבערן ים. אָבער ער האָט 
זיך געפּרואװוט צו טרייסטן: וייניק רוימער זיינען פאַראַן מיט דעם . 
זעלבן נאָמען ? פּונקט וי ביי יידן עס זיינען פאַראַן אַ סך שמעונסיי. 
מוז עס דען גראָד זיין דער זעלבער אורעליוס, זיין גרעסטער שונאזיי. 
כאָטש ער דינט דאָך טאַקע אין סעווערוסעס אַרמי יי. 

דער נאָמען ,אָורעליוס" האָט בלויז ביי אים אַרױסגערופן אױפן 
זינען הדסהן. צוליב איר האָט ער דעמאָלט באַװיזן די דאָזיקע העלי 
דישקייט, װאָס װאָלט ער דען נישט געטאָן, אַבי געפעלן צו ווערן דער 
רויט-האָריקער. און זי איז אַזױ אומברחמנותדיק צו אים. זי האָט אים 
קיינמאָל קיין גוט װאָרט נישט געזאָגט, קיין האָפּענונג קיינמאָל נישט 

געגעבן, און איצט גייט זי שוין חתונה האָבן מיט רבי אלעזר בן פּרטא, 
וועלכער איז דאָך דריי מאָל אַזױ אַלט װי זי!י., 

ער האָט זיך דערמאָנט אין די רייד פון דעם פרעמדן דורכגייער, 
װאָס איז ערשט נעכטן ביי זיי אין לאַגער געווען. 

אינדרויסן האָט אָנגעהויבן בלויען אויף טאָג. | 

|- די צענטוריאָנס האָבן. אים אַרײנגעשטופּט אין אַ פינצטערער קאַמער, 

פאַרמאַכט זי מיט אַ ריגל און פאַר דער טיר האָבן זיי אַװעקגעשטעלט 
אַ וואַך. | | 
שמעון האָט געהערט, וי דער ועכטער איז כסדר געגאַנגען הין 
און צוריק פאַר זיין טיר און ער האָט נישט געקאָנט איינשלאָפן, 

ער האָט זיך נישט געקאָנט שענקען, פאַרװאָס ער איז אַזױ לייכט 
אַריינגעפאַלן צום שונא אין די הענט. פאַרװאָס האָט ער פאַר זיין לעבן 
כאָטש נישט גענומען גענוג קיין נקמה. עס איז אַ שאַנד, ער װאָלט נישט 
געװאָלט, אַז הדסה זאָל געװאָר ווערן וועגן דעם, 

אין לאַגער, ווען מען װועט מאָרגן זען, אַז ער פעלט, װעט מען מיינען, 
אַז ער איז אַנטלאָפן, ער האָט מיט זיינע רייד וועגן אָפּרוען זיך אין אַ 
בעט, וועגן קראַנק זיין, געקאָנט דערוועקן ביי זיי אַזאַ ‏ חשד, דאָס האָט 
אים נאָך מער טרויעריק געמאַכט וי זיין געפאַנגענשאַפט. 

אָבער ענדלעך, אַזױ טראַכטנדיק און מוסרנדיק זיך אַלײן, איז ער 
איינגעשלאָפן. אַ גװאַלטיקע מידקייט איז אים געהאַט באַפאַלן, די 
אויגן האָבן זיך ביי אים צוגעקלעפּט און ער האָט גאָרנישט געוואוסט ווען 
און וי אַזױ ער איז איינגעשלאָפן, ווייל אָט האָט אים עמעצער מיט אַ 
בריקע פון פוס אויפגעװועקט פון שלאָף. 

די טיר פון דער קאַמער איז געװוען אױפגעפּראַלט. איבער אים 
זיינען געשטאַנען צוויי באַװאָפּנטע לעגיאָנערן. אַ ים מיט ליכטיקייט האָט 
אַרײנגעשטראָמט דורך דער אָפענער טיר. עס איז שוין געװען גרויסער 
טאָג, | 

ער האָט זיך שנעל אויפגעשטעלט אויף זייער באַפעל, זיי האָבן 
אים ווידער געפירט אַ שטיקל ועג. פון די גרוֹיסע צאָלן סאָלדאַטן איז 
איצט קיין שפּור נישט געוען. זיי האָבן געמוזט אין דער פינצטערניש 
אָפּמאַרשירן ערגעץ-וואו. בלויז איינצלנע האָבן זיך הין און צוריק 
געפּאָרעט. זיי האָבן די ביידלעך צוגעגרייט, מן הסתם פאַר פרישע 
סאָלדאַטן, װאָס וועלן אָנקומען, 

מען האָט אים אַרינגעפירט אין אַ גרויס צימער, װאָס איז געווען 
צונויפגעקלאַפּט פון ברעטער. דאָרט זיינען געזעסן בלויז צוויי צען- 
טוריאָנס. װי נאָר שמעון האָט אַריבערגעשטעלט דעם טריט איבער 

דער שוועל, איו ער בלאַס געװאָרן: טאַקע עזיין" אָורעליוס איז געזעסן 
הינטערן טיש און אים גלייך געקוקט אין די אויגן. 

דער רוימער האָט אים אין אָנפאַנג נישט דערקענט, די ליכט 
האָט אים געבלענדט אין די אויגן. אַ חוץ דעם איז שמעון דעמאָלט, ווען 
ער האָט אָורעליוסן געפאַנגען, נישט געווען אָנגעטאָן אין די קליידער פון 
אַן אַרמײ:מאַן, נאָר אין פּשוטע קליידער פון אַ תלמיד-חכם. די בלאַסקײט 
אָבער פון שמעונען איז אים אױפפאַלנדיק געווען און ער האָט זיך 
בעסער אין אים איינגעקוקט, 

--- ביי יופּיטער ! --- האָט אָורעליוס אויסער זיך אַ געשריי געטאָן -- 
די געטער האָבן זיך צוגעהערט צו מיין געבעט און איבערגעגעבן אין 
מיינע הענט דעם ערגסטן שונא, װאָס איך האָב ווען אַמאָל עס איז געהאַט. 
ברענגט שוין צו מיר אַרײן די פיר לעגיאָנערן, וועלכע האָבן אים געפאַנ- 
גען און איך װעל זיי דערהויבן אין זייער ראַנג ! 

די ווערטער זיינען געווען געװענדט צום ועכטער, וועלכער איז 
די גאַנצע צייט געשטאַנען ביי דער טיר און באַװאַכט די העכערע צענ'- 
טוריאָנס, אַז קיינער זאָל צו זיי נישט אַרײינקומען 

שמעון האָט נישט געקאַנט קומען צו זיך פון גרויס איבערראַשונג. 
ער געדענקט דאָך אַלין, װי דער רוימער איז אין יענער פינצטערער 
נאָכט אַרײנגעשפּרונגען אין ים און באַלד פאַרשוואונדן געװאָרן אין 
די שטורעמדיקע כװאַליעס... צי איז ער צוריק אויפגעשטאַנען פון 
זיין נאַסן קבר ! 

אָורעליוס האָט פאַרשטאַנען די געדאַנקען פון דעם יונגען יודעער 
און ער האָט אַ שמייכל געטאָן, זאָגנדיק : 

-- דו וואונדערסט זיך, װוי איך קום נאָך דאָ צווישן די לעבעדיקע, 
ווען מיין ריכטיקער פּלאַץ איז גאָר אין די טיפענישן פון ים, האָ?... 
אונדזערע געטער האָבן מיך נישט פאַרלאָזן, אָבער דיין אומגעזעענער גאָט 
האָט דיך איבערגעענטפערט אין מיינע הענט! נו, װועמענס גאָט איז 
שטאַרקער, דיין אומגעזעענער גאָט אָדער אונדזערע געטער, וועלכע יעדער 
בן-אָדם קאָן זען און בעטן צו אים!... 

שמעון האָט געשוויגן. עס איז אים טאַקע אויסגעקומען וואונדער- 
לעך, װאָס דער דאָזיקער צענטוריאָן געפינט זיך צווישן די לעבעדיקע. 

ערשט איצט האָט ער זיך אָפּגנעגעבן אַ דין וחשבון װאָס עס קאָן 
אים דערװאַרטן פון זיינע הענט. ער האָט שטיל מיט די ליפּן געשעפּטשעט 
אַ תפילה צו גאָט און געבעטן, אַז הדסה זאָל כאָטש נישט אַרײנפאַלן צו 
דעם דאָזיקן אומריינעם געצנדינער, און ער האָט מיט תרעומות געטראַכט 
ביי זיך, װאָס ער האָט שוין נישט איינמאָל געהערט פון אַנדערע תלמידי- 
חכמים : זו תורה וזו שכרה?.... -- דאָס איז די תורה און דאָס איז די 
באַצאָלונג ! 

אָבער ער האָט זיך אַ ביס געטאָן אין די ליפּן, דאָס הייסט דאָך: 
נישט גלויבן אין גאָט; דאָס הייסט דאָך: נישט האָבן קיין אמונה אין 
דער השגחה.. . און ער האָט פאַרמאַכט די אויגן און געבעטן אַז גאָט 
זאָל אים מוחל זיין פאַר זיינע זינדיקע טראַכטונגען. 

מיטאַמאָל איז אים געקומען אויפן רעיון אלישע בן אבויה. ער האָט 
געוואוסט די געשיכטע, פאַרװאָס אלישע בן אבויה איז געשטרויכלט 
געװאָרן און אויפגעהערט צו גלויבן אין גאָט. די תלמידים ביי רבי 
חנינא בן תרדיון אין בית המדרש האָבן דאָס נישט אײינמאָל צווישן זיך 
איבערדערציילט : 

אלישע בן אבויה האָט אַמאָל געזען וי אַ מענטש האָט אַרֹױיפגע- 
קלעטערט אויף אַ בוים און אַראָפּגענומען פון דאָרט אַ נעסט מיט פייגע- 
לעך צוזאַמען מיט זייער מוטער, װאָס דאָס איז קעגן דעם געזעץ פון 
דער תורה, און דעם מענטש איז דערביי גאָרנישט געשען. אַן אַנדערש 
מאָל ווידער האָט ער געזען, וי אַ מענטש איז אַרױפגעקראָכן אויף אַ 
בוים און אַראָפּגענומען פון דאָרט אַ נעסט מיט פייגעלעך און זייער מוטער 
האָט ער אַװעקגעשיקט, וי עס איז דער דין פון דער תורה, און דערפאַר 
האָט גאָט צוגעזאָגט אַ לאַנג לעבן אָבער וען דער דאָזיקער מענטש 
איז אַראָפּגעקומען פונם בוים, האָט אים אַ שלאַנג אַ ביס געטאָן און 
ער איז באַלד געשטאָרבן. האָט דאַמאָלס אלישע געפרעגט: ,וואו איז דאָס 
לאַנגע לעבן, װאָס די תורה האָט דערפאַר צוגעזאָגט?"... 

ער געדענקט אויך איצט, וי עטלעכע תלמידים האָבן דעמאָלט 
געמורמלט, אַז זיי פאַרשטייען גאַנץ גוט אלישע בן אבויהן, און ער, שמעון, 
האָט מיט די דאָזיקע תלמידים נישט געװאָלט האָבן מער צו טאָן, ווייל 
ער האָט זיי חושד געווען אין האָבן סימפּאַטיעס מיט דעם אָפּטריניקן. 

מ'האָט טאַקע ביי רבי חנינא בן תרדיון, זיין רבין,. גערעדט שטאַרק 
קעגן מאירן, וועלכער שלעפּט זיך נאָך אלישע בן אבויהן און לערנט 
ביי אים פאַרשידענע ויסנשאַפטן 

דאָס אַלץ איז אים וי אַ בליץ דורכגעלאָפן איבערן מוח, בעת ער 
איז געשטאַנען פאַר דעם צענטוריאָן, וועלכן ער האָט אַמאָל געהאַט 
געפאַנגען, געבונדן װי אַ הונט און געזאָלט אים הרגענען. ער געדענקט 
איצט, װי ער האָט אויפמערקזאַם געמאַכט יצחק בן אבני, אַז ער זאָל 
אים טויטן, ווייל ער קאָן נאָך צום צווייטן מאָל אַנטליפן 

וװעט ער אים דען שענקען דאָס לעבן? װאָלט ער אין אַזאַ פאַל זיין 
שונא געשאָנקען דאָס לעבן? ניין, ער מוז זיך צוגעוואוינען צום געדאַנק, 
אַז ער האָט זיינע יונגע טעג שוין פאַרענדיקט. װאָלט ער כאָטש פאַר 
זיין לעבן אָפּגענומען די לעבנס פון עטלעכע פיינט, װאָלט ער קיין צער 
נישט געהאַט דערפון. 

די טיר האָט זיך געעפנט און די פיר רוימער זיינען אַריבערגעטראָטן 
די שװעל. 

אָורעליוס איז זיי אַנטקעגנגעלאָפן און געדריקט די הענט, אַרומ" 
גענומען און געגלעט זיי די אַקסלען. 

--- איך װעל אייך דאָס גאַנצע לעבן געדענקען פאַר אָט דעם דאָזיקן 
לעבעדיקן פאַנג. אַלּע טעג, זינט איך האָב מיך געראַטעװעט פון לאַנד 
פון די יודעער, האָב איך געבעטן ביי אונדזערע געטער, אַז זי זאָלן 
מיר דעם דאָזיקן שונא איבערענטפערן אין מיינע הענט, און די געטער 
האָבן מיר אים דורך אייך איבערגעענטפערט. 

ער האָט אַרױסגענומען עטלעכע גאָלדענע רוימישע מטבעות און 
צווישן זיי איינגעטיילט, צוזאָגנדיק זיי צו דערהויבן אין ראַנג. ער וועט דאָס 
איבערגעבן דעם קריגספירער יוליוס סעװערוס אַלין װעגן דעם צו 
האַנדלען. 

דער צווייטער צענטוריאָן, וועלכער איז מיט אָורעליוסן געזעסן אין 
צימער, האָט די גאַנצע צייט געשוויגן. ער האָט די זאַך איבערגעלאָזן 
זיין קאַמעראַד אין די הענט. זאָל זיך דער יונגער קריגער פרייען מיט 
זיין רויב, 

ווען די פיר סאָלדאַטן זיינען אַרױס פון צימער דערפרייטע מיט 
זייער לוין, האָט אָורעליוס ווידער זיך אומגעקערט צו זיין געפאַנגענעם, 

--- און װאָס מאַכט די רויטע יודעערין, מיט אירע בלויע אױגן! 
האָט זי נאָך מיט קיינעם נישט חתונה געהאַט? װאָרים איך ויל זי אַרײנ- 
קריגן אין מיינע הענט אַלס יונגפרוי. איך װעל זי פריער האַלטן פאַר 
מיין קעבסווייב און דערנאָך װעל איך זי אַועקשענקען פאַר אַ מתנה דעם 
געלן טעאָדאָרוס, װאָס האַלט אויף אַ שאַנדהױז און פאַרמאָגט אַזעלכע 
קורטיזאַנעס אָן אַ שיעור פון די פאַרשידענע לענדער. אָט װעט ער האָבן 
איינע פון גאָר אַ באַזונדערן מין!.י. 

שמעונען האָט זיך אַ מיש געטאָן אין קאָפּ. ער האָט נישט געוואוסט, 
װאָס עס טוט זיך מיט אים. ער האָט אַ שפּײ געטאָן אָורעליוסן גלייך 
אין די אויגן אַרײין, אַז יענער האָט זיך אַזױ שנעל נישט געקאָנט אָפּװישן 
דערפון. 

-- דו נידערטרעכטיקער געצנדינער!--האָט שמעון זיך אַזש גע" 
שטיקט מיט זיינע ווערטער --- וי װאַגסטו אַזױ צו רעדן וועגן אַ ריינער 
יידישער טאָכטער. גלי דיר פריער אויס דאָס מויל, איידער דו נעמסט 
זי אויף דיינע שמוציקע ליפּן 

און ענדיקנדיק די דאָזיקע ווערטער איז ער אַנידערגעפאַלן פון 
צופיל אויפרעגונג. ער האָט געציטערט אינגאַנצן, ליגנדיק אויף דער 
ערד און װאַרפנדיק זיך אין קאָנוואולסיעס. ער איז אויפגערעגט געװאָרן 

דערפאַר, װאָס מער וי אַ שפּײי אין פּנים אַריין האָט ער אים איצט נישט 
געקאָנט געבן. אָ, ווען ער קאָן מיט זיינע שטאָלענע פינגער אַרומנעמען 
זיין האַלדז און אים דערווערגן, װאָלט ער עס באַלד געטאָן. ער איז 
אָבער איצט נישט פריי, ער געפינט זיך ביי אָט דעם אומווירדיקן געצו- 
דינער אין די הענט, 

ווען אָורעליוס איז צו זיך געקומען נאָך דער דאָזיקער שרעקלעכער 
פּאַסירונג, איז ער אויפגעשפּרונגען פון פּלאַץ, אַ כאַפּ געטאָן די שװוערד, 
װאָס איז געלעגן לעבן אים אויפן טיש און האָט זיך פאַרמאָסטן איבער 
שמעונס קאָפּ,.און אָט האָט ער זי שוין געװאָלט אַראָפּלאָזן. אין דער 
לעצטער רגע האָט ער זיך אָבער באַזינען און צװוישן די ציין אַ מורמל 
געטאָן : 

-- אָ, ניין! דאָס איז אַ צו לייכטער טויט פאַר מיין גרעסטן שונא. 
דו װעסט דורך מיינע הענט אומקומען, אָבער נישט אַזױ גיך. איך 
װעל דיך פאַרפּיײיניקן מיט די אויסגעזוכטסטע יסורים און ליידן. דו 
וועסט ביי מיר הונדערט מאָל אין טאָג שטאַרבן און צוריק לעבעדיק 
ווערן. אַלע מיתות משונות װעל איך דיר אָנטאָן, איך װעל איספּרואון 
אויף דיין לייב אַזױנע טאָרטורן, װאָס קיין שום מענטש האָט עס נאָך 
נישט געפילט אויף זיך ! האָסט געװאַגט צו שפּייען אויף אַ רוימער! אויף 
אַ מענטש, װאָס שטייט אַזױ פיל העכער אין שכל פון יעדן אַנדערן מענטש, 
בפרט פון אַ יודעער ! 

שמעון האָט זיך אויפגעזעצט. די אויפרעגונג איז שוין געהאַט אַװעק, 
ער האָט איצט דערפילט דעם טעם פון דער באַגאַנגענער טאָט און ער 
האָט נישט קיין חרטה געהאַט און װעט קינמאָל נישט חרטה האָבן 
ער האָט דערפילט אַ זיסן טעם פון נקמה: ער האָט געשפּיגן אין פּנים 
פון אַ רוימער ... 

אָורעליוס איז געווען פּורפּורזרױט. אַ שוים האָט זיך אַרױסגעזעצט 
אויף זיינע דינע ליפּן, זיינע שװאַרצע אויגן האָבן געפלאַקערט מיט 
שנאה. ער האָט זיך געטריסלט אינגאַנצן פון כעס. אָבער ער האָט 
זיך מכלומרשט אַ רואיקער צוריק אַנידערגעזעצט אויף זיין פּלאַץ, צוריק- 
געלייגט די שװערד לעבן זיך און טיף אויפגעצויגן דעם אָטעם. 

-- אָט אַזױ זיינען זיי, די יודעער!-- האָט ער זיך געווענדט צו זיין 
קאַמעראַד --- חוצפּהניקעס, עקשנים, שפּעטן אָפּ פון העכערס פון זיי, האָבן 
נישט קיין מורא פאַרן טויט. װאָרים װאָס פאַרשטייט אַזעלכער פון לעבן, 
אַז דאָס לעבן זאָל ביי אים טייער זיין?... 

שמעון האָט מיט חוזק געקוקט אויף אים. ער איז איצט שוין 
געשטאַנען אויף זיינע פיס און מיט גרינגשעצונג געקוקט אויף זיין פאַנגער, 

אינדרויסן האָט זיך דערהערט אַ גרויסער טומל. פיל שטימען האָבן 
מיט איין מאָל גערעדט. עס האָבן זיך געהערט פרייד-אויסגעשרייען און. 
געפּאַטשערײען מיט די הענט. אָורעליוס האָט זיך אַ שטעל-אויף געטאָן 
און צוגעלאָפן צום פענצטער. באַלד איז ער צוריקגעקומען מיט אַ 
פרייד-אויסגעשריי: ,אַ גרויסער זיג! יי. 

שמעון איז ווייס געװאָרן װי קרייד, יעדער טואָפּן בלוט איז אויס" 
גערונען פון זיין פּנים. ער האָט זיך אַ ואַקל געטאָן און שיער נישט 
אומגעפאַלן אויף דער ערד. ער האָט באַװויזן זיך אָנצוכאַפּן ביים טיש, 
לעבן וועלכן ער איז געשטאַנען. אין קאָפּ האָט זיך אים פאַרמישט און 
ס'האָט אים אָנגעהויבן שווינדלען פאַר די אויגן, 

-- אַ זיג ? -- האָט ער אויף אַ מאָמענט אַ טראַכט געטאָן -- צי איז 
די רוימער אַמאָל נישט געלונגען צו פאַרניכטן דעם לאַגער אין דער 
מדבר?! אויב אַזױ האָבן זיי דאָך איצט אַ גלייכן וועג קיין יהודה, צו 
די טויערן פון ירושלים, קיין ביתר, אין גאַנצן לאַנד. גאָט!.י. 

אָורעליוס האָט זיך צוגעקוקט צום געמיט-צושטאַנד פון זיין יידישן 
געפאַנגענעם. אַ פרייד איז אים באַפאַלן און אַ חשק שמעונען צו רייצן. 
ער װאָלט אַלץ אין דער וועלט געטאָן, אַבי זיין שונא צו פאַרשאַפן קרענ" 
קונג און עגמת-נפש. 

--װעסט דאָ באַלד זען דיינע עלצטע פאַרבייפירן-- האָט אים 
אָורעליוס ענדלעך אױסגעזאָגט, װאָס דאָרט אין דער מדבר, נאָענט 
צו יהודה, איז געשען. 

שמעון האָט אַ צאַפּל געטאָן. 

אָורעליוס האָט אים אָנגענומען ביי דער האַנט, צוגעפירט אים צום 
פענצטער און אויסגערופן : 

--- נאַ, קוק, וויפיל געפאַנגענע יודעער עס זיינען פאַרזאַמלט אויפן 
פּלאַץ ! דערקענסטו עמעצן פון זיי? 

יאָ, שמעון האָט דערקענט : אָט איז נחשון! אָט איז דער פרעמדער 
פון סיכנין, וועלכער האָט אים דערציילט װעגן הדסהן אָט זעט ער 
פאַרבייפירן איינעם פון די קריגספירער זיינע. 

-- עס איז אמת, מיר האָבן געליטן אַ מפּלה--האָט ער מיט די 
ליפּן געמורמלט, 

ער האָט געװאָרפן די גאַנצע שולד אויף זיך. ער האָט די רוימער 
באַװיזן, אַז דער לאַגער װערט נישט געהיט. אַז עס איז הפקר דאָרט, 
מען קאָן דרייסט אָנפאַלן און זיגן; און זיי זיינען אָנגעפאַלן און האָבן 
טאַקע געזיגט. 

דער פּלאַץ אינדרויסן פאַרן פענצטער האָט געווימלט מיט יידישע 
געפאַנגענע סאָלדאַטן. זיי האָבן געהאַלטן די קעפּ אַראָפּגעלאָזט, אַ טרויע- 

ריקייט האָט פון זייער גאַנצן הילוך אַראָפּגעקוקט, אַז שמעונען האָט 
אַרומגענומען אַ רחמנות, 

אָורעליוס האָט זיך געװענדט צו אים און געזאָגט : 

-- מיר זיינען זיי באַפאַלן אינמיטן דער נאַכט, באַלד נאָכדעם, 
וי מ'האָט דיך דאָ אַהערגעבראַכט און אַלע געפּאַקט אומגעריכט. יהודה 
איז פאַרלוירן, אונדזערע אַרמײען מאַרשירן פון דרום אויף ירושלים 
און פון צפון קומען אויך אָן גוטע ידיעות. עס וועט שוין לאַנג נישט 
נעמען און מיר װעלן מיט אייך פאַרטיק ווערן 

שמעון האָט געשוויגן. טרערן האָבן זיך אים געשטעלט אין די 
אויגן, דאָס האַרץ האָט אים וויי געטאָן פאַר דער גרויסער בראָך, װאָס 
הויבט אָן אָנקומען אויפן יידישן פאָלק. ער זעט שוין באַשינפּערלעך 
די וויסטע מפּלה, דעם גרויסן דורכפאַל, װאָס עס װעט האָבן די גאַנצע 
אונטערנעמונג פון בר-כוכבאן. ער קוקט איצט מיט ניכטערע אויגן 

ער דערמאָנט זיך די רייד פון רבי יוסי בן קסמא, פון רבי אליעזר 
המודעי און פון די אַנדערע, און אַפילו פון דעם אַפּיקורס אלישע בן 
אבויה... 

--- ניין, מיד האָבן נישט געדאַרפט אָנהויבן איצט מיטן אויפשטאַנד, 
נאָר װאַרטן האָבן מיר געזאָלט אויף אַ גינסטיקערע געלעגנהייט, ווען רוים 
װאָלט געווען פאַרפּלאָנטערט מיט עמעצן אַנדערש פון די מזרחדיקע 
פעלקער. 

אָבער באַלד האָט ער זיך אין געדאַנק אָנגעהױיבן שטראָפן און 
מוסרן פאַרן צושטימען צו די רייד פון די , רוימישע פריינט". 

, אַפּילו מיר זאָלן איצט ליידן אַ מפּלה, האָבן מיר דעם אױיפשטאַנד 
געדאַרפט אָנהױבן. עמעצער מוז דאָך אַמאָל אָנהױבן, און ענדיקן --- מעגן 
אַפילו אַנדערע דורות... מיר װעלן זיי האָבן געוויזן דעם וװעג!..."-- 
האָט שמעונס מוח אָנגעשטרענגט געאַרבעט. 

- אָורעליוס האָט מיט גרויס שאָדן-פרייד געקוקט אויף דעם ידישן 
געפאַנגענעם, זיין אַמאָליקן פאַנגער. ער האָט געשעפּט נחת פון שמעונס 
טרויער. מיטאַמאָל האָט ער מיט שטרענגקייט אויסגערופן: 

-- און איצט װעל איך דיך הייסן איינזעצן אין אַ פינצטערן קעלער 
און דיך צוגרייטן פאַר די יסורים, װאָס דו דאַרפסט אין דיין לעבן דורכ- 
גיין, איידער איך וועל דיך ענדגילטיק אַװעקשיקן אויף יענער וועלט, 

און דאָס זאָגנדיק, האָט ער אַ פּאַטש געטאָן מיט ביידע הענט און אַ 
וועכטער האָט זיך באַװויזן אויף דער שװועל פון צימער. אָורעליוס האָט 
אים איבערגעגעבן דעם געפאַנגענעם יודעער און באַפױילן אַרײנצואװאַרפן 
אים אין איינעם פון די פינצטערע אוֹן פייכטע קעלערס, 

-- און זשאַלעװע אים נישט קיין קלאַפּ, ער קאָן פאַרנעמען, ער איז 

אַ געזונטער יונג. איך געדענק נאָך גאַנץ גוט, װי ער האָט מיך אויפן 
שטריק געשלעפּט, װי איך װאָלט אַ הונט געװען... אָבער געדענק, 
דערהרגע אים נישט, ווייל דער טויט ועט זיין פאַר אים אַ דערלייזונג! 


זייער שלעכט האָט אָנגעהויבן גיין אויף די שלאַכטפעלדער פון יהודה 
און גליל, פון ביידע זייטן האָבן זיך די רוימישע אַרמײען גערוקט װאָס 
אַמאָל אַלֶץ טיפער אין לאַנד. עטלעכע פעסטונגען זיינען שוין געהאַס 
אַריינגעפאַלן אין די רוימישע הענט און זייערע חילות האָבן אויסגע- 
שאָכטן די גאַנצע יידישע באַפעלקערונג, נישט איבערלאָזנדיק קיין איין 
לעבעדיק נפש. 

גרויליקע געשיכטעס האָט מען דערציילט ועגן די רוימער. אין 
איין שטאָט האָבן זיי געלאָזט אויספירן אַ שחיטה, װאָס האָט אָפּגעדױערט 
דריי טעג און דריי נעכט. דאָס בלוט איז געפּלאָסן װי אַ טייך, און די 
געװאַלטן פון די קרבנות האָבן געשפּאָלטן די הימלען. 

דאָס רוב פון די געפאַנגענע יידן האָבן זיי אויך געטויט, נישט וועלנ" 
דיק זיך באַשװערן די לאַגע מיט געבן עסן די יידישע סאָלדאַטן. װאָרים 
שפּייז האָט זיי אַלֵיין אויך אויסגעפעלט. בלויז די יונגע און שטאַרקע 
בחורים האָבן זיי איבערגעלאָזט, כדי זיי דערנאָך צו פאַרװאַנדלען אין 
שקלאַפן, פאַר רודערער אויף די שיפן 

בר-כוכבא איז געווען פאַרצווייפלט, ער האָט אַלעמען באַשולדיקט 
אין פאַרראַט. אַזױ האָט ער זיין אייגענעם פעטער, רבי אליעזר המודעי, 
אומגעבראַכט צוליב אַ פאַלשן בלבול פון אַ שומרוני, וועלכעד האָט אויס- 
געטראַכט, אַז רבי אליעזר האָט מיט אים אונטערגעהאַנדלט צו פאַרראַטן 
בר-כוכבאן צו די רוימער. 

דאָס אומברענגען פון אַזאַ גרויסן תנא, װי עס איז געװען רבי 
אליעזר פון מודיעין, האָט אַרױסגערופן אומצוטרוי צו בריכוכבאן. פיל 
האָבן אָנגעהױיבן הינטער זיינע אויגן צו מורמלען, אַז ער איז אַ פאַלשער 
משיח, והראיה : אויך רבי עקיבא האָט זיך פוֹן אים אָפּגעקערט. 

די דאָזיקע מורמלערייען זיינען דערגאַנגען אַפּילו צו בר"כוכבאן 
אַליין, אָבער ער האָט זיך גאָרנישט געקאָנט העלפן. אײנמאָל האָט 
ער געטראַכט אַפילו צו טויטן רבי עקיבאן. דאָס איז געווען, ווען דער 
גרויסער תנא איז אַמאָל אַרױסגעקומען צו אים אויפן שלאַכטפעלד איבער- 
צורעדן, אַז ער זאָל נאָך אין דער לעצטער מינוט איבעררייסן מיט די 
פאַררעטערישע שומרונים. ר | 

בריכוכבא האָט זיך דאַמאָלס, ווען ער איז אַרײנגעפאַלן אין כעס, 
אויף אַזױ ווייט געהאַט שוין פאַרגעסן, אַז ער האָט זיך אַ כאַפּ געטאָן 

צו דער שװערד. אין דעם לעצטן מאָמענט האָט עֶר זיך אָבעֶר באַזינט 
און די שװוערד צוריק אַריינגעלײגט אין דער שייד. ער האָט פאַרשטאַנען 
אַז אויב עס איז אים גאָרנישט געשען מיטן אומברענגען רבי אליעזרן 
װאָלט אים פיל געווען געקאָסט דער טויט פון רבי עקיבאן, וועלכער איז 
ביי דעם גאַנצן פאָלק אָן אויסנאַם געווען ממש פאַרגעטערט, 

דאָס פאָלק האָט בריכוכבא נישט געװאָלט פאַרלירן. ווייל טאָמער 
װאָלט ער דאָס פאָלק פאַרלוירן, װאָלט אַלץ געווען פאַרלוירן... 

די פעסטונגען אין גליל זיינען געפאַלן איינע נאָך די אַנדערע. 
מענטשן זיינען אַנטלאָפן פון דאָרטן קיין יהודה, און אין די שטעט האָט 
זיך אָנגעהויבן פילן אַ הונגער. צענדליקער טױיזנטער מענטשן, וייבער 
און קינדער און אַלטע לייט, האָבן אָנגעפילט די גאַסן פון ירושלים און 
פון ביתר. אַלע האָט מען געדאַרפט געבן שפּייז, ס'האָבן זיך פאַרשפּרײט 
מגפות. דערצו האָבן נאָך די רוימער, וועלכע האָבן זיך פון דרום זייט 
דערנעענטערט צום ירדן, אָפּגעשניטן דאָס װאַסער און די באַפעלקערונג 
האָט אָנגעהויבן ליידן דורשט. 

צוזאַמען מיט פיל אַנדערע צענדליקער טויזנטער אַנטלאָפענע זיינען 
קיין ביתר אויך אָנגעקומען די טעכטער פון רבי חנינא בן תרדיון, 
ברוריה און הדסה. איין זון האָט רבי חנינא בן תרדיון פאַרמאָגט, איז ער 
געווען אין דער אַרמײ פון בר:כוכבא און מען האָט גאָרנישט געהערט 
פון אים. רבי חנינא בן תרדיון אַליין האָט זיך אויסבאַהאַלטן אין ירושלים 
און די טעכטער האָבן אַפילן נישט געוואוסט, וואו ער געפינט זיך, 

דאָס שטעטל סיכנין איז שוין לאַנג פאַרנומען געװאָרן דורך די 
רוימער, און ביידע טעכטער פון גרויסן רבין האָבן קוים באַװיזן צו 
אַנטלויפן פון דאָרט. געראַטעװעט האָט זיי אין דער לעצטער מינוט רבי 
אלעזר בן פּרטא, וועלכער האָט זיך ממש דאָס לעבן איינגעשטעלט, 

רבי אלעזר בן פּרטא האָט פאַרנומען אַ גרויס אָרט אין דער פאַר. 
טיידיקונג פון ירושלים. די הױפּטשטאָט פון יהודה האָט זיך שוין גע" 
גרייט פאַר דער לעצטער שלאַכט מיט די קרעפטן פון יוליוס סעווערוס. 
מענטשן האָבן זיך אויפן אויער דערציילט, אַז עטלעכע מייל פון ירושלים 
האָט מען שוין געזען רייטער פון דער רוימישער אַרמײי, 

די שרעק אין דער שטאָט איז געווען גרויס. מען האָט שוין דאָ 
געוואוסט, װאָס די רוימער טוען צו די יידן, ווען זיי קומען אַרײן אין 
אַ שטאָט, 

-- ער וועט דאָך סוף-כל-סוף אַלעמען נישט אויסשעכטן -- האָבן טייל 
מענטשן זיך אַלײן באַרואיקט און געטרייסט ---איז דען מעגלעך אַ גאַנץ 
פאָלק אומצוברענגען?... | 

אין איין שיינעם טאָג האָט זיך פאַרשפּרײט דער טרויעריקער קלאַנג, 
אַז די רוימער שלאָגן זיך שוין ביי די צוגאַנגען פון ביתר. די קאַמפן 
קומען פאָר אין די בערג פון יהודה. 

אין דער שטאָט ביתר איז געווען פאַרזאַמלט דער גרעסטער טייל פון 
די אַנטלאָפּענע יידן פון גליל און יהודה. די גאַסן זיינען געוען פאַרי 
פלייצט מיט מענטשן. פרויען און קינדער זיינען געשלאָפן אינדרויסן 
די מענער זיינען כמעט אַלע געװען אויף דעם שלאַכטפעלד ביי דער 
פאַרטיידיקונג פון דער לעצטער שטאַרקסטער פעסטונג, 

בר-כוכבא איז אַרומגעריטן איבער דער שטאָט און אין איטלעכן 
אַריינגעהױכט אַ גייסט פון האָפענונג. ער האָט אַלעמען געטרייסט, אַז די 
דאָזיקע פעסטונג איז גענוג שטאַרק און דעם שונא װעט נישט געלינגען 
אין איר אַריינצודרינגען. 

דעם דאָזיקן גייסט האָט ער אַרײנגעבלאָזן אין יעדן איינעם, סיי אין 
די פרויען און קינדער, סיי אין די תלמידי:חכמים, וועלכע האָבן אַפילו 
אין די דאָזיקע פאָרכטיקע טעג נישט פאַרפעלט צו לערנען אין די בתי" 
מדרשים. האָבן די תלמידים טאַקע צווישן זיך גערעדט און באַרימט זיך : 
,מיט אונדזערע אָטעמס װעלן מיר דעם שונא פאַריאָגן, אויב עס זאָל אים 
אַפּילו געלינגען אַריינצודרינגען אין שטאָט,.." 

טאָג און נאַכט האָט מען געאַרבעט אַרוֹם די שאַנצן הינטער דער 
פעסטונג. יעדע נאַכט האָבן די מער-דרייסטערע קריגער זיך אַרױסגע- 
גנבעט פון דער שטאָט און אָנגעפאַלן אויף דעם שונא, פאַרשאַפּנדיק אים 
די בלוטיקסטע פאַרלוסטן, 

גאַנץ גליל און אַ גרויסער טייל פון יהודה איז שוין געווען אין דעם 
שונאס הענט, און אָט איז אין איין שיינעם פּרימאָרגן אָנגעקומען די טרוי- 
עריקע בשורה, אַז די רוימער איז געלונגען זיך אַריײינצורײיסן אין די 
טויערן פון ירושלים. די דאָזיקע ידיעה איז נישט געווען סתם אַ קלאַנג, 
װאָרים אַרום פאַרנאַכט-צו האָבן זיך טויזנטער פוסגייער, מענער, פרויען 
און קינדער פון ירושלים זיך דערנעענטערט צו דער שטאָט ביתר. דאָס 
זיינען געווען אַזעלכע, וועמען ס'איז געלונגען אין דער לעצטער רגע 
זיך צו ראַטעװען פון שונאס אכזריותדיקע הענט, 

-- ירושלים איז שוין פאַרפאַלן !--- האָבן די אַנטלאָפענע, די פּליטים 
פון דער יידישער הױפּטשטאָט, געבראַכט די שלעכטע בשורה אויף זי" 
ערע ליפּן. 

די איינציקע האָפענונג פון די יידן איז געווען---ביתר. 

כר-כוכבאס אַרמײען האָבן זיך געשלאָגן װי די לייבן. די באַלאַ- 
גערונג פון דער דאָזיקער פעסטונג האָט זיך אָנגעהױבן צו פאַרציען; און 
װאָס לענגער זי האָט געדויערט, אַלץ מער האָפּנונג האָט דער גרויסער 

פירער פון אויפשטאַנד באַקומען, אַז עס װעט אים ענדלעך געלינגען די 
רוימער צו באָזיגן. 

--- זיי וועלן מיד װערן! מיר װעלן זיי אויסמאַטערן מיט אונדזערע 
בײינאַכטיקע אָנפאַלן -- האָט בר-כוכבא גערעדט צו די פאַרזאַמלטע מאַסן 
פון מענטשן, 

ער פלעגט כמעט יעדן אָװנט צונויפרופן המונים מיט מענטשן אויף 
איין פּלאַץ און צו זיי רעדן, אַרײנגיסן האָפנונג אין זייערע הערצער. 
נישט בלויז ער אַלין, נאָר פיל אַנדערע פון זיינע אָנהענגער האָבן אים 
דערין אַרױסגעהאָלפן. 

דער װויכטיקסטער אַרויסהעלפער זיינער איז געווען רבי אלעזר בן 
פּרטא, 

מיט דעם גרעסטן אייפער האָט ער זיך אַרײנגעװאָרפן אין דער 
אַרבעט פון טרייסטן דאָס פאָלק. ער האָט געקאָנט שיין רעדן און ער 
האָט באַװויזן אָנצוצינדן אין די הערצער פון זיינע צוהערער אַזאַ פייער, 
אַז יעדער פון זיי איז געווען גרייט, שוין אין דער זעלביקער רגע, 
אַרױסצוגײן קעמפן קעגן פיינט אַפילו מיט די בלויזע הענט. 

די תנאים : רבי עקיבא, רבי חנינא בן תרדיון און אַנדערע, זיינען 
געווען אויסבאַהאַלטן אין היילן, אין די פעלדער, וואו זיי האָבן פאָרגע- 
זעצט צו לערנען תורה, זיי האָט מען בשום אופן ניט דערלויבט צו נעמען 
אַן אָנטייל אין די קאַמפן. מען האָט אָפּגעהיט זייערע גופים, כדי זי 
זאָלן מיט זייער תורה לערנען דערװאַרעמען די נשמות פון די קעמפער, 

רבי עקיבא איז געווען לעצטנס זייער טרויעריק געשטימט איבער 
דעם אױסגאַנג פון דער לאַגע. עס זיינען אים שוין געהאַט דערגאַנגען 
שמועות, אַז די שומרונים פאַרראַטן ווְאו נאָר זיי קאָנען. ער האָט ביטער 
געשמייבלט צו זיינע תלמידים, ווען זיי האָבן אים איבערגעפרעגט וועגן 
די דאָזיקע טרויעריקע פאַקטן. 

-- איך האָב אים געװאָרנט...-- האָט ער מיט אַ שװאַך קול גע- 
מורמלט, נישט ועלנדיק אַפילו דערמאָנען בריכוכבאס נאָמען -- אָבער ער 
איז אַזױ פאַרשיכורט געווען פון זיינע ערשטע נצחונות, אַז ער האָט 
שוין גאָרנישט געװאָלט צונייגן זיין אויער צו מיינע רייד. מיר װאָלטן 
די רוימער אפשר געקאַנט שנעלער באַזיגן, װי מיר האָבן עס לכתחילה 
געמיינט, אָבער קעגן בגידה קאָנען מיר גאָרנישט אױפטאָן. װאָרים ווער 
קאָן דען וויסן, אַז אין אַ שיינעם, געזונטן עפּל ליגט אַ װאָרעם און בויערט 
דאָרט פון אינעוייניק. ווען דאָס פוילעכטס הויבט זיך שוין אָן באַוייזן, 
איז שוין צו שפּעט. און דאָס פוילעכטס אין זיין אַרמײ זעט זיך שוין 
גוט אֶָן... 

די תלמידים האָבן זיך אייפערדיק צוגעהערט צו די קלוגע רייד פון 

זייער רבין, אָבער װאָס פאַר אַ טרייסט האָבן שוין די דאָזיקע ווערטער 
געקאָנט זיין, אַז עס האָט געאָטעמט פון זיי מיט מפּלה. אויך רבי עקיבא 
אַלײין האָט געװאָלט, אַז בר-כוכבא, כאָטש ער האָט זיך צו זיינע רייד 
נישט צוגעהערט, זאָל זיגן איבער זיינע שונאים, אָבער קעגן דער נאַטור 
קאָן מען נישט גיין. 

ער האָט פיינט געהאַט די שומרונים מיט דער גאַנצער שנאה, װאָס 
ער האָט געקאָנט פון זיך אַרױסברענגען. װאָרים ער האָט געפילט, אַז 
זיי זיינען נישט ערלעך מיט זייערע מחשבות. זיי זיינען געקומען אין 
דעם מאָמענט, ווען עס האָט זיך זיי אויסגעוויון, אַז יהודה זיגט. איצט 
אָבער, ווען דאָס רעדל האָט זיך איבערגעדרייט, האָבן זיי שוין חרטה 
געהאַט אויף זייער פאַראײיניקן זיך מיט די יידן. 

ענדלעך איז אָנגעקומען די שוידערלעכע ידיעה, אַז ירושלים איז 
געפאַלן,. עס איז מער נישט געבליבן אין גאַנץ ארץ ישראל, וי בלויז 
די איינע פעסטונג -- ביתר. די שטאָט איז שוין עטלעכע חדשים באַ 
לאַגערט און דער שונא האָט קיין איין טריט נישט געמאַכט פאָראויס, 

רבי אלעזר בן פּרטא האָט זיך זייער געזאָרגט פאַר זיין רבין, רבי 
חנינא בן תרדיונס טעכטער, אַז עס זאָל זיי גאָרנישט פעלן, הדסה 
איז דאָך שוין זיין כלה געווען. װען ער האָט זיך דערמאָנט, אין װאָס 
פאַר אַ גליקלעכער צייט זי איז אַנטשפּױזט געװאָרן צו אים, אין אים 
דאָס האַרץ שיער נישט אַרױסגעשפּרונגען פון דער ברוסט. עס איז דאָך 
דאַמאָלס געווען דער אָנהויב פון רום. אין יענער נאַכט האָבן די רוימער 
באַקומען דעם ערשטן טויט-קלאַפּ און אַזױ האָט עס זיך געצויגן ביז 
זיי האָבן פאַרלאָזן די גרענעצן פון לאַנד, 

ער האָט נישט געקאָנט אָן ווייטיק קוקן אויף זיין שיינער כלה. זי 
האָט אים דערמאָנט נצחון, און דאָ האָט זיך שוין שאַרף געצייכנט דער 
אָנדײט פון מפּלה... ער האָט געציטערט איבער איר גורל. ער האָט 
געפלאַטערט וי אַ גוטע מאַמע איבער איר קינד. די עלטערע טאָכטער 
פון רבי חנינא בן תרדיון, די קלוגע ברוריה, האָט אים געמוזט כסדר 
טרייסטן און אויסמוסרן פאַר זיין שװאַכקײט, 

װי די לאַגע פון דעם קריג איז געווען ביטער, האָט דאָך ברוריה 
נישט פאַרלוירן איר האָפנונג. אפשר איז עס אַזױ געווען דערפאַר, ווייל 
אין האַרץ ביי איר האָט געשטורעמט מיט פרייד, זי האָט אַנומלט באַ- 
קומען אַ בריוו פון מאירן פון בבל, וואו ער טוט גרויסע און הייליקע 
אַרבעט. דער בריוו איז שוין געווען זייער אַן אַלטער אַפילו. איבער 
אַ יאָר האָט דער בריוו געװאַנדערט, ביז ער איז אָנגעקומען צו איר אין 
די הענט אַרײן. 

עס האָט שוין נישט געקאָנט זיין קיין רייד פון שיקן הילף פון בבל, 

װאָרים ארץ ישראל איז דורך דעם שונא אינגאַנצן אָפּגעשניטן געװאָרן 
פון יענעם לאַנד, און קיין שום נייעס פון מאירן האָט שוין אויך נישט 
געקאָנט דערגרייכן אַהער. 

פונדעסטוועגן האָט זיך ברוריה געפרייט מיט דעם דאָזיקן בריוי 
זי האָט אין די ווערטער פון זיין שרייבן צום ערשטן מאָל אַרויסגעפילט 
אַ װואַרעמקײט צו איר, 

;צו דער גרויסער יידישער חכמה, װאָס צו איר איז קיין גלייכבן 
נישטאָ אין דער וועלט !* -- האָט ער זי טיטולירט אין דעם דאָזיקן בריוו. 
און נאָך אַזעלכע שטייגער גוטע רייד האָט ער אין בריוו צו איר גע" 
שריבן,. װי למשל: ,אין די שפּעטע נעכט, ווען איך זיץ איינער אַלין 
און טראַכט וועגן דער היים, קומסטו מיר שטענדיק די ערשטע אויפן 
זינען. פאַרװאָס איז עס אַזױ, קלוגע ברוריה?..." 

--- פאַרװאָס ?.... -- האָט די ?קלוגע ברוריה" א שמייכל געטאָן צו זיך 
אַליין --- ווייל דו האָסט מיך ליב.י., 

זי האָט זיך אַלײין פאַרשעמט פאַר די דאָזיקע רייד, כאָטש זי האָט זי 
אַפּילו מיט ליפּן נישט אַרױיסגעבראַכט, נאָר בלויז אין געדאַנק האָבן זי 
וי פייערדיקע ווערטער געלויכטן, און עס איז איר װאַרעם געװאָרן אין 
האַרץ און אַזאַ גוטסקייט האָט זיך פאַנאַנדערגעגאָסן איבער אירע גלידער. 

אַפּילו הדסהן האָט זי די דאָזיקע שטימונג אירע נישט איבערגעגעבן. 
אָבער הדסה און רבי אליעזר בן פּרטא האָבן מיט זייערע קלוגע אויגן 
דערקענט אין ברוריהן אַן אויסערגעוויינלעכע ענדערונג, 

--- מיר װעלן געווינען די מלחמה... --- האָט ברוריה פול מיט האָפ- 
נונג צוֹ זיי געטענהט, ווען זיי האָבן ביי איר געזוכט אַ טרייסטנדיק 
קלוג װאָרט, 

--- מיט װאָס ביסטו עס אַזױ זיכער, ברוריה? -- האָט רבי אלעזר בן 
פּרטא געפרעגט מיט פאַרוואונדערונג, װאָרים די לאַגע איז וייט נישט 
געווען אַזאַ האָפנונגספולע. 

-- מיין האַרץ זאָגט מיר אַזױ -- האָט זי געענטפערט. 

-- אויך אַ האַרץ קאָן אַמאָל אָפּנאַרן, עס געווענדט זיך מוט װאָס דיין 
האַרץ איז אין איצטיקן מאָמענט פאַרנומען, ברוריה ?--- האָט רבי אלעזר 
ביי איר געפאָרשט און געקוקט גלייך אין די אויגן 

--- האָסטו עפּעס געהערט פון מאירן?-- האָט פּלוצים הדסה אַ פרעג 
געטאָן, װי זי װאָלט פאָרגעפילט די אמתע סיבה פון ברוריהס האָפער- 
דיקייט, 

ברוריה איז רויט געװאָרן וי פּורפּור, 

-- המ... יאָ, איך האָב געהאַט אַ בריוו פון אים, אָבער דער בריוו 
איז שוין זייער אַן אַלטער, מיט אַ יאָר צוריק האָט ער אים מיט אַ פריי- 

װיליקן סאָלדאַט פון בבל אַרױסגעשיקט און ער האָט אים ערשט צוריק 
מיט עטלעכע טעג מיר אָפּגעגעבן 

--- װאָס טוט ער דאָרט, מאיר ?--- האָט רבי אלעזר בן פּרטא האַלב 
מיט חוזק און האַלב אין ערנסט אַ פרעג געטאָן. 

-- ער'ט אונדז ברענגען דעם זיג!... -- האָט זי שטיל געענטפערט. 

רבי אלעזר בן פּרטא האָט זי אָננגעקיקט פאַרוואונדערט, נישט פאַרי 
שטייענדיק אַזױ גוט אירע ריד. 

-- װאָס הייסט, ער װעט אונדז ברענגען דעם זיג? 

-- ער װואַקסט אַ גרויסער מאַן אין ישראל. קערפּערלעך באַזיגט, 
איז אַ פאָלק נאָך אַלץ נישט באַזיגט, אויב זיין גייסט איז שטאַרק; א 
מאיר װועט זיין איינער פון די, וועלכע װעלן שטאַרקן דעם גײסט ביים 
יידישן פאָלק, 

זיי האָבן שוין מער נישט גערעדט דערפון. הדסה און רבי אלעזר 
האָבן שוין איצט פאַרשטאַנען, פאַרװאָס ברוריה איז אַזױ פול מיט האָפנונג. 
ס'האַרץ זינגט ביי איר איצט שירה, דאַכט זיך איר, אַז די גאַנצע וועלט 
זינגט מיט... 

אויך ביי רבי אלעזרן האָט דאָס האַרץ געזונגען שירה, דעריבער האָט 
ער ברוריהן אַזױ גוט פאַרשטאַנעןף ער האָט כסדר אויף זיך געפילט די 
װאַרעמע בליקן פון דעם רױיט-האָריקן פּרעכטיקן מיידל. 

ברוריה אוֹן הדסה זיינען נישט געזעסן ליידיק אין דער שטאָט ביתר. 
זיי האָבן גאַנצע טעג גענייט וועש פאַר די סאָלדאַטן ; זיי האָבן אַרומגע" 
בונדן די פאַרואונדעטע, זי האָבן געבראַכט טרייסט צו די, וועלכע האָבן 
זיך געקאָרטשעט אין יסורים פון די טיפע בלוטיקע ואונדן אויף זי" 
ערע קערפּערס. 

די באַלאַגערונג פון ביתר איז שוין געװאָרן אַ טאָגיטעגלעכע דער" 
שיינונג. עס האָט שוין קיינעם נישט געאַרט. צו אַלצדינג קאָן זיך דער 
מענטש צוגעוויינען, אָבער ווען עס איז צומאָרגנס באַקאַנט געװאָרן, אַז די 
לעצטע נאַכט האָבן אידישע העלדן געמאַכט אַן איבערפאַל אויף די רוימער 
הינטער די פעסטונג-ווענט, האָט אַ כװאַליע פון פרייד אַלעמען אַרומגע" 
נימען, מעז האָט געטאַנצט אין די גאַסן און מ'האָט געטרונקען וויין. 

אײינמאָל האָבן די איבערפאַלער הינטער דער פעסטונג פון ביתר גע" 
בראַכט אַ געפאַנגענעם רוימער מיט זיך. דאָס איז געװען נישט קײן 
געוויינלעכער סאָלדאַט, נאָר אַן עלצטער. 

אויפן פאַרהער איז אויך אָנװעזנדיק געווען רבי אלעזר בן פּרטא. 
מ'האָט אים גרינטלעך אויסגעפרעגט וועגן יעדער קלייניקייט, װאָס דאָרט 
טוט זיך אין שונאס לאַגער. ער האָט דערציילט, אַז ער האָט איבער. 

צוגעבן אַ פּאָר ווערטער צו איינער אַ מיידל מיטן נאָמען הדסה, זי איז 
אַ רויט-האָריקע, די טאָכטער פון אַ גרויסן יידישן רבין. 

רבי אלעזר בן פּרטא האָט אַ ציטער געטאָן 

--- פון וועמען זיינען די דאָזיקע ווערטער געבראַכט ? -- האָט ער דעם 
רוימער געפרעגט, 

און דער רוימער האָט דערציילט פאָלגנדיקע געשיכטע: 

-- איך בין געווען דער ועכטער פון דער תפיסה, וואו עס זיצן 
די יידישע געפאַנגענע. דאָרט האָב איך מיך באַפריינדעט מיט איינעם 
זייער א שיינעם יונגנמאַן מיטן נאָמען שמעון. ער איז געווען דער תלמיד 
פון דעם דאָזיקן רבין, וועמעס טאָכטער ער האָט זיער ליב. ער איז 
אַרײנגעפאַלן אין געפאַנגענשאַפט מיט אַ לענגערער צייט צוריק און דאָרט 
האָט ער זיך צזאַמענגעטראָפן מיט דעם צענטוריאָן אָורעליוס, וועמען 
ער האָט מיט עטלעכע יאָר צוריק גענומען אין געפאַנגענשאַפט אין אַ 
שיפל אויפן ים. דערנאָך איז יענער אַנטלאָפן, װאַרפנדיק זיך אין די 
כװאַליעס אַריין, וואו ער האָט דערנאָך, אָפּשװימענדיק אַ שטיק שטח, 
אָנגעטראָפן אויף אַ רוימישער שיף, װאָס האָט אים געראַטעװעט, 

;דער צענטוריאָן אָורעליוס האָט אין יענעם יונגנמאַן גענומען א 
שוידערלעכע נקמה. ער האָט אים נעמלעך אױיסגעשטאָכן ביידע אויגן 
און איצט איז ער זיין אײיביקער שקלאַף. דער דאָזיקער יונגערמאַן, שמעון, 
רעדט שטענדיק, בײטאָג און ביינאַכט, וועגן דעם דאָזיקן רױט:האָריקן 
מיידל און ער האָט מיר אינמאָל, ווען כ'בין געווען מיט אים איינער 
אַליין אין זיין צעל, געזאָגט פאָלגנדיקס: /איך גלויב שוין נישט אין אַ 
נצחון פון דעם יידישן געווער. איר, רוימער, װצט דאָס מאָל זיגן. באַשװער 
איך דיך, אַז ווען דו װעסט אַמאָל צופעליק אָנטרעפן אויף דעם דאָזיקן 
מיידל, שאַנעווע זי, נעם זי אונטער דיין שוץ, ווייל אָורעליוס לויערט אויף 
איר לייב,,.? 

רבי אלעזר בן פּרטא, ווען ער האָט אויסגעהערט די דאָזיקע אומ- 
געוויינלעכע געשיכטע, איז אים וי טונקל געװאָרן אין די אויגן און 
עס האָט זיך אים אוױיסגעדאַכט, אַז דער דיל רוקט זיך אַפער פון אונטער 
זיינע פיס, אַז די װענט פון דער שטוב, וואו ער זיצט איצט, צעגייען זיך 
אויף ביידע זייטן און ער אַליין פליט ערגיץ אין אַן אָפּגרונט.. 

ווען ער האָט נאָך עטלעכע מינוט צוריקגעוואונען זיין באַװאוסטזײין, 
האָט ער זיך אומגעקוקט אויף אַלע זייטן און, אויפזעצנדיק זיך פון דיל, 
אויף וועלכן ער איז געהאַט אַנידערגעפאַלן אין חלשות. האָט ער קוים 
װאָס מען האָט געהערט, מיט זייער אַ שװאַך קול, געפרעגט ביים רוימער : 

-- וי איז דיין נאָמען ? 

-- לינוס. 

-- הער, לינוס, איך על דיך נישט לאָזן טויטן, װי עס פירט זיך, 
ווען אַ געפאַנגענער פאַלט אַרין אין די הענט פון זיין שונא. איך וועל 
דיך לאָזן לעבן, אָבער געדענק, איך באַשװער דיך: כ'וייס נאָך נישט, 
אויב שמעונס שלעכטע נביאות װעט פאַרווירקלעכט וװערן. אויב אָבער 
יאָ, פיר אויס די בקשה פון דעם אומגליקלעכן יונגנמאַן. 

מער האָט ער נישט געזאָגט. ער האָט זיך בלויז איבערגעשמועסט 
מיט עטלעכע פון זיינע בייזיצער און אין אָװנט האָט מען דעם רוימער 
צוגעפירט צו די ליניעס פון שונא, אויף יענער זייט פון פעסטונג און 
מ'האָט אים באַפרײט, 

רבי אלעזר האָט דעם סוד אָפּגעהיטן, נישט וועלנדיק פאַרשאַפן קיין 
עגמתינפש דעם געליבטן מיידל זיינעם, זיין כלה. אָבער דעם זעלבן אָוונט 
האָט ער ביי איר געפאָרשט ועגן אירע באַציאונגען מיט אָט דעם 
דאָזיקן יזנגנמאַן,. שמעון, וועלכן ער דערמאָנט זיך איצט אַזױ גוט. 

--- שמעון?... שמעון ?.... -- האָט זיך הדסה געפּרואװט דערמאָנען 
און אין אַ וויילע אַרום האָט זי מיט פרייד אויסגערופן ---אָ, דעם העל" 
דישן בחור, וועלכער האָט געפאַנגען דעם צענטוריאָן, װאָס האָט ביי אונדז 
אין הויז אַמאָל געזוכט אונדזער פאָטער און מיר האָט ער געזאָגט לויב- 
ווערטער פאַר מיינע פלאַקערדיקע רויטע האָר, פאַרפוילט זאָלן ווערן זיינע 
ביינער... יאָ, איך געדענק דעם דאָזיקן שמעון זייער גוט. ער איז דאָך 
געווען דער תלמיד פון מיין פאָטער, 

-- ער האָט צו דיר אַ גרוס געשיקט מיט אַ געפאַנגענעם רויי 
מער'... -- האָט רבי אלעזר בן פּרטא געפאָרשט איר פּנים. 

-- אָ, איך דאַנק דיר זייער, אלעזר ... -- האָט הדסה גאַנץ אומשול- 
דיק אויסגערופן -- ער האָט מיך אַ ביסל ליב געהאַט, אָט דער דאָי 
זיקער בחור!... 

--- און דו אים ?--- האָט ער מיט האַלבן שפּאָט געפרעגט. 

--- איך האָב בלוין דיך ליב... 

און רבי אלעזר בן פּרטא האָט זי צו זיך צוגעדריקט און אַ קוש 
געטאָן אין שטערן און אַ שמעק געטאָן צו אירע האָר, װי ער האָט עס 
ליב געהאַט שטענדיק צו טאָן. 

ער איז אָבער באַלד טרױעריק געװאָרן ביים געדאַנק, װאָס עס 
לויערט אויף זיין כלה, ווען זי זאָל אַרײנפאַלן אין די הענט פון דעם 
דאָזיקן אָורעליוס. ער האָט אָבער באַלד מיט די ציין זיך אַ ביס געטאָן 
אין די ליפּן און מער גאָרנישט גערעדט. 

חדשים זיינען פאַרביי און קיין שום ענדערונג איז נישט געקומען 
אין דעם אױסגאַנג פון דער באָלאַגערונג, 

זינט אָבער אַ פּאָר טעג האָט מען יעדעס מאָל אַן אַנדערן שומרונישן 
שפּיאָן געכאַפּט, ווען ער האָט זיך געפּרואװט אַרױסרײסן צו די ליניעס 
פון די ריימער. מען האָט מיט אַזאַ איינעם קיין גרויסע מחזקות נישט 
געמאַכט, מען האָט אים באַלד פאַרמשפּט צום טויט, אַראָפּװואַרפנדיק אים 
פון אַ הויכער געביידע און זיין קערפּער איז צעשמעטערט געװאָרן. 

אין דער באַלאַגערטער שטאָט האָבן זיך אָנגעהויבן פאַרשפּרײטן 
קלאַנגען, אַז די רוימער האַלטן זיך ביי צוריקציען פון דער פעסטינג 
און אַז מען קאָן די דאָזיקע צוריקציאונג דערװאַרטן יעדע נאַכט. עס 
איז זיי פּשוט פאַרמיאוסט געװאָרן דאָס שטיין הינטער די באַפעסטיקטע 
מויערן, אויף וועלכע זייערע מויערן-:צעשטערער האָבן קיין שום ווירקונג 
נישט געהאַט, 

די דאָזיקע דערפרייענדיקע ידיעה האָט זיך פאַרשפּרײט וי אַ פייער 
און האָט אָנגעצונדן מיט האָפנונג יעדן איינעם. בר:כוכבא האָט אין 
יענער נאַכט, ווען די דאָזיקע ידיעה איז באַקאַנט געװאָרן, געהאַלטן א 
פלאַמיקע רעדע צו אַ פיל-טױזנט-קעפּיקן עולם. ער האָט זיי געטרײיסט 
און געמוטיקט און ער האָט אָנגעוויזן, װאָס עקשנות קאָן באַװײזן, 

-- נישט אומזיסט האָט מען אונדזער פאָלק געקרוינט מיט דעם 
נאָמען: ?;עם קשה עורף" אַ האַרטנעקיק פאָלק...--- האָט ער מיט אַ 
לויכטנדיק פּנים אויסגערופן -- און ס'איז דאָך טאַקע אמת, מיר זיינען 
אַ צו האַרטער ביסן פאַר די ריימער, וועלכע זיינען געוואוינט, אַז פעלקער 
זאָלן זיי זיך תיכף ומיד אונטערגעבן נאָך די ערשטע קלעפּ. ווייל, װאָס 
האָבן דען יענע פעלקער צו פאַרלירן. זיי זיינען געצנדינער און זייערע 
שונאים זיינען געצנדינער, מער נישט, ביי זיי הייסט דאָס שטיק האָלץ. 
אָדער שטיין אַן אַנדער נאָמען און ביי דעם שונא הייסט דער געץ אַן 
אַנדערער נאָמען. נו, וועגן דעם װועלן זיי זיך שוין אויסגלייכן. מיר אָבער 
האָבן אַ סך צו פאַרלירן : אונדזער אמונה, אונדזער גלויבן אין אַן איינציקן 
גאָט, אין וועלכן קיין שום פאָלק גלויבט נישט, צוליב זייער בלינדקייט,, , 

-- הידד! זאָל לעבן אונדזער משיח! זאָל לעבן אונדזער קעניג! 
יחי המלך!... 

און דער עולם איז זיך שפּעט אין דער נאַכט פאַנאַנדערגעגאַנגען 
אין דער ליכטיקסטער האָפנונג, אַז דער זיג איז נאָענט, אַז די באַפרײיאונג 
וועט באַלד קומען און זיך אױיסשפּרײטן איבערן גאַנצן פאָלק ישראל, 

עס איז געווען אַ פּרעכטיקע זומער:נאַכט. עס איז געווען דער 
זיבעטער טאָג אין חודש אָב, ערב דעם טרויער-טאָג פון חורבן בית 
המקדש, און בריכוכבא האָט שוין אויף זיין געלעגער געפּלאַנט דעם 
דאָזיקן יום-טוב מאָרגן אָװנט צו פאַרװאַנדלען אין אַן אָװונט פון פרייד 
און פון טאַנצן אין די גאַסן, 

דער הימל איז געווען אויסגעשטערנט. אינדרויסן איזן געװוען שטיל. 
מ'האָט בלויז איינצלנע וועכטער געזען אַרומשלײכן איבער די גאַסן, בלויז 
ערגעץ אין אַ ווינקל גאַס האָט זיך געשלייכט אַ טונקעלער שאָטן, װאָס 
האָט זיך געהיט פאַר מענטשלעכע אויגן. ער איז יעדעס מאָל געבליבן 
שטיין אומבאַוועגלעך, אומגעקוקט זיך, איינגעהאָרכט זיך אין דער פינצ- 
טערניש און ווייטער געגאַנגען. דאָס האָט ער זיך געשלייכט צו איינעם 
אַ הויז, וואו אַ שומרוני האָט געואוינט, און אנטער וועלכן עס האָט 
זיך געפונען אַ געהיימער אַרױסגאַנג הינטער דער שטאָט אַרױס. 

אין דעם הויז איז היינטיקע נאַכט פאָרגעקומען אַ פאַרזאַמלונג פון 
אַ צענדליק שומרונים, וואו עס איז באַשלאָסן געװאָרן די שטאָט איבער- 
צוגעבן צו די רוימער און מאַכן אַ סוף צו דעם בונד מיט ישראל,.. 

ווען דער הימל האָט אָנגעהױיבן בלויען, איז דער גורל פון ביתר 
געווען געחתמעט. די קימענדיקע נאַכט װועט די שטאָט געעפנט וערן 
פאַר דעם שונא. פאַר דעם שונא, וועלכער האָט אויף דעם זעלביקן אָוונט 
געפּלאַנט צוריקצוציען זיך אין געהיים, כדי נישט צו געבן די יידן 
קיין געלעגנהייט פון זיי עפנטלעך חיזק צו מאַכן 

בר-כוכבא אי געשלאָפן אייף זיין געלעגער און נישט געקאָנט איין- 
שלאָפן,. ער האָט געחלומט װעגן דער יידישער קרוין. 

קאַפּיט? פינף 


עשרה הרוגי מלכות 

דער אַכטער טאָג טאָג פון חודש אָב איז אויפגע- 
שטאַנען, פּונקט וי אַלע טעג אין דעם דאָזיקן חודש. די זון האָט אַ 
שרפה געטאָן איבער דער וועלט, אַזױ גיך וי זי האָט זיך באַװיזן פון 
הינטער די בערג אויף יענער זייט ירדן. דער הימל איז געווען טיף- 
בלוי און אָן יעדן טונקעלן פלעק אויף זיך. 

אויף די גאַסן פון דער שטאָט ביתר איז געווען לעבעדיק און טומל- 
דיק. סיי סאָלדאַטן און סיי סתם אינוואוינער פון דער שטאָט האָבן 
פאַרפולט די גאַסן אײן מיט זייער גערעדעריי האָבן זיי פאַרטױיבט די 
אויערן. 

די טויערן פון דער פעסטונג זיינען געווען געדיכט באַזעצט מיט 
באַװאָפנטע יונגעלייט, וועלכע האָבן אַראָפּגעקוקט אין דעם שונאס לאַגער 
אַרײן. זיי האָבן געװאָלט אױסשפּירן, צי זיינען טאַקע אמת די ידיעות, 
װאָס ווערן שוֹין זינט עטלעכע טעג אַזױ עקשנותדיק פאַרשפּרײט אין 
שטאָט, אַז די רוימער גרייטן זיך צו פאַרלאָזן די פעסטונג, 

-- יאָ, מ'האָט טאַקע געקאָנט באַמערקן אין דעם שונאס לאַגער אַ 
געוויסע פאַרדעכטיקע באַװועגונג. אָבער עס איז אַלץ צוגעגאַנגען זייער 
רואיק דאָרט. כדי מען זאָל ביי די יודעער נישט חושד זיין, אַז זיי נעמען 
אַראָפּ די באַלאַגערונג. 

סאָלדאַטן זיינען געזעסן אין די שענקען איֹן געלאָזט זיך וואוילגיין 
אויפן חשבון פון די דאָזיקע פריילעכע ידיעות. מען האָט געטרונקען 
פיל וויין און אַנדערע שאַרפע משקאות. די צונגען האָבן זיך שוין גע- 
פּלאָנטערט ביי זיי פון אַ צוֹ שטאַרקן טרונק... 

אייך די שומרונים זיינען געלעגן אין די שענקען און געשיכורט 
וויפיל עס איז נאָר אִין זיי אַרײן. אָבער זײיער שיכורן איז געװען גאָר 
צוליב אַן אַנדערער סיבה. ;חיינט װעלן מיר אויפהערן צו שלאָגן זיך 
פאַר די ישראלים..."-- האָבן זיי צװישנאַנאַנד זיך געסודעט. אָבער 
װאָס און ווען האָבן די פּשוטע סאָלדאַטן נישט געוואוסט. זיי האָבן בלויז 
געקראָגן אַ וואונק פון די עלצטע, אַז גאָר פריילעכע זאַכן זיינען דאָ 
צו דערװאַרטן ! 

איינער, אַ שיכורער שומרוני, האָט זיך אַפילו אַרױסגעכאַפּט מיט אַ 
װאָרט, אַז עפּעס איז צו דערװאַרטן היינטיקע נאַכט. אָבער די יידישע 
סאָלדאַטן האָבן אים דאָ גאָרנישט חושד געוען, וייל אויך זיי האָבן 
דאָך דערװאַרט עפּעס נייעס; זיי האָבן נאָר נישט געוואוסט אויף זיכער 
אין וועלכער נאַכט. 

--- פון װאַנען ביסטו עס אַזֹי זיכער, אַז גראָד היינטיקע נאַכט װעט 
עס געשען?-- האָט אים אַ יידישער שיכורער סאָלדאַט געפרעגט. 

--- װאָס הייסט, פון װאַנען איך ווייס? -- האָט דער שומרוני גע- 
קאָרקלט מיט דער שיכורער צונג -- מיין עלצטער, עמינדב, האָט עס 
געזאָגט פאַר זיין ווייב און זי האָט עס מיר דערצײלט, וען איך בין 
אונטער זיין װיסן צו דעם וייב זיינעם געקראָכן... זי איז זייער אַ 
שיינע, עמינדבס ווייב, און זי האָט מיך ליב... 

-- וועגן דיין ליבע װעסטו שוין אַ צווייט מאָל דערציילן-- האָט 
דער יידישער סאָלדאַט זיך אָנגעבייזערט -- מיך אינטערעסירט מער צו 
וויסן ווען דאָס אַלץ װעט שוין נעמען אַ סוף! װען זאָגסטו, װעט עס 
געשען, היינטיקע נאַכט ? 

--- יאָ, היינטיקע נאַכט װעלן די רוימער אַריינדרינגען אין שטאָט 
און וועלן מאַכן אַ סוֹף צו דער מלחמה, 

-- דו שיכורער שומרוני, דו געצנדינערישער זון!-- האָט אויף אים 
דער יידישער סאָלדאַט אַ הוקע געטאָן -- װאָס פאַראַ רוימער, װאָס פאַראַ 
אַרײינקימען אין שטאָט? זיי גױייטן זיך דאָך יעדע מינוט צו פאַרלאָזן 
די פעסטונג און צוריקציען זיך קיין רוים?... 

-- ער האָט דיר דאָס געזאָגט, דו פערדישער קאָפּ -- איז דער 
שומרוני נישט געבליבן אים שולדיק קיין זידל-װאָרט -- די רוימער קומען 
היינטיקע נאַכט אַרײן אין דער פעסטונג און װעלן אייך אַלעמען אױיס- 
קוילענען, איר שמוציקע ישראלים! 

דער סאָלדאַט האָט דעם שומרוני אַראָפּגעלאָזט אַ פייערדיקן פּאַטש, 
אַז בלוט האָט זיך אים פון מויל געלאָזט און ער איז ניכטער געװאָרן 
ער האָט זיך איצט ערשט געכאַפּט װאָס פאַר אַ נאַרישקײט ער האָט 
אַרױסגעפּלאַפּלט. ער האָט זיך געװאָלט צוריקציען פון דער שענק און 

אַנטלופן, אָבער דער סאָלדאַט האָט אים פעסט געהאַלטן און געשריגן 
אַזױי אַז אַלע פאַרזאַמלטע סאָלדאַטן אין שענק האָבן שוין געהערט אין 
װאָס דאָ גייט. זיי האָבן דעם שומרוני אַרומגערינגלט אוֹן נאָכאַמאָל 
איבערגעפרעגט ביי אים װאָס ער האָט געמיינט מיט דעם, אַז די רוימער 
וועלן די נאַכט אַרײנקומען אין שטאָט און אַלעמען אויסשעכטן 

דער ניכטער-געװאָרענער שומרוני האָט זיך געשטיקט מיט די ווער- 
טער אין מויל אין נישט געוואוסט װאָס זיי צו ענטפערן. ערשט וען ער 
האָט געקראָגן גוט אָנגעבראָכן די ביינער, און מ'האָט אים געדראָט צו 
טויטן דאָ אויפן אָרט, האָט ער אַ ויינענדיקער דערציילט, אַז זיין גע- 
ליבטע, די פרוי פון זיין עלצטן, עמינדב, האָט אים דערציילט בסור- 
סודות, אַז די רוימער וועלן היינט ביינאַכט אַרײינקומען דורך אַ געהיימען 
דורכגאַנג אין שטאָט. מער וייסט ער גאָרניט. 

די זאַך איז געװאָרן פאַרדעכטיק און מ'האָט עס באַלד אָפּגעטראָגן 
צו בר-כוכבאן. דער יידישער קריגספירער האָט תיכף געהייסן ברענגען 
צו זיך דאָס ווייב פון עמינדב. אָבער די יידישע סאָלדאַטן האָבן פון 
גרויס צעטראָגנקייט אפילו ניט געפרעגט ביים שומרוני וואו זי וואוינט, 
און אויך דעם שומרוני אַלײן האָבן זיי אָפּגעלאָזט. 

דער דאָזיקער פאָרפאַל האָט איבערגעלאָזט אַ שװוערן איינדרוק אויף 
די סאָלדאַטן, װאָס זיינען דערביי געווען, און גיך איז די דאָזיקע געשיכטע 
פאַנאַנדערגעטראָגן געװאָרן איבער דער גאַנצער שטאָט, 

בר-כוכבא האָט געהייסן, אַז מ'זאָל זיך באַמיען װאָס שנעלער אויפ- 
זוכן צװוישן די שומרונים איינעם אַן עלצטן מיטן נאָמען עמינדב און 
אַזױ אַרום װעט מען קאָנען דערגיין צו זיין ווייב, 

עס זיינען אָבער אין ביתר געווען איבער הונדערט טויזנט שומרונישע 
סאָלדאַטן, און עס איז גאָרניט אַזױ לייכט געווען געוואויר צו װערן ווער 
דער עמינדב איז. עס זיינען געווען פיל שומרונים מיטן זעלבן נאָמען 
און אַלע האָבן געהאַט ווייבער. יעדע איינע, װאָס מען האָט אויסגעפרעגט, 
האָט געלייקנט --- מן הסתם צוליב מורא פאַרן מאַן--אַז זי האָט עפּעס 
עמעצן אַ געליבטן. און די זאַך איז געבליבן אַ רעטעניש. 

בר-כוכבא האָט בלויז געהייסן פאַרשטאַרקן די נאַכט די װאַכן אַרום 
דער פעסטונגס-מויער. ער אַליין האָט זיך אויך אַזױ פרי ניט געליגט 
שלאָפן. עפּעס איז אים געקראָכן אין קאָפּ אַריין די דאָזיקע געשיכטע 
פון דעם שומרוני. 

ער האָט איצט שוין צום ויפילטן מאָל זיך דערמאָנט אין דער 
װאָרנונג פון רבי עקיבא, אַז ער זאָל מיט די שומרונים, די אייביקע פיינט 
פון די יידן, נישט מאַכן קיין שלום. איצט זעט ער איין, װי גערעכט רבי 
עקיבא איז געווען 

דער טאָג איז אַדורך ריאיק עס זיינען אַפילו קיין שלאַכטן נישט 
פאָרגעקומען, און בריכוכבא איז שוין געווען גרייט אַרױסצוגעבן זיין 
באַפעל, אַז די היינטיקע נאַכט פון תשעה באָב זאָל זיין שמחה און פרייד 
אין שטאָט צוליב די זיגן איבערן רוימישן חייל און צוליב דעם אויך 
װאָס די ידיעה, אַז די רוימער האַלטן ביים אָפּטרעטן פון דער פעסטונג 
האָט זיך, נאָך אַ גרינטלעכער באַאָבאַכטונג, אַרױסגעװיזן צו זיין זייער 
װאָרשײנלעך. 

די זון האָט שוין געהאַלטן ביים זעצן זיך. די שטאָט איז געוען 
איינגעהילט אין רויטע שקיעה-שטראַלן. די הייזער האָבן געשיינט אין 
דעם רויטן ליכט. ווען פּלוצלינג האָט פון איין עק שטאָט זיך דערהערט 
אַ שרעקלעך געװאַלט, 

אַלע האָבן אָנגעהויבן צו לויפן אין יענער ריכטונג, און עס האָט 
זיך צו אַלעמענס דערשטוינונג אַרױסגעװויזן, אַז רוימער האָבן זיך מיט- 
אַמאָל באַװויזן אין די גאַסן, 

-- דורך װאַנען זיינען זיי אַריין ?--- האָט מען מיט װאַנזיניקן גע- 
שריי זיך פון אַלע זייטן געפרעגט, 

אָבער קיינער האָט דערויף קיין ענטפער נישט געקאָנט געבן 

בר-כוכבא האָט תיכף געגעבן אַ באַפעל, און אויף יענעם פּלאַץ זיינען 
אַרױסגעשיקט געװאָרן אַ פּאָר הונדערט שװוער:באַװאָפּנטע סאָלדאַטן און 
עס האָט זיך אַנטװיקלט אַ שווערע שלאַכט. פיל טױיטע זיינען געפאַלן 
און בליט האָט זיך געגאָסן אָן אַ שיעור. אָבער דער צופלוס פון רוימער 
האָט זיך נישט אָפּגעשטעלט. עס זינען מיט יעדן מאָמענט אָנגעקומען 
הונדערטער לעבעדיקע אויף דעם אָרֹט פון די געהרגעטע. 

ערשט מיט אַ שעה שפּעטער האָט מען זיך געכאַפּט, אַז די רוימער 
שטראָמען אַרױס פון אַ געוויס הויז און דאָס הויז, אין מען באַלד גע- 
וואויר געװאָרן, געהערט צו אַן אַלט-איינגעזעסענעם שומרוני. 

אַ מחנה סאָלדאַטן, אונטער דער אָנפירונג פון בר-כוכבאן אַליין, האָט 
זיך אין איילעניש אַ לאָז געטאָן אַהין, און ער האָט באַפױלן פאַר קיין שום 
פּרייז מער נישט דערלאָזן דעם פרישן צושטראָם פון די רוימישע חיילות. 

אין שטאָט האָבן זיך אָבער שוין געפונען א סך טוױיזנטער רוימער, 
אַ טייל פון זיי האָבן זיך אַ לאָז געטאָן צו די מויערן פון דער פעסטונג 
און אויסגעהרגעט אויף איין פּלאַץ אַלע אירע פאַרטיידיקער. 

די מויער איז באַלד אויף דעם דאָזיקן פּלאַץ דורכגעבראָכן געװאָרן 
און צענדליקער טױיזנטער האָבן װי אַ פלייציקער שטראָם זיך אַרײנ- 
געגאָסן אין דער שטאָט. די שלאַכט האָט זיך אַנטװיקלט אַ הייסע און 
ביטערע. עס זיינען געפאַלן קרבנות פון ביידע צדדים אָן אַ שיעור. 
אָבער די רוימער האָבן יעדעס מאָל דורכגעבראָכן אַן אַנדער פּלאַץ פון 

דער מויער און דורך דעם אָרט אָנגעהויבן אַרײנשטראָמען אין שטאָט. 

די לאַגע איז געװאָרן פאַרצווייפלט, און דאָ איז צוגעפאַלן די פינצ- 
טערניש. מען האָט שוין פאַר זיך גאָרנישט געקאָנט זען. מען האָט זיך 
געשלאָגן בלינדערהייט אַ גאַנצע נאַכט. די געװאַלטן און געשרייען זיינען 
געגאַנגען עד לב השמים. די שומרונים זיינען באַלד צוגעשטאַנען צו 
די רוימער, וי זיי האָבן פון פריער צװישן זיך געהאַט אָפּגעשמועסט, 
און צוזאַמען זיינען זיי באַפאַלן די פרידלעכע הייזער מיט איינוואוינער 
און געשאָכטן מענער, פרויען און קינדער. 

די שומרונים האָבן געוואוסט אַלע באַהעלטענישן און געקענט פיל 
הייזער, וואו זיי פלעגן פריער אַלס גוטע פריינט אַרײינקומען, און זיי האָבן 
אָנגעוויזן אַפילו אין דער פינצטערניש וואוהין צו גיין, 

מיטן אױיפשפּראָץ פון נייעם טאָג האָט די שטאָט ביתר מיט זיך 
פאָרגעשטעלט אַ חורבה. טויזנטער הרוגים זיינען געלעגן אויף די גאַסן, 
און די שחיטה האָט זיך ערשט אויפסניי צעפלאַקערט מיטן אױפגאַנג 
פון דער זון. 

די העלדישע רעשטלעך פון בר-כוכבאס אַמײ האָבן זיך נאָך גע- 
שלאָגן צומאָרגנס אַ גאַנצן טאָג. זיי האָבן פאַרשאַפט די רוימער גרויסע 
פאַרלוסטן, דער גורל פון אויפשטאַנד איז שוין אָבער געווען געחתמעט, 
די יידישע העלדן זיינען אָפּגעגאַנגען אין בלוט, זיי האָבן פונדעסטוועגן 
זייער קאַמף נישט אויפגעגעבן, ביז די שװוערד איז ביי יעדן איינעם פון 
דעד האַנט אַרױסגעפאַלן. 

בר-כוכבא אַליין איז פאַרשוואונדן געװאָרן און מ'האָט נישט געוואוסט 
וואו ער איז אַהינגעקומען. די רוימישע מיליטער-מאַכט האָט אַרױס: 
געגעבן אַ באַפעל אים אוימצוזוכן אַ לעבעדיקן אָדער אַ טױיטן, 

ערשט שפּעטעד אין אָװנט האָט אַ שומרוני געבראַכט דעם קאָפּ פון 
דעם גרויסן יידישן העלד און באַרימט זיך פאַר די רוימער, אַז ער האָט 
אים געפּאַקט און אָפּגעהאַקט דעם קאָפּ, 

יוליוס סעווערוס האָט אָנגעקוקט דעם נעבעכדיקן שומרוני און ער 
האָט זיך צעלאַכט מיט אַ גרויס געלעכטער. 

--- דו, אַזאַ נישטיקע בריאה, האָט געקאָנט אָפּהאַקן דעם קאָפּ בי 
איינעם פון די גרעסטע העלדן, װאָס איך האָב ווען אַמאָל ס'איז געזען? 
דו זאָגסט ליגן! 

דער שומרוני איז געװאָרן בלאַס און אָנגעהויבן ציטערן וי אַ בלאַט, 
ער האָט זיך מודה געווען, אַז ער האָט דעם גרויסן יידישן העלד געפונען 
אַ טויטן, ער האָט זיך אַליין געהאַט דורכגעשטאָכן דאָס האַרץ מיט אַ 
שווערד, 

אַ טויטע שטילקייט איז נאָך די גרויסע שחיטות געפאַלן איבערן לאַנד. 
די געהרגעטע האָט מען באַגראָבן און די לעבעדיקע האָבן אָנגעהויבן 
אַרויסקריכן פון זייערע באַהעלטענישן און פריער זיך גוט אומגעקוקט, אויב 
ס'איז שוין באמת שטיל געװאָרן און ערשט דעמאָלט, ווען ער האָט זיך 
איבערצייגט, אַז די שחיטה האָט זיך אָפּגעשטעלט, איז ער אַרױס און גע" 
נומען זיך צו אַקער און האַמער און אָנגעהויבן עפּעס טאָן, כדי צו דער- 
האַלטן זיך און די אָפּגעראַטעװעטע פון זיין משפּחה ביים לעבן 

אַ גרויסע דערשלאָגנקייט האָט געהערשט אין לאַנד. עס איז נישט 
געווען קיין איין יידישע משפּחה, קיין איין יידיש הויז, וואו עס זאָל נישט 
האָבן געפעלט עמעץ פון די נאָענטסטע. אין יידישע שטובן איז לאַנג, לאַנג 
קיין געלעכטער נישט געקומען, ס'האָט קיינער נישט קיין שמייכל געגעבן. 
אַ טויטע רואיקייט איז געלעגן אויף יעדנס פּנים אױיסגעגאָסן, 

די תלמידי חכמים האָבן אויפסניי אָנגעהויבן צונויפזאַמלען זייערע 
תלמידים און גענומען פאָרלייענען פאַר זיי פּסוקים פון דער תורה, פריער 
אין באַהעלטענישן, דערנאָך מער אָפן. דאָס האָט געדויערט אַזױ לאַנג, 
ביז עס איז צוריק נישט אַראָפּגעקומען קיין ארץ ישראל אַלס פּראָקוראַטאָר 
דער בלוטיקער צורד טורנוס רופוס, וועמען אַדרינוס האָט ווידער אָנפאַר- 
טרויט די אױסראָטונג פון אַלצדינג װאָס איז יידיש. 

ערשט איצט האָבן זיך אָנגעהויבן די גרויזאַמסטע רדיפות אויפן יידישן 
פאָלק, טורנוס רופוס האָט מיט דער גרעסטער רציחה זיך אַ װאָרף געטאָן 
אויף די יידישע גרויסע תנאים. ער האָט אויף זייערע לייבער געװאָלט 
באַװוײיזן פאַר אַדרינוס:קייסער, אַז ער פירט אויס אַלע זיינע באַפעלן, 

אַ שטרענגן פאַרבאָט, אונטער טויט-שטראָף, האָט ער באַלד אַרױס- 
געגעבן קעגן תורה-לערנען. דערנאָך האָט ער פאַרװערט צו האַלטן שבת און 
מל זיין יידישע קינדער. די גזירות האָבן זיך געמערט איינע נאָך די אַנ- 
דערע וי גרויזאַמע שלעק, איידער מ'איז צו זיך געקומען פון איין גזירה, 
איז אונטערגעקומען אַ צווייטע און האָט נאָך מער פּריטשמיעלעט די 
יידישע קעפּ, 

די פאַרביסנסטע שנאה האָט זיך ביי טורנוס רופוסן אוױיסגעלאָזט צום 
קאָפּ פון דעם גרעסטן תנא אין יענער צייט, צו ר' עקיבאן. ער האָט געהאַט 
צו אים פיל תרעומות און פאַרדרוסן. ניט איינמאָל האָט רבי עקיבא מיט 
זיין גרויסער חכמה אים פאַרשעמט אין דער אָנוועזנהייט פון קייסער אַדרי- 
נוס, וושלכער האָט אַמאָל זייער ליב געהאַט צו האָבן וויכוחים מיט די 
יידישע געלערנטע, רופוס האָט געמוזט ענטפערן אויף רבי עקיבאס פראַגן 
אָדער רבי עקיבא אויף די פראַגן פון טורנוס רופוס, און שטענדיק איז 
רבי עקיבא אַרױסגעקומען דער זיגער. די גרעסטע שנאה האָט אָבער 
טורנוס רופוס געפילט צו רבי עקיבאן דערפאַר, װאָס ער האָט חתונה 

געהאַט מיט רופינאַן, זיין ווייב, נאָכדעם װוי זי האָט זיך אונטער דעם יידישן 
רבינס. איינפלוס מגייר געווען. 

ער האָט רבי עקיבאן דאָס נישט געקאָנט שענקען און ער האָט באַ- 
שלאָסן אין אים צו נעמען די שוידערלעכסטע נקמה. 

רבי חנינא בן תרדיון איז צוריקגעפאָרן מיט זיין פאַמיליע קיין אושה, 
ער האָט מער צו זיין קליינעם שטעטל סיכנין זיך נישט אומגעקערט, 
װאָרים עס איז געווען חרוב ומוחרב. אין אושה האָבן זיך איצט פאַרזאַמלט 
אַלע גרעסטע יידישע חכמים און אין געחיים האָבן זי געלערנט ה תורה 
מיט דערװאַקסענע און מיט קליינע קינדער. 

אויך זיינע צוויי טעכטער, ברוריה און הדסה, האָבן זיך מיט אים 
צוזאַמען באַזעצט אין דער דאָזיקער שטאָט פון תורה. ברוריה האָט מיט 
דער גרעסטער אומגעדולד געװאַרט אויף דעם אומקער פון מאירן, וועגן 
וועלכן עס איז געווען אַ ידיעה, אַז ער לומט שוין צוריק פון בבל, 

הדסה האָט זיך געגרייט צו דער התונה מיט רבי אלעזר בן פּרטא, 
כאָטש ער האָט אַ נדר געטאָן, אַז ער װעט ערשט חתונה האָבן נאָך דעם 
זיג איבער די רוימער. די תנאים האָבן אים מתיר נדר געוען און מען 
האָט זיך געגרייט צו דער דאָזיקעד שמחה, 

אָבער אינצווישן האָט פּאַסירט אַזעלכעס, װאָס האָט אַלץ צעשטערט 
און אַ טרויער האָט זיך אַראָפּגעלאָזט איבער דעם הויז פון רבי חנינא בן 
תרדיון און אויף דער גאַנצער שטאָט אושה, 

אין איינעם אַ טאָג האָבן זיך דעדהערט פּויקן און טאַצן הינטער דער 
שטאָט. אַלע זיינען אַרױס אייף דער גאַס צו זען, װאָס עס האָט פּאַסירט, 
די פּויקן האָבן זיך אַלץ מעױ דערנעענטערט צו דער שטאָט און ענדלעך 
האָבן זיך באַװיזן די עוישטע רייטער פון אַ רוימישער קאָהאָרטע. 

פאָראויס איז געריטן אַ שיינער יונגער צענטוריאָן, אָנגעטאָן אין א 
פּאַנצער װוי ער װאָלט זיך געגרייט צו מלחמה. די קאָהאָרטע האָט זיך 
צעשפּרײט איבער אַלע גאַסן. די צענטוריאָנס זיינען אַרײנגעדרונגען אין 
די הייזער פון די יידישע איינוואוינער און זיך דאָרט צעלייגט וי ביי זיך 
אינדערהיים, טײילמאָל אַרױסװאַרפנדיק פון שטוב די באַלעבאַטים אַליין, 

אַ שרעק איז אויף אַלעמען אָנגעפאַלן. מען האָט זיך געריכט אויף 
דעם ערגסטן. מען איז באַלד געװאָר געװאָרן, אַז דאָס האָט טורנוס 
רופוס אַרײינגעשיקט אַ שטראָף-עקספּעדיציע קעגן די איינוואוינער פון 
שטאָט, ווייל מען לערנט תורה דאָרטן, ניט קוקנדיק אויף דעם שטרענגסטן 
פאַרבאָט פון קייסער אַדרינוס, 

די בתי-מדרשים זיינען באַלד געשלאָסן געװאָרן און די עטלעכע 
גרויסע געלערנטע, װאָס זיינען צום מערסטן באַקאַנט געװוען די רוימער, 

האָבן זיך אױיסבאַהאָלטן אויף די פעלדער, אין היילן פון די בערג, כדי 
אויסצומיידן די אכזריותדיקע שטראָפן מצד די רוימער. . 

וי גרויס איז געווען די שרעק פון די צוויי טעכטער פון רבי חנינא בן 
תרדיון, ווען אויף זייער שװועל האָט זיך באַװויזן אָורעליוס, דער יונגער 
רוימישער צענטוריאָן, וועלכער האָט מיט עטלעכע יאָר צוריק באַזוכט 
זייער הויז אין סיכנין און געזוכט זייער פאָטער. אויך איצט איז ער 
געקומען צוליב דעם זעלביקן צוועק. 

דערזעענדיק הדסהן, וועלכע איז געווען נאָך פיל שענער וי דעמאָלט, 
זי איז איצט געווען אין איר פולער צעבליאונג, האָט עֶר אויפגעשוידערט 
פון ליידנשאַפט, ער האָט זיך צו איר דערנעענטערט און באַגריסט, אַ 
גלעט-טוענדיק איר איבער דער באַק. 

הדסה האָט אים מיט איר גאַנצן כוח אַ קלאַפּ געטאָן איבער דער 
האַנט און אויסגערוכן מיט כעס: 1 | 

-- איר האָט אונדז באַזיגט אַלס פאָלק, אָבער נישט באַזיגט יעדן 
איינציקן פון אונדז, אונדזער שטאָלץ װעלן מיר פאַרטײידיקן ביזן לעצטן 
טראָפּן בלוט, דו אומווירדיקער רוימער! 

דאָס איז שוין געווען צופיל פאַר דעם שטאָלצן פּאַטריציער, אַזױ 
צו װוערן באַלײידיקט פון אַ יודעערין האָט ער נישט געקאָנט פאַרטראָגן 
ער האָט איר אַ דראָע געטאָן מיט דער האַנט און ער איז אין גרעסטן כעס 
אַװועק פון הויז. | 

אַן אומעטיקייט איז געבליבן הענגען אין דעם צימער, וואו ביידע 
טעכטער פון רבי חנינא בן תרדיון זיינען איינע אַלין געזעסן. זיי האָבן 
מורא געהאַט, אַז דער צענטוריאָן זאָל זיך אַמאָל נישט אומקערן און וועלן 
זיי שלעכטס טאָן. װאָרים װוער קאָן זיך פאַר זיי איצט אָננעמען, אַז אַלץ 
איז געװאָרן הפקר פאַר די רוימער, זיי האָבן פאַר קיינעם נישט קיין מורא 
און שעמען זיך גאָרנישט פאַר קיינעם, 

פון די מאַנסבילן איז קיינער איצט אין הויז נישט געווען. סיי דער 
פאָטער זייערער און סיי רבי אלעזר בן פּרטא זיינען געווען באַהאַלטן, צו" 
זאַמען מיט די איבעריקע תלמידי-חכמים, אַזױ לאַנג װי די רוימער זיינען 
פאַרבליבן אין שטאָט זוכן די געהיימע בתי-מדרשים, 

דריי טעג און דריי נעכט זיינען די רוימישע סאָלדאַטן געשטאַנען 
אין אושה און געזוכט אין אַלע הייזער, און גאָרנישט געפינענדיק, האָבן 
זיי מיט כעס באַשלאָסן צו פאַרלאָזן די שטאָט, 

אָבער איידער די קאָהאָרטע סאָלדאַטן האָט פאַרלאָזט אושה, איז נאָכ" 
אַמאָל דער צענטוריאָן אָורעליוס געקומען אין הויז פון רבי חנינא בן 
תרדיון און דאָרט פאַרבליבן עטלעכע שעה װאַרטן, טאָמער ועט פאָרט 
דער יידישער רבי אַהיימקומען צו זיינע טעכטער. זעענדיק אָבער, אַז 

זיין װאַרטן איז אומזיסט, האָט ער אָנגעהויבן צו רעדן צו ברוריהן און 
הדסהן און זיי געזאָגט ; 

--- אויב נישט היינט, װעט איער פאָטער צו מיר אַרײנפאַלן אַ צווייט 
מאָל, ער װעט זיך שוין פון אונדזערע הענט נישט אַרױסדרײען. פּונקט 
ווי, למשל, אייער פריינט שמעון. דו ווייסט וועמען איך מיין --- האָט ער 
זיך געווענדט צו הדסהן --- אָט דער, וועלכער האָט מיך אין יענער פינצ- 
טערער נאַכט גענומען געפאַנגען און ער האָט געמיינט, אַז ער האָט מיך 
שוין באַזיגט. צום סוף איז ער צו מיר אַרײנגעפאַלן. איך האָב זיינע אויגן 
אױיסגעשטאָכן און ער איז צו מיר אַ שקלאַף. 

הדסה האָט אויפגעשוידערט, דערהערנדיק װאָס פאַר אַ סוף עס האָט 
געהאַט שמעון, דער תלמיד פון איר פאָטער, און װאָס פאַר אַ סוף עס 
קאָן דערװאַרטן די אַלע, וועלכע װעלן אַרײנפאַלן אין די הענט פון די 
רוימישע אכזרים, 

אָורעליוס האָט איר געקוקט גלייך אין די אויגן אַרײן און געװאָלט 
זען, װאָס פאַר אַן איינדרוק עס מאַכן אויף איר זיינע רייד, און ווען ער 
האָט פון אירע אויגן אַרױסגעלײענט שרעק און פאַרצווייפלונג, האָט ער 
זיך צוגעבויגן צו איר נאָענט און איינגערוימט אין אוער: 

--- ווען דו װעסט איינוויליקן צו װוערן מיין ווייב, װעל איך דיך און 
דיין גאַנצע משפּחה אָפּהיטן, עס זאָל אייך נישט געשען קיין ענלעכס... 
דו ביסט די שענסטע פרוי, װאָס איך האָב ווען עס איז באַגעגנט, װועסט 
זיין איינע פון די הערלעכסטע מאַטראָנעס אין רוים און מענער װעלן 
פאַלן צו דיינע פיס. איך װעל דיך אין אַ פּאַלאַץ פון מירמלשטיין אַרײנ- 
זעצן און דו וועסט זיין די הערשערין פון מיין האַרץ, דאָס האַרץ פון 
אַ רוימער !... 

הדסה האָט מיט פאַראַכטונג געװאָרפן אויף אים אַ בליק און זי 
האָט זיך איבערגעקוקט מיט איר עלטערער שוועסטער ברוריהן און דערנאָך 
האָט זי אים געענטפערט: 

--- פאַר קיין שום פאַרמעגן אין דער וועלט וועט אַ יידישע טאָכטער 
זיך נישט פאַראייניקן מיט אַ געצנדינער. מיאוס זיינען מיר אייערע פּאַלאַצן 
און אומווירדיק איז מיר אייער ליבע... 

-- וועסט עס באַדױערן, יודעערין... -- האָט אָורעליוס מיט כעס 
אויסגערופן און ער האָט פאַרלאָזט דאָס הויז. 

--- מיין מיינונג איז.-- האָט ברוריה באַלד נאָך זיין פאַרלאָזץ דאָס 
הויז אויסגערופן צו איר יינגערער שוועסטער -- אַז דו זאָלסט תיכף חתונה 
האָבן מיט רבי אלעזר בן פּרטא און אויף אַ צייט אַװעק קיין בבל, הגם 
אויך דאָרטן הערשן די רוימער, אָבער דאָרט, אין דער פרעמד, װעט דיך 

דער דאָזיקער צענטוריאָן קיינמאָל ניט געפינען און דאָ װעט ער דיך 
שוין האַלטן אויפן אויג, 

הדסה האָט זיך פאַרטראַכט און גאָרנישט געענטפערט, 

באַלד נאָכדעם וי די רוימער האָבן פאַרלאָזט די שטאָט, זיינען די 
תלמידי:חכמים ווידער צוריקגעקומען און אָנגעהויבן לערנען תורה אין 
די בתי'מדרשים און אין די שטובן. אויך רבי חנינא בן תרדיון און רבי 
אלעזר בן פּרטא האָבן זיך אומגעקערט און ס'האָט זיך אָנגעהויבן אַ 
דואיקער לעבן, נישט געשטערט פון די רוימער. 

ביי רבי חנינא בן תרדיון איז געװאָרן אַ הויז, וואו עס פלעגן אַרײיג- 
קומען פאַרשידענע מענטשן און מ'האָט גערעדט וועגן די אַמאָליקע גוטע 
צייטן, וועגן דער צוקונפט, אין וועלכער אַלע האָבן געגלויבט, אַז זי װעט 
זיין בעסער וי ס'איז איצטער. 

--- די רוימער זיינען נישט אַזױ שלעכט, וי זיי ווייזן זיך אַרױיס אין 
איצטיקן מאָמענט --- האָט אײינמאָל רבי יוסי בן קסמא זיך אָנגערופן בעת 
אַזאַ געשפּרעך --- עס איז גאַנץ פאַרשטענדלעך, אַז זיי זיינען צאָרנדיק 
קעגן אונדז און מיר װאָלטן אויך נישט בעסער געווען, ווען עמעץ מאַכט 
אַן אויפשטאַנד און וויל פאַרניכטן דאָס, װאָס מיר האָבן ביז איצט דער" 
אָבערְט. די רוימער האָבן שוין געהערשט איבער אַלע לענדער פון מזרח, 
זיינען געקומען די יידן און האָבן געװאָלט פון זיי אַרױסרײסן דאָס דאָ- 
זיקע געווינס. 

רבי שמעון בן יוחאי, אַ נייער תלמיד פון רבי עקיבאן, וועלכער איז 
געזעסן דערביי, האָט אויפגעצאָרנט פאַר אַזעלכע גוטע רייד וועגן די 
רוימער, די גרעסטע יידישע שונאים, און ער האָט זיך אויפגעשטעלט און 
צוגעגאַנגען נאָענט צו רבי יוסי בן קסמא און אויסגערופן ; 

-- כ'װאָלט נישט געווען פאַרוואונדערט, ווען איך זאָל דיך מאָרגן 
טרעפן אַ טויטן אויף איינעם פון די הינטער-געסלעך פון אושה,,, דיינע 
רייד זיינען די רייד פון אַ בוגד, אַ פאַררעטער, 

דערביי איז אויך געזעסן איינער פון רבי חנינא בן תרדיונס תלמידים, 
אַ געוויסער יהודה בן גרים, וועלכער האָט געהאַט אַ ביסל אַ לאַנגע צונג 
און ער האָט אויף צומאָרגנס דעם דאָזיקן געשפּרעך אַרױסגעטראָגן אין 
גאַס אַרײין און איז ענדלעך אָנגעקומען צו די אויערן פון די רוימישע 
באַאַמטע, 

אין עטלעכע טעג אַרום זיינען סאָלדאַטן פון דעם רוימישן גאַרניזאָן 
אין אושה געקומען זוכן רבי שמעון בן יוחאי, כדי צו נעמען אים תפוס 
פאַר זיין קעגנערשאַפט צו דער רוימישער מלוכה, 

רבי שמעון בן יוחאי איז באַצייטנס אַנטלאָפן צוזאַמען מיט זיין זון 

און האָבן זיך באַהאַלטן אין אַ הייל. קיינער האָט וועגן זיי אַ לאַנגע צייט 
נישט געהערט, 

דערפאַר איז רבי יוסי בן קסמא און נאָך אַנדערע תלמידי חכמים, 
וי רבי יהודה בר אילעאי, רבי יוחנן בן תורתא, געווען באַוואוסט צווישן 
די רוימער וי זייערע פאַרטיידיקער און די מלוכה:באַאַמטע האָבן זיי 
אָפּגעגעבן כבוד. 

יעדע נאַכט פלעגן זיך צוזאַמענקומען די חכמים און אָפּהאַלטן גע- 
היימע זיצונגען און רעדן וועגן פּרואוון ווידער אָרגאַניזירן אַן אויפשטאַנד 
קעגן די רוימער, פאַרשטייט זיך, אַז אַזעלכע רייד זיינען נישט גערעדט גע- 
װאָרן אין דער אָנווענהייט פון די אָנהענגער פון רוים. מען האָט זיך 
פאַר זיי געהיטן, 

איינמאָל איז וי אַ דונער פון הימל אַראָפּ פאַנאַנדערגעטראָגן גע- 
װאָרן די שרעקלעכע בשורה, אַז רבי עקיבא איז גענומען געװאָרן גע- 
פאַנגען, בעת מ'האָט אים געכאַפּט לערנען תורה. טורנוס רופוס האָט אים 
געלאָזט איינזעצן אין תפיסה, דערנאָך האָט ער אים געלאָזט ברענגען 
צו זיך קיין קיסריה און מיט די גרעסטע פּיין אים פאַרמוטשעט צום טויט, 

דער טויט פון דעם גרעסטן תנא פון זיין דור, פון רבי עקיבאן, האָט 
אָנגעװאָרפן אַ מרה-שחורה אויפן גאַנצן לאַנד, מענטשן זיינען אַרומגעגאַנ- 
גען דערשלאָגן, און שװאַרץ איז געװאָרן דער הימל איבערן פאָלק ישראל, 

צו יענער צייט איז אָנגעקומען מאיר פון בבל, 

עס איז אים קוים געווען צו דערקענען. ער איז געװאָרן מער מע- 
נערישער און שענער. פון די אויגן זיינע האָט אַרױסגעבליקט חכמה און 
געלערנטקייט. ער איז געווען געקליידט אין שװאַרצע מלבושים, וי דער 
מנהג איז געווען פון די תלמידי חכמים. ער איז דאַמאָלס אַלט געוען 
אַן ערך פינף און צװאַנציק יאָר. ער איז באַלד אַרײנגעטראָטן אין בית 
מדרש אין אושה, װאָס איז נאָך רבי עקיבאס טויט איבערגענומען געװאָרן 
פון רבי יהודה בן בבא, 

מאיר האָט זיך תיכף אויסגעצייכנט מער פון אַלע אַנדערע תלמידים 
און ער האָט איינשטימיק פון אַלע באַקומען דעם טיטול רבי. מען האָט 
אים אָנגעהויבן רופן פון איצט אָן : רבי מאיר, 

ברוריה איז געווען גליקלעך מיטן אָנקומען פון דעם יונגן תלמיד 
חכם צוריק פון זיין לאַנגער רייזע. זי האָט מיט אומגעדולד געװאַרט אויף 
זיין באַזוך ביי איר פאָטער אין הויז. אָבער מאיר איז נישט געקומען און 
דאָס האָט פאַרשאַפט ברוריהן נישט איין שלאָפּלאָזץ נאַכט, 

איינמאָל איז זי געװאָר געװאָרן דורך אַ חברטע, אַז תמר, די טאָכ- 
טער פון אלישע בן אבויה, איז אַרײנגעפאַלן אין אַ שרעקלעכער קראַנקהײט 
און זי דערקענט שוין נישט קיין מענטשן. זי האָט געהאַט נאָך צוויי שוועס- 

טער, וועלכע זיינען ביז איצט געווען אין ירושלים, וואו זיי האָבן געהאַנדלט 
דאָרט מיט פאַרשידענע סחורות. איצט, ווען ירושלים איז געווען פאַר יידן 
פאַרבאָטן צו וואוינען און דער נאָמען פון דער הייליקער שטאָט איז גאָר 
פאַרװאַנדלט געװאָרן אויף ,,עליא קאפּיטאָלינא,* האָבן זיי זיך אומגעקערט 
קיין אושה און זיך באַזעצט מיט זייערע מענער אין הויז פון זייער פאָטער. 

אלישע בן אבויה איז איצט געווען זיכערער מיט זיין לעבן. די רוימער, 
וויסנדיק וועגן זיין מיינונג איבער זייער הערשאַפט, האָבן אים טאָלערירט 
און אַפילו אָפּגעגעבן כבוד, 

ווען מאיר איז געקומען פון בבל, איז דאָס הויז פון אלישע בן אבויה 
געווען דאָס ערשטע, װאָס ער האָט באַזוכט. תמר האָט אים נישט דער" 
קענט, זי האָט געגלאָצט מיט אירע אויגן אויף אים,. טײילמאָל האָט זיך 
אַ טרער באַװויזן אין זיי און מאיר האָט געמיינט, אַז זי האָט אים שוין דער" 
קענט, אָבער דאָס איז געווען בלויז אויף אַ מאָמענט, 

אלישע בן אבויה איז געשטאַנען דערביי און פון די אויגן האָבן זיך 
אים געגאָסן טרערן. 

ער האָט מאירן אַרײינגעבעטן צו זיך אין צימער, וואו זיי האָבן פאַר- 
בראַכט עטלעכע שעה אין שמועסן װעגן פאַרשידענע ענינים. ער האָט 
אים אויסגעפרעגט וועגן זיין טאָן אין בבל, צו װאָס מ'האָט אים געשיקט 
און ווער עס האָט אים געשיקט. מאיר האָט אים אַלץ דערציילט, װאָרים 
ביי אים איז עס געווען גאַנץ פּשוט, 

- אָבער אלישע בן אבויה האָט דאָ געפונען אַ געלעגנהייט אַ שטאָך צו 

טאָן זיין שונא רבי אלעזר בן פּרטא, 

--- דאָס איז זיין קאָפּ געווען דערין, בין איך געװאָר געװאָרן דורך 
איינעם פון זיינע אָנהענגער, וועלכער האָט אים נאָכן דורכפאַל פון אויפ- 
שטאַנד פאַרלאָזט,. דאָס איז זיין קאָפּ געווען דערין, אַז רבי עקיבא זאָל 
דיך דערווייטערן פון ארץ ישראל, בעת דער אויפשטאַנד וועט אָנגיין. און 
רבי עקיבא האָט געפונען דעם דאָזיקן אויסוועג דיך צו שיקן אין אַ 
שליחות קיין בבל, 

מאיר איז אין דער ערשטער מינוט געװאָרן אויפגעבראַכט אויף רבי 
אלעזר בן פּרטא, אָבער שפּעטער האָט ער אים אין האַרץ ביי זיך פאָן- 
ענטפערט. ער האָט פאַרשטאַנען, אַז לויט זיין באַנעמונג, האָט ער גע" 
דאַרפט אַזױ האַנדלען, און דער סוף איז דאָך טאַקע געווען, אַז דער אויפ- 
שטאַנד איז פאַרשפּילט געװאָרן דורך פאַרראַט... 

ווען מאיר האָט פאַרלאָזט דאָס הויז פון אלישע בן אבויה, איז ער 
געגאַנגען צו רבי חנינא בן תרדיון,. אין הויז האָט ער געטראָפן בלויז 
ברוריהן. 

דאָס מיידל איז אינגאַנצן אָנגעצונדן געװאָרן פּורפּור-רױט ביי זיין 
באַווייזן זיך אויף דער שוועל פון זייער הויז. 

דאָס לשון איז איר אָפּגענומען געװאָרן און זי האָט נישט געוואוסט 
װאָס אים צו זאָגן. מאיר האָט עס לכתחילה אָנגענומען וי אַ ברוגז מצד 
איר, אָבער שפּעטער האָט ער אין זיין קלוגשאַפט פאַרשטאַנען,. װאָס מיט 
דעם מיידל האָט זיך אָפּגעטאָן אין דעם מאָמענט. 

-- כ'האָב געמיינט, אַז דו װעסט אין אונדזער הויז אינגאַנצן נישט 
קומען... -- האָט זי ענדלעך, נאָך אַלץ רויטלענדיק זיך, צו אים געזאָגט, 

--- פאַרװאָס האָסטו אַזױ געטראַכט, ברוריה?-- האָט מאיר גע- 
פרעגט -- פאַרװאָס זאָל איך נישט קומען אין הויז פון מיין רבין ? 

--- פון דיין רבין -- יאָ, .. אָבער צו מיר נישט...--האָט זי גע- 
ענטפערט, | יי 

-- האָסט מיר נישט קיין שום שלעכטס געטאָן, ברוריה. פאַרקערט, 
האָסט מיר געזאָגט אַמאָל זייער גוטע ווערטער. געדענקסט, מיט אַן ערך 
צוויי יאָר צוריק, ווען כ'בין געווען ביי אייך אין הויז, דאָס איז געווען 
באַלד נאָכדעם וי אונדזער רבי ישמעאל בן אלישע איז אומגעבראַכט 
געװאָרן .., - י- 

-- יאָ, כ'געדענק... -- האָט ברוריה געענטפערט און אירע אויגן 
האָבן ווידער אַמאָל אויפגעלויכטן און זי האָט געטראַכט, אַז אויב ער 
געדענקט יענע רייד אירע, איז אַ סימן, אַז ער האָט אָפט געטראַכט וועגן 
דעם און צוליב אירע רייד אויך געטראַכט וועגן איר.. . 

א װאַרעמקײט האָט דורכגענומען אירע גלידער און אַ שמייכל האָט 
זיך באַװויזן אויף אירע ליפּן, אַ שמייכל, װאָס האָט מאירן געמאַכט גוט 
פילן. ער איז אַרײין אינעװייניק אין שטוב און אַנידערגעזעצט זיך אויף אַ 
שטול, װאָס זי האָט אים צוגעטראָגן, 

--- וואו איז דיין שוועסטער הדסה ? -- האָט מאיר געפרעגט -- האָט 
זי שוין געפּראַװעט איר חתונה מיט רבי אלעזר בן פּרטא? וואו איז דיין 
פאָטער ? 

-- ניין, הדסה האָט נאָך איר חתונה נישט געפּראַװעט, אָבער מיר 
גרייטן זיך צו דער דאָזיקער גרויסער שמחה -- האָט ברוריה גשע- 
ענטפערט., 

מאיר האָט איר דאַמאָלס אָנגעהויבן דערציילן וועגן זיינע איבער. 
לעבונגען אין בבל, וואו ער האָט פאַרבראַכט אַרום צוויי יאָר, אַזױ לאַנג 
וי עס האָט געדויערט דער אויפשטאַנד פון בר-כוכבאן. ער האָט דאָרט 
פיל געלט צונויפגעזאַמלט און פיל פרייוויליקע סאָלדאָטן געשיקט אין 
בר-כוכבאס אַרמיי, 

-- עס איז, וייזט אויס, אונדז נישט באַשערט געװוען די דאָזיקע 


יי 
, ֶׂ 

מלחמה צו געווינען. נישט מיט קיין קראַפט, נאָר מיטן גייסט װעט דאָס 
יידישע פאָלק געווינען... -- האָט ער מיט אַ זיפץ צוגעגעבן, 

-- דאָס זעלביקע האָבן פיל פון די קעגנער פון בר:כוכבאן גע- 
טענהט... -- האָט ברוריה מיט אַ ביסל פאָרוואורף אין איר טאָן אַ זאָג 
געטאָן. 

זי האָט אין דעם מאָמענט געטראַכט, אַז גערעכט איז פונדעסטוועגן 
געווען רבי אלעזר בן פּרטא, ווען ער האָט מאירן חושד געווען אין נאָכגיין 
אין די וועגן פון זיין פאַלשן רבין, אלישע בן אבויה... 

-- נישט דערפאַר, ווייל מיר האָבן נישט געדאַרפט גיין מיטן כוח 
נאָר מיטן גייסט, האָבן מיר די מלחמה פאַרשפּילט -- האָט ברוריה דער- 
ווידערט, 

אָבער דאָ האָט איר מאיר איבערגעריסן אינמיטן די רייד און מיט אַ 
ציטער אין זיין שטים האָט ער אויסגערופן : 

-- אויך דו ביסט מיך חושד אין זיין אַ קעגנער צו דעם אױיפשטאַנד 
פון בר-כוכבאן. עס איז נישט אמת, ברוריה, איך האָב געגלויבט אין דער 
מלחמה, אַ סימן האָסטו דאָך פון מיין אַרבעט אין בבל. . . 

-- חלילה. .. -- האָט זיך ברוריה צוריקגעצויגן און איז רויט גע- 
װאָרן, װאָס זי האָט מיט אירע רייד געמאַכט אויפצאָרנען מאירן. זי האָט 
אים נישט געװאָלט דערצערנען. זי האָט זיך בלויז אָנגעזאַפּט מיט די 
שטענדיקע רייד פון רבי אלעזר בן פּרטא, האָט זי איצט די דאָזיקע רייד 
איבערגעחזרט, 

זי האָט אים אָנגעהויבן איבערבעטן און מיט די אויסגעקליבנסטע 
ווערטער געפּרואווט פאַרריכטן דאָס, װאָס זי האָט קאַליע געמאַכט. 

-- דו האָסט עס געזאָגט צוליב פרויאישער לייכטזיניקייט!-- האָט 
מאיר זיך נישט געקאָנט שענקען---נשים דעתן קלה עליהן... 

עס האָט אים געקרענקט ביז די טיפענישן פון זיין נשמה, פאַרװאָס 
אויך זי, ברוריה, וועמען ער אַכטעט באמת, זאָל אַזױ וועגן אים טראַכטן 

ברוריה האָט זיך ניט געקאַנט שענקען, פאַרװאָס עס האָבן זיך ביי 
איר אַרױסגעכאַפּט ווערטער פון צווייפל וועגן זיין פּאַטריאָטיזם, װאָס זי 
האָט אים פאַרגלייכט מיט די איבעריקע קעגנער פון בריכוכבאן. דאָס 
האָט דאָך געהייסן, אַז זי האַלט אויך, װוי די אַנדערע, אַז ער איז פון דער 
זעלביקער מיינונג װאָס אלישע בן אבויה, 

טרערן האָבן זיך איר אַזש געשטעלט אין די אויגן פאַר פאַרדרוס, 
װאָס זי האָט געקאָנט מאירן אַזױ באַלײידיקן. זי האָט זיך דערנעענטערט 
צו אים און אַרויפגעלײגט איר האַנט אויף זיין אַקסל און מיט אַ טאָן 
פון געבעט שטיל אַ שעפּטשע געטאָן: 

--- זיי מיר מוחל, מאיר, פאַר מיינע נישט פאָרזיכטיקע רייד, איך האָב 
גאָרנישט געמיינט אַזױי.. . זיי מיר מוחל, מאיר! 

-- איך בין דיר מוחל, ברוריה... -- האָט מאיר מיט האַרציקײיט אין 
זיין שטימע אויסגערופן און ער האָט איר אַ גלעט געטאָן איבער דער האַנט. 

ברוריהן איז אַ זיסער שוידער אַדורך איבער די ביינער. זי האָט 
זיך איצט װי געפּיעסטשעט פאַר אים און געזאָגט: 

-- אָבער װועסט שוין נישט האָבן אַזאַ שלעכטע מיינונג וועגן פרויען ? 

-- װאָס פאַר אַ שלעכטע מיינונג?-- האָט זיך מאיר געוואונדערט, 

-- נו, אַז מיר פרויען זיינען לייכטזיניק, 

-- אָ, חוה איז אויך געווען לייכטזיניק און דאָך איז זי איינע פון 
אונדזערע אמהות... -- האָט מאיר אַ שמייכל געטאָן, 

ברוריה האָט זיך באַרואיקט, 

דער שמועס איז אַריבער אויף מער נעענטערע זאַכן צום האַרץ, 

ברוריה האָט מיט אומוועגן און מיט פאָרזיכטיקע רייד אָנגעהויבן מיט 
אים רעדן וועגן תמרן, די טאָכטער פון אלישע בן אבויה. זי האָט געװאָלט 
וויסן װאָס ער טראַכט איצט וועגן איר, נאָכדעם װוי זי איז אַזױ קראַנק 
געװאָרן, יי שש עו 

מאירן האָט באַהערשט אַ טרויער. מען האָט געזען באַשײנפּערלעך, אַז 
עס איז אים שווער וועגן דעם צו רעדן. צו פריש איז נאָך די וואונד, 
ברוריה האָט טאַקע באַלד אָפּגעהאַקט און אָנגעהויבן רעדן וועגן אַנדערע 
ענינים. זי האָט אים דערציילט וועגן דעם באַזוך פון דעם צענטוריאָן, וועל- 
כער האָט געמאַכט הדסהן אַזאַ עקלהאַפטן פאָרשלאַג, אַז זי זאָל חתונה האָבן 
מיט אים, מיט אַ געצנדינער. ער האָט איר געדראָט, אַז ער װעט נעמען 
נקמה אין הדסהן און אין איר גאַנצער משפּחה. זי האָט אים אויך איבער- 
געגעבן וועגן דעם סוף פון שמעונען רבי חנינא בן תרדיונס תלמיד, 

-- דאָס האָט ער אייך בלויז געדראָעט!...-- האָט מאיר זי באַ- 
רואיקט -- דאָס האָט ער בלויז געװאָלט אָנװאַרפן אויף אייך אַ שרעק, 
אַז איר זאָלט אים נאָכגיביקער זיין... 

--- הלוואי זאָל זיין װוי דיינע רייד --- האָט ברוריה געענטפערט מיט 
אַ זיפץ-- אָבער אויף די דאָזיקע געצנדינער איז אַלץ צו גלויבן. װינציק 
מענטשן האָבן זיי די אױיגן אױסגעשטאָכן און אַרויפגעזעצט אויף די 
שקלאַפן-שיפן אַלס רודערער אויפן גאַנצן לעבן... 

מאירן איז געװאָרן אַ ביסל פאַרדראָסיק, װאָס ער זיצט אַזֹי לאַנג 
אַליין מיט ברוריהן. ער וױיסט גאַנץ גוט דעם מאמר פון יוסי בן יוחנן 
איש ירושלים: ;ואל תרבה שיחה עם האשה"-- און זאָלסט נישט צופיל 
איינטענהן מיט אַ פרוי... װאָרים ווער עס רעדט צופיל מיט אַ פרו, 

איז גורם שלעכטס אוֹיף זיך אַלײן, ער איז זיך. אַליין מבטל פון דער 
תורה און דער סוף זיינער איז, אַז ער ווערט פאַרפאַלן אין גיהנום... 

ער האָט זיך עטלעכע מאָל אויפגעהויבן, װוי װעלנדיק שׁוֹין אַװעק- 
גיין. ברוריה האָט אין איר קלוגשאַפט דאָס פאַרשטאַנען און זי האָט 
זיך אָנגערופן : 

--- מיין פאָטער דאַרף יעדע רגע אַרײנקומען, אויך הדסה דאַוף 
שוין באַלד זיין... 

מאיר איז רויט געװאָרן. עס האָט אים פאַרדראָסן, װאָס אַן אשה 
לייענט זיינע געדאַנקען, אָבער עס איז אים אויך געפעלן געװאָרן איר 
קלוגשאַפט. ער האָט באַוואונדערט איר שאַרפן שכל. 

אין דער זעלביקער רגע איז טאַקע מיט אַ קלאַפּ די טיר אויפגע- 
פּראַלט געװאָרן און די רויטע הדסה, די זעלביקע שטיפערקע װאָס 
אַמאָל, האָט זיך ווי אַ ווינט אַרײינגעריסן אין שטוב, 

זי איז געבליבן שטיין מיט אויפגעריסענע אויגן, 

מאיר!... -- כ'האָב באמת נישט געוואוסט, אַז דו ביסט ביי אונדו 
אין שטוב ! איך װאָלט נישט אַרײן אַזױ האַסטיק,. זיי מיר מוחל, ברוריה; 
זיי מיר מוחל, מאיר... 

-- ס'איז נישט שרעקלעך!-- האָט מאיר זי מיט אַ שמייכל באַ- 
רואיקט און ער איז זייער צופרידן געווען, װאָס די ערשטע אַריינצוקומען 
איז טאַקע געווען זי און נישט זיין רבי, רבי חנינא בן תרדיון. ער װאָלט 
זיך געפילט גאָרנישט אַזױ לייכט,.. | 

הדסה האָט אַ קוק געטאָן אויף איר עלטערער שוועסטער, וי וועלנדיק 
אַרױסלײענען פון איר בליק, צי זי האָט גוט געטאָן, װאָס זי איז שוין 
געקומען צו גיין. אפשר האָט זי ברוריהן איבערגעהאַקט אין אַ ויכ- 
טיקן שמועס. 

אָבער ברוריהס בליק איז געווען אַזאַ ווייכער און פאַרגעבנדיקער, 
אַז זי האָט ווידער אָנגעהויבן שפּרינגען און ווילד אַרומדרײען זיך איבערר 
דער שטוב, וי מיט עטלעכע יאָר צוריק, ווען זי איז נאָך פופצן יאָר 
אַלט געווען. 

מיט אַ פּאָר מינוט שפּעטער האָט זיך די טיר געעפנט און די הויכע, 
דינע פיגור פון רבי חנינא בן תרדיין האָט זיך באַװיזן אויף דער שוועל, 
זיין פּנים מיט דער גרייז-גרויער לאַנגער באָרד איז טרויעריק געװען 
די אויגן האָט ער געהאַלטן אַראָפּגעלאָזט צו דער ערד., 

דערזעענדיק מאירן, האָט אַ שמייכל אויסגעקרימט. זיינע ליפּן און 
ער האָט אים אָפּגעגעבן שלום,- 

-- כ'האָב געהערט, אַז די האָסט אָנגעהױבן לערנען ביי רבי יהודה 
בן בבא, זאָל דיר זיין מיט מזל... 

מאיר האָט געשמייכלט צו אים און געענטפערט מיט עטלעכע וער- 
טער פון דרך ארץ ועגן און ער האָט אויסגעדריקט זיין גרויסן חשק 
אויך פון אים צו לערנען תורה. 

--- ווער ווייסט, װי לאַנג מיר װעלן קאָנען אַפילו אין באַהעלטע- 
נישן תורה לערנען... -- האָט דער רבי טרויעריק געזאָגט. 

שפּעט אין אָװנט זיינען אַריינגעקומען פיל תלמידי חכמים אין הויז 
פון רבי חנינא בן תרדיון. דאָס איז געווען צו די שלושים נאָכן טױט 
פון רבי עקיבא. עס האָבן זיך צונויפגעזאַמלט די אָנגעזעענסטע תלמידים 
זיינע. עס איז אַפילו פון זיין באַהעלטעניש אַרױיסגעקומען, נישט צו וויסן 
פון װאַנען און פון ווען, אויך רבי שמעון בן יוחאי. ער האָט איינגע- 
שטעלט זיין לעבן, אַבי אָפּצוגעבן כבוד זיין באַליבטן רבין. 

די פאַרזאַמלטע האָבן אויפגענומען רבי שמעון בן יוחאי מיט גרויס 
פרייד און אָנערקענונג. ער איז געווען צוזאַמען מיט זיין זון, וועלכער 
האָט זיך מיט אים אױיסבאַהאַלטן אין אַן אומבאַקאַנטן פּלאַץ. 

אויף דער דאָזיקער פייערונג פון רבי עקיבאס שלושים זיינען אויך 
געווען רבי יוסי בן קסמא, יהודה בר אילעאי, רבי יוסי הגלילי און רבי 
יוסי בן חלפתא. דאָס זיינען אַלץ געווען אָנגעזעענע תנאים, סיי גע- 
וועזענע אָנהענגער פוֹן בר-כוכבאן און סיי זיינע קעגנער. 

דער צזאַמענקום פון די דאָזיקע גרויסע לייט איז אינגאַנצן מקודש 
געווען דעם אָנדענק פון רבי עקיבאן. מען האָט נאָכדערציילט פאַר- 
שידענע לעגענדעס, פאַרשידענע קלוגע געדאַנקען, װאָס דער גרויסער תנא 
האָט אין זיין לעבן אַרױסגעזאָגט. אויך מאיר האָט גענומען אַ גרויסן 
אָנטייל אין דעם דאָזיקן געשפּרעך. 

מען האָט געלויבט זיינע אויפטוען אין די ענינים פון צדקה, 

-- ווען נישט רבי עקיבא, װאָלטן צענדליקער טױיזנטער יידן אומ" 
געקומען פון הונגער!-- האָט מאיר אויסגעדריקט זיין מיינונג פאַר אַלע 
מען -- עס איז דאָך גאָרנישט געווען קיין מיטל, װאָס רבי עקיבא זאָל 
נישט אויסנוצן לטובת די אָרימע לייט פון זיין לאַנד. 

רבי עקיבא פלעגט זאָגן אַ ווערטל אין שייכות מיט זיין טעטיקייט 
אין די ענינים פון צדקה : אוער עס נעמט פאַר זיך אַ פּרוטה פון צדקה, 
ווען ער נויטיקט זיך נישט דערין, וועט ער פריער נישט שטאַרבן, ביז ער 
וועט מוזן אָנקומען צו מענטשן"... 

דאָס דאָזיקע ווערטל האָט נאָכגעזאָגט אין זיין נאָמען רבי חנינא בן 
תרדיון. און דערביי האָט ער צוגעלייגט פון זיינס ; 

--- גרויס איז געווען די מצווה, װאָס רבי עקיבא האָט געטאָן-- 
אָבער נאָך גרעסער איז געווען זיין פאַרדינסט, װאָס ער האָט פיל גע" 
לערנט צו פאַרשטיין מענטשן און קאָנען זיי דורכקוקן דורך און דורך. 

האָבנדיק צו טאָן מיט אָרימעלײט, האָט רבי עקיבא נישט אָפּגעטאָן 
זיין בליק פון דער מענטשלעכער זייט פונם אָרימאַן, ער האָט געזען 
זיינע מעלות און חסרונות, און טאָמער האָט ער אין עמעצן געזען אַ 
שלעכטע זאַך, האָט ער זיך באַמיט דעם דאָזיקן מענטש אויסצובעסערן 
ער האָט נישט אינמאָל אויפגעדעקט פאַלשקייטן צווישן די אָרימעלײט 
און ער האָט זיי געשטראָפט און געזאָגט מוסר, אַז זיי זאָלן מער אַזעלכע 
זאַכן נישט איבערחזרןן, 

ער פלעגט אָפט דערקענען איינעם, וועלכער האָט זיך געמאַכט בלינד 
און אַרופגעלײגט אַ באַנד אויף זיינע אויגן און גערופן מיט אַ רחמנות- 
טאָן: ;גיב אַ נדבה צו אַ בלינדן!?... צו אַזעלכן האָט רבי עקיבא גע- 
זאָגט : אדיין סוף וועט זיין, אַז װועסט אויף אַן אמת בלינד װוערן"... 

ער האָט אויך געװאָרנט מענטשן--האָט רבי יוסי הגלילי דער 
ציילט --- אַז זיי זאָלן זיך נישט איילן אין כעס צו װערן. ער האָט גע- 
זאָגט : ,ווער עס װאַרפט אַ שטיק ברויט אויף דער ערד פאַר כעס אָדער 
טוט פאַנאַנדערשיטן געלט אין זיין צאָרן, װעט קומען דערצו, אַז ער װעט 
דאַרפן אויף דער עלטער אָנקומען צו צדקה",.. 

האָט רבי יוסי בן חלפתא צוגעגעבן רבי עקיבאס אַ ווערטל: עוער 
עס צערייסט זיינע קליידער אָדער צעברעכט אין שטוב כלים פאַר כעס, 
וװועט ער ענדיקן דערמיט, װאָס ער װועט נאָך דינען די עבודה זרה"... 
װאָרים אַזױ איז דער שטייגער פון יצריהרע, פלעגט ער צוגעבן, ;היינט 
זאָגט ער אים: צערייס דיינע קליידער און מאָרגן װעט ער אים זאָגן: 
גיי דין די עבודה זרה" 

יעדער האָט געהאַט צוצוגעבן אַ געדאַנק, א װאָרט פון זייער גרויסן 
רבין. און אַלץ איז געזאָגט געװאָרן מיט אַזױ פיל ליבע און איבער. 
געגעבנקייט, אַז מען האָט געקאָנט מיינען, אַז רבי עקיבא איז דאָ צווישן זיי, 

אויך ברוריה האָט זיך צוגעהערט צו די שמועסן זיצנדיק מיט דער 
יינגערער שוועסטער, דער רויטער הדסהן, אין צווייטן צימער, װאָס איז 
געווען אָפּגעשײדט פון דעם מענער:צימער מיט אַ דיקן טאָרהאַנג. 

און ווען מאיר האָט אָנגעהויבן רעדן, האָבן אירע אויגן אויפגעבליצט 
און אַ װאַרעמקײט איז איבער אירע גלידער פאַנאַנדערגעגאַנגען. זי האָט 
געעפנט דאָס מויל און עס האָט זיך איד געדאַכט, אַז זי אַלײן זאָגט דאָס 
דאָזיקע קלוגע װאָרט. זי האָט מיטגעלעבט מיט דעם יונגן תלמיד חכם 
און כמעט אַלע זיינע הוועיות אומבאַוואוסטזיניק נאָכגעמאַכט. 

אָט עפנט ער טאַקע דאָס מויל איצט, ער זאָגט נאָך אַ געדאַנק פין 
דעם גרויסן תנא : 

;זאָלסט נישט קומען אין קיין געזעלשאַפט פון לצים, וייל טאָמער 
וועסטו זיך אָפּלערנען פון זיי" ; ,ווער עס באַהעפט זיך מיט זינדיקער, 

איז אַפּילו ער האָט נישט מיטגעזינדיקט, באַקומט ער די זעלביקע שטראָף 
װאָס זיי ; און װוער עס באַהעפט זיך מיט אָרנטלעכע מענטשן, איז אַפילו 
צר טוט נישט קיין שום מצוות, באַקומט ער דעם זעלביקן שכר װאָס זיי,? 

דער עולם האָט געגאַפט פון די דאָזיקע קלוגע רייד. און דאָ האָט 
דער, דאָ יענער, אויסגעדריקט זיין באַוואונדערונג מיט אַן ?אָ!...* אָדער 
אַן ;אָךְ!..." 

אין צימער האָבן געברענט עטלעכע בעקנס מיט בוימאייל. עס איז 
געווען גענוג ליכטיק און אַלעמענס פּנימער האָבן זיך אָנגעזען, אָבער 
מער וי ביי זיי אַלעמען האָט געלויכטן דאָס פּנים פון יונגן מאיר, און 
אפשר האָט זיך דאָס בלויז ברוריהן אַזױ אויסגעוויזן... 

דערנאָך האָט מען אָנגעהויבן דערציילן, מיט װאָס פאַר אַ העל- 
דישקייט רבי עקיבא האָט איבערגעטראָגן זיינע יסורים, בעת טורנוס 
רופיס האָט אים געהייסן פּייניקן און קעמען זיין לייב מיט אייזערנע קאַמען. 

-- ער האָט דעם שונא נישט צוליב געטאָן און אַפילו קיין קרעכץ 
נישט אַרוסגעברענגט פון זיין מויל -- האָט יוסי הגלילי געזאָגט, 

-- ער האָט בלויז געבעטן ביים רבונו של עולם, אַז ער זאָל אים 
װאָס גיכער די נשמה צונעמען כדי ער זאָל נישט דאַרפן אַזױי אומ. 
מענטשלעך ליידן...--- האָט מאיר פון זיין זייט צוגעגעבן 

אָט אַזױ איז כמעט די גאַנצע נאַכט דורכגעגאַנגען אין שמועסן וועגן 
רבי עקיבאן, אָפּגעבנדיק אויף אַזאַ אפן כבוד דעם גרעסטן תנא פון 
יענעם דור. 

-- איך פיל ממש, וי אונדזער רבי װאָלט דאָ מיט אונדז געווען ...--- 
האָט רבי חנינא בן תרדיון, פאַרמאַכנדיק די אויגן, אויסגערופן 

עס האָט שוין אָנגעהויבן בלויען אויף טאָג. מיטאַמאָל האָט זיך די 
טיר אױיפגעפּראַלט מיט האַסטיקײט און װי אַ שטורם איז אַרײנגעפאַלן 
רבי אלעזר בן פּרטא, וועלכער איז יענעכ אֶיונט אין אושה נישט געװען 
נאָר ער איז ערשט איצט געקומען אויף אַן אייזל צו רייטן פון אַן 
אַנדערער שטאָט, 

--- מיינע חברים, באַהאַלט אייך אויס, ווייל אַ קאָהאָרטע מיט רוימישע 
סאָלדאַטן קומט אָן אין שטאָט, און מען שמועסט, אַז טורנוס רופוס אַלֵיין 
קומט מיט זיי! 

זיינע אויגן זיינען געווען ווילד אויפגעריסן, די באָרד אוֹיף זיין 
קיילעכדיק פּנים האָט זיך געגרויט, דאָס פּנים איז געווען רויט פון אויפ- 
גערעגטקייט, 

אַ צעמישעניש איז אויף אַלעמען געקומען. רבי חנינא בן תרדיון 
איז געװאָרן אַזױ בלאַס, װי יעדער טראָפּן בליט װאָלט פון זיין פּנים 
פאַרשוואונדן, 

כרוריה און הדסה זיינען אויפגעשפּרונגען. די שרעק האָט זיך צו 
זי נאָך מער איבערגעגעבן. זיי האָבן נאָך גאַנץ גוט געדענקט די דראָאונג 
פון דעם יונגן רוימישן צענטוריאָן, וי הייסט ער דאָרט -- אָורעליוס!... 

וי אַ שטורם װאָלט אויף דער שטוב אַראָפּגעפאַלן, אַזױ איז זי אויס- 
געקערט געװאָרן פון די ערשט-פאַרזאַמלטע מענטשן, וועלכע האָבן ערשט 
מיט אַ וויילע צוריק בנעימות גערעדט און געהײיליקט דעם נאָמען פון 
זייערס אַן עלטערן חבר. 

ס'איז אין הויז כמעט קיינער נישט געבליבן. יעדער איז געלאָפן 
צו זיין פון פריער באַשטימטן באַהעלטעניש. עס איז געבליבן בלויז 
רבי אלעזר בן פּרטא, רבי יוסי בן קסמא און ביידע טעכטער פון רבי 
חנינא בן תרדיון, 

-- איר האָט דאָך אַוודאי נישט װאָס צו לויפן!---האָט רבי אלעזר 
בן פּרטא אויסגערופן צו רבי יוסין --- אייך וועלן די רוימער גאָרנישט טאָן. 

רבי יוסי בן קסמא איז אַזױ געטראָפן געװאָרן פון די דאָזיקע רייד, 
אַז עס האָט אים אַזש אין די געדערים אַ דריי געטאָן אין ער איז אַנידער- 
געפאַלן קראַנק אויף דער ערד. עס האָט שוין רבי אלעזרן באַנג געטאָן 
פאַר דעם דאָזיקן שאַרפן װאָרט, אָבער דאָך איז ער אינעוייניק ביי זיך 
אין האַרץ צופרידן געווען. ער האָט אים פיינט געהאַט בתכלית השנאה. 

-- אַ רוימישער אונטערלעקער!--אַזױ האָט ער אים גערופן הינ- 
טער די אויגן, 

רבי יוסי איז געלעגן אויף זיין געלעגער, װאָס ברוריה האָט אין 
דער גיך געמאַכט פאַר אים, און געקרעכצט פון ווייטיק, װאָרים עס האָט 
אים געגרימט אין די קישקעס. עס האָט אים באמת ויי געטאָן, פאַרװאָס 
זיינע חברים האַלטן אים פאַר אַ פאַררעטער, װאָס ער איז אין דער 
אמתן ניט געווען. ער האָט זיך גאָרנישט געקאָנט פאַר זיי פאַרענטפערן 
דער עיקר פאַר די קנאים.. . 

עס איז געװאָרן ליכטיק אינדרויסן. אויף די גאַסן איז נאָך געווען 
שטיל, אַלע מענטשן אין שטאָט זיינען געשלאָפן און אַפילו זיך נישט 
געריכט, אַז רוימישע סאָלדאַטן װעלן באַלד די שטאָט אַרומרינגלען און 
אָנמאַכן אַ חורבן אין יידישע הייזער. 

-- וואו זאָלן מיר זיך באַהאַלטן ? --- האָט ברוריה געפרעגט ביי רבי 
אלעזר בן פּרטא, אָנווייזנדיק אויף זיך און הדסהן. 

-- איך װועל אייך מיט זיך מיטנעמען אין מיין הייל! -- האָט ער 
זי געטרייסט, אָבער אין דער רגע האָט מען שטאַרק אָנגעהױבן קלאַפּן 
אין דער טיר. 

זיי זיינען אַלע דריי געבליבן שטיין דערשראָקן, דאָס קלאַפּן האָט 


193 


נישט אויפגעהערט, פאַרקערט--- עס איז געװאָרן װאָס אַמאָל פעסטער, 
צודרינגלעכער. | 

-- עפנט אויף, איר פאַרשאָלטענע יודעער!-- האָט זיך געהערט די 
שטים פון דרויסן און די מיידלעך האָבן דערקענט דאָס קול פון אָורעליוסן. 

אַ בלאַסקײט האָט באַדעקט זייערע פּנימער. זיי האָבן זיך געטיליעט 
איינע צו דער אַנדערער. רבי אלעזר בן פּרטא האָט נישט געוואוסט, 
װאָס ער זאָל טאָן. ער האָט מיטן בליק בלויז געפרעגט, צי עס איז פאַראַן 
אַן אַנדערער אַרױסגאַנג פון הויז. 

הדסה האָט געוואונקען, אַז גיין. 

דערווייל איז די רוימער געלונגען אויפצוברעכן די טיר און עס זיי- 
נען אַרײן אַן ערך אַ צענדליק באַװאָפנטע לעגיאָנערן. די פּנימער זייערע 
זיינען געווען שטרענג און האַרט. זייערע בליקן וי פון מענטשן-פרעסער. 

אָורעליוס האָט געגעבן אַ באַפעל און זיי האָבן אַלע דריי אַרומגע- 
רינגלט און אָנגעהויבן אַרויספירן פון הויז, 

רבי אלעזר בן פּרטא האָט זיך אָנגענומען מיט מוט און ער האָט 
פּראָטעסטירט צום צענטוריאָן, פאַרװאָס ער נעמט צו די צויי מיידלעך 
פון הויז אַרױס אָן שום משפּט און אָן שום שולד. 

אָורעליוס האָט אים מיט אַ צינישן בליק אָנגעקוקט און איראָניש 
געזאָגט : - 
--- מיר רוימער זיינען צו באַפעלן און איר יודעער זייט אויסצו- 
פירן אונדזערע באַפעלן,. קיין שום פראָגן נישט און קיין שום פּראָ- 
טעסטן נישט! געגאַנגען און שנעל געגאַנגען! 

רבי אלעזר בן פּרטא האָט פאַרביסן די ליפּן און מער גאָרנישט 
גערעדט, ווייל ער האָט איינגעזען, אַז ער וװעט דאָ גאָרנישט פּועלן, עס 
איז לית דין ולית דיין... ער איז געגאַנגען רואיק, אָן שום ווידער- 
שטאַנד, דעם קאָפּ האָט ער געהאַלטן צו דער ערד. ער האָט זיך געשעמט, 
װאָס ער, דער שטענדיק מוטיקער און העלדישער ייד, מוז איצט אויס. 
פאָלגן די באַפעלן פון אַ נישטיקן געצנדינער, וועלכער איז אַ העלפט 
אַלט פון אים און האָט נישט אין זיין מוח קיין הונדערטסטל שכל פין אים, 

זיי זיינען אַזױ געגאַנגען אַן ערך אַ האַלבע שעה. דער וװעג האָט 
געפירט דורך באַקאַנטע געסלעך. מענטשן האָבן אַרױסגעקוקט פאַר- 
שלאָפענע פון זייערע פענצטער און זיך געואונדערט, װאָס מען פירט 
דעם תנא רבי אלעזר בן פּרטא מיט ביידע טעכטער פון רבי חנינא בן 
תרדיון, זיי האָבן געשווינד צוריק אַרײנגעכאַפּט די קעפּ און ביי זיך אין 
די שטובן די הענט פאַרבראָכן און פון גרויס פּחד זיך צעוויינט. 

מען האָט זיי צוגעפירט, די געפאַנגענע, צו אַ רײיטװאָגן, אויפגעזעצט 

זי און אַװועקגעפירט אין דער באַגלײטונג פון עטלעכע סאָלדאַטן מוֹט 
אָורעליוסן בראש קיין קיסריה, 

די סאָלדאַטן זיינען געווען שטרענג צו די דריי געפאַנגענע. פאַר 
יעדן קלענסטן ריר, האָבן זיי געגעבן אַ שטאָרך מיט דער שװערד דאָ 
דעם, דאָ יענעם אין דער זייט אַרײן. בלויז איינער פון די װעכטער 
איז געווען גוט צוֹ זיי. ער האָט אויפן וועג זיי װאַסער דערלאַנגט און 
ברויט געגעבן צו עסן. זיין נאָמען איז געווען לינוס. 

רבי אלעזר בן פּרטא האָט אים גלייך דערקענט און אַ ליכטער 
שמייכל האָט זיך אויף זיינע ליפּן באַװיזן. אויך דער וועכטער האָט אים 
דערקענט. דאָס איז געווען דער זעלביקער רוימער, װאָס רבי אלעזר בן 
פּרטא האָט אים פריי געלאָזט, נאָכדעם װי ער איז אַרײנגעפאַלן אין 
יידישער געפאַנגענשאַפט. 

ער איז אָבער דאָ געווען מאַכטלאָז עפּעס צו העלפן. די איבעריקע 
סאָלדאַטן האָבן געהאַלטן אַ גוט אויג אויף די געפאַנגענע און אויך 
אָורעליוס אַלײין האָט שוין געזען, אַז די יודעער זאָלן נישט האָבן צו" 
באַקוועם. פונדעסטוועגן האָט ער יעדעס מאָל מיט אַ בליציקן בליק אָפּי 
געבריט הדסהן און מיט די אויגן זיך געבעטן ביי איר, אַז זאָל זי נאָר 
וועלן, װאָלט ער אַלעמען בעסער באַהאַנדלט... 

הדסה האָט אים אָבער אַפילו קיין בליק נישט געשאָנקען. זי האָט 
אין זיין זייט אַרײין נישט געװאָלט קוקן, און דאָס האָט אין אים אויפגע" 
קאָכט די געבלוטן, אַזש די אויגן זיינען אים שיער נישט פון די לעכער 
אַרױסגעקראָכן. ער האָט געצאַפּלט אינגאַנצן 

דערפאַר האָט ער זיך טאַקע נוקם געוען אָן איר און אין ברוריהן 
מיט אלעזר בן פּרטא. ער האָט זיי געלאָזט שעהן גאַנצע אָן אַ ביסל 
וואַסער, כאָטש אינדרויסן האָט געשרפהט אַ שרעקלעכע היץ. ער האָט 
זיי קיין שטיקל ברויט נישט געלאָזט דערלאַנגען. ער האָט אײנמאָל 
געפּאַקט, וי לינוס האָט דערלאַנגט הדסהן אַ שטיקל ברויט, האָט ער 
עס איר פון דער האַנט אַרױסגעריסן און מיט כעס אױיף דער ערד 
געװאָרפן, 

ער האָט געשריגן אויף זיי און געזידלט מיט די ערגסטע װוערטערי 
גערייצט זיך מיט רבי אלעזר בן פּרטאן, געחוזקט פון דער יידישער אַרמײ, 
וועלכע איז אין אַזאַ שטאַרקער פעסטונג געווען און דאָך איז זי באַזיגט 
געװאָרן פין די העלדישע רוימער. 

רבי אלעזר בן פּרטא האָט זיך נישט איינגעהאַלטן און אים ביטער 
צוריקגעװאָרפן אין פּנים אַרײן: 

-- אָן נידערטרעכטיקן פאַרראַט װאָלט איר ביתר קײנמאָל אין 

לעבן נישט גענומען, נאָר מיט געמיינקייט און נידערטרעכטיקייט געווינט 
איר אייערע מלחמות ! | 

אָרעליוס איז רויט געװאָרן וי פּורפּור און האָט אים דערפאַר אַ 
פּאַטש געטאָן אין פּנים אַרײן 

-- יאָ. דאָס קאַנט איר באַװייזן: אַ שװאַכן, צי אַ געפאַלענעם צוֹ 
שלאָגן. אפשר וילסטו זיך מיט מיר שלאָגן אויף שװערדן װי אַ גליי- 
כער מיט אַ גלייכן? פאַר דעם, מיין איך, האָסטו, העלדישער רוימער, 
מורא! נישט אמת, פּאַטריציער?... 

אָרעליוס האָט געקריצט מיט די צין. ער האָט זיך געשעמט פאַר 
זיינע אייגענע סאָלדאַטן, װאָס ער לאָזט זיך אַזױ אַרײנזאָגן פון דעם גע- 
פאַנגענעם יודעער. עס האָט אים מער נישט געפּאַסט צו האָבן מיט אים 
צו' טאָן, און ער האָט אים גאָרנישט געענטפערט. 

רבי אלעזר בן פּרטא האָט זיגרייך און שפּאָטיש געשמייכלט. 

נאָך עטלעכע שעה פאָרן זיינען זיי אָנגעקומען קיין קיסריה. די 
גאָסן זיינען געווען פול מיט רוימישע סאָלדאַטן און סתם רוימישע ביר- 
גער. מען האָט געקאָנט מיינען, אַז מען איז אַרײנגעפאַלן אין אַ רוימישער 
שטאָט, נישט אין אַ שטאָט אין לאַנד פון יהודה. מען האָט כמעט קין 
איינציקן ייד נישט געזען אויף די גאָסן 

רבי אלעזר בן פּרטא האָט צוגעמאַכט די אויגן, נישט קאָנענדיק 
איבערטראָגן דעם גרויסן ווייטיק, װאָס מ'האָט גענומען אַ יידישע שטאָט 
און זי פאַרגייאישט. עס געשעט דאָך דאָס זעלביקע אויך מיט דער 
הייליקער שטאָט ירושלים, װאָס הייסט גאָר מיטן נייעם געצנדינערישן 
נאָמען , עליא קאַפּיטאָלינא"... 

ווען זיי זיינען צוגעקומען צו דער תפיסה, האָט מען די דריי געפאַן- 
גענע פאַנאַנדערגעשײדט. הדסה האָט מיט אַ געװיין אין איר האַלדז זיך 
געזעגנט מיט איר שוועסטער ברוריה און מיט רבי אלעזר בן פּרטא, 

רבי אלעזר האָט זי געטרייסט, אַו דאָס איז מסתמא נישט אויף לאַנג, 
זיי וועלן ווידער ווערן פריי, און איצט, נאָך דער באַפרייאונג, וועלן זי 
שוין געוויס חתונה האָבן,. הדסהס אויגן האָבן דורך די טרערן אַ בלישטש 
געטאָן, װי די זון קומט נאָך אַ רעגן אַרױס פון הינטער אַ װאָלקן. 

הדסה איז אָבער לאַנג נישט געבליבן אין קיסריה. נאָך דעם זעלבן 
אָװונט איז אָורעלייס מיט איר אויפגעזעסן אויף אַ שיף און צוזאַמען אַפּ- 
געפאָרן קיין רוים. וויפיל דאָס רויטע מיידל האָט זיך נישט געבעטן ביים 
רוימער, אַז ער זאָל איר דערלויבן כאָטש זיך צו געזעגענען מיט דער 
שוועסטער און מיט איר חתן האָט עס נישט געהאָלפן. דער צענטוריאָן 
איז געבליבן האַרט זי אַ קיזלשטיין, 

ער האָט געהאַט פאַר איר בלויז איין ענטפער: 

-- װעסטו מיט גוטן צוזאָגן, אַז װועסט מיט מיר חתונה האָבן, װעל 

איך דיר אַלץ נאָכגעבן, אויב נישט, זיינען אומזיסט דיינע טרערן... 
הדסה האָט אים אָבער אַזאַ זאַך נישט געקאָנט צזאָגן און זי איז אַ 

פאַרווינטע, אַ פאַרצוגטע אַרױפגעטראָגן געװאָרן אויף דער שיף, אייג" 
געזעצט געװאָרן אין אַ באַזונדערער קאַיוטע, אונטער דער װאַך פון אַ 
רוימישן לעגיאָנער און זי איז דאָרט געווען וי אין אַ תפיסה. 

עטלעכע מאָל איז צו איר אויפן וועג פון זייער רייזע אַריינגעקומען 
אָורעליוס. ער האָט זי אַפילן איינמאָל געפּרואװוט נעמען מיט געװאַלט 
און זי בייקומען, אָבער זי האָט אַזױ יאָמערלעך געשריגן אַז מ'האָט 
אויפן דעק פון דער שיף אַזש דערהערט און דער רוימער האָט זיך צו- 
ריקגעצויגן, מורא האָבנדיק, אַז מען זאָל אים נישט פאָרװאַרפן נאָענטע 
פאַרהעלטעניש מיט אַ יודעערין... 

ברוריה איז בלויז געזעסן עטלעכע טעג אין תפיסה. מ'האָט זי עט. 
לעכע מאָל אויסגעפרעגט וועגן איר פאָטער, צי זי ווייסט וואו ער געפינט 
זיך און ווען זי האָט זיך כסדר געהאַלטן עקשנותדיק, אַז זי ווייסט פון 
גאָרנישט, האָט מען זי אַרױסגעלאָזט. 

פאַרלאָזנדיק די תפיסה, האָט זי געפּרואװוט אויסגעפינען וועגן איר 
שוועסטער הדסה און וועגן רבי אלעזר בן פרטא, אָבער קיינער האָט 
גאָרנישט געװאָלט זאָגן. מען האָט געהאַט פאַר איר איין תירוץ: מען 
ווייסט נישט, 

אַ צעבראָכענע, אַ באַגאָסענע מיט זידיקע טרערן, האָט זיך ברוריה 
אומגעקערט קיין אושה. זי האָט זיך באַלד געזען מיט איר פאָטער, רבי 
חנינא בן תרדיון און דערציילט אים וועגן דעם, װאָס מיט זיי האָט 
פּאַסירט. דער פאָטער איז זייער טרויעריק געװאָרן, אָבער קיין טרער 
האָט ער נישט געלאָזט, ער איז נאָך מער געװאָרן איינגעשלאָסן אין זיך, 
פאַרביסן די ליפּן און דעם וייטיק באַהאַלטן אין זיך. 

דאָס צונעמען פון רבי אלעזר בן פּרטא האָט געמאַכט אַ שװערן 
איינדרוק אויף די איינוואוינער אין אושה אוֹן איבערהויפּט איף די 
תלמידים אין בית המדרש פון רבי יהודא בן בבא. רבי אלעזר איז געװוען 
פון די אָנגעזעענסטע תנאים און ער איז צו די רוימער באַקאַנט געווען 
פאַר איינעם פוֹן די גרעסטע שונאים זייערע און דעריבער האָט קיינער 
שוין מער נישט געגלויבט, אַז ער װעט אַרױס לעבעדיק פון זייערע הענט. 

עס איז געקומען איין קלאַפּ נאָכן צווייטן. 

מ'האָט געכאַפּט רבי יהודה בן בבא זיצן און לערנען תורה. זי 
האָבן אים אויפן אָרט דערהרגעט. און וי אַזוֹי דאָס איז פאָרגעקומען, 
זיינען אַרומגעגאַנגען פאַרשידענע לעגענדעס. און אָט װאָס זיינע תלמידים 
האָבן דערציילט וועגן זיין אומקום : 

דער קייסער אַדרינוס האָט געהאַט אַרױסגעלאָזט אַ באַפעל, אַז מען 
טאָר נישט מער אַרױסגעבן קיין סמיכה צו תלמידים, אַז זיי זאָלן 
באַקומען דעם טיטול ;רבי". דערמיט האָט דער רשעותדיקער קייסער 
באַצװעקט, אַז עס זאָלן נישט נאָכקומען קיין נייע לערער פון דער יידישער 
תורה. קווער עס װועט געבן סמיכה צו אַ תלמיד," איז געווען די פאַר- 
אָרדענונג, ;דעם קומט טויט-שטראָף." 


איז רבי יהודה בן בבא געגאַנגען און האָט זיך באַזעצט צווישן צוויי 
הויכע בערג נישט ווייט פוֹן אושה, דאָרטן האָבן זיך אַרום אים פאַר- 
זאַמלט פיל תלמידים און ער האָט מיט זיי געלערנט תורה און אויס- 
געטײילט סמיכה צו די מער אויסגעצייכנטע. דאָס האָט ער געטאָן דער- 
פאַר, ווייל ער האָט מורא געהאַט איינצושטעלן אויך די שטאָט. װאָרים 
דער באַפּעל איז געווען, אַז טאָמער כאַפּט מען עמעצן געבנדיק סמיכה 
צי תלמידי חכמים, ווערט ער אַליין און אויך די תלמידים פאַראורטיילט 
צום טויט, און די שטאָט, וואו דאָס איז פאָרגעקומען, דאַרף פאַרניכ- 
טעט וערן. 

ווען די רוימישע סאָלדאַטן האָבן זיך דערנעענטערט צו דעם פּלאַץ, 
וואו רבי יהודה בן בבא איז געזעסן און געלערנט, האָט ער אייסגערופן 
צו זיינע תלמידים : 

;קינדער, אַנטלויפט !* 

האָבן די תלמידים געפרעגט זייער רבין: 

;און װאָס, רבי, װעט זיין מיט דיך ?" 

האָט רבי יהודה בן בבא זיי געענטפערט: 

,איך װוצל מיך מאַכן װי טויט און על בלייבן ליגן װי אַ שטיין, 
װאָס מ'קאָן אים פון אָרט נישט רירן.,." 

אוֹן ווען די סאָלדאַטן זיינען צוגעקומען און האָבן דערזען ליגן אַ 
טויטן קערפּער, האָבן זיי געװאָלט זיך איבערצייגן, צי ער לעבט טאַקע 
נישט, האָבן זיי אַרײנגעשטאָכן אין זיין גוף דריי הונדערט אייזערנע שפּיזן, 
ביז זיי האָבן אים דורכגעלעכערט וי אַ זיפ, 

די תלמידים, אויסהערנדיק דעם אופן, וי אַזוי זייער רבי איז 
אומגעקומען, האָבן זיי זיך צעוויינט מיט ביטערע טרערן און אין גע 
דאַנק געהאַט תרעומות צום רבונו של עולם, פאַרװאָס ער האָט אַזאַ 
גרויסן תנא פאַראורזאַכט אַזעלכע שוידערלעכע יסורים. אָבער פאַרן 
מויל האָבן זיי גאָרנישט אַרױסגעבראַכט. זיי האָבן אָנגענומען פאַר גע- 
רעכט דעם דאָזיקן משפּט. 

זיי האָבן אין דעם זעלביקן אָװונט דערציילט פאַרשידענע מעשיות 
וועגן זייער רבין. װאָס פאַר אַ גרויסער צדיק ער איז געוועף 

;רבי יהודה בן בבא -- האָט איין תלמיד דערציילט -- האָט אינגאַנצן 
נישט געהאַט קיין עבירה אויף זיין געוויסן. אַלץ, װאָס ער האָט אין זיין 
לעבן געטאָן, האָט ער עס געטאָן לשם שמים,.." 

האָט איין תלמיד געפּרואװט באַרעכטיקן גאָטס שטראָף אויף אים, 
ווייל איין עבירה האָט ער יאָ געטאָן אין זיין לעבן. 

-- װאָס פאַר אַן עבירה ?--- זיינען כמעט אַלע ביזיצנדיקע אויפ- 
געשפּרונגען אין גרויס צאָרן 

--- ווייל ער האָט געהאַלטן אַ ציג ביי זיך אין הויז און די חכמים 
האָבן פאַרבאָטן צו האַלטן ציגן, ווייל זיי האָבן געהאַט די גזלנישע טבע 
צו קריכן אויף פרעמדע פעלדער און זיך דאָרט פּאַשען... -- האָט דער 
דאָזיקער תלמיד חכם געזאָגט. 

-- אויך דאָס איז נישט געווען מצד אים קיין עבירה-- האָט אים 
אַן אַנדערער תלמיד אויפן אָרט פאַרענטפערט -- ערשטנס, האָט 
ער די ציג געמוזט האָבן, ווייל ער האָט שטאַרק געהוסט און דאָקטױירים 
האָבן אים געראָטן צו טרינקען װאַרעמע מילך פון דער ציג. און ווייל 
אונדזער רבי האָט מורא געהאַט, אַז זיין ציג קאָן זיך אַמאָל פאַרגנבענען 
אויף אַ פרעמד פעלד און זיך דאָרט אָנפרעסן מיט גזילה, האָט ער זי 
צוגעבונדן מיט אַ שטריק צו זיין בעט... 

-- פונדעסטוועגן -- האָט דער ערשטער תלמיד, וועלכער האָט אויס- 
געפונען די דאָזיקע ,עבירה," אויסגעפירט -- האָבן די חכמים נישט גע- 
װאָלט אַרײנגײין צו אים, וייל ער האָט געהאַלטן אַ ;גזלן" ביי זיך 
אין הויז, 

די תלמידים האָבן נאָך דעם דאָזיקן באַװייז שטילגעשויגן און אין 
געדאַנק מצדיק געווען אויף אים דעם דין 

דער טויט פון רבי יהודה בן בבא האָט שוין אַלעמען באַויזן, אַז די 
רוימער זיינען אַנטשלאָסן אויפן שטרענגסטן אופן אומצוברענגען דאָס 
יידישע פאָלק, זיי װעלן בשום אופן נישט דערלאָזן ווייטער לערנען תורה 
מיט יידישע קינדער און אַזױ אֲרום אָפּפרעמדן זיי פון דער ידישער 
אמונה, . 
רבי חנינא בן תרדיון האָט אָבער נישט אויפגעהערט צו לערנען. 
ער האָט פאָרגעזעצט, פּונקט וי זיינע צוויי גרויסע חברים, רבי עקיבא 
און רבי יהודה בן בבא, צו לערנען מיט גרויסע צאָלן תלמידים. וייל 
ער האָט געהאַלטן, אַז ס'איז נישט גענוג ווען מען לערנט אַלײן, נאָר מען 
מוז אויך לערנען אין גרויסע צאָלן, דאָס איז געווען פּשוט צוליב פּראַק- 
טישקייט. װאָריִם צו געפינען אַ תנ"ך אין אַ יידישער שטוב איז געווען 
אַ זעלטנהייט, מען האָט געמוזט איבערשרייבן בלויז אויף אַ פּאַרמעט מיט 
דער האַנט, האָבן זיך דאָס נאָר געקאָנט פאַרגינען איינצלנע רייכע מענטשן, 

אויך רבי יוסי בן קסמא האָט געפלעגט לערנען מיט רבי חנינא בן 
תרדיון, אָבער לעצטנס האָט ער זיך אָפּגעשײדט פון אים, וייל ער האָט 
געהאַלטן, אַז דאָס הייסט איינשטעלן דאָס לעבן און מ'טאָר דאָס ניט 
טאָן, דאָס איז גלייך וי אַליין דאָס לעבן זיך אָפּגענומען. דערצו איז ער 
קראַנק געווען זינט יענעם טאָג, ווען ער האָט זיך אַזױ צום האַרצן 
גענומען די באַליידיקונג פון רבי אלעזר בן פּרטא, וועלכער האָט אים 
פאָרגעװאָרפן פאַרראַט. | 

ווען רבי יוסי בן קסמא איז שוין געלעגן צוגעשמידט צום בעט, איז 
פונדעסטוועגן זיין אַלטער חבר, רבי חנינא בן תרדיון, געקומען אים מבקר 
חולה זיין. האָט רבי יוסי בן קסמא, שוין אַ נוטה למות, אים געמוסרט 
פאַר זיין געװואַגטקײט, װאָס ער שטעלט זיך איין דאָס לעבן, לערנענדיק 
ווייטער מיט זיינע תלמידים תורה. 

-- נאַ, גיב אַ קוק -- האָט רבי יוסי בן קסמא צו אים געטענהט-- 
אָט דער דאָזיקער אומה האָט דער אייבערשטער איבערגעגעבן די ממשלה 
איבער אונדז. זיי האָבן חרוב געמאַכט זיין בית המקדש, אויסגעהרגעט 
די בעסטע קינדער זיינע, די גרעסטע צדיקים אונדזערע אומגעבראַכט 
מיט מיתות משונות. דאָס אַלץ וירקט אויף דיר גאָרנישט! איך הער, 
אַז דו קלויבסט וידער צונויף אַרום דיר הונדערטער תלמידים מיט אַ 
ספר תורה אין דיין שויס און שטעלסט אויס דיין אייגן לעבן און דאָס 
לעבן פון הונדערטער אומשולדיקע מענטשן אויף דער גרעסטער געפאַר. 
פרעג איך דיך, צי װאָלט נישט בעסער געווען, אַז דו זאָלסט דיך באַקלערן, 
װאָס פאַר אַ סוף עס קאָן דערפון אַרויסקומען?... 

רבי חנינא בן תרדיון איז בלאַס געװאָרן, הערנדיק אַזעלכע רייד 
פון אַ גרויסן תנא, און ער האָט זיך געטראַכט, אַז רבי אלעזר בן פּרטא 
איז טאַקע גערעכט געווען, װאָס ער האָט אים גערודפט. עֶר האָט גע- 
שוויגן אַ לענגערע וויילע, אָבער ענדלעך האָט ער מיט ציטערדיקע ליפּן 
אַרױסגעשעפּטשעט אַ פּאָר ווערטער, אויף וועלכע עס האָט אים באַלד 
באַנג געטאָן: 

-- רעדסטו דאָך שוין די זעלביקע רייד װאָס דער אַפּיקורס אלישע 
בן אבויה.... אויך ער גייט אַרום איבער די חדרים און טרייבט אַרױס 
די קינדער פון דאָרט און שעלט ממש די מלמדים, װאָס זיי פאַרברענגען 
צייט אומזיסט אויף לערנען תורה! 

הערנדיק די דאָזיקע ווערטער פון זיין חבר, האָט רבי יוסי בן קסמא 
שטאַרק זיך צעיאָמערט און עס איז אים שװאַך געװאָרן ביים האַרצן. 

האָט רבי חנינא בן תרדיון חרטה געהאַט אויף זיינע רייד אוֹן אים 
איבערגעבעטן און פאַרענטפערט זיך, אַז ער האָט ניט געמיינט אַזױ וי 
ער האָט געזאָגט. 

האָט רבי יוסי ווידער באַקומען מוט און געמוסרט וייטער זיין 
חבר און געזאָגט : 

--- חבר אוּן רבי, באַזין דיך און הער אויף כאָטש צייטוייליק, עד 
יעבור זעם, צו לערנען תורה. װעסט אומקומען, פּונקט װי רבי עקיבא 
און רבי יהודה בן בבא זיינען אומגעקומען. ר 
.4 האָט רבי חנינא בן תרדײן אים געענטפערט: 
=--- גאָט וועט האָבן רחמנות ! 

האָט רבי יוסי בן קסמא אים געענטפערט: 

-- איך רעד צו דיר מיט אַ קלאָרער און פאַרשטענדלעכער שפּראַך 
און דו ענטפערסט מיר פאַרנעפּלט: ;גאָט װעט האָבן רחמנות"... עס װעס 
מיך וואונדערן, אויב מען װעט דיך ניט כאַפּן און פאַרברענען צוזאַמען 
מיט דיין ספר-תורה ! 

רבי חנינא בן תרדיון האָט שוין געשוויגן, ניט וועלנדיק מער פּײי 
ניקן זיין קראַנקן חבר. ער האָט אָבער געטראַכט, אַז ער בלאָנדזשעט 
אין די דאָזיקע עניניםיי. 

צומאָרגנס איז געקומען די ידיעה צו רבי חנינא בן תרדיון אין 
הויז אַרײן, אַז רבי יוסי בן קסמא האָט אויסגעהויבט די נשמה, 

ער האָט צעריסן די קליידער און אויסגערופן צו זיינע תלמידים מיט 
אַ טרויעריקער שטים ; 

-- אַ גרויסער תנא איז געשטאָרבן, מיר דאַרפן אים אָפּגעבן כבוד 
און גיין אויף זיין לוויה. 

צוליב דעם, װאָס די מיינונג פון רבי יוסי בן קסמא איז גוט באַי 
קאַנט געווען צו די רוימער, װאָרים זיי האָבן וועגן אַלץ געוואוסט דורך 
זייערע יידישע און ניט-יידישע צוטראָגער -- האָבן די רוימער איינגע" 
אָרדנט פאַר אים אַ פייערלעכע לוויה און די פאָרשטייער פון דער רוימי" 
שער מאַכט זיינען געקומען אים באַקלאָגן. 

געוואויר ווערנדיק, אַז אויך רוימישע פאָרשטייער װעלן זיין בי 
דער קבורה פון רבי יוסי בן קסמא. איז רבי הנינא בן תרדיון געװאָרנט 
געװאָרן פון זיינע פריינט ניט צו באַטײליקן זיך אין דער הלווית המת. 

רבי חנינא בן תרדיון האָט זיי געפאָלגט, און אָנשטאָט מקיים צו זיין 
איינע פון די גרעסטע מצוות, האָט ער זיך בעסער אַװעקגעזעצט מיס 
עטלעכע צענדליק פון זיינע תלמידים און געלערנט מיט זיי תורה. 

ווען די רוימישע הויכע באַאַמטע זיינען צוריקגעגאַנגען פון דער 
ליויה, האָבן זיי צופעליק געכאַפּט רבי חנינא בן תרדיון. צואַמען מיט 
זיינע תלמידים, ביי דעם דאָזיקן ,שווערז" פאָרברעכן. 
| = זיי האָבן אים תיכף גענומען צו אַ משפּט און פאַראירטיילט צום 
פאַרברענען. ביים פּאַרהער פון רבי חנינא בן תרדיון, ווען די רוימער 

האָבן אים געפרעגט, פאַרװאָס ער האָט זיך אַנטקעגנגעשטעלט דעם געזעץ 
פון קייסער, האָט ער דרייסט דערקלערט, אַז ער האָט ,געטאָן דעם ווילן 
פון רבונו של עולם:" 

ברוריה, ווען זי האָט דערהערט די דאָזיקע נייעס, האָט זי געחלשט 
פון גרויס פאַרצווייפלונג. עס זיינען זיך צוזאָמענגעקומען צו איר אין 
שטוב אַ סך מענטשן, כדי זי צו טרײיסטן. צוישן זיי איז אויך געווען 
דער יונגער תנא רבי מאיר, וועלכער האָט נישט לאַנג צוריק געהאַט 
באַקומען סמיכה. 

אויף זיין אָנבליק האָט זיך ברוריה אַביסל באַרואיקט, אָבער פון די 
אויגן זיינען געפלאָסן טרערן גאַנצע קוװאַלן, 

אין דער שטאָט אַלין איז פאָרגעקומען אַן אויפרודערונג. די רוימער 
האָבן מורא געקראָגן, אַז עס זאָל ניט קומען צו אַן אויפשטאַנד מצד די 
אויפגערעגטע תלמידים, און איבער די גאָסן פון אושה האָט זיך באַ- 
וויזן פיל מיליטער, באַװאָכנט מיט שפּיון און שװערדן 

אַ טרויער איז אָננגעפאַלן אויף דער גאַנצער יידישער באַפעלקערונג, 
אַלע קראָמען זיינען װי אויף אַ באַפעל געשלאָסן געװאָרן. ס'האָט קיינער 
אין די גאָסן זיך ניט באַװיזן, די לאָדנס זיינען פאַרמאַכט געװאָרן איבער 
די פענצטער און אַ שטילקייט האָט אומעטום געהערשט, אַ שטילקייט 
װאָס איז פול געווען מיט דראָאונג. 

ביסלעכווייז זיינען זיך פון ברוריהס הז אַלע פאַנאַנדערגעגאַנגען 
עס זיינען איבערגעבליבן בלוין רבי מאיר און נאָך אייניקע תלמידים 
פון רבי חנינא בן תרדיון, זיי האָבן ניט געװאָלט איבערלאָזן ברוריהן 
אין אַזאַ צעבראָכענעם צושטאַנד,. איין קלאַפּ איז אויף איר געקומען נאָכן 
אַנדערן. פריער די שװעסטער צוגערויבט און מ'האָט נאָך אַלץ ניט 
געוואוסט וואו זי איז אַהינגעקומען. אויך דאָס איינזעצן אין תפיסה פון 
רבי אלעזר בן פּרטא האָט אויף איר געמאַכט אַ שװערן איינדרוק. איצט 
איז נאָך צוגעקומען דער טויט-אורטייל אויף איר פאָטער. דאָס האָט זי 
צום איבעריקן צעבראָכן. די קלוגע ברוריה, וועלכע האָט אַזױ פאַר- 
שטענדיק געקאָנט רעדן און איבערצייגן אַנדערע, האָט ניט געקאָנט 
קומען צו זיך פון דעם דאָזיקן גרויסן בראָך איבער זייער הויז און ניט 
געלאָזט זיך טרייסטן,.. איצט בלייבט זי איינע אַלײן, אַ קיילעכדיקע 
יתומה, אָן שום פריינט און גואל, 

עס איז צוגעפאַלן אַ טריבע נאַכט. דאָס זיינען געווען די ערשטע טעג 
פון חשוון. די רעגנס האָבן שוין אָנגעהויבן פלייצן פון די ארץ ישראל- 
דיקע הימלען און עס האָט זיך געדאַכט, אַז די גאַנצע וועלט קלאָגט מיט 
אינם גרויסן יידישן טרויער. | 

די טעג זיינען געווען שרפטחדיק הייסע און די נעכט שוין גאַנץ קילע, 

סיידן אַ רעגן איז אין די טעג געגאַנגען, האָט זיך די לופט אַביסל אָפּי 
געקילט אויך בײטאָג, 

רבי מאיר האָט מורא געהאַט איבערצולאָזן ברוריהן אַלײן אין אַזאָ 
צושטאַנד, האָט ער געבעטן אַלע תלמידים, וועלכע זיינען געקומען טרייסטן 
די טאָכטער פון זייער רבין, אַז זיי זאָלן דאָ איבערבלייבן אַ גאַנצע נאַכט 
און ברוריה זאָל זיך לייגן שלאָפן און אויסרוען אַביסל איר צעטומלטן מוח, 

אַ גאַנצע נאַכט זיינען די תלמידים געזעסן אין דער גרויסער שטוב, 
ווא זייער רבי פלעגט אַמאָל מיט זיי לערנען, ווען זיי זיינען געקומען אים 
באַזוכן, רבי מאיר האָט דערציילט וועגן זיינע איבערלעבונגען אין בבל. 
זייער טשיקאַװע מעשיות האָט ער דערציילט און אַלע זיינען געזעסן מיט 
אויפגעשפּיצטע אויערן און זיך צוגעהערט. די נאַכט האָט זיך גערוקט 
און געגאַנגען פאָראויס. מ'האָט געהערט איינמאָל אַ גרויסן פלייץ-רעגן 
גיין אינדרויסן, אַ שטורמווינט האָט געבלאָזן אַזױ אומעטיק און טרויעריק, 
וי מען װאָלט אינדרויסן עמעצן באַוויינט, 

ניט אײינמאָל איז ברוריה אַראָפּ פון איר בעט און צוגעלייגט אַן אויער 
צו דער דיקער פאָרהאַנג, װאָס האָט זי אָפּגעטײלט פון די מאַנסלײט און 
זיך איינגעהאָרכט צו די וואונדערלעכע מעשיות פון רבי מאירן. און זיין 
קול האָט זי אַזױ געגלעט און געטרייסט אין איר גרויסן אומגליק, 

ס'האָט אָנגעהויבן טאָגן אינדרויסן. דער רעגן האָט שוין געהאַט 
אויפגעהערט. עמעצער פון די תלמידים האָט דעם לאָדן געעפנט און אַ 
תכלתדיקע בלויקייט האָט אַריײנגעבליקט דורך דעם פענצטער. ס'איז 
געווען שטיל אין גאַס, מ'האָט קיין שום לעבעדיק נפש ניט געזען און 
ניט געהערט, 

רבי מאיר האָט שוין גערופן דעם עולם צו תפילת שחרית. ערשט 
דעמאָלט האָט זיך ברוריה צוריקגעלייגט אויף איר געלעגער און איז 
איינגעשלאָפן אַ מידע און צעבראָכענע מיט דעם האַרטסטן שלאָף, 

ווען עס איז ליכטיק געװאָרן אינדרויסן, האָבן די תלמידי חכמים 
איינציקווייז אָנגעהויבן פאַרלאָזן דאָס הויז פון זייער רבין. רבי מאירן 
איז געווען ניט אָנגענעם צו פאַרבלייבן אַליײן מיט אַן אשה אין שטוב. 
ער האָט זיך פאַרטיפט אין אַ מגילה, װאָס ער האָט געפונען ערגעץ ליגן 
און ער איז אַזױ אָפּגעזעסן אַליין ניט וויסנדיק וויפיל שעה. ער האָט 
אינגאַנצן פאַרגעסן וואו ער געפינט זיך. ס'האָט אים פאַרכאַפּט אַ פּסוק 
אין משלי, װאָס האָט זיך פּונקט צוגעפּאַסט צו זיין געמיטס-צושטאַנד: 
;בני, אם יפתוך חטאים אל תובא" -- מיין זון, אויב די זינדיקע װעלן 
דיך אָנרעדן, זאָלסטו ניט איינװיליקן... 

און דער, װאָס מאַכט זינדיקן, האָט אים איצט זייער שטאַרק אָנגע" 
רעדט. עפּעס האָט ער געפילט, וי עמעץ אַן אומזעעוודיקער, שעפּטשעט 

אים אין אויער אַריין אַזעלכע זיסע רייד, נאָך וועלכע א װאַרעמער שטראָם 
איז אים איבער אַלע אברים דורכגעגאַנגען. עס איז אים טרוקן געװאָרן 
אין מויל אוֹן אין האַלדז האָט אים געשטיקט. יעדעס מאָל האָט אַ הייסער - 
פלאַם אים אַ שלאָג געטאָן אין פּנים אַריין און אַ ליבלעך בילד האָט זיך 
אים אַװעקגעשטעלט אַנטקעגן. עס האָט אים גענאָגט אונטערן האַרצן און 
די אָדערן פון די פיס האָבן אים אַ ציטער געטאָן. 

--- גאָט !... -- האָט ער אַ שעפּטשע געטאָן מיט די ליפּן -- גיב מיר 
כוח אויסצוהאַלטן ! 

און ער האָט זיך דערמאָנט, װאָס עס האָט געזאָגט איינער פון זיינע 
רביים,. דער חבר פון אלישע בן אבויה און רבי עקיבא, דער גרויסער 
תנא בן-זומא: ;איזהו גבור, הכובש את יצרו, שנאמר: טוב ארך אפּים 
מגבור, ומושל ברוחו מלוכד עיר", װער הייסט אַ שטאַרקער, דער װאָס 
באַצװינגט זיין ווילן, ווייל עס שטייט געשריבן: עס איז בעסער דעם 
באַצװינגער פון זיין צאָרן פון אַ גבור, און ווער עס באַהערשט זיין געמיטס- 
צושטאַנד, איז מער וי ער װאָלט איינגענומען אַ שטאָט... 

אָבער מיטאַמאָל האָט ער אויפגעשוידערט אינגאַנצן, ער האָט דער- 
פילט אַ באַרירונג פון עמעצן. ער איז אויפגעשפּרונגען פון זיין פּלאַץ 
און דערזען הינטער זיך דאָס זוניק-באַהעלטע מײידל ברוריה, די טאָכ- 
טער פון זיין רבין. 

זי האָט אויף אים געקוקט מיט אַזעלכע לײטזעליקע אויגן און אַ 
װאַרעמקײט האָט זיך פון איר בליק איבערגעגאָסן אין זיין גאַנצן וועזן, זי 
האָט אַזױ אָנגענעם געשמייכלט און זיך אָנגערופן צו אים שטיל, אַז ער 
האָט קוים אירע וערטער דערהערט: 

-- גיי אַהיים, מאיר... מען װעט אומזיסט רעדן שלעכטס אויף דיר. 
איך בין פולשטענדיק רואיק, איך באַמי מיך אויפצונעמען דעם גורל 
מיינעם וי אַ געבאָט פון הימל. גיי אַהיים, מאיר!.. 

רבי מאיר האָט זי באַוואונדערט, ער האָט ערשט איצט געזען, אַז זי 
שטייגט אים איבער מיט איר גבורה... און ער האָט אַ בלייכער זי אָנגץ- 
קוקט און געשעפּטשעט: 

-- האָסט מיך באַזיגט, ברוריה, און דער זיג װעט בלייבן דיינער 
אויף אײיביק!... | 

ברוריה האָט אים אַ גלעט געטאָן דעם אַקסל. ווען ער האָט זיך דער- 
נעענטערט צו דער טיר און שוין געװאָלט פאַרלאָזן איר הויז, האָט זי 
אים נאָכגערופן : 

-- מאיר, מיין רבי, מיין האַר און געביטער... 

מיט אַ קלאַפּעדיק האַרץ האָט רבי מאיר געהערט אירע רייד און ער 

האָט איר געענטפערט אַזוֹי צאַרט, װי דער פליסטער פון אַ בלאַט אונטער 
דער באַרירונג פון װוינטל: | 
-- זאָל זיין אַזױ װוי דו זאָגסט, ברוריה... איך װעל זיין דיין באַ- 
שיצער אַזױ לאַנג װוי דו װעסט לעבן און איך על מיך ואַרעמען אין דעם 
קול פון דיינע קלוגע רייד. זיי געזונט און װאַרט אויף מיר, ביז דער 
צאָרן פון דער װועלט איבער אונדז װעט אַװעק.. 
און ער האָט אַ גליקלעכער פאַרלאָזט דאָס הויז פון דעם ואונדער- 
לעכן מיידל, די תלמידה-:חכמה ברוריה, די טאָכטער פון זיין גרויסן רבין, 


דער טאָג פון דער הינריכטונג איבער רבי חנינא בן תרדיון האָט 
זיך דערנעענטערט. מען האָט אים אַריבערגעפירט קיין קיסריה, וואו רבי 
אלעזר בן פּרטא איז שוין אַ לענגערע צייט געזעסן אין תפיסה. 

ווען זיי האָבן זיך דאָרט ביידע צזאַמענגעטראָפן, איז רבי אלעזר 
געפאַלן אויפן האַלדז פון זיין רבין און חבר און האָט מיט אַ וייטיק אין 
זיין שטים אויסגערופן : 

-- כאָטש עס איז מיר, זעט אויס, ניט באַשערט צו ווערן דיין איידעם, 
ווייל דער טאָג פון מיין הינריכטונג איז שוין באַשטימט, און דאַכט זיך, 
אַז מיר קומען ביידע אום אין איין טאָג, בין איך דאָך דיין בלוט און 
פלייש און עס איז אַזױ וי מיר װאָלטן שוין פאַראייניקט געווען אין אַ 
קרובישן בונד. איך וועל שטאַרבן מיטן געדאַנק און מיטן געשטאַלט פון 
מיין כלה פאַר מיינע אויגן. זי איז אַ כשר און אַ ריין יידיש מיידל, די 
טאָכטער פון אַזאַ הײיליקן צדיק... 

טרערן האָבן זיך געשטעלט אין די אויגן פון רבי חנינא בן תרדיון. 
ער האָט אַרומגענומען רבי אלעזר בן פּרטא און געשעפּטשעט : 

-- געבענטשט זאָלסטו זיין, מיין זון און דער טיט זאָל דיר ניט 
שווער זיין!... 

ביידע האָבן איינגעהאַלטן זייער באַגער זיך אויסצואוויינען. זיי האָבן 
זיך געשטאַרקט און בייגעקומען. זי האָבן פאַרביסן די ליפּן, ניט וועלנדיק 
ווייזן פאַר די וועכטער זייער ווייטיק, 

אין דער זעלביקער צייט האָבן די רוימער געכאַפּט רבי חוצפּית 
המתורגמן, וועלכער איז געווען אַמאָל דער איבערזעצער אין די סנהדרין 
אין יבנה און דער אויסטייטשער פון דער תורה אין בית המדרש פאַר 
די, וועלכע זיינען ניט געוװוען אַזױ געלערנט. זיין טױט איז געװען אַ 
שרעקלעכער, און אָט װאָס מ'האָט וועגן דעם דערציילט : 

,איידער דער רוימישער תליון האָט געטויט רבי חוצפּית המתורגמן, 
האָט ער אים צוערשט אַרױסגעריסן די צונג און אַװעקגעװאָרפן אין מיסט, 
שפּעטער האָט מען געזען, װוי די הינט האָבן די צונג אַרומגעשלעפּט. 

האָבן די חכמים געקלאָגט אויף אים און געזאָגט: אַ צונג, װאָס האָט גע- 
שאָטן יאָרן-לאַנג מיט פּערל, דאַרף איצט לעקן שטויב,,,* 

פון אומעטום זיינען אָנגעקומען אַזעלכע שרעקלעכע בשורות. אָט 
האָט מען זיך דערציילט די נייעס וועגן דער הינריכטונג פון די צויי 
העלדישע ברידער, יוליאַנוס און פּאַפּוס, וועלכע האָבן זיך אַמאָל אַזױ 
שטאַרק אויסגעצייכנט אין זייער קאַמף קעגן די רוימער און זיינען וי 
דורך אַ נס דאַמאָלס אָפּגעראַטעװעט געװאָרן פון טויט. 

ווער געדענקט דען נישט די געשיכטע, װאָס האָט אין יענער צײט 
געקלונגען װי א וואונדער: ווען אַדרינוס קייסער איז געקומען צוֹ דער 
מאַכט און קוויעטוס, דער דאַמאָלסדיקער קריגספירער אין יהודה, וועל- 
כער האָט די צוויי העלדישע ברידער געהאַט פאַרמשפּט צום טויט, איז 
פּלוצלינג צוריקגערופן געװאָרן קיין רוים, וואו מ'האָט אים באַשולדיקט 
אַז ער האָט געװאָלט מיט געװאַלט פאַרכאַפּן די מאַכט נאָך טראָיאַנוסן 

אַדרינוס האָט אים דערפאַר געלאָזט קעפּן, און אַ דאַנק דעם זיינען 
די צוויי ברידער, יוליאַנוס און פּאַפּוס, אָפּגעראַטעװעט געװאָרן פון טויט. 

איז אָבער אין זייער מזל אַזױ באַשערט געוען, אַז זיי זאָלן איצט 
אומקומען לוט אַ באַפעל פוֹן זייער אַמאָליקן רעטער, דעם קייסער 
אַדרינוס. דער טויט:אורטייל זייערער איז אויסגעפירט געװאָרן דורך 
דעם פּראָקוראַטאָר טורנוס רופוס אין דער שטאָט לודקיא, 

און געשען איז עס אויף אַזאַ אופן : מ'האָט אין דער דאָזיקער שטאָט 
געפונען איינע פון די קייסערלעכע פּרינצעסינס אַ טױטע. ס'האָט זי 
עמעצער אַן אומבאַקאַנטער געהרגעט. האָט טורנוס רופוס, דער בלוט. 
דורשטיקער שונא ישראל, אַרױיסגעלאָזט אַ קלאַנג, אַז דאָס האָבן זי 
יידן דערהרגעט אויס שנאה צום קייסערלעכן הױיף אין רוים. טורנוס 
רופוס האָט דעמאָלט אַרױסגעגעבן אַ באַפעל, אַז פאַר איר טויט זאָל 
מען אויסהרגענען די גאַנצע שטאָט מיט יידן. זיינען געקומען די צװײ 
העלדישע ברידער יוליאַנוס און פּאַפּוס, און האָבן זיך מודה געוען, אַז 
זי זיינען דאָס כלומרשט דעם מאָרד באַגאַנגען און זיי האָבן מיט זייער 
טויט אָפּגעראַטעװעט אַ גאַנצע שטאָט מיט יידן פון אומקום, 

וועגן דער הינריכטונג פון די דאָזיקע צוויי העלדישע ברידער זיינען 
דערנאָך אַרומגעגאַנגען פאַרשידענע לעגענדעס,. צװישן אַנדערע האָט 
מען זיך איבערדערציילט, אַז אַזױ איז פאָרגעקומען זייער טויט-אורטייל; 
דער קייסער אַדרינוס האָט זיי געלאָזט רופן צו זיך, נאָכדעם װוי זי 
האָבן זיך מודה געווען אין מאָרד פון דער פּרינצעסין און צו זיי אַזױ 
געזאָגט : 

--- אויב איר גלויבט אַזױ שטאַרק אין אייער גאָט און איר זייט 
כין דעם זעלביקן פאָלק, װאָס חנניה, מישאל און עזריה, דאַרף דאָך 

אייער גאָט אָפּראַטעװען אייך פון טויט, פּונקט װי ער האָט יענע דרײ 
יידן אָפּגעראַטעװעט! 

האָבן זיי אויף דעם געענטפערט דעם קייסער מיט פאָלגנדיקע - 
דרייסטע ווערטער : 

-- חנניה, מישאל און עזריה זיינען געווען פרומע מענטשן און 
נבוכדנאצר איז געווען אַ קעניג מיט װוירדע, איז דורך אים געשען דער 
דאָזיקער נס. דו ביסט אָבער אַ דשע און מיר זיינען סיי-ווי חייב מיתה, 
איז אויב דו װעסט אונדז נישט הרגענען, װועלן זיך געפינען אַנדערע, 
װאָס װעלן דאָס טאָן, און אוב דו װועסט אונדו יאָ הרגענען, װעט גאָט 
אָפּמאָנען אונדזער בלוט פון דיין קאָפּ!... 


דער טאָג פון דער הריגה איז אָנגעקומען. עס איז געווען זייער אַ 
טרויעריקער טאָג. די זון האָט, װוי זי װאָלט זיך געשעמט דער ועלט 
אין די אויגן אַרײן צו קוקן, זיך באַהאַלטן הינטער אַ װאָלקן אַ פּאָר 
טראָפּן רעגן האָבן אַ טריף געטאָן פון הימל, און יידן האָבן געזאָגט, 
אַז דאָס האָט גאָט געלאָזט עטלעכע טרערן אויפן טויט פון זיינע צויי 
צדיקים, רבי חנינא בן תרדיון און רבי אלעזר בן פּרטא, 

טורנוס רופוס האָט צונויפגעטריבן פון עטלעכע שטעט אַלצ יידן 
מענער, פרויען און קינדער. עס זיינען אויך געקומען געצוואונגענערהייט 
די יידן פון אושה. צווישן זיי זיינען געווען אַלע תלמידים פון די צויי 
גרויסע תנאים, מיט רבי מאירן אין דער שפּיץ, עס איז אויך געקומען 
אַ פאַרהילטע אין שװאַרצע קליידער די טאָכטער פון רבי חנינא בן תרדיון, 
די וואוילגעלערנטע ברוריה. 

דער פּלאַץ, וואו די הינריכטונג האָט געזאָלט פאָרקומען, איז געווען 
שװאַרץ פון מענטשן. רבי חנינא בן תרדיון האָט פון דעם הינריכטונג-פּלאַץ 
געבעטן, אַז מען זאָל נישט ויינען און נישט אַרױסװײזן קיין שװאַכקײט 
פאַרן שונא. 

טורנוס רופוס איז געשטאַנען אַ שמייכלדיקער מיט שאָדן-פרייד און 
אָנגעקוקט דעם פאַרזאַמלטן יידישן עולם. ווען ער האָט געזען, אַז קיינער 
וויינט נישט און גיט אַפילו קיין קרעכץ נישט, איז ער אַרײנגעפאַלן 
אין אַ שרעקלעכן כעס און אויסגערופן : 

--- איר, יידן, זייט אַ געמיין פאָלק, אייערע רביים ווערן געהרגעט 
און איר פאַרגיסט אַפילו קיין טרער נישט איבער זייער טױיט! גוט איז 
דעריבער דער דאָזיקער אורטייל, איר האָט קיין בעסערס נישט פאַר- 
דינט ביי אייער גאָט. אויך ער איז ברוגז אויף אייך צוליב אייער האַרט- 
נעקיקייט, צוליב אייער עקשנות, 

אַ שטילקייט איז געווען דער ענטפער אויף זיינע רייד. י- 

ברוריה איז צוגעקומען נאָענט צו איר פאָטער אין דער באַגלייטונג | 
פון רבי מאירן, זי האָט מיט טרערן אין די אויגן זיך צוגעבויגן צו 
איר פאָטער, וועלכער איז געשטאַנען אַ שטאָלצער. די ברעמען געדיכט 
איבֿער די אויגן אַראָפּגעלאָזט, די גרויסע גרויע באָרד האָט אויך װי גצ' 
שוויגן און נישט באַװעגט זיך. דאָס פּנים איז געווען בלאַס. זי האָט קוים 
מיט די ליפּן באַרירט און געזאָגט: 

-- טאַטע, בענטש אונדז... 

רבי חנינא בן תרדיון האָט אויפגעהויבן זיינע געדיכטע ברעמען. די 
אויגן האָבן אַ לויכט-אויף געטאָן, ווען ער האָט דערזען רבי מאירן, זיין 
בעסטן תלמיד, לעבן זיין טייערסטער טאָכטער. ער האָט מיט אַ קלאָרער 
שטים אויסגערופן ; 

--- איך גיב אייך מיין פאָטערלעכע ברכה, שטאַרקט אייך, גיט נישט 
נאָך דעם שונא, ויינט נישט נאָך מיר, מסתמא האָב איך מיר דאָס פאָר- 
דינט ביים אויבערשטן. אומזיסט שטראָפט נישט גאָט... און דו, מיין 
טייערער תלמיד, רבי מאיר, זיי אַ גוטער מאַן צו מיין טאָכטער, באַ- 
האַנדל זי גוט, ווייל זי איז אַ תלמידה:חכמה. זי וועט זיין צו דיר אַ 
פיסנבענקעלע אין גן-עדן און אַן אָנלען אויף דער ערד... פיר דאָס 
פאָלק אין די וועגן פון אונדזערע אָבות, גײי אין דעם אױיסגעטראָטענעם 
וועג פון אונדזער רבין, רבי עקיבא. לערן דאָס פאָלק וי טייער צו 
האַלטן די תורה און װי צו שטאַרבן פאַר זיין אמונה און פאַר זיין לאַנד. 

רבי מאירס פּנים איז געבליבן שטאַר, אין האַלדז האָבן אים גע" 
שטיקט טרערן אָבער ער האָט איסגעפאָלגט דעם געבאָט פון זיין 
שווער, רבי חנינא בן תרדיון. ער האָט קיין איין טרער נישט פאַרגאָסן. ‏ 
ער האָט צוגעזאָגט צו טאָן אַלץ, װאָס ער האָט אים איבערגעלאָזט אין 
זיין מינדלעכער צוואה. טורנוס רופוס האָט געגעבן אַ באַפעל, און דער 
תליון איז אַרױסגעקומען פון ערגעץ אַ באַהעלטעניש, װאָס מ'האָט ביז 
איצט גאָרנישט אָנגעזען. ער האָט געטראָגן מיט זיך אַ געשליפענע 
בלאַנקע שװוערד, אַ שווערע אין ואָג, װאָס מיט איין קלאַפּ פאַלט דער 
קאָפּ אַראָפּ. ער האָט געװאָרפן אַ בליק אויף זיינע צוויי קרבנות. 

רבי אלעזר בן פּרטא האָט געהאַלטן שטאָלץ דעם קאָפּ אויפגעהויבן. 
ער האָט אויך פון זיין זייט געװאָרפן אַ בליק אויף דעם תליון, און ער 
האָט אויפגעציטערט: דאָס איז דאָך געװוען לינוס, דער זעלביקער 
רוימער, וועטען ער האָט געהאַט אַמאָל באַפרייט, ווען ער איז אַרײנגע- 
פאָלן צו אים אין געפאַנגענשאַפט אין דער פעסטונג פון ביתר. 

אויך לינוס האָט אים דערקענט. ער האָט טרויעריק צו אים אַ שמייכל 
געטאָן. אין זיין בליק איז געווען רחמנות און אַן אויסדרוק, װי ער װאָלט ‏ 

זיך פאַרענטפערט: װאָס בין איך שולדיק! איך מוז אויספירן מיין 
באַפעל... / | 
! ווען לינוס האָט זיך דערנעענטערט צו זיין ערשטן קרבן צו רבי 

אלעזר בן פּרטא, האָט ער אים איינגערוימט אין אױיער: 

-- איך קאָן דיר בלויז איין זאָך איצט טאָן : װאָס שנעלער ברענגען 
דעם טױיט... 

-- איך דאַנק דיר, לינוס...--- האָט רבי אלעזר בן פּרטא צוריקי 
געשעפּטשעט, אָבער באַלד האָט ער זיך עפּעס געכאַפּט, עפּעס דערמאָנט 
זיך, און זיינע אויגן האָבן אַ ברען געטאָן מיט אַ פלאַקערדיק ליכט -- 
זאָג מיר, לינוס, וואו איז דאָס רױיט-האָריקע מיידל, הדסה?... 

-- אָורעליוס האָט זי קיין רוים אַוועקגעפירט. ער האָט געהאַט בדעה 
זי צו צווינגען זיין ווייב צו װערן. 

--- האָט זי זיך געהאַלטן שטאַרק?-- האָט רבי אלעזר בן פרטא 
געפרעגט מיט ציטער אין זיין שטים. 

-- זייער שטאַרק האָט זי זיך געהאַלטן. .. -- האָט אים לינוס, דער 
תליון,. געענטפערט. 

-- איך האָב צו דיר די לעצטע בקשה מיינע און זאָג מיר דאָס צוי 
לינוס, װועל איך אין מיינע לעצטע מינוטן ביי מיין גאָט בעטן פאַר דיר. 

-- װאָס, יידישער רבי ?-- האָט לינוס געפרעגט. 

--- היט אָפּ פון שלעכטס מיין טייערע כלה, מיט וועלכער איך האָב 
נישט זוכה געווען צו גיין אונטער דער חופּה... און -- 

--- װאָס נאָך, רבי?.י. 

--- זאָל הדסה, ווען זי װעט באַפרייט װערן, חתונה האָבן מיט מיין 
תלמיד און חבר שמעון, וועלכער געפינט זיך אין געפאַנגענשאַפט בײ 
אָורעליוסן. 

--- ער איז דאָך בלינד, אָורעליוס האָט אים די אויגן אױסגעשטאָכן:-- 
האָט לינוס געזאָגט. 

-- אויך אַ בלינדער קאָן חתונה האָבן. אויב ער װעט בלייבן לעבן 
און זי װעט באַפרייט ווערן, זאָג איר מיין לעצטן ווילן... זאָגסטו עס 
מיר צו, לינוס ? 

--- איך זאָג עס דיר צו. 

--- איצט טויט מיך װאָס שנעלער!... 

אין דעם מאָמענט האָט זיך דערהערט דאָס הויכע געשריי פון טור" 
נוס רופוס : 

--- װאָס ואַרט מען אַזױ לאַנג מיט דער הינריכטונג! פאַרװאָס 
קעפּסטו אים נישט, דעם ייד ?! פאַרשאַף אים פריער די גרעסטע יסורים, 
לינוס !ּ 

אַ ציטערניש האָט אַרומגענומען דעם גאַנצן המון. אַ טריפנדיק 
רעגנדל האָט אָנגעהויִבן שפּריצן אין דרויסן. דער עולם האָט איינגע- 
האַלטן דעם אָטעם, זעענדיק, װי דער תליון הויבט אויף. זיין שווערד 
איבערן קאָפּ פון זייער באַליבטן רבין. 

| די אויגן פון רבי אלעזר בן פּרטא האָבן איצט געלויכטן וי צוויי 

זונען. ער האָט זיך געפרייט, װאָס ער האָט איבערגעלאָזט די דאָזיקע 
צוואה פאַר זיין כלה, און בעת ער האָט געזען פאַר זיינע אויגן דאָס גע- 
שטאַלט פון דעם רויט-פלאַמיקן מיידל, אירע ליכטיקע בליע אױיגן 
אירע זאַפטיקע רויטע ליפּן, האָט די שװערד אַ בליץ געטאָן אין דער 
לופט מיט איר גלאַנציקן שטאָל און רבי אלעזרס קאָפּ איז געפלויגן פון 
זיין קערפּער און איז אויף דער ערד געפאַלן. די אויגן זיינען געוען 
אָפּן און דאָס טויטע פּנים האָט געשמייכלט. 

מיט איינגעהאַלטענע אָטעמס האָבן אַלע יידן זיך צוגעקוקט צו דער 
הינריכטונג און האָבן דערנאָך זיך איבערגעגעבן איינער דעם אַנדערן 
אַז ער איז געשטאָרבן מיט אַ לייכטן טויט. דער קלאַפּ מיט דער שװערד 
האָט געדויערט וי אַ בליץ. אַ סימן -- ער האָט געשמייכלט נאָכן טױיט. 

ברוריה האָט זיך פאַרשטעלט די אויגן, אירע טרערן זיינען גערונען 
דורך די פינגער און די אַקסלען האָבן זיך געטרייסלט אין ספּאַזמאַטישן 
געוויין. רבי מאיר האָט זי געטרייסט און גערעדט צו איר ליבלעכע רייד, 
געגלעט איר איבער דעם אָרעם. 

--- וויין נישט, ברוריה, זאָלן אונדזערע שונאים זיך נישט קוויקן מיט 
דיינע טרערן. דאָס ווילן זיי דאָך, אויף דעם װאַרט ער דאָך, דער מערדער 
טורנוס רופוס!... 

ברוריה האָט געשלוכצט מיט איינגעהאַלטעענם געוויין און געמורמלט 
רייד, װאָס האָבן קיין שום צוזאַמענהאַנג צװישן זיך ניט געהאַט: 

-- הדסה... רבי אלעזר בן פּרטא... אוי, מאַמע... 

מיטאַמאָל האָט זיך דערהערט אַ געמורמל איבערן פּלאַץ, וואו דער 
ריזיקער עולם איז געשטאַנען און אין טרויער געװאַרט אויף דער צויי- 
טער הינריכטונג; אַ געמורמל, װאָס איז גיכער ענלעך געווען צו דעם 
ברומען פון אַ צעשטורעמטן ים, צו אַ געריטש פון אַ סטאַדע לייבן אין 
דער מדבר, איז אַדורך צווישן המון. 

ברוריה האָט אויפגעהויבן איר קאָפּ און זי האָט אויפגעציטערט װי 
אין קאָנוואולסיע. מ'האָט איר פאָטער שוין צוגעפירט צום פּלאַץ פון 
הינריכטונג. זי האָט איינגעהאַלטן מיט אַלע כוחות דאָס געשריי, װאָס 
האָט זיך געריסן פון אֹיר קעל,. אונטערן האַרץ האָט איר געדריקט, אַז 
זי האָט אַזש דעם אָטעם נישט געקאָנט אָפּכאַפּן. זי האָט זיך אַ װאַקל 
געטאָן נאָר װי אומצופאַלן. רבי מאיר האָט זי אין דעם זעלביקן מאָ- 

מענט אונטערגעכאַפּט ביים אָרֹעם און געשעפּטשעט צו איר מיט אַ 
ציטערדיקן פליסטערן: 

-- האַלט דיך שטאַרק, ברוריה! עס איז אַזױ דער גורל, אַזױ ול 
גאָט און מיר קאָנען דאָ גאָרנישט ענדערן. כל זמן מיר לעבן, װעלן מיר 
דאַרפן אַלץ טאָן, אַז מער זאָל אַזאַ שלעכטס אויף דער װעלט נישט 
פאָרקומען. 

עס האָט זיך דערהערט עמעצנס אַן אויסגעשריי. אַלע האָבן אויפ- 
געהויבן די קעפּ און אָנגעשטעלט די אויערן, כדי צו הערן, װאָס דאָס 
געשריי באַדיט. 

דאָס האָט טורנוס רופוס געשריגן, אַז עס זאָל ווערן שטיל, ווייל ער 
גייט עפּעס זאָגן, 

אַ טויטע שטילקייט איז אַרײנגעטראָטן, אַ שטילקייט, װאָס איז געווען 
אָנגעפילט מיט אימה און שרעקלעכער דערװאַרטונג. װאָס פאַר אַן אומ- 
געריכט שלעכטס קאָן דאָ פון דעם טרפהנעם מויל אַרוסקומען? 

אַלעמענס אויגן זיינען געווען אָנגעשטעלט אין דער זייט, וואו טורנוס 
רופוס איז געשטאַנען אויף אַ דערהויבונג, אַרומגערינגלט מיט אַ צענדליק 
רוימישע מיליטערלייט. ער האָט אויפגעהויבן די האַנט און זי געהאַלטן 
אין דער לופט אַ פּאָר רגעס, ביז ער האָט זיך איבערצייגט, אַז דער 
עולם הערט אים אויס, 

-- דעם דאָזיקן פאַראורטיײילטן װעלן מיר נישט אָפּהאַקן דעם קאָפּ, 
ווייל דאָס איז אַ צו-לייכטער טױט פאַר אַ יודעער!--האָט דאָס קול 
זיינס זיך געקאָרקלט אין דער פייכטער, פאַרװאָלקנטער לופט --- מיר וװועלן 
אים לאָזן פאַרברענען און אויף אַזאַ אופן וועלן מיר דאָס טאָן, אַז עס 
זאָל אים װאָס מער יסורים פאַרשאַפט וװערן... 

אַ קרעכץ האָט זיך אַרױסגעריסן פון דעם טױיזנטער-קעפּיקן עולם 
אויפן פּלאַץ. פיל האָבן אַװעקגעדרײט די קעפּ, האָבן זיך פאַרשטאָפּט די 
אויערן און נישט געװאָלט הערן די אומוירדיקע רייד פון דעם באַר- 
באַרישן רוימער. 

דער תליון איז געשטאַנען װי אַ צעמישטער. ער האָט נאָך נישט 
געוואוסט, װאָס זיין האַר פאַרלאַנגט פון אים, אָבער געפילט האָט ער, 
אַז ער װעט פון אים פאַרלאַנגען אַ שרעקלעכע זאַך און ער האָט שוין 
באַצייטנס אָנגעהויבן ציטערן אויפן גאַנצן לייב. עס האָט אים אַרומגע- 
נומען אַ רחמנות צו דעם אַלטן ייד. ער האָט געקוקט אויף אים מיט 
גרויס דרך ארץ. ער האָט זיך אין דעם מאָמענט דערמאַנט, װי עס האָט 
געהאַנדלט מיט אים מענטשלעך דער נאָר:װאָס אומגעבראַכטער רבי 
אלעזר בן פּרטא, ווען ער האָט אים באַפרייט דעמאָלט פון געפאַנגענשאַפט 
און קיין שום שלעכטס נישט געטאָן. 

די שטילקייט האָט אַזױ אָנגעהאַלטן עטלעכע רגעס, אָבער אויסגע" 
וויזן האָט זיך יעדן איינעם, אַז די רגעס געדויערן אַ גאַנץ לעבףן 

רבי חנינא בן תרדיון איז געשטאַנען גלייך אויסגעצויגן, מיט שטאָלץ 
געקוקט אויף זיין הענקער. די אויגן האָבן געגליט מיט שגאה, די לִיפּן 
האָט ער געהאַלטן פאַרביסן. דאָס פּנים איז געווען בלייך און אויסגע- 
מאָגערט. ער האָט געכאַפּט אויף אַ רגע אַ בליק צו זיין טאָכטער, וי זי 
שטייט אָנגעלענט אויף רבי מאירס אָרעם און די אַקסלען הויבן זיך ביי 
איר אין ספּאַזמאַטישן שלוכץ, האָט אים אַ גרים געטאָן אין די געדערים, 
אַז ער האָט זיך אַזש איינגעבויגן פאַר ווייטיק. 

האַרט לעבן אים זיינען געשטאַנען זיינע תלמידים און האָבן אים 
אָנגעקוקט מיט רחמנותדיקע בליקן. רופוס האָט געגעבן אַ באַפעל, אַז 
אויך די טאָכטער זאָל זיך דערנעענטערן און שטיין דערלעבן, ווען דער 
פאָטער אירער װעט הינגעריכטעט וערן. 

דער תליון האָט דערווייל אָנגעלײיגט גענוג האָלץ אויף אַ קופּע און 
אונטערגעצונדן. דאָס פייער האָט אַ זעץ געטאָן צום הימל און אַ שװאַר- 
צער רויך האָט אָנגעהויבן זיך וויקלען וי אַ שװאַרצע שלאַנג אין דער 
פייכטער לופט. די פונקען האָבן געקנאַקט און זיינען געפלויגן אין דער 
לופט וי גליענדיקע ווערימלעך אין אַ װאַרעמער זומער:נאַכט. 

דער תליון האָט זיך דערנעענטערט מיט װאַקלדיקע טריט צום קרבן, 
אים אָנגעהויבן אוױיסטאָן ביזן העמד, דאַן האָט ער אים, לויט טורנוס 
רופוסעס באַפעל, אַרומגעװיקלט מיט דער זעלביקער פּאַרמעטענער ספר 
תורה, אין וועלכער מ'האָט אים געכאַפּט לערנען. נאָכדעם וי דער תליון 
האָט אים אַנידערגלײיגט אויף דעם ברענענדיקן שייטערהויפן, האָט ער 
שטומערהייט ווייטער אויסגעפירט די באַפעלן פון זיין האַר, וועלכער איז 
געשטאַנען דערביי און געהאַלטן כסדר אין איין געבן אַלץ נייע פאַר- 
אָרדענונגען. ער האָט אַרומגעלײגט מיט טרוקענע צוייגלעך דעם קער- 
פּער פון רבי חנינא בן תרדיון. 

אָבער דאָס איז נאָך נישט געװען דער סוף. טורנוס רופוס האָט 
געהייסן דעם תליון אַרויפלײיגן אויפן נאַקעטן קערפּער פון תנא איינ- 
גענעצטע שטיקער װאָל, כדי דאָס פייער זאָל נישט ברענען צו האַסטיק, 
נאָר לאַנגזאַם און מער וייטיק פאַרשאַפן דעם קרבן, 

ברוריה האָט פאַרמאַכט די אויגן און די ליפּן האָבן אין גרויס צער 
געשעפּטשעט : 

-- וויי איז מיר, טאַטע, װאָס איך דאַרף דיך זען אין אזא צושטאַנד! 

האָט איר דער פאָטער מיט איינגעהאַלטענעם קרעכץ געענטפערט: 

-- ווען איך זאָל אַליין פאַרברענט װערען, װאָלטן מיר די יסורים 
זייער שווער געווען. אַזױ וי איך ער אָבער פאַרברענט צוזאַמען מיט 

דער ספר-תורה, בין איך זיכער, אַז װער עס װעט אויסטיילן די שטראָף 
פאַרן פאַרברענען די ספר-תורה, דער װעט שוין אויסטיילן די שטראָף 
אויך פאַר מיר!... 

און ווען ער האָט שוין אָנגעהויבן ברענען און אַ פאַרשטיקטער קרעכץ 
האָט זיך געריסן פון זיין האַלדז, האָבן אים די תלמידים געפרעגט : 

-- רבי, װאָס זעסטו איצט ? 

און רבי חנינא בן תרדיון האָט מיט פאַרקריצטע ציין געענטפערט: 

-- איך זע בלויז, װי דער פּאַרמעט ברענט און די אותיות פליען 
אַװעק אין דער לופטן... 

האָבן די תלמידים צו אים געזאָגט; 

--- עפן אויף דאָס מויל, װעט דאָס פייער אין דיר גיכער אַרײנגײן אין 
דו וועסט שנעלער שטאַרבן 

האָט ער זיי געענטפערט: 

--- מען טאָר נישט אַליין מיט די אייגענע הענט דערנעענטערן אויף 
זיך דעם טויט, 

דערהערנדיק דאָס געשפּרעך צוישן זיין קרבן און די תלמידים, 
האָט דער תליון שטיל און מיט רחמנות אין זיין קול געפרעגט ביים רבין : 

-- רבי, אויב איך על גרעסער מאַכן דאָס פייער, כדי דו זאָלסט 
גיכער שטאַרבן, װועסטו מיך ברענגען צו עולם הבא ? 

-- יאָ!... -- האָט רבי חנינא בן תרדיון מיט וייטיק אין זיין גאַנצן 
קערפּער געענטפערט. 

האָט דער תליון דעמאָלט אַראָפּגענומען, אומבאַמערקט פאַר די אויגן 
פון טורנוס רופוס, די נאַסע װאָל פון זיין לייב, און די נשמה איז אים 
תיכף אױיסגעגאַנגען... 


אַ צעבראָכענע איז ברוריה, אין דער באַגלײטונג פון רבי מאירן 
אַהײמגעפאָרן קיין אושה. פאַרצוגטע זיינען אַלע מענטשן זיך פאַנאַנדער- 
געגאַנגען אָן אַ װאָרט אויסצורעדן. 

דאָס גאַנצע לאַנד איז געווען אין טרויער. עס זיינען נישט פאָרגע- 
קומען קיין חתונות און מ'האָט נישט אינגעאָרדנט קיין שום שמחות. 
מענטשן האָבן פאַרװאָרלאָזט זייערע געשעפטן, מען האָט נישט געאַקערט 
און נישט געזייעט. עס האָט זיך פאַרגרעסערט דער הונגער אין לאָנד, 
מענטשן זיינען געשטאָרבן װי די פליגן. עס האָבן זיך אָנגעהויבן פאַר. 
שפּרײיטן מגפות און אויך אַרױסגעריסן גענוג טויטע צוישן די רייען 
פון די רוימער. 

דעמאָלט האָט דער אכזר טורנוס רופוס געזען, אַז דאָס קאָן אויך 
האָבן שלעכטע פאָלגן פאַר די רוימער גופא, האָט ער אַרױסגעגעבן 

אַ פאַראָרדענונג, אַז די יידן זאָלן ווידער אָנהויבן אַקערן און זייען, אַר- 
בעטן אין זייערע ואַרשטאַטן און האַנדלען. ער האָט דערפאַר די יידן 
גאָרנישט צוגעזאָגט, אָבער ער האָט אַלין פאַראָרדנט, אַז מיט דעם דאָ- 
זיקן לעצטן מאָרד פון רבי חנינא בן תרדיון זאָלן אָפּגעשטעלט ווערן די 
שרעקלעכע רדיפות. 

דאָס פאָלק האָט דעמאָלט צװוישן זיך דערציילט אַ לעגענדע, אַז פון 
הימל איז געווען אַ גזירה, אַז צען פון די גרעסטע צדיקים דאַרפן אומ- 
קומען פאַר זינד, װאָס דאָס אידישע פאָלק איז באַגאַנגען אין אַמאָליקע 
צייטן און אַז דער צענטער איז עס טאַקע געווען דער גרויסער תנא, רבי 
חנינא בן תרדיון. 

-- דאָס זיינען עשרה הרוגי מלכות! -- איז פון עמעצן געפאַלן אַ 
װאָרט, װאָס איז שוין צװוישן פאָלק פאַרבליבן אַזױ לעולם ועד. 

פיל לעגענדעס האָבן אָנגעהויבן אַרומגײן וועגן די צען אומגעקומענע 
תנאים, װאָס זיינען דורך דער רוימישער מלוכה אומגעקומען. 

אַ שיינע אגדה איז דערציילט געװאָרן וועגן רבי אלעזר בן פּרטא. 

און זי האָט זיך דערציילט אַזױ: 

ווען די רוימער האָבן אַרעסטירט רבי אלעזר בן פּרטא, האָבן זי 
קעגן אים אויסגעזעצט צוויי באַשולדיקונגען : ערשטנס, אַז ער גיט זיך 
אָפּ מיט לערנען תורה; און, צווייטנס, אַז ער האָט זיך באַטײליקט אין 
רויבערייען מיט פאַרשידענע גזלנים-באַנדעס, װאָס האָבן דעמאָלט אַרומ- 
געשלעפּט זיך איבערן גאַנצן לאַנד, | 

ווען דער רוימישער ריכטער האָט אים גענומען אויף אַן אויספאָר. 
שונג וועגן די צוויי באַשולדיקונגען, האָט רבי אלעזר בן פּרטא ביטער 
אַ שמייכל געטאָן און געענטפערט: 

--- ביידע זאַכן אויף אַ מאָל פּאָרן זיך נישט... אויב איר זייט מיך 
חושד, אַז איך גיב זיך אָפּ מיט לערנען, קאָנט איר מיך נישט חושד זיין 
אין גנבה, ווייל אין אונדזער תורה איז געשריבן: ;לא תגנוב"-- זאָלסט 
נישט גנבענען. זייט איר מיך חושד, אַז איך בין באַגאַנגען רויבערייען. 
קאָנט איר מיך ווידער נישט באַשולדיקן אין לערנען די תורה. אַזױ וי 
איינס איז נישט אמת, אַזױ איז אויך דאָס אַנדערע נישט אמת... 

האָט דער רוימישער ריכטער אַ וייל אים אָנגעקוקט און געפרעגט: 

-- אויב דו האָסט טאַקע נישט צו טאָן מיט תורה-לערנען, טאָ פאַר- 
װאָס רופט מען דיך ;,רבי"? | 

-- מען רופט מיך ,רבי,* ווייל איך בין דער רבי פון די וועבער... -- 
האָט רבי אלעזר געענטפערט, 

האָבן די רוימישע באַאַמטע אין קיסריה אים געװאָלט אויספּרואװן, 
צי ער פאַרשטייט זיך אויף וועבעריי און זיי האָבן אים געוויזן אַ שטיקל 

געוועבטן שטאָף, ער זאָל פאַנאַנדערקלײבן די פעדים פון דער לענג און 
! פון דער ברייט, 

איז געשען אַ נס, דערציילט די לעגענדע, אַז אַ בין אַ זכר, האָט 
זיך אַװעקגעשטעלט אויף די פעדים פון געװאַנט, װאָס גייען אין דער 
לענג און אַ בין, אַ נקבה, האָט זיך אַװועקגעשטעלט אויף די פעדים, װאָס 
גייען אין דער ברייט. ער האָט דאַן פאַרשטאַנען צו וייזן די רוימישע 
באַאַמטע דעם אונטערשיד צווישן די ביידע מינים פעדים, און די רוימער 
האָבן אים געמוזט גלויבן, אַז ער איז אַ געלערנטער וועבער-מייסטער. 

אָט אַזעלכע לעגענדעס זיינען אַרומגעגאַנגען נאָכן טויט פון דעם 
העלדישן תנא רבי אלעזר בן פּרטא. 

וי עס זעט אָבער אויס, האָבן די אַלע טענות נישט געהאָלפן און ער 
איז פאַראורטיילט געװאָרן צום טויט. עס האָט געהאַט קעגן אים עדות גע- 
זאָגט דער רוימישער צענטוריאָן אורעליוס, וועלכער האָט אים נאָך געקענט 
פון דעם שטעטל סיכנין אַלס דעם אָנפירער פון דער אויפשטאַנדס-:חברותא 
און ער האָט אויך געוואוסט, אַז ער האָט געלערנט צוזאַמען אין בית- 
המדרש מיט רבי חנינא בן תרדיון, 

אָורעליוס האָט אויך מיט שוים אויף די ליפּן דערציילט, וי אַזױ ער 
איז איינמאָל געפאַנגען געװאָרן דורך אַ יודעער און זיי האָבן אים געפירט 
אין דער ריכטונג קיין טבריה. צװישן דער דאָזיקער באַנדע האָט ער 
געזען רבי אלעזר בן פּרטאן אַלס דעם אָנפירער פון די דאָזיקע יודעאישע 
פאַרשווערער. 

| אין לאַנד איז נאָך אַ לאַנגע צייט נישט געווען רואיק. אַ רוימישער 

סאָלדאַט איז נישט זיכער געווען מיט זיין לעבן, אויב ער איז אַליין ערגעץ 
געגאַנגען אויף דער גאַס. זי זיינען שטענדיק געגאַנגען צו עטלעכע אויף 
אַמאָל און שטענדיק באַװאָפנט, 

פיל פון די אַנטישטע יידישע יונגעלייט האָבן נאָך דער מפּלה פון 
בריכוככאס אויפשטאַנד זיך אָרגאַניזירט אין באַנדעס גזלנים, וועלכע זיי- 
נען באַפאַלן מענטשן אויפן וועג און זיי באַרױיבט, טיילמאָל אויך געהרגעט. 

אין איינער פון די דאָזיקע באַנדעס האָט זיך אויך געפונען אַ זון 
פון רבי חנינא בן תרדיון. דער אייגנטלעכער צוועק פון די באַנדעס איז 
געווען : ביי יעדער געלעגנהייט אָנצופאַלן אויף רוימישע גאַרניזאָנען אָדער 
אויף איינצלנע גרופּן און זיי הרגענען. עס האָט זיי אָבער אויסגעפעלט 
עסן און קליידער, האָבן זיי אויך גענומען רויבן ביי יידן. - . 

.= די רוימער האָבן אַלע כוחות זייערע אָנגעשטרענגט, כדי' די דאָזיקע 

באַנדעס אויסצואװאָרצלען, ווייל זיי האָבן זייערע סאָלדאַטן גרויסע צְרות 
פאָרשאַפט, 

איינמאָל איז זיי געלונגען צו פאַנגען רבי חנינא בן תרדיונס זון. 
די רוימער, װיסנדיק ווער ער איז, האָבן אים צוגעזאָגט, אַז זיי וועלן אים 
לאָזן פריי, ווען ער וועט זיי אויסגעבן די איבעריקע מיטגלידער פון 
דער באַנדע רויבער. 

ער האָט זיך געלאָזט איבעררעדן און זיי צוליב געטאָן. האָבן די 
פריערדיקע חברים געפּאַקט אים ערגעץ אין אַ וינקל און אים דער" 
מאָרדעט. דערנאָך האָבן זיי זיין מויל אָנגעשטאָפּט מיט בלאָטע, אַלס 
שטראָף פאַר מסרן מיטן מויל, 

צוויי טעג שפּעטער האָט מען זיין טויטן קערפּער געפונען. מ'האָט 
אים אַריינגעלייגט אין אַן אָרון און געװאָלט מקבר זיין מיט כבוד און 
האַלטן נאָך אים אַ הספּד, װי עס פּאַסט פאַר אַ זון פון ר' חנינא בן תרדיון. 

האָט זיין עלטערע שװעסטער ברוריה דערצו נישט דערלאָזץן. זי 
װיל נישט-- האָט זי געטענהט -- פאַרשעמען איר הייליקן פאָטער אין 
קבר, און מ'האָט אים באַגראָבן אָן שום כיבודים. 

ברוריה האָט לאַנג געטרויערט נאָך איר פאָטער און זיך נישט גע" 
קאָנט באַרואיקן. אָבער נאָך מער האָט איר ויי געטאָן דאָס האַרץ אויף 
איר יינגערער שװועסטער הדסה, וועגן וועלכער זי האָט ביז איצט גאָר- 
נישט געהערט. 

הדסה איז פאַרשוואונדן געװאָרן װי אין װאַסער אַרײן. זי האָט בלויז 
זיך דערוואוסט פון רבי אלעזר בן פּרטאן, איידער ער איז הינגעריכטעט 
געװאָרן, אַז מ'האָט זי אַװעקגעשיקט קיין רוים. ער האָט נאָך באַװיזן 
פאַר זיין טויט איבערצוגעבן ברוריהן, אַז זי דאַרף זיך באַמיען צו פאַר- 
שטענדיקן מיט איינעם אַ רוימער מיטן נאָמען לינוס. 

רבי אלעזר בן פּרטא האָט נאָך דעמאָלט נישט געוואוסט, אַז דער 
זעלביקער לינוס װעט זיין דער תליון פון אים און זיין חבר רבי חנינא 
בן תרדיון. 

--- לינוס ווייסט פיל וועגן הדסהן-- האָט ער איר באַװויזן צו זאָגן 
ווען זיי זיינען נאָך ביידע געווען אין תפיסה אין קיסריה און ער האָט 
זיך מיט איר באַגעגנט, ווען מען האָט אים געפירט צום רוימישן ריכטער 
אויף אויסצופאָרשן אים. 

-- וואו איז לינוס און וואו געפינט מען אים ?-- האָט זי זיך נישט 
אײינמאָל געפרעגט, און קיין ענטפער אויף דער דאָזיקער פראַגע קיינמאָל 
נישט באַקומען. 

זי האָט פיל מאָל גערעדט וועגן איר שוועסטער מיט מאירן און ער 
האָט געהאַט זיך אַרױסגעכאַפּט, אַז ביי אַ געלעגנהייט װעט ער אַמאָל 
ספּעציעל צוליב איר פאָרן קיין רוים, און ער װעט אַזױ לאַנג פאָרשן און 
זוכן, ביז ער װעט דערגיין, וואו זי געפינט זיך. 

אין אושה האָט מען געשמועסט אין דער שטיל און מ'האָט זיך געהיט 
מִיט אַ װאָרט וועגן דעם פאַר ברוריהן, אַז הדסה איז אַװעקגעשיקט גע 
װאָרן דורך די רוימער אין אַ שאַנדהױז אַרײן, 

-- פאַרװאָס איז דאָס געקומען דער טאָכטער פון אַזאַ גרויסן תנא ? -- 
האָבן מענטשן צווישן זיך מיט תרעומות געפרעגט. 

-- ווייל זי האָט מיט שטאָלץ נאָכדערציילט, וי אַ רוימער האָט גע- 
לויבט איר שיינע פיס און וי זי גייט פּונקט וי אַ רוימישע..מאַטראָנע . .---- 
האָט עמעצער געפונען אַ באַרעכטיקונג אױף דער דאָזיקער האַרבער 
שטראָף. 

ברוריה האָט אָבער ועגן די אַלע רייד נישט געוואוסט, אַ טרויער 
איז שטענדיק געלעגן אויף איר פּנים, בענקענדיק נאָך איר שועס. 
טער הדסהן. 

קאַפּיטל זעקס 


רבי מאיר 








עס זיינען אַװעק צוויי יאָר צייט נאָך די טראַגישע 

געשעענישן. פיל טויזנטער יידן זיינען איבער דער דאָזיקער צייט אויסגע- 
הרגעט געװאָרן, אַנדערע טויזנטער זיינען פאַרשיקט געװאָרן אַלס שקלאַפן 
קיין רוים און אין אַנדערע לענדער אונטער דער רוימישער הערשאַפט, 

אַ טרויער האָט געהערשט איבערן גאַנצן חרוב:געװאָרענעם לאַנד. 
עס איז נישט געווען קיין שטוב, וואו מען האָט עמעצן פון די נאָענטסטע 
נישט באַקלאָגט. יידן האָבן איבער דער יט נישט געפּראַװעט קין 
חתונות, מ'האָט נישט איינגעאָרדנט קיין שמחות. אויף קיין שום יידיש 
פּנים האָט מען קיין שמייכל נישט געזען, מ 'האָט אויפגעהערט צו קאָנען 
לאַכן, 

אַ טיפע וואונד איז איינגעשניטן געװאָרן אין דעם קערפּער פון פאָלק 
ישראל, װאָס האָט אַזױ שנעל נישט געקאָנט צו זיך קומען. זיפצן און 
קרעכצן האָבן זיך אַרויסגעריסן פון יידישע ברוסטן און פון יידישע 
הייזער האָט זיך געטראָגן איינגעהאַלטענער שטילער געוויין. 

עס האָבן געפעלט צענדליקער פון די גרעסטע יידישע תנאים, אין 
וועמעס זכות, דאָס פאָלק האָט געגלויבט, די װועלט האָט אַ קיום, 

שטיל זיינען געשטאַנען די בתי-:מדרשים. יידישע קינדער זיינען ווילד 
איבער די גאָסן אַרומגעלאָפן און פּוסטעפּאַסעװעט. עס איז געװאָקסן אַ 
יונגער דור פון עמי-הארצים, אויף וועלכע עס האָבן געלויערט פאַרשי- 
דענע אומגעבעטענע אָפּיטרופּסים. עס האָבן נעצן אױיסגעשפּרײט אויף די 
יונגע יידישע קינדער די יידן-קריסטן, וועלכע האָבן זיך אין יענער צייט 
בעת די שרעקלעכע רדיפות אינגאַנצן זיך אָפּגעטרײסלט פון יידישן פאָלק, 

זיי האָבן שלוחים געשיקט צום קייסער אַדרינוס און האָבן אים איבער 
צֵייגְט אין זייער פולשטענדיקער אַנדערשקײט פון יידישן גלויבן 

עס האָט זיך די דאָזיקע קאביונים," וי זיי האָבן זיך אַמאָל ליב 
געהאַט צו רופן, נישט געװאָלט טיילן דעם בלוטיקן גורל פון זייערע 
אַמאָליקע ברידער. זיי האָבן געװאָלט לעבן רואיקער און זיכערער. 
אָבער פונדעסטוועגן האָבן זיי זיך נישט אָפּגעזאָגט פון צו לױיערן וי 
די רויב-פייגל אויפן יידישן קינד, װאָס איז צו יענער צייט געווען פאַר" 
װאָרלאָזט און אָן שום אויפזיכט, 

פאַרמאַכט זיינען געווען די חדרים, אויסגעהרגעט זיינען געװאָרן די 
מלמדים, און די, װאָס האָבן געלעבט, האָבן מורא געהאַט זייערע קעפּ 
איינצושטעלן, װאָרים פאַרשפּרײט איז געװען דאַמאָלס מסירה צװישן 
יידישע אייגענע ברידער. פאַר אַ לעבל ברויט האָט איין ייד דעם 
צווייטן איבערגעגעבן אין די הענט פון רוימישן שונא, און פאַר אַ 
גאָלדן רענדל האָט ער אַ גאַנצע שטאָט פאַרמסרט, 

טרויעריק האָבן געבושעוועט די שומרונים, די געװעזענע יידישע 
פאַרבינדעטע. זיי האָבן גענומען אַ שרעקלעכע נקמה פון זייערע אַלטע 
שונאים, די יידן. 

אָט, אין אַזאַ שרעקלעכער און ביטערער צייט פאַר יידן האָבן זיך 
איינמאָל אין אַן אָװונט ביי ברוריהן אין שטוב פאַרזאַמלט אַ צענדליק 
תלמידי:חכמים, צווישן זיי: רבי מאיר, רבי שמעון בן יוחאי. רבי 
יוסי בן חלפתא, רבינא, ר' יוחנן הסנדלר און נאָך אַזעלכע גרויסע תנאים. 

אויף דער דאָזיקער פאַרזאַמלונג, װאָס איז צזאַמענגערופן געװאָרן 
אין דער שטרענגסטער געהיימניש, און אויף וועלכער אויך ברוריה האָט 
פון צייט-צו-צייט אירס אַ װאָרט אַרײנגעזאָגט, איז װידעראַמאָל געלייגט 
געװאָרן דער יסוד פאַר דער ווייטערדיקער עקזיסטענץ פון יידישן פאָלק. 

רבי מאיר האָט הויך און ענערגיש פאַרטיידיקט זיין מיינונג, אַז מען 
מוז מיט דער יוגנט לערנען לשון-קודש און דורך דער דאָזיקער שפּראַך 
פון די הייליקע אָבות אויפוועקן ביי זיי ליבע און באַגײיסטערונג פאַרן 
אַלטן יידישן פאָלק, פאַר ישראל סבא, 

לשון-קודש איז ביי רבי מאירן אַזױ טיף איינגעבאַקן געווען אין 
האַרץ און מיט אַזאַ באַגײיסטערונג האָט ער גערעדט וועגן צוריק לעבעדיק 
מאַכן די דאָזיקע שפּראַך אין מויל פון זיין פאָלק, אַז ער האָט דעם דאָזיקן 
ענין שטענדיק צוזאַמענגעבונדן מיט ארץ ישראל: ;ווער עס מאַכט פאַר 
זיין וואוין-אָרט ארץ ישראל און װער עס רעדט לשון-קודש, דער איז 
זיכער, אַז ער האָט פּאַרדינט זיין חלק עולם הבא,* פלעגט ער זאָגן. 

לויט דער האַרציקייט פון זיין רעדן, האָבן אים די תלמידי-חכמים 

פאַרגלייכט צו רבי עקיבאן, און רבי מאיר האָט זיך, װאָס אַן אמת, וי 
יונג ער איז נישט געווען, געשניטן אויף דעם וועג פון זיין גרויסן רבין. 

אַלטע תלמידים פון רבי עקיבאן פלעגן טײילמאָל אין שפּאַס צװישן 
זיך רעדן, אַז דעריבער האָט רבי עקיבא אַזױ ליב געהאַט מאירן, ווייל 
ער האָט אין אים געזען אַן ענלעכקייט צו זיך: ר' עקיבא האָט געשטאַמט 
פון גרים און אויך רֵבי מאירס אָפּשטאַמונג איז געווען פון גרים. 

מעגלעך, אַז אין דעם שפּאַס איז געווען אַ סך אמת, 

ער האָט געהאַט זייער אַ שאַרפן קאָפּ און ער האָט געקאָנט מיט הונ- 
דערטער ראיות אויפווייזן וועגן אַ געוויסער זאַך, אַז ס'איז אַזױ װוי ער 
זאָגט, כאָטש דער רוב פון די חכמים האָבן געזאָגט אַנדערש. 

האָט מען טאַקע הינטער זיינע אויגן געזאָגט אויף אים, אַז ער איז 
ממש אומפאַרגלייכלעך אין ברענגען ראיות וועגן אַ געוויסער הלכה. אַז 
ס'איז אַזױ ווי ער זאָגט, 

מען האָט אָבער קיינמאָל נישט באַשטימט די הלכה לויט רבי מאירס 
מיינונג, ווייל מ'האָט קיינמאָל ניט געוואוסט אויף זיכער, װאָס ער האָט 
געמיינט צו זאָגן. מיט דער קראַפט פון זיין פּלפּולן זיך האָט ער געקאָנט 
אַזױ אויסטייטשן, אַז זאַכן, װאָס די גאַנצע װועלט האָט געהאַלטן, למשל, 
פאַר טמא, זיינען ביי אים גאָר אויסגעקומען טהור אָדער פאַרקערט. 

פיל זיינען געווען, װאָס האָבן אים דערפאַר פיינט געהאַט, אָבער נאָך 
מער זיינען געווען, װאָס האָבן אים דערפאַר באַוואונדערט און אים אַרויס- 
געוויזן ליבע און פאַרערונג, 

איינע צװישן די לעצטע איז, פאַרשטענדלעך, געווען ברוריה. זי 
האָט ממש געשלונגען יעדעס װאָרט זיינס, זי האָט אים געקוקט אין 
מויל אַריין און נאָכדערציילט פאַר אירע פריינט רבי מאירס געדאַנקען 
און ווערטלעך. 

און אָט זיצט ער טאַקע איצטער צוישן אַ צענדליק תלמידי:חבמים 
און ברוריה פון דער צוייטער זייט פאָרהאַנג, און ער, מאיר, פירטאָן 
מיט דער גאַנצער פאַרזאַמלונג. ער איז דער ערשטער אין רעדן און דער 
ערשטער אין ענטפערן אויף אַ צווייטנס רייד. די אויגן בליצן ביי אים 
וי צוויי פייערן, אַ קליין ברוין בערדל ראַמט אַרום זיין פאַררויטלט יונג 
פּנִים. די רויטע ליפּן זיינען שיין געשניצט און עס פּערלען זיך צווישן 
זיי צוויי שורות ווייסע, געזונטע ציין, 

-- װאָס איז דען טױיט!!---האָט ער מיט היץ אויסגעשריגן אויף 
איינעמס אַ סברא, אַז מען טאָר נישט איינשטעלן דאָס לעבן, כדי צו לערנען 
עפנטלעך מיט יידישע קינדער תורה -- אויב איינער שטאַרבט דערפאַר, 

ווייל ער האָט געלערנט גאָטס תורה, איז ער געגליכן צו אַ קרבן עולה, 
ער בלייבט געהײליקט ביים פאָלק לעולם ועד. אַזױ וועט בלייבן פאַר. 
הײיליקט אויף דורי-דורות מיין רבי ר' עקיבא, מיין רבי ר' חנינא בן 
תרדיון, עליהם השלום!.., 

ברוריה האָט זיך שטילערהייט צעכליפּעט, ווען רבי מאיר האָט דער- 
מאָנט דעם נאָמען פון איר פאָטער. זי האָט אָבער נישט געװאָלט מיט 
אירע טרערן מבטל זיין די תלמידי-חכמים אין זייער שמועס, האָט זי זיך 
צוריקגעצויגן אין אַ צווייטן צימער, גוט אויסגעויינט זיך און דערנאָך 
צוריקגעקומען אַן אָפּגעװאַשענע און אַ באַרואיקטע. 

און נישט בלויז רבי מאיר, נאָר אויך פיל מענטשן פון יענער צייט 
האָבן מיט ביטול געקוקט אויפן טויט, װאָס האָט שוין ביי זיי, נאָך די אַלע 
שרעקלעכע איבערלעבונגען, נישט אויסגעזען אַזױ מוראדיק. די בלוטיקע 
רדיפות, די פּיין, די רוימישע אַכזריות האָט די מענטשן אַזױ פאַרהאַר- 
טעװועט, אַז זיי האָבן געקאָנט גלײכגילטיק קוקן דעם טױט אין די 
אויגן אַרין, און אויב איינער איז געהרגעט געװאָרן פאַר אָפּהיטן די 
יידישע אמונה, האָט מען אויף אים געקוקט, וי אויף אַ גליקלעכן, װאָס 
האָט זוכה געווען מקדש השם צו זיין און אומקומען אַלס קרבן צו גאָט. 

עס איז שוין געווען שפּעט בינאַכט. אינדרויסן האָט געפלייצט אַ 
מבולדיקער רעגן, מיט דונערן און בליצן באַגלײט. די שויבן זיינען יעדעס 
מאָל באַלױכטן געװאָרן מיט אַ העליש-פייער און די דונערן האָבן אויפ- 
געטרייסלט דאָס הויז, וואו די תלמידי:חכמים זיינען געזעסן און גע" 
שמועסט וועגן דברי-תורה. 

ברוריה האָט זיי איינגעלאָדן צו פאַרבלייבן די נאַכט אין איר הויז, 
זי װעט זיי געלעגערס אויף שטרוי אויסבעטן זי האָט זיי הייסע גע- 
טראַנקען אַרײנגעבראַכט און מכבד געווען. 

די חכמים האָבן מיט אַ שמייכל איר געדאַנקט פאַר איר גוט האַרץ 
און האָבן געזאָגט, אַז ס'איז זיי אָנגענעם אַזױי צו זיצן אַ גאַנצע נאַכט 
אונטערן דאַך פון רבי חנינא בן תרדיונס הויז און לערנען אָדער שמועסן 
וועגן תורהי 

-- עס איז פּונקט וי דיין היײיליקער פאָטער האָט אונדז געלערנט -- 
האָט רבי מאיר מיט פריינטלעכקייט אויסגערופן ---, צוויי, אַז זיי זיצן און 
לערנען נישט קיין תורה, איז גלייך וי זיי װאָלטן געזעסן צװישן אַ 
חברה לצים, ווען אָבער צוויי זיצן און לערנען יאָ תורה, רוט די שכינח 
צווישן זיי..." 

ברוריהן האָט דאָס האַרץ אָנגעהויבן קלאַפּן, וװען זי האָט געהערט 
נאָכזאָגן איר פאָטערס געדאַנק און זי איז דאַנקבאַר געװען רבי מאירן 

פאַר זיין אויפוועקן דאָס געדעכעניש פון איר פאָטער. אירע איגן 
האָבן עס אים געזאָגט, איר גאַנצער קערפּער האָט עס אים געגעבן צו 
פילן. דאָס פּנים אירס האָט זיך צעגליט אינגאַנצן 

-- װאָלסט געדאַרפט, רבי מאיר, פאַראייניקן צוויי גרויסע משפּחות. 
דאָס יידישע פאָלק װאָלט פיל געוואונען דערפון... --- האָט רבי יוסי בן 
חלפתא האַלב אין שפּאַס, האַלב אין ערנסט אויסגערופן. 

--- פאַר מיין פאָלק על איך אַפילו דאָס לעבן אַװעקגעבן-- האָט 
רבי מאיר פילדייטיק און מיט ערנסט אויפן אָרט אָפּגעענטפערט. | 

ברוריה איז אָנגעצונדן געװאָרן מיט אַ פּורפּור:רױטקײט. זי האָט 
פאַרשטאַנען דעם מיין פון רבי יוסי בן חלפתא, און זי איז גליקלעך געווען 
צו הערן דעם ענטפער פון מאירן; 

ס'האָט עמעץ אין דער דאָזיקער שפּעטקײיט פון דער נאַכט אָנגע" 
קלאַפּט אין דער טיר, 

אַלע זיינען מיטאַמאָל אויפגעשפּרונגען. וי מ'איז שוין ניט צוגע- 
וואוינט געווען צו אַזעלכע פּלוצלינגע באַזוכן אין יעדער צייט פון טאָג 
און שפּעט בינאַכט, ווען די רוימער האָבן געהאַלטן אין איין נישטערן 
און זוכן יידישע חכמים, איז יעדעס מאָל פונדעסטוועגן אַלעמען באַ- 
פאַלן אַ שרעק און אַ פּחד, 


דער ערשטער איז געווען רבי מאיר, וועלכער איז געקומען צו זיך 
פון דער הייסער איבערראַשונג און ער האָט איינגעשטילט און באַרואיקט 
די פאַרזאַמלטע תלמידי חכמים, 

-- אַזױ קלאַפּן נישט קיין שונאים -- האָט ער שטיל אויסגערופן. 

און ער איז מיט גיכע טריט צוגעגאַנגען צו דער טיר, זי אָפּגעקײטלט 
און ברייט אויפגעעפנט. 

עס איז געווען יוחאי, דער זון פון רבי שמעון בן יוחאי. דאָס פּנים 
זיינס האָט געשיינט אינגאַנצן, די אויגן האָבן געפינקלט וי צוויי אָנגע- 
גליטע קוילן. ער האָט עטלעכע מאָל געפּרואװוט עפענען דאָס מויל, כדי 
עפּעס צו זאָגן, אָבער דאָס װאָרט איז אים געבליבן שטעקן אין דער קעל 
און ער האָט זיך געשטיקט דערמיט. 

-- װאָס איז געשען, יוחאי ? -- האָט דער פאָטער זיינער, וועלכער 
האָט אָנטײל גענומען אויף דער געהיימער פאַרזאַמלונג אויסגערופן: 

-- דער... דער קייסער... אַדרינוס איז געשטאָרבן!--האָט ער 
קוים אַרױסגעשטאַמלט, 

-- זאָלן זיינע ביינער צעריבן וװערן!--- האָט רבי יוסי בן חלפתא 
אויסגערופן, 

און אין דער שטוב, וואו די תלמידי חכמים האָבן זיך געפונען, איז 

מיט אַ מאָל אױסגעבראָכן אַזאַ פרייד, אַז אַלע האָבן זיך אַרומגענומען 
אין אַ ראָד און האָבן אָנגעהויבן טאַנצן פון גרויס שמחה. | 

-- דער גרעסטער שונא פון יידן איז אומגעקומען!--האָט רבי 
שמעון בן יוחאי אויסגערופן. ער האָט אַרומגענומען זיין זון און אים 
אַ קוש געטאָן אין קאָפּ--- די דאָזיקע גוטע בשורה זאָל דיר פאַררעכנט 
ווערן פאַר אַ מצווה... 

די נאַכט איז שוין קיינער נישט געגאַנגען שלאָפן. אַלע האָבן גע 
רעדט צוזאַמען און איינער האָט זיך באַמיט איבערצושרייען דעם אַנדערן. 

-- איצט מעגן מיר האָפן, אַז ס'וועט זיך ענדערן אַלץ צום גוטן-- 
האָט רבי יוחנן הסנדלר זיך אָנגערופן 

-- עס געװוענדט זיך װאָס פאַר אַ מענטש דער נייער קייסער װעט 
זיין, און וויי איז צו אונדז, װאָס מיר זיינען אָפּהענגיק אין דעם גוטן 
אָדער שלעכטן ווילן פון אַ מענטש -- האָט רבי מאיר מיט אַ זיפץ אויס- 
גערופן. | 
-- נישט זיפצן און נישט קרעכצן!--האָט רבי שמעון בן יוחאי 
אַ טופּע געטאָן מיטן פוס --- פרייען דאַרפן מיר זיך, לאַכן דאַרפן מיר 
און טאַנצן, װאָס אַזאַ ווילדע בריאה איז פון דער וועלט געגאַנגען. 

ברוריה האָט אין דער דאָזיקער פרייד קיין אָנטײיל נישט גענומען. זי 
האָט איצט געטראַכט וועגן איר שװועסטער הדסה, אפשר װעט מען זי 
קאָנען איצט צוריקברענגען פון רוים, 

--- אויב מען זאָל זי נאָר געפינען...--- האָט זי מיט די ליפּן אַ 
שעפּטשע געטאָן. 

ענדלעך האָט זיך דער נייער טאָג אָנגעהויבן דורכברעכן דורך דער 
פינצטערניש און זי פאַנאַנדערגעבלאָזן אויף אַלע פיר עקן וועלט. די 
בלויקייט, װאָס איז אָנגעקומען אָנשטאָט דעם חושך, האָט זיך אויסגע: 
שפּרײט און װאָס אַמאָל העלער געמאַכט די לופט, 

אינדרויסן איז געווען פייכט, דער הימל איז געוען פאַרװאָלקנט, 
אָבער ווען די זון האָט דאָך באַװיזן דעם ערשטן דורכריס צו מאַכן דורך 
אַ טונקעלן װאָלקן און מיט אַ שװאַכן שטראַל די וועלט באַלױכטן, האָבן 
זיך די װאָלקנס וי דערשראָקן פאַר דעם ביסל ליכט און האָבן אָנגעהויבן 
אַנטלויפן אויף אַלע פיר זייטן. 

עס האָט זיך אויסגעלייטערט אויף דער װעלט. מען האָט אַפילו 
נישט דערקענט, אַז ס'האָט ביינאַכט גערעגנט, געדונערט און געבליצט. 
אַ ריח פון מאַנדל-סעדער האָט אַ צייגעטאָן מיטן ערשטן ווינטל, װאָס 
האָט אַ בלאָז געגעבן. 

אין אושה איז געווען טומלדיק און פריילעך אין אַלע יידישע הייזער. 
מען האָט געטרונקען פיל וויין און געגעסן געבראָטענע שעפּסן. עס זיי- 

נען פאַרגעקומען שמחות אין די הייזער. מען האָט געשלאָסן שידוכים, 
מ'האָט געשטעלט חופּות, | 

דאָס אַלץ איז אָבער געטאָן געװאָרן אין די שטובן. אויף דער גאַס 
איז די פרייד נישט אַרױסגעטראָגן געװאָרן, נישט ועלנדיק זי אַרױס- 
ווייזן פאַר דער רוימישער מאַכט, וועלכע האָט געטרויערט נאָכן טיט 
פֿון אַדרינוסן, 

צומאָרגנס איז שוין די פרייד אויך אַרױסגעטראָגן געװאָרן אויף 
דער גאָס, ווען ס'איז געקומען די צוייטע ידיעה, אַז קייסער פון רוים 
איז געװאָרן אַנטאָנינוס פּיאוס, וועלכער איז באַקאַנט געווען צו אַלעמען 
אַלס אַ פיינער מענטש, 

לאַנג האָט דער נייער קייסער נישט געלאָזט אויף זיך װאַרטן. מיט 
עטלעכע װאָכן שפּעטער זיינען אַראָפּנעקומען נייע רוימישע באַאַמטע. 
די אַלטע זיינען צוריקגערופן געװאָרן קיין רוים און אַלע גזירות, װאָס 
אַדרינוס האָט איינגעפירט קעגן די יידן, זיינען אָפּגעשאַפט געװאָרן. 

די גרעסטע נקמה האָבן יידן דאַמאָלס גענומען, ווען זיי האָבן גע" 
הערט וועגן סוף פון טורנוס רופוס. נאָכדעם וי ער איז צוריקגערופן 
געװאָרן קיין רוים, האָט ער זיך גענומען דאָס לעבן, איבערלאָזנדיק אַ 
בריוו, אַז ער האָט נישט געקאָנט מער אויסהאַלטן, וייל דער גייסט 
פון רבי עקיבאן האָט אים פאַרפאָלגט און נישט צורו געלאָזט. 

-- ס'איז אמת, װאָס דער יידישער רבי, ר' עקיבא. פלעגט מיר 
שטענדיק זאָגן, אַז ---;נישט מיט בוח און נישט מיט װאָפן וועלן מיר 
אייך באַזיגן, נאָר מיטן גייסט?"... -- זיי האָבן מיך באַזיגט... 

אַ ניי לעבן האָט זיך אָנגעפאַנגען אין לאַנד פון יהודה און גֹלִיל. 
פיל יידן, װאָס זיינען געהאַט אַנטלאָפן, צוליב די רדיפות פון קייסער 
אַדרינוס, אין אַנדערע לענדער, זיינען איצט צוריקגעקומען. 

צעשטערטע שטעט און דערפער האָבן זיך ביסלעכווייז אָנגעהויבן 
אָפּבױען. פעלדער זיינען וידער געשטאַנען צעאַקערטע און גערטנער 
האָבן געבליט. 

אָט אין דער דאָזיקער צייט איז פאָרגעקומען די חתונה פון רבי מאירן 
מיט ברוריהן. 

פון גאַנץ יהודה און גליל זיינען זיך צונויפגעקומען תלמידי:חכמים 
אויף זייער חתונה, װאָס איז געפּראַװעט געװאָרן אין אושה. עס זיינען גע 
קומען געסט פון בבל, פון מצרים און פון אַנדערע לענדער, װאָרים דער 
נאָמען פון ר' מאיר האָט שוין דאָמאָלס ווייט און ברייט אָפּגעקלונגען אַלס 
איינער פון די גרעסטע תנאים אין יענער צייט. 

פיל פעסער ווין זיינען אויסגעטרונקען געװאָרן און פיל שעפּסן 

זיינען געװאָרן געשאָכטן לכבוד דער דאָזיקער סעודה. מען האָט געטאַנצט 
אין די גאַסן בײיטאָג און בײנאַכט, 

ברוריה האָט געשיינט פון גרויס גליק. דאָס פּנים אירס, װאָס האָט 
אויסגעדריקט חכמה און געלערנטקייט, האָט איצט געלויכטן וי די זון. 

און ווען זי איז געבליבן אַלײין מיט רבי מאירן אין איר צימער, איז 
זי צוגעפאַלן צו זיין אַקסל און זיך שטאַרק צעוויינט, 

--- װאָס איז מיט דיר געשען, מיין ווייב ?--- האָט רבי מאיר אויסער 
זיך פון שרעק ביי איר געפרעגט. 

-- איך וויל פון דיר אַ צזאָג, מיין מאַן --- האָט ברוריה כליפּענדיק 
צו אים גערעדט. 

-- אַלץ על איך פאַר דיר טאָן, מיין געליבט וייב!---האָט רבי 
מאיר געענטפערט. 

--- איך פאַרלאַנג פון דיר, אַז ווען מיר װעלן זיך האָבן אָפּגעפרײט 
מיט אונדזער שמחה, זאָלסטו פאָרן קיין רוים און אויפזוכן מיין שוועס- 
טער הדסה... 

-- איך זאָג עס דיר הייליק צו, מיין ווייב!-- האָט רבי מאיר, אַ 
גערירטער פון איר גוטסקייט, אויסגערופן. 

ס'איז צו אַלעמען שוין באַוואוסט געווען אין שטאָט, אַז הדסה, די 
יינגערע טאָכטער פון רבי חנינא בן תרדיון, געפינט זיך אין אַ שאַנד- 
הויז, אין רוים. דאָס האָט אָורעליוס, דער רוימישער צענטוריאָן, גענומען 
אין איר נקמה, ווייל זי האָט נישט געװאָלט מיט אים חתונה האָבן. 

אויך ברוריה האָט עס געוואוסט, אָבער זי האָט װייניק גערעדט דער" 
פון, עס האָט זי יעדעס מאָל אַ שניט געטאָן ביים האַרץ, ווען זי האָט 
זיך דערמאָנט, וואו איר טייערע שװעסטער, די שטענדיקע שטיפערקע, 
די פריילעכע, געפינט זיך. 

די גאַנצע שמחה פון איר חתונה מיט רבי מאירן איז איר פאַרשטערט 
געװאָרן צוליב דער דאָזיקער שרעקלעכער זאַךי 

רבי מאיר האָט זי געטרייסט, גערעדט צו איר ליבלעכע רייד, גע- 
קוקט אין אירע גרויע ליכטיקע אויגן, פון וועלכע עס האָט אַרױסגע" 
בליקט אַזױ פיל חכמה און פאַרשטאַנד. 

ברוריה האָט זיך דערפילט רואיקער. איר פּנים האָט זיך אויסגע- 
לייטערט און אַ ים מיט חן האָט אַראָפּגעשײנט פון איר. זי איז געוען 
גליקלעך אין איצטיקן מאָמענט, װאָס דער יונגער און אַזױ שוין באַ" 
רימטער תנא ר' מאיר איז איר מאַן. 

און װוידער זיינען אַװעק טעג און נעכט מיט טאַנצן און זינגען און 
מיט שמועסן קלוגע רייד פון תורה. די תלמידי:חכמים האָבן זיך פּשוט 

געװאַרעמט אין זיינע רייד און געשעפּט פון אים קלוגשאַפּט און לעבנס- 
דערפאַרונג. 

|מען האָט גערעדט ועגן דער גרויסקייט פון יידישן פאָלק, װאָס 
כאָטש עס שטייט:אויס אַזױ פיל פּײַן און יסורים, װוערט גערודפט מיט 
דער גרעסטער אכזריות, און דאָך האַלט עס איס. פעלקער, וועלכע 
האָבן יידן גערודפט, זיינען אונטערגעגאַנגען. פּונקט וי דאָס מלכות פון 
אַשור, אַזױ װועט אויך אונטערגיין דאָס מלכות פון רוים, 

-- דער יידישער גייסט וועט די פעלקער באַזיגן. נישט וילנדיק 
וועלן זיך די פעלקער אָנשטעקן מיט דער לערע פון אונדזער תורה, 
מיט געװאַלט װעלן זיי מוזן אויספירן די צען געבאָט, וי שטאַרק דאָס 
זאָל זיי נישט זיין צום האַרץ! -- האָט געזאָגט רבי יוחנן הסנדלר, 

רבי מאיר האָט דערויף קלוג אַ שמייכל געטאָן און געפרעגט: 

-- וי קומט עס, אייגנטלעך, װאָס די תורה איז געגעבן געװאָרן דווקא 
צו יידן און נישט צו עמעצן אַנדערש פון די אַנדערע פעלקער? 

און ער האָט אַליין באַלד די דאָזיקע פראַגע פאַרענטפערט: 
| = -- ווייל די יידן זיינען אַן אײנגעשפּאַרט פאָלק, מיט אַ שטאַרקן 
גייסט און מיט אַ פעסטן וילן. אַנדערע זאָגן: דערפאַר, וייל די יידן 
זיינען אַ פאָלק מיט אַ הייסער, שטענדיק-אומרואיקער נשמה; וען די 
יידן זאָלן נישט זיין איינגעצוימט דורך דער תורה, װאָלט קיין שום אומה 
ולשון נישט געקאָנט זיי ביישטיין, 

אַזױ האָבן זיך געצויגן די געשפּרעכן אַ גאַנצע נאַכט, פאַרטרינקענדיק 
מיט וויין און פאַרבייסנדיק מיט געבאַקענע פיש אָדער אַ שטיק גע- 
טריקנט שעפּסן-פלייש, 

איטלעכער האָט זיך געװאָלט אויסצייכענען מיט אַ פיינער געשיכטע, 
װאָס מיט אים האָט זיך געטראָפן אָדער מיט אַ לעגענדע, װאָס ער האָט 
געהערט דערציילן און איצט זי איבערגעזאָגט פאַר זיינע חברים. 

-- יאָ, עס איז אמת, אַז די גויים קאָנען גאָרנישט פאַרשטיין אונדזער 
תורה און האָבן נישט קיין אַנונג וועגן אונדזער אמונה. זיי האָבן גאָר 
קיין פאָרשטעלונג נישט אין װאָס אונדזער גלויבן באַשטייט-- האָט רבי 
יוסי בן הלפתא אויסגערופן. 

און ער האָט דערציילט אַ מעשה, װאָס איז מיט אים פאָרגעקומען: 

;אַ רוימישע מאַטראָנע האָט ביי מיר אַנומלט געפרעגט: 

--- אין וויפיל טעג האָט גאָט באַשאַפן די וועלט ? 

-- אין זעקס טעג ...-- האָב איך איר געענטפערט. | 
|| = -- און װאָס טוט גאָט זינט דעמאָלט אָן?-- האָט די מאַטראָנע ווי- 
דער: געפרעגט,- 

-- פון דעמאָלט אָן -- האָב איך איר געענטפערט -- זיצט גאָט 
פון אויבן און פּאָרט פון אונטן: דעמס טאָכטער פאַר יענעם. יענעמס 
טאָכטער פאַר דעם, און אַזױ כסדר. 
| = -- דאָס איז זיין באַשעפטיקונג ? --- האָט מיט דערשטוינונג די מאַט" 
ראָנע אויסגערופן -- אַ גרויסע קונץ... איך קאָן עס אויך באַװיזן. איך 
האָב אַ סך קנעכט און דינסטן, קאָן איך זיי צו יעדער צייט צװאַמעג" 
פּאָרן לויט מיין ווילן. 

--- איך האָב מיך דעמאָלט פאַנאַנדערגעלאַכט פון אירע נאַרישע 
רייד --- האָט ר' יוסי בן חלפתא געזאָגט און האָב איר געענטפערט דערויף : 

, מעגלעך, אַז ביי דיר איז עס קיין קונץ נישט, אָבער ביי גאָט איז 
דאָס מזווג זווגים זיין פּונקט אַזױ שוער, װי דאָס שפּאַלטן דעם ים". 

--- כ'האָב איר דאָס געזאָגט און כ'בין אַװעקגעגאַנגעןף 

איז זיך מיישב די מאַטראָנע און נעמט צונויף אירע טויזנט קנעכט 
מיט טויזנט דינסטן, שטעלט זיי אויס אין אַ ריי און גיט אַרױס אַ באַפעל : 
;דער זאָל נעמען די דינסט און דער אַנדערער זאָל נעמען יענע דינסט," 
און אַזױ האָט זי אין איין נאַכט צוזאַמענגעפּאָרט אַלע אירע טויזנט קנעכט 
מיט טויזנט דינסטן. 

און זי איז זייער צופרידן געווען פון איר שטיקל אַרבעט און זיך 
געגרויסט פאַר אירע פריינט, אַז זי האָט איבערגעקליגלט דעם יידישן 
גאָט. זי קאָן בעסער און שנעלער צוזאַמענפּאָרן מענער מיט פרויען, װי ער. 

צומאָרגנס האָט זיך צו איר אין פּאַלאַץ אַ לאָז געטאָן דער גאַנצער 
עולם קנעכט און דינסטן, װוער מיט אַ צעשפּאָלטענעם קאָפּ, װער מיט אַן 
אויסגעזעצט אויג, ווער מיט אַן אוױיסגעלינקטער האַנט, מיט אַ צעבראָי 
כענעם פוס, מיט אַ צעריסענער נאָז. 

--- װאָס אַזױנס איז מיט אייך געשען?-- האָט די מאַטראָנע, אויסער 
זיך פון פאַרדרוס, אויסגערופן. 

איז געװאָרן אַ געטומל, אַ געשריי, אַ געאַמפּערײ. 

דער שרייט, אַז ער וויל נישט דאָס ווייב, נאָר אַן אַנדערע; אַן אַנ" 
דערע מאַכט קולות, אַז זי װויל נישט דעם מאַן, נאָר אַ צווייטן. 

דערזען אַזאַ צעמישעניש, האָט די מאַטראָנע אַ בלאַסע פאַרבראָכן 
מיט די הענט און נישט געוואוסט װאָס צו טאָן, זי האָט דאַמאָלס געשיקט 
נאָך רבי יוסי בן חלפתא און צו אים אַ פאַרביטערטע אויסגערופן: 

-- רבי, דו האָסט געזאָגט אמת: צוניפפּאָרן מאַן און וייב איז 
שווערער וי שפּאַלטן דעם ים. דיין תורה איז אמת און דיין גאָט 
איו אמת... 

ווען רבי יוסי בן חלפתא האָט פאַרענדיקט דאָס מעשהלע, איז צווישן 
די פאַרזאַמלטע חכמים אױיסגעבראָכן אַ געלעכטער און אַ גערעדעריי. 

עס איז אַנטשטאַנען אַ טומל און איינער האָט דעם אַנדערן געװאָלט איבער- 
שרייען און איטלעכער האָט געהאַט עפּעס צו דערציילן 

ענדלעך האָט רבי שמעון בן יוחאי באַקומען דעם רשות צו רעדן 
און ער האָט איבערדערציילט אַ געשיכטע, װאָס ער האָט זי געהערט 
פון רבי עקיבאן אַלין. 

אַלע האָבן אויפגעשטעלט מויל און אויערן. איטלעכער איז נייגעריק 
געווען צו הערן וועגן דער נאַרישקײיט פון געצנדינער, וועמעס שכל שטייט 
טײילמאָל נידריקער וי ביי אַ בהמה... 

און אָט װאָס ער האָט דערציילט: 

;אַדרינוס, דער רוימישער קייסער -- צעריבן זאָלן ווערן זיינע ביי- 
נער אין קבר --- נאָכדעם וי ער האָט איינגענומען די גאַנצע װעלט און 
מיט גרויס טריאומף זיך אומגעקערט קיין רוים, האָט ער צונויפגערופן 
זיינע הױפּטלײט, די סענאַטאָרן און ריכטער און האָט פאַר זיי אַרױס- 
געזאָגט זיין ווילן : 

פון היינט אָן װיל איך, איר זאָלט מיך מאַכן פאַר אַ גאָט, װאָרים 
איך הערש שוין איבער דער גאַנצער וועלט, 

האָבן עטלעכע דרייסטערע סענאַטאָרן אים געזאָגט ; 

-- אַדוני קייסער, ס'איז אמת טאַקע, אַז דו האָסט שוין איינגענומען 
די גאַנצע וועלט, אָבער האָסט נאָך נישט פולשטענדיק באַהערשט די הויפּט- 
שטאָט פון יידישן גאָט און דאָס הויז פון גאָט, װאָס די יידן האָבן אָנ" 
געהויבן צוריק אויפבויען. ערשט דעמאָלט, ווען דו װועסט האָבן באַזיגט 
דעם יידישן גאָט, דעם גאָט פון דער וועלט, וועסטו זיך קאָנען אויסרופן 
פאַר אַ גאָט. 

איז אַדרינוס קייסער אַװעק מיט אַן אַרמײ קיין יהודה, ער האָט חרוב 
געמאַכט גאָטס הויז, װאָס האָט זיך געהאַלטן אין ווידעראויפבויען, פאַר- 
טריבן די יידן פון ירושלים, אויסגעהרגעט אין די הונדערטער טויזנטער 
יידישע קעמפער און ער האָט זיך אַ זיגרייכער אומגעקערט קיין רוים. 

-- נו, שוין ! -- האָט ער מיט טריאומף אויסגערופן צו זיינע הויפּט- 
לייט, ווען ער האָט זיי װידעראַמאָל צונויפגערופן--- כ'האָב שוין געמאַכט 
אַ סוף צו דער שטאָט פון יידישן גאָט, פאַרברענט זיין הויז און פאַר. 
טריבן זיין פאָלק. מאַכט מיך פאַר אַ גאָט! 

צװוישן זיינע הויפלייט האָבן זיך דאָסמאָל אויך געפונען דריי באַ- 
רימטע פילאָזאָפן, וועלכע זיינען באַקאַנט געווען דערפאַר, ווייל זיי האָבן 
געהאַט קנאָפּ אמונה אין געצנדינסט, און איינער פון זיי האָט זיך אָנ" 
גערופן : 

-- מען קאָן זיך נישט אַנטקעגנשטעלן דעם קייסער ביי אים אַלין 
אין זיינע אייגענע פּאַלאַצן, נאָר אויסער זיי. גיי דו אויך פון גאָטס פּאַ- 

לאַצן אַרױס, שטעל זיך אויסער הימל און ערד, וועלכע ער האָט באַשאָפן 
און מאַך זיך פאַר אַ גאָט, 

דער צווייטער פילאָזאָף האָט זיך אָנגערופן : 

--- אומזיסט דיין מי. דער געטלעכער נביא ירמיהו האָט שוין לאַנג 
געזאָגט: ;די געטער, וועלכע האָבן הימל און ערד נישט באַשאַפן, װעלן 
אַלע אומקומען אונטער די הימלען" 

דער דריטער פילאָזאָף האָט זיך אָנגערופן: 

-- איך האָב צו דיר אַ בקשה. שטיי מיר איצט ביי אין אַ נויט. 

-- װאָס אַזױנס ?-- האָט דער קייסער געפרעגט. 

-- איך האָב אַ שיף אויפן ים, דריי מייל פון ברעג, האַלט זי בי 
אונטערגיין, און אויף דער דאָזיקער שיף האָב איך מיין גאַנץ פאַרמעגן -- 
האָט דער פילאָזאָף מיט כלומרשטן געבעט געזאָגט. 

-- גוט -- האָט דער קייסער מיט ערנסטקייט געענטפערט -- איך שיק 
תיכף אַהין מיינע שיפן מיט לעגיאָנען און מען װעט דיין שיף ראַטעװען 

ענטפערט אים דער פילאָזאָף : 

--- אַדוני קייסער, צו װאָס זאָלסטו באַמיען אַהין דיינע שיפן מיט 
דיינע לעגיאָנען, אַמער שיק אונטער אַהינצו אַ ביסעלע ווינט, װועט מיין 
שיף זיין געראַטעװעט!... 

-- וואו זאָל איך דיר נעמען אַ וינט אַהינצושיקן!!--- האָט דער 
קייסער דערשטוינט אים געפרעגט, 

האָט דער פילאָזאָף איראָניש אַ שמייכל געטאָן און געזאָגט : 

-- אַזױ ?... קיין ביסל ווינט קאָנסטו אַהין נישט שיקן און פאַר 
אַ גאָט ווילסטו דיך מאַכןן? וועגן דעם אמתן גאָט װערט געזאָגט: ;ער 
שאַפט הימלען און ציט זיי אויס, שפּרייט:אױיס די ערד, ער גיט אַ נשמה 
צו די מענטשן אויף איר און אָטעם צו די, װאָס גייען איבער איר,? 

איז דער קייסער געבליבן שטיין צעמישט און פאַרשעמט. ער האָט 
גאָרנישט געקאָנט ענטפערן, נאָר גיך געלאָזט זיך גיין אַהײם און זיך 
באַקלאָגט פאַר זיין ווייב, אַז ער קאָן נישט וערן קיין גאָט, װאָס אים 
גלוסט זיך אַזױ שטאַרק, 

זאָגט אים דאָס ווייב ; 

--- דיינע שלעכטע ראַטגעבער האָבן דיר איינגערעדט, אַז דו קאָנסט 
ווערן אַ גאָט. אמת, ביסט אַ גרויסער און אַ שטאַרקער קייסער און אַלץ 
איז ביי דיר אין דער האַנט. אָבער איך ויל דיר עפּעס זאָגן: דו גיב 
צוריק צו גאָט זיין פּקדון, װעסטו דאַמאָלסט ווערן אַ גאָט ! 

-- װאָס פאַר אַ פּקדון ?--- פרעגט דער קייסער פאַרוואונדערט, 

--- די נשמה!... -- ענטפערט מיט אַ קלוגן שמייכל זיין ווייב, 

-- אָן דער נשמה, װאָס װעט פון מיר װערן?--- פרעגט דערשטוינט 
דער קייסער. 

-- אַזױ ?.. . צעלאַכט זיך דאָס ווייב זיינס -- איבער דיין נשמה 
האָסטו קיין שליטה נישט און אַ גאָט װילסטו װערען!?... אַ פּשוטער 
מענטש ביסטו, נישט קיין גאָט... 

;און אַדרינוס קייסער האָט זיין חשק צו װוערן אַ גאָט פאַרװאָרפן? -- 
האָט פאַרענדיקט רבי שמעון בן יוחאי. 

אַלע תלמידי:חכמים האָבן אים שטאַרק געלויבט פאַר דעם דאָזיקן 
מעשהלע, און רבי מאיר האָט אויסגערופן מיט ערנסטקייט און מיט פלאַם 
אין זיינע אויגן : 

--- אַזױ װעלן צעשטערט וערן אַלע מחשבות פון די געצנדינער און 
די, װאָס גלויבן נישט אין איינאיינציקן גאָט.י. 

די זיבן טעג פון דער חתונה-פייערונג זיינען פאַרביי, די געסט זיינען 
זיך פאַנאַנדערגעפאָרן, יעדער אין זיין שטאָט, אין זיין לאַנד און ווידער 
האָבן זיך אָנגעהױיבן די טעג פון אַרבעט און לערנען. 

עס זיינען אָנגעקומען פון בבל פיל פון די גרויסע תלמידי-חכמים, 
וועלכע זיינען געהאַט דאָרט אַהין אַנטלאָפן אין דער צייט פון די רדיפות 
מצד דעם קייסער אדרינוס. זיי האָבן דאָרט דורכגעלעבט די צייט פון 
דעם בר-כוכבא-אויפשטאַנד און דערווייל דאָרט איינגעאָרדנט ישיבות און 
בתי-מדרשים. צוזאַמען מיט זיי האָט אויך דאָרט געלערנט רבי מאיר, 
ביז ער איז דער ערשטער צוריקגעקומען קיין ארץיישראל. 

צװוישן די גאָר באַרימטע תנאים, וועלכע זיינען צוריקגעקומען פון 
בבל, זיינען געווען: רבי שמעון בן גמליאל און נתן הבבלי. 

רבי שמעון איז מיט אַלעמענס איינשטימיקייט אויסגעקליבן געװאָרן 
אַלס דער נשיא פון יידישן פאָלק און אַלס דער ראש פון די סנהדרין. 
זיין פאָטער, גמליאל, וועלכער איז געווען אַ שטרענגער נשיא און געהאַט 
אַמאָל פיל קעגנער צוליב זיין האַרבער באַנעמונג מיט די גרעסטע 
תנאים פון זיין צייט, װוי': רבי יהושע בן חנניה און רבי אליעזר בן 
הורקנוס, איז פונדעסטוועגן פיל בײיגעשטאַנען מיט זיין זכות, אַז דער 
זון זאָל איצט פאַרנעמען זיין פּלאַץ. 

די נייע רוימישע רעגירונג האָט דערלויבט וידער איינצופירן די 
סנהדרין. דער קייסער אַנטאָנינוס פּיאוס האָט געװאָלט לעבן בשלום 
מיט די יידן, כדי ער זאָל קאָנען זיין פירערשאַפט אויך אָנוואַרפן אויף 
בבל, צו וועלכער רוים האָט זייער חשק געהאַט. 

אַזױ צי אַזױ, האָבן יידן דערפון גענאָסן און האָבן לייכטער אָפּגע: 
אָטעמט נאָך דעם שרעקלעכן יאָך פון אדרינוס-קייסער. 

עס האָט זיך ווידער איינגעשטעלט אַ נאָרמאַל לעבן. דאָס לאַנד 

האָט אין משך פון אַ קורצער צייט אויפגעבליט, גערטנער האָבן געגעבן 
פרוכטן, תבואה איז געװאָקסן, און עס האָט זיך געפירט אַ האַנדל צווישן 
ארץ-ישראל און אירע שכנותדיקע לענדער. שיפן זיינען געפאָרן איבערן 
ים התיכון און געבראַכט סחורות פון וייטע געגנטן, גאָלד פון אופיר 
און געווירצן פון יענער זייט טייך פּרת. 

עס זיינען אויך אָנגעקומען אַ סך תלמידים פון אַנדערע לענדער 
קיין ארץ-ישראל, כדי דאָ, אין הייליקן לאַנד פון זייערע אָבות, צו לערנען 
תורה, 

- רבי שמעון בן גמליאל האָט צוריק איינגעפירט אָרדענונג אין 

סנהדרין און אַרויסגערופן מיט זיין פּערזענלעכקייט אָפּשײ צום אַמט פון 
נשיא. 

נישט בלויז צוליב זיין יחוס איז ר' שמעון בן גמליאל אויסגעקליבן 
געװאָרן אַלס נשיא, נאָר הויפּטזעכלעך צוליב זיינע אייגענע פּערזענלעכע 
אייגנשאַפטן. די חכמים, וועלכע האָבן אים אויסגעקליבן, האָבן אים נאָך 
גוט געקענט פון יענע צייטן, ווען ער איז געווען ביי זיין פאָטער אין הויז, 

רבי שמעון האָט שטאַרק געהאַלטן פון כיבוד אָב, און נישט קוקנדיק 
דערויף, װאָס זיין פאָטער גמליאל האָט געהאַלטן אַ גאַנצע מחנה שקלאַפן, 
האָט ער פונדעסטוועגן שטענדיק זיך באַמיט דעם פאָטער צו באַדינען 
כדי דערמיט מקיים צו זיין די מצווה פון כיבוד אב. ער פלעגט נאָך האָבן 
צו זיך אַ טענה, אַז ער באַדינט נישט גענוג גוט זיין פאָטער. ‏ דאָס 
איז נישט קיין הונדערטסטל דערפון, װאָס עס האָט, למשל, אַזאַ זון 
װי עשיו געטאָן צו זיין פאָטער יצחק", פלעגט ער זיך פאָרװאַרפן .. 

ווען רבי שמעון בן גמליאל איז געװאָרן נשיא,. האָט ער מיט אַלע 
זיינע כוחות געשטרעבט צו באַשיינען זיין אַמט אוֹן אַרוסרופן דרך ארץ 
מצד אַלעמען, סיי פון דעם פּשוטן עולם און סיי פון זיינע חברים, די 
תלמידי-חכמים, 

ער האָט געהאַט איינגעפירט אין דער נשיאות די הערשאַפט פון 
דריי. ער אַליין איז געװוען דער נשיא, נתן הבבלי, וועלכער איז געווען 
דער זון פון נשיא אין בבל (דאָרט האָט זיך דער אַמט גערופן , ריש 
גלותא), האָט ער אויסגעקליבן אַלס אָב בית-דין, און רבי מאיר, וועלכער 
האָט שוין דעמאָלט געשמט אַלס איינער פוֹן די אָנגעזעענסטע תנאים, 
האָט באַקומען דעם טיטול ,חכם", די דריטע העכסטע פּערזאָן אין 
סנהדרין, 
די דאָזיקע דריי האָבן געהאַט גלייכע רעכט אַלס די פירער פון 
יידישן פאָלק, 

שפּעטער אַביסל האָט ובי שמעון בן גמליאל חרטה געהאַט אױיף 
די געגעבענע גלייכע רעכט צו אַלע דריי. לויט זיינע רייד, איז ער בלויז 

אויסן געווען צו שטאַרקן דעם אָנזען פון דעם נשיא-אַמט. האָט ער אַליין 
אויף זיין אייגענער פאַראַנטװאָרטלעכקײט אָפּגעשאַפט די ביז-דעמאָלטדיקע 
גלייכהייט. ער האָט געהאַלטן, אַז דער ,אָב בית-דין" און דער , חכם" 
דאַרפן נישט האָבן דיזעלבע רעכט און דעמזעלביקן כבוד, װאָס דער נשיא. 

האָט ער געגעבן אַ פאַראָרדענונג, אַז ווען דער נשיא װועט אַריינקו- 
מען אין בית:המדרש. זאָלן אַלע מענטשן אויפשטיין און שטייענדיק ואַרטן 
אַזױ לאַנג, ביז דער נשיא װעט זיי הייסן זיך אַנידערזעצן. ווען דער ;אָב 
בית-דין" װועט אַריינקומען אין בית:המדרש, דאַרף מען אים מאַכן אַ װואַרץ 
פון צוויי שורות מענטשן, וועלכע דאַרפן אַזױ לאַנג שטיין, ביז ער זעצט זיך 
אַװעק. און ווען דער , חכם" ועט אַריינקומען אין בית:המדרש, דאַרפן 
אַלע בלייבן וי פריער אויף זייערע פּלעצער, זיצנדיק אָדער שטייענדיק. 
ביז ער זעצט זיך אַװעק אויף זיין אָרט. 

די דאָזיקע פאַראָרדענונג האָט דער נשיא רבי שמעון בן גמליאל 
אַרױסגעגעבן גראָד אין אַ טאָג, ווען ר' נתן הבבלי און רבי מאיר זיינען 
נישט געווען אָנװעזנדיק אין בית:המדרש. און ווען זיי זיינען צומאָרגנס 
אַרײינגעקומען אין בית:המדרש און דערזען די נייע אָרדענונג אין באַצוג 
צו זיי, זיינען זיי ביידע אַינגעפאַלן אין אַ שרעקלעכן כעס. זיי האָבן 
דערין געזען אַ פאַרלעצונג פון זייער חשיבות. 

רבי מאיר האָט זיך צעשריגען הויך אויפן קול, אַז דער נשיא האָט 
נישט געהאַט קיין רעכט צו ברעכן אַן אַלטן מנהג, לויט וועלכן אַ מענטש 
קאָן נאָר שטייגן אין דער הייליקייט, אָבער נישט דעגראַדירט ווערן: 
, מעלין בקודש ולא מורידין"... 

און ביידע, רבי מאיר אוֹן ר' נתן הבבלי, האָבן באַשלאָסן זיך נוקם 
צו זיין אין נשיא אויף אַן אייגנאַרטיקן אופן. אַזױ וי רבי מאיר און רבי 
נתן הבבלי האָבן זיך גערעכנט אַלס גרעסערע קענערס אויפן געביט פון 
הלכה, װי דער נשיא, האָבן זיי באַשלאָסן אים צו פאַרװאַרפן בשעתן 
לערנען מיט אַזויפיל פאַרפּלאָנטערטע קשיות און פּלפּולים, אַז ער זאָל 
זיך נישט קאָנען קיין עצה געבן. אוֹן דערמיט װעלן זיי באַווייזן פאַרן 
עולם, אַז ער האָט מיט דער וינציקער קענטעניש נישט געטאָרט פאַר- 
נעמען דעם צַמט פון אַ נשיא. דאַמאָלס װעט מען אים געוויס אַראָפּזעצן 
פּונקט וי מען האָט אַמאָל זיין פאָטער, רבן גמליאל, אַראָפּגעזעצט. 

דערפון זיינען געװאָר געװאָרן עטלעכע פריינט פון דעם נשיא און 
זיי האָבן אים געװאָרנט קעגן דער נקמה פון די צויי באַליידיקטע 
תלמידי חכמים, 

רבי שמעון בן גמליאל האָט זיך דעמאָלט אין דער היים שטאַרק 
צוגעגרייט צו די שאלות, מיט וועלכע עס ועלן אים פאַרװאַרפן זיינץ 
צוויי קעגנער. פונדעסטוועגן האָט ער דאָך מורא געהאַט, אַז ער װעט 

בלייבן פאַרשעמט אין דער אָנװעזנקייט פון אַלע תלמידי חכמים אין בית" 
המדרש -- האָט ער באַשלאָסן זיי אינגאַנצן דעם טאָג נישט אַרײינצולאָזן. 

אין דעם טאָג איז דאָס ביתיהמדרש געווען געפּאַקט. קעפּ אױיף 
קעפּ זיינען מענטשן געשטאַנען. זיי האָבן געװאָלט זען װי אַזױ די דאָזיקע 
זאַך װעט פאָרקומען. 

רבי מאיר און רבי נתן הבבלי אַלין זיינען טאַקע נישט אַריינגע- 
לאָזט געװאָרן, אָבער דורך זייערע אָנהענגער האָבן זיי אָנגעהױבן אַרײיני 
שיקן צעטעלעך מיט אויפגעשריבענע שאלות און געפאָדערט אַן ענטפער. 

רבי שמעון בן גמליאל האָט זיך באַמיט אויף אַלע שאלות צו 
ענטפערן. און טאָמער האָט זיך געמאַכט, אַז ער האָט אויף אַ געוויסער 
פראַגע נישט געקאָנט ענטפערן האָס רבי מאיר אים באַלד דערויף 
אַרײנגעשיקט דעם תירוץ. 

דער נשיא איז געווען רויט װי פּורפּור. די אױיגן האָבן ביי אים 
געפלאַקערט סיי פון כעס און סיי פון שנאה צו די צוויי תלמידי חכמים, 
װאָס האָבן זיך אָנגעזעצט אויף זיין קאָפֿיי. 

ווען רבי יוסי בן חלפתא, אַ פריינט פון רבי מאירן, האָט צוגעזען 
דאָס דאָזיקע שפּיל, האָט ער נישט געקאָנט פאַרטראָגן און אויסגערופן 
מיטן זעלביקן לשון, וי עס איז אַמאָל געזאָגט געװאָרן וועגן רבי עקיבאן : 

-- די תורה געפינט זיך אינדרויסן, און מיר זיצן דאָ רואיק אינע- 
ווייניק ! 

האָט רבי שמעון בן גמליאל זיך פאַרשעמט און האָט געהייסן אַרײג- 
לאָזן די צוויי תלמידי חכמים, רבי מאירן און רבי נתן הבבלי. 

קיין גוטע פריינט זיינען זיי שוין אָבער קײינמאָל נישט געװאָרן. ווען 
דער ערשטער שטורעם איז פאַרבײי, האָט דער נשיא אַלס שטראָף פאַר די 
צוויי תלמידי חכמים, וועלכע האָבן געװאַגט אים װידערצושפּעניקן פאַרי 
באָטן אויף ווייטער אָנצורופן זייערס אַן אַרױסגעזאָגטע הלכה אויף זייער 
נאָמען. אויף אַ הלכה פון רבי נתן הבבלי האָט מען געזאָגט ;יש אומרים" -- 
ניען זאָגט. .. און אויף רבי מאירס אַ הלכה האָט מען זיך אויסגעדריקט 
אחרים אומרים" -- אַנדערע זאָגן *.. 

מיט אַ צייט שפּעטער, ווערט דערציילט אין אַ לעגענדע. האָבען 
זיי ביידע, רבי מאיר און רבי נתן, געזען אַ חלום, אַז זיי דאַרפן איבערבעסן 
דעם נשיא. 

האָט דבי נתן הבבלי פאַרבויגן אויף זיין כבוד און גענומען אױיף 
זיך די שטראָף. ער איז אַװעק צו רבי שמעון בן גמליאל אין ביתיהמדרש 
און אים עפנטלעך איבערגעבעטן. 

דאַקעגן רבי מאיר האָט זיך נישט געװאָלט בייגען פאַרן נשיא און איז 
נישט געגאַנגען אים איבערבעטן. ער האָט געזאָגט, אַז אַ חלום איז גאָרנישט, 

דעם נשיא רבי שמעון בן גמליאל האָט די דאָזיקע זאַך זייער שטאַרק 
פאַרדראָסן און ר' מאירן דאָס קיינמאָל נישט געקאָנט שענקען. ער האָט אויף 
אַ געהיימען אופן איינמאָל צוזאַמענגערופן אַ גרויסע צאָל חכמים צו זיך 
אַהיים און געפאָדערט פון זיי, אַז מען זאָל רבי מאירן לייגן אין חרם אַריין, 

רבי שמעון האָט לאַנג צוֹ זיי גערעדט און איבערצייגט זיי אין דער 
נויטיקייט פון דער דאָזיקער שטראָף. 

-- אין אַ צייט, ווען מיר האָבן נישט די קראַפט פון אַ מלוכה, מוזן 
מיר אַליין אָנהאַלטן דעם כבוד פון דער נשיאות, מען טאָר דעם דאָזיקן 
אַמט נישט גרינג מאַכן אין די אויגן אַפילו פון אַזאַ תנא וי רבי מאיר . . . --- 
האָט ער מיט היץ איינגעטענהט מיט די חכמים, 

אַלע פאַרזאַמלטע אין זיין הויז האָבן געשוויגן. עס האָט זיי נישט 
געפּאַסט אַנטקעגנצושטעלן זיך דעם נשיא. זיי האָבן אָבער אויך נישט 
געקאַנט אַרױסטראָגן אַ חרם קעגן אַזאַ באַרימטן תלמיד חכם, בפרט, 
אַז זיין זינד איז נישט פון דער גרויס, אַז עס זאָל אים קומען דערפאַר 
אַזױי שווער צוֹ באַשטראָפן 

זיי האָבן די זאַך דעריבער אָפּגעלײגט אויף אַ שטיקל צייט. דערווייל 
האָט איינער פון די חכמים צואוויסן געגעבן רבי מאירן װאָס דאָ קומט 
פאָר --- האָט ער צוגעשיקט א װאָרנונג צו די חכמים, אַז אויב זיי וועלן 
אויסרופן קעגן אים אַ חרם, וועט דאָס, ערשטנס, נישט זיין קיין גערעכ- 
טער משפּט, און צווייטנס, װעט ער דעם חרם נישט אָנערקענען. 

רבי שמעון בן גמליאל האָט זיך אַביסל דערשראָקן און זיך אָפּגץ- 
האַלטן פון דעם דאָזיקן שטרענגן שריט. 

דערווייל איז רבי מאירס נאָמען געװאָקסן און ער האָט געהאַט 
שטענדיק אַרום זיך אַ גרויסע חברותא פון תלמידים, וואָס האָבן גע- 
שלונגען זיינע רייד אוֹן זיך צוגעהערט צו זיי מיט דער גרעסטער אויפ- 
מערקזאַמקײט, 

ביי רבי מאירן איז דאָס ויכטיקסטע אין דער וועלט געווען-- 
לערנען. 

,תמיד", האָט ער געזאָגט, , דאַרף אַ מענטש לערנען. ער דאַרף מער 
זיך אָפּגעבן מיט דער לערע פון דער תורה, וי מיט אַנדערע וועלטלעכע 
באַשעפטיקונגען...." 

און ווער עס גיט זיך אָפּ מיט לערנען צוליבן לערנען גופא, ער 
לערנט לשמה, איז ער זוכה צו פיל מדרגות, און עס מעג זיך אים אַפילן 
אויסדאַכטן, אַז די גאַנצע וועלט איז צוליב אים באַשאַפן געװאָרן. אַזאַ 
מענטש, פלעגט ער זאָגן, איז באַליבט ביי גאָט און ביי לייט. מענטשן 
האָבן פון אים פאַרגעניגן, און דער אויבערשטער איז פון אים צופרידן 
אַזאַ מענטש איז שוין ממילא אויך באַשײידן און פרום, טריי צו זיין אמונה 

און גערעכט צו אַנדערע מענטשן. ער װערט דערווייטערט פון זינד, און 
מען פרעגט ביי אים עצות, װאָרים די תורה גיט אין אים אַרײן דעם שכל 
און די פאַרשטענדעניש אַריינצודרינגען אין די טיפענישן פון אירע סודותי 

און פּונקט אַזױ וי רבי מאיר האָט זיך פאָרגעשטעלט, אַז אַ יידי" 
שער מענטש דאַרף זיין, אַזױ איז ער אַליין געווען. ער האָט געפאָדערס 
פון זיין חבר, ער זאָל זיין נישט ערגער פון אים ; בעסער זיין --- יאָי 

די חברים האָבן אים ליב געהאַט אוֹן ביי פאַרשידענע געלעגנהייטן 
אים פאַרטיידיקט, 

וען עס האָבן אַמאָל די מענטשן פון דער שטאָט צפּורי געהאַס 
אַ טענה צו רבי מאירן, אַז ער האָט באַגריסט אַן אבל אין שבת, ווייל 
ער האָט געהאַלטן אַז שבת טאָר מען נישט טרויערן, האָט אים זיין חבר 
רבי יוסי בן חלפתא פאַרטײידיקט, און ער האָט געזאָגט וועגן רבי מאירן, 
אַז ער איז אַ גרויסער מענטש, אַ הייליקער און באַשײדענער מענטש. 

שטאַרק געלויבט האָט רבי מאירן זיין חבר רבינא. ער האָט געזאָגט 
וועגן אים פאָלגנדיקס : 

| ,װוער עס האָט געזען רבי מאירן אין בית-המדרש, האָט זיך אים 

געמוזט אויסדאַכטן, אַז ער זעט אים אויסרייסן די העכסטע בערג או 
צעשטויבט זיי, רייבנדיק איינעם אָן דעם אַנדערן." 

רבינא האָט זיך געהאַט אַמאָל מיט ליבע אויסגעדריקט װעגן ר' 
מאירן, אַז ;אַפּילו ביי זיין שטעקן קאָן זיך אַ מענטש עפּעס אויסלערנען..." 

רבי מאיר פלעגט שטענדיק לערנען זיינע תלמידים : 

,היט אָפּ די תורה אין דיין האַרץ, און פאַר דיינע אױגן זאָל 
שטענדיק שטיין דער אָנבליק פון גאָט און זאָלסט מורא האָבן פאַר אים. 
היט אָפּ דיין מויל פון צו רעדן זינדיקע רייד. הייליק דיך און רייניק 
דיך פון יעדער זינד-- און גאָט װעט אומעטום זיין מיט דיר..." 

ווען רבי מאיר האָט אין די שבתים געהאַלטן אַ דרשה אין בית" 
המדרש, זיינען טויזנטער מענטשן אים געקומען הערן. אַז ער האָס 
גערעדט, איז ער אינגאַנצן פאַרװאַנדלט געװאָרן װי אין אַ ברענענדיקן 
מלאך. די אויגן האָבן געגליט, דאָס פּנים האָט געפלאַמט, און ער איז 
געשטאַנען אין זיינע ווייסע זיידענע קליידער װי אַ ווייסער זייל לויטער 
פייער. די װוערטער זיינען אַרױסגעקומען פון זיין מויל וי פּערל. מענטשן, 
מענער און פרויען. האָבן געחלשט פאַרנעמענדיק די מתיקות פון זיינע 
רייד, 

דערצו איז רבי מאיר געווען זייער אַ שיינער מענטש. דאָס יונגע, 
עטװאָס פאַררויטלטע פּּנים איז געווען אַרומגעראַמט מיט אַ קיילעכדיק 
ברוין בערדל, און די אויגן -- שװאַרץ און טיף וי דער אָפּגרונט, און 
זיינע ליפּן זיינען געווען שיין געפורעמט. װי פרום די פרויען זיינען 

נישט געווען, האָבן זיי נישט געקאָנט אָפּרײסן זייערע בליקן פון אים, 
און געוואונטשן זיך צו געבוירן אַזעלכע קינדער. 

זיין ווייב ברוריה האָט עס געואוסט, און דאָס האַרץ אירס איז 
געװאָקסן פון פרייד, בענטשנדיק גאָט יעדן טאָג, װאָס זי האָט זוכה געווען 
צו האָבן אים פאַר אַ מאַן. 

מען האָט וועגן רבי מאירן דערציילט אַ שיינע כאַראַקטעריסטישע 
לעגענדע : 

עס איז געווען אין אושה אַ פרוי, באַואוסט מיט איר פרומקייט 
און גלייכצייטיק מיט איר שיינקייט. מענער האָבן זייטיק און פאַרשעמט 
געװאָרפן אויף איר גלוסטנדיקע בליקן. זי האָט אָבער קיינעם קיין שום 
אויפמערקזאַמקייט נישט געשאָנקען, זי האָט ליב געהאַט איר מאַן, געווען 
אַ געטרייע מוטער צו אירע קינדער. זי האָט אָבער זייער ליב געהאַט יעדן 
שבת צו גיין הערן רבי מאירס דרשות, 

דעם מאַן אירן, וועלכער איז געווען אַ פּשוטער מענטש און האָט 
נישט איבעריק ליב געהאָט קיין חכמים, איז דאָס גאָרנישט געפעלן. ער 
פלעגט איר שטענדיק אויסרעדן הלמאי זי גייט הערן רבי מאירן רעדן . 

-- נישט אַנדערש -- פלעגט ער צו איר טענהן מיט בייזע, בליציקע 
אויגן -- אַז ער געפעלט דיר מיט זיין שיינער מאַנסבילשקײיט, אַנישט 
קאָן איך מיר גאָרנישט פאָרשטעלן דיין כסדרדיק גיין צו אים... 

דאָס ווייב זיינס איז רויט געװאָרן, האָט באַשײידן אַראָפּגעלאָזט די 
אויגן און מיט אַ שטילער, צניעותדיקער שטים אים געזאָגט : 

--- דו זינדיקסט, מיין מאַן, מיט דיינע רייד, וי קאָנסטו אַזױ טראַכטן 
וועגן מיר און וי קאָנסטו אַזױ רעדן וועגן דעם גרעסטן תנא פון אונזער 
דור, רבי מאיר, װאָס אין זיין זכות לעבן מיר אַלע?! 

אָבער דער מאַן אירער האָט נישט געװאָלט דערפון הערן, און ער 
האָט איר פאַרזאָגט מער נישט צו גיין הערן רבי מאירס דרשות אין 
בית-המדרש, 

עטלעכע װאָכן האָט די פרוי, וועלכע האָט, נישט קוקנדיק אויף דעם 
אַלעם, דאָך ליב געהאַט איר מאַן. אױיסגעהאַלטן און נישט געגאַנגעף 
זי איז געבליבן אין שטוב און פאַרגאָסן טרערן איבער איר בייזן גורל, 

דעם קומענדיקן שבת האָט זי מער נישט אױסגעהאַלטן. זי האָט 
פרייטיק פאַרנאַכט אָנגעצונדן ליכט. דער מאַן איז אַהײימגעקומען פון 
קבלת שבת און זיי האָבן צוזאַמען אָפּגעגעסן די שבתדיקע סעודה. די 
פרוי האָט זיך געדרייט איבער דער שטוב פון ווינקל צו ווינקל און נישט 
געקאָנט זיך געפינען קיין אָרט, 

ענדלעך האָט זי זיך געגעבן אַ שטעל אָפּ אינמיטן דער שטוב, 


און דערזעענדיק, אַז דער מאַן דרימלט ביים טיש פון מידקייט, האָט זי 

זיך אַרױסגעכאַפּט אינדרויסן, געלאָפן אין בית:המדרש, כדי חלילה 
נישט צו פאַרפעלן קיין װאָרט, װאָס װעט אַרוסקומען פון רבי מאירס 
היײיליקן מויל, 

דאָס מאָל האָט די דרשה געדויערט לענגער וי געויינלעך. זיינע 
ווערטער זיינען טיף אַריינגעדרונגען אין די הערצער פון זיינע צוהערער. 

טרערן זיינען גערונען פון דער פרויס אויגן. ער האָט גערעדט גראָד 
פון אַן ענין, װאָס איז איר געווען נאָענט צום האַרצן, און האָט איר נישט 
איינמאָל פאַרשאַפט צער און וייטיק. ער האָט גערעדט ועגן טייל 
מאַנסבילן, וועלכע פאַרמיאוסן גאָטס װאָרט, וועלכע לערנען נישט און 
לאָזן אויך אַנדערע נישט לערנען. 

עס האָט זיך דער פרוי רק געדאַכט, אַז דאָס רעדט ער צו איר און 
האָט דאָ אין זינען בלויז איר אייגענעם מאַן. 

ווען זי איז אַהײמגעגאַנגען פון בית:המדרש, איז שוין געווען שפּעט 
בײינאַכט. זי איז צוגעקומען צו איר שטוב, איז שוין אינעוייניק געווען 
פינצטער. זי האָט אָנגעקלאַפּט אין דער טיר, און דער מאַן האָט איר 
מיט כעס אַ פרעג געטאָן : 

-- וואו ביסטו געווען? 

די פרוי האָט מיט אַ פאַרשולדיקטער שטים געענטפערט דעם אמת: 

-- אין בית:המדרש ביי רבי מאירן. איך האָב געהערט זיין דרשה, 

האָט דער מאַן נישט געװאָלט עפענען פאַר איר די טיר. ער האָט 
זי נישט אַרײנגעלאָזט אין שטוב, און צו איר אַזױ געזאָגט : 

-- איך װעל דיך פריער נישט אַריבערלאָזץ איבער דער שװעל 
פון מיין הויז, ביז דו װעסט נישט אַרינגיין צו רבי מאירן און אים אָנ" 
שפּײיען אין פּנים אַריין!.., 

די פרוי איז אויפגעציטערט געװאָרן פון די דאָזיקע רייד. זי האָט 
גאָרנישט געענטפערט. זי איז געבליבן נעכטיקן אין גאַס. 

אַזױ זיינען דורך דריי װאָכן. דער מאַן האָט זיך געהאַלטן ביי 
ס'זייניקע: , כל זמן װעסט נישט אָנשפּײיען רבי מאירן אין פּנים אַרײן, 
וועל איך דיך נישט אַרײנלאָזן אין שטוב". 

די שכנטעס פון איר הויז זיינען דאָס געװאָר געװאָרן. האָבן זיי 
איר געעצהט וועגן דער דאָזיקער זאַך צו דערציילן רבי מאירן. 

ווען רבי מאיר האָט דאָס דערהערט, האָט ער אַ קלוגן שמייכל גע- 
טאָן און געזאָגט : 

-- אפשר געפינט זיך צווישן אייך פרויען, עמעצער, װאָס קאָן אָפּ- 
שפּרעכן אַן עין-הרע?... 

די ווייבער, וועלכע זיינען מיטגעקומען מיט דער אומגליקלעכער 
פרוי, האָבן איר געעצהט : 

-- איצט איז די ריכטיקע צייט, גיי צו צו אים און שפּײ אים אָן 
אין פּנים. אַרײן, װעט דער מאַן מיט דיר זיך איבערבעטן! | 

און ווען די פרוי האָט זיך דערנעענטערט צו רבי מאירן, האָט זי מורא 
געקראָגן און זי האָט געזאָגט : : יי 

-- טייערער רבי, איך בין נישט קיין געלערנטע פרוי און קאָן 
דעריבער נישט אָפּשפּרעכן קיין עין-הרע. 

האָט רבי מאיר מיט אַ שמייכל צו איר זיך אָנגערופן : 

--- מען דאַרף קיין סך נישט קענען דערצו, שפּײ מיר בלויז אָן זיבן 
מאָל אין אויג אַרײין און כ'וועל אויסגעהיילט ווערןיי. 

האָט די פרוי געטאָן װי ר' מאיר האָט איר געהייסן און זי האָט 
אים זיבן מאָל אָנגעשפּיגן אין די אויגן 

האָט זיך רבי מאיר דעמאָלט אָנגערופן צו איר : 

-- איצט גיי אַװעק צו דיין מאַן און זאָג אים אַזױ : דו האָסט מיר 
געהייסן אָנשפּייען רבי מאירן איין מאָל אין פּנים און איך האָב עס 
געטאָן גאַנצע זיבן מאָל ... | 

האָבן די תלמידים פון רבי מאיר, ועלכע זיינען דערביי געװען 
אָנװועזנד, אים מיט פאַרוואונדערונג געפרעגט: 

-- אַזױ איז מען מבזה די תורה ? האָסט דאָך געקאָנט בעטן איינעם 
פון אונדז אָפּצושפּרעכן די עיןיהרע? 

האָט רבי מאיר געענטפערט צו זיינע תלמידים : 

-- איז דען מאיר נישט ווערט, אַז ער זאָל זיין גלייך צו זיין באַ" 
שעפער ? אונזער רבי ר' ישמעאל האָט אונז געלערנט : ,דער געבאָט פון 
שלום איז אַזױ גרויס, אַז אַפילו גאָטס נאָמען, װאָס איז געשריבן מיט 
קדושה, האָט דער אייבערשטער געהייסן אויסמעקן צוליב שלום:וועגן 
צווישן מאַן און ווייב", און איר זאָלט וויסן זיין, מיינע תלמידים, אַז דער 
אייבערשטער האָט נישט באַשאַפן קיין שענערע מידה װי שלום... 

ער האָט דערביי זיינע תלמידים דערציילט אַ פיינע מעשה װעגן 
אהרן הכהן, וועלכער איז געווען אַ רודף-שלום, 

--- הלל הזקן -- האָט רבי מאיר אָנגעהויבן -- האָט אױיסגעמאָלן 
אהרן הכהן, אַז עס איז נאָך אויף דער װעלט נישט געװען אַזאַ רודף 
שלום וי ער. מען דערציילט, אַז ווען צוויי מענטשן האָבן זיך צעקריגט, 
איז אהרן הכהן געגאַנגען צו איינעם פון זיי און צו אים אַזױ געזאָגט: 
גי און זע, מיין זון, װאָס דיין חבר טוט איצט. ער זיצט און שלאָגט 
זיך אין האַרץ אַרײן און צערייסט אויף זיך די קליידער און ויינט: װי 
אַזױ װעל איך קאָנען מיינע אויגן אויפהויבן קעגן מיין חבר, וועלכן איך 
האָב אַזױ שטאַרק באַלײדיקט און ער האָט דאָך קעגן מיר גאָרנישט גע" 
זינדיקט אַפּילו!?... 

מיט די זעלבע רייד איז אהרן הכהן דערנאָך אַװעק צום צוייטן 
דעם באַלײידיקטן און געזאָגט אים די זעלבע רייד און דערמיט ווייך גע- 
מאַכט זיין האַרץ, דער -צאָרן. איז אים איינגעשטילט געװאָרן . :- 

ווען די צוויי מענטשן האָנן זיך דערנאָך באַגעגנט, זיינען זי ביידע 
געפאַלן איינער דעם אַנדערן אויפן האַלדן און צעקושט זיך און עס איז 
אַריינגעטרעטן צווישן זיי אַן אמתער שלום... 

אָט אַזעלכע שטייגער מעשיות האָבן כאַראַקטעריזירט גענוג,. װאָס 
פאַר אַ שטייגער מענטש רבי מאיר אַלײן איז געווען. ער האָט ליב געהאַט 
שלום צװישן מענטשן, געקעמפט פאַרן אמת, נישט אָפּשטעלנדיק זיך 
פאַר גאָרנישט, נישט נושא פּנים זייענדיק אַפילו דעם נשיא, 

און אין דעם זינען האָט רבי מאיר געלערנט זיינע תלמידים אַ סך 
גוטע מידות, װאָס אַ מענטש דאַרף זיך דערווערבן. 

ער פלעגט זאָגן, למשל, אַז ,,אַ מענטש דאַרֹף נישט צושטיין צו זיין 
חבר, אַז ער זאָל דווקא מיט אים עסן, אויב ער וייסט ביי זיך, אַז ער 
וועט זיכער מיט אים נישט ועלן עסן". צי אַשטײגער אַזאַ מין מידה: 
,זאָלסט נישט האַלטן אין איין געבן צו דיין חבר קיין מתנות, אויב דיר 
איז באַוואוסט, אַז דיינע מתנות זיינען ביי אים נישט שטאַרק אָנגעלײיגט,,," 

, זאָלסט נישט זאָגן צו דיין חבר: שמיר דיר אויס דיין לייב מיט 
בוימאייל און דערביי פאַרמאָגן בלויזן אַ ליידיק קריגל, נאָר וייל דו 
ווייסט, אַז דיין חבר ועט זיך דאָס מאָל נישט וועלן שמירן זיין לייב מיט 
בוימאייל,, ," 

, זאָלסט נישט עפענען פאַרן כבוד וועגן פון דיין חבר אַ פאַס ויין, 
װאָס איז שוין פון פריער פאַרקויפט געװאָרן צום קרעמער"... װאָרים 
עס איז געווען אַ מנהג צו עפענען אַ פול פאַס ויין, כדי מכבד צו זיין 
דעם גאַסט, כאָטש מען איז געווען זיכער, אַז דער איבעריקער ויין אין 
פאָס װועט זויער ווערן. דערמיט האָט מען געוויזן דעם גאַסט, אַז ער איז 
זייער אָנגעלייגט. אויב דאָס פאַס ויין איז אָבער פון פריער שון 
געהאַט פאַרקויפט געװאָרן צום קרעמער, װועט עס דאָך ביי יענעם זויער 
ווערן און ער אַלײן װעט גאָרנישט היזק האָבן. 

, דאָס הייסט חניפה!"... האָט רבי מאיר געזאָנט. , ווייל מכלומרשט 
וויל ער ווייזן זיין פריינט װי געשעצט ער איז ביי אים, אַז ער לאָזט 
זויער ווערן אַ פאַס וויין צוליב אים. אָבער אין דער אמתן שטעלט ער 
דאָ גאָרנישט איין"... 

אויף אַזױ ווייט איז רבי מאיר געגאַנגען מיט זיין שנאה צו פאַלש- 
קייט און חניפה. 

רבי מאירס תלמידים האָבן ליב געהאַט נאָכצודערציילן פיל זאַכן 
פון זייער רבין און דערביי אונטערגעשטראָכן, אַז אַזױ דאַרף אַ מענטש 

זיך פירן. רבי מאירס אַ װאָרט איז פאַר זיי געווען אַ געבאָט, און דאָס 
דאָזיקע געבאָט האָבן זיינע תלמידים געװאָלט זאָל אויך איבערגיין וי 
אַ געבאָט פאַרן גאַנצן פאָלק. ווייל זיי האָבן געהאַלטן זייער רבין פאַר 
א גרויסן בּעל-מידות. 

רבי מאיר האָט מיט זיין ליכטיק און אָפֿן פֿנים אַרױסגעפֿן צו 
זיך גרויס ליבע און דרך-:ארץ מצד אַלעמען. אַפילן זיינע קעגנער האָבן 
פאַר אים געהאַט דרך-:ארץ צוליב זיין גרויסער חכמה און פאַרשטענדיקייט. 

די תלמידים זיינע האָבן אויך פיל געהאַט צו דערציילן װעגן זיין 
ווייב ברוריה. זיי האָבן געהאַט די מעגלעכקייט זי אָפּטמאָל צו זען און 
אַמאָל אויך הערן אירע קלוגע שמועסן אַרײנזאָגנדיק אַמאָל עמעצן 
אַ װאָרט, אַז ער האָט עס לאַנג געהאַט צו געדענקען. 

זיי האָבן מורא געהאַט מיט איר צו פאַרפירן אַ געשפּרעך, וייל 
עס איז זיי נישט אָנגעשטאַנען באַזיגט צו ווערן פון אַ פרויענצימער. און 
זי האָט זיי כמעט שטענדיק באַזיגט. 

-- מען קאָן גלייכגילטיק אין איר פּנים אַרײן נישט קוקן-- האָט 
איינמאָל אַ תלמיד אויסגערופן און זיך פאַרטראַכט-- איר פּנים שיינט 
וי אַ זון און די אויגן אירע --- וי צוויי לויכטנדיקע שטערן, פון איר מויל 
קומען אַרױס פּערל און דימענטן... 

--- וואויל איז אונדזער רבין, װאָס ער האָט אַזאַ הילף אין לעבן 
באַקומען! -- האָט אַ צווייטער תלמיד צוגעגעבן. 

-- מען זאָגט --- האָט אַ דריטער זיך אַריינגעמישט, פאַררויטלענדיק 
זיך דערביי --- אַז זי חזרט איין איבערן טאָג דריי הונדערט הלכות, װאָס 
די חכמים האָבן ביז איצט אָנגענומען 

-- זי קאָן אויף אַן אמת פאַררעכנט וערן אַלס תלמידת:חכמה!-- 
האָט דער ערשטער תלמיד געגעבן איר ,סמיכה". 

ווען רבי מאיר פלעגט פּלוצלינג אַריינקומען אין בית-המדרש, בעת 
זיינע תלמידים האָבן געהאַלטן אין רעדן וועגן זיין ווייב און ער האָט 
אויפגעכאַפּט אַ לויב-װאָרט פאַר ברוריהן, האָט ער גליקלעך געשמייכלט 
און איז זיי דאַנקבאַר געווען פאַר זייער גוטער מיינונג וועגן איר. 

רבי מאיר פלעגט זיך אָפט טרעפן מיט זיין גריכישן פריינט, דעם 
פילאָזאָף אבנימוס הגרדי, און שמועסן מיט אים ועגן פאַרשידענע 
זאַכן, איבערהויפּט װעגן אמונה און גוטע מידות ביי מענטשן 

דער פילאָזאָף האָט מיט ליבע געקוקט אים אין די אויגן אַרײן און 
באַוואונדערט זיינע קלוגע אַרױסגעזאָגטע געדאַנקעף 

ער פלעגט כסדר מיט אים רעדן וועגן דער יידישער תורה און אירע 
געבאָטן, און עס האָט אויסגעזען, אַז אבנימוס הגרדי איז נאָענט פון 

אָננעמען דאָס יידישע גלויבן. ער פלעגט שאַרף אַרױסטרעטן אין זיינע 
פילאָזאָפישע ספרים קעגן געצנדינסט, 

אײינמאָל, ווען רבי מאיר איז געזעסן מיט זיין פֿרײנט אבנימוס 
בי זיך אין הויז. איז גראָד אַרײינגעקומען צו אים זיין רבי אלישע בן 
אבויה. האָט זיך פֿאַרװיקלט אַ שמועס צוישן זיי דריי וועגן יידישקייט, 
וועגן גלויבן אין דעם איינאונאיינציקן גאָט, און אלישע בן אבה איז 
אַרױסגעטראָטן מיט זיינע אַלטע טענות ועגן דעם, אַז דעם רשע איז 
גוט אויף דער וועלט און דעם צדיק איז שלעכט און דעריבער גלויבט 
ער נישט אין שכר ועונש. האָט דער נישטייד אבנימוס הגרדי פאַר. 
טיידיקט דאָס יידישע גלויבן און עס איז געקומען אַזױי וייט, אַז זיי 
האָבן זיך ביידע שטאַרק צעקריגט. 

אבנימוסן האָט דאָס נאָך מער ויי געטאָן,. װאָס דאָס איז געשען 
ביי זיינע פריינט רבי מאיר און ברוריהן אין הויז. ער האָט געפּרואװט 
איבערבעטן אלישען, אָבער זיינע פּרואוון אים איבערצובעטן, האָבן אלישע 
בן אבויהן אַרײנגעבראַכט נאָך אין אַ גרעסערן צאָרן 

האָט דעמאָלט רבי מאיר זיך אָנגערופן מיט זיינע געויינלעכע 
ווערטלעך וועגן מידות ביי מענטשן: 

-- זאָלסט נישט איבערבעטן דיין חבר בשעת ער איז נאָך אין כעס ; 
זאָלסט אים נישט טרייסטן בעת ער איז אין טרױיער; זאָלסט אים נישט 
פרעגן בשעת ער טוט אַ נדר, פֿאַרװאָס ער האָט עס געטאָנ; זאָלסט 
נישט קומען צו יענעם אין טאָג, ווען עס געשעט אים אַן אומגליק, און 
זאָלסט דיך באַמיען דיין חבר נישט צו זען, ווען ער באָגייט אַן עוולה. . 

ווען אבנימוס האָט אויסגעהערט די ריד פון רבי מאירן, איז עֶר 
אַרױפגעפאַלן אויף זיין האַלדז און אים געקושט און אויסגערופן מיט 
גרויס גערירטקייט : 

--- וויפיל איידלקייט דו פאַרמאָגסט, מיין חבר! וויפיל קענטעניש 
פון דער מענטשלעכער נשמה שטעקט אין דיין מוֹח... איך באַוואונדער 
דיך און איך בין דיך מקנא פאַר דיין גרויס וויסן, מיין טייערער פריינט, 
מיין רבי אין מענטשלעכע מידות. 

רבי מאיר האָט דעריבער שטאַרק געהאַלטן פון זיין נישטיידישן 
פריינט אבנימוס הגרדי, און ער האָט וועגן אים געהאַט זיך אויסגעדריקט: 
, אַפילו אַ גוי, װאָס גיט זיך אִפּ מיט תורה, איז ער געגליכן צו אַ כהן- 
גדול". אויך וועגן זיין רבין אלישע בן אבויה האָט ער געהאַט זיך אויס- 
געדריקט : ,יידן זיינען דעם אייבערשטנס קינדער, סיי זיי זיינען זיך 
נוהג װוי קינדער און סיי זיי זיינען זיך נישט נוהג װי קינדער"... 

פּרנסה האָט רבי מאיר געצויגן דערפון, װאָס ער איז געװען אַן 
איבערשרייבער פון ספרים. ער האָט געהאַט אַ שיינע האַנטשריפט און ער 

האָט פאַר רייכע מענטשן איבערגעשריבן אויף פּאַרמעט די תורה און 
אַנדערע ספרים װאָס זיינען אין יענער צייט געשריבן געװאָרן 
{--גאַנצע:;טעג האָט ער געלצרנט. מיט תלמידים ‏ תורה אין בית-המדרש 
און ביינאַכט האָט ער איבערגעשריבן די ספרים פאַר זיין חיונה. רבי 
מאיר איז געווען פון דעם אַלעם אַ גרויסער אָרימאַן און אין משך פון 
די ערשטע צוויי יאָר נאָך זיין חתונה מיט ברוריה, די טאָכטער פון זיין 
רבין רבי חנינא בן תרדיון, האָט זי אים געבוירן צוויי זין. ווען דאָס 
הויזגעזינט האָט זיך פאַרגרעסערט, איז אויך פאַרגרעסערט געװאָרן זיין 
באַדערפעניש נאָך פּרנסה און ער האָט זייער שווער געאַרבעט דערויף. 

מען האָט דערציילט וועגן אים, אַז מיט שרייבן ספרי-תורהס, 
מזוזות און תפילין האָט ער פאַרדינט דריי שקלים אַ ואָך. פאַר איין 
שקל האָט ער מפרנס געווען זיין משפּחה, פאַרן צווייטן שקל האָט ער 
זיי באַקלײידט און מיטן דריטן שקל האָט ער אױסגעהאַלטן זיינע אֶָרימע 
תלמידים. און ער האָט זיך קיינמאָל נישט באַקלאָגט אויף זיין מערכה 
און ער האָט ליב געהאַט נאָכצזאָגן בן"זומאס אַ װאָרט: ,ער הייסט אַן 
עושר, ווער עס באַנוגנט זיך דערמיט, װאָס ער האָט?... | 

--- װאָס איז דען דער מענטש?-- פלעגט ער שטענדיק זאָגן -- דער 
סוף זיינער איז צו שטאַרבן, פּונקט וי דער סוף פון דער בהמה איז 
געשאָכטן צו װערן. און וואויל איז צו דעם, וועלכער האָט זיך ביי זיין לעבן 
אָפּגעגעבן מיט לערנען און ער האָט געלעבט מיט אַ גוטן נאָמען און נאָך 
זיין טויט װעט מען אים נאָכזאָגן זיין גוטן נאָמען. שלמה המלך האָט נאָך 
געזאָגט: ;עס איז בעסער אַ גוטער נאָמען וי גוטער בוימאייל... און עס 
איז בעסער דער טאָג פון טויט, װי דער טאָג פון געבוירן," 

דאָס הויז פון רבי מאירן איז שטענדיק געווען פול מיט מענטשף 
אָדער עס זיינען געקומען זיינע תלמידים הערן תורה לערנען פון זיין מויל 
אָדער מ'איז געקימען בעטז ביי אים אַ קלוגע עצה וי צו פירן זיך אין 
לעבן. הי | 

דער עיקר אָבער האָט מען מיט גרויס ניגעריקייט אויסגעהערט 
זיינע קלוגע ווערטלעך, װאָס ער האָט ליב געהאַט שטענדיק אַרינצו- 
וואַרפן אין אַ געשפּרעך. עס האָט געשפּרודלט פון אים מיט חכמה און 
שאַרפזיניקייט. ער האָט אויך פיל געלערנט ביי די גריכן און אויף זייער 
שטייגער לִיב געהאָט צו דערציילן משלים, װאָס האָבן געהאָט הינטער 
זיך אַ טיפן זינען און אַ מוסר-:השכל, 

זיצנדיק איינמאָל אין אַ מסובה פון תלמידי-:חכמים און ער איו געווען 
גוט אויפגעלייגט, האָט ער דערציילט אַזאַ שיינעם משל: 
| , דער פוקס זאָגט איינמאָל צום װאָלף: ‏ אויב דו װילסט האָבן אַ 
גוטֶע סעודה און אונטערלענען דײַן האַרץ צו דער זעט, גי אַװעק צו די יידן 


242 


ערבישבת, ווען זיי גרייטן-צו די בעסטע מאכלים און װועסט וערן אַ 
שותף צו זייער מאָלצייט". / | = יי י 

, דער װאָלף האָט זיך צוגעהערט צו דער עצה פון פוקס און אין איי- 
נעם אַ פרייטיק צונאַכטס האָט ער זיך אַװעקגעלאָזט אין די יידישע הייזער. 
האָבן אים עטלעכע געזונטע יידן געכאַפּט און מ'האָט אים גוט אָנגע- 
בראָכן די ביינער, אַז ער איז קוים פון זייערע הענט אַרױס אַ לעבעדיקער. 

,איז ער געקומען צום פוקס און זיך באַקלאָגט פאַר אים: , פאַר- 
װאָס,. מיין פריינט, האָסטו מיך אָפּגענאַרט? אָנשטאָט אַ גוטע סעודה 
האָב איך גאָר אַרײנגעכאַפּט קלעפּ, אַז איך װעל זיי לאַנג האָבן צו פילן 
אויף מיין לייב !... | 

,האָט דער קלוגער פוקס געענטפערט: ;נאַרעלע, נישט איף דיר 
זיינען די יידן אין כעס געווען, זיי טראָגן נאָך דעם כעס זייערן אויף דיין 
פאָטער, וועלכער האָט זיך אַמאָל אַרױסגעלאָזט, פּונקט וי דו היינט, 
צו זייערס אַ סעודה און האָט אַלץ אויפגעגעסן" 

, האָט דער װאָלף אַ וויינענדיקער געפרעגט: ,אָבער װאָס בין איך 
שולדיק, אַז דער טאַטע מיינער האָט זיך אַזױ שלעכט אויפגעפירט ?7" האָט 
דער פוקס אים געענטפערט: אויף דערויף איז דאָך פאַראַן אַ פּסוק: 
, די פאָטערס האָבן געגעסן יונגע ויינטרויבן און ביי די קינדער זיינען 
אייליק די ציין". .. אָבער אויב דו ווילסט באמת עפּעס כאַפּן אַ זעטיקן 
ביס,. טאָ קום מיט מיר, װועל איך דיר ווייזן אַ פּלאַץ, וואו דו װעסט 
קאָנען שטילן דיין הונגער..." 

, האָט אים דער פוקס אַװעקגעפירט אין אַ שיינער לבנה:נאַכט צו 
אַ ברונעם און אויף דעם ברונעם זיינען געהאָנגען צוויי עמערס. האָט 
זיך דער פוקס אַריינגעזעצט אין איין עמער, װאָס האָט באַלד אַראָפּגע- 
נידערט אונטן און דער צוייטער עמער איז אַרױף אינדערהויך. 

, פרעגט אים דער װאָלף: , פאַרװאָס ביסטו דאָרט אַראָפּ אונטן!" 
האָט אים דער פוקס געענטפערט: ,איך האָב דאָ פון אַלעם גוטן, אויך 
פלייש און קעז". דערביי האָט ער אים אָנגעװויזן אויף דער לבנה, װאָס 
האָט זיך אָפּגעשפּיגלט אין װאַסער אונטן אין דעם ברונעם, װאָס האָט 
אויסגעזען וי אַ קיילעכדיק שטיק קעז 

, און ער זאָגט דערביי צום װאָלף : , זעץ דיך אַרין אין צווייטן עמער, 
וװועסטו אויך דאָ אַראָפּקומען אין דעם ברונעם אַרײן"... 

;האָט דער װאָלף געהאָרכט דעם פוקס און אַזױ געטאָן. איז, פאַר- 
שטייט זיך, דער עמער אַ זינק אַראָפּ געטאָן אונטן און דער צוייטער 
שמער מיטן לייכטערן פוקס איז אַרױף אינדערהויך. 

, שרייט דער װאָלף אַרױף פון אונטן: ,וי אַזױ וועל איך אַרױס 
פון דעם ברונעם, װאָרים נישט קיין פלייש און נישט קיין קעז האָב 
איך דאָרט געפונען?" 

, האָט אים דער פוקס געענטפערט מיט אַ געלעכטער: , דער צדיק 
ווערט אַנטרונען פון אַ צרה און דער רשע קומט אויף זיין אָרט?.., 

דעם דאָזיקן משל האָט רבי מאיר מן הסתם דערציילט, כדי עמעצן 
פון זיינע צוהערער, וועלכער האָט זיך דאָס פאַרדינט, אַ שטאָך צו טאָן, 

דער עולם האָט זיך האַרציק צעלאַכט און געבעטן רבי מאירן צו 
דערציילן נאָך און נאָך אַזעלכע קלוגע משלים. 

אויך ברוריה האָט ליב געהאַט אויסצוהערן די רייד פון איר געליבטן 
מאַן, רבי מאיר, און זי האָט זיך געגרויסט מיט אים, װאָס זי האָט אַזאַ 
קלוגן און געלערנטן מאַן, איינעם פון די אָנגעזעענסטע תלמידי-חכמים 
אין יענער צייט. זי האָט אים אָבער, ווען ער האָט זיך פאַרדינט, זייער 
שאַרף אַרײנגעזאָגט און רבי מאיר האָט זיך גערעכנט מיט אירע רייד, 

עס האָט אַמאָל געטראָפן -- ווען זיי האָבן שוין דעמאָלט געהאַט אי" 
בערגעטראָגן זיך קיין טבריה, וואו רבי מאיר האָט געעפנט אַ בית-המדרש 
און געלערנט מיט תלמידים פון גאַנץ יהודה און גליל --אַז שלעכטע 
שכנים האָבן אים געשטערט אין לערנען 

דאָס זיינען געווען די געמיינסטע מענטשן פון שטאָט, וועלכע האָבן 
נישט געהאַט דעם מינדסטן דרך:ארץ פאַר אַ תלמיד:חכם און האָבן 
פּונקט, ווען ער האָט געלערנט, געפונען פאַר נויטיק צו מאַכן אַ טומל 
אין זייער שכנותדיקער ואוינונג און אים געשטערט צו פאַרטיפן זיך 
אין עפּעס אַ געדאַנק. 

רבי מאיר איז דעמאָלט אַזיי בייז געװאָרן, אַז ער האָט, אויפהויבנדיק 
די הענט צום הימל, אויסגערופן וי אין אַ תפילה ; 

-- גאָט, איך בעט דיך און נעם צו די דאָזיקע שלעכטע מענטשן 
פון דער וועלט ! 

האָט דאָס ברוריהן פאַרדראָסן, פאַרװאָס ער בעט אויפן טויט פון 
מענטשן, מעגן זיי זיין אַפּילו די ערגסטע אין דער ועלט. און זי האָט 
געזאָגט צו איר וואוילגעלערנטן מאַן: 

-- עס שטייט דען אין תהילים יתמו חוטאים מן הארץ-- עס זאָלן 
אומקומען די זינדיקע? עס שטייט דאָך גאָר {יתמו חטאים", עס זאָלן 
אומקומען די זינד און דעמאָלט-- האָט זי פאַרענדיקט דעם פּסוק פון 
תהילים -- ורשעים עוד אינם, װעלן מער קיין רשעים נישט זיין אויף 
דער װועלט!... 

רבי מאירן איז זייער שטאַרק געפעלן געװאָרן דער דאָזיקער אויס- 
טייטש פון ברוריהן זיין ווייב און ער האָט זיך פאַרשעמט פאַר איר, פאַר- 
װאָס ער האָט געבעטן אויפן טויט פון זיינע שכנים, 

ער האָט עס אַפילו דערנאָך פאַר זיינע תלמידים איבערדערציילט, 
כדי זיי זאָלן זיך אָפּלערנען עפּעס פון די דאָזיקע קלוגע רייד. דאָס 

הייסט, אַז מען דאַרף אױיסװאָרצלען פריער די זינד און די זינדיקע װעלן 
ממילא פאַרשװוינדן, 

-- זי האָט קלוג געזאָגט, מיין ווייב!... -- האָט ער זיך לאַנגע טעג 
דערנאָך נישט געקאָנט אָפּוואונדערן פון איר מענטשלעכן געדאַנק. 

כאָטש ער האָט געהאַט אַזאַ גוטע מיינונג וועגן זיין ווייב, האָט ער 
אָבער וועגן פרויען בכלל זיך שטענדיק אויסגעדריקט אויף נישט קיין 
סימפּאַטישן אופן,. עס איז געווען זיינס אַ שטענדיק ווערטל, אַז ;נשים 
דעתן קלות" --- פרויען זיינען לייכטזיניק... ער האָט זיך אויך געהאַט 
אויסגעדריקט וועגן פרויען אויף אַ נישט זייער איידעלן שטייגער : 

, גלייך וי עס איז פאַרשידן דער געשמאַק ביים עסן, אַזױ איז אויך 
פאַרשידן די באַציאונג צו ווייבער. פאַראַן אַ מענטש, װאָס ווען אַ פליג 
פאַלט אַריין אין זיין בעכער ויין, טרינקט ער מער נישט דעם דאָזיקן 
וויין; עס איז אָבער אויך פאַראַן אַ מענטש, װאָס װען עס פאַלט אַרין 
אַ פליג אינם בעכער וויין, וואַרפט ער אַרױס די פליג און טרינקט 
ווייטער". 

דאָס האָט ער געזאָגט מהמת דעם, וייל אין דער צייט פון די 
שווערע רדיפות זיינען יידישע פרויען געווען הפקר און יעדער רוימישער 
לעגיאָנער האָט זיי געקאָנט מיט געװאַלט נעמען אין זיין באַזיץ, איז 
עס געווענדט געווען לויטן כאַראַקטער פון דעם מאַנסביל, וי אַזױי צו 
באַציען זיך דערנאָך צו אַ פרוי, װאָס איז באַזעסן געװאָרן פון אַ 
רוימער .. . 

ברוריה האָט שטענדיק געהאַט תרעומות צו אים פאַר זיינע מײ- 
נונגען וועגן פרויען, אָבער ער איז שטענדיק אָפּגעקומען מיט אַ שמייבל, 
זאָגנדיק צו איר: ,דו ביסט אַן אױיסנאַם!/... 

איינער פון רבי מאירס בעסטע פריינט איז געווען נתן הבבלי, מיט 
וועמען ער איז נאָך נעענטער געװאָרן, נאָכדעם װוי דער נשיא רבי שמעון 
בן גמליאל האָט זיי ביידן באַלײידיקט, דערנידעריקנדיק זיי אין זייער 
אױיטאָריטעט. אַ דאַנק רבי נתן הבבלי, וועלכער האָט אַרומגערײזט אַ 
שטיק וועלט, האָט אויך רבי מאירן געצויגן אין דער װעלט אַרין. רבי 
נתן הבבלי איז געווען אַ גרויסער געלערנטער און גוט געקענט מענטשן 

ער האָט שטענדיק ליב געהאַט צו קומען צו רבי מאירן אין הז 
און דערציילן וועגן זיינע איבערלעבונגען אויף די רייזעס. די מענטשן 
וועלכע זיינען געווען פאַרזאַמלט, האָבן אויפגעשטעלט מויל און אויערן 
און מיט פאַרכאַפּטן אָטעם אויסגעהערט זיינע רייד. 

דערצו נאָך איז ער געװען אַ גרויסער פּאַטריאָט און ליב געהאַט 
זיין פאָלק, און זיין גאַנץ לעבן געשטרעבט צו קומען קיין ארץיישראל. 
װאָס ער האָט ענדלעך אויסגעפירט. 

ער פלעגט טאַקע זאָגן וועגן דעם דאָזיקן ענין: 

;עס איז נישט פאַראַן קיין גרעסערע ליבע וי די ליבע פון דער 
תורה ; נישט פאַראַן קיין גרעסערע חכמה וי די חכמה פון ארץיישראל; 
נישט פאַראַן קיין אַנדערע שיינקייט װוי די שיינקייט פון ירושלים; נישט 
פאַראַן קיין אַנדער רייכקייט װוי די רייכקייט פון רוים; נישט פאַראַן 
קיין גרעסערע גבורה וי די גבורה פון פּרס ; נישט פאַראַן קיין ערגערע 
זנות װווי די זנות פון די אַראַבער; נישט פאַראַן קיין גרעסערע גראָב- 
קייט װי די גראָבקייט פון לאַנד עילם:; נישט פאַראַן קיין גרעסערש 
חניפה וי די חניפה פון בבל; נישט פאַראַן מער כישוף וי דער כישוף 
פון מצרים". 

רבי נתן הבבלי האָט בכלל ליב געהאַט צו שפּילן זיך מיט 
ווערטער און אַרײסגעזאָגט פאַרשידענע צווידייטיקע געדאַנקען, פון 
וועלכע דער עולם האָט געהאַט גרויס הנאה און געפאָדערט ביי אים 
נאָך און נאָך. 

צוליב דעם, װאָס ער איז אַרומגעפאָרן אין אַ סך לענדער, האָט ער 
געקענט אויסגעבונדן די מענטשן פון די דאָזיקע לענדער און ווענן יעדן 
געהאַט עפּעס צו זאָגן אַ כאַראַקטעריסטישע מיינונג, 

ער האָט, למשל, אין איין אָװונט, ווען ביי רבי מאירן זיינען געווען 
פאַרזאַמלט פיל געסט און אויך אַבנימוס הגרדי, און זייענדיק אין אַ גוטער 
שטימונג, האָט ער אָנגעהויבן אַרױסװײזן זיין קענטשאַפט אין וועלט- 
ענינים און ער האָט מיט אַ שמייכל אויף זיינע ליפּן אָנגעהויבן אויס- 
רעכענען די מעלות און חסרונות פון פאַרשידענע לענדער : 

, צען חלקים זנות געפינט זיך אויף דער גאַנצער וועלט, ניין חלקים 
דערפון פאַרמאָגט אַלעקסאַנדריע און איין חלק איז פאַראַן אין אַלע 
אַנדערע לענדער. 

,צען חלקים עשירות געפינט זיך אויף דער גאַנצער וועלט, גיין 
חלקים דערפון פאַרמאָגט רוים און איין חלק איז פאַראַן אין אַלע 
לענדער. 

,צען חלקים אָרימקײיט געפינט זיך אויף דער גאַנצער וועלט, ניין 
חלקים דערפון פאַרמאָגט לוד און איין חלק איז פאַראַן אין אַלע לענדער, 

, צען חלקים כישוף געפינט זיך אויף דער גאַנצער ועלט, נין 
חלקים דערפון פאַרמאָגט מצרים און איין חלק איז פאַראַן אין אַלע אַנדערע 
לענדער. 

,צען חלקים טפּשות געפינט זיך אויף דער גאַנצער װעלט. נין 
חלקים דערפון פאַרמאָגן די ישמעאלים און איין חלק איז פאַראַן אין 
אַלע אַנדערע לענדער. 

צען חלקים אומפלייט געפינט זיך אויף דער גאַנצער וועלט. ניין 

חלקים דערפון פאַרמאָגן די פּרסים און איין חלק איז פאַראַן אין אַלט 
אַנדערע לענדערי 

,צען חלקים שיינקייט געפינט זיך אויף דער גאַנצער װעלט, ניין 
חלקים דערפון פאַרמאָגט דאָס לאַנד מדי און איין חלק איז פאַראַן אין 
אַלֶע אַנדערע לענדער. 

,צען חלקים מיאוסקייט געפינט זיך אויף דער גאַנצער וועלט, ניין 
חלקים פאַרמאָגט דער מזרח און איין חלק די איבעריקע טיילן פון דער 
וועלט, 

;צען חלקים כוח געפינט זיך אויף דער גאַנצער װעלט, נין 
חלקים דערפון פאַרמאָגן די כשדים און איין חלק איז פאַראַן אין אַלע 
אַנדערע לענדער. 

, צען חלקים גבורה געפינט זיך איף דער גאַנצער װעלט, נין 
חלקים דערפון פאַרמאָגט דער שבט יהודה אוֹן איין חלק איז פאַראַן אין 
אַלע אַנדערע לענדער. 

,צען חלקים חכמה געפינט זיך אויף דער גאַנצער װעלט, נין 
חלקים דערפון פאַרמאָגט ארץיישראל און איין חלק איז פאַראַן אין 
אַלע אַנדערע לענדער, 

;צען חלקים תורה געפינט זיך אויף דעד גאַנצער וועלט, ניין חלקים 
דערפון פאַרמאָגן די יידן און איין חלק איז פאַראַן ביי אַלע אַנדערע 
פעלקער", 

דער עולם, װאָס איז געווען פאַרזאַמלט ביי רבי מאירן אין שטוב, 
האָט אַזש אָנגעהױיבן שרייען אויפן קול פון באַגייסטערונג צוליב די 
שיינע געדאַנקען, װאָס רבי נתן האָט אַרױסגעזאָגט און ברוריה האָט זיך 
געמאַכט אַ שפּאַס, פון וועלכן אַלע האָבן זיך שטאַרק פאַנאַנדערגעלאַכט. 
זי האָט אַ שמייכלענדיקע אויסגערופן, כדי אַ שטאָך צו טאָן רבי נתנען 
פאַרן צופיל רעדן, אַז -- צוויי הלקים קלוגשאַפט איז דאָ פאַראַן אין 
הויז, ניין חלקים האָט רבי מאיר און איין חלק האָבן אַלע צװאַמען 
מיט רבי נתנען אַריינגערעכנט, 

האָט איר רבי נתן הבבלי אויפן אָרט אָפּגעענטפערט, אַז -- צען מאָס 
רייד איז אַראָפּגעגעבן געװאָרן אויף דער וועלט, האָבן ניין מאָס רייד 
צוגענומען די ווייבער און איין מאָס איז איבערגעבליבן פאַר די מענער, 
מיט מיר אַרײנגערעכנט... 

ברוריה האָט אַליין מיטגעלאַכט מיט אַלע צװאַמען. פאַר דעם 
ענטפער פון רבי נתן. אָבער רבי מאיר האָט געמאַכט אַ סוף צו די 
אַלע שפּאַסן און געלעכטערן. ער איז געװאָרן מיטאַמאָל ערנסט און זיך 
אָפּגערופן : 

-- עס אין נישט רעכט, אַז מיר זאָלן אַזױ זאָרגלאָז לאַכן און שפּאַסן, 

אין דער צייט, ווען מיר האָבן ערשט ניט לאַנג געליטן אַזעלכע אומדער" 
באַרעמדיקע שלעק. זינט דאָס בית'המקדש איז חרוב געװאָרן, טאָרן 
מיר אפילו אויף איין מאָמענט נישט פאַרגעסן אין אונדזער גרויסן 
טרויער. 

אַ שטילקייט איז אַרײנגעטראָטן אין שטוב אַלע זיינען געבליבן 
זיצן װי אָפּהענטיק, אַפילו זיין עלטערער חבר, רבי נתן הבבלי, איז 
געװאָרן שטיל, ווייל דער דרך-ארץ צו רבי מאירן איז געווען זייער גרויס 
און דערצו האָבן זי אַלע אין זייערע הערצער מודה געוען. אז ער איז 
גערעכט. 

און וועלנדיק פאַרװאַנדלען די פריער לייכטזיניקע שטימונג אין 
אַן ערנסטע, האָט רבי מאיר אָנגעהויבן אויף זיין שטייגער אַרױיסצװאָגן 
געדאַנקען וועגן לערנען, וועגן ליבע צום פאָלק און צום לאַנד. ער האָט 
דערביי פאַרשטעלט די אויגן מיט איין האַנט און פאַרטראָגן זיך ערגעץ 
ווייט, ווייט אַװעק אין די הויכע וועלטן און ער האָט גערעדט צו אַלעמען 
און צו קיינעם נישט, 

--- מען טאָר אויף קיין איין מינוט נישט אויפהערן צו טראַכטן וועגן 
דער תורה, ווייל טאָמער װועסטו פאַרגעסן איין זאַך װאָס האָסט געלערנט; 
און וער עס פאַרגעסט איין זאַך פוֹן זיין לערנען, זאָגט דער פּסוק, איז 
ער זיך אַליין שולדיק, אויב עס געשעט אים עפּעס שלעכטס. עס שטייט 
אין דער תורה געשריבן: ,זאָלסט דיך אַליין אָפּהיטן און היט שטאַרק אָפּ 
דיין נפש, ווייל טאָמער וועסטו פאַרגעסן, װאָס דיינע אויגן האָבן געזען"... 

ער פלעגט אויך זאָגן שטענדיק צו זיינע תלמידים: ;די רייד פון 
דער תורה איז שווער צוֹ קויפן, פּונקט וי ס'איז שווער צו קויפן כלים 
פון גינגאָלד; עס איז אָבער זיי לייכט צו פאַרלירן, פּונקט וי כלים פין 
גלאָז". : 

די תלמידים האָבן זיך צוגעהערט צו די רייד פון זייער רבין און 
האָבן זיך איינגעחזרט, כדי צו וויסן וי אַזױי זיך צוֹ פירן אין לעבן 
און דערנאָך דאָס וייטער איבערגעבן צו זייערע קינדער און קינדס. 
קינדער לעולם ועד. 

ער האָט זיי אויך געלערנט, אַז ;װוער עס האָט אַ שול אין זיין שטאָט 
און ער גייט נישט אין איר, איז ער חייב מיתה. ערשט קאָן מען זיך 
פאָרשטעלן -- האָט ער צוגעגעבן -- װוי גרויס עס איז די זינד. ווען עס 
איז דאָ אַ בית'המדרש אין דיין שטאָט און דו גייסט נישט דאָרט אַהין 
לערנען תורה!".י. 

ער האָט דעם זעלבן געדאַנק אויך אויף אַן אַנדער אופן אַרױס- 
געזאָגט: ;װער עס האָט אַ תלמיד חכם בי זיין זייט און ער נוצט אים 
נישט אויס צו לערנען פון אים תורה, איז ער חייב מיתה. און ווער 

עס לערנט תורה און לערנט זי נישט דערנאָך צו אַן אַנדער, איז ער 
זיך אַליין שולדיק, אויב עס געשעט אים עפּעס שלעכטס". 

ער האָט אַזױ שטאַרק געהאַלטן פון לערנען אַז ער האָט איינגע. 
פירט פאַר זיך אַלין אַ ברכה, װאָס ער האָט יעדן טאָג געזאָגט בעתן 
דאַװענען: , ברוך שלא עשני בור"-- זיי געליבט, גאָט, װאָס האָסט 
מיך נישט באַשאַפן קיין אומויסנדיקן... און ער האָט טאַקע זיער 
פיינט געהאָט אומוויסנדיקע מענטשן, אין קעגנזאַץ צו זיין רבין, רבי 
עקיבא. ער פלעגט זיך אויסדריקן אַז ,װער עס מאַכט חתונה זין 
טאָכטער צו אַן עם הארץ, איז גלייך ער װאָלט זי געצוואונגען אַנידער" 
צולייגן זיך פאַר אַ לייב". .. און , פּונקט װי ליכט שטייט העכער איבער 
פינצטערניש -- האָט רבי מאיר געזאָגט -- אַזױ שטייט העכער דאָס לערי 
נען תורה איבער פּלידערן נאַרישקײט.... 

און זאָגנדיק דאָס, האָט ער געװאָרפן אַ פיל באַדייטנדיקן בליק 
אויף זיינע צוהערער, וועלכע האָבן מיט אַ וייל צוריק אַזױ פריילעך 
געשפּאַסט, 

זיי האָבן זיך פאַרשעמט און גאָרנישט געענטפערט. 

שפּעטער, ווען אַלע זיינען זיך פאַנאַנדערגעגאַנגען, האָט ברוריה 
אים אויף אַ לייכטן אופן פאָרגעהאַלטן, פאַרװאָס ער האָט באַלײידיקט רבי 
נתן הבבלי מיט זיינע מוסרירייד. 

-- אויב ער איז אַן אמתער תלמיד-חכם -- האָט רבי מאיר געזאָגט -- 
און װי איך גלויב, איז ער טאַקע, האָט ער זיך נישט נאָר נישט באַלײ 
דיקט, נאָר ער איז מיר אויך דאַנקבאַר פאַר מיינע רייד, 

ברוריה האָט אים צוגעװאָרפן אַ בליק פול מיט ליבע און איבערגע- 
געבנקייט. װאָרים נישט נאָר האָט רבי מאיר קיינעם נישט באַלײידיקט, נאָר 
ער האָט ליב געהאַט שלום מער וי אַלץ אין דער װעלט און ער האָט 
באמת ליב געהאַט מענטשן 

די תלמידים זיינע האָבן צווישן זיך דערציילט וועגן רבי מאירן אַ 
שיינע מעשה, װאָס האָט מער אויסגעזען וי אַ לעגענדע, און די דאָזיקע 
מעשה דאַרף באַווייזן אויף וי ווייט רבי מאיר האָט ליב געהאַט שלום: 

, צוויי ‏ מענטשן -- דערציילט די לעגענדע --האָבן געוואוינט אין 
איין שטוב, האָבן זיי אַ גאַנצע װאָך, בעת זיי זיינען פאַרנומען געווען מיט 
זייער אַרבעט, קיינמאָל זיך נישט געקריגט, אָבער יעדן ערב שבת, וען 
זיי האָבן נאָר אַװעקגעלײגט די אַרבעט, אַזױ האָט זיך דער שטן אַרנגעי 
שטעלט צוישן זיי און זיי האָבן זיך אָנגעהויבן שרעקלעך צו קריגן און 
אַרײנזאָגן זיך די ערגסטע רייד. האָט זיך אַמאָל אַזױ געמאַכט, אַז רבי 
מאיר איז אַרײנגעפאַלן צו זיי אין הויז אַלס אורח און האָט מיט זיי אָפּגץ- 
וואוינט צוזאַמען גאַנצע דריי װאָכן. 

{ווען עס איז געקומען דער ערשטער פרייטיק צונאַכטס און זיי האָבן, 
וי זייער שטייגער איז געווען, אָנגעהויבן זיך צו קריגן, האָט רבי מאיר 
צו זיי איינגעטענהט גוטע רייד און איבערצייגט זיי, אַז מען קאָן דורכ- 
קומען מיט גוטן און עס איז אים טאַקע געלונגען זיי איינצושטילן 

;די דאָזיקע צוויי מענטשן האָבן במשך פון די דריי װאָכן, װאָס 
רבי מאיר האָט מיט זיי געהויזט, צוגעוואוינט זיך צו לעבן בשלום און 
אַפילו, ווען ער איז שוין מיט זיי נישט געווען צואַמען האָבן זיי זיך 
אויך שוין מער נישט געקריגט". 

דערציילט ווייטער די לעגענדע, אַז ווען דער שטן, וועלכער האָט זיך 
שטענדיק אַריינגעמישט, אַז זיי זאָלן זיך קריגן, האָט איצט מיט זיין 
רייצן מער גאָרנישט געקאָנט אױפּטאָן, האָט ער זיך אָנגעכאַפּט ביים 
קאָפּ און אויסגעשריגן: ;אָ, דער דאָזיקער רבי מאיר, ער איז דאָס 
שולדיק, װאָס מיר געלינגט מער נישט די דאָזיקע צויי מענטשן צו 
צעקריגן!"... 

אָבער פּונקט וי רבי מאיר האָט ליב געהאַט סתם מענטשן אַזױ 
האָט ער פיינט געהאַט שומרונים. ער האָט זיי פיינט געהאַט צוליב זייער 
שענדלעכן פאַרראַט אין דעם אויפשטאַנד פון בר-כוכבאן. ער האָט זי 
געהאַסט מיט אַזאַ שנאה, אַז ס'איז זיך גאָרנישט פאָרצושטעלן אַז אָט 
דער גוטער מענטש, רבי מאיר, זאָל אַזױ קאָנען האַסן. ער פלעגט זאָגן: 
,אויב אין אַ שטאָט, וואו עס איז נישטאָ קיין יידישער רופא, נאָר אַ 
שומרונישער און אַ גויאישער רופא, אוֹן מען דאַרף מל זיין אַ קינד, 
זאָל מען גלייכער נעמען דעם גוי איידער דעם שומרוני", 

רבי מאיר האָט זיך פיל אָפּגעגעבן מיט דערציען דעם יונגן יידישן 
דור, װאָס איז אױיסגעװאַקסן, נאָכדעם וי דער בר כוכבא אויפשטאַנד 
איז דורכגעפאַלן, 

-- מען דאַרף ראַטעװען קודם כל דאָס יידישע קינד!--- האָט ער 
שטענדיק גערעדט אין זיינע פרייטיק צונאַכטס דרשות -- אָן דעם יידישן 
קינד וועלן מיר נישט קאָנען צוריק אויפשטעלן דאָס יידישע פאָלק. און 
ער פלעגט זיך באַנוצן אין זיינע דרשות אָפט מיט שיינע משלים און 
מעשהלעך, כדי זיינע צוהערער איבערצוצייגן אין דער ריכטיקייט פון 
זיינע רייד, 

רבי מאיר איז באַוואוסט געווען אַלס זייער אַ האַרציקער מוכיח 
און ער האָט גערעדט מיט די שענסטע פּאָעטישע ריד, אַזױ אַז דער 
עולם איז מיטגעריסן געװאָרן און מיטגעגאַנגען אין זיין אויסגעטרוימטן 
| וועג. 

ער האָט איינמאָל אין אַ דרשה, וועלנדיק אויפווייזן פאָר זיינע צו" 
הערער, װי גרויס און װיכטיק עס איז דאָס דערציען יידישע קינדער אין 

די וועגן פון תורה, האָט ער זיי דערציילט אַ שיין מעשהלע, אין וװעֶלכן 
ער האָט אויף אַ לעבעדיקן אופן פאָרגעשטעלט אַ וויכוח צװישן רבונו 
של עולם און דעם פאָלק ישראל אויפן באַרג סיני. בעת ער האָט די 
יידן געגעבן די תורה. 

, זאָגט דער אויבערשטער צו די יידן: 

-- ברענגט מיר גוטע ערובניקעס, אַז איר װעט די תורה אָפּהיטן 
װועל איך זי אייך דעמאָלט געבן 

, האָבן די יידן געענטפערט : 

--- אונדזערע עלטערן װעלן ערוב זיין פאַר אונדזי 

,;האָט דער אויבערשטער געזאָגט: | 

-- אייערע עלטערן? ניין, איך האָב צו זיי טענות. זיי זיינען נישט 
געווען אינגאַנצן אויפריכטיק מיט מיר. ברענגט מיר בעסערע ערובניקעס. 

,האָבן די יידן געענטפערט: 

-- די נביאים װועלן ערוב זיין פאַר אונדז. 

;האָט דער אויבערשטער געזאָגט: 

--- די נביאים ? ניין,. אויך צו זיי האָב איך טענות. ברענגט מיר 
בעסערע ערובניקעס. 

,האָבן די יידן דעמאָלט אויסגערופן: 

-- אונדזערע קינדער װעלן ערוב זיין פאַר אונדז. 

,האָט דער אויבערשטער דעמאָלט איינגעשטימט: 

--- יאָ, דאָס זיינען באמת גוטע ערובניקעס און צוליב זיי װעל איך 
אייך די תורה געבן, וי עס שטייט טאַקע אין פּסוק : , פון מויל פון דיינע 
קינדער און דיינע זויגלינגען האָסטו געגרונטפעסטיקט דיין מאַכט?... 

און רבי מאיר האָט מיט אַ שיינענדיק פּנים געקוקט אויף זיינע 
צוהערער, ווי ער װאָלט זיי פולשטענדיק באַזיגט און אויפגעויזן, וי 
וויכטיק עס זיינען די קינדער און װי נויטיק עס איז צוֹ געבן זיי אַ דער" 
ציאונג, אַז זיי זאָלן קאָנען ווייטער פאָרזעצן יידישע דורות ביז אין אַלע 
אייביקייטן, 

אָבער איין זאַך האָבן די חכמים נישט געקאָנט שענקען רבי מאירן, 
און דאָס איז געווען, װאָס ער האָט געלערנט ביי אלישע בן אבויה, דעם 
אָפּטריניקן. און רבי מאיר האָט דערפּאַר געהאַט דעם איינציקן ענטפער : 

-- איך באַטראַכט מיין רבין אלישע בן אַבויה, וי אַ מילגרוים: 
דאָס אינעװוייניקסטע פון דער פּרי עס איך אויף און די שאָלעכץ װאַרף 
/איך אַװֹעק. יי | היה 

רבי מאיר האָט אַזױ שטאַרק געהאַלטן פון זיין אָפּטריניקן רבין און 
געהאָפּט נאָך, אַז ער װעט אים צוריק אומקערן אויפן גוטן וועג, אַז ער 
האָט אויסגענוצט יעדע געלעגנהייט אים נאָכצוגײין און לערנען פון אים, 

איינמאָל, עס איז געווען אין אַ שבת. רבי מאיר איז געזעסן מיט זיינע 
תלמידים אין בית:המדרש, איז מען אים אַריינגעקומען זאָגן, אַז זיין 
רבי אלישע רייט אויף אַ פערד פאַרביי דעם בית-המדרש. 

איז רבי מאיר צו אים אַרױסגעגאַנגען אָפּגעבן כבוד. אָבער אלישע 
האָט זיך נישט אָפּגעשטעלט, נאָר ווייטער געריטן און רבי מאיר איז אים 
נאָכגעגאַנגען צופוס, 

זיי האָבן געשמועסט וועגן דברי תורה, און ביי אָט דער דאָזיקער 
געלעגנהייט -- דערציילט מען--- ווען זיי זיינען שוין געהאַט אָפּגעגאַנגען 
אַ שפּאָר שטיק וועגס הינטער דער שטאָט, האָט אלישע געזאָגט צו זיין 
תלמיד רבי מאיר : 

-- קער דיך אום, מאיר, וייל דו טאָרסט נישט וייטער גיין. אין 
דעם שריט פון מיין פערד דערקען איך, אַז דאָ איז שוין אַ תחום שבת. 

האָט רבי מאיר אים געזאָגט: 

--- אפשר װאָלסטו, רבי, אַליין אויך זיך אומגעקערט?... 

און געזאָגט האָט ער עס מיט אַזאַ טאָן, אַז עס איז געווען צו פאַר- 
שטיין, אַז ער מיינט ,צוריקגעקערט אויפן דרך הישר"... 

האָט אים אלישע געענטפערט: 

-- איך האָב דיר שוין אײינמאָל דערציילט, אַז איך האָב געהערט אַ 
שטים מאחורי הפּרגוד, וועלכע האָט מיר געזאָגט : , אַלע אָפּטריניקע קינ- 
דער קאָנען תשובה טאָן, אַ חוץ אחר"... 

האָט רבי מאיר שטאַרק אָנגעהויבן אים בעטן און וויינען פאַר אים, 
אַז ער זאָל מיט אים צוריקגיין אין בית'המדרש, און ווען ער האָט אים 
שוין באַלד געהאַט איבערגערעדט, האָט אלישע אויפן וועג באַגעגנט אַ 
יינגל און ער האָט אים געפרעגט: 

-- זאָג מיר, װאָס פאַר אַ פּסוק האָסטו היינט געלערנט? 

האָט אים דאָס יינגל געענטפערט דעם פּסוק פון ישעיה: 

-- אין שלום אמר ד' לרשעים, נישטאָ קיין שלום, זאָגט גאָט, צו 
די רשעים!... 

זיינען זיי צוגעגאַנגען צו אַ יינגל פון אַן אַנדער בית:המדרש און 
אלישע האָט ביי אים געפרעגט: 

-- זאָג מיר, װאָס פאַר אַ פּסוק האָסטו היינט געלערנט? 

האָט אים דאָס יינגל געענטפערט דעם פּסוק פון ירמיהו : 

-- כי אם תכבסי בנתר ותרבי לך בורית נכתם עונך לפני, נָאום 
ד' אלהים., ווען דו זאָלסט זיך אַפילו װאַשן מיט לג און זאָלסט מערן 
אויף דיר זייף, וועט אַלץ בלייבן דער פלעק פון דיין זינד פֿאַר מיר, 
זאָגט גאָט.., 

אלישע בן אבויה איז אַזש בלאָס געװאָרן און די ליפּן האָבן אים אָן- 
געהויבן צו ציטערן, װאָרים ער האָט געזען אַ בפירושן אָנדייט. אַז ער 
קאָן שוין מער נישט תשובה טאָן 

האָט רבי מאיר אים וייטער געבעטן אַז ער זאָל גיין מיט אים אין 
דריטן בית-המדרש. אַזױ זיינען זיי אַרומגעגאַנגען ביז דרייצן בתי-מדרשים 
און אומעטום האָבן די קינדער פאַר אים אַרױסגעלײענט אַזעלכע סימבאָ- 
לישע פּסוקים, פון וועלכע ער האָט געקאָנט זען אַ שלעכטן צייכן פאַר זיך. 

ווען זיי זיינען געהאַט אָנגעקומען צו דעם דרייצנטן בית: המדרש 
און זיי האָבן אָנגעטראָפן דאָרט אויף אַ יינגל, האָט אלישע בן אבויה מיט 
אַ ציטערנדיק קול אים געפרעגט, װאָס פאַר אַ פּסוק ער האָט געלערנט. 

האָט דאָס יינגל אים געענטפערט מיט אַ קלינגענדיק קולכל: 

-- ולרשע אמר אלהים מה לך לסספּר חוקי? צום רשע זאָגט גאָט, 
װוי קומסטו צו דערציילן מיינע געזעצן? 

דאָס יינגל איז גראָד געווען אַ שטאַמלער, האָט ער זיך ביים װאָרט 
,רשע" פאַרהיקעט און עס האָט זיך אלישע בן אבויהן אויסגעדאַכט, אַז 
ער זאָגט ‏ אלישע". איז ער אַרײנגעפאַלן אין אַ שרעקלעכן כעס און 
האָט אויסגערופן צו רבי מאירן : 

--- ווען איך האָב איצט ביי מיר אַ מעסער, װאָלט איך דאָס יינגל 
דערשטאָכן ! 

רבי מאיר האָט מער גאָרנישט גערעדט. ער האָט דעם גאַנצן װעג, 
װאָס זיי זיינען צוריקגעגאַנגען אין שטאָט אַרײן, אלישע אויפן פערד 
און רבי מאיר צופוס, געשוויגן. ערשט האַרט הינטער דער שטאָט האָט 
אלישע אָנגעהויבן רעדן און געפרעגט ביי רבי מאירן: 

--- ווי אַזױ טייטשסטו דעם פּסוק אין קהלת: ,גם את זה לעומת 
זה עשה האלהים" ? 

האָט רבי מאיר געזאָגט, אַז ער טייטשט דעם פּסוק אַזױ: אַז צו 
אַלצדינג װאָס גאָט האָט באַשאַפן, האָט ער אויך באַשאַפן אַ קעגנזאַך. 
האָט ער באַשאַפן הויכע בערג, האָט ער אויך באַשאַפן קליינע בערגלעך ; 
האָט ער באַשאַפן ימים, האָט ער אויך באַשאַפן טייכן, 

האָט אלישע געענטפערט: 

-- נישט אַזױ האָט דיין רבי ר' עקיבא דעם פּסוק פאַרטייטשט. ער 
האָט געזאָגט, אַז , דער אויבערשטער האָט באַשאַפן צדיקים, גלייך וי ער 
האָט באַשאַפן רשעים; ער האָט באַשאַפן אַ גן-עדן גלייך וי ער האָט 
באַשאַפן אַ גיהנום. יעדער ייד האָט, אַלזאָ, צו נעמען צוויי חלקים, איין 
חלק גן-עדן און איין חלק גיהנום. איז דער מענטש אַ צדיק, נעמט 
ער זיין חלק און דעם חלק פון זיין חבר אין גן-עדן; איז דער מענטש 
אַ רשע, נעמט ער זיין חלק און אויך דעם חלק פון זיין חבר אין גיהנום, 

אָפּגײענדיק אַ שטיקל וועג ווייטער, האָט אלישע בן אבויה װידער 
געפרעגט ביי רבי מאירן : | 

--- וי אַזױ דערקלערסטו דעם פּסוק: ,לא יערכנה זהב וזכוכית 
ותמורתה כלי"פּז" --- מען קאָן זי ניט אָפּשאַצן אין גאָלד און אין -גלאָז, 
און איר פאַרבייטונג קאָנען ניט זיין קיין גינגאָלדענע כלים. 

האָט רבי מאיר דערקלערט, אַז דאָס מיינט מען די תורה, וועלכע 
קאָן ניט אָפּגעשאַצט ווערן אין גאָלד און זי איז גרינג צוֹ צעברעכן וי 
גלאָז, 

-- ניט אַזױ האָט דיין רבי ר' עקיבא געלערנט. ער האָט געזאָגט, 
אַז אַזױ וי גאָלדענע אָדער גלעזערנע כלים קאָנען פאַרריכט ווערן, ווען 
זיי װוערן צעבראָכן, אַזױ קאָן אויך אַ זינדיקער תלמיד:חכם פאַרריכטן 
זיינע זינד... 

האָט רבי מאיר זיך אַ פריילעכער אָנגעכאַפּט אין דעם דאָזיקן 
אויסטייטש און געזאָגט : 

-- אויב אַזױ,. רבי, װאָלסטו אפשר אויך געדאַרפט איצט תשובה 
טאָן?. 

האָט אלישע בן אבויה געענטפערט: 

-- איך בין שוין פאַרפאַלן, ווייל וועגן מיר האָב איך געהערט אַ 
בת-קול, אַז יעדער איינער קאָן זיך אומקערן, אַ חוץ אַחרן. .. 

רבי מאיר איז געבליבן שטיין טרויעריק, דעם קאָפּ אַראָפּגעלאָזט 
אויף דער ברוסט און אַ טרער האָט אויפגעגלאַנצט אין זיינע אויגן. 

ער האָט געפילט אין אלישע בן אבויהס רייד אַ טאָן פון חרטה, 
אָבער די גװאַלטיקע עקשנות, װאָס האָט אים באַהערשט, האָט אים נישט 
געלאָזט נאָכגעבן. 

אלישע איז די לעצטע ציטן געװען זײיער נידערגעשלאָגן. זיין 
טאָכטער תמד וועלכע ער האָט אַזױ ליב געהאַט, איז געהאַט געשטאָרבן 
ניט קומענדיק מער צום באַוואוסטזיין. זי האָט בלויז די לעצטע מינוטן 
פאַרן אויסהויכן די נשמה מיט די ליפּן שטיל אַ פליסטער געטאָן, און 
דער פאָטער האָט אויפגעכאַפּט דאָס איינציקע װאָרט: , מאיר"... 

אָבער ער האָט עס מאירן קיינמאָל נישט דערציילט, נישט וועלנדיק 
אים אָנטאָן קיין עגמת נפש. פאַרקערט, ער האָט זיין תלמיד געטרייסט 
און צוגעגעבן מוט, לויבנדיק פאַר אים זיין וייב ברוריה, 

-- האָסט געהאַט א גוטן שר אין הימל --- האָט אלישש מיט אַ קרומען 
שמייכל אַ זאָג געטאָן פּלוצלינג -- װאָס דו האָסט באַקומען ברוריהן 
פאַר אַ וייב. זי איז קלוג, געלערנט און שיין... 

אַ װאָלקן האָט מיטאַמאָל באַדעקט רבי מאירס פּנים. עס האָט פְאַר 


254 


זיינע אויגן אַ שוועב געטאָן דאָס געזיכט פון תמרן. ער האָט זיך פאַרן 
פאָטער אירן מיטאַמאָל דערפילט וי עפּעס שולדיק. : 

-- האָט זי אַמאָל מיין ינאָמען. |באָטש -דערמאָגט צום נטן?-- הט 
דבי -מאיר געפרעגט. : 

-- זי האָט נישט געהאַט קיין סיבה צו דערמאָנען דיין נאָמען יצום 
שלעכטן. האָסט איר שטענדיק בלויז גוטס געטאָן-- האָט אלישע אים 
דערביי אַ גלעט געטאָן איבערן אַקסל, 
| = זיי האָבן אַ וויילע שטיל געשוויגן און גאָרנישט גערעדט. ביידע 
האָבן זיי איצט געטראַכט וועגן פאַרשידענע זאַכן, 

רבי מאיר האָט אין האַרצן געבעטן מחילה ביי דעם אומגליק- 
לעכן מיידל, װאָס איז אַזױ יונג געשטאָרבן. ער האָט שטענדיק גע 
האַט עפּעס אַ באַהאַלטן געפיל, אַז ער איז שולדיק אין איר טויט, אַז 
דאָס האָט זי צוליב אים פאַרלוירן דעם געזונטן שכל און איז אַראָפּ פון 
זינען. 

אלישע, דאַקעגן, האָט איצט גאָר געטראַכט װעגן זיין תלמידס 
פריערדיקע רייד מכוח תשובה טאָן... דאָס האַרץ האָט אים געװוייטיקט 
פאַרװאָס ער איז אַזױ פאַרהאַסט ביי די תלמידי-חכמים. איז דען דאָס אמת, 
אַז ער איז אַ פאַררעטער ? ניין, קיינמאָל אין לעבן װאָלט ער ניט פאַרראַטן 
זיין אומגליקלעך פאָלק. ער זעט בלויז אַנדערע וועגן, אויף וועלכע דאָס 
יידישע פאָלק דאַרף גיין, איצט קאָנען דאָך אַלע איינזען, אַז ער איז געווען 
גערעכט... מען האָט נישט געדאַרפט דעם אױפשטאַנד, מען האָט גע- 
דאַרפט װאַרטן, ביז די רוימער װעלן פאַרװויקלט וערן אין אַ מלחמה 
און דאַמאָלס אויסנוצן די געלעגנהייט. 

אָבער מיטאַמאָל האָט ער אַ שמייכל געטאָן 

, איז דען דאָס אַלץ, װאָס די חכמים האָבן צו אים?... זיי ווילן, 
אַז ער זאָל בלינד גלויבן אין יעדער זאַך, װאָס זיי זאָגן, און ער קאָן 
נישט גלויבן. זייער וועלט איז נישט זיין וועלט און זיין ועלט איז נישט 
זייערע". .. -- האָט ער געטראַכט, 

ווען זיי האָבן זיך ביידע אויפגעכאַפּט פון די מחשבות, זיינען . זיי 
געווען אינמיטן שטאָט. די זון איז שוין געהאַט אונטערגעגאַנגען. די 
לעצטע רויטע שטראַלן האָבן געקלעטערט איף בײמער-:שפּיצן, איף 
דעכער פון הייזער, ערגעץ-וואו אַ בלינצל געטאָן מיט אַ רויטן, שטעכיקן 
שטראַל אין אַ פענצטער אַריין און באַלד פאַרשוואונדן . 

-- עס איז באַלד אויס שבת...-- האָט ר' מאיר געשעפּטשעט מיט 
זיינע ליפּן, : 

אלישע האָט גאָרנישט געזאָגט, נאָר שטיל זיך אָפּגעזעגנט. מיט 
זיין יונגן חבר און תלמיד. ער האָט אים געדריקט װאָרעם די האַנט 

און געקוקט אין די אויגן. מאיר האָט אין זיין רבינס בליק געזען אַ 
שװאַרצן תהום, נישט צום דערגרונטעווען. נײן., ער האָט אים נישט 
פאַרשטאַנען. ער האָט אים בלויז ליב געהאַט און געערט, וייל ער קאָן 
לערנען און פאַרשטייט פיל מער, װי אַנדערע חכמים, װאָס זיצן גאַנצע 
טעג און קריגן זיך צוליב אַביסל כבוד. 

ער געדענקט גאַנץ גוט, װאָס זיין רבי אלישע בן אבויה האָט 
אים איינמאָל געזאָגט : 

,אַ מענטש מיט מעשים טובים, וועלכער האָט אויך פיל געלערנט, 
איז געגליכן צו איינעם, װאָס בויט אַ הויז מיט אַ שטיינערנעם פונ" 
דאַמענט און פון אויבן מויערט ער מיט ציגל. ווען עס קומט אַפילו דער 
גרעסטער שטורעם מיט אַ פלייץ-רעגן, װעט ער דאָס דאָזיקע הויז נישט 
צעשטערן. אָבער אַ מענטש, װאָס האָט בלויז געלערנט און קיין מעשים 
טובים האָט ער נישט געטאָן, איז ער געגליכן צו אַ הויז, װאָס פון אונטן 
זיינען די ציגל און אויבן לייגט ער אַריף די שװערע שטינער. וען 
אַ שטורעם קומט אָדער אַ פלייץ-רעגן, ברעכט עס צװאַמען"... 

רבי מאיר האָט איצט, ביים געזעגענען זיך מיט זיין רבין, געטראַכט 
וועגן אָט דעם קלוגן שפּרוך, װאָס איז דורכאויס אמת. 

אַ שטילקייט איז צוגעפאַלן צוגלייך מיט דער נאַכט. די שטערן 
האָבן אויפגעבלינצלט איבערן טונקל-בלויען הימל. אין היזער האָבן 
זיך באַװויזן ליכט. מענטשן זיינען צוריקגעגאַנגען פון בית המדרש נאָך 
מעריב- דאַװענען, יעדער צו זיך אַהים. 

אויך רבי מאיר האָט זיך געלאָזט מיט זיינע טריט אין דער ויכ. 
טונג פון זיין הויז, וואו ברוריה, זיין ווייב, האָט שוין מיט דער גרעסטער 
אומגעדולד אויף אים געװאַרט, וייל זי האָט געהאַט אים צו דערציילן 
אַ וויכטיקע נייעס. 

וי נאָר ער איז אַריבערגעטראָטן די שוועל, איז ברוריה אים אַנט: 
קעגנגעלאָפן מיט אױיסגעשפּרײטע אָרעמס און איר קאָפּ אַנידערגעלײגט 
אויף זיין אַקסל, 

-- רבי מאיר, מיין האַר., . --- האָט זי אויסגערופן מיט אַ געבראָכן 
קול. איך בין נאָר װאָס געוואויר געװאָרן וואו מיין שוועסטער הדסה 
געפינט זיך. כ'האָב עס זיך דערוואוסט צופעליק אין אַ געשפּרעך מיט 
מיינס אַ שכנטע. אַלע ווייסן שוין וועגן דעם. בלויז איך האָב עס נישט 
געוואוסט. ‏ הדסה איז אין אַ שאַנדהיז... אָ, צו װאָס איך האָב דער. 
לעבט, װאָס מיינע אויערן האָבן געהערט. וי האַלט עס אויס מין 
פאָטער אין קבר ! 

-- רבי מאיר האָט זי אָנגעהויבן באַרואיקן, גלעטן איר איבערן 

קאָפּ, ער האָט זי געפרעגט אויף די קינדער, וועלכע ער האָט זיער 
שטאַרק ליב געהאַט. 

-- זיי שלאָפן שוין, נישט קאָנענדיק זיך דערװאַרטן אויף דיר, מיין 
טייערער מאַן. 

-- כ'האָב מיך פאַרשמועסט מיט מיין רבין, רבי אלישע. 

-- וי לאַנג נאָך װעסטו אים נאָכגיין און לערנען פון אים תורה ? -- 
האָט זי מיט באַדױערן געשאַָקלט מיטן קאָפּ-- אין שטאָט רעדט מען 
וועגן דעם, מען וואונדערט זיך, פאַרװאָס דו חברסט זיך נאָך מיט דעם 
דאָזיקן אָפּטריניקן, מיט דעם אַפּיקורס, וועלכער האָט נאָך דערצו פאַר- 
ראַטן דאָס פּאָלק צו די רוימער, 

-- עס איז נישט אמת, ברוריה --- האָט רבי מאיר מיט אַ פאַרחלומטן 
בליק צו איר גערעדט--- ער איז אַ גרויסער תלמיד חכם. נאָך היינט 
אַפילו זאָגט ער אַרױס געדאַנקען, װאָס װאָלטן געדאַרפט פאַרשריבן װערן, 
פּונקט וי איך פאַרשרייב איצט דאָס אַלץ, װאָס אונדזער גרויסער רבי, 
רבי עקיבא, האָט צזאַמענגעקליבן פאַר די שפּעטערדיקע דורות. 

-- וועלן דען די חכמים איינגיין אַריינצונעמען אויך די רייד פון 
אלישע בן אבויה ?--- האָט זי געפרעגט. 

--- איך על זיי פאַרשרייבן אונטער אַ פרעמדן נאָמען, אָבער די 
געדאַנקען זיינע דאַרפן פאַרבלייבן אין דעם צוזאַמענגעקליבענעם אוצר 
פון אונדזער רבין. אויך רבי עקיבא איז נישט געווען אַזױ שטאַרק פאַר- 
ביסן קעגן אים וי די היינטיקע חכמים. רבי עקיבא האָט געהאַט אַ 
גרונט מער אין כעס צו זיין אויף אים, און דאָך האָט ער אים פיל זאַכן 
מוחל געווען. אלישע האָט נישט איינמאָל אויפן חשבון פון רבי עקיבאן 
אַרױסגעזאָגט בייסיקע רייד, װאָס האָבן געשטאָכן װי דער ביס פון אַן 
עקדיש. עס האָט רבי עקיבאן ויי געטאָן, װאָס זיין געװװועזענער חבר 
טרעט אַזױ שאַרף אַרױס קעגן אים. אָבער איך וייס, אַז ער האָט אים 
מוחל געווען. 

ברוריה האָט געשוויגן. 

מיט אַ ווייל שפּעטער האָט זי ווידער אָנגעהויבן רעדן וועגן הדסהן, 
און רבי מאיר האָט איר איצט צוגעזאָגט, אַז די קומענדיקע טעג לאָזט 
ער זיך אַרױס אויף זיין רייזע קיין רוים און ער װעט אַלץ טאָן, כדי 
אָפּצוזוכן הדסהן און זי צוריקברענגען אַהים, 

-- הלוואי זאָלסטו אין זעלבן צושטאַנד זי צוריקברענגען װי זי איז 
פון שטוב אַרױסגענומען געװאָרן!...--- האָט ברוריה מיט טרערן אין די 
אויגן געזאָגט, 

רבי מאיר האָט שטילגעשויגן. ער האָט געואוסט, װאָס עס טוט 

זיך אָפּ ביי ברוריהן אין האַרצן. ער האָט פאַרשטאַנען און מיטגעפילט 
איר צעבראָכן געמיט, 

ער האָט אויך געװאָלט אויף אַ צייט פאַרלאָזן דאָס לאַנד צוליב זיין 
שלעכט לעבן מיט דעם נשיא. ער האָט געטראַכט, אַז ווען ער וועט זיין 
דערווייטערט פון אים אויף אַ געוויסער צייט און וועט דערנאָך צוריק- 
קומען, װעלן די באַציאונגען זיך ענדערן צום גוטן, 

עס האָט אים שטאַרק געאַרט, װאָס ער דאַרף זיין צעקריגט מיט 
רבי שמעון בן גמליאל. ער האָט בכלל נישט געליטן קיין מחלוקת, ער 
האָט אָבער אויך נישט געקאָנט פאַרבויגן אויף זיין כבוד, 

עס האָט עמעצער אָנגעקלאַפּט אין דער טיר, װי דער מנהג איז געווען 
ביי די תלמידי:חכמים. רבי מאיר האָט זיך אויפגעשטעלט צו גיין אַנט- 
קעגן דעם אַריינגעקומענעם חכם. עס איז געווען רבי יוסי בן חלפתא. 

--- שלום צו מיין חבר און פריינט ! --- האָט רבי יוסי בן חלפתא אים 
אָפּגעגעבן כבוד, כאָטש ער איז געװען כמעט אין איין עלטער מיט אים, 

רבי יוסי בן חלפתא האָט אָפּגעשטאַמט פון אַ באַרימטער משפּחה 
און געצויגן זיין יחוס פון יהונדב בן רכב, וועלכער האָט צזאַמען מיט 
יהוא דעס מלך פון ישראל אױיסגעראָטן דאָס זינדיקע הויז פון מלך אחאָב 
און אויסגערוימט דאָס לאַנד פון געצנדינסט ביי די עשרת השבטים, 

רבי יוסי האָט זייער שטאָלצירט אויף דעם דאָזיקן יחוס. אַ חוץ 
דעם האָט ער אָפּגעשטאַמט פון בבל. זיין זיידע איז געוען אַ בבלער 
און האָט איינגעװאַנדערט קיין ארץ-ישראל האַרט פאַרן חורבן בית-:המקדש, 
און אַ בבלער האָט זיך גערעכנט פאַר אַ ריינער משפּחה. 

ער פלעגט שטענדיק זאָגן זיינס אַ ווערטל: ,אַלע לענדער זיינען ויי 
זויערטייג לגבי ארץ:ישראל און ארץיישראל איז וי זויערטייג לגבי 
בבל"... 

דעריבער האָבן די בבלער געהאַלטן, אַז זייערע משפּחות זיינען 
ריינער װי די יידישע משפּחות אין ארץ-ישראל, וייל זינט די רוימער 
האָבן איינגעפירט זייער געװאַלט:הערשאַפט אין לאַנד פון יהודה, זיינען 
די יידישע פרויען געווען הפקר פאַר די רוימער. 

-- װאָס האָט דיך געבראַכט אַזױ שפּעט אין אָװנט?--האָט רבי 
מאיר געפרעגט מיט נייגעריקייט זיין חבר, רבי יוסי בן חלפתא, 

--- איך האָב געהערט, אַז דו גרייטסט זיך צו אַ גרויסער רייזע קיין 
רוים. איז עס אמת ? 

-- עס איז אמת, מיין פריינט -- האָט רבי מאיר געענטפערט און 
געװאַרט אויף רבי יוסיס וייטערדיקע רייד. 

-- אויב עס איז אמת, ויל איך מיט דיר רעדן ועגן זייער אַן 
ערנסטער זאַך, װאָס מוז נאָך דערווייל בלייבן אַ סוד פאַר אַלעמען א 

חוץ פאַר דיין ווייב ברוריה -- האָט ער ליבלעך אַ שמייכל געטאָן אין 
דער זייט פון רבי מאירס ווייב. 

רבי מאיר איז געװאָרן איין שטיק געהער. עס האָט אים שטאַרק 
פאַראינטערעסירט דער געהיימנישפולער טאָן און ער האָט מיט אומגע" 
דולד געװאַרט, װאָס זיין חבר האָט אים צו זאָגף 

-- ווען דו וועסט זיין אין רוים, באַמי דיך אויפצוזוכן דעם תלמיד 
פוּן דיין שווער, שמעון, וועלכער איז געפאַנגען געװאָרן דורך דעם יונגן 
צענטוריאָן אָורעליוס, דער שולדיקער אין דער פאַרשוינדונג פון דיין 
שוועגערין הדסה.. . איך האָב געהערט, אַז שמעון איז דורך אָורעליוסן 
בלינד געמאַכט געװאָרן און װוערט געפּײיניקט דורך אים ביזן הינטיקן 
טאָג, 

-- און װאָס ווייטער? -- האָט רבי מאיר געפרעגט, זעענדיק אין 
רבי יוסיס אויגן, אַז ער האָט נאָך נישט אַלץ אַרױסגעזאָגט. 

רבי יוסי האָט זיך געקווענקלט מיט די רייד. װאָרים דאָס װאָס ער 
איז דאָ געגאַנגען רבי מאירן איבערגעבן, איז אים אָנפאַרטרױט געװאָרן 
אַלס גאָר אַ גרויסער סוד. 

מיט עטלעכע טעג פריער איז פאָרגעקומען אַ געהיימע פאַרזאַמ" 
לונג פון אַ חברה יונגע פאַרשווערער, װעלכע האָבן נאָך נישט געװאָלט 
אויפגעבן דעם קאַמף מיט רוים, זיי האָבן געהאַט גאָר גרויסע פּלענער 
וי אַזױ צו צווינגען, אַז דאָס מלכות רוים זאָל מיט כבוד באַהאַנדלען 
דאָס אונטעריאָכטע יהודה. אויך האָבן זיי באַשלאָסן צו באַפרײען פון 
געפאַנגענשאַפּט שמעונען זייער חבר און אָנטײלנעמער אין קאַמף קעגן 
רוים אונטער דער אָנפירונג פון רבי אלעזר בן פּרטא. 

ווען זי האָבן דערהערט, אַז רבי מאיר גרייט זיך פאַר אַ ריזע 
קיין רוים, האָבן זיי געװאָלט אים אויסנוצן, אַז ער זאָל אָנקניפּן באַצי" 
אונגען מיט דער געהיימער חברותא אין רוים גופא, וועלכע האָבן געטאָן 
גרויסע אַרבעט. יענע דאָרט, אין רוים, האָבן אַפילו באַשלאָסן צו טויטן 
אָורעליוסן פאַר זיין פּייניקן יידישע געפאַנגענע. 

דאָס אַלץ האָט רבי יוסי דעם אָװנט דערציילט רבי מאירן. 

רבי מאיר האָט זיך אָנגעכאַפּט דערין מיט זיין גאַנצן פייער. אויך 
ער האָט חשבונות מיט דעם רוימער אָורעליוס. ווען ער װעט געפינען 
אָט דעם דאָזיקן רוימישן פּאַטריציער, װעט ער אויך געפינען דעם וועג 
צו זיין שוועגערין הדסה. .. 

ביז שפּעט אין דער נאַכט אַריין איז רבי יוסי אָפּגעזעסן ביי רבי 
מאירן אין הויז און גערעדט מיט אים ועגן נאָך פיל אַנדערע זאַכן. 

ערשט ווען דער ערשטער האָן האָט אַ קריי געטאָן, האָט רבי יוסי 
זיך פאַראָפּשײדט מיט זיין חבר. 

אַ שיינער טאָג איז געבוירן געװאָרן. די זון האָט באַלד אינדערפרי 
אַזאַ ‏ גלי געטאָן פון בלויען הימל אַראָפּ אַז די בוימער זיינען געבליבן 
שטיין װי פאַרחלשט און די גרעזלעך אויף די פעלדער זיינען פאַרברענט 
געװאָרן פון דער צו שטאַרקער היץ. 

אין בית-המדרש זיינען היינט געווען אַלע תלמידים פאַרזאַמלט, כדי 
זיך צו געזעגענען מיט רבי מאירן. עס האָט עמעצער געװוירקט אויף 
דעם נשיא, רבי שמעון בן גמליאל, אַז אויך ער זאָל אָנועזנדיק זיין 
ביי דעם געזעגענען. רבי מאיר האָט פאַרשטאַנען, אַז דאָס איז די אַרבעט 
פון זיין חבר רבי יוסי בן חלפתא, און ער האָט אים באַשאָנקען מיט אַ 
װואַרעמען בליק, ווען ער האָט אים דערזען אַרײנקומען אין בית'המדרש. 

רבי שמעון בן גמליאל האָט אויסגענוצט די געלעגנהייט, װאָס רבי 
מאיר פאָרט אָפּ און ער האָט לכבוד אים געזאָגט אַ פּאָר האַרציקע ווער- 
טער און געזעגנט זיך מיט אים און אָנגעוואונטשן הצלחה אין זיין אונ" 
טערנעמונג, וו 0 : 

רבי מאיר האָט אים געענטפערט אויך מיט אַ פּאָר װאַרעמע ווערטער, 
און אין זיינע רייד האָט זיך געפילט וי ער װאָלט אים איבערגעבעטן 
פאַר די עגמת-נפש, װאָס ער האָט אים פאַרשאַפט מיט זיין ביז:איצטיקער 
קעגנערשאַפט. 

בעת זייער רעדן האָט זיך רבי יוסי בן חלפתא צוגעבויגן צו זיין 
חבר רבי שמעון בן יוחאי און אים עפּעס איינגערוימט, פון װאָס רבי 
שמעון האָט זיך צעשמייכלט, 

ער האָט אים, נעמלעך, געזאָגט, אַז די גוטע רייד, װאָס רבי שמעון 
בן גמליאל האָט גערעדט וװעגן רבי מאירן, איז נאָר דערפאַר, װאָס 
ער פאָרט אַװעק.. . זאָל נאָר רבי מאיר צוריקקומען, װעט צוריק זיין דער 
אייגענער רוגז. װאָרים פאַר רבי מאירס געלערנטקייט ציטערט ער אױי- 
סערגעוויינלעך.. . 

אין דעם שמייכל פון רבי שמעון בן יוחאי איז אָבער געלעגן אַ 
געוויסע צופרידנקייט צוליב דעם רוגז פון נשיא לגבי רבי מאירן. ער 
האָט שטילערהייט געטראָגן אַ שטיקל פאַרדראָס אויף אים. און דאָס 
איז געווען צוליב דעם, װאָס זיין רבי ר' עקיבא, ביי װועמען ער האָט 
געלערנט גאַנצע דרייצן יאָר און האָט זיך שטענדיק געהאַלטן נאָענט צו 
אים, האָט מער געהאַלטן פון זיין תלמיד רבי מאיר, 

רבי עקיבא האָט אים דעמאָלט אַפילו איבערגעבעטן, זאָגנדיק צו 
אים : , עס דאַרף זיין גענוג פאַר דיר, אַז איך און דער באַשעפער דיינער 
ווייסן אָפּצושאַצן דיין כוח"... 

ענדלעך איז געקומען דער טאָג פון צעשיידונג, 


ְׂ 


200 


ברוריה איז פון איין זייט געווען שטאַרק צופרידן, װאָס ענדלעך 
פאָרט איר מאַן אָפּ קיין רוים אויפצוזוכן איר פאַרפאַלענע שװעסטער; 
פון דער צווייטער זייט אָבער האָט זי שוין באַצייטנס געבענקט נאָך אים 
און האָט זיך נישט געקאָנט פאָרשטעלן איר לעבן אָן דעם גרויסן מאַן אירן. 

די צייט אין ארץ-ישראל איז געווען פאַרהעלטנישמעסיק אַ שטילע. 
די רדיפות פון דעם פריערדיקן קייסער אדרינוס האָבן זיך געהאַט אָפּגע- 
שטעלט. קיין צייכן פון טורנוס רופוס איז אין ארץ:ישראל נישט גע- 
בליבן, אָבער דאָך האָבן אַ סך יונגעלייט נישט געװאָלט ליידן די אויבער- 
הערשאַפט פון רוים איבער יהודה, 

זיי האָבן צו זיך אויף זייערע פאַרזאַמלונגען אַזױ געזאָגט: 

-- סוף כל סוף זיינען מיר בלויז אָפּהענגיק אין דעם גוטן ווילן פון 
איין מענטש. גראָד איז דער היינטיקער קייסער אַנטאָנינוס פּיאוס אַ 
פיינער מענטש, אַ קייסער פון חסד. מאָרגן קאָן אָבער דער קייסער אַנטאָ- 
נונוס פּיאוס שטאַרבן, אָדער אַראָפּנעזעצט ווערן דורך עפּעס אַן אינטריגע, 
און עס זאָל אויפשטייגן אויפן טראָן אַ מין משוגענער קייסער, װי עס איז 
געווען טראָיאַנוס, אָדער דאָמיציאַן, צי אַ קאַליגולאַ. צו װאָס דאַרפן מיר 
לעבן אין כסדרדיקער שרעק, אָדער פאַלשער האָפענונג, ווען מיר קאָנען 
אויסקעמפן אומאָפּהענגיקײט און אַליין זיין די באַלעבאַטים פון אונדזער 
אייגן לאַנד, 

עס האָבן געהערט צו די דאָזיקע געהיימע חברותאס אַ צאָל פון 
די תנאים, צװישן זיי אַפילו אַ תנא פון דער גרויס, וי רבי שמעון בן 
יוחאי. אויך רבי מאיר איז געװוען פון זייערע סימפּאַטיקער, אָבער ער 
האָט מער אן זינען געהאַט דאָס לערנען און דאָס פאַרשפּרײטן תורה 
צװוישן דער פאַרגרעבטער יידישער יוגנט. 

עס האָבן זיך אין יענער צייט געטראָפן פאַלן, װאָס רוימישע סאָל- 
דאַטן פלעגן פּלוצלינג פאַרשוואונדן ווערן, ווען זיי זיינען אַליײין אַרױס- 
געגאַנגען אין דער גאַס אין אַ פינצטערער נאַכט. מען פלעגט אָפט 
אויך אָנפאַלן אויף ווייט:אַרױסגערוקטע גאַרניזאָנען אין גליל און אויס- 
שעכטן ביז איינעם די רוימישע לעגיאָנערן 

די יידן האָבן אין זייער מערהייט זיך אָפּגעטרײסלט פון די דאָזיקע 
פּלוצלינגע אָנפאַלן אויף רוימער, זיי פלעגן מיט אויפגעשטורעמטע ריד 
אַרױסטרעטן קעגן די דאָזיקע געהיימע אָנפאַלן מצד די פאַרשװוערער. 

די פאַרשווערער האָבן אָבער וייניק אַכט געלייגט דערויף און האָבן 
געטאָן זייערס. זיי האָבן געטענהט, אַז די רוימער טאָרן נישט זיצן רואיק 
אין זייער איינגענומענעם לאַנד, אַנישט װעלן זײי פאַרגעסן, ואו זיי 
געפינען זיך. עס ועט זיך זיי אויסדאַכטן, אַז זיי זיינען ביי זיך אין רוים... 

די אָנפאַלן און הריגות פון רוימער האָבן זיך נישט אָפּגעשטעלט, 

די רוימער האָבן דאָס מאָל נישט געװאַגט צו באַשטראָפן אַלע יידן פאַר 
די אָנפאַלן מצד איינצלנע , פאַנאַטיקער", וי זיי האָבן די פאַרשווערער 
אָנגערופן, זיי האָבן נישט געװאָלט איינרייסן מיטן גאַנצן פאָלק. 

די פאַרשווערער האָבן געטענהט אַז דאָס איז זייער פאַרדינסט. זי 
לערנען דרך:ארץ מיטן שונא... 

אָט אין אַזאַ צייט האָט זיך רבי מאיר געקליבן אין וועג אַרײן קיין 
רוים. ער האָט מיט זיך געפירט פיל בריוו צו דאָרטיקע יידן און אויך 
צו רוימער. ער האָט אויך געהאַט בריוו פון זיין פריינט אבנימוס הגרדי, 
וועלכער האָט וועגן רבי מאירן געשריבןן, אַז ער איז איינער פון די 
קליגסטע מענטשן אין היינטיקן דור און איינער פון די געלערנטסטע 
צווישן אַלע יידישע תנאים, 

ער האָט איבערגעלאָזט זיינע לעצטע ווערטער צו ברוריהן. ער האָט 
איר אָנגעזאָגט, אַז וי לאַנג עס זאָל נישט געדויערן זיין אָפּװעזנקײט פון 
דער היים, זאָל זי נישט בענקען, זי זאָל ווידמענען איר גאַנצע אויפמערק- 
זאַמקײט צו די קינדער, זיינע צוויי אונטערװאַקסנדיקע זין. ער האָט 
פאַרלאַנגט פון איר, אַז ווען די זין װעלן אַלט ווערן אַרום דרייצן יאָר, 
זאָל זי זיי לאָזן לערנען גרינגע מלאכות, 

דאָס איז געווען זיינס אַ שטענדיקע מיינונג, נישט נאָר לגבי זיינע 
אייגענע קינדער. ער פלעגט אין זיינע דרשות שטענדיק אַרױסזאָגן דעם 
פאָלגנדיקן געדאַנק : 

,יעדער מענטש דאַרף לערנען זיין זון אַ ריינע און גרינגע מלאכה, 
דערביי דאַרף ער אויך בעטן צו גאָט װעגן פּרנסה. וױיל עס איז נישט 
פאַראַן קיין מלאכה, ביי וועלכער עס זאָל נישט הערשן אָרימקײט גלייך 
וי רייכקייט ; ווייל נישט אָרימקייט קומט פון אַ געוויסער מלאכה און 
נישט רייכקייט, נאָר אַלצדינג איז לויטן מענטשס זכות"... 

קאַפּיט? זיבן 


שמעון און הדסה 








ןע{ רבי מאיר האָט פאַרלאָזט אושה, איז טאַקע גע- 
ווען, װי די חכמים האָבן ליב געהאַט צו זאָגן: בעת אַ גרויסער מענטש 
פאַרלאָזט אַ שטאָט, קערט זיך אָפּ איר שיינקייט, איר הערלעכקייט און 
דערהאַבנקייט,. דאָס האָט זיך אָנגעזען אַפילו אין בית:המדרש, וואו ער 
האָט געלערנט מיט פיל תלמידים, 

עס האָט דעמאָלט זיין פעלן אין אושה זיך איסגעדריקט אין אַ 
לעגענדע, װאָס זיינע תלמידים האָבן פאַרשפּרײט, זאָגנדיק, אַז דער נאָמען 
, מאיר", װאָס זייער רבי טראָגט, איז דערפאַר, ווייל ער מאַכט ליכטיק 
מיט זיינע קלוגע רייד די איגן פון די חכמים; איף אַראַמיש האָבן 
זיי אים גערופן מיטן נאָמען ,נהוראי", װאָס איז דער זעלבער זינען, װאָס 
,מאיר" : ער מאַכט ליכטיק. װאָרים אין דער אמתן האָט ער גאָר געהייסן 
, משה" אָדער אויף אַראַמיש : , מיאשא". 

ער האָט געפעלט אין אושה, עס האָט אויסגעזען טאַקע, וי די ליכט 
װאָלט אַװעקגענומען געװאָרן פון די אויגן ביי די תלמידי-חכמים, 

ווען ער איז אויפגעזעסן אויף דער שיף אין יפו, האָט ער לאַנג, 
לאַנג נישט געקאָנט צונעמען זיינע אויגן פון ברעג, װאָס האָט זיך לאַנג- 
זאַם אַװעקגעגליטשט פון זיינע אויגן. ער האָט אַזױ ליב געהאַט ארץ- 
ישראל, אַז אַפילו אויף אַ קורצער צייט האָט אים ויי געטאָן דאָס האַרץ 
דאָס לאַנד צו פאַרלאָזן. בפרט, אַז ווען מ'לאָזט זיך אַרױס מעבר לים, 
קאָן מען קיינמאָל נישט וויסן וי לאַנג מען וועט דאָרט פאַרבלייבן, 

ער האָט פאַר זיינע אויגן כסדר געזען זיין ווייב ברוריה און די 
צוויי קליינע זין, וועלכע ער האָט אויסערגעויינלעך ליב געהאַט. ער 

האָט שטענדיק געהאַט פאַר זיינע אויגן דעם פאַרטרערטן בליק פון זיין 
ווייב און די שװאַרצע קעפּלעך פון זיינע צוויי קינדער, וועלכע האָבן 
אים נישט אָפּגעלאָזט און געשריגן צוֹ דער שיף: , אבא! אבא!'... 

ער האָט זיך אָפּגעשלאָסן אין זיין קאַיוטע און באַלד זיך אַוועקגע- 
זעצט לערנען אין אַ מגילה, װאָס ער האָט אױסגעפּאַקט פון זיין פּעקל. 
שפּעטער, ווען ער איז מיד געװאָרן לייענענדיק אין דער מגילה, האָט 
ער אָנגעהויבן איבערשרייבן פון אוױיסנװייניק ספרים, װאָס ער האָט גע- 
האַט שוין פיל מאָל פון געדעכעניש איבערגעשריבן. 

רבי מאיר האָט געהאַט אַן אויסערגעויינלעכן זכרון. מען האָט 
דערציילט וועגן אים, אַז זיײיענדיק אין בבל, אין דער צייט פון בר-כוכבא- 
אויפשטאַנד, איז ער פאַרװאָרפן געװאָרן ערגעץ אין אַ קליין שטעטל, 
און עס איז גראָד געווען פּורים. אין גאַנצן שטעטל האָט מען נישט 
געקאָנט געפינען קיין מגילת אסתר. האָט רבי מאיר זיך אַוװעקגעזעצט 
און אויף פּאַרמעט אָנגעשריבן די גאַנצע מגילת אסתר פון אויסנוייניק 
און ער האָט זי דערנאָך פאָרגעלייענט אויפן קול פאַרן גאַנצן עולם אין 
שטעטל. 

די יידן דאָרט האָבן אים דערפאַר געטראָגן אויף די הענט און אויס- 
גערופן איבער דער גאַס, אַז נאָך אַזאַ תלמיד-חכם איז אויף דער גאַנצער 
וועלט נישטאָ. דערפאַר, ווען רבי מאיר האָט אין בית:המדרש דעם 
זעלבן אָװונט גערעדט וועגן דער גרויסער אויפגאַבע, װאָס דער אויפ- 
שטאַנד פון בר-כוכבא שטעלט מיט זיך פאָר, האָט דאָס גאַנצע יונגװאַרג 
פון דעם דאָזיקן שטעטל פרייוויליק זיך אָנגעשלאָסן אין דער אויפשטאַנד- 
אַרמײ, און צו-פוס זיך אַרױסגעלאָזט קיין ארץ:ישראל. 

ער איז געפאָרן קיין רוים, אין דער שטאָט פון טומאה, וי יידן האָבן 
זי געהאַלטן, ער האָט זיך פאָרגענומען דאָרט לאַנג נישט צו פאַרבלייבן. ער 
װועט בלויז אויסזוכן זיין שוועגערין, הדסה, און זי פון דאָרט אַרױסראַ- 
טעווען. ביי זיך אין האַרץ האָט ער אָבער אָפּגעמאַכט, אַז טאָמער װועט ער 
אויסגעפינען, אַז זי איז טמא געװאָרן דורך אַ רוימער, וועט ער זי פון 
דעם שאַנדהויז נישט באַפרייען. אויב זי איז געבליבן ריין---און דאָס 
וועט ער שוין ביי איר געװאָר ווערן, האָט ער זיך געטראַכט -- װעט ער 
זי אַרױסנעמען פון דאָרט און ברענגען אַהיים, 

ער האָט אויף זיין וועג קיין רוים זיך געטראָפן מיט פאַרשידענע 
יידישע סוחרים פון פּערסיע און בבל, וועלכע האָבן געפירט קיין רוים 
די טייערסטע סחורות, הויפּטזעכלעך געווירצן און בשמים. זייער וועג 
האָט געפירט דורך מצרים. און זיי האָבן אויך צוגערעדט רבי מאירן 
ער זאָל מיט זיי פאָרן דורך מצרים, וואו זיי האָבן געדאַרפט איבערלאָזן 
אַ טייל פון זייערע סחורות, 


264 


רבי מאירן איז געפעלן געװאָרן דער דאָזיקער פּלאַן צוליב זיינע 
אייגענע אויסרעכענונגען. זיין חבר רבי יוסי בן חלפתא האָט אים, נעמ- 
לעך, אין לעצטן טאָג פאַר זיין אָפּרײזע, איבערגעגעבן אַז אויך אין 
אַלעקסאַנדריע של מצרים געפינט זיך אַ געהיימע חברותא, װאָס שטייט 
אין פאַרבינדונג מיט רוים און ארץיישראל. עס װאָלט דעריבער אפשר 
גלייכער געווען,. ער זאָל דאָרט אָפּטרעטן און זיך פאַרבינדן מיט די 
אָנפירער פון די פאַרשווערער. 

איצט, ווען די נייע באַקאַנטע סוחרים זיינע האָבן אים צוגערעדט 
דערצו, האָט ער עס אָנגענומען וי אַ צייכן פון דער השגחה, אַז ער דאַרף 
דאָס טאָן. 

שיינע טעג האָבן זיך געשטעלט אין דער צייט פון זיין רייזע איבערן ים. 
דאָס װאַסער איז געווען בלוי און גלאַטיק װי תכלתדיקער זייד, קיין שום 
װאָלקנדל האָט דעם הימל נישט באַדעקט. ער איז געזעסן אויפן דעק פון 
דער שיף און זיך צוגעקוקט צום גרויסן געטלעכן װוערק און נישט געקאָנט 
בלייבן רואיק. ער האָט נישט געקאָנט איינזיצן אויף אַן אָרט. ער האָט 
זיך יעדעס מאָל אויפגעהויבן, איינגעקוקט זיך אין דער אומענדלעכער 
ווייטקייט, וואו עס איז נישט געווען צו זען נאָר ואַסער און װאַסער און 
פון אויבן, דער גרענעצלאָזער בלויער הימל, און ער האָט אויסגערופן 
מיט געװאַלטיקער פרייד : 

,ווי גרויס זיינען דיינע טאַטן, אָ גאָט! אַלץ האָסטו באַשאַפן מיט 
חכמה און פול איז די ערד מיט דיין באַשאַף. דער ים איז גרויס און 
ברייט, און דאָרט זיינען פאַראַן ווידמענונגען אָן אַ צאָל, קליינע און 
גרויסע חיות ; שיפן גייען דאָרט אַרום און דעם לויתן האָסטו באַשאַפן 
זיך צו שפּילן מיט אים.,," 

די יידישע סוחרים פון פּערסיע און בבל האָבן אים פונדערוייטנס 
באַטראַכט אין זיין דערהויבנקייט און האָבן זיך נישט געקאָנט אָפּוואונ- 
דערן פון דעם גרויסן רבין פון דעם הייליקן לאַנד. זיי זיינען דערנאָך 
געפאַלן צו זיינע פיס און געבעטן אַז ער זאָל קומען צו זיי קיין בבל 
און זיי װעלן אים אָפּגילטן, האָט ער זיי געענטפערט מיט די רייד פון 
רבי יוסי בן קסמא : 

רבי יוסי בן קסמא האָט דערציילט : 

,איינמאָל בין איך געגאַנגען אויפן וועג, האָט מיך באַגעגנט אַ 
מענטש און האָט מיר געגעבן שלום. האָב איך אָפּגעענטפערט שלום, 
האָט מיר דער מענטש געזאָגט: רבי, פון װאָס פאַר אַ שטאָט ביסטו? 
האָב איך אים געענטפערט : פון אַ גרויסער שטאָט בין איך, פון אַ שטאָט, 
ווא עס זיינען פאַראַן פיל חכמים און סופרים. האָט מיר דער מענטש 
געזאָגט: רבי, װאָלסטו געװאָלט וואוינען מיט אונדז אין אונזער שטאָט 

און איך װעל דיר געבן טויזנט:מאָל-טױזנט גאָלדענע רענדלעך און 
טייערע שטיינער און פּערל. האָב איך אים געענטפערט: אַפילו זאָלסט 
מיר געבן דאָס גאַנצע זילבער און גאָלד, טייערע שטיינער און פּערל, 
װאָס געפינט זיך נאָר אין דער וועלט, ועל איך נישט גיין וואוינען נאָר 
אין אַן אָרט, וואו עס איז דאָ תורה, און עס שטייט טאַקע געשריבן אין 
תהילים : ,, עס איז מיר טייערער דיין תורה פון טױיזנטער שטיק גאָלד 
און זילבער. .." 

--- און דאָס זעלבע, מיינע טייערע יידן, ענטפער איך אייך אויך! -- 
האָט רבי מאיר מיט אַ שמיכל אויסגערופן -- וען איר גיט מיר 
דאָס גאַנצע גאָלד און זילבער אין דער וועלט, על איך די שטאָט 
פון תורה נישט פאַרלאָזן. װאָרים ווען דער מענטש שטאַרבט, באַגלײט 
אים נישט דאָס גאָלד, נישט דאָס זילבער, נישט די טייערע שטיינער 
און פּערל, נאָר די תורה, װאָס ער האָט געלערנט און די מעשים, װאָס ער 
האָט אויף דער װועלט געטאָן 

-- רבי, מיר האָבן פיל געלערנט פון דיינע רייד!-- האָבן די 
סוחרים געענטפערט. 

נאָך צוויי װאָכן פאָרן איבערן ים, זיינען זיי אָנגעקומען קיין אַלעק- 
סאַנדריע של מצרים. די סוחרים האָבן זיך געזעגנט מיט רבי מאירן און 
צוגעזאָגט מיט אים וידער זיך צו טרעפן אויף דער שיף אויף דער 
ווייטערדיקעד רייזע קיין רוים, 

אין אַלעקסאַנדריע איז רבי מאיר אַװעק אין אַ הויז, װאָס איז געווען 
הינטער דער שטאָט און וואו עס האָט געדאַרפט ואוינען אַ מאַן צו 
וועלכן ער האָט געהאַט אַ בריוו פון רבי יוסי בן חלפתא. דער דאָזיקער 
מאַן האָט אים געזאָלט צונויפברענגען מיט די אָנפירער פון דער יידישער 
פאַרשווערונגס-פּאַרטײ אין מצרים, 

אַריײינקומענדיק צו דעם מאַן, האָט רבי מאיר אַפילו דאָס מינדסטע 
אין אים נישט דערקענט, אַז ער איז אַ ייד, 

ער האָט אויסגעזען, סיי אין זיין קליידונג, סיי אין זיין געשטאַלט, 
מיט דער אָפּגעגאָלטער באָרד און װאָנסעס, וי אַן עכטער מצרי. 

רבי מאיר האָט אין ערשטן אויגנבליק געמיינט, אַז ער האָט פאַר- 
בלאָנדזשעט און זיך געװאָלט צוריקציען פון דער אָפענער טיר. אָבער 
דער , מצרי" האָט אַ שמייכל געגעבן און זיינע שװאַרצע אויגן האָבן 
טרויעריק אַ בליק געטאָן אויף רבי מאירן, און אין דעם בליק האָט רבי 
מאיר דערקענט דעם ייד, 

-- האָב איך נישט קיין טעות, מיין פריינט? -- האָט רבי מאיר 
אין אַ ריינעם גריכיש געפרעגט ביי דעם באַלעבאָס פוו הויז -- צי דאָ 
וואוינט רבי אליעזר בן יצחק דער אַלעקסאַנדריער? 

-- האָסט נישט קיין טעות, רבי!--האָט דער באַלעבאָס געענט. 
פערט, דערזעענדיק אין דעם פרעמדן, אָן ארץ-ישראלדיקן תלמיד-:חכם -- 
קאָן איך וויסן דיין נאָמען און װער עס האָט דיך דאָ צו מיר אַהער 
געשיקט ? 

--- מיין נאָמען איז מאיר און געשיקט האָט מיך צו דיר מיט אַ בריוו 
מיין חבר, רבי יוסי בן חלפתא, 

-- מאיר ? -- האָט דער באַלעבאָס אויסגעשטעלט אַ פּאָר פאַרוואונ- 


דערטע אויגן --- דו מיינסט אַודאי צו זאָגן, אַז דו ביסט רבי מאיר, דער 
באַרימטער תנא פון ארץ:ישראל! געבענטשט זאָלן זיין דיינע טריט, 
װאָס דו האָסט מיר אָנגעטאָן דעם כבוד און איבערגעטראָטן מיין שוועל. 

ער האָט אים געלאָזט שטיין אַ וויילע און איז אַרײנגעלאָפן צו זיך 
אין צימער און אין עטלעכע מינוט אַרום איז ער אַרױסגעקומען אָנגע- 
קליידט אויף אַ בכבודיקן אופן, מיט אַ וייסער זיידענער אַבאַיע און אַ 
טוך אויפן קאָפּ פון דעם זעלבן קאָליר. עס האָט אַ וייע געטאָן מיט 
יום-טובדיקייט פון באַלעבאָס. ער האָט מיטן גרעסטן יראת הכבוד אַרײן- 
געבעטן רבי מאירן אין זיין הויז, אָפּגעגעבן אים אַ באַזונדער צימער, 
װאָס ער האָט באַלד געלאָזט אויסרייניקן לכבוד דעם גרויסן גאַסט און 
געמאַכט אַלץ קלאָר און ריין, 

-- מיט װאָס האָב איך דאָס פאַרדינט אַזאַ כבוד, רבי?-- האָט ער 
געפלאַטערט אינגאַנצן. 

-- האָסט פאַרדינט דעם כבוד דערפאַר, װאָס ביסט אין דעם דאָזיקן 
לאַנד פון מיאוסער עבודה זרה דאָך געבליבן אַ װאַרעמער ייד...--- האָט 
רבי מאיר מיט אַ מילדן שמייכל דעם מאַן געענטפערט. 

--- מיר בענקען צו אונדזער הײיליק לאַנד, רבי, און מיר טראַכטן 
שטענדיק וועגן איין מאָל אין אונדזער לעבן כאָטש פאָרן װאַרפן אַ בליק 
אויף דער ערד פון אונדזערע אָבות, וואו אַזױ פיל יידיש בלוט איז פאַר- 
גאָסן געװאָרן. עס איז אונדזער לאַנד בלויז צוליב די גרויסע קרבנות, 
װאָס מיר האָבן שוין פאַר דעם היליקן לאַנד געבראַכט, רבי!---האָט 
דער ייד געשטראָמט מיט װאַרעמע רייד און טרערן האָבן פייכט אויפ- 
געגלאַנצט אין זיינע אויגן 

-- זיי געבענטשט דערפאַר, מיין זון -- האָט רבי מאיר אים אַרױפ- 
געלייגט די הענט אויפן קאָפּ און שטיל געשעפטשעט עפּעס אַ ברכה 
מיט די ליפּן. 

--- איך דאַנק דיר, גרויסער רבי, איך וועל מיין גאַנץ לעבן אַװועק- 
שענקען פאַר דער גרויסער זאַך, וועלכער אונדזערע יונגעלייט דאָ-הי 
און אין גאַנצן לאַנד ווידמענען זייערע כוחות. 

-- זיינען דאָ אין מצרים אַ סך אַזעלכע יידן וי דו, מיין זון? -- 
האָט רבי מאיר געפרעגט מיט נייגעריקייט. 

-- יאָ, רבי עס זיינען דאָ אַזעלכע, װוי איך, און עס זיינען אויך 
דאָ גלייכגילטיקע, קילע יידן, װאָס עס אינטערעסירט זיי נישט מער 
אונדזער אַמאָליק פריי לעבן אויף אייגענער ערד און אונטער אייגענער 
הערשאַפט. 

--- שוין מיט דעם אַליין זיינען זיי געשטראָפט -- האָט רבי מאיר 
געענטפערט, פאַרטראַכטנדיק זיך אַ וויילע --- ווייל דער, װאָס פילט נישט 
די נויטווענדיקייט פון זיין פריי און נישט אונטעריאָכט, דער איז שוין 
אין זיין נאַטור אַ שקלאַף, זיי נישט מקנא אַזעלכן, ווייל זיין לעבן איז 
קיין לעבן נישט... 

דער ייד האָט זיך טיף געבוקט פאַר רבי מאירן און איז הינטער. 
וויילעכטס, מיט גרויס ערפורכט אַרױסגעגאַנגען פון צימער און ער 
האָט באַלד געלאָזט וויסן צו וועמען מען דאַרף וועגן דעם אָנקומען פון 
רבי מאירן, 

ווען דער אָװונט איז צוגעפאַלן און דער ערשטער גרינלעכער שטערן 
האָט אַ בלינצל געטאָן אין טונקל-בלויען הימל, האָבן איינציקווייז אָנגע- 
הויבן זיך שלייכן יונגעלייט און עלטערע מענער, פרויען און מיידלעך. 
זיי זיינען געקומען פון אַלע זייטן און יעדער פון זיי, איידער ער איז 
אַרײנגעגאַנגען אין דעם הויז פון אליעזר בן יצחק דעם אַלעקסאַנדריער, 
האָט זיך פאָרזיכטיק אומגעקוקט, צי קיינער זעט אים נישט און איז 
פאַרשוואונדן געװאָרן אינעװוייניק. 

ווען דער הימל איז שוין באַזייט געװוען מיט פיל שטערן און 
די גאַסן זיינען אויסגעליידיקט געװאָרן פון מענטשן, זיינען שוין אין 
דער שטוב פון דעם מצריש-אויסזעענדיקן ייד געווען פאַרזאַמלט עטלעכע 
צענדליק פון די אָנפירנדיקע מיטגלידער פון דער פאַרשווערונגס פּאַרטײ 
און אַלע האָבן זיי מיט דער גרעסטער נייגעריקייט אויסגעקוקט דעם 
חשובן גאַסט פון ארץ-ישראל, 

ענדלעך האָט זיך די גרויסע פאָרהאַנג אויפגעהילט און עס איז 
דערשינען רבי מאיר אין אַ ווייס-זיידענעם כאַלאַט, אונטער וועלכן עס 
האָט זיך אַרױסגעזען אַ שניי-ווייס העמד, אויסגענייט מיט זילבער און 
גאָלד. אויפן קאָפּ האָט ער געטראָגן אַן אַרומגעװיקלט טוך, מיט בלוי 
און זילבער אויסגעשטיקט. דאָס פּנים אַרומגעראַמט מיט אַ ברוין קיי- 
לעכדיק בערדל, אין וועלכן עס האָבן זיך שוין עטלעכע גרויע האָר 
אַרײנגעכאַפּט. די אויגן זיינע האָבן שװאַרץ געפלאַקערט. ער האָט אַלע- 
מען אַרומגענומען מיט זיין בליק, 

אַ הײליקער ציטער איז אַדורך איבער אַלעמענס גלידער. 


208 


--- אַ געטלעכער מלאך!-- האָבן אייניקע צװישן די פאַרזאַמלטע 
געשעפּטשעט אין גרויס ערפורכט, 

-- אַ גרויסער רבי !-- האָבן אַנדערע זיך אויפן אויער מיט אַ גע" 
שעפּטש איבערגעגעבן. 

רבי מאיר האָט קיין איין וויילע נישט אַראָפּגענומען זיין פלאַמיקן 
בליק פון דעם פאַרזאַמלטן עולם. אַ זאַנפטיקער, מילדער שמייכל האָט זיך 
אויסגעלייגט אויף זיין איידעלן פּנים און ער האָט הויך מיט ברידערלע- 
כער ליבע אויסגערופן: 

-- שלום צו אייך, מיינע טייערע ברידער און שװעסטער! שלום 
צו אייך, טייערע יידן! 

--- שלום צו דיר, רבי!--- האָבן אַלֶע מיט אײינמאָל אָפּגעענטפערט 
און האָבן זיך אַ שטעל-אויף געטאָן, װי אויף עמעצנס אַ באַפעל., 

זיי זיינען אַזױ לאַנג געשטאַנען, ביז רבי מאיר האָט זיי מיט אַ 
צייכן פון זיין האַנט געהייסן אַלע צוריק זיך אַנידערזעצן 

-- מיינע טייערע ברידער !-- האָט ער אָנגעהויבן פריער שטיל און 
מיט יעדן ווייטערדיקן זאַץ איז זיין קול געװאָרן אַלץ שטאַרקער און 
פּלאַמיקער, ביז עס האָט זיך געדאַכט, אַז פייערדיקע רייד קומען אַרױס 
פון זיין מויל, 

--- מיינע טייערע ברידער! איך קום צו אייך, געשיקט פון אייערע 
נאָענטסטע אין הייליקן לאַנד,. געשיקט צו אייך מיט דעם פייערדיקסטן 
גרוס און װאָרט פון שלום. אונדזער פריינט, אליעזר בן יצחק, האָט פאַר 
אייך מן-'הסתם איבערגעלייענט די רייד, װאָס עס האָט געשריבן רבי יוסי 
בן חלפתא, מיין חבר און איר ווייסט צוליב װאָס פאַר אַ צוועק איך בין 
דאָ אַהער געקומען... 

-- מיר ווייסן, רבי !--- האָבן אַלע אָפּגעענטפערט, 

-- מיר זיינען מער נישט פריי!--- האָט ער אויסגערופן מיט אַ 
ציטער אויף זיינע ליפּן -- מיר זיינען נישט פריי, אַפילו ווען עס הערשט 
אין דעם מאָמענט דער קייסער פון חסד, אַנטאנינוס פּיאוס. אונדזער רבי 
ר' יהושע בן חנניה, איידער ער האָט אויסגעהויכט זיין הייליקע נשמה, 
האָט געזאָגט צו אונדזער צווייטן גרויסן רבין ר' עקיבא: ,אל תבטחו 
בנדיבים בבן אָדם שאין לו תשועה" -- איר זאָלט אייך נישט פאַרלאָזן 
אויף די האַרן, אויף דעם מענטש, וועלכער קאָן אונדז גאָרנישט העלפן!... 
העלפן וועלן מיר זיך בלויז אַלין, און בלויז אַלין קאָנען מיר זיך 
העלפן!... 

-- יאָ, רבי !.. . -- האָבן אַלע מיטאַמאָל אויסגערופן און עס האָט 
זיך געפילט אַ גרייטקייט אין זייערע שטימען אָפּצוגעבן זייערע לעבנס 
פאַר דער זאַך פון פרייהייט. 

-- דאָס בית"המקדש איז חרוב, אָבער אונדזער גלויבן איז נישט 
חרוב געװאָרן! אונדזער לאַנד איז אונטעריאָכט צו אַ פרעמדער מאַכט, 
אָבער אונדזער אמונה איז פעסט און אומדערשיטערט, אונדזער גייסט 
איז נישט אונטעריאָכט!-- האָט רבי מאיר וייטער גערעדט, קוקנדיק 
ערגעץ ווייט-ווייט אַװעק אין אַנדערע וועלטן, וואו ער האָט געזען אפשר 
די צוקונפט אויף פיל הונדערטער יאָרן שפּעטער-- מיר האָבן אַזאַ 
מתנה פון גאָט, װאָס קיינער קאָן זי ביי אונדז נישט אַװעקנעמען, און דאָס 
איז די תורה מיט אירע צען דערהאַבענע געבאָטן. װער נאָך פון די 
איבעריקע פעלקער אויף דער װעלט קאָן זיך צו אונדז פאַרגלייכן און 
וי ווייט דאַרפן זיי נאָך דורכגיין צו קאָנען תופס זיין די ליכטיקייט און 
לויטערקייט פון אונדזער גלויבן אין דעם איינאיינציקן גאָט ! 

דער עולם איז געזעסן אויף די טעפּיכער אין אַ האַלבן עיגול אַרום 
דעם פּלאַץ, וואו רבי מאיר איז געשטאַנען און זיי האָבן זיך איינגעהאָרכט 
מיט דעם גרעסטן ערנסט אין די רייד, װאָס זיינען אַרױסגעקומען פון 
דעם הייליקן מאַן. זיי האָבן געשלונגען זיינע ווערטער, װאָס ס'האָט זיך 
זיי אױיסגעדאַכט, אַז זיי קומען אַראָפּ פּונקט װי די שטיינערנע לוחות 
פון באַרג סיני. 

דערנאָך איז ער איבערגעגאַנגען צו די פּראַקטישע מעשים, און 
זיי דערציילט, װאָס די געהיימע חברותא טוט-אויף אין ארץיישראל און 
געגעבן זיי אָנווייזונגען,. װי צו האַלטן זיך אין דער געהיימער פאַרשווע" 
רונגס-אַרבעט אין מצרים, 

-- איך פאָר איצט קיין רוים, איך גיי צום װאָלף אין מויל אַרײן, און 
פון זיין חיהשן מויל װעל איך ביי אים אַרױסרײסן די גיפטיקע ציין, װאָס 
טוען אונדז שלעכטס. דאָס מלכות פון רוים װעט לאַנג נישט געדויערן. 
אויף דער װאַנט זיינען שוין אָנגעשריבן די שרעקלעכע רייד פון זיין 
אונטערגאַנג. זייער געצנדינסט װעט זיי אומברענגען און אין זייער נאַרישן 
גלויבן וועלן זיי פאַרפירט ווערן ביז בלינדקייט. אונדזער גייסט װעט 
זיי באַזיגן, צי זיי ווילן יאָ אָדער ווילן נישט. 

-- אומקומען זאָל רוים! צעטרעטן זאָל װערן איר הערשאַפט!-- 
האָבן זיך געהערט באַגײסטערטע אויסרופן פון צוישן עולם. 

דער באַלעבאָס פון הויז האָט זיי קוים איינגעשטילט. זיי זיינען 
גרייט געווען שוין אַרױסצוגײן אין גאַס און פאַרטרייבן די רוימער 
אַפילן דאָ אין אַלעקסאַנדריע. די אויגן זייערע האָבן געגליט און מיט 
די נאָזלעכער שווער געאָטעמט. 

מיטאַמאָל האָט זיך דערהערט הינטער דער טיר עפּעס עמעצן 
פּאָרען. 

פון אָנפאַנג האָט דער פאַרזאַמלטער עולם אַפילו נישט געהערט 
אָדער נישט געלייגט קיין אַכט דערויףף. 


אָבער דער באַלעבאָס, וועלכער האָט דערשנאַפּט, אַז עפּעס טוט 
זיך דאָרט אינדרויסן, איז צוגעלאָפן צו דער טיר און זי לאַנגזאַם אָפּגץ- 
לעגט, געבנדיק אַ צייכן צו די פאַרזאַמלטע, אַז זיי זאָלן בלייבן שטיל, 
רבי מאיר האָט זיך אַנידערגעזעצט אויף דער ערד אויף דעם אויסגע- 
שפּרײיטן טעפּיך. 

אויף דער שװעל זיינען געבליבן שטיין צויי מענער, איינער אַ 
בלינדער און דער צווייטער אַ יונגער מענטש, וועלכער האָט דעם בלינדן 
געפירט אונטער דער האַנט. 


-- שלום צו אייך, יידן !--- האָט דער בלינדער אויסגערופן,. שטרעקנ- 
דיק די הענט זיינע פאָראויס. 


-- שלום צו אייך, יידן ! -- האָט דער זעעוודיקער איבערגעחזרט זי 
באַגריסונג און געבליבן שטיין ביי דער טיר, וי װאַרטנדיק, מען זאָל 
אים איינלאַדן ווייטער צוצוקומען. 


--- שלום אויך צו אייך, ברידער! װער זייט איר און װאָס האָט 
אייך געבראַכט צו מיר אין הויז?-- האָט אליעזר בן יצחק דער אַלעק- 
סאַנדריער געפרעגט, 

--- מיר קומען פון רוים ! -- האָט דער זעעוודיקער אָנגעהויבן -- שוין 
מער וי צוויי חדשים וי מיר שלעפּן זיך מיט שיפן און אויף דער יבשה, 
מיר זיינען קוים מיטן לעבן אַנטלאָפן, ראַטעװענדיק זיך פון די הענט פון 
אַ באַרבאַרישן שונא. מיר, אַ גרופּע יונגעלייט פון דער געהיימער חברותא, 
האָבן אָט דעם דאָזיקן העלד אַרױסגעגנבעט פון דער תפיסה, וואו ער 
איז פאַראורטײילט געווען דאָס גאַנצע לעבן צו שקלאַפן און צו ווערן 
געפּײניקט סיי קערפּערלעך אוֹן סיי אין זיין נשמה. 

--- ווער איז ער דער העלד!...-- איז רבי מאיר פּלוצלינג אויפ- 
געשפּרונגען, װי אַ פאָרגעפיל װאָלט אים עפּעס אונטערגעזאָגט, 

--- שמעון איז זיין נאָמען!---האָט דער װאָס האָט אים געפירט, 
אויסגערופן, 

-- שמעון ?! --- האָט רבי מאיר כמעט וי אויסגעשריגן --- איז דאָס 
דער זעלבער, װאָס האָט געקעמפט צוזאַמען מיט רבי אלעזר בן פּרטא 
און איז געווען דער תלמיד פון מיין שווער רבי חנינא בן תרדיון? 

-- יאָ, רבי מאיר!... -- האָט דער בלינדער, דערקענענדיק אין 
דער שטימע דעם אַמאָל יונגען מאיר, וועלכער איז אין יענער צייט 
געקומען צו רבי חנינא בן תרדיון מיט אַן אויסערגעוויינלעכער שליחות, 

--- פון װאַנען ווייסטו, אַז איך בין מאיר?-- האָט דער רבי זיך 
געפרעגט מיט גרויס פאַרוואונדערונג. 

-- איך האָב דיך דערקענט אין דיין קול --- האָט שמעון געענטפערט, 

רבי מאירס פּנים האָט אַ וייל אויפגעלויכטן, ער האָט זיך דער" 
נעענטערט, אָנגענומען דעם בלינדנס האַנט, זי פעסט געדריקט, און אים 
געפרעגט : 

-- האָסטו אַמאָל געהערט אין רוים װעגן הדסהן? 

דער בלינדער שמעון האָט אינגאַנצן אויפגעצאַפּלט און פון אונטער 
זיינע בלינדע אויגן האָט זיך אַ טרער אַראָפּגעגליטשט, 

-- הדסה ?... יאָ, רבי, דער רוצח האָט זי געהאַט אין זיין פּאַלאַץ 
פריער איינגעשלאָסן און געפּיײניקט מיט אַלע פּיין און יסורים, כדי זי 
זאָל איינװיליקן אים זיך אונטערצוגעבן... ער האָט זיך גערייצט מיט 
מיר שטענדיק, ער האָט תמיד, ווען ער האָט זי געפּײיניקט, מיך אַרײןנ- 
געזעצט אין אַ דערבייאיקן צימער, כדי איך זאָל הערן איר שטימע. 
און ווען איך האָב געהערט זי שרייען, איז עס גלייך געווען, וי מ'װאָלט 
מיר אויף מיין מוח הייסן בוימאייל געגאָסן, מיין גאַנץ אינגעווייד האָט 
זיך איבערגעדרייט פאַר צאָרן און איך בין גרייט געווען צו שפּרינגען 
אויף מיין שונא און צערייסן אים אויף שטיקער. צו שוואַך איז אָבער 
געווען מיין קערפּער און דערצו בלינד מיינע אויגן. האָב איך בלויז 
געוויינט און אין תפילות צו גאָט אױיסגעגאָסן מיין צעבראָכן האַרץ. 

אַלע אַרום האָבן זיך צוגעהערט צו דער טראַגישער דערציילונג פון 
דעם בלינדן און זיי האָבן געקריצט מיט די ציין אין אוממעכטיקייט. די 
פּנימער האָבן ביי זיי געגליט פון צאָרן צום באַרבאַרישן שונא און יעדער 
פון די פאַרזאַמלטע דאָ װאָלט גרייט געווען צו גיין נעמען נקמה פאַר 
די פּיין פון דער יידישער טאָכטער. 

--- און וואו איז זי איצט, הדסה ? -- האָט רבי מאיר וייטער גע" 
פרעגט, 

שמעון האָט שטילגעשוויגן. ער האָט נישט געקאָנט אַרױסברענגען 
פון מויל דאָס װאָרט, װאָס האָט זיך געװאָרגן אין זיין האַלדז. אַ טויט- 
שטילשווייגן איז מיט דערװאַרטונג געהאָנגען אין דער אָנגעצויגענער שטי- 
מונג אין שטוב, וואו אַלע זיינען געזעסן מיט איינגעהאַלטענעם אָטעם. 

ענדלעך האָט ער אַרױסגעברענגט דאָס װאָרט, װאָס האָט אים אַ 
ברי געטאָן אין מוח : 

-- ער האָט זי איבערגעגעבן אין אַ שאַנדהױז... 

רבי מאיר האָט שוין וועגן דעם געוואוסט נאָך זייענדיק אין טבריה, 
מ'האָט וועגן דעם אין אושה גערעדט, אָבער איצט האָט ער עס געהערט 
פון אַן עד-ראיה, כאָטש זיינע אויגן האָבן עס אַלץ נישט געזען. 

-- ווער האָט עס דיר געזאָגט. שמעון? -- האָט רבי מאיר וייטער 
געפאָרשט. 

-- לינוס !--- האָט שמעון קורץ געענטפערט, 

-- ווער איז לינוס? 

-- דאָס איז אַ רוימער, װאָס האָט אָבער אַ האַרץ פון אַ ייד, 
ער איז דער דינער ביי דעם באַרבאַר אָורעליוס, וועלכער האָט מיך 
גענומען געפאַנגען, גרויזאַם געפּײניקט און צום סוף מיר אױיסגעשטאָכן 
ביידע אויגן. . . -- האָט שמעון דערציילט און איז טרויעריק געװאָרן ביים 
דאָזיקן געדאַנק. שוין צום וויפילטן מאָל האָט ער דעם באַרבאַר געהאַט 
אין דער האַנט און אים אַרױסגעלאָזט. ער האָט איצט גוט פאַרשטאַנען 
דעם , לא תחיה כל נשמה", װאָס איז געזאָגט געװאָרן אויפן שונא, וועלכער 
איז אַזױ אומדערבאַרמדיק, 

--- וואו װעל איך דעם דאָזיקן לינוס קאָנען געפינען?-- האָט רבי 
מאיר ווייטער געפרעגט. 

-- קעגן װאָס פרעגסטו דאָס, רבי?-- האָט דער בלינדער שמעון 
זיך געוואונדערט, 

-- איך פאָר קיין רוים אויפזוכן הדסהן און זי נעמען אַהיים. 

דאָס פּנים פון שמעונען איז פינצטער געװאָרן און מען האָט געפילט, 
וי ער איז געװאָרן אומרואיק און דאָס האַרץ האָט אים אָנגעהויבן שרעק- 
לעך צו קלאַפּן, דאָס מויל האָט זיך אים אויסגעקרומט צום ויינען. 

רבי מאיר האָט עס גלייך באַמערקט און אים פאַרוואונדערט געפרעגט 
אויף דער ענדערונג פון זיין שטימונג, 

-- איך האָב זי ליב, רבי... צוליב איר בין אין געגאַנגען אין 
שלאַכט אַריין און געװאָלט באַווייזן העלדישקייט. צוליב איר האָב איך 
דעם דאָזיקן אָורעליוס שוין איין מאָל געהאַט אין מיינע הענט, אָבער 
דורך אַ צופאַל האָב איך אים אַרױסגעלאָזט און געבראַכט אויף מיר די 
דאָזיקע יסורים ... 

-- איך ווייס, אַז דו האָסט זי ליב. . , -- האָט רבי מאיר אַ שעפּטשע 
געטאָן. 


גלייך שמעון װאָלט געקאָנט זען, האָט ער אויפגעהויבן זיין קאָפּ 
און די בלינדע לעכער אָנגעשטעלט אין פאַרוואונדערונג אויף רבי מאירן. 
ער האָט נישט פאַרשטאַנען דעם דאָזיקן צוזאַמענהאַנג. דער רבי ווייסט, 
אַז ער האָט זי ליב, און ער פאָרט ספּעציעל קיין רוים זי ראַטעווען 
פאָרט ער דאָך זי ראַטעװען פאַר זיך, ווייל ער האָט זי מסתמא אויך 
ליב... 

און װי רבי מאיר װאָלט געלייענט זיינע געדאַנקען, אַזױ האָט ער 

באַשײנפּערלעך געזען װאָס עס טוט זיך אָפּ ביים בלינדן אין דער נשמה, 
ער האָט דעריבער געאיילט אים צו זאָגן און צו באַרואיקן : 

-- איר שוועסטער ברוריה איז מיין ווייב, און זי האָט מיך געבעטן 
איך זאָל זי ראַטעװען פון די געצנדינערישע הענט... 

שמעון האָט זיך אַ װאָרף געטאָן אויף דער ערד צו די פיס פון 
רבי מאירן און אָנגעהויבן צו קלאָגן און שרייען: 

-- גרויסער רבי, זיי מיר מוחל! איך האָב קעגן דיר שוער גע- 
זינדיקט. . . זי מיר מוחל! 

רבי מאיר האָט אַ שמייכל געטאָן און אַראָפּגעבױגן זיך צו אים, 
אַ גלעט געטאָן אים איבערן קאָפּ און געזאָגט: 

--- דו ביסט דאָך אַ תלמיד חכם, שמעון, און דו ביסט װערט 
אַ בת תלמיד חכם זאָל זיין דיין ווייב, אָבער... כ'ווייס, הדסה .. . 

-- זי וועט װעלן... זי װעט װעלן, רבי... רבי אלעזר בן פּרטא האָט 
איבערגעלאָזט אַ צוואה... אַז זי זאָל מיט מיר חתונה האָבן...--- האָט 
שמעון אַ ביסל אַ באַרואיקטער דערציילט 

-- וואו האָט ער איבערגעלאָזט אַ צוואה ?-- האָט רבי מאיר נישט 
געקאָנט פאַרשטיין און ער האָט אַ טראַכט געטאָן, אַז שמעון איז אַביסל 
גערירט אויפן זינען. 

-- דאָס האָט ער לינוסן געזאָגט פאַרן אויסהויכן זיין הייליקע 
נשמה -- האָט שמעון געענטפערט, 

-- כ'פאַרשטײ נישט... -- האָט רבי מאיר אַ הויב געטאָן מיט די 
אַקסלען -- װי קומט רבי אלעזר בן פּרטא צו דעם רוימער לינוס? פון 
װאַנען האָט ער אים געקענט און בכלל, װאָס האָט ער עפּעס גראָד אים 
איבערגעגעבן אַזאַ צוואה און וואו האָט ער אים געזען? 

--- לינוס האָט מיר דאָס אַלץ דערציילט און איך גלויב אים, וייל 
װי כ'האָב שוין פריער אייך געזאָגט, איז ער אַ רוימער מיט אַ יידישער 
נשמה. ער איז אויך אַ בן עולם הבא און דאָס האָט אים צוגעזאָגט אונדזער 
רבי, רבי חנינא בן תרדיון... -- האָט שמעון געענטפערט. 

רבי מאיר האָט אַלץ נאָך געהויבן מיט די פּלײיצעס און געװאָרפן 
אַ פאַרבלאַנדזשעטן בליק איבער דער שטוב, ואו אַלע זיינען געזעסן 
און מיטן גרעסטן אינטערעס זיך צוגעהערט צו די רייד פון דעם בלינדן 
שמעון, 

שמעון האָט פאַרשטאַנען אין זיין בלינדקייט, אַז זיינע ביז איצט נישט 
קלאָרע רייד זיינען קנאַפּ פאַרשטענדלעך פאַר זיינע צוהערער און ער 
האָט באַלד ווייטער פאָרגעזעצט: 

--- לינוס איז געהאַט אַריײנגעפאַלן אין געפאַנגענשאַפט בעת די 
קאַמפן זיינען פאָרגעקומען אין דער מדבר, דרום פון לאַנד יהודה. עס 

האָט אים דעמאָלט אויסגעפרעגט רבי אלעזר בן פּרטא, װעמען ער 
האָט דערציילט ועגן מיין גורל ביי אָורעליוסן און דערפאַר האָט 
אים רבי אלעזר בן פּרטא באַפרײט פון דער געפאַנגענשאַפט און אים 
צוריקגעשיקט צו דעם שונאס ליניעס... 

--- נו און ווייטער ? -- האָט רבי מאיר מיט גרויס נייגעריקייט גע" 
פרעגט, זעענדיק, וי שמעון פאַרהאַקט זיך אַביסל, 

-- שפּעטער האָט זיך אַזױ מזדמן געווען אַז לינוס איז געװוען 
דער תליון פון רבי אלעזר בן פּרטא לויטן באַפעל פון טורנוס רופוס, 
װאָס דער דאָזיקער מענטש האָט איבערגעלעבט איז שווער איבערצוגעבף 
ער האָט כסדר געוויינט, ווען ער האָט מיר דאָס דערציילט. עֶר האָט אויף 
רבי אלעזרס בקשה אים שנעל צוגענומען דאָס לעבן כדי ער זאָל נישט 
דאַרפן ליידן קיין איבעריקע יסורים... און דעמאָלט... און דעמאָלט 
האָט אים רבי אלעזר בן פּרטא איינגערוימט אין אויער די צואה און 
אָנגעזאָגט: , אויב דו װעסט אַמאָל געפינען הדסהן, מיין כלה, זאָלסטו 
זי אַרױסראַטעװען פון די הענט פון דעם רוצח. און מיין לעצטער וילן 
איז, אַז זי זאָל חתונה האָבן מיט שמעונען... 

רבי מאיר האָט זיך אַראָפּגעלאָזט אויף דער ערד און אַראָפּגע- 
זונקען דעם קאָפּ. ער האָט זיך איצט דערמאָנט, װי דער הענקער האָט 
געזאָגט צו רבי חנינא בן תרדיון, זיין שווער, אויב ער װועט אים צװאָגן 
עולם הבא, װועט ער אים פאַרגרינגערן דעם טױט. און ווען דער רבי 
האָט אים צוגעזאָגט, האָט דער תליון אַראָפּגענומען די נאַסע װאָל, װאָס 
דער באַרבאַר טורנוס רופוס האָט געהייסן אַרומלײגן דעם רבינס קערפּער, 
אַז עס זאָל לענגער. געדויערן דאָס מאַטערן זיך. איצט געדענקט ער 
עס. און דאָס איז געווען דער רוימער לינוס, וועגן וועלכן שמעון דערציילט 
אים דאָ. | 

רבי מאיר האָט אַ לענגערע צייט געשוויגן און די פאַרזאַמלטע אַרום 
אים האָבן מיטגעשוויגן,. נישט וועלנדיק שטערן זייער גרויסן רבין אין 
זיינע מחשבות. 

מיטאַמאָל האָט רבי מאיר אויפגעהויבן דעם קאָפּ און אומגעקוקט 
זיך וי פאַרווירט, אָנגעשטעלט זיין בליק אויף דעם בלינדן שמעון מיט 
זיין באַגלײטער און אויסגערופן מיט פרייד: 

-- איצט האָב איך אַ סימן, אַז מיין שליחות װעט האָבן אַ דערפאָלג, 
אַז גאָט אַליין איז מיין וועגווייזער... 

די פאַרזאַמלטע מיטן באַלעבאָס בראש האָבן אים אָנגגעקוקט און 
נישט פאַרשטאַנען די באַדײטונג פון זיינע רייד. זיי האָבן געװאַרט אויף 
אַ באַשײד, אויך שמעון האָט זיך צוגעהערט און אָנגעשטעלט זיינע אויס- 

געברענטע אויגןילעכער אין דער ריכטונג,. פון װאַנען רבי מאירס 
שטימע איז געקומען און געװאַרט אויף זיין ווייטערדיק רעדן 

און רבי מאיר האָט אויף זיך לאַנג נישט געלאָזט װאַרטן. ער 
האָט מיט אַ פריילעכער שטים אָנגעהויבן: 

-- איך בין געפאָרן אין אַ טאָפּלטער שליחות קיין רוים : צו באַפרײיען 
מיין שוועגערין פון שאַנדהויז, װאָוהין די רוימישע באַרבאַרן האָבן זי 
אַרײינגעזעצט קעגן איר ווילן און צו באַפרײען שמעונען. דעם תלמיד 
פון מיין שװוער, רבי חנינא בן תרדיון! די ערשטע שליחות דאַרף איך 
דורכפירן און איך האָף, אַז דער איבערשטער װעט מצליח זיין 
מיין וועג ; די צווייטע שליחות איז געקומען דורך גאָט אַליין; דער מאַן 
שמעון, וועמענס באַפרייאונג מען האָט אָנפאַרטרױט צו מיר, איז איצט 
דאָ מיט אונדז אין איין הויז. דערצייל מיר, שמעון, וי אַזױ איז דיין 
באַפרייאונג געקומען. וואונדערלעך זיינען די וועגן פון גאָט... 

און שמעון האָט זיך צוגערוקט נעענטער צו רבי מאירן, אָנגעטאַפּט 
זיין אָרעם און זיין געזיכט, דערנאָך האָט ער זיך פּאַמעלעך אַראָפּגעלאָזט 
אויף דעם טעפּיך, װאָס איז געווען אױיסגעשפּרײט אויף דער ערד, צוגע- 
לייגט פריער די האַנט צו זיינע אויגן און אויסגעווישט די אָנגעקומענע 
פייכטקייט אין זיי און אָנגעהויבן מיט אַ שטיל קול צו דערציילן: 

, שוין איבער צען יאָר וי איך בין געפאַנגען געװאָרן דורך עטלעכע 
רוימישע סאָלדאַטן און געבראַכט געװאָרן פאַר דעם באַרבאַר אָורעליוס, 
איך על די דאָזיקע נאַכט פון מיין געפאַנגען ווערן קיינמאָל נישט פאַר- 
געסן. איך בין געווען אַ מתחייב בנפשי, אַליין שולדיק געוװוען דערין... 
איך האָב יענע נאַכט נישט געקאָנט אײנשלאָפן פון בענקשאַפט צו דעם 
מיידל הדסה. אירע רויטע האָר זיינען געשטאַנען פאַר מיינע אויגן װי 
פלאַקערדיקע פייערן און זיי האָבן געברענט מיינע אָדערן, געמאַכט גליען 
מיין בלוט, 

,איך האָב נישט אױיסגעהאַלטן אויף מיין געלעגער און בין אַרױס- 
געגאַנגען אויף דער קילער לופט פון דער בינאַכטיקער מדבר, כדי 
אָפּצופרישן מיין לייב און איינשטילן דעם פלאַקער פון מיינע בלוטן, דער 
שאָטן פון הדסהן האָט מיך אָבער אומעטום באַגלײט, אַפילו אין דער 
פינצטערער נאַכט פון דער מדבר אין מיין ואַך-זיין. איך האָב מיך 
אַראָפּגעלאָזט אויף אַ שטיין, פאַרטראַכט זיך און אָט דערפיל איך, װי 
צוויי הענט האָבן מיך פּלוצלינג אַרומגעכאַפּט. 

, איך האָב אין אָנהויב אין מיין טראַכטעניש געמיינט אַפילו, אַז 
דאָס נעמען מיך אַרום די הענט פון הדסהן, אַז דאָס זיינען בלויז אַזעלכע 
דמיונות, ווייל כ'האָב גוט געדענקט וואו איך געפין מיך, אָבער ניין... 

ליידער זיינען דאָס געווען די הענט פון מיינע באַלײידיקער. איך האָב 
באַלד דערהערט זייערע גראָבע שטימען וי פון ווילדע חיות. 

,איך האָב מיך דעמאָלט אַליין אױיסגעשטראָפּט און געגעבן מיין 
אומגליק גערעכט. דאָס איז מיר געקומען פאַר מיינע זינד, װאָס איך 
האָב אין דער צייט, ווען כ'האָב בלויז געדאַרפט טראַכטן וועגן דער באַ- 
פרייאונג פון מיין לאַנד, האָב איך געלאָזט מיינע מחשבות לויפן אַװעק 
ווייט קיין אושה, וואו עס האָט זיך געפונען דאָס רויט-האָריקע מיידל, 
וועלכע האָט מיך אומרואיק געמאַכט, זינט איך האָב זי דערזען. איך 
האָב נאָך אַ זינד אויף מיין געוויסן: הדסה איז געװען די כלה פון 
מיין רבין רבי אלעזר בן פּרטא, האָב איך נישט געטאָרט אֲפילו איין 
רגע וועגן איר קלערן..." 

שמעון האָט איבערגעריסן זיין דערציילן. ער האָט זיך אויסגע- 
וװוישט די בלינדע אויגן-לעכער און פון זיין האַלדז האָט זיך דערטראָגן 
אַ העשען און די אַקסלען האָבן זיך אים אָנגעהויבן באַװעגן. 

רבי מאיר האָט אים אַ גלעט געטאָן איבערן אָרעם און שטיל צו אים 
געשעפּטשעט : 

-- גאָט האָט דיר אַלץ מוחל געווען. דו ביסט אַ צדיק, אַ ריינער 
מענטש און וועסט באַקומען דיין שכר נאָך אויף דער װעלט... 

-- איך דאַנק דיר, רבי, פאַר דיינע גוטע רייד, װאָס זיינען װוי באַלזאַם 
צו מיין פאַרביטערט האַרץ און אַ היילונג פאַר מיין נשמה, 

-- דערצייל ווייטער, שמעון! -- האָט רבי מאיר מיט צערטלעכקייט 
צו אים געזאָגט. 

און שמעון האָט פאָרגעזעצט זיין טרויעריקע דערציילונג: 

,דער באַרבאַר אָורעליוס, אין וועמענס הענט איך בין איבערגעגעבן 
געװאָרן, האָט פון דער ערשטער מינוט אָן געפּײניקט סיי מיין נשמה 
און סיי מיין גוף. איך האָב ווידער געזען די שטראָף פון גאָט פאַר מיין 
באַגאַנגענע זינד: כ'האָב נישט מקיים געווען דעם געבאָט פון דער 
תורה לגבי אונדזער ביטערסטן שונא, דעם אָפּשטאַמיקן פון עמלק און 
כ'האָב אים געלאָזט לעבן ווען איך האָב אים געהאַט שוין אין מיינע 
הענט:; און געלאָזט לעבן האָב איך אים דערפאַר, װאָס ווידער בין איך 
געלאָפן פריער זען דאָס רויט-האָריקע מיידל, איבערלאָזנדיק דעם שוי" 
דערלעכן שונא אויף אַ וייל און ער איז אַנטרונען פון אונטער מיינע 
הענט. 

, האָט גאָט אין מיר גענומען נקמה פֿאַר מיין זינד, און כ'האָב די 
שטראָף אָנגענומען פאַר ליב... 

צום סוף האָט מיך אָורעליוס מיטגענומען קיין רוים און דאָרט 
האָט ער מיר געלאָזט אויף אַ גרױזאַמען אופן אויסברענען די אויגן 

דערביי האָט ער זיך מיט מיר געריצט און געזאָגט: ‏ דאָס איז נאָך 
גאָרנישט. דיין פּיין הויבט זיך ערשט אָן, און צוליב דעם לאָז איך דיך 
נאָך לעבן". 

, די גרויסע פּיין האָט לאַנג נישט געלאָזט װאַרטן אויף זיך. איין- 
מאָל האָט ער מיך שוין אַ בלינדן אַרײנגעשלעפּט אין אַ צימער און 
איך האָב מיטאַמאָל דערהערט דאָס קול פון הדסהן דאָס ערשטע מאָל, 
ווען איך האָב זי דערהערט, בין איך אַנידערגעפאַלן אין חלשות, 

,ווען כ'האָב מיך אויפגעכאַפּט, איז זי שוין נישט געווען און עס 
האָט זיך מיר נאָר געדאַכט און איך אַליין האָב מיר אויך געװאָלט איינ- 
רעדן, אַז דאָס איז געווען אַזאַ שרעקלעכער חלום. דער דאָזיקער ;שרעק- 
לעכער חלום" האָט זיך אָבער איבערגעחזרט טאָג-איין-טאָג-אױס, וי 
איך האָב עס שוין אייך אין אָנהױיב פון היינטיקן אָװנט דערציילט. איך 
האָב געליטן אויסערגעוויינלעכע יסורים. דאָס איז געוען זיין ערגסטע 
שטראָף קעגן מיר. און דעמאָלט האָב איך געשוואוירן צו נעמען אין אים 
נקמה, וויפיל דאָס זאָל מיך נישט קאָסטן, אַפילו מיין לעבן, װאָס איז 
שוין סיי וי קיין לעבן נישט". 

ער האָט זיך ווידער אָפּגערוט. װאָרים איצט האָט ער געדאַרפט 
אָנהױבן דערציילן דאָס וויכטיקסטע, זיין אַנטליפן פון דאָרט און זיין 
נקמה אין אָורעליוסן, 

די פאַרזאַמלטע האָבן איינגעהאַלטן זייערע אָטעמס, אָנגעשטרענגט 
זייערע אויערן און געװאָרן איין געהער. די אויגן האָבן ביי זיי געפינקלט 
און אין די אָדערן האָט שנעלער אָנגעהויבען פליסן דאָס בלוט. עס האָט 
זיך זיי אויסגעדאַכט, בעת ער האָט דערציילט וועגן די העלדישקייטן פון 
דער געהיימער פאַרשווערונגס-גרופּע אין רוים, אַז זיי אַלײן נעמען אָנטײל 
אין דער דאָזיקער געװאַגטער אַרֹבעט, 

און שמעון האָט, אָנלענענדיק זיך אויף זיין יונגן וועג-פירער, גענומען 
ווייטער דערציילן : 

, איינמאָל, עס איז געווען בינאַכט, װאָרים איך האָב געהערט די 
הענער קרייען און אינדרויסן הינטער מיין תפיסה איז געווען שטיל, 
אַלץ איז געווען איינגעשלאָפן און טויט, האָב איך דערהערט אַ שטילן 
קראַץ ביי דער טיר, 

,, איך האָב אָנגעשטרענגט מיין אויער, כ'האָב מיך געהאַט דער- 
שראָקן, ווייל יעדע נאַכט האָבן פיל עכברים גענישטערט אין מיין צעל 
און זיי זיינען אַפילו אויף מיר אַרומגעקראָכן. האָב איך איצט געמיינט, 
אַז אויך דאָס מאָל זיינען עס עכברים און איך האָב מיך איינגעהערט און 
אָפּגעװאַרט, כדי איך זאָל זיי קאָנען אין דעם געהעריקן מאָמענט אָפּ- 
טרייבן. 

,דאָס קראַצן ביי דער טיר האָט אָבער נישט אויפגעהערט, נאָר 
כסדר געװאָרן שטאַרקער און שטאַרקער. איך האָב מיך אויפגעזעצט 
אויף מיין האַרטן געלעגער און אין דער פינצטערניש אַרין אָנגעשטרענגט 
מיין געהער, 

, מיטאַמאָל האָב איך געהערט, וי עס רוקט זיך אויף דער ריגל 
מיט אַ פאַרזשאַװערטן גרילץ, אַ קיל ווינטל האָט אויף מיר אַ בלאָז געטאָן 
און איך האָב פאַרשטאַנען, אַז די טיר איז אָפּגעלענט; עס האָט זי עמעצער 
געעפנט, 

,אַ פריינט אָדער אַ שונא ?" -- האָב איך אין יענער רגע אַ טראַכט 
געטאָן. 

,אָבער לאַנג האָב איך נישט געדאַרפט טראַכטן. באַלד האָב איך 
דערפילט אַ באַרירונג פון עמעצן און אַ שעפּטש אין אויער אַריין: 
;שמעון, הויב דיך אויף פון דיין געלעגער, ביסט פריי!" 

;דער מלאך הגואל איז געווען אָט דער ינגערמאַן, ועמעז 
איר זעט דאָ איצט פאַר אייך, דאָס איז ישמעאל דער זון פון גדליה, דער 
זון פון ישמעאל, אַ געבוירענער אין רוים. אָבער זיין זיידע ישמעאל 
איז אַ ירושלמי, ער איז פאַרטריבן געװאָרן אין דער צייט פון אספּסינוס 
און טיטוס, ווען זיי האָבן חרוב געמאַכט ירושלים, פאַרברענט דאָס בית- 
המקדש און אומגעבראַכט די יידישע אומאָפּהענגיקייט." 

אַלע פאַרזאַמלטע האָבן זיך אויפגעריסן פון זייערע פּלעצער און 
אָנגעהױיבן שרייען און באַגריסן אויפן הויכן קול ישמעאלן. זיי האָבן 
אים אַ כאַפּ געטאָן אויף די הענט און אים געטראָגן איבער דער שטוב, 
אויך רבי מאיר איז צו אים צוגעגאַנגען אַרומגענומען אַרום האַלדז און 
אים אַ קוש געטאָן אין קאָפּ און געזאָגט : 

-- געשטאַרקט זאָלן זיין דיינע הענט או; געבענטשט זאָלסטו װערן 
לְעולַם ועד, מיין זון! 

און שמעון האָט ווייטער דערציילט : 

, ווען ישמעאל האָט מיר אַ שעפּטשע געטאָן אין אויער די גליקלעכע 
צוויי וװוערטער: ‏ ביסט פריי", האָב איך פּשוט אָנגעוואוירן מיין באַ- 
וואוסטזיין פון גרויס אויפרעגונג. ער האָט מיך געדאַרפט אַ לענגערע 
צייט מינטערן פון מיין חלשות. דאָס ערשטע האָב איך אים אַ פרעג 
געטאָן אויף הדסהן. 

צום באַדױערן האָט ער וועגן איר גאָרנישט געוואוסט, װאָרים נישט 
צוליב איר האָבן אים די געהיימע חברותא-לײט געשיקט. ער האָט 
מיר געהייסן שנעל אָנטאָן זיך און איך בין מיט אים אַרויסגעקומען אויף 
דער פרייער ביינאַכטיקער לופט. איך האָב געהערט לעבן אים עפּעס 
אַ שטילן שעפּטש און איך האָב דערקענט דאָס קול פון לינוסן 

;איך האָב פאַרשטאַנען אַז דאָס האָט דער דאָזיקער איידעלער 
רוימער, דער איינציקער צדיק אפשר אין דער מיאוסער געצנדינערישער 
אומה, צוגעהאָלפן מיך באַפרײען. וען איך האָב שטיל אַ רוף געטאָן: 
,לינוס !" -- האָט זיך דער רוימער דערנעענטערט און גאָרנישט זאָגן- 
דיק, האָט ער מיך אַרומגענומען, געקושט אין ביידע באַקן און געדריקט 
מיר מיינע הענט. אַזױ אַרום האָט ער זיך מיט מיר געזעגנט. 

,איך האָב אים לייכט אַ צי געטאָן אין אַ זייט און ער איז מיר 
נאָכגעגאַנגען. י 

--- מיין טייערער פריינט!-- האָב איך שטיל געזאָגט -- מיין לעבן 
האָט נישט קיין שום ווערט דערמיט װאָס דו האָסט מיך געראַטעװעט. 
ראַטעװע אויך אַרױס הדסהן, דאָס מיידל, וועלכע איך האָב אַזױ שטאַרק 
ליב. איך גלויב, אַז דו װעסט האַלטן די צוואה פון דעם היליקן רבין, 
רבי אלעזר בן פּרטא... 

-- איך װעל אַלץ טאָן, װאָס עס איז אין מיין מעגלעכקייט -- האָט 
מיר לינוס געענטפערט -- דו אָבער גיי לשלום מיט דיינע פריינט און 
זאָל דיין גאָט דיך נעמען אין זיין שוץ!... 

,איך האָב געפילט אַ פּאָר הייסע טרערן אויף מיין האַנט אַרױפ- 
קאַפּען. דאָס האָט לינוס פון רחמנות צו מיין אומגליקלעכן צושטאַנד זיך 
צעוויינט. ער האָט מיך געזען אַריינקומען אין געפאַנגענשאַפט אַ געזונטן 
בחור און אַרױסגײן האָט ער מיך געזען אַ בלינדן. װאָס קאָן איך, אַ בלינ- 
דער, שוין אויפטאָן אויף דער וועלט, פאַר דער באַפרייאונג פון מיין פאָלק, 
פון מיין לאַנד?,,," 

און שמעון האָט אָנגעהױיבן גיסן מיט טרערן אויף זיין שרעקלעכן 
גורל, 

רבי מאיר האָט אים אָנגעהויבן טרייסטן און גלעטן דעם קאָפּ און 
אייננעמען אים מיט די ווייכסטע רייד. און שמעון האָט פאָרגעזעצט: 

,מיר האָבן זיך געזעגנט און צזאַמען מיט ישמעאלן זיינען מיר 
געגאַנגען אַ היפּשע צייט, ביז מיר זיינען אָנגעקומען הינטער דער שטאָט, 
וואו אין אַ געהייט צימער זיינען פאַרזאַמלט געווען פיל יונגעלייט, װאָרים 
איך האָב דערקענט אין דעם גערויש און געמורמל פון שטימען, אַז עס מוזן 
זיין עטלעכע צענדליק מענטשן, 

דאָרט בין איך געװאָר געװאָרן, אַז איך געפין מיך צוישן אייגענע 
חברים, מיטגלידער פון דער געהיימער פאַרשווערונגס:חברותא. מען האָט 
מיר דערציילט, וי אַזױ זיי האָבן באַשלאָסן מיך צו באַפרײיען און וי 
אַזױ ישמעאל האָט זיך באַקענט מיט דעם רוימער לינוס, װעמען ער 
האָט געװאָלט געבן פיל געלט, כדי ער זאָל אים אַרײנלאָזן אין געפענ- 
געניש צו מיר, 


280 


;לינוס האָט זיך אָבער אָפּגעזאָגט צו נעמען דאָס געלט, דאַקעגן 
האָט ער פיל מיטגעהאָלפן צו מיין באַפרייאונג. די מיטגלידער פון דער 
געהיימער פאַרשווערונגסיחברותא האָבן דעמאָלט אױסגעדריקט זיער 
מיינונג, אַז לינוס איז נישט קיין ריינער רוימער, אַז ער מוז אָפּשטאַמען 
פון אַ יידישן שקלאַף, װאָס איז געפאַנגען געװאָרן דורך טיטוסן בעת דעם 
חורבן פון בית:המקדש. ,,װאָרים עס איז נישט מעגלעך, אַז אַ געצנ" 
דינער זאָל האָבן אין זיך אַזױ פיל מענטשלעכבקייט..." 

די חברים מיינע האָבן מיר אָבער געמאַכט דעם גרעסטן סיורפּריז, 
װאָס מען קאָן זיך נאָר ווינטשן. זיי האָבן מיר אָטיװאָס געזאָגט : 

-- נישט נאָר האָבן מיר דיך באַפרייט פון די הענט פון דעם באַר" 
באַרישן אָורעליוס, נאָר מיר האָבן אויך אים אַלין גענומען געפאַנגען 
פון זיין פּאַלאַץ אַרױסגענומען אַ נאַקעטן. באַלד װעסטו אים קריגן 
געשאָנקען אַלס מתנה פון אונדז... 

,;איך בין געבליבן שטיין אַן איבערראַשטער. אויף אַלץ האָב איך 
מיך געריכט, אָבער אַז איך װעל נאָך דערלעבן צו נעמען נקמה אין מיין 
ביטערסטן שונא, אויף דערויף האָב איך נישט געריכט זיך. איצט גלויב 
איך אַפילו אין דער אַלגעמײנער נקמה אָן די רוימער. אוב מיין נקמה 
האָט געקאָנט געשען, קאָן שוין אַלץ געשען!יי. 

, דאָס איז געווען די גליקלעכסטע מינוט אין מיין לעבן, אַ חוץ דער 
מינוט, ווען איך װעל האָבן לעבן זיך הדסהן, דאָס וואונדערלעכע מיידל 
פון מיין רבין. עס האָט נישט לאַנג געדויערט און מ'האָט אין צימער 
אַרײנגעבראַכט אָורעליוסן. איך האָב אים דערקענט לוט זיין ריח. איך 
האָב אים צופיל געהאַט לעבן זיך, אַז איך זאָל אים אין דער איצטיקער 
רגע נישט האָבן גלייך דערקענט. 

;אָ, פאַרװאָס בין איך אין יענעם מאָמענט געװען בלינד און 
נישט געקאָנט אַרײנקוקן דעם שונא אין די אויגן אַריין און נעמען פון 
אים מיט מיין בליק די פאַרדינטע נקמה! אָ, פאַרװאָס האָט מיך גאָט 
אַזױ שװוער געשטראָפט, אַז איך זאָל נישט קאָנען אים רייצן מיט מיין 
בליק! מ'האָט מיך צוגעפירט צו אים, וואו ער איז געשטאַנען צוגע" 
בונדן צו עפּעס אַ שווערער זאַך. איך האָב דערפילט אויף מיר זיין אָטעם, 
און איך האָב אים מיט דער גאַנצער קראַפט דערלאַנגט אַ זעץ אין די 
אויגן אַרײן. 

--- דו רוצח, דו אויסוואורף!-- האָב איך געשריגן מיט בלוטיקע 
טרערן אין מיין האַלדז --- פאַרװאָס האָסטו דאָס געטאָן ? פאַרװאָס האָסטו 
מיך געפּײיניקט און אויסגעברענט מיר די אויגן, אַז כ'זאָל קיינמאָל נישט 
קאָנען מער זען מיין געליבטע! דו פאַרשאָלטענער געצנדינער!יי. 

;ער האָט מיר גאָרנישט געענטפערט. ער האָט געשוויגן וי אַ שטיין, 

װי עס שווייגט זיין שטיינערנער גאָט און קאָן גאָרנישט ענטפערן אי 
ווען איך קאָן כאָטש זען זיינע שנאהדיקע בליקן, האָב איך דעמאָלט 
געטראַכט. כ'װאָלט פאַר דעם איינעם אויגנבליק אַװעקגעגעבן מיין גאַנץ 
לעבן! 

;די געהיימע פאַרשווערונגס:חברותא האָט אויפן אָרט אָפּגעהאַלטן אַ 
משפּט איבער אים און דערביי אים איבערגעגעבן ער עס זיינען זיינע 
שופטים, 

;איך האָב געהערט דאָס קריצן פון זיינע ציין. און אַ תענוג איז 
איבער מיין לייב דורכגעגאַנגען. איך האָב געשעפּט מיין נקמה עמער- 
ווייז, איך האָב מיט הנאה זיך צוגעהערט צו זיין שװער אָטעמען 
צו זיין פאַרצווייפלטן זיפץ יעדעס מאָל, און איך האָב צו אים דעמאָלט 
געזאָגט: ;זעסט, אויב עס אין איינעם באַשערט עפּעס, קאָן ער דערפון 
נישט אַנטרינען. דיר איז באַשערט געווען אַז איך זאָל דיך הרגענען 
און נישט קיין אַנדערער, האָבן נישט געהאָלפן דיינע צוויי מאָל אַנטלויפן 
פון מיינע הענט. דאָס איז היינט אַ פאָרזעצונג פון יענעם מאָמענט, ווען 
איך האָב דיך גענומען געפאַנגען אויף דעם שיפל אין דער זילבערדיקער 
לבנה-נאַכט. אָ, דעמאָלט האָב איך דעם זילבער-שיין פון דער לבנה נאָך 
געקאָנט זען!..." 

;זיי האָבן אים פאַרמשפּט צום טיט און דעם טויט:-אורטייל אויס- 
צופירן האָבן זיי מיר איבערגעגעבן. ניין, איך על נישט דערציילן, װי 
אַזױ איך האָב געטויט דעם גרעסטן שונא מיינעם, ווייל צו שוידערלעך 
װאָלטן די רייד פון מיין מויל אַרױסגעקומען. איך וויל עס נישט איבער- 
חזרן פאַרן מיינע ליפּן, איך קאָן נאָר זאָגן, אַז יעדער געשריי זיינער איז 
געווען ווי וויין פאַר מיין גומען... 

,זיינע לעצטע ווערטער, איידער ער האָט אויסגעהויכט די טרפהנע 
זעל, זיינען געווען : ;אין שאָטן פון מיין שרעקלעכן טויט, װאַרף איך אָפּ 
דעם געצנדינסט, װאָס איז אומווירדיק און עקלהאַפט. איך האָב מיין טויט 
ווירקלעך פאַרדינט !" 

;פאַר די דאָזיקע רייד זיינע האָב איך אים שוין מער נישט גע- 
פּייניקט, נאָר מיט איינמאָל דאָס לעבן אים צוגענומען און האָב אים 
אָפּגעהאַקט דעם קאָפּ מיט אַ שװוערד. 

;פאַר זיין טויט האָט ער זיך אויך מודה געווען, אַז ער האָט הדסהן 
נישט פאַראומרייניקט, 'זי איז אַ שטאָלצע, יידישע פרוי!.... --האָט 
ער געזאָגט..." 

רבי מאיר האָט טיף אָפּגעזיפצט און אַ דערלייכטערונג איז געקומען 
אויף זיין געמיט, דערהערנדיק די דאָזיקע גוטע בשורה פון שמעונען. 

שמעון איז געבליבן זיצן שטיל. אַ שווייס האָט זיין שטערן באַדעקט 
און ער האָט געקוקט בלינד אין דעם חלל פון שטוב. 

אַלע זיינען געבליבן זיצן װי באַטױבטע נאָך דער דאָזיקער דער" 
ציילונג, 

רבי מאיר האָט זיך דער ערשטער אויפגעשטעלט פון זיין פּלאַץ, נאָך 
אים האָבן זיך אַלע פאַרזאַמלטע אויפגעהויבן, צוזאַמען מיטן באַלעבּאָס 
פון הויז, אליעזר בן יצחק דער אַלעקסאַנדריער. 

אין דרויסן האָט שוין געבלויט אויף טאָג. די הענער" האָבן גע- 
קרייעט און דורך די פאַרהאָנגענע פענצטער האָט ביסלעכווייז אָנגעהויבן 
אַריינטריפן ליכטיקייט פון ניי-געבוירענעם פרימאָרגן. 

רבי מאיר האָט זיך אָפּגעזעגנט מיט זיינע נייע פריינט, אַרומגענומען 
שמעונען און געדריקט אים צו זיך מיט ליבע און געזאָגט: 

-- גיי ווייטער דיין וועג, ביז דו װועסט אָנקומען קיין ארץ ישראל, 
אין דיין און אונדזער געליבט לאַנד. איך װעל גיין מיין וועג, פון װאַנען 
דו ביסט געקומען און װעל פאַרענדיקן די אָנגעהויבענע אַרבעט, װאָס די 
טייערע יידישע געװאַגטע יונגעלייט האָבן דאָרט אָנגעהױבן. 

ביסלעכווייז זיינען זיך אַלע פאַנאַנדערגעגאַנגען פון הויז, אויפגעמונ- 
טערט אין זייער העלדישן קאַמף קעגן רוים. רבי מאיר האָט זיך נאָך 
געדאַרפט טרעפן מיט די יידישע סוחרים פון פּרס און פון בבל, מיט 
וועלכע ער איז צוזאַמען געקומען קיין מצרים און זיי געהאַט צוגעזאָגט 
צוזאַמען אויך צו פאָרן קיין רוים. 

ווען ער האָט פאַרלאָזט דאָס הויז פון אליעזר בן יצחק דעם אַלעק- 
סאַנדריער, איז שוין געווען גרויסער טאָג. די זון האָט הייס געגליט 
אין הימל און געשאָטן מיט שטיקער פייער איבער דער ערדי 

ער האָט זיך געגרייט צו דער וייטערדיקער געפערלעכער ריזע, 
װאָרים ער האָט זיך געקאָנט גאַנץ לייכט פאָרשטעלן, װי עס זעט אויס 
פאַר יידן אין רוים אין דעם מאָמענט, ווען זייערס אַ פּאַטריציער איז אַזױ 
שוידערלעך אומגעקומען דורך די הענט פון די יידישע װױידערשטאַנדס- 
חברותא, 

דער טאָג פון דער אָפּרײזע איז אָנגעקומען. די אידישע בשמים- 
סוחרים זיינען צו דער צייט געווען ביי דער שיף און דערזעענדיק רבי 
מאירן, האָבן זי זיך זייער דערפרייט מיט אים און זיינען געווען גליקלעך 
צו פאָרן מיטן גרויסן רבין אין דעם ווייטן וועג אַרײן. 

רבי מאיר איז איצט מיט מער זיכערקייט אין דעם דערפאָלג פון 
זיין אונטערנעמונג געפאָרן קיין רוים, דאָס טרעפן זיך אויף אַזאַ מאָד: 
נעם צופאַל מיט שמעונען, דעם תלמיד פון רבי חנינא בן תרדיון האָט 
אים געמוטיקט. ער האָט אויך געהאָפּט, אַז מיט דער הילף פון דעם 

רוימער לינוס װעט אים געלינגען הדסהן באַלד צו באַפרייען, און ער 
האָט דעריבער באַשלאָסן לאַנג אין רוים ניט צו פאַרבלייבן, 

אויפן צענטן טאָג פון זייער רייזע זיינען זיי אָנגעקומען קיין רוים, 
די הױיפּטשטאָט פון דער גרויסער אימפּעריע, װאָס האָט אַרומגענומען 
כמעט די גאַנצע וועלט. אַ גרויסן רושם האָבן אויף רבי מאירן געמאַכט 
די רחבותדיקע פּאַלאַצן און גערטנער, געביידעס, וואו עס זיינען פאָר- 
געקומען די ווילדע גלאַדיאַטאָרן-שפּילן, 

רבי מאיר איז אומעטום געגאַנגען און אַלץ האָט ער געװאָלט וויסן 
ער האָט נאָך גוט געדענקט רבי עקיבאס דערציילן וועגן זיין רייזע קיין 
רוים און זיינע באַזוכן ביי קלעמענס פּלאַוויוס, וועלכער איז דערנאָך, 
פאַר זיין מגייר זיין זיך, פאַרמשפּט געװאָרן צום טויט דורך דעם באַר- 
באַרישן קייסער דאָמיציאַן, 

וי שיין רבי עקיבא האָט פאַר זיינע תלמידים דערציילט וועגן די 
געשפּרעכן, װאָס ער האָט געפירט מיט די רוימישע פילאָזאָפן, סענאַ- 
טאָרן און דיכטער. אָבער די אַלע זיינען שוין לאַנג ניט געווען צװוישן 
די לעבעדיקע. גאָר אַנדערע פילאָזאָפן און געלערנטע רוימער האָבן זייער 
אָרט פאַרנומען. ער האָט אַפילו איינמאָל, אין דער באַגלייטונג פון די 
צוויי יידישע סוחרים, באַזוכט דעם קאָלאָסעאום און ער האָט פון אים 
קיין גוטן איינדרוק נישט באַקומען. ער האָט מער קינמאָל נישט גע- 
װאָלט גיין אַהינצן. 

ערשט אויפן דריטן טאָג, ווען ער האָט זיך שוין געהאַט באַקענט 
מיט דער שטאָט רוים און אירע מערקוירדיקייטן, און האָבנדיק גוט 
זיך אויסגעוויינט, ווען ער איז פאַרבייגעגאַנגען דעם טיטוס-טויער, װאָס 
איז דער סימבאָל פון ישראלס בראָך, האָט ער זיך אומגעקערט אין זיין 
אכסניה, כדי אָפּצורוען זיך, און צומאָרגנס האָט ער באַשלאָסן צו גיין 
אויפזוכן די פאָרשטייער פון דער װידערשטאַנדס-:חברותא, 

אָבער לייכט איז אים נישט אָנגעקומען די דאָזיקע מענטשן אויפ- 
צוזוכן, ווייל פיל פון זיי האָבן געפעלט. זיי זיינען אין אַ געוויסן אינ- 
מיטן דער נאַכט אַרויסגענומען געװאָרן פון זייערע געלעגערס אַלס פאַר- 
דעכטיקע אין דעם מאָרד פון דעם פּאַטריציער אָורעליוס, וועלכן מען האָט 
געפונען אײינמאָל אין אַ פרימאָרגן אַ געטױטן 

עס האָט געהערשט אַ גרויסע צעטומלעניש צװוישן די רייען פון די 
רוימישע מאַכטהאָבער, וועלכע האָבן געמיינט, אַז דער גייסט פון רעװאָלט 
איז שוין ביי די יודעער אינגאַנצן אָפּגעשטאָרבן. און דאָ האָבן זיי פּלוצים 
פאַר זייערע אויגן דערזען, אַז זיי האָבן געהאַט אַ גרויסן טעות. די 
יודעער זיינען פאַרבליבן די זעלביקע עקשנים װאָס פריער. 

דער קייסער אַנטאָנינוס פּיאוס האָט אַרױסגעגעבן אַ געהיימען באַפעל, 

אַז מען זאָל נישט נעמען קיין אַלגעמײנע נקמה אָן די יידן, נאָר בלויז 
אויפזוכן די שולדיקע אין דעם מאָרד, זיי אין געהיים פאַרמשפּטן צום 
טויט און אומברענגען. זיין פּרינציפּ איז איצט געווען: נישט מאַכן דערפון 
קיין וועזן, װאָס װוינציקער טומל, 

אַזױ אַרום איז אויך אַרײנגעפאַלן אין די הענט פון דער רוימישער 
מאַכט לינוס, דער רעכטפאַרטיקער מענטש פון צװישן די רוימער. ער 
איז זייער שטאַרק געפּײניקט געװאָרן, מען האָט אים געצוואונגען אַרױס- 
צוגעבן נאָך נעמען פון דער יידישער װידערשטאַנדס-חברותא, אָבער ער 
האָט געשוויגן און קיינעם נישט אַרױסגעגעבןן. 

בעת דער אױיספאָרשונג איז מען געוואויר געװאָרן, אַז לינוס שטאַמט 
טאַקע אָפּ פון אַ יידישן שקלאַף, װאָס איז, אין דער צייט פון טיטוס און 
אַספּסינוס, אַרײינגעפאַלן אין די הענט פון די רוימישע לעגיאָנערן און זי 
האָבן אים פאַרקויפט צו אַ רייכן רוימישן פּאַטריציער, וועלכער האָט 
דעם שקלאַף באַהאַנדלט וי אַ גלייכן מיטגליד פון זיין הויזגעזינט. מיט 
דער צייט איז ער אַזױ אויסגעמישט געװאָרן מיט די רוימער, אַז ער 
האָט אָנגעהויבן טראַכטן פּונקט וי זיי און גלויבן אין זייערע אָפּגעטער. 
לינוס איז שוין געווען יענעמס אַן אייניקל, אָבער דורך אַ צופאַל איז ער גע- 
וואויר געװאָרן, אַז ער שטאַמט-אָפּ פון יידן. וועגן דעם האָט ער זיך 
ערשט דערוואוסט אין דער לעצטער צייט, און ער האָט זיך אַרומגעטראָגן 
מיטן געדאַנק זיך מגייר צו זיין, 

ער האָט געהאַט אַ שרעקלעכן סוף. נאָך פיל פּיין און יסורים, אַן 
ער זאָל אַרױסגעבן די יידישע פאַרשװוערער, האָט מען אים אַראָפּגעװאָרפן 
פון דער העכסטער געביידע אין רוים און ער איז געהרגעט געװאָרן אויפן 
אָרט. איידער מען האָט אים אַראָפּגעשטופּט פון דעם הויכן שפּיץ, האָט 
ער אויסגערופן הויך פאַר די טויזנטער פאַרזאַמלטע רוימער, אַז ער 
גלויבט ניט אין די רוימישע געטער, נאָר אין איין:איינציקן יידישן גאָט ; 
אַז ער גלויבט באמונה שלימה, אַז דער סוף צו דער רױימישער מלוכה 
וועט קומען גאָר אינגיכן. 

דאָס אַלץ איז רבי מאיר געוואויר געװאָרן פון איינעם פון די גע" 
היימע מיטגלידער צװישן די פאַרשװערער, מיט וװועמען ער האָט זיך 
ענדלעך, נאָך פיל זוכענישן, צוזאַמענגעטראָפן. 

אַ גרויסע פאַרזאַמלונג איז אאיינגעאָרדנט געװאָרן אין איינער אַ 
פינצטערער נאַכט. די דאָזיקע פאַרזאַמלונג איז געווען פאַרבונדן מיט 
סכנת-נפשות, ווייל די רוימישע הערשער האָבן נישט אויפגעהערט צו 
שנאַפּן און זוכן צװישן דער יידישער קאָלאָניע אין רוים. איז דעריבער 
טאַקע די פאַרזאַמלונג איינגעאָרדנט געװאָרן אין א געגנט, וואו עס 
וואוינען נישט קיין יידן, 

רבי מאיר איז אויפגענומען געװאָרן מיט גרויס יראת הכבוד. ער 
האָט גערעדט פאַר די דאָרטיקע יידן פּלאַמיקע רייד און געװועקט ביי זי 
די ליבע צו ארץ:ישראל און צו דער תורה. ער האָט זיי דערציילט 
וועגן איצטיקן לעבן פון די יידן אין הייליקן לאַנד, וועגן זייערע שטרע- 
בונגען און וועגן זייערע ליידן. ער האָט זי אָפּגעגעבן אַ גרוס פון די גע" 
היימע פאַרשווערער אין ארץ ישראל, ער האָט פאָרגעלייענט אַ בריו 
פון זיי און אויך דעם בריוו פון רבי יוסי בן חלפתא, 

דאָס אַלצדינג איז דורך די רוימיש-יידישע פאַרשווערער אויפגענו- 
מען געװאָרן מיט דער גרעסטער התלהבות. די אויגן האָבן ביי אַלעמען 
געגלאַנצט פון גרויס באַגײיסטערונג. זיי האָבן אַפילו איינמאָל, אינמיטן 
רבי מאירס רעדן, זיך אויפגעשטעלט, וי לויט אַ באַפעל, און אָנגעהויבן 
אָרום אים צו טאַנצן, פּאַטשן מיט די הענט און אויסשרייען דערביי ווער- 
טער פון התפּעלות : 

--- טייערער רבי, בלייב מיט אונדז, וייל מיט דיר איז פאַראַן אַ 
לעבן און אָן דיר זיינען מיר פאַרװאָגלט, וי שעפעלעך אָן אַ פּאַסטוך. 

טרערן אין די אויגן האָבן זיך אַזש געשטעלט רבי מאירן פון די 
דאָזיקע רייד, װאָס זיינען אַרױס פון די טיפענישן פון זייערע הערצער. 
װאָרים װאָס האָט ער זיי געקאָנט צוזאָגן, אַז וועגן בלייבן אין רוים האָט 
גאָר קיין רייד נישט געקאָנט זיין. 

אַ גאַנצע נאַכט דאָט געדויערט די דאָזיקע געהיימע פאַרזאַמלונג, און 
ווען דער ערשטער זון-שפּראָץ האָט דורך די שװערע פאָרהאַנגען זיך 
דורכגעשפּיזט אין דער שטוב אַריין, זיינען אַלע מיטאַמאָל שטיל גע- 
װאָרן, און אַ טרויער איז אַלעמען באַפאַלן, װאָס די שיידונג קומט שוין 
אָן. איינציקווייז האָבן זיך די פאַרזאַמלטע אַרױסגעשאַרט פון דער שטוב 
און האָבן זיך געזעגנט מיט זייער רבין און פירער. בלויז איינער איז 
איבערגעבליבן מיט רבי מאירן, 

רבי מאיר האָט זיך ערשט איצט אַ נעם געטאָן וועגן אויפזוכן זיין 
שוועגערין הדסה. ער האָט זיך דורכגעשמועסט אַ לאַנגע צייט מיט דעם 
דאָזיקן איינעם איבערגעבליבענעם מאַן, וועלכער איז געװען דער אָנ- 
פירער פון דער פאַרשווערונגס-חברותא. ער האָט פון יענעם אויסגע- 
הערט פאַרשידענע עצות און אויך רבי מאיר האָט אויפגעוויקלט זיי- 
נע פּלענער. 

ערשט ווען די זון איז שוין געשטאַנען הויך אין הימל, האָט זיך 
רבי מאיר מיט אים פאַראָפּשײדט און איז אַװעק צו זיך אין דער אכסניה, 

ער איז געװוען צופרידן פון די פּלענער, װאָס זיי האָבן צו" 
זאַמען אַרומגערעדט. צומאָרגנס האָט רבי מאיר זיך אָנגעטאָן אין רוימישע 
קליידער, ער האָט אויסגעזען וי אַן עכטער רוימישער פּאַטריציער, װאָס 


286 


איז געקומען פון דער פּראָװינץ, כדי אַ הוליע צו טאָן אין דער גרויסער 
שטאָט, 
ער איז אַרױסגעגאַנגען אויף די גאַסן פון רוים באַלד אינדערפרי, 
כדי קיינער פון דער אכסניה זאָל אים נישט באַמערק. ער האָט זיך 
געלאָזט גיין אין די פּלעצער, וואו עס געפינען זיך די שאַנדהײזער און 
ער האָט אָנגעהויבן גיין פון איינעם צום אַנדערן, נאָכפרעגנדיק זיך פאָר" 
זיכטיק וועגן אַ שיינעם רױיט-האָריקן מיידל, וועלכע ער װאָלט געװאָלט 
קענען לערנען. 

איידער רבי מאיר איז אַרױסגעגאַנגען פון זיין אכסניה האָט ער פאַר- 
בראַכט פיל שעה אין תפילה טאָן, אַז דער אויבערשטער זאָל אים בייהילפיק 
זיין און ער זאָל ניט געשטרויכלט ווערן מיט קיין עבירה און אַפילו גישט 
מיט קיין טראַכטונגען וועגן אַן עבירה. װאָרים אויף זייער אַ געפער- 
לעכן וועג האָט זיך דער גרויסער רבי אַרױסגעלאָזט, און דערצו איז ער 
געווען אַ שיינער מאַנסביל, 

מיט זיין אַרומגײן אין די גאַסן פון רוים, אַ פרעמדער לויטן אויס- 
זען, האָט ער אַרוסגערופן גרויס פאַרדאַכט ביי צוויי שפּיאָנען, װאָס 
האָבן זיך אין דער רגע אַרומגעדרײט, כדי אױיסצושפּירן די יידישע 
געהיימע חברותא און אַנדערע נישט צופרידענע עלעמענטן מיט דער 
רוימישער מלובה. 

מיטאַמאָל האָט איינער פון די צוויי שפּיאָנען, װאָס האָבן נאָכגע: 
שפּיאָנירט רבי מאירן, דערקענט אין אים דעם יידישן רבי. דער דאָזיקער 
שפּיאָן האָט מיט עטלעכע יאָר צוריק געדינט אין ארץ ישראל אין דעם 
רוימישן לעגיאָן אונטער טורנוס רופוס. 

-- דאָס איז דער יידישער רבי,. דער רעכעל רבי מאיר! -- האָט 
ער צו זיין קאַמעראַד אויסגערופן. 

--- וי פאַלט דיר איין!-- האָט דער צווייטער אים מיט שפּאָט גע" 
ענטפערט -- ער זעט אויס צו זיין אַ פּראָװינצער פּאַטריציער, װאָס איז 
דאָ געקומען זוכן פאַרגעניגן אין די רוימישע שאַנדהײזער יי. 

--- לאָמיר אים נאָכגיין און זען, װאָס ער װעט וייטער טאָן -- האָט 
דער ערשטער געזאָגט. 

און זיי זיינען אים נאָכגעגאַנגען אַ היבש שטיק וועגס. 

ווען רבי מאיר איז אויף זיין װעג אָפּגעטראָטן אין אַ שאַנדהױז, 
כדי זיך נאָכצופרעגן אויף הדסהן, זיין שוועגערין, האָט דער צוייטער 
מיט זיג אויסגערופן : 

-- נו, זעסטו, אַז איך בין גערעכט. דאָס איז נישט קיין יידישער 
רבי, ווייל אַ יידישער רבי װאָלט נישט אַרײנגעגאַנגען אין אַ שאַנדהױז! 

-- דאָס איז נאָך נישט קיין סימן!--האָט דער ערשטער געענט" 

פערט ---אַ מענטש איז ער דאָך. אפשר האָט אים אָנגענומען אַ חשק 
און ער קאָן ניט ביישטיין דער דאָזיקער גלוסטונג... 

זיי האָבן צוגעװאַרט אינדרויסן אַזױ לאַנג, ביז רבי מאיר איז פון 
דאָרט אַרויסגעקומען. 

-- עס איז יאָ רבי מאיר ! -- האָט דער ערשטער שפּיאָן מיט איבער- 
צייגונג אויסגערופן -- איך דערקען אים אויסגעצייכנט. 

און זיי זיינען אים ווייטער נאָכגעגאַנגען 

ווען רבי מאיר האָט באַמערקט, אַז מען שפּירט אים נאָך, האָט ער 
פאַרשטאַנען, אַז ער איז דערקענט געװאָרן און ער האָט געזוכט אַ מיטל 
וי אַזױ פון זיינע נאָכשפּירער פּטור צו ווערן. 

פאַרבייגייענדיק אַ פּלאַץ, וואו עס איז פאַרקויפט געװאָרן חזיר-פלייש 
און בלוט, װאָס די רוימערינס האָבן גענוצט צו קאָכן זייערע זופּן, האָט 
רבי מאיר אַרײינגעשטעקט זיין פינגער אין אַ טאָפּ מיט חזיר-בלוט, װאָס 
איז געשטאַנען פאַר דער טיר פון אַ קראָם און אָפּגעלעקט דעם צוייטן 
פינגער, וועלנדיק געבן זיינע נאָכפאָלגער דעם איינדרוק, אַז ער האָט 
אָפּגעלעקט דעם פינגער מיט בלוט, 

-- נו, איצט װעסטו מיר שוין גלױיבן אַז דאָס איזן נישט דער 
יידישער רבי, רבי מאיר, וועלכער װאָלט פאַר קיין שום געלט אין דער 
וועלט דאָס בלוט פון אַ חזיר נישט פאַרזוכט -- האָט דער צווייטער שפּיאָן 
מיט זיכערקייט אויסגערופן, 

-- אָבער דאָך װאָלט איך מיין קאָפּ געגעבן, אַז דאָס איז דער יידישער 
רבי, רבי מאיר!--- האָט דער ערשטער ניט אָפּגעלאָזט און ער האָט צו" 
גערעדט זיין חבר, אַז זיי זאָלן פונדעסטוועגן אים ווייטער נאָכשפּירן און 
אויף געוויס זיך איבערצייגן, אַז דאָס איז נישט דער יידישער רבי. 

האָבן רבי מאירס תלמידים נאָכדערצײלט שפּעטער אַ לעגענדע, אַז 
עס האָט זיך אויף דער גאַס באַװיזן אַ יונגע און שיינע זונה, וועלכע 
האָט זיך אַרומגעכאַפּט קושן מיט רבי מאירן, אָבער דאָס איז געווען 
אליהו הנביא, וועלכער האָט זיך פאַרשטעלט פאַר אַזעלכער, 

ווען די שפּיאָנען האָבן דאָס דערזען, האָט שוין אַפילו יענער, וועלכער 
װאָלט געשוואוירן, אַז דאָס איז רבי מאיר, אויך דאָס מאָל צוגעגעבן, 
אַז ניין: דאָס איז נישט דער יידישער רבי, וועלכער װאָלט עפנטלעך 
זיך זיבער ניט אַרומגעכאַפּט קושן מיט אַ זונה אויף דער גאַס. 

אַזױ אַרום איז רבי מאיר ניצול געװאָרן פון זיינע נאָכפאָלגער, 

אויף דעם היינטיקן טאָג האָט שוין רבי מאיר געהאַט גענוג. ער איז 
געווען אָפּגעמאַטערט פון אַרומלויפן איבער די גאַסן און אָפּיאָגן זיך 
פון די פאַרפאָלגער זיינע. אָבער צומאָרגנס האָט ער זיך ווידער גענומען 

צו דער זעלביקער אַרבעט און מיט נאָך מער אייפער, אַבי אויסצוגעפינען 
זיין שוועגערין, 

ער האָט זיך דעם טאָג פאַרשטעלט אין אַן אַנדער געשטאַלט, אַז די 
נעכטיקע צוויי שפּיאָנען זאָלן אים װידעראַמאָל נישט דערקענען און אויפס- 
ניי אים נישט פאַרפאָלגן, 

ענדלעך, נאָך אַ גאַנצן טאָג זוכן אין די גאַסן, וואו עס האָבן זיך 
געפונען די רוימישע שאַנדהייזער, און נאָכפרעגנדיק זיך ביי די דינער 
אין די דאָזיקע הייזער, צי זיי איז ניט באַקאַנט אַ רויט:האָריק מיידל, 
זייער אַ שיינע, וועלכע איז געבראַכט געװאָרן מיט עטלעכע יאָר צוריק 
קיין רוים פון לאַנד יהודה, איז רבי מאיר געוואויר געװאָרן אַז אַזעל" 
כע איז פאַראַן. 

פריער האָט רבי מאיר געװאָלט אויספּרואװן, צי זיין שועגערין 
הדסה איז נאָך געבליבן ריין און אומבאַפלעקט אין דעם שאַנדהויז, וואו 
זי געפינט זיך. האָט ער געבעטן דעם דינער, אָנבאָטנדיק אים אַ פיינע 
מטבע, אַז ער זאָל אים אַרײנלאָזן צו דעם דאָזיקן מיידל, 

ווען רבי מאיר איז אַרײנגעלאָזט געװאָרן אין צימער, וואו הדסה 
איז געווען איינגעשלאָסן, האָט ער זי געפונען ליגן אויפן בעט און מורמ- 
לען עפּעס מיט די ליפּן 

רבי מאיר איז געבליבן שטיין ביי דער שוועל און געקוקט אויף איר, 
ער האָט איר אָנגעבאָטן צו זינדיקן מיט אים און איר געזאָגט, אַז זי 
איז די שענסטע פרוי, װאָס ער האָט ווען ס'איז אַמאָל באַגעגנט. ער װעט 
איר געבן דאָס גאַנצע פאַרמעגן זיינס, אַבי זי זאָל מרוצה ווערן צו אים, 

הדסה האָט אָנגעהויבן וויינען פאַר אים און זיך געבעטן אַז ער 
זאָל זי לאָזן צורו. 

-- זיינען דען נישטאָ אין דעם הויז קיין שענערע מיידלעך, וועלכע 
װאָלטן װיליק געווען צו זיין מיט דיר צואַמען...--- האָט זי מיט אַ 
בעטנדיקן בליק צו אים גערעדט, 

--- פאַרװאָס האָסטו גראָד אויף מיר געװאָרפן אַן אומחן?--- האָט 
רבי מאיר. געמאַכט דעם אָנשטעל-- בין איך דען נישט גענוג שיין און 
אָנציענדיק, פאַרװאָס דו מיאוסט זיך מיט מיר ? זיינען דען די איבעריקע, 
װאָס קומען צו דיר, שענער פון מיר? 

--- קיינער קומט ניט צו מיר, וייל אַלע וייסן שוין, אַז זיי װועלן 
מיט מיר גאָרנישט אױפטאָן. איך װעל ליבער אָט פון דעם דאָזיקן 
פענצטער אַראָפּשפּרינגען און געהרגעט וערן אויפן אָרט, איידער טמא 
מאַכן מיין לייב. איך בין די טאָכטער פון דעם גרעסטן רבין ביי יידן 
און איך װעל מיין פאָטער ניט פאַרשעמען, אויב ער לעבט נאָך, און אויב 

ער לעבט מער נישט, וױל איך אים נישט פאַרשאַפן קיין אומכבוד 
אין קבר... 

ווען רבי מאיר האָט געהערט פון איר די דאָזיקע רייד, האָט עֶר זיך 
געגעבן צו דערקענען צו איר. הדסה איז אַנידערגעפאַלן אין חלשות, 
דערהערנדיק דאָס. רבי מאיר האָט זי אָפּגעמינטערט, אָפּגעװישט איר די 
טרערן פון פּנים און זי באַרואיקט; 

--- איך על אַלץ טאָן אין דער וועלט, אַבי דיך פון דאַנען אַרױס- 
צוראַטעװען!.י. 

און ער האָט איר דערציילט, אַז ער האָט חתונה געהאַט מיט איר 
שוועסטער ברוריה און ער האָט צוגעזאָגט איר שװעסטער אַזױ לאַנג 
נישט צו רוען, ביז ער וועט זי אַ ריינע און כשרע יידישע טאָכטער צוריק- 
ברענגען אַהיים, 

-- איך גלויב גאָרנישט, אַז דאָס װועט דיר געלינגען!-- האָט הדסה 
אַ פאַרצווייפלטע מיט טרערן אין די אויגן געזאָגט -- זיי היטן מיך 
דאָ אַזױ שטאַרק, אַז איך פאַרשטיי גאָרנישט וי אַזױ דו ביסט דאָ אַרײג- 
געקומען אָן שום באַגלײטער. געויינלעך, װוען עס קומט אַ מאַנסביל 
צו מיר, קומט ער מיט אַ וועכטער, וועלכער בלייבט שטיין הינטער דער 
טיר און היט, אַז מען זאָל מיך פון דאַנען נישט באַפרייען. 

-- איך האָב דעם וועכטער געגעבן אַ שפּאָרע סומע געלט, אַז ער 
זאָל מיך לאָזן אַליין מיט דיר !--- האָט רבי מאיר געענטפערט, 

רבי מאיר האָט זיך מיט איר געזעגנט און האָט זיך דערוייטערט 
פון איר, 

אַרױסקומענדיק צוריק צום וועכטער אינדרויסן, האָט ער אים פאָר- 
געלייגט אַ גאָר גרויסע סומע געלט, אַז ער זאָל דאָס רויט-:האָריקע מיידל 
לאָזן מיט אים מיטגיין, 

-- נאַדיר מיין גאַנץ געלט, װאָס איך האָב מיט מיר-- האָט רבי 
מאיר אויסגערופן צום וועכטער --- דו װועסט אַ העלפט נעמען פאַר דיר 
און די צווייטע העלפט װעסטו האָבן אויסצוקויפן זיך, טאָמער װעט מען 
דיך כאַפּן, דאָס מיידל געפעלט מיר אויסערגעוויינלעך און איך האָב באַ- 
שלאָסן מיט איר חתונה צו האָבן... 

דער וועכטער האָט אָבער זייער מורא געהאַט, אַז מען װעט אים 
שווער באַשטראָפן דערפאַר און ער האָט זיך אָפּגעזאָגט צו נעמען 
דאָס געלט. 

האָט רבי מאיר צו אים געזאָגט, ווערט דערציילט אין אַ לעגענדע: 

-- אויב מען װעט דיך כאַפּן, זאָלסטו בלױן אַ זאָג טאָן: , אלהא 
דמאיר ענני !* --- מאירס גאָט זאָל מיר העלפן... און קיינער װעט דיר 
קיין שלעכטס נישט קאָנען טאָן. 


. 

האָט דער וועכטער נאָך אַלץ מורא געהאַט. ער האָט נישט געקאָנט 
גלויבן, אַז אַזאַ שפּרוך זאָל אים העלפן, ווען ער וועט זיין אין אַ געפאַר. 

האָט רבי מאיר אים באַלד אויפן אָרט באַװויזן דאָס דאָזיקע וואונדער : 
ער האָט דערזען אַ מחנה ווילדע הינט אַרום זיך און ער האָט זיך גענומען 
מיט זיי רייצן. ווען די הינט האָבן זיך אין גרעסטער ווילדקייט אויף אים 
אַ װאָרף געטאָן, האָט רבי מאיר אויסגערופן מיט געשריי: /אלהא דמאיר 
ענני !" און די הינט זיינען זיך פאַנאַנדערגעלאָפן. 

ווען דער רוימישער וועכטער האָט דאָס געזען האָט ער שױן רבי 
מאירן געגלויבט און אים אַרױיסגעגעבן הדסהן. 

ווען הדסה איז אין אַ פינצטערער נאַכט אַרױסגעקומען אינדרויסן, 
האָט זי זיך נאָך אַלץ נישט געװאָלט גלויבן, אַז זי איז פריי. זי האָט 
זיך געװאָרפן אויף רבי מאירס האַלדז און אַזױ שטאַרק זיך צעװיינט, 
אַז שטיינער האָבן געקאָנט גערירט װערן. 

--- וויי איז צו מיר, װאָס אין מיין גורל איז אויסגעפאַלן אַזאַ שטראָף 
צו באַקומען! האָב איך דען אַזױ שטאַרק געזינדיקט? 

און רבי מאיר האָט איר געענטפערט: 

--- פיל פון די תלמידי:חכמים האָבן געזאָגט, אַז דאָס איז דיר גע" 
קומען דערפאַר, ווייל האָסט שטאָלצירט מיט דיין שיינעם גאַנג און זיך 
איבערגענומען מיט די רייד, װאָס די רוימער האָבן דיר צוגעװאָרפן וועגן 
דיינט שיינע פיס... 

--- אויב אַזױ, האָב איך מיין שטראָף פאַרדינט און בין זי שױן 
גענוג אָפּגעקומען -- האָט הדסה שטיל און פאַרשעמט צוגעגעבן. 

עס איז שוין ניט געווען די זעלביקע שטיפערקע, װאָס רבי מאיר 
האָט זי געקענט. ער האָט זי בלויז עטלעכע מאָל געזען אין הויז פון 
רבי חנינא בן תרדיון. אָבער שיין איז זי נאָך געווען װי דעמאָלט, ווען 
זי איז פופצן יאָר אַלט געוועף 

פון רבי מאירן האָט זי זיך פיל זאַכן דערוואוסט. זי איז געוואויר 
געװאָרן, אַז איר פאָטער איז אומגעבראַכט געװאָרן, ווען מ'האָט אים גע- 
כאַפּט לערנענדיק אין אַ ספר-תורה ; אַז איר חתן רבי אלעזר בן פּרטא 
איז אומגעקומען װי אַ העלד און ער האָט איבערגעלאָזט אַ צוואה, אַז 
זי זאָל חתונה האָבן מיט דעם תלמיד פון איר פאָטער, שמעון ייי 

--- שמעון איז דאָך אָבער געפאַנגען ביי די רוימער. דער זעל- 
בער באַרבאַר, װאָס האָט מיך געפּײיניקט, האָט דאָך אים בלינד געמאַכט!-- 
האָט הדסח, אַ ציטערנדיקע אויף דעם גאַנצן לייב, אויסגערופן. 

--- ער איז פריי!--- האָט רבי מאיר איר אָנגעזאָגט די בשורה און 
הדסהס אויגן האָבן זיך אָנגעפילט מיט טרערן פון פרייד, שעפּטשענדיק: 

-- ער איז אַ גרויסער העלד!... 


201 


אָבער ווען זי איז אָנגעקומען אין רבי מאיהס אכסניה, האָט זי זיך 
ערשט אויף גוט צעוויינט, קלאָגנדיק אויף איר אומגעקומענעם טאַטן און 
חתן. די טרערן זיינען געפלאָסן פון אירע אויגן וי אַ פלייץ-רעגן. 

וויפיל רבי מאיר האָט זיך נישט באַמיט זי איינצושטילן און טרייסטן, 
האָט עס אים נישט געהאָלפן. זי איז ממש צעגאַנגען אין אַ טייך טרערן. 

רבי מאיר האָט נאָך געהאַט פיל אויפצוטאָן אין רוים. ער האָט אָבער 
מורא געהאַט, אַז מען זאָל אים ווידער נישט דערקענען אויף דער גאַס. 
איין מאָל איז אים טאַקע געלונגען זיך אַרױסצודרײען פון די הענט פון 
די שפּיאָנען, אָבער אַ צוייט מאָל קאָן ער אַרײנפאַלן. אַ חוץ דעם, האָט 
ער מורא געהאַט, אַז מען זאָל ביי אים נישט צוריק אָפּנעמען הדסהן. 

ער האָט זיך דעריבער צומאָרגנס געלאָזט אַװעקגײן אויפזוכן די אָנ" 
פירער פון דער פאַרשווערונגס-:חברותא אין רוים, און צו זיי אין די הענט 
האָט ער איבערגעגעבן זיין שוועגערין. אַז זיי זאָלן זי היטן װי דאָס 
אויג אין קאָפּ, 

אַלײין האָט ער נאָך געדאַרפט גענוי אַרומרעדן מיט די אָנפירער 
וועגן אופן פון צוריק איינשטעלן אַ פאַרבינדונג מיט די אָנפירער פון 
דער חברותא אין ארץ ישראל און אין מצרים, אין בבל און אומעטום, 
וואו יידן געפינען זיך נאָר, 

רבי מאיר האָט שטאַרק געגלויבט, אַז ס'איז נאָך נישט אַלץ פאַר- 
פאַלן. אָפּלאָזן די הענט טאָר מען אַװדאי נישט. ער האָט די גאַנצע 
אויפמערקזאַמקײט פון די פאַרשווערער געצויגן אויף דער נויטװענדיקייט 
פון זיין פאַראייניקט, 

-- װעט דאָס גאַנצע פאָלק זיין פאַראייניקט, װועט אונדז קיינמאָל 
גאָרנישט געשען. אַלע צרות זיינען שטענדיק אַרױסגעקומען, וייל עס 
האָט געהערשט מחלוקת אין די רייען פון יידישן פאָלק. אַזױ אַרום האָבן 
מיר אויך פאַרלוירן די עשרת השבטים, וױייל עס איז קיין אייניקייט 
נישט געווען!--האָט ער געזאָגט אויף אַ געהיימער פאַרזאַמלונג, װאָס 
איז אין די לעצטע טעג, אויף זיין פאַרלאַנג, צוזאַמענגערופן געװאָרן. 

ער האָט זיך נאָך געדאַרפט זען מיט עטלעכע פון די גריכישע פי- 
לאָזאָפּן, וועלכע האָבן געלעבט אין רוים, און צו וועלכע ער האָט געהאַט 
בריוו פון זיין בעסטן פריינט אבנימוס הגרדי. 

ער איז דורך זיי אויפגענומען געװאָרן מיט גרויס כבוד אין איינעם 
פון די רייכסטע רוימישע הייזער, וואו עס זיינען פאַרזאַמלט געווען די 
גרעסטע געלערנטע פון יענער צייט, און רבי מאיר האָט מיט זיי גע- 
שמועסט וועגן אמונה-זאַכן. עס האָבן זיך אַנטװיקלט לאַנגע ויכוחים, 
און עס זיינען אַרױסגעזאָגט געװאָרן די שאַרפזיניקסטע רייד. אָבער רבי 
מאיר האָט זיי אַלעמען באַזיגט, אויפוייזנדיק וי נאַריש עס איז דער 

געצנדינסט, און צו װאָס פאַר אַן אומזיניקייטן די עבודה זרה קאָן דער" 
פירן. ער האָט זיי געבראַכט ראיות פון זייער אייגענער געשיכטע: וי 
קאַליגולאַ האָט געצוואונגען אַ גאַנצן סענאַט אָפּצוגעבן כבוד צו זיין 
אייזל ; װוי דאָמיציאַן האָט זיך אַליין אויסגערופן פאַר אַ גאָט און גע- 
צאַפּט דאָס בלוט פון די גרעסטע געלערנטע, פילאָזאָפּן און דיכטער, װאָס 
האָבן געלעבט אין זיין צייט, 

-- עס קאָן אַזעלכעס נישט געשען ביי אַ פאָלק, װאָס גלויבט אין 
איינאיינציקן גאָט און פאַרמאָגט די תורה מיט אירע דערהאַבענע, מענטש- 
לעכע געזעצן. עס איז דאָ אַ מאָראַל, עס איז פאַראַן דאָס רעכענען זיך 
פון מענטש מיט מענטש, בעת ביי די געצנדינער קאָן יעדער שטאַרקער 
מאַן אַרויסקומען און זיך אָנװאַרפן אויפן גאַנצן פאָלק, אַז מען זאָל צו 
אים דינען... -- האָט רבי מאיר מיט היץ אויסגערופן-- און זיי זיינען 
גערעכט, די דאָזיקע שטאַרקע מענטשן: פאַרװאָס איז דינען צו א שטיין 
ריכטיק ; פאַרװאָס איז דינען צו אַ געץ, װאָס מענטשלעכע הענט האָבן 
אים געשאַפן, ריכטיק, און דינען צו דעם מענטש אַליין -- נישט ?.., 

עס זיינען געקומען פאַרשידענע ענטפערס פון די פאַרזאַמלטע. דער 
עיקר האָבן זיי פאַרטיידיקט געצנדינסט מיט דער קינסטלערישער זייט 
פון דעם ענין. קינסטלער וייזן אַרױס זייער גרויסן געניוס אין אויס- 
אַרבעטן די געטער, און מאָלער אין זייערע פאַרבנרייכע מאָלערײיען... 

-- אָבער דערביי מאָרדעט איר גליכגילטיק מענטשן, װאָס זיינען 
באַשאַפן געװאָרן אין גאָטס געשטאַלט, נאָר דערפאַר, ווייל דאָס פאָלק 
וויל זען בלוט. אָט דאָס איז די לערע פון אייער געצנדינסט!.., 

אַ שטילקייט האָט געהערשט איבערן זאַל, וואו די פאַרזאַמלטע זיינען 
געזעסן אַרום רבי מאירן אין אַ קיילעכדיק ראָד און אױיסגעהאָרכט זיינע 
פייער-שפּריצנדיקע רייד. ווען ער האָט געענדיקט און איז אַ מידער 
צוריקגעפאַלן אויף דעם אָנלען פון זיין קליינער שטול, אין וועלכער ער 
איז געזעסן, האָבן עטלעכע רוימישע געלערנטע אים שנעל אונטערגע- 
טראָגן װואַסער, ער זאָל זיך דערפרישן אַביסל., 

פון דער דאָזיקער פאַרזאַמלונג איז ער גלייך אַװעק צו זיינע פריינט, 
די פירער פון דער געהיימער חברותא, און דאָרט צו זיי געזאָגט: 

--- װועט דער געצנדינסט נאָך אַזױ ווייטער דויערן, װעט דאָס רוי- 
מישע פאָלק אונטערגיין, װי עס איז אונטערגעגאַנגען אַשור,. דאָס איז 
אַ גלויבן, װאָס פירט אין שאול תחתיה. זיי וועלן זיך איינס דאָס אַנ- 
דערע די העלדזער איבערשניידן, 

-- וועלן מיר װאַרטן דערויף!-- האָט איינער פון די װידערשטאַנד- 
אָנפירער אויסגערופן. 

-- ניין, נישט װאַרטן, נאָר מיר מוזן צואיילן זייער אונטערגאַנג; 
מיר מוזן צו דעם פאַרניכטנדיקן פייער, װאָס גייט שוין אויף אין דעם 
דאָזיקן פאָלק, צוגיסן בוימאייל -- עס זאָל װאָס שנעלער פאַרברענט ווערן. 
דעמאָלט וועלן ערשט מקוים װערן ישעיה הנביאס רייד, אַז עס װעלן 
אויפהערן מלחמות און קיין פאָלק װעט נישט אויפהויבן די שװוערד קעגן 
אַן אַנדער פאָלק, געצנדינער זעען זייער גאַנצע שיינקייט פון לעבן אין 
דער שװערד. דאָס איז די ברכה, װאָס עשיו האָט באַקומען: קועל חרבך 
תחיה" --- און אויף דיין שװערד זאָלסטו לעבן! -- נעם בי זיי צו די 
שװוערד, איז אויס מיט זייער לעבן!יי. 

די פאַרזאַמלטע זיינען אַנטציקט געװאָרן פון די קלוגע רייד פון 
זייער רבין. זיי האָבן געפילט אין די דאָזיקע רייד זייער אַ ווייטן בליק, 
און מ'האָט עס אויך געקאָנט דערקענען אין רבי מאירס פאַרטראַכטקײט, 
ווען ער האָט גערעדט. מ'האָט באַשײנפּערלעך געזען, װי ער פליט ערגעץ 
ווייט-ווייט אַװעק, אין אַנדערע ועלטן, 

אַ שטאָק-פינצטערע נאַכט האָט געהערשט אינדרויסן, חושך ואפלה, 
רבי מאיר איז אין דער באַגלײטונג פון זיינע נאָענטע פריינט אַרױס- 
געגאַנגען אין געהיים פון דער שטאָט, וואו ביים ברעג פון טיבער איז גע" 
שטאַנען אַ שיפל, װאַרטנדיק אויף אים און זיין שוועגערין הדסה, 

מיטן דאָזיקן שיפל האָט אָנגעפירט אַ יידישער ים-מענטש, װאָס 
האָט ביי די רוימער זיין גאַנץ לעבן פאַרבראַכט אויף שיפן און אין פיל 
מלחמות שוין אָנטײל גענומען. אין זיינע הענט האָבן די װידערשטאַנד" 
מענטשן אָנפאַרטרױיט זייער גרויסן רבין. 

די שטאָט רוים איז געלעגן פאַרזונקען אין חשכות, ס'האָט קיין 
פייערל נישט קיין בלינצל געטאָן, בלויז די שטערן אויבן אין הימל האָבן 
געוואונקען און געציטערט אין דער הויכער אױסגעשפּרײטער בלויקייט 
פון הימל. 

-- אָט דאָ איז עס !--- האָט דער שיפּערמאַן אויסגערופן שטיל, 

דאָס װאַסער האָט לייכט, קוים דאָס אוער האָט געקאָנט דערכאַפּן 
געפּליעסקעט אָן ברעג, אַ שװאַרצע זאַך האָט אין דער צוגעואוינטער 
פינצטערניש זיך געוויגט, װוי אין דער לופט. דאָס איז געװען דאָס 
אָנגעגרײיטע שיפל, בלויז פאַר דריי מענטשן איז עס געווען גענוג: פאַר 
רבי מאירן, זיין שוועגערין הדסה און דעם שיפּערמאַן. 

זיי האָבן זיך געזעגנט אויפן ברעג מיט אַלע פריינט, וועלכע האָבן 
זיך נאָך פון פריער איינציקווייז דאָ אַהער פאַרקליבן און אין דער פינצ" 
טערניש אָפּגעװאַרט דאָס אָנקומען פון רבי מאירן זײיער רבין 

-- רבי, לערן אונדז עפּעס, איידער דו פאַרלאָזט אונדו!-- האָבן 
אייניקע שטימען זיך אָפּגערופן אין דער פינצטערניש. 

רבי מאיר האָט אַ וויילע שטילגעשויגן, זיך פאַרטראַכט און דער- 
נאָך אויסגערופן ; 

-- פאַרגעסט נישט אייער שפּראַך, היט אָפּ אייער אמונה און באַמיט 
זיך מיט דער ציט עולה צו זיין קיין ארץ ישראל! װער עס וואוינט אין 
ארץ ישראל און רעדט אויף דער הײליקער שפּראַך, איז ער זיכער, אַז 
ער װעט האָבן עולם הבא און זיינע זינד װועלן אים פאַרגעבן וװערן. עס 
שטייט געשריבן : , וכפּר אדמתו עמו" -- די ערד, די הייליקע ערד פון 
ארץ ישראל, איז מכפּר אויף זיין פאָלק... 

--- מיר דאַנקען דיר, גרויסער רבי, פאַר דיין גוט װאָרט; מיר 
וועלן עס שטענדיק געדענקען און מיר וועלן צילן דערצו, אַז מיר זאָלן 
זיך נייט דער צייט באַזעצן אין אחץ ישראל און מיר וועלן לערנען און 
רעדן די שפּראַך פון אונדזערע אָבוֹת.... -- האָבן די באַגלײיטנדיקע פאַר- 
שווערונגס-מיטגלידער געזאָגט צו זייער רבין, ווען ער איז איינגעשטיגן 
אין שיפל, װאָס האָט זיך געוויגט אין דער פינצטערניש איבערן װאַסער 
פון טייך טיבער, 

הדסה איז געווען איינגעהילט אין אַ שװאַרצן מאַנטל, און מען האָט זי 
דעריבער כמעט נישט אַרױסגעזען פון דעם חשכות. אַ מינוט האָט 
געדויערט, און באַלד האָט זיך דערהערט אַ פּליעסקע אין װאַסער פון די 
צוויי רודערס, מיט וועלכע דעם ים'-מענטש האָט אַן אַרבעט געטאָן מיט 
כוח, און דאָס שיפל האָט זיך אָפּגעגליטשט אין דער פינצטערניש אַריין און 
איז פאַרשוואונדן. . . 

אַ שווערע שטילקייט און חושך האָט געהויערט אינמיטן טייך,. דער 
הימל איז געווען אויסגעשטערנט און אָפּגעשפּיגלט אין װאַסער זיינע 
ברעכנדיקע און טאַנצנדיקע גרינע שטערנדלעך, װאָס האָבן געצייכנט 
די משונהדיקסטע בילדער. הדסה איז געזעסן פאַרטיפט אין אירע גע- 
דאַנקען. עס האָבן פאַרבייגעשוועבט פאַר אירע אויגן די עטלעכע גרוי- 
זאַמע יאָרן, װאָס זי האָט פאַרבראַכט אין רוים, פריער אין איין הויז מיט 
אָורעליוסן, דערנאָך אין דעם שאַנדהויז פון געלן טעאָדאָרוס, 

זי פאַרשטיײיט איצט אַלײן נישט וי אַזױ זי איז געבליבן ריין און 
אומבאַפלעקט אין אַזאַ ים פון טומאה אוֹן אוױיסגעלאַסנקײט. זי דערמאָנט 
זיך איצט, ווען עס איז איינמאָל צו איר אַריינגעקומען א מאַנסביל, אַ ריז, 
ער איז געווען פון אַ פּראָװינץ:שטאָט אין דער רוימישער אימפּעריע. 
ער האָט געהאַט באַצאָלט דעם געלן טעאָדאָרוס אַ סך גאָלד און טייערע 
שטיינער, אַבי צו באַזיצן די רויט-:האָריקע יודעערין, וועלכע מען האָט 
אים געוויזן דורך אַ שליסל-לאָך, 

ער האָט דאָס שפּעטער אויסגעשריגן פאַר איר, פאַר הדסהן און 
געמאָנט איר קערפּער. ער איז שטאַרק געווען וי אַן אָקס, און זי האָט 

שוין דעמאָלט גערעכנט, אַז זי איז פאַרפאַלן, אָבער געשען איז עפּעס 
אַנדערש, 

זי געדענקט עס װי איצט. זי האָט פאַרמאַכט די אויגן און מיט די 
ליפּן געשעפּטשעט אַ תפילה צו גאָט, אַז ער זאָל זי ראַטעװען פון דער 
שרעקלעכער זינד איבערגעגעבן צו ווערן אין די הענט פון אַ פרעמדן 
מאַנסביל, אַ טמא געצנדינער. ;אויב נישט אין מיין זכות, ראַטעװע מיך, 
גאָט, אין זכות פון מיין פאָטער, דעם גרויסן רבין !" 

אַזױ האָט זי תפילה געטאָן, און זי האָט דערפילט גלייך וי אַ שטאַר- 
קייט פון אַ ריז האָט איר קערפּער אָנגעפילט. און ווען דער פרעמדער 
מאַן האָט זיך אַ נאַקעטער אָנגעהויבן צו איר דערנעענטערן, האָט זי מיט 
אַלע כוחות אים אַזאַ שטויס געטאָן, אַז ער איז אַרױפגעפאַלן אויף דער 
װאַנט און זיך צעקלאַפּט דעם קאָפּ און געבליבן ליגן אין חלשות. 

זי איז אויף אים אַרױיפגעשפּרונגען און געטראָטן מיט די פיס זיין 
פּנים, די אויגן אים געדראַפּעט און געפּאַטשט אים אַזױ לאַנג, ביז ער 
איז צו זיך געקומען און זיך געבעטן ביי איר, אַז זי זאָל אויפהערן 
און ער וועט אַװעקגײן, 

אַ פאַרשעמטער איז דעמאָלט דער דאָזיקער רוימער אַנטלאָפן פון 
דעם געלן טעאָדאָרוסעס שאַנדהויז; ער האָט אַפילן זיין געלט נישט 
אָפּגעמאָנט, ווױיל ער האָט זיך געשעמט צו דערציילן װאָס פאַר אַ פּסק 
ער האָט פון דעם רױט-האָריקן יידישן מיידל אַרײנגעכאַפּט. 

זי האָט נאָך עטלעכע מאָל געהאַט אַזױנע צודרינגלעכע פּאַרשינען. 
אָבער ווען זיי האָבן זיך איבערצייגט, אַז די יודעערין איז זייער פאַר- 
עקשנט און װעט נישט דערלאָזן, אַז זי זאָל געשענדט וװערן פון קיינעם, 
האָט מען זי פאַרלאָזט און מ'האָט מורא געהאַט צו איר זיך צו דער. 
נעענטערן. 

דער געלער טעאָדאָרוס װאָלט זי שוין לאַנג געהאַט אַרױסגעטריבן, 
אָבער ער האָט אָורעליוסן פיל געלט געהאַט באַצאָלט און ער האָט נאָך 
אַלץ געהאָפט, אַז עס װועט דעם יידישן מיידל ענדלעך פאַרמיאוסט ווערן 
דאָס קעגנשטעלן זיך, און זי װועט מרוצה ווערן זיך אונטערצוגעבן. 

און אָט אַזױ זיינען עטלעכע יאָר אַװעק. הדסה האָט שוין טאַקע 
באַלד געהאַט אָנגעוואוירן דאָס געדולד און זי װאָלט זיכער געווען געפאַלן 
אונטער דער לאַסט, װאָס האָט אויף איר געדריקט. אָבער אָט איז געשען 
דער נס, און איר שװאָגער, רבי מאיר, האָט זי אַרױסגעראַטעװעט פון 
דער שאַנד. 

דאָס אַלץ איז איר דורכן קאָפּ דורכגעגאַנגען איצט, ווען זי איז געזעסן 
אין דעם שיפל און זיך צוגעהאָרכט צו דעם פּליעסקען פון די רודערס 
אין דעם פינצטערן װאַסער פון טייך טיבער, 

רבי מאיר האָט איר ניט געשטערט. ער האָט זי געלאָזט טראַכטן 
און קיין װאָרט צו איר נישט אַרױסגערעדט. אַ שטילקייט האָט געהערשט 
אַרומ, מ'האָט קיין פּיפּס פון אַ לעבעדיקן נפש נישט געהערט, אַ חוץ 
פון צייט צו צייט אַ פּליעסק פון אַ פיש, װאָס האָט אַ דריי געטאָן מיטן 
עק, אַנטלויפנדיק פון אַ גרעסערן פיש פון אים, װאָס האָט אים געװאָלט 
איינשלינגען. 

-- פּונקט װוי אויף דער ערד, אַזױ איז אונטערן װאַסער...-- האָט 
רבי מאיר צו זיך אַליין אַ שעפּטשע געטאָן -- ווער עס איז שטאַרקער און 
גרעסער, דער וויל דעם שװאַכערן און דעם קלענערן איינשלינגען. 

ווען זי זיינען אָנגעקומען צום מויל פון טייך, װאָס האָט זיך אַרײנ" 
געגאָסן אין ים התיכון, האָט שוין אָנגעהױבן בלויען אינדרויסן. דאָרט 
האָט אויף אַ װילדן ברעג געװאַרט אַ גרעסערע שיף, װאָס איז דורך 
די מיטגלידער פון דער פאַרשווערונגס:חברותא געהאַט פון פריער צוגע" 
גרייט געװאָרן. זי זיינען אויפגעזעסן און אָפּגעפאָרן אין איילעניש אויפן 
וועג קיין ארץ ישראל. 


גרויס איז געווען די פרייד אין אושה, ווען עס איז דאָרט אַהין 
אָנגעקומען שמעון, דער תלמיד פוֹן רבי חנינא בן תרדיון, אין דער באַ" 
גלייטונג פון דעם יונגנמאַן, װאָס איז געווען זיין וועגווייזער. 

אַלע געוועזענע תלמידים פון רבי חנינא בן תרדיון און די חברים 
פון שמעונען זיינען געקומען צו גיין אָפּגעבן כבוד דעם גרויסן העלד 
פונם בריכוכבא אויפשטאַנד, וועלכן אַלע האָבן שוין געהאַלטן פאַר טויט. 

אויך ברוריה איז געקומען צו גיין אים זען. זי האָט זיך װי לע" 
בעדיק דערמאָנט יענעם טאָג, ווען ער איז אַריינגעקומען צו לויפן אין 
שטוב צו זיי, אין סיכנין, און דערציילט, אַז דער פאָטער זייערער איז 
געפאַנגען געװאָרן דורך די רוימער, און די מוטער איז פאַר גרויס צער 
קראַנק געװאָרן און אין זעלבן טאָג געשטאָרבן. 

זי האָט דאָס אַלץ אַזױ לעבעדיק געזען, וי עס װאָלט ערשט נעכטן 
פּאַסירט. זי האָט געוויינט, קוקנדיק אויף דעם אומגליקלעכן יונגנמאַן 
וועלכער האָט אויסגעזען װי אַ ריז, אָבער מיט אויסגעברענטע אױגןייי 

ער האָט איר אַ גרוס אָפּגעגעבן פון איר מאַן, רבי מאיר. זי האָט 
געשלונגען יעדעס װאָרט זיינס, װאָס ער האָט איר וועגן אים דערציילט. 
זי האָט זיך נאָכאַמאָל און נאָכאַמאָל אויסגעפרעגט װעגן אים. זי האָט 
אים אויך אָנגעהויבן פאָרשן וועגן איר שװעסטער הדסה. אָבער ער 
האָט וועגן דעם געשוויגן. ער האָט נישט געוואוסט וי אַזױ איר דאָס 
צו דערציילן. האָט ער געגעבן אויסמיידנדיקע ענטפערס, כדי איר נישט 
וויי צו טאָן. 


207 





ביים רעדן וועגן הדסהן האָט אָבער אויך אים נישט װוינציק געזונט 
געקאָסט. ער האָט זיך אַזש געקאָרטשעט פון וייטיק, דערמאָנענדיק 
זיך וואו זי געפינט זיך און װאָס עס האָט איר געקאָנט אין משך פון 
אַזויפיל צייט געשען. דער געדאַנק, אַז זי קאָן זיין טמא, האָט אים קיין 
רו אין זיין לעבן נישט געגעבן. 

וויפיל פּיין און יסורים ער איז שין אױיסגעשטאַנען צוליב דעם 
דאָזיקן וואונדערלעכן מיידל ! 

עס האָט אים מער נישט געאַרט זיין בלינדקייט. ער האָט אַלץ אויף 
זיך פאַר ליב גענומען, אַבי ענדלעך צו זיין צוזאַמען מיט הדסהן. ער 
האָט געגלויבט, אַז רבי מאיר וועט זי אַרױסראַטעװען פון די גויאישע 
הענט און זי צוריקברענגען אַזױ ריין װוי זי איז דאָרט אַהין אַרײן- 
געגעבן געװאָרן. 

די תלמידים פון רבי חנינא בן תרדיון האָבן פאַר שמעונען איין- 
געאָרדנט אַ פייערלעך מאָלצייט, אויף וועלכן עס זיינען געקומען די גרעס- 
טע תנאים פון יענער צייט. עס איז געקומען רבי יוסי בן חלפתא, רבי 
שמעון בן יוחאי, רבי יהודה בר אילעא, רבי יוחנן הסנדלר און רבי 
אלעזר בן שמוע. : 

עס איז געווען אַ נאַכט פון תורה, געזאַנג, טענץ און עסן און טרינ- 
קען. שמעון האָט דערציילט זיינע איבערלעבונגען אין די אַלע יאָרן און 
דאָס האָט די אָנוועזנדיקע גערירט ביז טרערן. 

שמעון האָט געלויכטן אינגאַנצן, כאָטש זיינע אויגן- לעכער זיינען 
געווען אויסגעברענט. ער האָט גערעדט מיט אַזאַ גלויבן וועגן דעם יידישן 
עתיד, אַז ער האָט אַלעמען באַװירקט מיט זיינע רייד, 

די תלמידי-:חכמים האָבן זיך דערציילט פאַרשידענע אינטערעסאַנטע 
מעשיות וועגן זייערע באַגעגענישן מיט כלערליי מענטשן און גרויסש לייט 
פון צווישן די געצנדינער, און וי אַזױ זיי האָבן זיי באַזיגט מיט זייערע 
קלוגע רייד, 

דער ראש המדברים אויף דעם דאָזיקן מאָלצײיט איז געווען רבי יוסי 
בן חלפתא. ער האָט דערציילט וי אַזױ ער האָט זיך באַגעגנט מיט פאַר- 
שידענע רוימישע מאַטראָנעס, פון צווישן וועלכע טייל זיינען געווען גע- 
נייגט צום יידישן גלויבן און זיינען געקומען לערנען ביי אים; אַנדערע 
ווידער זיינען געווען פאַרברענטע אָנהענגערינס פון געצנדינסט און 
זי האָבן דווקא געװאָלט אים איבערצייגן אַז זייער אמונה איז די 
בעסטע, 

;איינמאָל," דערציילט רבי יוסי בן חלפתא, ,איז צו מיר געקומען אַ 
רוימישע מאַטראָנע, וועלכע האָט ליב געהאַט מיט מיר צו פירן וויכוחים 
וועגן אמונה-ענינים, און מיר געזאָגט: ,מיין גאָט איז גרעסער פון דיין 

גאָט !* האָב איך זי געפרעגט: מיט װאָס איז עס דײן גאָט גרעסערי 
האָט די מאַטראָנע געענטפערט: ,בעת דיין גאָט האָט זיך באַװיזן צו 
משהן אין דעם ברענענדיקן דאָרן, האָט משה פאַרבאָרגן זיין פּנים פון 
אים ; אָבער ווען מיין גאָט, די שלאַנג, האָט זיך פאַר אים באַזױזן, שטייט 
געשריבן : וינס משה מפּניו -- און משה איז אַנטלאָפן פאַר איר !* 

;האָב איך איר געענטפערט" האָט רבי יוסי פאָרגעזעצט, קבעת 
אונדזער גאָט ברוך הוא האָט זיך באַװיזן צו משהן אין דאָרן, האָט משה 
נישט געהאַט וואוהין צו אַנטלויפן. וואו װעט ער לױיפן? אין הימל 
אַרײן? אין ים אַריין? אויף דער יבשה! װאָרים וועגן אונדזער גאָס 
ווערט געזאָגט : הלא את השמים ואת הארץ אני מלא, נאום ד'-- װאָרים 
איך בין פול אין הימל און אויף דער ערד, זאָגט גאָט. אָבער פאַר דער 
שלאַנג, װאָס איז דיין גאָט, האָט משה נישט געדאַרפט ווייט אַנטלויפן 
אויב ער איז אַנטלאָפן פון איר אויף דריי טריט בלויז, איז ער שוין 
ניצול געװאָרן און מער נישט געדאַרפט מורא האָבן... דעריבער שטייס 
טאַקע : וינס משה מפּניו--- ער איז בלויז אַנטלאָפּן עטלעכע טריט פון 
דער שלאַנג, ער זאָל איר פּנים נישט אָנקוקן..." 

אַלע אָנװעזנדיקע ביים טיש האָבן זיך שטאַרק פאַנאַנדעחגעלאַכט פון 
רבי יוסיס קלוגן ענטפער, און זיי האָבן דערביי אָפּגעלאַכט פון די נאַי 
רישע פראַגעס, װאָס די געצנדינער שטעלן און זיי מיינען--- מי יודע 
װי קלוג די דאָזיקע שאלות זיינען.י. 

שמעון האָט געבעטן ביי רֵבי יוסי בן חלפתא, ער זאָל נאָך דער- 
ציילן עטלעכע אַזעלכע מעשיות --- אי מ'קאָן פיל לערנען פון זיי, אי 
זיי זיינען פאַר זיך אַליין שיין און אינטערעסאַנט. 

רבי יוסי האָט אַ שמייכל געטאָן מיט נצחון אין זיין בליק און ער 
האָט װוידער דערציילט: 

;אַ מאַטראָנע האָט מיך אַמאָל געפרעגט: ,פאַרװאָס האָט גאָט באַ- 
שאַפן די פרי בגניבה ? -- ער האָט ערשט געדאַרפט אַרױפװאַרפן אַ שלאָף 
אויף אָדמען און דעמאָלט האָט ער אויסגעשניטן אַ ריפּ פון אים און פון 
דעם געשאַפן די פרוי." האָב איך איר' געזאָגט: ענטפער מיר בלויז דע" 
רויף : אויב אַ מענטש זאָל דיר געבן צו באַהאַלטן אַן אונץ זילבער און דו 
ניסט אים צוריק דערפאַר אַ פונט גאָלד, הייסט עס גניבה? גאָט האָס 
בלויז פאַרבאָרגענערהייט גענומען פון אָדמען אַ ריפּ און אָפן פאַר אַלע- 
מען צוריקגעגעבן אים אַ שיינע פרוי..." 

-- האָסט גוט געזאָגט, רבי יוסי!... -- האָט ברוריה, וועלכע איז 
אויך אָנװעזנדיק געווען אויף דעם מאָלצייט, אויסגערופן --- דערצייל אונדז 
נאָך, ווייל קלוג זיינען דיינע רייד און טײיער װי די בעסטע איידל- 
שטיינער. 

-- גוט!-- האָט רבי יוסי געזאָגט, און ער האָט דערצילט נאָך 
אַ מעשה. 

,ס'האָט מיך אַמאָל דיזעלביקע מאַטראָנע באַגעגנט אין דעם הז 
פון אַ דוימישן פּאַטריציער אין קיסריה, און וועלנדיק מיך שטעלן אין 
אַ פאַרלעגנהייט און דערביי אַרױיסװײזן איר גרויס געלערנטקייט, האָט 
זי מיך אַ פרעג געטאָן: ;זאָג מיר, יידישער געלערנטער, די גאַנצע לויב 
פון אייער גאָט איז, װאָס ער טיילט איין חכמה צו קלוגע. עס שטייט ביי 
אייך געשריבן: ;יהב חכמתא לחכימין"-- ער גיט חכמה צו די חכמים, 
עס װאָלט געדאַרפט בעסער שטיין: 'ער גיט חכמה צו די נאַראָנים ' דער" 
פאַר װאָלט אייער גאָט ווערט געווען מען זאָל אים לויבן * 

;האָב איך מיך געװוענדט צו איר מיט אַ פראַגע: 'צי האָסטו ביי 
דיר אַביסל צירונג?* האָט די מאַטראָנע מיר געענטפערט: קיאָ, איך 
האָב.*" האָב איך זי ווייטער! געפרעגט: 'און אוב אַ מענטש זאָל קומען 
און ביי דיר בעטן, אַז דו זאָלסט אים אױסבאָרגן דיין צירונג, װאָלסטו 
עס געטאָן ?' האָט די מאַטראָנע מיר געענטפערט: ,אויב דער מענטש זאָל 
זיין אַ פאַרשטענדיקער, װאָס מ'קאָן אים אָנפאַרטרױען, װאָלט איך אים 
אױיסגעבאָרגט," האָב איך איר דעמאָלט געזאָגט: הער נאָר אַ מעשה, דיין 
צירונג ווילסטו אױסבאָרגן נאָר צו אַ מענטש אַ חכם, און פון גאָט פאַר- 
לאַנגסטו, אַז ער זאָל זיין צירונג -- די חכמה --- אַוועקגעבן צו נאַראָנים 43,? 

--- קלוג געענטפערט!-- האָט ברוריה, פאַר אַנטציקונג, זיך נישט 
געקאָנט איינהאַלטן און ווידעה געגעבן איר צושטימונג, 

אַלע תלמידי-חכמים האָבן אויך זייער צושטימונג געגעבן און האָבן 
געלויבט רבי יוסי בן חלפתא פאַר זיין שאַרפזיניקייט און קלוגע ענט- 
פערס אויפן אָרט. מ'האָט נאָך אַ גאַנצע נאַכט פאַרבראַכט אין שמועסן 
די חכמים האָבן זיך באַמיט איינער דעם אַנדערן איבערצושטייגן אין חכמה 
און אין חריפות, 

מען האָט אויסגעטייטשט פּסוקים לויט זייער גרויסן רבין רבי 
עקיבא ; מ'האָט נאָכדערצײילט זיינע דרושים איבער יעדן פּינטעלע, װאָס 
ער האָט געפונען אין דער תורה, 

-- ער איז געווען אַ גרויסער תנא, רבי עקיבא-- האָט רבי יוסי 
בן חלפתא מיט היץ אויסגערופן -- און מ'קאָן טאַקע פאַרשידנס אַרױיס- 
טייטשן פון אַלע פּסוקים און אַרײינטײיטשן אַלערלײ געדאַנקען. איך האָב, 
למשל, מיין גאַנץ לעבן מיך מצער געווען איבער אַ פּסוק און אים נישט 
געקאָנט פאַרשטיין. עס שטייט געשריבן: ;והיית ממשש בצהרים, כאשר 
ימשש העור באפלה"-- און װועסט טאַפּן אינמיטן טאָג, פּונקט װוי דער 
בלינדער טאַפּט אין אַ געדיכטער פינצטערניש. האָב איך מיר שטענ- 
דיק געטראַכט: צי איז דען פאַר דעם בלינדן אַן אונטערשיד, צי עס 

איז אינמיטן טאָג, צי עס איז אַ געדיכטע פינצטערניש אינדרויסן? ער זעט 
דאָך סיי-ווי נישט! צו װאָס-זשע איז דער דאָזיקער פאַרגלייך?... ביז 
עס האָט זיך מיר אַמאָל געטראָפן, איך בין געגאַנגען אין אַ געדיכטער 
פינצטערניש אין גאַס שפּאַצירֹן און האָב באַגעגנט א בלינדן, ועלכער 
האָט געטראָגן אַ לייכטנדיקע לאַמטערן אין דער האַנט. האָב איך אים 
געפרעגט: מיין זון, צו װאָס נוצט דיר אַ לאַמטערן? דו זעסט דען 
בעסער מיט איר? האָט דער בלינדער מיר געענטפערט: ;כל זמן די 
לאַמטערן איז ביי מיר אין דער האַנט, דערזעען מיך מענטשן און זי 
װאָרענען מיך פאַר גריבער און שטרויכלונגען..." ערשט דעמאָלט האָב 
איך פאַרשטאַנען דעם פּסוק: און וי דער בלינדער, װאָס טאַפּט אין 
דער געדיכטער פינצטערניש." 

-- ריכטיק ! --- האָבן אַלע מיטזיצנדיקע מיטאַמאָל אויסגערופן, און 
זיי האָבן געלויבט רבי יוסי בן חלפתא פאַרן אויסטייטשן דעם דאָזיקן 
באמת אומפאַרשטענדלעכן פּסוק. 

-- ער גייט אין די וועגן פון זיין רבין, רבי עקיבא... -- האָט רבי 
יוחנן הסנדלר זיך אַנטציקט און געגלעט זיין חבר רבי יוסי איבערן 
אַקסל, : 

-- אַ שאָד, װאָס רבי מאיר איז דאָ נישטאָ, ער װאָלט הנאה געהאַט 
פון די קלוגע רייד פון זיין חבר -- האָט עמעצער פון צװוישן די תלמידי- 
חכמים זיך אָנגערופן, 

ברוריהן האָבן זיך טרערן געשטעלט אין די אױיגן, ווען זי האָט 
געהערט דערמאָנען דעם נאָמען פון איר מאַן. עס איז איר אויך אויפן 
רעיון געקומען איר שוועסטער הדסה און זי האָט געבעטן שטיל מיט אירע 
ליפּן, אַז עס זאָל רבי מאירן געלינגען זיין שליחות, 

איצט האָבן זיך דערהערט שטימען, אַז שמעון זאָל עפּעס דערציילן 
וועגן זיינע איבערלעבונגען ביי די רוימער. די דאָזיקע בקשה האָבן 
די חכמים באַצװעקט דערמיט, כדי צו וועקן דעם גייסט פון וידער- 
שטאַנד ביי די אַרומיקע און זיי זאָלן עס ווייטער איבערגעבן אין די בתי- 
מדרשים בעת זייערע דרשות פאַרן פאָלק, 

שמעון האָט אויפגעהויבן זיינע בלינדע אויגן און זיי אָנגעשטעלט 
אין חלל פון שטוב, גלייך ער װאָלט עמעצן געזען פאַר זיך. און ווירק- 
לעך האָט ער איצט אין זיין בלינדקייט עמעצן געזען. עס האָט אַ פלאַם 
געטאָן אין זיין מוח די רויטקייט פון הדסהן, און אַ געטלעכער שמייכל האָט 
איבער זיין פּנים אַ שוועב געטאָן. 

דאָס האַרץ האָט אים אָנגעהויבן פלאַטערן ביים געדאַנק, אַז ער 
װועט זי אין קורצן האָבן לעבן זיך און אַז זיין טרוים פון יאָרן צוריק 

וועט. מקוים ווערן, און זיינע ליפּן האָבן געשעפּטשעט אַ תפילה צו גאָט, 
וועלכער האָט אים דאָס לעבן אָפּגעראַטעװעט און דערמעגלעכט נאָך צו האָפן 
אויף זיין גליק, 

די פאַרזאַמלטע חכמים האָבן באַמערקט די ליכטיקייט אויף זיין פּנים 
און האָבן געװאַרט, ביז ער ועט אָנהויבן צו רעדן 

שמעון האָט זיי דערציילט די גאַנצע געשיכטע פון אָנהויב-אָן, ווען 
ער איז אַרײנגעפאַלן אין געפאַנגענשאַפט, ביז דער רוימישער באַרבאַר 
אָורעליוס האָט אים בלינד געמאַכט און אים פאַרואַנדלט אין אַ שקלאַף. 
בעת ער האָט דאָ נאָכאַמאָל איבערגעלעבט די דאָזיקע פּייניקונגען, האָט 
זיין גאַנץ פּנים אויפגעפלאַמט און פון זיין מויל האָבן װוי פונקען אָנגעהויבן 
פלאַקערן זיינע ווערטער. ער האָט מיט אַזױ פיל שנאה גערעדט ועגן 
דעם רוימישן אונטערדריקער, אַז אין שטוב האָט זיך געדאַכט, מען 
זעט שוין דעם קאַמף פאַר די איגן 

זיינע ווערטער זיינען געװוען װי גיפטיקע פיילן, געװאָרפן קעגן 
שונא, 

-- קיין איין טאָג טאָרן מיר ניט פאַרגעסן, װאָס דער שונא האָט צו 
אונדז געטאָן. זכור אשר עשה לך עמלק!...-- האָט ער מיט ווייטיק 
אויף זיין פּנים אויסגערופן -- מען טאָר די שנאה נישט אָפּשװאַכן קעגן 
שונא, אַפילו ווען דער שונא איז אַ געוויסע צייט גנעדיק צו דיר! אויב 
ער ווייזט אַרױס חסד מיט אונדז, איז ער בלויז אויסן אונדז צו פאַר- 
בלענדן די אויגן. אַ פיינט קאָן נישט זיין גנעדיק מיט דעם געפּײניקטן 
דורך זיין האַנט, פּונקט וי נאַכט קאָן מיט איינמאָל נישט פאַרװאַנדלט 
ווערן צוריק אין טאָג, עס איז קעגן דער טבע! וען דער שונא וייזט 
צייטװײיליק אַרױס חסד, טראַכט ער דעמאָלט, וי אַזױ דיך שנעלער 
און בעסער צו פאַרניכטן.., 

זיינע רייד האָבן געמאַכט דעם געהעריקן איינדרוק. אין שטוב איז 
געווען אַ ווייל שטיל וי אין אַן אויער. יעדער האָט איבערגעטראַכט אין זיין 
געדאַנק די ווערטער, װאָס זיינען נאָר:װאָס אַרױסגעזאָגט געװאָרן פון אַ 
מענטש, װאָס האָט דעם שונאס ,חסד" דורכגעלעבט. אויך אָורעליוס 
איז דאָך אַ ,חסד" באַגאַנגען, ער האָט אים נישט געטױט, נאָר בלויז 
די זע-קראַפּט ביי אים צוגענומען אויף אייביק, 

עס האָט עמעצער אָנגעקלאַפּט אין דער טיר. אַלע האָבן זיך אוים- 
געשטעלט מיט אָנגעשפּיצטע אויערן. נישט קיין מורא איז אין זייערע 
בליקן איצט געווען נאָך שמעונס רייד, נאָר דערװאַרטונג, כדי צו קאָנען 
באַװייזן העלדישן װידערשטאַנד, 

ברוריה איז צוגעגאַנגען עפענען די טיר. זי איז געװען דרייסט 
און אומדערשראָקן. 

אויף דער שװועל איז געבליבן שטיין יצחק בן אבני, דער אַמאָליקער 

מיטקעמפער פון שמעונען. ער איז צוגעלאָפן צו זיין חבר, אַרויפגעפאַלן 
אויף זיין האַלדז און אַ פאַרשטיקט געויין, װאָס איז געווען דער אויס- 
דרוק פון אומגעוויינלעכער פרייד, האָט זיך אַרױסגעריסן פון זיין האַלדז. 

--- מיין חבר און פריינט!-- האָט ער קוים אַרױיסגערעדט, 

-- יצחק, וי אַזױי האָסטו דיך דאָ אַהער דערנומען, בעת אַלע האָבן 
שוין געמיינט, אַז דו ביסט אומגעקומען אין קאַמף נאָך מיט יאָרן 
צוריק? -- האָבן עטלעכע שטימען אויף אַמאָל אים געפרעגט, 

-- וי איר זעט, בין איך נישט אומגעקומען, איך בין היינט דער אָנ- 
פירער פון די פאַרשווערונגס-לייט אין די בערג און היילען, און מיר גיבן 
ביזן היינטיקן טאָג ניט קיין רו צום שונא. איך האָב מיך דורך אַ צופאַל 
דערוואוסט, אַז מיין בעסטער חבר אין קאַמף, שמעון, איז אָנגעקומען, בין 
איך אים געקומען זען און שעפּן ביי אים מוט אויף וייטערדיקן קאַמף 
מיט אונדזער אײיביקן שונא, 

שמעון האָט אַ לאַנגע וויילע דאָס מויל נישט געקאָנט אויפמאַכן. עס 
האָבן זיך ביי אים געעפנט אַלע זיינע ואונדן, װאָס ער האָט באַקומען 
אין משך פון דער לאַנגער צייט, ווען ער איז געווען געפאַנגען. אין 
זיינע בלינדע אויגן האָבן זיך באַװויזן טרערן. 

ער האָט נישט גערעדט, נאָר וי אַ פויגעלע געפּישטשעט, וייל זיין 
האַלדז איז פאַרשטיקט געװוען מיט טרערן און ער האָט פאַר גרויס 
פרייד נישט געקאָנט אַרוסברענגען קיין קלאַנג, 

-- איך קאָן דיר בלויז איין זאַץ זאָגן, און דו װעסט זיין גליק- 
לעך !-- האָט שמעון ענדלעך אַרױסגעבראַכט די עטלעכע וערטער -- 
אָורעליוס איז טױיט!,,, 

--- אַזױ זאָלן אומקומען אַלע אונדזערע שונאים!... -- האָט יצחק 
בן אבני אויסגערופן -- איך גרייט:צו איצט איבערצוטראָגן אונדזער 
קאַמף פון צװוישן די שפּאַלטן אין די בערג אין ארץ:ישראל אין לאַנד 
פון דעם שונא! איך פאָר קיין רוים!.., 

אַ גערויש איז אַריבערגעגאַנגען צווישן די עטלעכע צענדליק פאַר- 
זאַמלטע תלמידי-חכמים. עס האָבן זיך געהערט אינצלנע שטימען 
װאָס האָבן ניט מסכים געוען אַריבערצוטראָגן דעם קאַמף צום שונא 
אין לאַנד אַרײן, ווייל דאָס װעט דעם שונא נאָך מער עקשנותדיקער מאַכן 
קעגן יידישן פאָלק! 

--- מער שלעכט, וי עס איז ביז איצט, קאָן שוין נישט זיין! -- האָט 
יצחק בן אבני געענטפערט די דאָזיקע איינצלנע שטימען, וועלכע זיינען 
סיי װוי פאַרשריגן געװאָרן פון די איבעריקע אָנוועזנדיקע געסט. 


203 


-- אָבער רייצן דעם ווילדן טיגער דאַרפן מיר נישט!-- האָט זיך 
דערהערט אַ שטים פון צוישן עולם און מ'האָט נישט געקאָנט זיך דער- 
וויסן וער עס האָט דאָס געזאָגט, װאָרים דער ,זאָגער" האָט זיך געשעמט 
דאָס פּנים אַרויסצואװײיזן. 

-- מיר װעלן אים אַזױ לאַנג רייצן, ביז דאָס חיהשע האַרץ װעט 
אים פּלאַצן!--האָט יצחק בן אבני אויסגערופן 

שמעון האָט אים אַרומגענומען און געקושט אים אין קאָפּ, 

-- איך גיב דיר מיין ברכה!...-- האָט ער מיט טרערן אין די 
אויגן געזאָגט, 

------- קאַפּיטל אַכט 


אַ טרויעריקע פּאַסירונג 


א גרויסע פריד האָט געהערשט אין אושה. 
רבי מאיר איז צוריקגעקומען פון רוים. און צוריקגעקומען איז ער מיט 
אַ גרויסן דערפאָלג: ער האָט מיט זיך מיטגעבראַכט זיין שוועגערין 
הדסה און זי אָפּגעפירט צו זיך אַהיים קיין טבריה, וואו ער האָט איצט 
געהאַט איינגעאָרדנט זיין אייגן בית המדרש און געוואוינט שוין דאָרט 
זינט עטלעכע יאָר. 

אין אושה האָט מען שוין אויסגעקוקט, אַז רבי מאיר זאָל קומען צו 
זיי צוגאָסט און דערציילן וועגן זיינע אויפטוען אין רוים. עס האָבן אויף 
אים געװאַרט זיינע חברים, די תלמידי-חכמים, עס האָבן געװאַרט סתם 
מענטשן, וועלכע האָבן רבי מאירן זייער ליב געהאַט און געװאָלט שוין 
הערן זיינע דרשות, װאָס האָבן שטענדיק אויסגענומען ביי יעדן איינציקן, 

אין דער שטאָט טבריה איז געווען פריילעך און לעבעדיק, אַלע 
האָבן זיך געגרייט צו דער חתונה פון שמעון און הדסה. עס איז נישט 
געווען קיין מענטש אין שטאָט, װאָס האָט זיך נישט געזאָלט פילן אַלס 
אָנטײלנעמער אויף דער גרויסער שמחה. 

דער גליקלעכסטער פון אַלע איז אָבער געווען שמעון. ער האָט 
זיך נישט געקאָנט צוגלויבן, אַז דאָס אַלץ, װאָס עס געשעט אַרום 
אים, איז טאַקע אויף דער װאָר. ער איז ביי זיך אין צימער, ווען קיינער 
איז דערביי נישט געווען, געשפּרונגען וי אַ ווילדע ציג. ער האָט זיך 
נישט געדאַרפט שעמען פאַר די פיר ווענט, 

טײילמאָל איז ער אָבער געבליבן זיצן אַ פאַרשטיינערטער אויפן 
אָרט, וואו ער האָט זיך געפונען און פון די בלינדע אויגן האָבן אָנגט- 
הויבן זיך גיסן קװאַלן טרערן. וויפיל װאָלט ער דען נישט געגעבן אַז 

ער זאָל כאָטש נאָך אײינמאָל קאָנען װאַרפן אַ בליק אויף דעם רויט-פלאַ- 
קערדיקן קאָפּ פון זיין הדסהן, 

אָ, װי גליקלעך ער איז געוען, וען ער איז מיט רבי מאירן 
שפּעטער אַרײנגעקימען צו זיי אין שטוב. זי האָט אים געקושט, געדריקט 
צו זיך און געשעפּטשעט : , מיין גרויסער העלד" ... 

דער קאָפּ האָט זיך אים פאַרמישט, ווען ער האָט זי באַרירט צום 
ערשטן מאָל אין זיין לעבן. אַמאָל, ווען ער האָט זי ליב געהאַט, נאָך 
פאַר דעם אויפשטאַנד, האָט זי געהערט צו אַן אַנדערן, אַ שטאַרקערן פון 
אים, צו זיין רבי און חבר רבי אלעזר בן פּרטא. שפּעטער האָט ער זי 
אינגאַנצן פאַרלוירן, אַ דאַנק רבי מאירן האָט ער זיין גליק געפונען און 
זי ווייזט אַרױס שטאַרקע ליבע צו אים. פאַרגעטערט אים, דערמאָנט 
אים כסדר אין זיינע העלדישע טאַטן 

אָ, ווען ער קאָן נאָך איין מאָל אַ קוק טאָן אין אירע בלויע, ליכטיקע 
אויגן ! ווען ער קאָן נאָך אויף איין רגע אָנזעטיקן זיין בליק מיט אירע 
פלאַמיקע האָר -- וויפיל טעג פון זיין לעבן װאָלט ער דערפאַר נישט 
אַװעקגעגעבן!... 

ברוריה, ווען זי האָט דערזען איה שוועסטער אַריבערטרעטן די 
שוועל פון איר הויז, האָט געחלשט פון גרויס איבערראַשונג, זי האָט שוין 
מער נישט געגלויבט הדסהן נאָכאַמאָל ווען עס איז צו זע רבי מאיר 
האָט זי געמינטערט און געגלעט דאָס פּנים און געשעפּטשעט צו איר 
ווייכע, ליבע רייד : 

--- טייער ווייב מיינס, באַרואיק דיך. דיין שוועסטער הדסה איז דאָך 
דאָ, און זי איז ריין וי אַ ניי-געבוירן קינד,. איך קאָן ערב זיין פאַר איר, 

ברוריה האָט געעפנט די אויגן און אַ שמייכל האָט זיך אױיסגעשפּרײט 
איבער איר שיין פּנים. זי האָט, נאָך ליגנדיק אויפן טעפּיך, אויסגע- 
שפּרײיט אירע אָרעמס און הדסהן צו זיך צוגעדריקט וי אַ מאַמע. זי 
האָט געוויינט מיט פריידנס-טרערן און געמורמלט אומפאַרשטענדלעכע 
ווערטער, װאָס נאָר גאָר נאָענטע קאָנען זיי פאַרשטיין און פילן, 

--- מיין טייערע שוועסטער, מיין איינציקע קרוין, וי שטאַרק איך 
האָב נאָך דיר געבענקט און וי וייטיקלעך איך האָב איבערגעלעבט די 
גאַנצע צייט פון דיין פעלן. זינט מ'האָט דיך פון מיר אַזױ אכזריותדיק 
אָפּגעריסן און פאַרשלעפּט אויף שאַנד און שפּאָט. אַזױי צו שאַנד און 
שפּאָט זאָלן אונדזערע שונאים אויסגיין!... 

רבי מאיר איז געווען גליקלעך, װאָס ער האָט זיין שליחות דורב- 
געפירט אַזױ שלימותדיק און שנעל. ער האָט איבערגעלאָזט ביידע 
שוועסטער זיך אָפּפרײען אוֹן אַליין איז ער אַװעק אין בית:המדרש אָנזאָגן 
שמעונען די פריילעכע בשורה, 

ווען רבי מאיר איז אַריינגעקומען אין בית:המדרש צום ערשטן 
מאָל נאָך זיין צוריקקומען פון רוים, האָבן אים אַלע תלמידים אַרומגע- 
רינגלט און מיט גרויס ליבע באַגריסט, נישט אָפּטרעטנדיק אויף אַ רגע 
פון זייער רבין. 

--- שמעון, מיין טייערער חבר, איך האָב פאַר דיר די שענסטע בשורה, 
װאָס אַ מענטש קאָן נאָר חלומען -- האָט רבי מאיר אויסגערופן מיט 
פרייד --- איך האָב דיר געבראַכט דיין זיווג, װאָס איז פערציק טאָג איידער 
דו ביסט נאָך געבוירן געװאָרן, אויסגערופן געװאָרן פאַר דיר!... 

שמעון איז אים געפאַלן אויפן האַלדז און געקושט און געדריקט 
צו זיך און געמורמלט : 

--- מיין רבי און חבר, מיין דאַנק צו דיר איז אַזױ גרויס, אַז איך 
וויל אים נישט פאַרבלאַסן מיט ווערטער, װעל איך בעסער שוייגן... 
אין מיין שווייגן געפין דעם טיפסטן אויסדרוק פון מיין נשמה, 

ער איז באַלד אַװעקגעגאַנגען אין דער באַגלייטונג פון מאירן צו 
ברוריהן אין שטוב, וואו הדסה איז שוין געווען באַרואיקט נאָך דער 
ערשטער באַגעגעניש. ווען זי האָט אים דערזען, איז זי אויפגעשפּרונגען 
און צוגעלאָפן צו אים, אַרומהאַלדזנדיק אים מיט גרויס ליבשאַפט. זי 
האָט זיינע בלינדע אויסגעברענטע אויגן צוגעדריקט צו זיך און געגלעט 
זיין קאָפּ, זיין פּנים, 

--- מיין גרויסער העלד, מיין געליבטער, מיין מאַן!... -- האָט זי 
אין אומבאַוואוסטזיין געשעפּטשעט ווערטער, װאָס האָבן אָבער שמעונען 
געבריט דאָס לייב און זיינע געבליטן 

רבי מאיר איז געשטאַנען פונדערווייטנס און גליקלעך געשמייכלט, 
עפּעס איז אים געקומען אויפן געדאַנק און ער האָט עס גלייך אַרױסגע- 
זאָגט הויך פאַר אַלעמען: 

--- מיר דאַרפן שוין באַשטימען דעם זמן פון דער חתונה און באַ- 
שטימען דאַרפן מיר דעם טאָג װאָס גיכער!... 

ברוריה האָט אַ קלוגן שמייכל געטאָן און זיך איבערגעװאָרפן מיט 
אַ באַדייטונגספולן בליק מיט איר מאַן און זי האָט צוגעשטימט, 

די חתונה איז באַשטימט געװאָרן אויף צוויי װאָכן שפּעטער,. סיי 
הדסה און סיי שמעון זיינען געווען גליקלעך. זיי זיינען נאָך דעם זעלבן 
אָװונט ביידע געגאַנגען שפּאַצירן צום ברעג פון בלויען כנרת. הדסה 
האָט אים געפירט אונטערן אָרעם און ער האָט געפילט אַ גן-עדן װאַרעמ- 
קייט און דעם גערוך פון די טייערסטע בלומען. 

די בלויקייט פון װאַסער האָט ער נישט געקאָנט זען אָבער דעם 
געפליסטער פון זיינע שטילע כװאַליעס האָט ער געהערט און זיי האָבן 
געגלעט זיינע אויערן, פּונקט וי עס האָבן אים געגלעט הדסהס צאַרטע 

רייד. זי האָט אים פאַרזיכערט און געשואוירן איר ליבע צו אים. 
זי האָט נישט איין נאַכט וועגן אים געחלומט, בעת זי איז געווען אין 
געפאַנגענשאַפט. 

--- איך האָב קיינמאָל אַזױ פיל נישט באַנומען, װי שטאַרק ליב דו 
האָסט מיך, נאָר ערשט דעמאָלט, ווען איך בין געווען געפאַנגען אין 
דעם שאַנדהויז, װאָס דער באַרבאַר האָט פאַר מיר צוגעגרייט. איצט 
דערמאָן איך מיך יעדע איינצלהייט און איך זע ערשט איצט מין 
דעמאָלטיקע פאַרבלענדעניש, 

-- איך נעם דיר נישט פאַריבל דיין פאַרבלענדקייט, װאָרים דו ביסט 
דאָך געווען די כלה פון אונדזער רבין און חבר, רבי אלעזר בן פּרטא. 
וי אַזױ האָסטו, אַ כשרע יידישע טאָכטער, געקאָנט גאָר זען מיין ווייטיק- 
לעכע ליבע צו דיר. 

הדסה האָט טיף אָפּגעזיפצט. עס האָט זיך פאַר אירע אויגן פאָר- 
געשטעלט יענע צייט פון פאַרן אױיפשטאַנד, ווען אַלץ איז רואיק געפלאָסן, 
כאָטש מען האָט איר טאַטן און אַלע יידישע תלמידי-חכמים גערודפט. 
זי איז געווען יונג און האָט ועגן דעם אַ גאַנץ קנאַפּע פאָרשטעלונג 
געהאַט. 

זי דערמאָנט זיך איצט, וי די מאַמע האָט איר אין יענעם טרויע- 
ריקן טאָג, איידער זי איז געשטאָרבן, געזאָגט מוסרדיקע רייד: אזיינען 
דען נישטאָ אין אונדזער בתי-מדרשים פיינע יונגעלייט, װאָס איר דאַרפט 
קוקן אויף די באַרבאַרישע רוימער !" 

--- וי קלוג מיין מאַמע איז געווען און װאָס פאַר אַ וייטן בליק זי 
האָט געהאַט !-- האָט זי פּלוצלינג אויסגערופן, און שמעון האָט זיך מיט 
פאַרוואונדערונג צוגעהערט צו די דאָזיקע אומפאַרשטענדלעכע רייד, 

ער איז געווען גליקלעך מיט יעדן װאָרט אירן, אַפילן ער האָט נישט 
פאַרשטאַנען װועגן װאָס זי רעדט. ער האָט בלויז געװאָלט כסדר הערן 
דעם קלאַנג, װאָס קומט אַרױס פון איר מויל און פילן אויף זיך איר 
הייסן אָטעם, 

הדסה האָט זיך פאַרטראַכט און איר בליק אָנגעשטעלט אויפן טונקל- 
בלויען כנרת, װאָס איז באַזייט געווען מיט מיליאַרדן בלישטשענדיקע 
שטערנדלעך, װאָס האָבן געטאַנצט און אַזױ משונהדיק זיך געבראָכן אין 
דעם רינצלדיקן װאַסער. 

די וועלט איז געווען איינגעהילט אין אַ חשכות. פון דער צוייטער 
זייט כנרת האָט פון צייט:צו-צייט אַ בלינצל געטאָן אַ ליכטל פון די 
חרנער בערג. דאָרט האָט עמעצער אין אַ פעלזן- שפּאַלט געמוזט פייער 
מאַכן, : 

און פון דער זייט כנרת האָבן זיך געהויבן די גלילער בערג, וועלכע 
האָבן ערשט מיט אַ קורצער וויילע צוריק געשיינט מיט רויטער שקיעה 
און איצט זיינען זיי איינגעהילט אין פינצטערניש. 

די כװאַליעס האָבן געגלעט דעם ברעג און אים געוואַשן און הדסהס 
געמיט איז אַזױ רואיק געווען. זי האָט געגלעט דאָס פּנים פון שמעונען 
צוגעדריקט זיינע אויסגעברענטע אויגנלעכער צו אירע בלויע אויגן. 

דאָס האַרץ ביי שמעונען האָט אָנגעהױבן כװאַליען און צאַפּלען, וי 
אַ יונג פייגעלע. ער איז געװאָרן אַזױ געשפּאַנט און אָנגעצױגן דאָס 
בלוט איז אים געקומען אין פּנים אַרין, און ער האָט מיט אַ פאַר" 
שטיקט קול איר אַ שעפּטשע געטאָן אין אויער אַרײן: 

--- קום אַהײם, הדסה... 

דאָס מיידל האָט פאַרשטאַנען זיין צושטאַנד. זי האָט זיך אויפגע" 
שטעלט, אָנגענומען אים מיט צאַרטקײט ביים אָרעם און געפירט אַהים 
אין זיין שטוב און דערנאָך, אַהײמגײענדיק צו איר שװועסטער, פיל גע- 
טראַכט, 


הונדערטער געסט זיינען פון אַלע ווינקלען אין לאַנד אָנגעקומען קיין 
טבריה אויף דער חתונה פון שמעון און הדסה. פיל תלמידי-חכמים 
האָבן געהאַלטן אין איין אַרײנציען אין דער שטאָט און פיל פון זיי אין 
דעם הויז פון רבי מאיר. 

וואו מען איז געגאַנגען און געשטאַנען, האָט מען געהערט װעגן 
דער גרויסער געשעעניש אין טבריה. עלטערע מענער און פרויען, יינגלעך 
און מיידלעך האָבן זיך געגרייט צו דער היינט-ביינאַכטיקער שמחה, װאָס 
האָט צוגעזאָגט צו זיין אַזעלכעס, װאָס מ'האָט שוין נישט געזען זינט 
פאַרן אויפשטאַנד פון בר-כוכבאן. 

עס איז געווען אַ טאָפּלטע פרייד, אי װאָס הדסה איז געראַטעװעט 
געװאָרן פון אַ רוימישן שאַנדהױז, און אי צוליב דעם, כדי צו מאַכן 
גוט פילן דעם בלינדן שמעון. אַלע האָבן געהאַט מיטלייד מיט אים, 
ווען מ'האָט בלויז אַ קוק געטאָן אויף דער בלה, 

-- זע נאָר, וי זי לייכט ! --- האָבן ווייבער צװישן זיך געשעפּטשעט 
און באַוואונדערט איר שיינקייט --- און דער חתן, נעבעך, האָט צומאָל נישט 
דאָס מזל אויף איר אַ קוק צו טאָן... 

-- ער וועט זי פילן לעבן זיך, װעט ער אויך האָבן גענוג הנאה... -- 
האָט אַ לץ אויסגערופן, הערנדיק וי די ווייבער באַדױערן אַזױ שמעונעןי 

די ווייבער האָבן פאַר אים אויסגעשפּיגן און אים גוט אָנגעזידלט, 

-- דאָס איז דאָך גאָרנישט קיין ייד אַפּילו! ער רעדט װי דער 
ערגסטער געצנדינער... -- האָט איינע מיט כלומרשטן כעס געזאָגט, 
אָבער פון אירע ליידנשאַפטלעכע אויגעלעך האָט מען געקאָנט אַרױסזען 
הנאה פון דעם דאָזיקן יונגס רייד, 

שמעון איז אַ גאַנצן טאָג געזעסן און געלערנט מיט זיינע חברים, 


תלמידי:חכמים, און איבערהויפּט האָט ער זיך נישט געשיידט מיט זיין 
חבר אין קאַמף, יצחק בן אבני. מיט אים האָס ער געהאַט אַ סך צו 


שמועסן און דערמאָנען זיך פון די אַמאָליקע גוטע צייטן, ווען ער איז 
נאָך זעעוודיק געווען. 


פאַרנאַכט איז שמעון, אין דער באַגלײיטונג פון עטלעכע נאָענטע 
חברים, געגאַנגען צום ים כנרת, וואו ער האָט זיך טובל געוען זיבן 
מאָל, ווען ער איז אַרױס אויפן ברעג, האָט די אונטערגייענדיקע זון 
אים באַגאָסן מיט אַ פּורפּורנער רויטקייט און ער האָט אויסגעזען, וי אַ 
פייערדיקער זייל, 


דערנאָך איז ער געגאַנגען אין בית:המדרש, וואו ער האָט דורכגע- 
שמועסט די דינים פון טמא און טהור. דערביי האָט מען זיך פאַררופן 
אויף די רייד פון רבי מאירן, וועלכער איז געװען לײטזעליק צו דער 
פרוי, אַלס צו דעם שװאַכן מין. ער האָט געלערנט, אַז ווען מען שרייבט 
די כתובה פאַרן ווייב, דאַרף מען אַרײנשרײבן אַ געניגנדיקע סומע געלט, 
כדי דערמיט צו הויבן דעם אָנזען פון דער פרוי אין די אויגן פון מאַן 
און נאָך האָט רבי מאיר געלערנט: אוב אַ מאַן שרייבט איין אין דער 
כתובה, אַז דאָס ווייב זאָל נאָך דער חתונה נישט פאָדערן פון אים קיין 
קליידער און שפּײיז, איז די כתובה קיין כתובה נישט.,. 

בעת מען האָט געלערנט איין דין פון רבי מאירן, איז דאָס פּנים 
פון שמעונען בלאַס געװאָרן און ער האָט אָנגעהויבן ציטערן אינגאַנצן 
און דאָס איז געווען צוליב דעם, װאָס רבי מאיר האָט געזאָגט: ;אויב אַ 
פרוי האָט חתונה מיט אַ מענטש װאָס האָט אַ מום, אָדער ער טוט אַ 
נישט-ריינע מלאכה און דערנאָך פאַרמיאוסט דאָס ווייב אין דעם מאַן 
צוליב זיין מום אָדער צוליב זיין אַרבעט, האָט דאָס ווייב די גאַנצע רעכט 
אויף איר זייט צו פאָדערן פון אים אַ גט און ער זאָל זי אַװעקשיקן פון 
זיין הויז, אַפילו ווען ער האָט זיך אויסגענומען אין דער כתובה, אַז זי 
טאָר דאָס נישט טאָן. װאָרים זי קאָן טענהן -- לויט רבי מאירס הלכה -- 
אַז פריער האָט זי געמיינט, זי װעט קאָנען פאַרטראָגן זיין מום, אָדער 
זיין מלאכה, און דערנאָך, נאָך דער חתונה, האָט זיך אַרױסגעװיזן, 
אַז זי קאָן דאָס נישט פאַרטראָגן. אין דעם פאַל, האָט רבי מאיר גע- 
פּסקנט : די פרוי האָט דעם פאָרצוג איבערן מאַן". 

טרערן האָבן זיך געשטעלט שמעונען אין די אויסגעברענטע אויגן, 
לערנענדיק דעם דאָזיקן דין פון רבי מאירן, 

,;און װאָס וועט זיין, אַז זיין הדסה װועט אין איה פאַרמיאוסן נאָך 
דער חתונה צוליב זיין בלינדקייט, דאַמאָלס װעט זי קאָנען פאָדערן פון אים 
אַ גט!".., 

יצחק בן אבני, זיין חבר, האָט דאָס פאַרשטאַנען, אָבער צו שפּעט האָט 
ער זיך געכאַפּט, אַז ער האָט נישט געדאַרפט איצט מיט אים וועגן דעם 
לערנען, ווייל דאָס טוט אים זייער ויי. דאָס הייסט געפּײניקט אַ נפש 
און פאַרשעמט אים... 

דעם גאַנצן אָװונט איז שמעון געווען אין אַ טרויעריקער שטימונג 
צוליב דעם. אָבער ווען ער האָט דערנאָך, בעת דער ופּה, אָנגענומען 
הדסהס פינגער, כדי איר אָנצוטאָן דאָס רינגל און מקדש זיין, האָט אַ 
װואַרעמער שטראָם איבער אַלע גלידער אַ יאָג געטאָן און פאַרגאָסן דאָס 
דאָזיקע טרויעריקע געפיל. ער האָט אין איר באַרירונג דערפילט, אַז 
ביי הדסהן, זיין כלה, װעט דאָס קיינמאָל נישט זיין דער פאַל, 

ערשט נאָך דער חופּה האָט זיך אָנגעהויבן דאָס גרויסע מאָלצייט און 
די געװאַלטיקע פרייד,. שטורקאַצן זיינען אָנגעצונדן געװאָרן איבער די 
גאַסן פון טבריה,. די ליכט האָט זיך אױיסגעשפּרײט ווייט אַרויף אויף די 
בערג און עס איז געווען ליכטיק וי בײטאָג, 

שמעונען איז אָבער בלויז ליכטיק געװען אין דער נשמה. הדסה 
האָט אים די גאַנצע צייט געהאַלטן ביי דער האַנט און שטענדיק אַזױ 
צאַרט, כדי אים נישט צו געבן צו פילן אַז זי פירט אים וי אַ בלינדן, 

-- דאָס איז די צאַרטסטע פרוי, דאַכט זיך מיר, אויף דער גאַנצער 
וועלט !-- האָט ער צומאָרגנס געזאָגט צו זיין חבר יצחק בן אַבני --- ניין, זי 
וועט קיינמאָל נישט פאָדערן קיין גט צוליב מיין מום... 

יצחק בן אבנין האָבן זיך טרערן געשטעלט אין די אויגן אויס 
רחמנות צו זיין געשטראָפטן חבר, 

דערווייל איז אָבער בינאַכט פאָרגעקומען אַזאַ מאָלצײט, װאָס גאַנץ 
טבריה װעט עס געדענקען צייט די שטאָט װועט עקזיסטירן. הונדערטער 
מענטשן האָבן זיך אָנגענומען פאַר די הענט, פאַרלייגט דעם אָרעם 
אויף דעם צווייטנס אַקסל און אַזױ אין אַ גרויס ראָד, געטאַנצט אַרום 
דעם חתן און כלה, 

מען האָט געשפּילט און געזונגען די שענסטע לידער און מיט די 
פאַרשידנסטע וויצלדיקע רייד משמח געווען דאָס יונגע פּאָר. אַלע רבנים, 
תלמידי-:חכמים, האָבן געטאַנצט מיט זיי און געוואונטשן זיי גליק און 
הצלחה אויפן גאַנצן לעבן. 

הדסה האָט געשיינט וי די זון. אַזאַ שיינקייט האָט מען נאָך קייג- 

מאָל נישט געזען. אַפילו ברוריה, די שיינע טאָכטער פון רבי חנינא בן 
תרדיון, איז פאַרטונקלט געװאָרן אין אָנבליק פון איר, 

מען האָט נישט געקאָנט אָפּרײיסן פון איר דעם בליק. זי האָט פאַר- 
מאָגט דעם אמתן כלה-חן, אירע בלויע אויגן האָבן געלויכטן אין דער 
שיין פון די אָנגעצונדענע שטורקאַצן און די רויטע, פלאַקערדיקע האָר 
זיינען נאָך רויטער געװאָרן פון פייער. 

--- מיין טייערע כלה, מיין טייער ווייב... -- האָט שמעון איר גע- 
שעפּטשעט אין אויער, ווען זיי זיינען געבליבן אַלין נאָך דער חופּה-- 
וועסט מיך קיינמאָל נישט פאַרלאָזן, הדסח ? 

דער דין, װאָס ער האָט פאַרנאַכט געלערנט, האָט אים קיין רו נישט 
געגעבן, : 
-- װאָס פאַלט דיר איין, מיין גרויסער העלד, מיין טייערער מאַן 
עס איז אַ זכיה פאַר מיר, װאָס דו ביסט געװאָרן מיין מאַן,. אײיביק, אייביק 
וװעלן מיר זיין צוזאַמען און איך על זיין דיין פוסנבענקעלע אין גן" 
עדן, ווען מיר װעלן צוזאַמען דאָרט זיין מיט אונדזערע גרויסע קדושים... -- 
האָט זי אים אַרומגענומען און געקושט אויף די ליפּן, 

און שמעון איז אַרײנגעפאַלן אין אַזאַ ‏ התלהבות, אַז ער האָט זי אַ 
כאַפּ געטאָן אין זיינע אָרעמס און אָנגעהויבן מיט איר טאַנצן און גע- 
זונגען צו איר מיט די רייד פון שלמה המלך: ,האָסט ס'האַרץ מיר 
געפאַנגען, שוועסטער מיין כלה, האָסט ס'האַרץ מיר געפאַנגען מיט איינעם 
פון דיינע בליקן, וי שיין איז דיין ליבשאַפּט, שוועסטער מיין כלה, וי 
בעסער איז דיין ליבשאַפט פון וויין און דער ריח פון אַלערלײ בשמים... , 

, האָניקזאַפט טריפט פון דיינע ליפּן, מיין כלה, האָניק און מילך איז 
אונטער דיין צונג און דער ריח פון דיינע קליידער איז װי דער ריח 
פון לבנון"... 

הדסה האָט די אויגן פאַרמאַכט און זיך אַנטציקט פון דידאָזיקע זיסע 
ווערטער. זי האָט זיך ערשט דעמאָלט אױיפגעכאַפּט, ווען איר שוועסטער 
ברוריה,. אין דער באַגלייטונג פוֹן רבי מאירן, האָבן אָנגעקלאַפּט אין 
זייער אָפּגעזונדערטן צימער, זיי אַריינגעפירט צו די פאַרזאַמלטע געסט 
און אַלע האָבן זיי געוואונטשן , מזל-טוב?... 

פיל פעסער וויין זיינען אין יענער נאַכט אויסגעטרונקען געװאָרן און 
פיל פעטע שעפּסן האָט מען געשאָכטן און אָפּגעבראָטן דער ריח פון 
גוטן פלייש האָט זיך געשפּרײט אַרום. אַלע האָבן געגעסן צו דער זעט 
און געטרונקען לרוב, אַז אין די קעפּ האָט אָנגעהויבן וװוערן אַביסל 
בגילופינדיק. 

רבי יוסי בן חלפתא איז געווען דער פריילעכסטער פון אַלעמען 
און ער האָט מיט זיינע שיינע מעשיות און שפּאַסן משמח געווען חתן-כלה, 

אָבער כדי די שמחה זאָל נישט זיין אינגאַנצן קיין פולשטענדיקע, 
ווייל זינט דאָס בית-המקדש איז חרוב געװאָרן, טאָר מען קיין איין טאָג 
אין דעם דאָזיקן גרויסן אומגליק נישט פאַרגעסן, אַפילו בעת דער 
גרעסטער שמחה, האָט רבי יוסי מיטאַמאָל געענדערט זיין פריילעכקייט 
און ער האָט דערציילט אַ טרויעריקע זאַך: 

, כ'בין איינמאָל געגאַנגען איינער אַליין אויפן וועג", האָט ער אָנגע- 
הויבן, ;און כ'בין אָנגעקומען קיין ירושלים. איך בין אַרײנגעגאַנגען אין 
איינער פון די דאָרטיקע חורבות, כדי תפילה צו טאָן צו גאָט. איז גע- 
קומען אליהו הנביא און זיך אַװועקגעשטעלט פאַר דער טיר און געװאַרט, 
ביז איך האָב מיין תפילה פאַרענדיקט. ווען כ'בין אַרוױסגעקומען פון 
דער חורבה, האָט זיך אליהו הנביא צו מיר דערנעענטערט און געזאָגט: 
,שלום צו דיר, רבי!* האָב איך אים געענטפערט: שלום צו דיר, רבי 
און לערער! האָט ער צו מיר געזאָגט: ,זון מיינער, פאַרװאָס ביסטו 
אַרײנגעגאַנגען אין דער דאָזיקער חורבה ?" האָב איך אים געענטפערט: 
כדי תפילה צו טאָן ! האָט ער מיר געזאָגט: , האָסטו דאָך געקאָנט תפילה 
טאָן אויפן װעג ?" האָב איך אים געזאָגט: כ'האָב מורא געהאַט, אַז די 
דורכגייער זאָלן מיר נישט שטערן האָט ער מיר געזאָגט: האָסטו 
געדאַרפט זאָגן אַ קורצע תפילה". 

, דערפון האָב איך ביי אים געלערנט דריי זאַכן אויף איינמאָל: 
כ'האָב געלערנט, אַז מען טאָר נישט אַרײנגיין אין קיין חורבה; אַז מען 
קאָן תפילה טאָן אויפן װעג; און ווען מען איז מתפּלל אויפן וועג, קאָן 
מען עס מאַכן קורץ.י, 

, דערנאָך האָט מיך אליהו הנביא געפרעגט: ,מיין זון, װאָס פאַר אַ 
קול האָסטו געהערט אין דער דאָזיקער חורבה?" האָב איך אים גע- 
ענטפערט: כ'האָב געהערט אַ בת-קול, װאָס האָט געװאָרקעט װי א 
טויב און געקלאָגט ;: וויי איז צו מיינע קינדער, װאָס צוליב זייערע זינד 
האָב איך חרוב געמאַכט מיין הויז אוֹן פאַרברענט מיין היכל און כ'האָב 
זיי פאַרטריבן צװוישן די פעלקער! האָט מיר אליהו הנביא געזאָגט: 
,איך שווער דיר איבער מיין לעבן און איבער דיין לעבן אַז נישט 
נאָר בלויז איצט קלאָגט אַזױ דאָס דאָזיקע קול, נאָר טאָג איין טאָג- 
אויס, דריי מאָל אין טאָג; און אַ חוץ דעם אויך אין יעדער צייט, ווען 
יידן גייען אין שול, אָדער אין בית-המדרש און ענטפערן: ;אמן און 
ברוך הוא וברוך שמו", שאָקלט דער אויבערשטער מיטן קאָפּ און זאָגט: 
,וואויל איז דעם מלך, וועמען מען לויבט אַזױ אין זיין אייגן הויז. װאָס 
האָב איך געהאַט דערפון, װאָס איך האָב פאַרטריבן מיינע זין, און װיי 
צו מיינע זין, װאָס זיינען פאַרטריבן געװאָרן פון זייער פאָטערס טיש"... 

ווען רבי יוסי בן חלפתא האָט פאַרענדיקט זיין מעשהלע, האָט אַ 

שטילקייט אַלעמען אַרומגענומען און אַ טרויער איז אַרײנגעטראָטן צווישן 
אַלע געסט. דאָס איז געווען דער טרויער איבערן בית:המקדש, װאָס איז 
חרוב געװאָרן און איבער דער אומאָפּהענגיקײט, װאָס די יידן האָבן אָנגע- 
וואוירן און מוזן זיך געפינען אונטערן יאָך פון אַ פרעמד, באַרבאַריש 
פאָלק. 

אָבער באַלד האָט רבי יוסי אַליין אויסגערופן הויך פאַר אַלעמען : 

-- מיינע חברים און טייערע יידישע ברידער, כ'האָב אַרײינגעבראַכט 
מיט מיינע רייד אַביסל טרויער דערפאַר, ווייל מיר טאָרן קיינמאָל נישט 
זיין בלויז פריילעך בעת אַ שמחה, ביז װאַנען מיר װעלן נישט צוריק 
באַקומען אונדזער לאַנד אוֹן ווידער אויפבויען גאָטס הויז. מען טאָר 
אָבער אויך נישט אויף אַ שמחה צופיל טרויערן. עס איז אַ מצוות פריי- 
לעך צו מאַכן חתן-כלה ! רבי מאיר, דו ביסט דער מחותן אויף דער דאָי 
זיקער שמחה. באַפעל, אַז נאָך אַ פאַס וויין זאָל געשטעלט װערן!י... 

דאָס טרינקען און טאַנצן האָט זיך אויפסניי אָנגעהויבן; פיל פון די 
געסט זיינען שיכור געװאָרן און אָנגעהױיבן רעדן, װאָס איז זיי אויף דער 
צונג געקומען. דאָס איז רבי מאירן נישט געפעלן געװאָרן און ער 
האָט נישט געװאָלט דערלאָזן, אַז די דאָזיקע מענטשן זאָלן געשטרויכלט 
ווערן מיט זינדיקע רייד. ער האָט דעריבער זיך אויפגעשטעלט און 
אויסגערופן הויך אויפן קול : 

-- הגיע זמן של שחרית! עס האָט געגרייכט די צייט פון זאָגן די 
פרימאָרגן-תפילה ! 

אינדרויסן האָבן זיך טאַקע שוין אָנגעהויבן מישן די פאַרבן בלוי 
און שװאַרץ, און ביסלעכווייז האָט די שװאַרצע קאָליר אָפּגעטראָטן און איז 
פאַרשוואונדן און אויף איר אָרט איז אָנגעשוואומען אַ תכלתדיקע פאַרב. 
דער הימל האָט זיך אָנגעהויבן רויטלען אויף דער מזרחדיקער זייט און 
פון הינטער די בערג פון חרן האָט מיטאַמאָל אַ בליץ-אויף געטאָן אַ 
רויט אָנגעגליט ראָד און אָפּגעגאָסן די וועלט מיט ליכטיקייט, 

דער עולם האָט זיך איינגעהילט אין דִי טליתים און אָנגעטאָן די 
תפילין. אַ הייליק מורמלעריי האָט וי דאָס רוישן פון אַ וינט זיך 
צעטראָגן איבער דער גרוימער שטוב, וואו עס איז ערשט מיט אַ פּאָר 
מינוט צוריק פאָרגעקומען די גרויסע שמחה. אינדרויסן האָבן די פייגעלעך 
אויף די ביימער זיך צעצוויטשערט און אויף זייער שטייגער געבראַכט 
זייערע תפילות פאַרן באַשעפער פון דער וועלט. דורך די פענצטער 
האָט מען געזען דעם ריזיקן באַרג חרמון אויפשטייגן אין דער בלויקייט 
פון הימל, אָנגעטאָן אין אַ ווייסן שניי-קאַפּל, װי ער װאָלט זיך דעם 
קאָפּ צוגעדעקט צו דער תפילה פאַרן רבונו של עולם, 

אויף דער וועלט האָט געהערשט די שיינקייט פון ששת ימי בראשית. 
דער ים כנרת האָט געבלישטשעט בלוי און איינגעזאַפּט אין זיך דאָס 
גאָלד פון דער ברענענדיקער זון, און פיש פון דער פאַרשידנסטער גרויס 
האָבן זייערע אָפענע מיילער אין תפילה געעפנט און געשפּרונגען קדוש 
פון בלויען װאַסער אַרױס. 

שמעון איז געשטאַנען אין אַ ווינקל און מיט אַ קוֹל דממה דקה תפילה 
געטאָן און טרערן האָבן זיך אים געגאָסן פון די אויגן, בעטנדיק דאָס 
מאָל אי פאַר זיך און אי פאַר זיין יונג ווייבל, דער רויט-האָריקער הדסה --- 
אַז זייער לעבן זאָל דורכגיין אין פרידן און אַז זי זאָל אים געבוירן 
קינדער צדיקים. ער האָט מיט דעם טלית פאַרדעקט זיינע אויסגעברענטע 
אויגן, פון וועלכע עס האָבן זיך געגאָסן טייכן טרערן. 

אין אַ צווייטן ווינקל איז געשטאַנען הדסה, איר קאָפּ האָט אַרױס- 
געפלאַקערט פון צוישן אַלע וייבער. איר פּנים איז געווען אייג- 
געהילט, אַז מ'האָט אפילו די אויגן אירע ניט אַרױסגעזען. דאָס גע- 
מורמל פון די תפילה-רייד האָט גערוישט וי די כװאַליעס פון ים און 
וי דאָס ראָיען פון בינשטאָקן. פון צייט:צו-צייט האָט אַ טיפער זיפץ 
איבערגעריסן דעם געזשום פון די שטילע ווערטער, 

און רבי יוסי בן חלפתא האָט דערנאָך געזאָגט צו זיין חבר רבי 
מאיר : 

-- זע װאָס פאַר אַ שיין פאָלק מיר יידן זיינען, סיי מיר זיינען 
ניכטער און סיי ווען מיר שיכורן האָבן מיר אין זינען צו לויבן גאָט 
און דאַנקען אים פאַר דער הערלעכער באַשאַפונג פון דער ועלט, 

און רבי מאיר האָט אויפגעהויבן צום הימל זיינע אויגן און גע- 
ענטפערט : 

-- געלויבט ביסטו גאָט, אונזער גאָט, װאָס האָסט מיך נישט באַ- 
שאַפן קיין גוֹי!... 


עס איז פאַרביי אַ שטיק צייט, זינט דעם טאָג, ווען עס איז פאָר- 
געקומען די חתונה פון שמעון און הדסהן. זיי האָבן זיך באַזעצט אין 
טבריה, צופוסנס די גליל-בערג און האָבן געוואוינט נאָענט פון רבי 
מאיר און ברוריה. שמעון איז גאַנצע טעג געזעסן אין בית:המדרש פון 
רבי מאירן און געלערנט; הדסה האָט געשפּינט װאָל און פאַרקויפט 
די אוױיסגעאַרבעטע סחורות צו די שטאָטישע און דאָרפישע מענטשף 

זי האָט איר מאַן יעדן טאָג אינדערפרי געפירט אין בית-המדרש אַריין 
לערנען און אין די אָװונטן האָט זי אים צוריקגעפירט אונטערן אָרעם. 
שמעון האָט זיך אָנגעלענט אויף איר אַקסל און מיט זיין קאָפּ אָנגערירט 

אירע רויטע האָר, װאָס האָט זיך אים שטענדיק אויסגעויזן, אַז זי 
בריען אים מיט זייער פּלאַקער. 

-- װאָס װאָלט איך אָן דיר געטאָן?---פלעגט ער שטענדיק צו 
זיין ווייב זאָגן, ווען ער האָט דערפילט דעם צאַרטן באַריר פון אירע 
הענט. 

-- און װאָס װאָלט איך געטאָן אָן דיר, מיין געליבטער מאַן. ווען 
איך הער ניט יעדן טאָג דאָס קול פון דיין תורֹה ? -- האָט אים די רויטע 
הדסה צוריקגעענטפערט -- דו ביסט מיין טרייסט און אויף דיר האָב איך 
אָנגעהאָנגען מיין גורל, 

אַ גרויסע טייל פון טאָג האָט הדסה פאַרבראַכט מיט איר שוועס. 
טער ברוריה, מיט וועלכער זי האָט זיך געטיילט אין אַלע אירע געפילן 
און געדאַנקען, װאָס האָבן זי באַהערשט, 

ברוריה האָט נישט נאָר איר שוועסטער הדסה גענומען אונטער איר 
שוץ, נאָר זי האָט בכלל אַלע פרויען באַשיצט אין זייערע רעכט. ברוריה 
האָט ממש געקעמפט פאַר דער רעכט פון דער פרוי און מיט אייזערנעם 
געדולד פאַרטיידיקט זי אין איר שװאַכקײט קעגנאיבער דעם מאַן. 

און רבי מאיר, כאָטש ער האָט זיך אויך אָנגענומען פאַר דער פרוי, 
געפּסקנט פיל הלכות לטובת איר, האָט ער אָבער קיין גרויס באַגייס- 
טערונג פאַר דער פרוי נישט אַרױסגעװויזן און מיט גרינגשעצונג צו 
איר זיך באַצױגן. די דאָזיקע גרינגשעצנדיקע באַציאונג פון רבי מאירן 
צו נשים, האָט ברוריהן זייער שטאַרק פאַרדראָסן און נישט איינמאָל האָט 
זי גערעדט מיט אים האַרבע רייד אוֹן געמוסרט דערפאַר, אָבער זי האָט 
אים נישט געקאָנט אַראָפּשלאָגן פון וועג. ער האָט זיך געהאַלטן ביי 
דער דאָזיקער מיינונג וי אין אַ געזצץ.י. 

רבי מאיר האָט אין זיין בית:המדרש פיל געדרשנט פאַר זיינע 
תלמידים וועגן דעם ענין פרויען און ער האָט אָפּגעלאַכט פון מענטשןף 
װאָס פאַלן אַרײן אין דער נעץ פון יצר הרע און זינדיקן מיט פרויעףן 
ער האָט דערביי געזאָגט, אַז אַ מענטש מיט שכל דאַרף זיך שטאַרקן 
איבערן יצר הרע און אים באַזיגן. דערביי האָט ער נאָכגעזאָגט זיין רבין 
בן זומאס אַ װאָרט : , איזהו גבור, הכובש את יצרו" --ווער הייסט אַ 
שטאַרקער מאַן, ווער עס באַצװוינגט זיין ווילן.., 

ווען די תלמידים זיינען אַמאָל געבליבן צװוישן זיך אַלֵיין, האָבן 
זיי געפלעגט איבערזאָגן אַלע זאַכן, װאָס זיי האָבן ביי זייער רבין רבי 
מאיר געלערנט און געפּרואװוט צו געפינען אַ טעם צו זיינע רייד, פאַר. 
װאָס האָט ער אַזױ געזאָגט און ניט אַנדערש, 

--- פאַרװאָס איז אונדזער רבי אַזױ דערצערנט אויף נשים ?-- האָט 
איינער פון די תלמידים געפרעגט--- ער דאַרף זיך דאָך אַראָפּנעמען אַ 

ראיה פון זיין אייגן ווייב ברוריה, זי קאָן אַזױ פיל לערנען פּונקט וי 
יעדער איינער פון אונדז, און שכל האָט זי אפשר מער וי ער איינער 
פון אונדז. זאָל מען געווען דערלויבן פרויען צו לערנען, װאָלטן זי 
אפשר אונדז איבערגעשטיגן!... 

-- אוי,, נחוניא, נחוניא...--- האָט אַ. צווייטער תלמיד אַ שמייכל 
געטאָן אין זיינע נאָרװאָס אָנגעהויבענע שפּראָצנדיקע װאָנצעלעך אַריין -- 
זאָלסט וויסן זיין, אַז אין יעדער זאַך איז פאַראַן אַ סיבה און אויך 
ביי אונדזער רבין איז געווען אַ סיבה, פאַרװאָס ער האָט געװאָרפן אַן 
אומחן אויף נשים... 

-- װאָס פאַר אַ סיבה ווייסטו? -- האָט נחוניא געפרעגט מיט ני- 
געריקייט --- װאָס פאַר אַ סיבה ווייסטו, יוחנן?... 

יוחנן האָט באַדייטונגספול אַ שמייכל געטאָן, אומגעקוקט זיך אויף 
אַלע זייטן, װי וועלנדיק זיך איבערצייגן, אַז קיינער, אויסער זיינע עטלעכע 
פריינט, הערן אים ניט אונטער, האָט ער אָנגעהויבן: 

-- דאָס, װאָס איך גיי אייך דערציילן, ווייס איך ניט אויף זיכער, צי 
עס איז אמת. אַזױ האָב איך געהערט וועגן אים דערציילן, דערצייל איך 
נאָך. און דאָס נישט לגנאי, נאָר לשבח... געווען איז עס, ווען אונדזער 
רבי איז געווען אין רוים מיט עטלעכע יאָר צוריק, כדי אויפצוזוכן 
זיין שוועגערין הדסה... 

אַלע האָבן מיט דער גרעסטער נייגעריקייט אָנגעשפּיצט די אויערן 
אויפגעעפנט די מיילער און זיך איינגעהערט אין די רייד פון זייער חבר 
יוחנן, 

-- נו, דערצייל, װאָס עס איז געשען מיט אונדזער גרויסן רבין 
איז ער חלילה נכשול געװאָרן?.י.. 

-- אַזאַ ‏ שטייגער...--- האָט יוחנן געענטפערט און זיך אָפּגע- 
שטעלט, וי וועלנדיק גרעסער מאַכן ביי זיינע צוהערער זייער נייגעריקייט, 

די תלמידים האָבן אים צוגעאיילט, אַז ער זאָל זיי ניט אויסציען די 
עצמות און דערציילן. 

דעמאָלט האָט יוחנן זיי איבערגעגעבן פאָלגנדיקע מעשה, װאָס 
מען האָט זיך שטיל דערציילט וועגן רבי מאירן: 

, רבי מאיר איז איינמאָל געגאַנגען שפּאַצירן לעבן ברעג פון טייך, 
האָט זיך צו אים באַװיזן דער יצר הרע אין דער געשטאַלט פון אַ שיינער 
פרוי, וועלכע איז געשטאַנען אויף דער צוייטער זייט פון טייך און זי 
האָט צו אים רייצנדיק געוואונקען און גערופן מיט די ליבלעכסטע ווערטער. 

, האָט ער נישט געקאָנט ביישטיין דעם יצר הרע און ער האָט באַ- 
שלאָסן אַריבערצושווימען דעם טייך. האָט ער דאָס אָבער בשום אופן 
נישט געקאָנט באַווייזן, ווייל ס'איז ביים ברעג פּשוט נישט געווען קיין 
שיפל. 

, האָט רבי מאיר געהאַט דערפון גרויס עצבות, װאָרים די יונגע 
שיינע פרוי האָט נישט אויפגעהערט צו אים צו וינקען און רופן. מיט- 
אַמאָל דערזעט ער אינמיטן טייך שווימען אַ ברעט. האָט ער זיך דערפרייט 
און ער האָט געטראַכט, אַז זאָל ער נאָר דערגרייכן צו דעם דאָזיקן 
ברעט, װעט ער שוין צוקומען צו דער באַגערטער פרוי אויף דעם צוייטן 
ברעג פון טייך, 

, אָבער וי אַזױ קומט מען צו צוֹ דעם ברעט? האָט ער אויסגעזוכט 
אַ לאַנגן שטריק, װאָס פישערס האָבן איבערגעלאָזן אָדער פאַרגעסן 
ביים ברעג פון טייך. ער האָט צוגעװאָרפן דעם לאַנגן שטריק צום 
שווימענדיקן ברעט, האָפנדיק אַזױ אַרום עס צו דערגרייכן און מיט 
דער הילף פון דעם ברעט װעט ער דעמאָלט קאָנען אַריבערשװימען דעם 
טייך און צוקומען צו דער געגאַרטער שיינער פרוי. 

,און ווען ער האָט מיטן שטריק נישט געקאָנט דערגרייכן דאָס 
ברעט, האָט ער זיך געלאָזט אַרײנגײײן אין טייך און ער איז שוין גע- 
גאַנגען ביזן האַלדז אין װאַסער. און אָט האָט ער שוין ענדלעך דער- 
גרייכט דאָס ברעט און געװאָלט זיך אויפזעצן דערויף, כדי צוצושווימען 
צו דער פרוי... 

;אָבער דאָ איז פּלוצלינג די פרויען-געשטאַלט פאַרשװואונדן פון 
זיינע אויגן,. ער האָט אָנגעשטרענגט דעם בליק און אים געװענדט אויף 
אַלֶע זייטן, זוכנדיק די וואונדערלעכע פרוי, אָבער ער האָט זי מער נישט 
געקאָנט זעף 

,האָט ער זיך אומגעקערט צום ברעג אַ פאַרשעמטער פאַר זיך 
אַליין, װאָס ער האָט זיך שיער נישט געלאָזט פאַרפירן פון יצר הרצ..." 

אויסהערנדיק די דאָזיקע אומגעויינלעכע געשיכטע, זיינען אַלע 
תלמידים געבליבן זיצן אָן לשון. עס איז זיי געווען אומגלויבלעך די 
דאָזיקע מעשה אויף זייער רבין. 

--- און אפשר איז דאָס נישט מער וי אַ בייזווייליקע לעגענדע?...-- 
האָט איינער פון די תלמידים געפרעגט. 

--- איך האָב דאָך אייך נישט געזאָגט, צי די דאָזיקע מעשה איז 
אינגאַנצן אמת... --- האָט יוֹחנן זיך פאַרענטפערט -- אַזױ האָט מען זיך 
דערציילט צװישן די עלטערע תלמידי-חכמים און אַזױ גיב איך זי איבער. 
מעגלעך, אַז דער שטן, זעענדיק די גרויסע צדקות פון אונדזער רביףן 
האָט אים געװאָלט אויסשטעלן אויף אַ נסיון, אָבער סוף כל סוף איז עס 
דאָך דעם שטן ניט געלונגען! 

די דאָזיקע מעשה האָט פונדעסטוועגן איבערגעלאָזט אַ טיפן רושם 
אויף די תלמידים, װאָס האָבן זי געהערט און האָבן ערשט איצט פאַר- 
שטאַנען דאָס װאָרט פון בן זומא : , איזהו גבור, הכובש את יצרו.,. " 

זיי האָבן אויך איצט פאַרשטאַנען דעם שטילן פאַרדרוס אויף פרויען 
װאָס רבי מאיר האָט געפילט ביי זיך טיף אין האַרצן 

און װי די תלמידים זיינען אַזױ געזעסן און געשמועסט צוישן זיך, 
איז גראָד רבי מאיר אַריינגעקומען אין בית:המדרש און אויפגעכאַפּט זייער 
סודותפולן געשעפּטש. ער האָט זיי אָפּגעמאָסטן מיט אַ דורכבריענדיקן 
בליק און ער האָט פאַרשטאַנען וועגן װאָס זיי האָבן דאָ גערעדט, 

ער האָט פאַרביסן די ליפּן און גאָרנישט געזאָגט. ער האָט אָבער 
אין יענעם טאָג גענומען אויף זיך אַ שטראָף נישט מער צו קוקן אויף 
אַ פרעמדער אשה און בכלל נישט מער צו רעדן מיט קיין פרויען, וייל 
דאָס ברענגט צו זינד, 

ער איז אַ וױייל געשטאַנען אַביסל צערודערט, אָבער באַלד זיך 
באַהערשט, און אַ מילדער שמייכל האָט זיך צעשפּילט אויף זיינע ליפּן 
ער האָט געהאַלטן איצט פאַר נויטיק זיי צו דערציילן וועגן זיין רייזע 
און די איבערלעבענישן אויפן וועג. דערמיט איז ער אויסן געווען צו 
לערנען זיינע תלמידים און טיילן זיך מיט זיין דערפאַרונג, כדי טאָמער 
וועט זיי אַמאָל אויסקומען צו רייזן אויף אַזעלכע ווייטע שטרעקעס, זאָלן 
זיי זיין דערמיט באַקאַנט, 

רבי מאיר האָט זיי ביי דער געלעגנהייט געלערנט, אַז ווען מען 
גייט אויפן וועג דאַרף מען נישט זאָגן די זעלבע תפילות װאָס אינדער- 
היים, ווען דער מענטש האָט מער צייט צו פאַרטיפן זיך און דערהויבן 
זיך צו גאָט. אויפן וועג געפינט מען זיך מערסטנטיילס צוליב פּרנסה- 
זאַכן, דאַרף מען דעם פאָלק פאַרלייכטערן דעם ענין פון תפילה, 

און רבי מאיר האָט מתקן געווען אַ ספּעציעלע קורצע תפילה פאַר די 
וועג-װאַנדערער, װאָס האָט געלויטעט אַזױ : , גרויס זיינען די באַדערפע- 
נישן פון דיין פאָלק ישראל און זייער וויסן איז קליין; זאָל זיין דער 
ווילן פאַר דיר, גאָט אונדזער גאָט, אַז זאָלסט געבן צו יעדן איינעם גענוג 
פּרנסה און יעדער זאָל האָבן זיין אויסקומעניש. זיי געלויבט, גאָט, װאָס 
האָרכסט אויס אַלע תפילות !" 

דערביי האָט ער זיינע תלמידים דערציילט אַ שיינע מעשה, װאָס 
מיט אים האָט אַמאָל פּאַסירט אונטערוועגנס און וי מען דאַרף זיין געהיטן 
פאַר שווינדלער, רויבער און גנבים, 

און אַזױ אין געווען די מעשה: 

רבי מאיר איז איינמאָל אונטערוועגנס אָנגעקומען אין אַן אכסניה, 
וואו ער האָט געמוזט נעכטיקן און אָפּרוען זיך פון אַ לענגערער ריזע. 
האָט ער ביינאַכט באַמערקט, וי דער אייגנטימער פון דער אכסניה װועקט 
אויף זיינע געסט און הייסט זיי גיין ווייטער, באַגלײטנדיק יעדן איינעם 
אַ שטיקל וועגס. 

די דאָזיקע זאַך האָט ביי רבי מאירן אַרױסגערופן אַ שטיקל פאָר- 
דאַכט, עס איז אים עפּעס נישט געפעלן געװאָרן די דאָזיקע מעשה. 
ער האָט חושד געװוען דעם בעל:אכסניה, אַז ער מוז אוודאי זיין אַ 
שותף צו אַ באַנדע רויבער, וועלכע װאַרטן אָפּ אויפן וועג זייערע קרבנות 
און באַגזלענען זיי. 

ווען דער בעל-אכסניה איז צוגעקומען צו רבי מאירס געלעגער 
און אים אָנגעהויבן וועקן און געהייסן גיין וױיטער, האָט ער אים אַ 
פאַרשלאָפענער געענטפערט: ;,איך קאָן איצט נישט גיין, ווייל איך מוז 
דאָ צואװואַרטן אויף מיינס אַ ברודער, וועלכער דאַרף יעדע מינוט אָנקו- 
מען און מיר ועלן גיין צוזאַמען" 

דער בעל:אכסניה האָט סודותפול אַ שמייכל געטאָן און זיך גע- 
טראַכט, אַז ס'איז נאָך בעסער, אָנשטאָט איינעם װעט ער האָבן צויי 
קרבנות אויף אַמאָל, אָבער פונדעסטוועגן האָט ער ביי רבי מאירן אַ פרעג 
געטאָן,. װוי דער ברודער הייסט, וואו ער געפינט זיך איצט און פון װאַנען 
דאַרף ער אָנקומען. 

האָט רבי מאיר אים געענטפערט, אַז דער ברודער זיינער הייסט 
,כי טוב" און ער געפינט זיך איצט אין אַ שול, וואו ער איז מתפּלל, 
איידער ער לאָזט זיך אין דעם ווייטערן וועג אַרײן. 

דערהערנדיק דאָס, איז דער בעל-אכסניה אַװעק צו דער שול און 
איז דאָרט געשטאַנען אַ גאַנצע נאַכט און געהאַלטן אין איין רופן: 

,כי טוב", קום אַרױיס ! דיין ברודער װאַרט אויף דיר!.., 

עס איז, פאַרשטייט זיך, קיינער ניט אַרויסגעקומען און קיינער 
האָט זיך נישט אָפּגערופן. ביז עס איז געװאָרן ליכטיק אינדרויסן, 

אינדערפרי האָט זיך רבי מאיר אָנגעטאָן צום אַװעקגײן, האָט אים 
דער בעל-אכסניה געפרעגט מיט פאַרוואונדערונג: 

-- נו, וואו איז דיין ברודער, און פאַרװאָס װאַרטסטו נישט אויף 
אים ? 

האָט רבי מאיר געענטפערט: 

--- מיין ברודער איז די ליכטיקייט פון בײיטאָג, וי דער פּסוק זאָגט, 
אַז די ליכטיקייט פון דעם טאָג איז גוט -- וירא אלהים את האור כי 
טוב --- און געווען איז דער דאָזיקער פּסוק אַ גאַנצע נאַכט אין דער שול אין 
דער ספר'תורה... 

דער בעל-אכסניה האָט דאַמאָלס געזען, אַז דער רבי האָט אים איבער. 
געקלוגט, האָט ער זיך פאַרשעמט, װאָס זיינע גזלנישע געשעפטן זיינען 
אויפגעדעקט געװאָרן. 

ווען רבי מאיר האָט פאַרענדיקט זיין מעשה, האָבן די תלמידים 
זיך אויפגעשטעלט און אָפּגעגעבן כבוד זייער רבין פאַר זיין קלוגער טאַט, 

-- מיר האָבן פיל געלערנט דערפון, רבי !--- האָבן זיי געזאָגט. 

און דעמאָלט האָט רבי מאיר פאַר זיי דערציילט אויך די מעשה 
וועגן דער פרוי, װאָס האָט זיך באַוויזן אויפן צווייטן ברעג פון טייך 
און גערייצט צו אַן עבירה. ער האָט עס אָבער נישט דערציילט אויף 
זיך צוליב זיין כבוד וועגן, אָבער ער האָט עס אַזױ איבערגעגעבן אַז 
די תלמידים האָבן פֿון זיינע רייד ארויסגעפילט, אַז די מעשה איז געשען 
מיט אים אַלין, 

און צום סוף האָט ער זיי געװאָרנט פאַר אַזעלכע פּאַסירונגען 

-- אַ מענטש איז בלויז אַ מענטש און דער גרעסטער צדיק קאָן 
דורך גאָט אויסגעשטעלט וערן צו אַ נסיון. אפילו אברהם אבינו איז 
דורך גאָט אויסגעשטעלט געװאָרן צו אַ נסיון און גאָט ברוך הוא האָט 
זיך איבערצייגט, אַז אברהם איז זיין געטרייסטער קנעכט. וועמען גאָט האָט 
ליב, דעם וויל ער אויספּרואװן, כדי מיט אים צו זיין זיכער אינגאַנצן... 

די תלמידים האָבן פאַרשטאַנען און האָבן שטילשוייגנדיק, אָבער 
מיט פיל נאָכקלערן, אויפגענומען די דאָזיקע רייד מיטן מוסר צוזאַמען 

וועגן דעם, אַז רבי מאיר האָט נישט געזינדיקט, האָבן זיי דאָך גע- 
וואוסט פון דער מעשה, װאָס זייער חבר יוחנן האָט דערציילט, 

אָט אַזױ אָרום איז די סודותפולקייט צװוישן רבי און תלמידים פאַר- 
שוואונדן, און ווידער האָט דאָס לערנען זיך אָנגעהויבן וי אין יעדן איינעם 
טאָג. 

איינמאָל איז אינמיטן לערנען אַרײנגעקומען אין בית המדרש זיין 
שװאָגער שמעון. ער איז געפירט געװאָרן ביז דער טיר דורך זיין ווייב 
הדסה. און אין בית המדרש האָט אים פון איר האַנט איבערגענומען רבי 
מאיר אַליין, וועלכער האָט שמעונען אָפּגעגעבן כבוד. 

אויך די תלמידים אַרום רבי מאירן האָבן שמעונען אָפּגעגעבן גרויס 
כבוד, אויפשטעלנדיק זיך פאַר אים און זיי זיינען אַזױ לאַנג געשטאַנען 
ביז רבי מאיר האָט שמעונען ניט געהאַט באַזעצט אויף דעם טעפּיך 
לעבן זיך, 

-- װאָס ברענגט דיך איצט צו מיר, שמעון?.- האָט רבי מאיר 
געפרעגט זיין שװאָגער. 

-- איך טו לויט דיינע אייגענע רייד. האָסטו דען נישט געאָגט, 
אַז , אויב עמעצער האָט אַ תלמיד:חכם אין זיין שטאָט און ער נוצט אים 
נישט אויס, איז ער אַ מתחייב בנפשו?... 

רבי מאיר האָט אַ שמייכל געטאָן פון שמעונס רייד און אים גע- 
לויבט דערפאַר, 

--- עס פרייט מיך באמת, װאָס מיינע רייד זיינען דיר אַרֹין אין 
זכרון ; אָבער אויך דיינע רייד געדענק איך זייער גוט און וועל מיך 

שטענדיק באַמיען זיי איינצופלאַנצן אין די מוחות פון מיינע תלמידים: 
קעמפן קעגן שונא, ניט פאַרלירן די האָפענונג און שטענדיק שטרעבן צו 
פרייהייט. דיינע רייד צוזאַמען מיט מיינע רייד װעלן אָפּהיטן אונדזער 
פאָלק פון אונטערגאַנג, 

עס איז אין בית:המדרש אויך אַרײינגעקומען רבי שמעון בן יוחאי, 
וועלכער איז דעם זעלבן טאָג געהאַט אָנגעקומען פון אושה. ער האָט 
זיך אַװעקגעזעצט צװוישן אַלע תלמידים און זיך איינגעהערט אין די 
רייד פון זיין חבר רבי מאיר. 

--- פאַרװאָס האָסטו דיך אַנידערגעזעצט צווישן די תלמידים, אין דער 
צייט װאָס דו קאָנסט זיין מיין רבי? -- האָב רבי מאיר אים אָפּגעגעבן כבוד. 

-- נישט אַזױ האָט אונדזער רבי, ר' עקיבא, געהאַלטן-- האָט רבי 
שמעון בן יוחאי אָפּגעענטפערט מיט אַביסל וייטיק אין זיין קול, 

אָבער רבי מאיר האָט אים נישט אָפּגעלאָזט און ער האָט געמוזט 
אים נאָכגעבן און זיך אַנידערזעצן לעבן אים. 

רבי שמעון בן יוחאי איז געווען אַ דאַרער אוֹן הויכער מאַן מיט 
אַ קליין, גרוי און שיטער בערדל, די אויגן זיינען ביי אים געווען טיף 
אַרײינגעזעצט און האָבן געפלאַקערט וי צוויי אָנגעגליטע קוילן 

רבי מאיר האָט אים פאַרבעטן, ער זאָל עפּעס דרשנען פאַר זיינע 
תלמידים, וועלכע זיינען נייגעריק צו הערן פון אים קלוגע רייד, װאָס 
זיי האָבן נישט די מעגלעכקייט אָפט צו הערן 

רבי שמעון בן יוחאי האָט זיך פאַרשטעלט די אויגן מיט איין האַנט 
און זיך פאַרטראַכט. 

אַ לייכטער שמייכל האָט אַ שוועב געטאָן איבער זיין אויסגעמאָגערטן 
פּנים. ער האָט מיט די ליפּן עפּעס אַ באַװעג געטאָן, וי ער װאָלט אין 
געדאַנק צו זיך אַליין גערעדט, און ער האָט אָנגעהױיבן; אָבער די 
ווערטער, װאָס ער האָט דאָ אַרױסגעזאָגט, זיינען געווען נישט אין איינ" 
קלאַנג דערמיט, װאָס רבי מאיר האָט געלערנט, 

רבי מאיר האָט געלערנט זיינע תלמידים, אַז צוגלייך מיט לערנען 
תורה, דאַרפן זיי אויך לערנען אַ גרינגע מלאכה, כדי זיך צו קאָנען 
מפרנס זיין, רבי שמעון בן יוחאי האָט אָנגעהױיבן פּונקט פון דעם 
קעגנזאַץ צו זיינע רייד און ער האָט געזאָגט : 

,װי איז דאָס מעגלעך, מיין חבר מאיר, אויסצופירן די זאַך, װאָס 
דו פאַרלאַנגסט ? אין שניט-צייט איז דער שניטער פאַרנומען מיטן שניידן ; 
אין דער אַקער-צייט איז דער פּויער פאַרנומען מיט אַקערן; אין דער 
צייט פון דרעשן די תבואה איז דער פּױער פאַרנומען מיטן דרעשן -- טאָ 
ווען זאָל ער לערנען תורה ? אָבער מיין ענטפער איז פאָלגנדיקער : ווען די 

יידן טוען דעם ווילן פון גאָט, ווערט זייער אַרבעט געטאָן דורך אַנדערע, 
און ווען זיי טוען נישט גאָטס ווילן, מוזן זיי די אַרבעט אַלײן טאָן,* 

ווען רבי שמעון בן יוחאי האָט געהאַט אַרױסגעזאָגט די דאָזיקע 
ווערטער, האָט ער באַלד דערפילט, אַז ער איז צו ווייט פאַרקראָכן און 
עס איז פּשוט קעגן גאַנג פון לעבן. ער האָט זיך דעריבער נאָך אַ וויילע 
צוריקגעכאַפּט און געזאָגט: 

,דער מענטש זיצט און לערנט און ער ווייסט נישט פון װאַנען וועט 
ער נעמען צו עסן און טרינקען, פון װאַנען װעט ער נעמען איף אַ 
מלבוש, כדי צוצודעקן זיין נאַקעט לייב. מוזן מיר קומען צום אויספיר -- 
האָט ער געזאָגט -- אַז די תורה איז געגעבן געװאָרן בלויז צו די, װאָס 
עסן מן אָדער װאָס עסן תרומה,. דאָס הייסט, אַז די חכמים, וועלכע 
פאַרנעמען זיך מיט לערנען די תורה, דאַרפן זיך מפרנס זיין פון צדקה 
און זייער צוקונפט דאַרפן זיי ווידמענען צו לערנען תורה, און די איבע" 
ריקע מענטשן דאַרפן זיין באַשעפטיקט מיט מלאכה און פעלד'אַרבעס 
לטובת דער איבעריקער מענטשהייט". 

אין דעם זין פון רבי שמעון בן יוחאיס לערע האָט מען זיך צװישן די 
תלמידים דערציילט פאָלגנדיקע לעגענדע: 

אַ געוויסער תלמיד פון רבי שמעון בן יוחאי איז אַװעק קיין חוץ 
לארץ און דאָרט האָט ער געמאַכט אַ גרויס פאַרמעגן. װען ער איז 
דערנאָך צוריקגעקומען קיין ארץיישראל און זיינע חברים האָבן דערזען 
וי רייך ער איז געװאָרן, האָבן זיי אים מקנא געווען און זיי האָבן אויך 
חשק געהאַט צו גיין קיין חוץ לארץ און דאָרט, אין די ווייטע לענדער, זוכן 
רייכטום. 

,ווען זייער רבי, ר' שמעון בן יוחאי, האָט דאָס דערהערט, איז ער 
זייער טרויעריק געװאָרן און ער האָט זיינע תלמידים איינמאָל אין אַ 
פאַרנאַכט פאַרבעטן אַרױסצוגײן מיט אים אין פעלד אַרײן, כדי מיס 
זיי זיך דורכצושמועסן, און דאָרט האָט ער צו זיי אַזױ געזאָגט: אוב 
איר װעט אייך נאָכיאָגן צו דערגרייכן דאָס גשמיותדיקע גליק, װעט איר 
פאַרלירן דאָס גייסטיקע גליק. 

האָבן אַלע תלמידים זיינע מיט איין קול אויסגערופן: 'כי שמחתני 
ה' בפעליך!' --- האָסט מיך דערפרייט, גאָט, מיט דיין װערק. דאָס הייסט, 
גאָטס תורה איז אונדזער פרייד און נישט עשירות. װאָס אין נישט 
מער וי פאַרבלענדעניש". 

אַנדערע האָבן נאָך צו דער דאָזיקער לעגענדע צוגעגעבן אַ ואנ" 
דערלעכן סוף : 

ווען רבי שמעון האָט דערהערט די רייד פון זיינע תלמידים, האָט 
ער מתפּלל? געווען צו גאָט, און דאָס גאַנצע פעלד, וואו זי זיינען גע" 

שטאַנען, איז פול געװאָרן מיט גאָלדענע רענדלעך, און ער האָט אויסגע- 
רופן צו זיינע תלמידים: ,נעמט אייך, מיינע ליבע קינדער, וויפיל אייער 
האַרץ גלוסט, אָבער איין זאַך זאָלט איר ויסן זיין, אַז װער עס װעט 
נעמען פון דעם דאָזיקן גאָלד, דער װעט פאַרלירן זיין חלק אויף יענער 
וועלט! און קיינער פון די תלמידים האָט נישט אויסגעצויגן זיין האַנט 
אָנצורירן פון דעם גאָלד", 

די דאָזיקע לעגענדע װעגן רבי שמעון בן יוחאי האָבן זיך די 
תלמידים פון רבי מאיר איצט דערמאָנט, ווען זי האָבן דערזען דאָס 
דאָזיקע אױיסגעמאָגערטע געשטאַלט, װאָס האָט מיט זיינע רייד װוי פונקען 
פייער אָנגעצונדן זייער אינגעווייד, 

רבי שמעון בן יוחאי האָט אַזױ שטאַרק געהאַלטן פון לערנען תורה, 
אַז ער האָט שטענדיק איבערגעחזרט דעם זעלבן געדאַנק פאַר זיינע 
תלמידים און איצט אויך פאַר די תלמידים פון רבי מאירן: , דריי, אויב 
זיי זיצן און עסן ביים טיש און האָבן נישט גערעדט קיין דברי תורה, 
איז גלייך וי זיי װאָלטן געגעסן אומווירדיקע שפּײן; אָבער וען דרי 
זיצן עסנדיק ביים טיש און רעדן יאָ וועגן דברי תורה, איז גלייך 
וי זיי װאָלטן געגעסן פון גאָטס טיש".., | 

ער איז אַזױ ווייט געגאַנגעןן אַז ער האָט פאַרלאַנגט, ווען אַפילו 
מען גייט אויפן וועג, טאָר מען נישט אויפהערן צו לערנען, און דערביי 
האָט ער נאָכגעזאָגט אין נאָמען פון רבי יעקב: 

,אויב עס גייט װוער אויפן װעג און לערנט תורה, און פּלוצלינג 
הערט ער אויף צו לערנען און זאָגט: וי שיין איז דער דאָזיקער 
בוים, וי שיין אין דאָס דאָזיקע פאַראַקערטע פעלד. איןז גלייך וי 
ער אַלײין װאָלט געווען אַ מתחייב בנפשו"... 

רבי שמעון בן יוחאי האָט אַמאָל, אין אַ מאָמענט פון גרויסער 
התלהבות בעתן לערנען מיט זיינע תלמידים, אויסגערופן : 

,אַז וען איר װעט נאָך מיין טויט נאָכזאָגן אין מיין נאָמען די 
תורה, װאָס איך האָב מיט אייך געלערנט, װועלן מיינע ליפּן אין קבר 
מיטרעדן מיט אייך צוזאַמען". 

און פּונקט וי רבי שמעון בן יוחאי האָט ליב געהאַט די תורה, 
האָט ער פּונקט אַזױ אויך ליב געהאַט ארץ-ישראל. ער איז גרייט געווען 
איבערצוטראָגן אַלע יסורים אין דער וועלט און אַלע וויטיקן אויף 
זיין לייב, אויב דאָס קאָן פאַראורזאַכן אַ טובה פאַרן הייליקן לאַנד, 
ער האָט געהאַט אַמאָל אין אַ דרשה זיך אויסגעדריקט מיט פאָלגנדיקע 
ווערטער : 

דריי מתנות האָט דער אויבערשטער געגעבן צום יידישן פאָלק, 

און אַלֶע זיינען זיי געגעבן געװאָרן דורך יסורים און פּיין, און דאָס 
זיינען: די תורה, ארץ-ישראל און עולם הבא". 

ער האָט אַמאָל אויך געדרשנט װעגן סנחריב מלך אשור, וועלכער 
האָט געשיקט זאָגן צו די איינוואוינער פון ירושלים: ,טוט מיר אַ 
געפעליקייט און קומט אַרױס צו מיר... איך װעל אייך אַװעקנעמען אין 
אַ לאַנד אַריין, װאָס איז פּונקט אַזױ גוט וי אייער לאַנד, אַ לאַנד פון 
קאָרן און וויין". האָט רבי שמעון בן יוחאי דערפון אויסגעפירט דאָס 
פאָלגנדיקע : 

, זעט נאָר, ווען סנחריב האָט צוגערעדט די יידן צו גיין מיט אים 
אין אַן אַנדער לאַנד, האָט ער זיי געמוזט דאָס דאָזיקע לאַנד פאַרגלייכן 
מיט ארץ-ישראל, עס װאָלט געדאַרפט זיין פאַרקערט: אויב ער האָט 
געװאָלט די יידן אַרױסנעמען אין זיין לאַנד אַרײן, האָט ער עס דאָך 
געדאַרפט לויבן און זאָגן, אַז עס איז בעסער פון זייער פריערדיקן לאַנד, 
אָבער דערפון זעען מיר, אַז עס איז קיין בעסער לאַנד פון ארץיישראל 
גאָר נישטאָ", 

ער האָט אויך אין אַן אַנדער פּלאַץ געזאָגט: , פון ארץ ישראל גייט 
מען נישט אַרױס, סיידן אַ פונט ברויט קאָסט אַ סלע". ער האָט אויך 
געזאָגט : , אלימלך, דער מאַן פון נעמי, און זיינע ביידע זין, מחלון און 
כליון, זיינען געשטאָרבן דערפאַר, ווייל זיי האָבן פאַרלאָזט ארץיישראל 
אין דער צייט פון אַ הונגער און זיינען אַװעק אין לאַנד פון מואָב", 

ער האָט אויך געװאָרנט דאָס פאָלק שטענדיק צו טרויערן אויפן 
חורבן פון הייליקן לאַנד און ער פלעגט צוגעבן דערביי: 

, מען טאָר נישט אָנפילן דאָס מויל מיט געלעכטער אויף דער דאָ- 
זיקער װעלט,. עס שטייט געשריבן: אָז ימלא שחוק פּינו ולשוננו 
רינה! --- דעמאָלט װעט אונדזער מויל אָנגעפילט ווערן מיט געלעכטער און 
אונדזער צונג מיט געזאַנג. ווען װעט דאָס געשען?-- דעמאָלט, וען 
צוישן די פעלקער װעט מען זאָגן: 'גאָט האָט געטאָן מיט זיי גרויסע 
זאַכן', דאָס הייסט, ער האָט זיי אויסגעלייזט פון גלות". 

און נאָך האָט ער וועגן דעם דאָזיקן ענין געזאָגט : 

, אויב אַ מענטש װעט דיך פרעגן : ווען װועט קומען די אויסלייזונג ? 
זאָלסטו אים ענטפערן: אין דעם טאָג, װען די נקמה װעט רייף וערן 
אין מיין האַרץ. דאָס הייסט, אין דעם טאָג, ווען גאָט װועט נקמה נעמען 
פאַר זיין פאָלק און פאַר זיין לאַנד", 

רבי שמעון בן יוחאי איז געווען אַזאַ הייסער פּאַטריאָט פון זיין 
לאַנד און פאָלק, אַז אין דער צייט ווען דער רוימישער קייסער אַנטאָנינוס 
פּיאוס האָט שוין געהאַלטן ביי די לעצטע טעג פון זיין הערשאַפט, איז 

מיטאַמאָל אױיסגעבראָכן אַ מלחמה צװישן די רוימער און די פּערסער, 
האָט ער אָפן גערופן די יידן צו אַן אויפשטאַנד, 

עס האָט זיך דאַן אָנגעהױיבן צװווישן די געהיימע װױידערשטאַנדסי 
גרופּן אַ באַװעגונג אָפּצורײסן זיך פון רוים. 

רבי שמעון בן יוחאי האָט דעמאָלט געהאַלטן פייערדיקע דרשות 
אין די שולן אוֹן בתי-מדרשים און אַרױסגעזאָגט אין זיי זיין גרויסע 
האָפענונג, אַז מען װעט נאָך דערלעבן צו זען ישראל אין זיין גרויסקייט, 
ווען ער װעט אויסגעלייזט װוערן פון די הענט פון זיינע שונאים. 

ער האָט אײינמאָל אין אַ דרשה אויסגערופן, מיט זיין גרויסער אמונה 
אין דער באַפרייאונג אַ דאַנק די פּערסער, פאָלגנדיקע ווערטער: 

,אויב איר וועט זען דאָס פערד פון אַ פּערסער צוגעבונדן צו אַ 
װאַנט אין ארץ-ישראל, איז אַ סימן, אַז משיחס קומען איז שוין נישט 
ווייט'... 

רבי שמעון האָט געגלויבט, אַז די פּערסער װעלן באַזיגן רוים און 
וועלן זיי אַרױסטרײבן פון גאַנצן מזרח, און דעמאָלט װעלן די יידן 
צוריק באַקומען זייער אומאָפּהענגיקייט אין ארץיישראל. 

אָבער זיין האָפענונג איז ניט מקוים געװאָרן, ווייל באַלד נאָך דעם 
טויט פון אַנטאָנינוס פּיאוס איז געקומען זיין קריגספירער קאָרנעליוס, 
וועלכער האָט אונטערדריקט דעם פּערסישן אויפשטאַנד, און רוים איז 
נאָך שטאַרקער געװאָרן. 

אויפן רוימישן טראָן זיינען דעמאָלט געקומען צוויי קײיסאָרים מיט. 
אַמאָל : מאַרק אָורעליוס און לוציוס װערוס, וועלכער איז געוען אַן 
אַדאָפּטירטער זון פון פריערדיקן קייסער אַנטאָנינוס פּיאוס. 

אָבער די פּערסער זיינען ניט געזעסן שטיל און האָבן כסדר גע" 
מאַכט אויפשטאַנדן קעגן די רוימער, און צו זיי זיינען צוגעשטאַנען פיל 
יידישע גרופּן, וועלכע האָבן פריער געאַרבעט אין געהיים. 

יצחק בן אבני איז געווען איינער פון זייערע אָנפירער. זײ האָבן 
געמאַכט אָפּטמאָל זייער דרייסטע אָנפאַלן אויף די רוימישע גאַרניאָנען 
און אויסגעשאָכטן כמעט אַלע לעגיאָנערן, װאָס האָבן זיך דאָרט געפונען. 

ער האָט געהאַט די פולע אונטערשטיצונג פון רבי מאירן און רבי 
שמעון בן יוחאין. 

בכלל זיינען די יידישע תלמידי חכמים ניט געװען דערפאַר, אַז 
די יידן זאָלן ווידער פּרואוון זייער מזל און אַרױסטרעטן אָפן קעגן די 
רוימער, ווייל פיל בלוט האָבן אָפּגעקאָסט די אויפשטאַנדן מיט אַ צענדַליק 
יאָר צוריק, אָבער זיי האָבן אויך ניט צו שאַרף געטאַדלט די געהיימע 
פאַרשווערער פאַר זייערע אָנפאַלן קעגן די רוימישע סאָלדאַטן. 

די פּערסער האָבן געקעמפט וי די לייבן. זיי האָבן איינמאָל פאַר- 

שפּילט אַ שלאַכט, א צווייט מאָל געוואונען, און אַזױ האָט זיך געביטן 
יעדן טאָג די לאַגע אויף די שלאַכט-פעלדער, און די יידישע באַפעלי 
קערונג איז געווען אומרואיק, צעשטרייט און ניט געוואוסט װאָס צו טאָן 

עס זיינען ווידער פאָרגעקומען געהיימע פאַרזאַמלונגען אין די יידישע 
הייזער. די הױיפּט-אָנפירערין פון דעם גייסטיקן קאַמף איז איצט געווען 
הדסה, וועמען איר מאַן, דער אַמאָליקער העלד שמעון, האָט צוגעגעבן 
מוט, און ניט איינמאָל האָט ער אַליין גערעדט פאַר די פאַרזאַמלטע 
פאַרשווערער פון דער געהיימער חברותא, וועלכע האָבן זיך גערופן אויף 
די פאַרשידנסטע נעמען. עס זיינען געווען גרופּן אויפן נאָמען פון רבי 
עקיבא, פון בר-כוכבא און אַפילן פון שמעונען 

יצחק בן אבני איז געווען דער אָנפירער פון די אַלֶע גרופן, עֶר 
האָט זיי אױיסגעשפּרײט איבערן גאַנצן לאַנד און ער האָט מיט זיינע 
דרייסטע אָנפאַלן צעטומלט די רוימער. דאָ האָט ער געמאַכט דעם איבער'" 
פאַל אויפן צפונדיקסטן שפּיץ פון גליל און דאָ איז פאָרגעקומען אַן איבער- 
פאַל אין נגב אויף אַ גאַרניזאָן, וועלכער האָט באַװאַכט די צוגאַנגען פון 
דער מצרישער גרענעץ. 

קיין סך סאָלדאַטן האָבן די רוימער אין ארץ ישראל ניט געהאַלטן 
ווייל זיי האָבן דאָס לאַנד שוין באַטראַכט װי פולשטענדיק באַזיגט, און 
זי האָבן די לעגיאָנען אָפּגעצױגן אין אַנדערע לענדער, וואו זיי האָבן 
מער געדאַרפט מורא האָבן פאַר אומרוען. 

אין רוים אַלײן איז אויך געווען אַ צעטומלעניש מיט די ביידע 
קײיסאָרים. װאָס איינער האָט איינגעפירט עפּעס אַ געזעץ, האָט דער 
צווייטער בטל געמאַכט און עס איז געקומען אַ מהומה אויף זייערע קעפּ, 

דער ערגסטער פון די צוויי איז געווען לוציוס ווערוס. ער האָט 
צוריק איינגעפירט די אַלטע גזירות פון אַדרינוס קייסער, ער האָט אַרױס- 
געגעבן אַ פאַרבאָט מל צו זיין יידישע קינדער, אָפּצוהיטן שבת און פאַר- 
ווערט צו לערנען תורה, זיינע גזירות האָבן אַרײנגעבראַכט די יונגעלייט 
פון ארץ ישראל אין גרויס רציחה. ווען זיי האָבן געפּאַקט אַ רוימער, איז 
אים ניט געווען װאָס מקנא צו זיין. מיט דער גרעסטער גרוױזאַמקײט 
האָבן די יידישע יונגעלייט נקמה גענומען אָן די רוימישע סאָלדאַטן פאַר 
זייערע פּייניקונגען. 

ווידער האָט זיך יידיש בלוט געגאָסן, כאָטש ניט אַזױ אָפן און ברו- 
טאַל וי אַמאָל. דער אויפשטאַנד האָט דאָך ניט געהאָט אַרומגענומען די 
גאַנצע באַפעלקערונג, וי דאָס איז געווען דער פאַל בעת דעם אויפשטאַנד 
פון בר-כוכבאן. עס זיינען פאָרגעקומען בלויז איבערפאַלן מצד די רוימער 
אויף פאַרדעכטיקע יונגעלייט, וועלכע זיי האָבן חושד געווען אין אָנטייל 
נעמען אין די שלאַכטן קעגן די רוימישע גאַרניזאַנען 

אַזעלכע איבערפאַלן זיינען פּאָרגעקומען מערסטנטיילס אין די נעכט. 
זי האָבן די פאַרדעכטיקטע יידן אַרױסגענומען פון די בעטן, פאַרשלעפּט 
זיי ערגעץ-וואו אָדער טיילמאָל דערשטאָכן אויפן אָרט מיט זייערע שפּיזן. 

די רוימער זיינען איינמאָל אויך אָנגעפאַלן אויפן הויז פון הדסהן, 
בעת עס איז פאָרגעקומען אַ געהיימע פאַרזאַמלונג און דער בלינדער 
שמעון האָט דעמאָלט גערעדט פאַר די אויפשטענדלער. אויך יצחק בן 
אבני האָט זיך דאָרט געפונען. 

אינמיטן שמעונס רעדע האָט מען אָנגעקלאַפּט אין דער טיר, אָבער 
קיינער איז ניט געגאַנגען עפענען. מען האָט זיך אין יענע צייטן געריכט 
אויף אַזעלכע איבערפאַלן, 

יצחק בן אבני, וועלכער האָט גערעדט רוימיש וי אַן עכטער רוימער, 
איז דורך אַ זייטיקער טיר אַרױסגעגאַנגען צו די סאָלדאַטן און גערעדט 
מיט זיי אויף זייער לשון און געפּרואווט זיי איבערצייגן, אַז זיי האָבן אַ 
טעות. דאָ וואוינען נישט קיין יידן, נאָר רוימישע קאָלאָניסטן 

די סאָלדאַטן, וועלכע זיינען געווען דאָ בלויז אַן ערך פינף זעקס, 
אָבער באַװאָפּנט מיט שפּיזן און שווערדן, האָבן זיך פאַרעקשנט און דווקא 
געװאָלט אַרײינגיין אינעווייניק, כדי מיט די אייגענע אויגן זיך איבער. 
צייגן, צי עס זיינען אמת די רייד, װאָס זייער ;רוימישער" קאַמעראַד זאָגט, 

יצחק בן אבני האָט אין געדאַנק אויסגערעכנט, אַז אין הויז זיינען 
פאַראַן אַן ערך צוויי צענדליק יונגעלייט. אַלע זיינען זיי באַװאָפנט מיט 
מעסערס, אַזױ אַז עס װעט זײיער לייכט אָנקומען די דאָזיקע עטלעכע 
רוימער איינצושטילן אויף אײביק, 

און ווען די רוימישע סאָלדאַטן האָבן בשום אופן ניט געװאָלט אָפּי 
טרעטן, האָט יצחק בן אבני צו זיי אויסגערופן: 

-- אויב איר ווילט מיר נישט גלויבן, טאָ קומט אַריין און איר װעט 
זיך איבערצייגן, אַז איך האָב געזאָגט אמת. דאָרט אָבער שלאָפן עטלעכע 
פרויען און קינדער, װעט איר זיי נאָך אויפוועקן מיט אייער רוישיקן 
אַרײינקומען; קומט דעריבער איינציקווייז אַריין אין שטוב און מיר וועלן 
אייך אויפנעמען, וי מען דאַרף אויפנעמען רוימער... 

די לעצטע עטלעכע וערטער האָט ער אַרױסגערעדט מיט אַן איראָ- 
נישן טאָן, אויף וועלכן די סאָלדאַטן האָבן אַפילו קיין אַכט ניט געלייגט, 

יצחק בן אבני איז געגאַנגען פאָראויס און זיי הינטער אים. וען 
ער האָט איבערגעטראָטן די שװעל, האָט ער צו די איבערגעשראָקענע 
פאַרשװערער געגעבן אַ צייכן, אַז דאָ זיינען בלויז פאַראַן זעקס סאָלדאַטן 
און מען דאַרף זיי פון דאַנען מער קיין לעבעדיקע ניט אַרױסלאָזן, 

די רוימער זיינען אַריין איינער נאָכן אַנדערן, אומקוקנדיק זיך אַ 
ביסל פאַרדעכטיק איבער דער שטוב, וואו בלויז עטלעכע פּערזאָן האָבן 

זיך געפונען, ווייל די איבעריקע האָבן זיך באַהאַלטן אין די דערביי" 
איקע צימערן. 

ווען זיי זיינען שוין געווען אינעווייניק, זיינען די באַהאַלטענע יונגעי 
לייט אַרױסגעשפּרונגען פון זייערע ערטער און מיט אימפּעט זיך אַ װאָרף 
געטאָן אויף די זעקס באַװאָפנטע רוימער און זיי באַלד בייגעקומען. 

די סאָלדאַטן זיינען געבליבן װוי פאַרשטיינערט אין ערשטן מאָמענט. 
זיי זיינען אַזױ צעטומלט געװאָרן פון דעם פּלוצלינגען איבערפאַל, אַז זי 
האָבן אָנגעהויבן רופן נאָך הילף צו יצחק בן אבני. וועמען זי האָבן 
אָנגענומען פאַר אַ רוימער. | 

יצחק בן אבני האָט געשמייכלט און זיינע ווייסע, געזונטע ציין האָבן 
און דער ליכט פון די אָנגעצונדענע בעקנס אייל אין שטוב געלויכטן 
וי העלפאַנט-ביין און ער האָט צו זיי געזאָגט: 

-- װאָס קאָן איך אייך איצט העלפן? איך האָב אייך געװאָרנט ניס 
אַריינצוקומען אַהער און איר האָט מיך נישט געפאָלגט. איצט איז שוין 
צו שפּעט: זיי װועלן מיך נישט פאָלגן!-- האָט ער אָנגעװויזן מיט דער 
האַנט אויף די פאַרזאַמלטע יונגעלייט, וועלכע האָבן צאָרנדיק געבליצט 
מיט זייערע אויגן. 

זיי האָבן זיך איינער מיטן אַנדערן מישב געווען, װאָס צו טאָן מיס 
די געבונדענע רוימער, און זיי האָבן באַשלאָסן קיין בלוט נישט צו פאַרי 
גיסן, כדי מען זאָל נישט געפינען דערנאָך קיין סימנים, 

-- אין כנרת! -- האָט איינער געגעבן אַ קורצן באַפעל. 

באַלד זיינען די רוימער גענומען געװאָרן דורך אַ צענדליק יונגעלייט, 
צוזאַמען מיט זייערע װאָפן, און מען האָט זיי אַרוסגעפירט אין דער 
פינצטערניש פון דער נאַכט. 

--- מאַכט נישט דעם זעלביקן טעות װאָס איך האָב אַמאָל געמאַכט!-- 
האָט דער בלינדער שמעון זיי נאָכגערופן --- זעט װאָס מיין שונא האָט מיר 
געטאָן, ווייל כ'האָב דערלויבט ער זאָל זיך פון מיינע הענט אַרױסדרײעף 

מיט אַ האַלבער שעה שפּעטער זיינען די יונגעלייט צוריקגעקומען. 

זי זיינען געווען שטיל, גאָרנישט געזאָגט, נאָר װוידער זיך אויס" 
געזעצט אויפן טעפּיך קיילעכדיק אַרום שמעונען, וועמען מ'האָט געהאַס 
איבערגעריסן אינמיטן רעדן און די פאַרזאַמלונג איז וייטער פאָרגע- 
זעצט געװאָרן. : 

הדסה האָט אָנגעלענט איר קאָפּ אױף שמעונס אַקסל און גע" 
שעפּטשעט: 

--- נקמה!... פאַר דיר און פאַר מיר, פאַרן גאַנצן יידישן פאָלק!... 

שמעון האָט זיך צו איר צוגעבויגן און אַ קוש געטאָן אין שטערן. 

--- ביסט אַ הייליקע יידישע טאָכטער, מיין טייערע... -- האָט ער 

געשעפּטשעט און געהאַלטן אָנגעשטעלט אויף איר מיט גרויס ליבע זיינע 
אויסגעברענטע אויגן, 
| דאָס גאַנצע פּנים זיינס האָט אויסגעדריקט פאַרערונג און אָנערקענונג 

צו זיין שיין ווייב. ער האָט זיך אויפגעשטעלט און אויסגערופן צו די 
איבעריקע פאַרזאַמלטע חברים ‏ 

-- נעמט אייך אַלע אַראָפּ אַ ביישפּיל פון אַ שװאַכער פרוי... זי 
איז גרייט צוֹ קעמפן ביזן ענדגילטיקן זיג, ביז די רוימער וועלן פאַר- 
טריבן ווערן פון אונדזער לאַנד, און נישט נאָר פון אונדזער לאַנד, נאָר 
אויך פון די גרענעצן פון די שכנותדיקע לענדער אַרום אונדז.י.. 

יצחק בן אבני האָט אויסגעדריקט אָנערקענונג די עטלעכע יונגע- 
לייט, װאָס האָבן זיך אַזױ שנעל אַן עצה געגעבן מיט די זעקס באַװאָפן- 
טע רוימער, 

--- זיי וועלן איצט פּונקט אַזױ שווייגן, װי עס שוייגן די פיש אין 
ים כנרת!... -- האָט ער אויסגערופן מיט שטאָלץ פאַר זיינע מוטיקע 
אַרויסהעלפער. 

די פאַרזאַמלונג האָט זיך פאַרענדיקט און אַלע זיינען זיך בשלום פאַ- 
נאַנדערגעגאַנגען און קיינעם האָט קיין שום שלעכטס די דאָזיקע נאַכט 
נישט פּאַסירט. 

צומאָרגנס איז אָבער אין דער גאַנצער שטאָט טבריה פול געװאָרן 
מיט רוימישע סאָלדאַטן, וועלכע זיינען אָנגעקומען פון קיסריה און אושה, 
וואו זיי האָבן סטאַנציאָנירט. קיינער אין שטאָט האָט נישט געוואוסט די 
סיבה פון דער דאָזיקער גרויסער צאָל סאָלדאַטן. עס האָבן זיך אָבער 
מיט באַדייטונגספולן שמייכל איבערגעקוקט די אַלע, װאָס זיינען נעכטן 
געווען ביי שמעונען אין שטוב אויף דער געהיימער פאַרזאַמלונג, 

אויך די רוימער האָבן נישט געוואוסט צוליב װאָס מ'האָט זיי אַהער- 
געשיקט. עס האָבן בלויז געהאַט דערפון אַן אַנונג עטלעכע הויכע צענ- 
טוריאָנס, וועמען מ'האָט אָנגעזאָגט די גאַנצע זאַך צו האַלטן בסוד,. מען 
האָט נישט געװאָלט אָפּשרעקן די רוימישע סאָלדאַטן, אַז זיי קאָנען 
פּונקט אַזױ געהיימנישפול פאַרשלעפּט וװוערן דורך די יודעער, װי עס 
זיינען פאַרשלעפּט געװאָרן די זעקס לעגיאָנערן 

די סאָלדאַטן האָבן זיך איבער דער גאַנצער שטאָט פאַנאַנדערגע- 
שפּרײט, זוכנדיק אין אַלע שטובן, נישט דורכגעלאָזט קיין איין יידישע 
היים. זיי זיינען אויך געווען ביי שמעונען אין שטוב, איבערגעדרייט אַלע 
ווינקעלעך און אויסגענישטערט ואו נאָר אַ שפּאַלט, אַ באַהעלטעניש. 
מ'האָט קיינעם נישט געפונען. דאָס פאַרשווינדן פון די זעקס רוימער 
איז פאַרבליבן אַ געהיימניש אויף אַ לאַנגער צייט, 

ערשט אין עטלעכע חדשים אַרום, ווען אַ גרופּע פישער האָבן זיך 


330 


אַרױסגעלאָזט איבערן כנרת צו פאַנגען פיש, האָבן זיי אַרױסגעצױגן אַ 
צעפוילטן קערפּער פון אַ רוימישן לעגיאָנער, וועלכער איז נאָך געוען 
אָנגעטאָן אין די מיליטערישע בגדים. אָבער װאָס האָבן זיך צעשאָטן 
ווען מ'האָט זיי מיט דער האַנט באַרירט. 

די יידישע פישער, צווישן וועלכע עס האָט זיך אויך געפונען איינער, 
װאָס האָט באַלאַנגט צו דער געהיימער חברותא, האָט װועגן דער דאָזיקער 
זאַך געלאָזט וויסן יצחק בן אבנין. יצחק איז באַלד געקומען צו לויפן 
צום ברעג פון כנרת און באַפױלן דעם דאָזיקן קערפּער צוֹ באַגראָבן 
ביים טייך אין זייער אַ טיפן גרוב און די ערד אויסגלייכן, כדי מען זאָל נישט 
דערקענען. 

וי די דאָזיקע זאַך איז נישט געהאַלטן געװאָרן בסוד, איז עס דאָך 
דערגאַנגען צו די אויערן פון די רוימישע צענטוריאָנס און זי האָבן 
באַשלאָסן דורכצונישטערן דעם גאַנצן טייך און מ'האָט אין משך פון 
עטלעכע טעג זוכן געפונען די קערפּערס פון נאָך פינף רוימער. 

די שטאָט טבריה איז געווען אין איין ציטערניש. מ'האָט זיך גע" 
ריכט, אַז די רוימער וועלן נעמען בלוטיקע נקמה אָן די יידן אָבער עס 
איז געשען ממש אַ נס: עס איז אָנגעקומען אַ ידיעה פון רוים, אַז דער 
קייסער לוציוס ווערוס איז געשטאָרבן. 

די דאָזיקע ידיעה האָט די רוימישע מאַכט אין ארץ ישראל אַ ביסל 
צעטומלט און זיי האָבן נישט געװאָגט אויף זייער אייגענער פאַראַנטװאָרט- 
לעכקייט אָנצונעמען קעגנמיטלען צו באַקעמפן די יידן פאַר זייער פאַר" 
ברעכן. זיי האָבן געװאַרט אויף באַפעלן פון רוים, באַנוגנדיק זיך בלויז 
מיט אָפּשיקן אַ באַריכט צום קייסער מאַרק אָורעליוס וועגן דעם געשעענעם. 

אויך די תלמידי חכמים זיינען נישט געזעסן מיט פאַרלייגטע הענט. 
זיי האָבן אָפּגעהאַלטן אַ פאַרזאַמלונג, אין וועלכן עס האָבן אָנטײל גענומען: 
רבי מאיר, רבי שמעון בן יוחאי, רבי יוסי בן חלפתא, רבי יוחנן הסנדלר, 
מיט רבי שמעון בן גמליאל דעם נשיא בראש. 

נאָך לאַנגע באַראָטונגען איז באַשטימט געװאָרן, אַז רבי שמעון בן 
יוחאי זאָל פאָרן קיין רוים משתדל זיין זיך ביים קייסער מאָרק אָורעליוס, 
ער זאָל מילדערן די גזירות קעגן יידן און נישט אויפרייצן די געמיטער 
פון די רעבעלירנדיקע יונגעלייט. 

רבי שמעון בן יוחאי איז געפאָרן צוזאַמען מיט רבי יוסי בן חלפתא 
קיין רוים. דאָרט האָבן זיי זיך פריער באַגעגנט מיט די דאָרטיקע אַלטי 
איינגעזעסענע יידן און מיט זיי זיך מישב געװעןי 

,עס איז אמת", האָבן די דאָרטיקע יידן געזאָגט צו די שלוחים פון 
ארץ ישראל, ,אַז אויך מאַרק אָורעליוס איז נישט פון די גרויסע ייד" 

ליבהאָבער, אָבער דאָך איז ער מער פאַרשטענדיק פון לוציוס ווערוס. ער 
איז אַליין אַ פילאָזאָף און אַ מענטש מיט יושר". : 

ווען די שלוחים פון ארץ ישראל, רבי שמעון בן יוחאי און רבי יוסי 
בן חלפתא, צוזאַמען מיט עטלעכע פאָרשטייער פון די רוימישע יידן, זיי- 
נען אָנגעקומען אין הויף פון קייסער אָורעליוס, איז דאָרט פּונקט געווען 
זייער אַ טרויעריקע שטימונג. דעם קייסערס טאָכטער, לוצילאַ, איז זייער 
קראַנק געווען. עס איז, לויט זייערע רייד, אין איר אַריין אַ שד און ער 
לאָזט זי נישט צורו נישט בײטאָג און נישט ביינאַכט. 

רבי שמעון בן יוחאי, וועלכער איז געווען זייער אַ קלוגער מענטש 
און מיט אַ שטרענגן כאַראַקטער, האָט געהייסן זיך גלייך פאָרשטעלן צום 
קייסער, און ווען ער האָט זיך מיט אים צוזאַמענגעטראָפן, האָט ער אים 
דערקלערט, אַז ער קאָזְ אויסהיילן די טאָכטער זיינע פון איר מרה שחורה- 
דיקער קרענק. 

דער קייסער האָט אים געהייסן אַריינפירן צו דער טאָכטער אין שלאָפ- 
צימער און זיי איבערגעלאָזט אַלײן, 

רבי שמעון בן יוחאי האָט אָנגעהויבן איינטענהן מיט דער טאָכטער 
און איר אויפגעוויזן מיט קלוגשאַפט, אַז די מעשה מיטן שד איז בלויז 
אַן איינרעדעניש און אַז זי איז פולשטענדיק געזונט. ער האָט מיט איר 
לאַנג גערעדט, דערציילט איר פאַרשידענע לוסטיקע מעשיות און לוצילאַ, 
די טאָכטער פון קייסער אָורעליוס, האָט אָנגעהויבן צו לאַכן 

ווען דער קייסער, וועלכער איז נישט אָפּגעטראָטן פון הינטער דער 
טיר, האָט דערהערט וי זיין טאָכטער לאַכט אַזױ פריילעך, האָט ער 
געעפנט די טיר און איז אַרײנגעקומען 

לוצילאַ איז אים אַנטקעגנגעלאָפן מיט גרויס פרייד און אים איבער. 
געגעבן װאָס פאַר אַ שיינע מעשיות דער יידישער רבי האָט איר דער. 
ציילט און אַז זי פילט זיך זייער גוט. דער קייסער האָט אויסגעדריקט זיין 
גליק פאַר רבי שמעון בן יוחאי און אים געפרעגט וויפיל ער ויל פאַר 
זיין מי. דערביי האָט ער באַפױילן איינעם פון זיינע שטאַלמײיסטערס 
אַריינצופירן דעם יידישן רבין אין זיין שאַצקאַמער און ער מעג זיך דאָרט 
אויסקלויבן וויפיל גאָלד, זילבער און טייערע שטיינער ער וויל נאָר. 

איז רבי שמעון בן יוֹחאי אַרײנגעגאַנגען אין דער באַגלייטונג פון 
דעם שטאַלמײסטער אין דעם קייסערלעכן שאַצקאַמער און פון דאָרט 
אַרױסגענומען דעם פּאַרמעט, אויף וועלכן דער קייסער ווערוס האָט אָנגע- 
שריבן דעם באַפעל איינצופירן די גזירות פון אַדרינוס קייסער קעגן די 
יידן אין ארץ ישראל, און האָט אים צעריסן איף פּיץיפּיצלעך, 

-- דאָס איז מיין לוין. מער פאַרלאַנג איך פון דיר גאָרנישט!-- 
האָט רבי שמעון בן יוחאי מיט אַ שיינענדיק פּנים אויסגערופן 

און די שלוחים זיינען צוריקגעקומען קיין ארץ ישראל די גליק- 
לעכסטע אין דער וװעלט, װאָס זיי איז געלונגען אַלע שלעכטע גזירות 
פון רוימישן קייסער בטל צו מאַכן. 

רבי שמעון בן יוחאי איז אויסגעװאָקסן אין די אויגן פון דער גאַנצער 
באַפעלקערונג אין גליל און יהודה. ער איז געװאָרן אַ הייליקער אין 
זייערע אויגן אוֹן ער איז באַטראַכט געווען וי איינער פון די אָנגע- 
זעענסטע תנאים אין יענער צייט, צוגלייך מיט רבי מאירן 

אַ נייע צייט איז דעמאָלט אָנגעקומען אויף יידן אין ארץ ישראל, 
די רוימער האָבן זיך איצט באַצױיגן מיט מער דרך ארץ צו די יידישע 
תלמידי חכמים און זייערס אַ װאָרט איז ביי זיי געװוען הייליק. אַזא 
באַפעל האָבן זיי געקראָגן פון קייסער מאַרק אָורעליוס, 

עס האָבן זיך געמערט בתי מדרשים און עס זיינען צוגעקומען נייע 
תלמידים. רבי מאירס בית המדרש אין טבריה האָט אָבער דאָך געהאַט 
דעם גרעסטן אָפּקלאַנג איבערן גאַנצן לאַנד. עס האָבן געצויגן צו אים 
תלמידים סיי פון צפונדיקסטן טייל אין גליל אוֹן סיי פוֹן דרומדיקסטן 
טייל אין יהודה, 

רייכע יידישע פּויערים זיינען געקומען אין רבי מאירס בית המדרש 
אויסצוקלויבן חתנים פאַר זייערע טעכטער. זיי האָבן געוואוסט, אַז די 
בעסטע תלמידי חכמים קומען אַרױס פוֹן רבי מאירס בית המדרש, : 

עס איז דעמאָלט געווען אַ מנהג, אַז דעם פופצנטן טאָג אין חודש 
אָב האָבן זיך אויף די עפנטלעכע שטאָטישע פּלעצער פאַרזאַמלט בחורים 
און מיידלעך. די מיידלעך זיינען אַלע געווען אָנגעטאָן אין ווייסע קליידער, 
כדי ניט צו פאַרשעמען די אָרעמערע שוועסטער זייערע, וועלכע װאָלטן 
קיין אַנדערע טייערע קליידער נישט געקאָנט אָנטאָן. 

די בחורים האָבן זיך פאַרזאַמלט אַרום זיי, געטאַנצט און געזונגען 
לידער און אַזױ אַרום זיינען געשלאָסן געװאָרן שידוכים, 

זיינען מאַמעס און טאַטעס מיט זיערע טעכטער אין יענער צייט 
געקומען צו פאָרן קיין טבריה אויף דער דאָזיקער פאָלקס-שמחה און 
דאָרט האָבן זיי געקראָגן פאַר זייערע טעכטער חתנים, גרויסע תלמידי 
חכמים, 

אויף דעם דאָזיקן טאָג פון פופצנטן אָב האָבן סיי די מיידלעך און 
סיי די בחורים געװאַרט מיט דער גרעסטער אומגעדולד; און צו יענער 
צייט, ווען די לאַגע פון די יידן אין ארץ ישראל איז געװאָרן אַביסל זי- 
כערער, האָבן זיך טאַקע געמערט חתונות און דאָס יידישע פאָלק האָט 
זיך געפרוכפּערט און פאַרגרעסערט, 

ברוריה האָט דעמאָלט צװישן די יידישע עלטערן געהאַלטן אין איין 
פּריידיקן דעם געדאַנק, אַז מען דאַרף װאָס פריער חתונה מאַכן די אונ" 

טערגעװאַקסענע קינדער, און זאָלן זיך מערן יינגלעך און מיידלעך ביי 
יידישע משפּחות, להכעיס אונדזערע שונאים. עס זיינען טאַקע אין יענער 
צייט פיל קינדער געבוירן געװאָרן. חדרים האָבן זיך געמערט, ישיבות 
און בתי מדרשים האָבן יעדן טאָג צוגעקראָגן אַלץ נייע און נייע תלמידים 
און דאָס קול פון תורה האָט זיך געלאָוט הערן אין די גאָסן פון די 
יידישע שטעט, 

אָט אין דער דאָזיקער צייט איז ביי רבי מאירן אין שטוב געשען 
אַ גרויס אומגליק, װאָס האָט זיך טראַָגיש אָפּגערופן אויף רבי מאירן 
און אים אינגאַנצן צעבראָכן. דאַקעגן, זיין ווייב ברוריה האָט אַרױיס- 
געוויזן פיל מוט און שטאַרקײט, אַז ער האָט געמוזט באַוואונדערן און 
צוגעבן ביי זיך אין געדאַנק, אַז זי האָט אים איבערגעשטיגן אין אויס- 
דויער און פאַרהאַרטעװעטקײט. 

צוליב די כסדרדיקע שחיטות, װאָס זיינען יאָרן לאַנג אָנגעגאַנגען 
אין ארץ ישראל, האָבן זיך אָנגעהויבן פאַרשפּרײטן מגפות צווישן פאָלק, 
מערסטנטיילס אין דער טאָליקער געגנט פון טבריה. פיל קינדער און 
אויך דערװאַקסענע מענטשן זיינען אױיסגעשטאָרבן פון דער דאָזיקער 
מגפה און מ'האָט דערצו קיין שום תרופה נישט געפונעף 

עס איז געוען אין אַ זומערדיקן שבת, רבי מאיר איז געהאַט 
אַװעקגעגאַנגען אין בית המדרש און איבערגעלאָזט זיינע קינדער געזונט 
און פריש. זיי האָבן זיך געשפּילט אין מלחמה צווישן רוימער און יידן 
רבי מאיר האָט זיי געגלעט איבער די קעפּלעך און אָנגעקװאָלן פון זייער 
פריילעכקייט, 

פּלוצלינג, ניט צו וויסן פון ווען און פון װאָס, איז אויף די צויי 
יינגלעך אָנגעפאַלן אַ שװאַכקײט און זיי האָבן זיך דערפילט שלעכט, זי 
האָבן זיך באַקלאָגט פאַר דער מוטער, אַז דער קאָפּ טוט זיי וויי, 

ברוריה האָט פאַרשטאַנען, אַז דאָס איז די קרענק, װאָס בושעװװועט 
שוין אַ לענגערע צייט אין שטאָט און קאָסט שוין אָפּ צענדליקער און 
הונדערטער קינדער. זי איז נישט געװאָרן צעטומלט. זי האָט זיי אַװעל- 
געלייגט אויף אַ בעט אין צימער פון זייער פאָטער, טראַכטנדיק, אַז די 
קרענק װוצט איבערגיין און זיי וועלן ווידער זיין געזונט, 

אָבער אַרום פאַרנאַכט-צו, ביי זון-אונטערגאַנג, ווען זי איז אַרײינגע- 
קומען צו די קינדער אַ קוק טאָן װאָס זיי מאַכן, האָבן זיי געגליט אינגאַנצן 
און זיי זיינען ניט געווען ביים באַוואוסטזיין. 

דער איינציקער רופא, װאָס איז געווען אין טבריה, אַן אַלטער, צִי- 
טערנדיקער ייד, וועלכער האָט נאָך אין זיין לעבן נישט פאַרלאָזץן די 
שטאָט, איז געקומען צו גיין, באַטראַכט די צוויי יינגלעך און געשאָקלט 
מיט זיין שניי-ווייסן קאָפּ און קליין שיטער בערדעלע, אַרױסשטאַמלענדיק 
זיין פּסק"דין : 

-- זיי װועלן שטאַרבן. .. 

ברוריה האָט ניט געויינט, זי האָט זיך בלויז געואָרגט פֿאַר איר 
מאַן, רבי מאיר, וועלכער האָט די צוויי יינגלעך זיינע אויסערגעויינלעך 
ליב געהאַט און זי האָט דעריבער מורא געהאַט פאַר זיין צוזאַמענברוך, 

זי האָט פאַרקלעמט די ליפּן און מיט מוטערלעכער זאָרג געקוקט 
אויף די צוויי פאַרמשפּטע זין. עס איז גאָרנישט געווען צו טאָן, זי איז 
נישט די ערשטע מאַמע, װאָס ליידט אַ פאַרלוסט. אין טבריה און אין דער 
אומגעגנט הערט מען דאָס טאָג-איין, טאָג-אויס, עס איז אַ מגפה, אַ קללה 
פון גאָט!... 

און מיטן אויסגאַנג פון הייליקן טאָג שבת זיינען אויך אויסגעגאַנגען 
די נשמות פון די צוויי קינדער. ברוריה האָט געשעפּטשעט אַ תפילה 
צו גאָט און באַרעכטיקט זיין משפּט. 

-- מסתמא האָט וער פון אונדז געזינדיקט מיט עפּעס קעגן אוי- 
כבערשטן...-- האָט זי צו זיך אַלין געזאָגט. 

זי האָט גענומען אַ ליילעך, איבערגעדעקט די צויי געשטאָרבענע 
קינדער און פאַרלאָזט זייער צימער, 

ווען רבי מאיר איז אין אָװנט אַהיימגעקומען פון בית המדרש, האָט 
ער דאָס ערשטע געפרעגט אויף די קינדער. ווען ברוריה האָט אים גע 
ענטפערט, אַז זיי מוזן נאָך אוודאי זיין אין בית המדרש, האָט רבי מאיר 
געענטפערט, אַז ער האָט זיך אומגעקוקט אומעטום און זיי נישט געזען. 

דערווייל האָט ער געמאַכט הבדלה און ברוריה איז געשטאַנען דערביי 
אַ טרויעריקע, אַ פאַרשטיינערטע, נישט פאַרראַטנדיק זיך אַפּילו מיט קיין 
איין טרער. 

נאָך הבדלה האָט רבי מאיר ווידער געפרעגט ביי ברוריהן : 

-- וואו זיינען די קינדער! 

זי האָט ווידער אויסגעזוכט עפּעס אַ תירוץ: 

-- זיי מוזן אוודאי זיין ביי אַ שכן, וואו עס זיינען אויך פאַראַן קינדער 
און זיי לערנען דאָרט צוזאַמען. 

זי האָט אים דערלאַנגט צו עסן. ווען רבי מאיר איז פאַרטיק געװאָרן 
מיט זיין סעודה, האָט ער שוין אַביסל אַ באַאומרואיקטער געפרעגט: 

--- וואו זיינען פאָרט די קינדער, ברוריה ? 

האָט ברוריה זיך אָנגערופן צו איר מאַן: 

--- רבי, איך װויל דיך פרעגן אַ שאלה... 

רבי מאיר האָט אויסגעשטעלט אויף איר אַ פּאָר פאַרוואונדערטע 
אויגן און ניט פאַרשטאַנען, פאַרװאָס האָט עפּעס ברוריה זיין ווייב פּלוצלינג 
אים אַ שאלה צו פרעגן 

--- פרעג, ברוריה .. . -- האָט ער, אָנשטעלנדיק זיין בליק אויף איר, 
אַ שעפּטשע געטאָן. 

האָט ברוריה אירע ליפּן פאַרביסן, וי וועלנדיק פאַרהיטן, אַז איר 
געוויין זאָל זיך פון איר האַלדז נישט אַרױסרײסן מיט געװאַלט, און האָט 
געואָגט : 

-- עס איז אַמאָל געקומען צו מיר עמעצער, עס װעט שון זיין אַ 
יאָר פערצן, דאָס איז געווען איידער אונדזערע קינדער זיינען געהאַט גע- 
בוירן געװאָרן, און מיר געגעבן אַ פּיקדון צו באַהאַלטן,. איצטער, שטעל 
דיר פאָר, איז דער , עמעצער" געקומען און פאָדערט פון מיר צוריק זיין 
פּיקדון. צי דאַרף איך אים אָפּגעבן אָדער ניט ?... 

האָט ר' מאיר מיט גרויס חידוש געקוקט אויף איר און נישט פאַר- 
שטאַנען, װאָס זי פרעגט אים, און ער האָט מיט אַביסל תרעומות אין זיין 
קול צו איר אויסגערופן : 

-- ס'איז מיר אַ חידוש אויף דיר, ברוריה. דו, אַזאַ וואוילגעלערנטע, 
זאָלסט מיך קומען פרעגן אַזאַ שטייגער שאלה ? אַוודאי דאַרפסטו אים דעם 
פּיקדון אָפּגעבן. עס איז דאָך יענעמס, ער איז דאָך דער איגנטימער 
פון דעם פּיקדון ! װאָס איז דאָ פאַראַן צו פרעגן ? 

האָט ברוריה טרויעריק אַ שמייכל געטאָן און אַ וייטיק איז געלעגן 
אזיסגעגאָסן אויף איר שיין פּנים. זי האָט אים אָנגענומען ביי דער האַנט 
און אים אַריינגעפירט אין דעם צימער, ואו די צוויי געשטאָרבענע זין 
זיינען געלעגן אויפן בעט און זי האָט אָפּגעדעקט דאָס ליילעך. 

ווען רבי מאיר האָט דערזען דאָס אומגליק, האָט ער זיך שטאַרק צע- 
וויינט און דאָס מלבוש אויף זיך צעריסן. ער האָט געקלאָגט מיט ביטערע 
ווערטער אויפן טויט פון זיינע טייערע קינדער. 

האָט ברוריה מיט מוטערלעכע טרערן אין די אויגן צו אים זיך אָפּנץ- 
רופן אין אָנבליק פון די צוויי טויטע זין : 

-- האָסטו מיר דען נישט נאָר-װאָס געזאָגט, אַז מען מוז דעם פּיקדון 
אומקערן צו דעם, וועלכער האָט אים דיר געגעבן צו באַהאַלטן? ה' נתן 
וה' לקח -- גאָט האָט געגעבן אוֹן גאָט האָט עס אָפּגענומען, זאָל זיין גץ- 
בענטשט גאָטס נאָמען!... 

רבי מאיר האָט זיך פאַרשעמט צולִיב זיין ווייבס שטאַרקײט אין ער 
האָט זי צום ערשטן מאָל מקנא געווען. ער האָט זיך צוגעבויגן צו איר 
און אַ גלעט געטאָן איבערן קאָפּ און געזאָגט : 

-- ביסט גערעכט, ברוריה. איך דאַרף מיך ביי דיר לערנען, װי אוים- 
צונעמען גאָטס משפּט. ביסט גערעכט, ברוריה: יהי שם ה' מבורך, זאָל 
זיין געבענטשט גאָטס נאָמען... 

ערשט דעמאָלט האָט ברוריהס מוטערלעך געפיל מער נישט אױם. 

געהאַלטן און זי האָט זיך צעיאָמערט אויפן הויכן קול. וי פוֹן אַ קװאָל 
האָבן זיך די טרערן געגאָסן אויף דעם גרויסן אומגליק, װאָס עס איז 
איר געשען. פריער איז איר בלויז געגאַנגען דערין, איר מאַן צו באַרו- 
איקן, און ווען עס איז איר געלונגען דאָס צו דערגרייכן, איז זי אַלײן 
צוזאַמענגעבראָכן. 

דאָס לעבן איז וייטער אָנגעגאַנגען. אין לאַנד איז געװען שטיל, 
הגט די יוגנט, װאָס איז אונטערגעװאַקסן, האָט געחלומט אומאויפהערלעך 
וועגן באַפּרײען זיך פון אונטערן יאָך פון די רוימער. זיי האָבן געהאַט 
זייער געהיימע חברותא און זיינען זיך פון צייט צו צייט צזאַמענגעקומען 
און דורכגערעדט די לאַגע, וי זי זעט אויס אין געגעבענעם מאָמענט, אָבער 
צו קיין צוזאַמענשטױסן מיט דער רוימישער מאַכט איז נישט דערגאַנגען. 

דער גרעסטער טייל פון די תנאים, מיט רבי מאירן און רבי שמעון 
בן יוחאין בראש, האָט די דאָזיקע יוגנט געשטיצט מאָראַליש אין זייער 
באַװעגונג. זיי האָבן פאַר זיי אָפט גערעדט, דערציילט זיי וועגן דער 
גרויסקייט פון יידישן פאָלק, וועגן דעם חוב צו רעדן אויף דער הײייליקער 
שפּראַך, אַ חוץ דעם אַראַמעאישן לשון, װאָס זיי האָבן באַנוצט אין דער 
היים. 

עס האָט געלעבט און געהאָלפן זיי אין זייער אַרבעט אויך דער 
בלינדער שמעון מיט הדסהן. שמעון איז געווען דער לעבעדיקער סימבאָל 
פון קאָמף ביי דער דאָזיקער פרייהייט-ליבנדיקער יוגנט. זיי האָבן אין 
אים געזען אַ בפירושן ביײישפּיל, װוי אַזױ מען דאַרף קעמפן קעגן שונא 
אוֹן נישט אָפּשטעלן זיך פאַר קיין פיזישע יסורים. 

ברוריה, וועלכע איז שוין געהאַט צו זיך געקומען נאָך דעם אומגליק 
מיט אירע צוויי זין, האָט אָנטײל גענומען אין דער געהיימער באַוועגונג 
פון די פרויען. 

קאַפּיטל ניין 


דער נסיון 


זי האָט פאַר די יונגע מיידלעך דערציילט וועגן די 

אַלע פרויען, װאָס האָבן געקעמפט פאַרן יידישן פאָלק און האָבן באַװיזן 
גרויסע העלדישקייטן נישט ערגער פון די מאַנסבילן. זי האָט דערציילט 
וועגן מרים הנביאה און דבורה הנביאה ; וועגן יעל, וועלכע האָט פאַרנאַרט 
דעם מואבישן קריגספירער סיסרא און אים געטויט, ראַטעװענדיק דעמאָלט 
די יידישע אַרמײ פון אַ מפּלה. זי האָט זיי דערציילט וועגן יהודית, וועלכע 
האָט מיט איר קלוגשאַפט פאַרנאַרט הולפורנוסן, דעם קריגספירער פון 
קעניג נבוכדנאצר און אים געטױיט, 

מיט אַ צאַרטער און אָנגענעמער שטימע האָט זי פאָר די פאַרזאַמלטע 
מיידלעך און פרויען דערציילט די דאָזיקע וואונדערלעכע געשיכטע, און 
אַלע זיינען זיי געזעסן מיט אָפענע מיילער און געשלונגען יעדעס װאָרט, 
װאָס איז פון ברוריהס ליפּן אַראָפּגעקומען. 

אין דעם צימער, וואו זיי זיינען געזעסן, איז געווען שטיל, גלייך 
קיינער װאָלט דאָרט דערביי נישט געװען. עס האָבן געלויכטן בלויז 
עטלעכע בעקנס מיט בוימאייל, און טונקעלע שאָטנס זיינען אויף די 
ווענט אַרומגעשפּרונגען. הדסה איז געזעסן ביי איר צופוסנס, און איר רוי- 
טער קאָפּ האָט געפלאַקערט פון דער טונקלקייט אַרױס, וי אַ פייערדיקער 
קנויל. 

און ברוריה האָט שטיל, אָבער פייערלעך איבערגעגעבן די גאַנצץ 
געשיכטע, קוקנדיק גלייכצייטיק אויף די פאַרזאַמלטע מיידלעך, װאָס 
פאַר אַן איינדרוק די מעשה מאַכט אויף זיי. 

;עס איז געווען אין דער צייט פון נבוכדנאצר, דער מלך פון בבל 

ווען ער האָט מיט אַ גרויסער אַרמײ מאַרשירט אויף דעם לאַנד פון יהודה, 
און ער האָט איינגענומען איין שטאָט נאָך דער אַנדערער און אויסגעי 
הרגעט די יידישע באַפעלקערונג, מאַן פרוי און קינד, ביז ער איז 
ענדלעך אָנגעקומען צו אַ קליינער שטאָט מיטן נאָמען בתול און זי באַלאַי 
גערט, די לאַגע פון די דאָרטיקע יידן איז געווען זייער אַ שוערע און 
מ'האָט געקאַנט דערװאַרטן, אַז די שטאָט זאָל פאַלן יעדע רגע. 

האָט זיך אין דער דאָזיקער שטאָט געפונען אַ יונגע, שיינע אלמנה, 
מיטן נאָמען יהודית. זי האָט באַשלאָסן צו ראַטעװען די יידן. צואַמען 
מיט איר דינסט האָט זי זיך אַרױסגעכאַפּט פון שטאָט און זיינען ביידע 
אָנגעקומען אין לאַגער פון דעם קריגספירער הולפורנוס. 

, דערזעענדיק די שיינע פרוי אין לאַגער, האָט זי הולפורנוס פאַר" 
בעטן צו זיך אין צימער צו עסן און טרינקען מיט אים. ווען הולפורנוס 
איז געפאַלן שיכור און אַנטשלאָפן געװאָרן, האָט יהודית גענומען זיין 
אייגענע שװוערד און אים אָפּגעשניטן דעם קאָפּ און זיך אומגעקערט אין 
שטאָט אַרין, וואו זי האָט וועגן איר העלדישער טאַט דערציילט די יידן. 

,די פאַרטיידיקער פון דער שטאָט בתול זיינען דאַמאָלס אַרױס און 
באַפאַלן זייערע שונאים, וועלכע זיינען געווען שטאַרק נידערגעשלאָגן 
צוליבן טויט פון זייער קריגספירער און האָבן זיי באַזיגט. די יידן זיינען 
ניצול געװאָרן פון טויט און האָבן אויך אין ווייטערדיקע קאַמפן צעשמעי 
טערט דאָס חיל פון מלך נבוכדנאצר," 

ווען ברוריה האָט פאַרענדיקט די דאָזיקע דערציילונג װעגן דער 
העלדישער יהודית, האָבן די פּנימער פון די פאַרזאַמלטע פרויען געגליט 
און די אויגן האָבן געשפּריצט מיט פייערדיקע פונקען. יעדע פון זי 
האָט זיך דעמאָלט געפילט צו טאָן די זעלבע טאַט פון יהודיתן. 

אויך ברוריה אַליין איז געווען איבערגענומען פון אירע אייבענע 
רייד,. זי איז געווען שטאָלץ אויף די העלדינס פון דעם ווייבלעכן מין. 
זי האָט געטראַכט: ‏ הלוואי האָבן מיר היינט אַזאַ "הודית, אַ יעל, אַ 
דבורה הנביאה". 

און ווען זי איז אין דער באַגלײטונג פון עטלעכע יונגע פרויען גע" 
גאַנגען שפּעט ביינאַכט אַהיים און געשמועסט וועגן דעם גערעדטן אויפן 
היינטיקן אָוונט, האָט זי געפילט אַ גרויס תרעומות צו איר מאַן רבי 
מאיר, פאַר זיין גרינגשעצנדיקער באַציאונג צו די פרויען. 

עס האָט איר נישט אינמאָל פאַרדראָסן זיין צו האַרטע באַנעמונג 
צו אירע חברטעס פון דער געהיימער חברותא. ער האָט מיס אַ איראָנישן 
שמייכל גערעדט שטענדיק ועגן זייי 

--- ווייבערישע סאָלדאַטן זיינען נישט קיין סאָלדאַטן--- האָט ער 

איינמאָל צו איר אַ זאָג געטאָן. ווען זי האָט אים דערציילט וועגן אירע 
געשפּרעכן מיט די פרויען אויף די געהיימע פאַרזאַמלונגען. 

--- און װאָס זאָגסטו צו דבורה הנביאה?...-- האָט ברוריה אים 
אויסגערעכנט אַ לאַנגן צעטל פון העלדישע יידישע פרויעןן, װאָס זיינען 
ווייט נישט אָפּגעשטאַנען פון די מענער -- און דיין ווייב ברוריה?., 

דאָס האָט זי שוין צוגעגעבן אין שפּאַס, פאַרשטענדלעך. 

אָבער רבי מאיר האָט דעם שפּאַס געמאַכט זיך נישט פאַרשטיין און 
ער האָט געענטפערט : 

-- אַפּילו ברוריה קקאָן זיין לייכטזיניק, ווייל זי איז אַ פרוי... און 
פרויען זיינען אַלע לייכטזיניק, ,נשים דעתן קלות?... 

ברוריהן האָט די דאָזיקע מיינונג אַ ברי געטאָן און זי האָט ממש אויפ- 
געשטורעמט. מיט ווערטער, וי בליצן, האָט זי אָנגעהויבן אים ענטפערן 
און די אויגן האָבן געשפּריצט מיט פייער. זי האָט אים אָנגערופן מיט 
אַזעלכע ווערטער, פאַר וועלכע זי האָט זיך דערנאָך אַלײין געשעמט זיי צו 
דערמאָנען. זי האָט דערנאָך אין אַ ווינקל זיך גוט אויסגעוויינט פאַר איר 
אַרױסגעװיזענער האַרטקײט צו איר געליבטן מאַן 

--- אָבער פאַרװאָס איז ער אַזױ אומגערעכט לגבי מיין וייבלעכן 
מין ? פאַרװאָס שפּאָט ער אַזױ פון אונדז און װאַרפט אונדז פאָר לייכט- 
זיניקייט ? קאָן מען דען נישט אויך צוישן מאַנסבילן געפינען אַזעלכע 
לייכטזיניקע, ווי ער וויל זיי נאָר זען צווישן פרויען ? --- האָט זי מיט זיך 
אַליײין אין די שלאָפלאָזע נעכט אויף איר געלעגער איינגעטענהט. 

רבי מאיר האָט באַמערקט אין איר אַן ענדערונג. זי האָט שלעכט אָנ- 
געהויבן אויסזען. װאָרים זי האָט זיך צום האַרץ גענומען זיינע ריד, 
רבי מאיר האָט זי נישט איינמאָל געפרעגט די סיבה פון איר שלעכט. 
אויסזען און איר כסדרדיקער פאַרטראַכטקײט. זי האָט אים שטענדיק 
געענטפערט מיט עפּעס אַ תירוץ. אָבער ער האָט זיך נישט געלאָזט אָפּ- 
נאַרן. ער האָט פאַרשטאַנען אַז עפּעס אַ טיפערע סיבה ליגט אין איר 
שטענדיקן פאַרטראַכט זיין און ער איז צו איר אָפּטמאָל צוגעשטאַנען מיט 
דער פּראַגע: 

--- פאַרװאָס, ברוריה, ביסטו אַזױ פאַרקלערט? דו מאַכסט מיך אומץ- 
טיק, איך וויל דיך נישט זען קיין טרויעריקע און אומעטיקע ביי מיר 
אין הויז... 

ברוריה האָט אַ זיפץ געטאָן און אירע שיינע אויגן האָבן אויפגע- 
לויכטן וי אַן אויסגעלייטערטער הימל, זי האָט אים מיט אַן ערנסטן טאָן 
אָבער שטעכיק געענטפערט: 

-- דאָס קומט פון , לייכטזיניקייט", מיין טייערער מאַן... 

רבי מאיר האָט פאַרשטאַנען דעם שטאָך און ער האָט אַ קלוג שמייכל 

געטאָן. ער האָט אַ ויילע זיך פאַרטראַכט און דערנאָך צו איר אויסגע- 
רופן : 1 

--- פאַרװאָס זאָלסטו בייז זיין, ווען איך האָב אַזאַ מיינונג? אויב איך 
האַלט אַזױ, מן-הסתם האָב איך דידאָזיקע זאַך גוט זיך איבערגעלייגט און 
געקומען צו דעם דאָזיקן אויספיר, מיין ווייב. אַזױ האָט דער אויבערשטער 
די פרוי געפורעמט. שוין די ערשטע פרוי, װאָס איז דורך גאָט באַשאַפן 
געװאָרן פון אָדם הראשונס ריפּ, איז געווען לייכטזיניק. האָט דען נישט 
אונדזער מוטער חוה געלאָזט זיך אָנרעדן פון דער שלאַנג און פאַרזוכט 
פון דער פאַרבאָטענער פרוכט?... 

און נישט װאַרטנדיק אויף זיין ווייב ברוריהס ענטפער, האָט ער ויי" 
טער פאָרגעזעצט : 

-- אוֹן אָט צוליב דער לייכטזיניקייט פון דער ערשטער פרוי, ליידט 
איר דאָך ביזן היינטיקן טאָג : אין צער און װייטיק געבערט איר אייערע 
קינדער ! און נישט נאָר איר ליידט, נאָר אויך די מענער ליידן אַ דאַנק 
דעם, װאָס חוהן, דער לייכטזיניקער פרוי, איז געלונגען אויך אָנצורעדן 
איר מאַן צו פאַרזוכן פון דער פאַרבאָטענער פרוכט... מיר מוזן דער- 
פאַר אַרבעטן מיטן שווייס פון אונדזער פּנים, כדי צו האָבן דאָס שטיקל 
ברויט ; גאָט האָט אָדמען פאַרטריבן פון גן-עדן און אויף אייביק שלעפּט 
זיך אונדז נאָך די זינד פוֹן חוהס לייכטזיניקייט. טאָ װאָס-זשע, מיין ווייב, 
ביסטו אין כעס אויף מיר? דו ביסט אַ קלוגע פרוי, אַ געלערנטע, אַ 
תלמידה-חכמה, גלויב איך פונדעסטוועגן, אַז אויך דו ביסט נישט וייט 
אָפּגעטראָטן פון אונדזער מוטער חוהן. לייכטזיניקייט איז דער איינגע- 
בוירענער שטריך פון דער פרוי... 

ברוריה, אָנשטאָט זיך צו באַרואיקן, איז נאָך מער אויפגעצאָרנט גע- 
װאָרן צוליב די דאָזיקע רייד פון איר מאַן, זי האָט זיך אויפגעשטעלט און 
מיט כעס אין איר שטים האָט זי צו אים געזאָגט : 

--- פון בלויז רעדן איז נאָך נישט קיין סימן, אַז דו ביסט גערעכט, 
באַװײיז מיר מיט ראיות, אַז די פרוי איז לייכטזיניק. מיר ברענגען נישט 
קיין ראיה פון אַזױ ווייט ; באַװייז מיר, למשל, אַז איך בין לייכטזיניק. 
מען קאָן נישט די זינד פון אַ יחיד אַרױפװאַרפן אויף אַ רבים!... 

רב מאיר איז ערנסט געװאָרן און ער האָט אויסגערופן צו איר מיט 
אַ פעסטקייט אין זיין שטים : 

-- וועסט זיך נאָך איבערצייגן אַמאָל אין מיינע רייד ! 

און מער האָט ער וועגן דעם נישט געװאָלט רעדן. ער האָט בלויז 
אַ בליק געװאָרפן אויף ברוריהן און באַמערקט אַ פלעמל אויפבלינצלען 
אין אירע גרויע, ליכטיקע אויגן. עס איז אין זיי געווען וי אַ שאָטן פון 
שנאה, 

אָבער ברוריה האָט צו איר מאַן קיין שנאה נישט געפילט. די שנאה 
ביי איר איז געווען אַן אַלגעמײנע, נישט קיין באַשטימטע ! זי האָט געפילט 
אַ שנאה בכלל צו דעם מאַנסביל פאַר זיין פאָראורטייל צו דעם שואי 
כערן מין. 

רבי מאיר איז אַװעק פון שטוב און אין זיין קאָפּ האָט זיך עפּעס גע" 
פּלאָנטערט אַן אומבאַוואוסטזיניקער געדאַנק, װאָס איז נאָך פאַר אים אַלין 
נישט קלאָר געווען. דער שנאהדיקער בליק אין ברוריהס אױגן האָט 
אים באַאומרואיקט, נישט וויסנדיק נאָך אַליין צוליב װאָס איז דער דאָזי" 
קער אומרו, 

ער האָט זיך אומגעקערט אין בית-המדרש צו זיינע תלמידים, וועלכע 
האָבן שוין אויף אים געװאַרט. אַ נייער תלמיד איז געהאַט צוגעקומען: 
זיין נאָמען איז געווען יהודה, דער זון פון רבי שמעון דעם נשיא. 

רבי מאירן האָט דאָס געשמייכלט, װאָס רבי שמעון בן גמליאל, װועלי 
כער איז אים נישט געווען אַזאַ גרויסער פריינט, האָט באַשלאָסן צוֹ שיקן 
זיין זון יהודה, וועלכער האָט שוין געשמט פאַר אַ תלמיד חכם, אין זיין 
בית המדרש לערנען. דאָס האָט ער געהאַלטן פאַר אַ סימן, אַז דער נשיא 
זוכט זיך מיט אים איבערצובעטן 

וועגן דעם האָט אים אויך זיין בעסטער פריינט, רבי נתן הבבלי, 
נעכטן דערציילט, אַז רבי שמעון בן גמליאל איז גענויגט זיך מיט אים 
איבערצובעטן, בפרט, אַז רבי יוסי בן חלפתא האָט אים אַנומלט געמאַכט 
אַ לייכטן פאָרוואורף, פאַרװאָס ער איז אָנגעברוגזט אויף רבי מאירן. 

רבי מאיר האָט אָבער חיינט נישט געקאָנט וועגן דעם טראַכטן רואיק. 
דער בליק פון ברוריהן, זיין וייב, האָט אים פאַרפאָלגט און איז אים 
אומעטום נאָכגעגאַנגען 

ער האָט געהאַט אַ חשד, אַז זיין ווייב איז צו אים אָפּגעקילט געװאָרן. 
עס איז שוין נישט יענער אַמאָליקער בליק פון ליבע, װאָס ער האָט שטעני 
דיק געפילט אויף זיך, ווען ער איז געווען לעבן איר. 

אין זיין געדאַנק איז איצט אויפגעשוואומען ברוריהס בליק, ווען ער 
איז אַמאָל געקומען מיט אַ שליחות צו איר פאָטער, רבי חנינא בן תרדיון. 
מיט אַזױ פיל יאָרן צוריק. ער האָט געפּרואװט פאַרגלייכן אין זיין געדאַנק 
די צוויי ברוריהס, און עס האָט אים אַ שטאָך געטאָן אין האַרץ. 

האָט ער זיך דעריבער געמאַכט פאָרוואורפן פאַר זיינע צו האַרטע 
רייד צו איר, ; זי איז אַן איידעלע נשמה און די קלענסטע פּגימח אין 
מיינט רייד מאַכט זי אויפשטורעמען" -- האָט ער צו זיך געשעפּטשעט. 

ער האָט פון איצט מאָל אָן זי מער אָנגעהױבן באַאָבאַכטן און מער 
צוהערן זיך צום אויפשטורעמען פון איר האַרץ. ער האָט ערשט איצט 
באַמערקט. אַז ווען זי קומט אַמאָל אַריין אין בית המדרש וועגן עפּעס, מאַכט 

זי אַ געװאַלטיקן איינדרוק אויף זיינע דערװאַקסענע תלמידים, צווישן 
וועלכע עס האָבן זיך געפונען אויסערגעוויינלעכע שיינע בחורים, 

רבי מאיר האָט פון איצט מאָל אָן אויך אויפגעכאַפּט װערטער 
פון גרויסער באַוואונדערונג איבער דער שינקייט פון זיין וייב. ביז 
איצט האָט זיך אים אויסגעדאַכט, אַז זיינע תלמידים באַוואונדערן בלויז 
איר חכמה און געלערנטקייט. וי האָט ער געקאָנט זיין טויב צו זייערע 
רייד און בלינד צו זייער באַנעמונג... 

אמת, אַז זיי האָבן דעם גרעסטן דרך ארץ פאַר ברוריהן, אָבער דער 
דאָזיקער אַרױסגעװיזענער דרך ארץ איז געמישט מיט גלוסטנדיקע בליקן. 
פאַרװאָס האָט ער דאָס ביז איצט נישט באַמערקט ביי זיינע תלמידים ? 

און אפשר געשעט דאָס, זינט דעמאָלט, ווען ער האָט זיי דערציילט 
וועגן דער פּאַסירונג צװוישן דער אויסערגעוויינלעך שיינער פרוי מיט אַ 
געוויסן תנא -- און געמיינט האָט ער דעמאָלט זיך אַלײן ---ווען די פרוי 
האָט זיך אַװעקגעשטעלט אויף דער צווייטער זייט ברעג פון אַ טייך און 
גערייצט דעם תנא מיט איר שיינקייט... 

אפשר האָט ער זיי דאָס גאָרנישט געדאַרפט דערציילן, האָט ער 
זיך געטראַכט, ווען ער איז געבליבן מיט זיך אַלין, די דאָזיקע פּאַסירונג 
האָט אין זיינע תלמידים אפשר אויפגעװועקט די נייגעריקייט פון פאַרהעל- 
טעניש צווישן מאַן און פרוֹי. 

,איך האָב זיי אָבער געמוזט דערציילן", האָט ער זיך באַלד פאַר- 
ענטפערט. די מעשה איז שוין סיי וי אַלעמען באַקאַנט געווען און 
די תלמידי חכמים האָבן נישט איינמאָל איבערגעשמועסט צוישן זיך, און 
מסתמא האָבן זיי וועגן דער זאַך איבערגעשמועסט, כדי צו פאַרהיטן זיך פון 
אַן ענלעכן נסיון. 

װאָס ס'זאָל נישט האָבן געווען דעמאָלט, אָבער זיינע אויגן זיינען גץ- 
עפנט געװאָרן אויף אַ נייער זאַך, װאָס עס איז אים גאָר קיינמאָל נישט איינ- 
געפאַלן צו טראַכטן וועגן דעם : די תלמידים זיינע קוקן אויף ברוריהן, 
אַ חוץ וי אויף אַ געלערנטער פרוי, אויך וי אויף אַ שיינער פרוי. דער 
עיקר האָט זיינע בליקן פון איר נישט אַראָפּנענומען איינער אַ תלמיד 
זיינער מיטן נאָמען נחוניא, וועלכער האָט געשטאַמט פון דרום ארץ ישראל 
און ער איז געווען זייער אַ שיינער בחור, 

נחוניא איז געווען איינער פון זיינע בעסטע תלמידים און רבי מאיר 
האָט געלייגט גרויסע האָפענונגען אויף אים. ווען ברוריה איז אַרײנגע- 
קומען אין בית המדרש, האָט נחוניא אַ צעטומלטער אָנגעהױיבן פּינטלען 
מיט די אויגן און ער האָט נישט געהערט װאָס מען רעדט צו אים. ער 
איז אָפּטמאָל אָפּגעגאָסן געװאָרן מיט אַ רויטקייט, 

רבי מאיר האָט זיך איצט דערמאָנט, װוי דאָס זעלבע פלעגט געשען 

מיט אים אַלײן, ווען ער איז יונג געווען. וויפיל מאָל ער האָט דערזען 
ברוריהן, איז ער רויט געװאָרען און נישט געקאָנט האַלטען גלייך זיינע 
אויגן אויף איר, 

רבי מאיר האָט זיך מיטאַמאָל דערפילט װי געטראָפן. עס איז אים 
קיינמאָל אויפן זינען נישט געקומען, אַז זיין ווייב ברוריה קאָן אויך געפעלן 
ווערן עמעצן אַנדערש אויסער אים אַלײן. עס האָט זיך אים שוין איצט 
אויסגעדאַכט, אַז אויך ברוריה קוקט צו לאַנג אויף נחוניאן און אויב זי 
רעדט אויס אַמאָל אַ װואָרט מיט זיינע תלמידים, זי פרעגט עפּעס עמעצן 
איז עס מערסטנטיילס נחוניא דער, וועמען זי פרעגט. איר פּנים לייכט 
דעמאָלט אויף און זי שמייכלט אַזױ שטראַלנדיק. 

ניין. ער האָט חלילה נישט חושד געווען זיין איידעלע ברוריה, אַז זי 
האָט עפּעס טרעמדע מחשבות. עס קאָן גאָרנישט מעגלעך זיין אַזאַ זאַך. 
;זי איז צו ערלעך און פרום", האָט ער זיך געמאַכט די שטרענגסטע 
פאָרוואורפן פאַר זיינע געדאַנקען וועגן איר. 

ער האָט זיך אָבער באַלד באַרואיקט. ווען ער איז אַהײמגעקומען 
פון בית-המדרש שפּעט בינאַכט, האָט ער געפונען ברוריהן זיצן און 
װאַרטן אויף אים. זי האָט אים באַנעגנט מיט דער זעלבער ליבע, װאָס 
מיט יאָרן צוריק, ווען ער פלעגט קומען צו איר פאָטער צוגאַסט, אָדער 
דעמאָלט, ווען ער איז צוריקגעקומען פון בבל נאָך דעם צװאַמענברוך 
פון ברזכוכבאס אויפּשטאַנד, 

ברוריה איז געזעסן לעבן אים די גאַנצע צייט, װאָס ער האָט געגעסן 
זיין ביינאַכטיק מאָלצייט. זי האָט אים אויסגעפרעגט וועגן זיין טואונג 
אַ גאַנצן טאָג, וועגן די נייע הלכות, װאָס זיינען געלערנט געװאָרן אין 
בית המדרש און װעגן געשעענישן, װאָס זיינען דערציילט געװאָרן פון 
אָנגעקומענע מענטשן אין שטאָט אַרײן. 

רבי מאירס געמיט איז געװען רואיק. ער האָט אָנגעקװאָלן פון 
ברוריהס רייד און האָט איר אויך געענטפערט בנחת, שטיל און רואיק, 
קוקנדיק אויף איר מיט צוטרוי און געטריישאַפט. 

אָבער מיטאַמאָל האָט אין זיין מוח עפּעס אַ פּיק געגעבן, גלייך דער 
שטן װאָלט זיך אַנידערגעשטעלט הינטער אים און װאָלט אים געשטויסן 
דערצו. ער האָט איר דערציילט וועגן זיינע תלמידים, ווער עס איז דער 
בעסטער און פון וועמען ער דערװאַרט גאָר גרויסע זאַכן. ער האָט בכיון 
דערמאָנט דעם נאָמען פון נחוניא און דערביי איר געקוקט טיף אין די 
אויגן, 

עס האָט זיך אים אויסגעדאַכט, אַז זיי האָבן אויפגעלויכטן, אַ פלטמל 
האָט אַ בלינצל געטאָן אין זיי און אויפן פּנים האָט זיך אױסגעגאָסן אַ 
לייטזעליקייט. זי האָט זיך אַ פרעג געטאָן: 

-- אָט דער שיינער בחור פון דרום:ארץיישראל?... יאָ, ער זעט 
אויס צו זיין אַ פאַרחלומטער יונגערמאַן, פון זיינע אויגן קוקט שטענדיק 
אַרױס אַזאַ פאַרטראַכטקײט. ער איז וי פאַרטראָגן אין די עולמות 
העליונים. עס שפּראָצט מיט חכמה פון זיין פּנים, פון זיינע שמייכלענדיקע 
ליפּן, 

ברוריה האָט זיך אַזױ צערעדט מיט לויב-געזאַנגען וועגן דעם דאָזיקן 
נחוניא, אַז רבי מאיר האָט זי גאָרנישט געקאָנט אָפּשטעלן. ער האָט איר 
געקוקט אין די אויגן אַרײין און בשעת מעשה האָט דאָס האַרץ ביי אים 
געפלאַטערט, די אויגן זיינען פאַרלאָפן װוי מיט אַ נעפּל און ער האָט גאָר- 
נישט געזען פאַר זיך, נאָר דאָס שיינע פּנים פון נחוניאן. זיין תלמיד, און 
דאָס רעדנדיקע מויל פון זיין ווייב ברוריה און אירע --- וי אים האָט זיך 
אויסגעדאַכט -- שטראַלנדיקע אויגן. 

זיין רואיקייט איז פון אים מיטאַמאָל אַװעקגענומען געװאָרן. ער 
האָט זיך אָפּגעשלאָסן אין זיין באַזונדערן צימער, אַרױסגענומען עטלעכע 
מגילות פון זיין שאַנק און זיך פאַרטיפט אין זיי, ביז די ערשטע הענער 
האָבן אָנגעהויבן קרייען אויף טאָג, 

ברוריה האָט נישט פאַרשטאַנען זיין ענדערונג. 

-- עפּעס איז ער די לעצטע צייט זייער צעטראָגן און אומרואיק!'-- 
האָט זי געטראַכט אויף איר געלעגער און בשום אופן נישט געקאָנט 
איינשלאָפן, 

זי האָט געטראַכט, אפשר איז ער אומרואיק דערפון, װאָס זי האָט 
אים געהאַט אַנומלט אויסגעמוסרט פאַר זיין גרינגשעצנדיקער באַציאונג 
צום שװאַכן מין. אָבער דאָס איז דאָך נישט קיין סיבה אַזױי צעטראָגן 
צו זיין ! -- האָט זי זיך אַליין באַלד פאַרענטפערט, 

רבי מאירס קול פון לערנען איז צו איר דערגאַנגען דאָ אַהער אויף 
איר געלעגער און איז אַרײנגעדרונגען אין איר האַרץ, װאָס האָט אוים- 
געציטערט וי די סטרונעס פון אַ פידל. זי האָט ליב געהאַט איר מאַן 
און האָט שטענדיק ועגן אים געטראַכט און געבענקט נאָך אים. 

מיט הדסהן פלעגט זי אָפט רעדן וועגן איר געליבטן מאַן, און הדסה 
האָט איר דערציילט אפשר צום הונדערטסטן מאָל, וי ריין אוֹן ערלעך 
רבי מאיר איז. ער איז געווען ביי איר אין דעם שאַנדהיז, וואו נישט- 
ריינט מחשבות האָבן אים געקאַנט קומען אין קאָפּ אַרײן און ער האָט 
איר אַפילו אין די אויגן נישט געקוקט. ער האָט זיך געהיט אֲפילו אויפן 
אומשולדיקסטן אופן זי צו באַרירן. 

--- ביסט אַ גליקלעכע, מיין שוועסטער און דאַרפסט תפילה טאָן צו 
גאָט, ער זאָל אים געבן פיל געזונטע יאָרן. 

-- איך טו דאָס. הדסה... -- האָט ברוריה אַ שטראַלנדיקע געענט- 
פערט דער שוועסטער. 

אינמיטן אַזאַ ‏ שמועס פלעגט אויך מיט אַ שטעקן אין דער האַנט 
אַרײינקומען דער בלינדער שמעון. ער האָט זיך אין אַ ווינקל אַנידערגע- 
זעצט און זיך איינגעהערט צו די קלינגענדיקע רייד פון זיין ווייב און פון 
ברוריהן. 

-- אַ טייערער מענטש איז רבי מאיר. זיין נאָמען װועט װי אַ שם 
המפורש אויף אײיביק בלייבן איינגעקריצט ביים יידישן פאָלק אין זכרון, 
און מען װועט וועגן אים רעדן זוי וועגן דעם גרויסן בעל הנס... איז דען 
נישט געווען קיין נט דאָס אָפּזוכן הדסהי און דאָס טרעפן זיך פריער מיט 
מיר אין אַלעקסאַנדריע של מצרים... 

-- יאָ, אַ בעל-הנס !... -- האָט הדסה צוגעגעבן און פאַרטראַכט זיך, 
צומאַכנדיק די אויגן אויף אַ לענגערער ויילע. 

דורך די פענצטער האָט אַרײנגעשײנט די זון. ס'איז אינדרויסן גע" 
ווען אַ הייסער טאָג ; אויף די גאַסן אין טבריה איז געווען שטיל, אַז מ'האָט 
געהערט אַ פליג זשומען אין דער לופט. יעדער איז געזעסן ביי זיך אין 
שטוב און געקילט דאָס לייב אין שאָטן פון די פיר ווענט. 

ברוריה האָט געהאַלטן דעם קאָפּ צװוישן ביידע הענט און ועגן 
עפּעס געטראַכט. עס האָט זיך איר אויסגעוויזן, װוי זי װאָלט נאָך געווען ביי 
אירע עלטערן אינדערחיים אין דעם שטעטעלע סיכנין. זי דערמאַנט זיך 
איצט אין יענעם ענלעכן הייסן טאָג, ווען איר פאָטער איז געכאַפּט גע- 
װאָרן דורך די רוימער און טאַקע ער, שמעון, איז געקומען אָנזאָגן די בייזץ 
בשורח, פון וועלכער איר מוטער איז קראַנק געװאָרן און געשטאָרבן דעם 
זעלבן טאָג, 

--- אוי, מאַמע...-- האָט זיך ביי איר אַרױיסגעריסן אַ זיפץ פון 
דער ברוסט אַרױיס. 

הדסהן האָט זיך וי אינסטינקטייו איבערגעגעבן די מחשבות פון 
איר עלטערער שװועסטער און זי איז טרויעריק געװאָרן. אַ פערלדיקע 
טרער האָט זיך באַװיזן אין אירע גרויסע בלויע אויגן. זי האָט געװאָרפן אַ 
בליק אויף שמעונען. ער איז געזעסן לעבן איר צופוסנס און עפּעס גע- 
מורמלט מיט די ליפּן, 

-- װאָס זאָגסטו. שמעון?-- האָט הדסה געפרעגט. 

שמעונס פּנים איז אָפּגעגאָסן געװאָרן מיט א רוױיטקייט. עֶר האָט 
מירא געהאַט, אַז הדסה האָט איצט אַראָפּגעלײענט פון זיין פּנים, װאָס ער 
טראַכט. און געטראַכט האָט עֶר װעגן דעם די װאָס זיין שװאָגער, רבי 
מאיר, האָט געפּסקנט אין דער הלכה וועגן דער כתובה פאַר אַ פרוי. עס 
האָט זיך אים איצט דערמאָנט, װאָס ער האָט ערב זיין חתונה געלערנט 

מיט יצחק בן אבנין : אַז די פרוי קאָן נאָך דער חתונה שטענדיק חרטה 
האָבן אויפן שידוך, אויב זי געפינט אויס, אַז דער מאַן איז איר פאַרמיאוסט 
געװאָרן צוליב זיין מום אָדער נישט ריינער מלאכה... 

ער האָט געזוכט הדסהס האַנט, ער האָט געװאָלט מיט זיין באַרירונג 
אויסגעפינען, װאָס הדסה טראַכט ועגן דעם. און איצט האָט ער מורא 
געקריגן, אַז עס האָט זיך איר דורך דער באַרירונג איבערגעגעבן זין 
מחשבה, װאָרים פאַרװאָס האָט זי אים פּלוצלינג אַ פרעג געטאָן װאָס ער 
זאָגט. .. 

--געדענקסט מאירן יענעם אױפדערנאַכט. װען ער האָט צװישן 
אַלע פאַרזאַמלטע תלמידי-חכמים נאָכגעזאָגט די קלוגע רייד פון רבי 
ישמעאל כבן אלישע און אויך זיינע אייגענע קלוגע געדאַנקען אַרױסגע- 
זאָגט... -- האָט ברוריה פּלוצלינג אויסגערופן צו איר יינגערער 
שוועסטער. 

ברוריה איז לעצטנס אינגאַנצן פאַרנומען געווען אין איר געדאַנק 
ווען איר מאַן. זי האָט מיט איר צאַרטן פרויעןיגעפיל דערשנאַפּט, אַז 
עפּעס איז דער מער מיט רבי מאירן. דאָ װערט ער בייז און אַ שרעקלע" 
כער כעס נעמט אים אַרום קעגן איר און דאָ איז ער װידער גוס, װי 
באַלזאַם פאַר אירע וואונדן. 

;װאָס איז מיט מיין מאַן...* -- האָט זי זיך אין געדאַנק שוין צום 
וויפלטן מאָל געפרעגט. 

זי האָט אין אָנהױב געהאַט ביי זיך באַשלאָסן אַלײן צו פרעגן בי 
אים, װאָס האָט עס אַזױנס פּאַסירט. װאָס ער איז אַזױ צעטראָגן און פאַר" 
װאָס ענדערט זיך אַזױ האַסטיק זיין שטימונג, דאָ איז ער גוט און האַרציק 
און מיט איינמאָל ווערט ער אין כעס, אַז עס איז אים פּשוט ניט צו דער" 
קענען. 

אָבער זי האָט דעם געדאַנק פאַרװאָרפן. זי האָט מורא געהאַט, די 
איידעלע ברוריה. טאָמער װעט זי אים מיט איר פראַגע נאָך מער אַרײנ" 
ברענגען אין צאָרן, און זי האָט אים נישט געװאָלט פאַרשאַפן קיין אומ" 
זיסטע עגמת-נפש. 

די דאָזיקע צעטראָגנקייט פון רבי מאירן האָבן אָבער אויך אָנגעהויבן 
באַמערקן זיינע אייגענע תלמידים און זיי האָבן אין זיין אָפּװעזנקײט 
צווישן זיך געפרעגט מיט פאַרוואונדערונג : 

--- װאָס האָט מִיט אונדזער רבין פּאַסירט? 

קיינער פון זיי האָט אָבער נישט געװאַגט דעם רבין צו שטעלן אַואַ 
שאלה. עס װאָלט געווען צו דרייסט פון זייער זייט. איין תלמיד אָבער 
האָט טיף ביי זיך אין האַרץ מיט ציטערניש זיך אָפּגעגעבן אַ דין"וחשבון 
װאָס מיט זיין רבין קומט פאָר : ער האָט אַ דורכדרינגלעכן בליק פאַר- 

מאָגט, אָט דער דאָזיקער תלטּיד, און ער האָט אויפגעכאַפּט זיין רבינס 
צעטראָגנקײט יעדעס מאָל, ווען ברוריה איז אַרינגעקומען אין בית'. 
המדרש און זי האָט זיך אָנגעהויבן אויסטענהן מיט די תלמידים און איבער- 
פרעגן זיי, וועגן װאָס זיי האָבן געלערנט דעם היינטיקן טאָג, 

דער עיקר האָט ער באַמערקט, ווערט רבי מאיר צעטראָגן, ווען 
ברוריה פאַרהאַלט זיך לעבן אים אַ ביסל לענגער וי געויינלעך. ער 
אַליין האָט עס אויפגענומען גאַנץ נאַטירלעך. ברוריה האַלט אים פאַר 
איינעם פון די בעסטע תלמידים אין בית-:המדרש. זי האָט עס אים אַנומלט 
אַליײין מיט איר מויל געזאָגט... דעריבער טאַקע האָט זי ליב געהאַט 
צו שטעלן אים אַלע קשיות, װאָס האָבן זיך איר אויסגעוויזן שווער און 
נישט פאַרשטענדלעך. 

-- אָבער פאַרװאָס ווערט זיין רבי צוליב דעם אַזױ צעטראָגן ? -- האָט 
זיך דער דאָזיקער תלמיד געפרעגט מיט פאַרוואונדערונג, 

דאָס איז געווען נחוניא! דערזעלבער נחוניא, וועגן וועמען רבי מאיר 
האָט געהאַט גאָר אַ הויכע מיינונג, 

ער געדענקט גוט, נחוניא. איינמאָל איז ברוריה אַרינגעקומען אין 
בית:המדרש און אים געטראָפן זיצן לערנען פאַר זיך אינדערשטיל, און 
עס איז געווען איינגעפירט, אַז אין אַ בית:המדרש האָט מען געלערנט 
הויך, און דאָס צוליב דעם טעם, כדי אַלץ װאָס עס וערט אַרױסגעזאָגט. 
זאָלן אַלע תלמידים הערן און זאָלן עס זיך גוט איינקריצן אין זייער זכרון. 

ווען ברוריה האָט אים געטראָפן גראָד זיצן און לערנען שטיל, האָט 
זי זיך צו אים געװוענדט מיט דער פאָלגנדיקער פראַגע: 

--- קאָנסטו מיר זאָגן, נחוניא,. דעם טעם פון דעם פּסוק אין שמואל 
ב', קאַפּיטל כ"ג : , ערוכה בכל ושמורה"?... 

ער איז דעמאָלט, געדענקט ער, אַזױ איבערראַשט געװאָרן פון דער 
פּלוצלינגדיקער פּראַגע, אַז ער האָט איר אויפן ערשטן מאָמענט נישט 
געוואוסט װאָס צו ענטפערן. 

ברוריה האָט נישט געװאַרט, ביז ער װעט קומען צו זיך, נאָר אים 
מיט אַ שמייכל געזאָגט : 

-- נו, אויב דו ווייסט נישט, װעל איך דיר זאָגן: ,אויב די תורה 
װאָס מען לערנט, איז ביים מענטשן איינגעפעסטיקט אין אַלע צוויי הונ- 
דערט און אַכט און פערציק אברים, דאָס הייסט, אויב מען לערנט זי מיט 
אַלע כוחות, איז -- שמורה, בלייבט זי איינגעהיטן אויף אייביק און 
האָט אַ. קיום. טאָמער ווערט זי אָבער נישט געלערנט מיט אַלע כוחות, 
בלייבט פון דעם געלערנטן גאָרנישט און זי װוערט באַלד פאַרגעסן..," 

נחוניא האָט זיך דעמאָלט געפילט געטראָפן, װאָס ער האָט נישט 
געוואוסט איר צו ענטפערן. ער האָט אַראָפּגעלאָזט פאַרשעמט דעם קאָפּ 

ווען ער האָט אים נאָך עטלעכע רגעס צוריק אויפגעהויבן, האָט ער זיך באַ- 
געגנט מיט אירע ליכטיקע גרויע אויגן, װאָס זיינען אים טיף אין האַרץ 
אַרײנגעדרונגען. ער האָט אַזש אויפגעצאַפּלט פון דעם דאָזיקן בליק, 

זי האָט אַ שמייכל געטאָן און געזאָגט : 

כאָטש דו האָסט נישט געוואוסט צו ענטפערן מיר אויף דער דאָזיקער 
פראַגע, ביסטו נאָך אַלץ איינער פון מיין מאַנס בעסטע תלמידים. דאַרפסט 
זיך נישט שעמען צוליב דעם, 

און דעמאָלט האָט נחוניא באַמערקט אַ פייערל אין די אויגן פון זיין 
רבין. רֹבי מאיר איז אין יענעם מאָמענט אַזש בלאָס געװאָרן און ער האָט 
געװאָרפן אַ צערודערטן בליק אויף אים, דערנאָך אויף ברוריהן 

ער האָט אין אָנהויב נישט פאַרשטאַנען, פאַרװאָס רבי מאיר איז 
אַזױ צעטראָגן געװאָרן, אָבער ווען ער האָט איפגעכאַפּט זיין רבינס 
בייזן בליק אויף ברוריהן, האָט אויפגעטויכט ביי אים אין מוח עפּעס אַ 
חשד, וועגן וועלכן ער האָט זיך אַלין געשעמט אַפילו צו טראַכטן. 

-- זאָל עס מעגלעך זיין?...--- האָט ער זיך אַליײין געפרעגט, ווען 
ער איז געלעגן אויף זיין בעט אין אַ שלאָפּלאָזער נאַכט -- דער רבי איז 
מיך חושד אין. .. ניין, עס קאָן נישט זיין, איך בין בלויז אַ חוצפּהניק, 
ווען איך טראַכט ועגן אַזעלכע זאַכן... 

אָבער ער האָט דאָך נישט געקאָנט אינשלאָפן. פאַר זיינע אויגן 
איז געשטאַנען װי אַ שלאַנקע ווערבע אין ווייסן געקליידט די איידעלע 
ברוריה, דאָס ווייב פון זיין רבין, אירע אויגן האָבן אַזױ העל געלויכטן 
און געגראָבן זיך טיף אין זיין האַרץ אַרײן, אַז ער האָט אַזש אויפגעצי- 
טערט אינגאַנצן, 

ער איז אַראָפּגעשפּרונגען פון בעט. ער האָט געציטערט פון אימה, 
װאָס אַזאַ געדאַנק האָט אים גאָר געקאָנט קומען אין קאָפּ אַרײן. ער איז 
גיך צוגעלאָפן צו דער ערדענער קרוג מיט קאַלטן װאַסער און אויף זיין 
קאָפּ אַרױפגעגאָסן, אַ קילקייט האָט אים אַרומגענומען, און ער האָט אַזש 
אויפגעציטערט אויפן גאַנצן קערפּער און איז צוריק אַרײנגעשפּרונגען 
אין בעט, איבערגעדעקט זיך מיט אַ ליילעך איבערן קאָפּ און באַמיט זיך 
איינצושלאָפן. 

דאָס בילד פון ברוריהן איז ווידער אַמאָל און אָבער אַמאָל אין פאַר- 
שידענע געשטאַלטן געקומען פאַר זיינע אויגן און געטאַנצט פאַר אים.; 
איר אויסגעשטייפטער שלאַנקער קערפּער האָט אים גערייצט און עס איז 
אים הייס געװאָרן אונטערן ליילעך, דאָס בלוט האָט אין אים געזאָטן, װי 
עס װאָלט אָנגעגליט געװאָרן פון אַ העליש פייער, 

און ווען דער שלאָף איז ענדלעך אויף אים געקומען, נישט צו וויסן 
פון ווען און פון װאַנען, האָבן אים פאַרשידענע חלומות אָנגעהויבן פּײ- 

ניקן, אָט זעט ער זיך אַ שפּאַצירנדיקן לעבן ברעג פון כנרת. עס איז אַ 
בלויע לבנח'נאַכט. אַ געטיש פון צעלאָזענעם זילבער און גרינלעכן אָפַּי 
גלאַנץ פון הימל שמידט-צו זיין בליק. עס איז אַזױ שיין אַדום. אין דער 
ליכטיקייט פון דער נאַכט שטייגט אויף דער חרמון, װוי אַ שװואַרצער פלעק 
יבּיזן הימל אַרײן. עס איז שטיל, פֿון ערגעץ הערן זיך טריט, וי מלאכּים 
װאָלטן אָנגעקומען צו-שוװועבן. ער פילט דעם פלאַטער פון זייערע פליגלען. 

ער הערט זיך איין מיט אַלע זיינע חושים אין דעם פליגליגעפלאַטער 
און אַ ציטערניש נעמט אים אָרום. ער האָט פאַר פורכט די אויגן נישט 
געװואַגט אויפצוהויבן,. װאָרים אין װאָס פאַר אַ זכות האָט ער די רעכט 
צו קוקן אויף געטלעכע מלאכים. אַ שטערבלעכער מענטש קאָן אַמאָל 
נישט אויסהאַלטן זייער אָנבליק און שטאַרבן אויפן אָרט, 

אָבער אָט דערהערן זיך די טריט שוין גאָר נאָענט לעבן אים. עס 
דאַכט זיך אים צו פאַרנעמען דאָס אָנְרופן פון זיין נאָמען: , נחוניא"... 

אַזױ זיס קלינגט זיין נאָמען אין דעם מויל פון דעם אומגעזעענעם 
מלאך, אַז אַן אָנגענעמער שוידער גייט אים דורך איבערן גאַנצן קערפּער 
און ער שטרענגט נאָך מער אָן זיין געהער. 

דאָס װואַסער פון כנרת זילבערט זיך און ציטערט מיט דימענטענע 
שיפּן איבער זיין אויבערפלאַך ; די גרינקייט איז פון אַזאַ ניואַנס, אַז דאָס 
אויג ווערט דורך איר געגלעט אַזױ איידל און צאַרט. נחוניא שטייט איין- 
געבויגן איבער דעם װואַסער און פאַרקוקט זיך אַ פאַרכאַפּטער פון דער 
געטלעכער שיינקייט, אַז ער קאָן קוים דעם אָטעם אויפציען 

מיטאַמאָל דערפילט ער אויף זיין אַקסל אַ צאַרטע באַרירונג. ער 
קוקט זיך אינסטינקטיוו אום און אַ בלאַסקײט באַדעקט זיין פּנים : פאַר 
אים שטייט נישט קיין אַנדערע, וי זיין רבינס שלאַנקע ווייב ברוריה... 

זי איז אָנגעטאָן אין שוימיקן ווייס, אירע אויגן זיינען פּונקט אַזױ 
גרין, װי דער דימענטענער אָפּגלאַנץ פון דער לבנה-שיין אין דעם ים 
פון כנרת, אָבער אין דער דאָזיקער גרינקייט ציטערט אַ בלוילעך פלעמל, 
װאָס גליט-אָן זיינע געבליטן און די פיס הויבן אים אָן צו ציטערן, שיער 
נישט אומצופאַלן, ער גיט זיך אַ ואַקל אויף זיינע פיס און ער פאַלט 
אויף זיינע קניען אין אַ שטילן געמורמל פון תפילה... 

ברוריה האָט אים אַ גלעט געטאָן איבערן קאָפּ. ער האָט עס בפירוש 
געפילט... און צו אים געזאָגט מיט אַ שעפּטשענדיק קול, װאָס האָט אים 
געקלונגען אין אויער װי דאָס געזאַנג פון די לויים אין בית:המקדש: 

,נחוניא, מיין טייערער.. . מיין האַרץ און נשמה געהערט בלויז צו 
דיר. איך טראַכט שטענדיק וועגן דיר און טראָג דיין נאָמען אויף מיינע 
ליפּן װי אַ הייליקע קמיע"... 

ביי די ווערטער האָט זי זיך אַראָפּגעבױגן צו אים, געזוכט זיינע ליפן, 

ער האָט שוין געפילט איר װאַרעמען אָטעם אויף זיך, און אָטיאָט װעט ער 
דערפילן איר קוש. ער מאַכט צו די אויגן אין צאַפּלדיקער דערװאַרטונג, 
אָבער דאָ האָט ער זיך אויפגעכאַפּט אַן אָפּגעגאָסענער מיט שוייס. 

ער האָט זיך אויסגעריבן די אויגן, אומגעקוקט זיך איבערן פינצטערן 
צימער, ער האָט גאָרנישט געזען אין דער געדיכטער פינצטערניש, אָבער 
דאָס בילד פון ברוריהן האָט ער נאָך שאַרף געזען, װוי זי שטייט אין ווייס- 
שוימיקן קלייד. ער האָט זיך נאָך נישט אָפּגעגעבן קיין רעכענונג, אַז דאָס 
פריער געזעענע איז געווען בלויז אַ חלום. 

עס האָט זיך דערהערט דער קריי פון אַ האָן אינדרויסן. עס דער 
נעענטערט זיך דאָס געבוירן ווערן פון אַ נייעם טאָג. מיט אַ רגע שפּעטער 
האָט ער שוין געוואוסט, אַז דאָס אַלץ איז געווען נישט מער וי אַן אָפּי 
נאַרערישער חלום, און דאָס האַרץ האָט אים אַזױ וויי געטאָן, אַז ער האָט 
אַזש אָנגעהויבן וויינען פאַר גרויס צער. 

ביים אויפבראָך פון נייעם טאָג, איז ער וידער אַנדרימלט געװאָרן. 
ער האָט זיך געזען אין בית-המדרש. ער איז געזעסן צווישן זיינע חברים 
און רבי מאיר האָט געזערנט טאַר זי די דינים פוֹן אַ סוטה: ‏ און גאָט 
האָט גערעדט צו משהן. אַזױ צו זאָגן : רעד צו די קינדער פון ישראל און 
זאָלסט זאָגן צו זיי: אַז אויב עמעצנס אַ וייב װעט אַראָפּ פון וועג און 
װעט פעלשן אַ פעלשונג אָן אים און אַ מאַן װעט ליגן מיט איר אַ ביי- 
שלאָף פון זאָמען, און עס וועט זיין פאַרהוילן פון די אויגן פון איר מאַן... 

,,.. און אַ גייסט פון אייפערזוכט װעט קומען אויף אים, און ער 
וועט ווערן אייפערזיכטיק אויף זיין ווייב, ווען זי איז פאַראומרייניקט גע- 
װאָרן ; אָדער אַ גייסט פון אייפערזוכט װעט קומען אויף אים און ער וועט 
ווערן אייפערזיכטיק אויף זיין ווייב, און זי איז נישט פאַראומריײיניקט 
געװאָרן. .. . 

נחוניא האָט אויפגעצאַפּלט: 

דאָס האָט מיין רבי, כדי מיך צו רייצן, אָנגעהויבן היינט לערנען מיט 
אונדז וועגן דעם ענין סוטה"... -- האָט ער צו זיך געשעפּטשעט און ער 
האָט נישט געװאַגט די אויגן אויפצוהויבן אויף זיינע חברים. ער האָט 
געטראַכט, אַז אַלע ווייסן דערפון, אַז ער איז נעכטן געווען מיט ברוריהן 
איינער אַליין אין אַ צימער, אָן עדות... 

עס איז אים הייס געװאָרן אין אַלע גלידער. אָבער איין גאָט ווייסט 
דאָך, אַז סיי ער און סיי ברוריה זיינען אומשולדיק... וי װאָלט ער גע- 
װאַגט!... 

,אָבער, צי הייסט דען נישט קיין זינד, דאָס בלויזע טראַכטן וועגן 
אַ פרעמדער פרוי ... איז דען נישט די מחשבה געגליכן צו דער טאַט, 

װוי די חכמים לערנען?" --האָט ער געטראַכט ועגן זיין טרעפן זיך מיט 
ברוריהן ... 

און ער האָט געהאַט גרויס עגמתינפש דערפון, דאָס האַרץ האָט אים 
שרעקלעך וויי געטאָן און ער האָט געבעטן צו גאָט, ער זאָל אים מוחל 
זיין די זינד. ער האָט דאָך עובר געװוען אויף אַ לאַו, אויף ‏ לא תחמוך 
אשת רעך" -- און זאָלסט נישט גלוסטן צו דיין חברס וייב ... 

אָבער אָט האָט ער זיך ווידער אויפגעכאַפּט פון שלאָף. עס איז שוין 
געווען גרויסער טאָג. די זון האָט לאַכנדיק אַרײנגעשײנט צו אים אין 
חדר. ער האָט זיך אָפּגעװישט דעם שוייס פון שטערן. ער איז אַ דער" 
שראַקענער אַראָפּגעשפּרונגען פון געלעגער, 

,די זון איז שוין אַזױ הויך, אין בית-המדרש לערנט מען שוין פון 
עטלעכע שעה, און איך ליג דאָ אין אומװוירדיקע טראַכטונגען!...-- 
האָט ער זיך אויסגעמוסרט, 

ער האָט זיך שנעל אָנגעטאָן, אַרױפגעװאָרפן אויף זיך דאָס גרינע 
זיידענע העמד, אַרומגעבונדן מיט אַ רויטן גאַרטל, דאָס פּנים זיך אָפּגע- 
ואַשן און די הענט אָפּגעגאָסן מיט װאַסער, אויפן קאָפּ אַרױפגעװאָרפן 
דאָס ווייסע זיידענע טוך און אַרומגעװיקלט אויף אין דער גיך אַרום 
שטערן. 

ווען ער איז אָנגעקומען אַ פאַרשפּעטיקטער אין בית:המדרש, אַ נישט- 
געגעסענער, אַן אויפגערעגטער, האָבן אים אַלע תלמידים אָנגעקוקט מיט 
גרויס פאַרוואונדערונג. רבי מאיר האָט אים מיט ליבלעכע רייד געפרעגט 
די סיבה פון זיין פאַרשפּעטיקן זיך, און ער האָט זיך פאַרענטפערט, אַז 
ער האָט זיך געפילט שװאַך, דער קאָפּ טוט אים וויי און ער האָט נאָך גאָר- 
נישט היינט טועם געווען. 

-- עס איז דאָנערשטיק היינט, מיין זון ! -- האָט רבי מאיר אים גע" 
זאָגט און קאָנסט אויסנוצן אויף צו פאַסטן דעם טאָג, וועט דאָס דיר מכפּר 
זיין אויף די זינד, װאָס ביסט אפשר בשוגג באַגאַנגען... 

נחוניא איז רויט געװאָרן וי פּורפּור. 

צי ווייסט דער רבי ועגן מיינע זינד!..."--האָט ער אַ טראַכט 
געטאָן און ער איז גרייט געווען צו פאַלן צו זיינע פיס און בעטן ער 
זאָל אים מוחל זיין פאַר דער גרויסער עבירה אין זיין מחשבה... 

אָבער, ווען ער האָט אַ בליק געװאָרפן אויף זיין רבין און געזען, װי 
ליבלעך ער קוקט אויף אים, האָט ער געשויגן, און שטיל דעם קאָפּ 
אויפגעהויבן. ער איז אויף זיין אָרט אַװעקגעגאַנגען און זיך אַנידערגע- 
זעצט. 

-- װאָס האָט מען היינט געלערנט אין מיין אָפּװעזנקײט ? -- האָט ער 
זיך דערקונדיקט ביי זיין אין שכנות-זיצנדיקן חבר, 

-- וועגן דעם ענין סוטה... -- האָט אים יענער תמימותדיק גע- 

ענטפערט, 
נחוניא האָט זיך אַ װאַקל געטאָן, עס האָט זיך אים פאַרמישט אין קאָפּ 

און ער איז אַרײנגעפאַלן אַ פאַרחלשטער אין די אָרעמס פון זיין חבר, 

אין בית:המדרש איז געװאָרן אַ טומל. עס זיינען צוגעלאָפן עטלעכע 
תלמידים און אויך רבי מאיר אַליין איז צוגעקומען. מען האָט אים געץ- 
מינטערט און געגאָסן קאַלט ואַסער אויף אים, 

-- נחוניא ! נחוניא! װאָס איז מיט דיר היינט?... -- האָט איינער 
פון זיינע בעסטע חברים, יוחנן, אים געפרעגט, ווען ער האָט געעפנט 
די אויגן. 

--עס איז מיר נישט גוט, עס דריקט מיך ביים האַרץ!... 

-- פירט אים אַהײם! -- האָט רבי מאיר אויסגערופן -- און דה 
נחוניא, קאָנסט עפּעס נעמען אין מויל אַרײן, איך בין דיר מתיר ! 

ווען נחוניא איז געלעגן אויף זיין בעט איינער אַלײן ביי זיך אין 
חדר, האָט ער זיך מיטאַמאָל דערמאַנט, אַז נאָך נעכטן האָט רבי מאיר 
אָנגעזאָגט די תלמידים, אַז מען װעט היינט לערנען װעגן די דינים פון 
אַ סוטה... טאָ װאָס האָט ער זיך אַזױ צום האַרץ גענומען?... 

איצט האָט ער פאַרשטאַנען, פאַרװאָס עס האָט זיך אים געחלומט דער 
ענין פון סוטה : ער האָט נעכטן געטראַכט וועגן דעם אַ גאַנצן טאָג, איז 
עס געקומען צו אים ביינאַכט. ער האָט אַ שמייכל געטאָן, ווען ער האָט זיך 
דערמאָנט, װאָס מען האָט אַנומלט געלערנט אין בית:המדרש וועגן ענין 
חלומות. איינער פון די תנאים האָט זיך דעמאָלט אָנגערופן: ,חלמא דלא 
מפשר, כאגרתא דלא מקריא" -- אַ נישט-באַשײידטער חלום איז געגליכן 
צו אַ נישט געלייענטן בריוו... 

ער האָט זיך באַרואיקט אַ ביסל. עֶר וויל גאָרנישט, אַז מען זאָל אים 
דעם דאָזיקן חלום באַשײדן, ער וויל דעם , בריוו" נישט איבערלייענען.. 

נחוניא איז געבליבן עטלעכע טעג אין דער היים און זיינע חברים 
זיינען אים געקומען מבקר-חולה זיין און אים געפרעגט, װאָס מיט אים 
איז געשען. פאַרװאָס איז ער די לעצטע טעג אַזױ אומרואיק און צע. 
טראָגן, 

-- דערקענט מען דאָס אויף מיר?... -- האָט ער געפרעגט זיין 
בעסטן חבר, יוחנן. 

-- זיכער דערקענט מען אויף דיר. זאָג מיר, פאַרװאָס פאַרהוילסטו 
פון מִיר דיינע מחשבות, פון דיין איינציקן חבר. דערצייל מיר, נחוניא, 
װאָס קוועלט דיך, פאַרװאָס איז דיין נשמה אַזױ אומרואיק לעצטנס. ביסטו 
נישט אַמאָל קראַנק געװאָרן אויף חולת-אהבה?... זאָג מיר און איך 
וועל דיך טרייסטן, מיין טייערער חבר ! 

נחוניא האָט פאַרמאַכט די אויגן און ווידער פאַר זיך געזען דאָס בילד 
פון ברוריהן. אירע גרויע אויגן האָבן טרויעריק אויף אים געקוקט, דאָס 
ווייסקייט פון איר שוימיק קלייד האָט אים געבלענדט און ליכטיקע רעדער 
האָבֹּן אָנגעהויבן קרייזן פאַר זיינע אויגן און ער האָט זיי געעפנט. 

נחוניא האָט געשוויגן און זיין הברס פראַגן נישט פאַרענטפערט. יוחנן 
האָט אים מער נישט געפרעגט. אָבער מיטאַמאָל האָט ער זיך אַרוױסגע- 
כאַפּט מיט אַ װאָרט, אַדאַנק וועלכן ער האָט דערנאָך פיל זאַכן זיך דער- 
וואוסט. עס איז פאַר אים געקומען אַזױ אומגעריכט, אַז עס האָט אים 
וי מיט אַ באַלקן איבערן קאָפּ דערלאַנגט, 

ער האָט אים נעמלעך פּלוצלינג דערציילט, אַז ברוריה איז נעכטן 
געווען אין בית:המדרש, און נישט זעענדיק אים, נחוניאן, האָט זי זיך 
ביי איר מאַן געפרעגט אויף אים... ער וייסט נישט פאַרװאָס עס איז 
אַזױי געשען, נאָר דער רבי איז מיטאַמאָל בלאַס געװאָרן און ער האָט 
איר אויף דער פראַגע גאָרנישט געענטפערט. זי האָט דאָס זעלבע גע- 
פרעגט אויך ביי די תלמידים, האָבן זיי איר געזאָגט, אַז דו ביסט פּלוצ- 
לינג קראַנק געװאָרן. זי האָט דאָס זייער באַדױערט... 

ביים אויסהערן די דאָזיקע נייעס, איז נחוניאס קאָפּ צוריקגעפאַלן 
אויפן קישן און ער איז געווען נאָענט פון חלשות. די אויגן זיינען אים 
פאַרטונקלט געװאָרן, פייערדיקע רעדער האָבן זיך אָנגעהויבן דרייען פאַר 
זיי און עס איז אים שװוער געװאָרן אין קאָפּ וי מיט בלי, אין 
האַלדז האָט אים פאַרשטיקט און ער האָט קיין װאָרט נישט געקאָנט אַרױס- 
רעדן. 

-- איז עס אמת, יוחנן ?-- האָט נחוניא קוים מיט זיינע ליפן אַרױס- 
געבראַכט, ווען ער האָט אויפגעװואַכט פון זיין חלשותדיקן צושטאַנד --- איז 
עס אמת ! 

-- װאָס , אמת"? -- האָט יוחנן אַ פאַרוואונדערטער געפרעגט בי 
זיין צעטומלטן חבר נחוניא --- װאָס איז דיר ? פאַרװאָס ביסטו אַזױ בלאַס 
געװאָרן ? דאָס גאַנצע בלוט איז דאָך דיר אַװעק פון פּנים! 

-- כ'ווייס נישט, יוחנן... כ'וייס נישט װאָס מיר איז. איך בין 
קראַנק, איך קאָן עס נישט מער אויסהאַלטן. איך װעל עס נישט מער 
איבערהאַלטן, 

-- אָבער װאָס האָסטו מיך געפרעגט פריער, צי עס איז אמת ? װאָס 
,אמת" ? זאָג מיר נחוניא, איך בין דאָך דיין בעסטער חבר. אויב עס דאַרף 
בלייבן אַ סוד, װעט עס בלייבן אַ סוד. אפשר קאָן איך דיך אויסהיילן 
פון דער דאָזיקער מחלה, אפשר קאָן איך דיר מיט עפּעס העלפן, נחוניא... 

-- ניין, דו קאָנסט מיר גאָרנישט העלפן... בליז איין מענטש 

אויף דער וועלט קאָן מיר העלפן, בלויז איין מענטש.. . ניין, אַ מלאך... 
זי איז אַ מלאך... 

-- װאָס פּלאַפּלסטו, נחוניא? איך שרעק מיך פאַר דיין געזונט, 
מיין חבר! װוער איז די ,זי" ? 

-- זי אונדזער רבינס וייב, ברוריה, די לױיטערע און הײליקע 
ברוריה --- האָט נחוניא װי אין היץ גערעדט און די אויגן זיינען ביי אים 
געווען פאַרגלייזט, וי נאָר װידער צום חלשן --- נאָר זי קאָן מיר העלפן.. . 
אָבער דאַמאָלס װעל איך קיינמאָל פון גיהנום נישט אַרױס... עס איז אַ 
גרויסע עבירה!... 

, כ'פאַרשטיי דיך נישט, נחוניא" --- האָט יוחנן אָנגעהױיבן צו אַנען 
װאָס דאָ קומט פאָר, אָבער ער האָט געװאָלט וויסן אינגאַנצן. ער האָט 
אָנגעהױיבן ברענען פון נייגעריקייט. די אויגן האָבן ביי אים אויפגע- 
פלאַקערט און זיינע אויערן זיינען געװאָרן ביי אים איין געהער. ער איז 
געװאָרן געשפּאַנט ביז גאָר, 

ער האָט זיך ערשט איצט געכאַפּט, אַז מיט זיין דערציילן אים, אַז 
ברוריה האָט זיך אויף אים געפרעגט, האָט ער דאָס אַלץ ביי אים אַרױס- 
גערופן, 

-- זי האָט זיך טאַקע אױיף מיר געפרעגט?... ---האָט ענדלעך 
נחוניא אַרױסגעמורמלט מיט זיינע פאַרחלשטע ליפּן--װי אַזױ האָט זי 
אויסגעזען בעת זי האָט זיך געפרעגט! כ'מיין, װאָס פאַר אַ מינע איז 
געווען אויף איר פּנים? סתם נייגעריקייט פון אַ פרוי. אָדעריי. 

-- אָדער װאָס ? --- האָט יוחנן ביי אים געצויגן די רייד, 

--- אָדער זי האָט אויסגעדריקט בענקשאַפט, נו... ליבע צו מיר?... 

--- װאָס רעדסטו, נחוניא?!...-- האָט יוחנן אויסגעדריקט זיין גע" 
װאַלטיקע דערשטוינונג -- זי איז דאָך אַן אשת-יאיש... אונדזער רבינס 
ווייב! וי קאָנסטו גאָר טראַכטן וועגן אַזעלכעס ? עס איז דאָך אַ לאַו אין 
דער תורה, איינע פון די עשרת הדברות: ;לא תחמוד אשת רעך י.. 
נחוניא, װאָס טוט זיך מיט דיר, ואוֹהין ביסטו פאַרקראָכן, נחוניא?... 

נחוניא האָט זיך צעוויינט. טרערן װי די גרויסע פּערל זיינען אים 
גערונען איבער די באַקן און דאָס גאַנצע פּנים זיינס האָט געגליט אין היץ, 
די אויגן האָבן ביי אים געפלאַקערט וי צוויי ברענענדיקע קוילןף ער 
האָט אָנגעכאַפּט זיין חבר יוחננס האַנט און זי געדריקט ביז ווייטיק. יוחנן 
האָט דערפילט, וי אַ שטיק פייער װאָלט אים אַ ברי געטאָן. 

אַ שרעקלעכן סוד איז ער געװאָר געװאָרן. זיין חבר גחוניא, רבי 
מאירס בעסטער תלמיד, זינדיקט במחשבה.. . און װער וייסט, װי עס 
האַלט מיטן ברוריהן, . . אָ, ניין! ברוריה איז אַ כשרע יידישע טאָכטערײי 
זי האָט זיך דאָך אָבער טאַקע געפרעגט אויף נחוניאן, און זי רעדט שטענ" 

דיק מיט אים, ווען זי קומט נאָר אַרײן אין בית:המדרש. זאָל טאַקע זיין, 
אַז זי פעלשט אין איר מאַן, אין איר הײיליקן מאַן, רבי מאיר... 

-- צי מעג איך שווייגן, וויסנדיק פון אַזאַ זינד ביי אַ תלמיך. 
חכם?... -- האָט יוחנן געפרעגט ביי זיך אין געדאַנק. 

נחוניא איז איצט געלעגן אין אַ באַװואוסטלאָזן צושטאַנד. די אויגן 
האָבן געקוקט אין דער הויך צום סופיט, אָבער מ'האָט געקאָנט בפירוש 
דרינגען, אַז ער זעט איצט גאָר עפּעס אַנדערש... זיין בליק איז אַ סך 
ווייטער וי אין דעם דאָזיקן קליינעם חדר, 

יוחנן האָט זיך מיט זיין חבר אָפּגעזעגנט און איז שנעל געלאָפן אין 
בית:המדרש אַריין אָנזאָגן אַלעמען, אַז נחוניא איז זייער קראַנק... מען 
דאַרף רופן דעם רופא פון שטאָט, דעם אַלטן ציטערדיקן אלקנה, מיטן 
ווייסן שיטערן בערדל... 

דעם גרויסן סוד, װאָס ער האָט זיך דערוואוסט ביי זיין חבר, האָט 
ער געהאַלטן טיף באַגראָבן אין זיך און דערפון מיט קיינעם נישט גע- 
רעדט. ער האָט געװאַרט ביז נחוניא װועט געזונט ווערן, װועט ער דאַרפן 
אים אָפּרעדן פון די דאָזיקע געדאַנקען, אים אויפווייזן די גרויסע זינד, װאָס 
ער נעמט אויף זיך אַפילו ווען זי איז בלויז במחשבה... 

ער האָט זיך אָבער נישט געקאָנט צוריקהאַלטן נישט צו באַאָבאַכטן 
פון איצט אָן זיין רבינס ווייב, די קלוגע ברוריה. ווען זי איז אַרײינגעקומען 
אין בית:המדרש, האָט ער פון איר קיין אויג נישט אַראָפּגעלאָזט. זי האָט 
זיך עטלעכע מאָל געפרעגט אויף נחוניאן, אָבער ער האָט קיין אויסערגע- 
וויינלעכס ביי איר נישט באַמערקט. ער האָט אָבער יאָ באַמערקט מיט 
װאָס פאַר אַ פאַרליבטע בליקן זי קוקט אויף איר גרויסן מאַן, רבי מאיר, 

-- נישט אַנדערש, נאָר נחוניא האָט זיך דאָס אַלין איינגערעדט. פון 
װאַנען האָט זיך ביי אים דער דאָזיקער זינדיקער געדאַנק גענומען?-- 
האָט יוחנן זיך געפרעגט, 

אָבער װאָס מער ער האָט געקוקט אויף ברוריהן, האָט ער געזען אַז 
זי איז טאַקע אַ וואונדערלעכע פרוי, װאָס ס'איז שווער זיך איר אַנטקעגנ- 
צושטעלן אין דער צייט ווען דער יצר הרע הויבט אָן צו פאַרלייגן זיינע 
שטריק. ער האָט אויך באַמערקט די אומרואיקע בליקן פון זיין רבין, ווען 
ער קוקט אויף זיין ווייב ברוריה. ,,װאָס פאַר אַ פאַרפּלאָנטערניש איז דאָ 
אַראָפּגעקומען ?", האָט יוחנן ביי זיך געטראַכט, 

עס זיינען אַדורך אַן ערך צען טעג און נחוניא איז געזונט געװאָרן, 
ווען ער איז אַריינגעקומען אין בית:המדרש, זיינען אַלע תלמידים אויפגע- 
שפּרונגען פאַר פרייד און האָבן אים אָפּגעגעבן כבוד. זיי האָבן אים אַלע 
ליב געהאַט און געערט פאַר זיין חריפות און גרויסן פאַרשטאַנד, 

ער איז געווען בלאַס און אױיסגעמאָגערט. די אויגן טיף פאַרגראָבן 

און גליענדיק. עפּעס אַ געהיימנישפולער גלאַנץ האָט פון זיי אַרויסגע- 
שיינט, 

אויך זיין רבי ר' מאיר איז צוגעקומען און האָט אים אָפּגעגעבן 
, שלום", ווייל ער האָט אים שוין נישט געהאַט געזען מער וי דריי טעג. 

-- װאָס איז מיט דיר, נחוניא ? פילסטו זיך שוין בעסער? קאָנסטו 
ווידער אויפנעמען די רייד פון דער תורה ?--- האָט ער אים געפרעגט. 

-- יאָ, רבי . . . --- האָט נחוניא געענטפערט שטיל און נישט אויפ- 
געהויבן די אויגן צו אים, 

יוחנן האָט אים כסדר נאָכגעקוקט און פון אים קיין אויג נישט 
אַראָפּגעלאָזט. ער האָט געװאָלט מיט אים רעדן, אָבער ער האָט דאָס אָפּגע- 
לייגט פון טאָג אויף טאָג, װאַרטנדיק ביז ער װצט פולשטענדיק געזונט 
ווערן. 

איינמאָל אין אַ פאַרנאַכט, ווען די תלמידים זיינען זיך פאַנאַנדערגע- 
גאַנגען פון בית:המדרש אין זייערע היימען; עס איז געווען אַ פלאַקערדי- 
קער פאַרנאַכט. די זון איז אַזױ בלוטיק:-רויט אונטערגעגאַנגען. אַ פייער- 
דיקע מלחמה איז פאָרגעקומען צווישן דער זון און אַ מחנה שװאַרצע 
װאָלקנס, װאָס האָבן זי געװאָלט מיט געװאַלט פּאַרדעקן און בייקומען, די 
זון איז אָבער געווען מעכטיקער און האָט די װאָלקנס, אָנשטאָט דורך זי 
פאַרדעקט צו וערן, גאָר אָנגעצונדן מיט אַ העלישער שרפה און אין 
פּורפּור פייער פאַרצערט, 

ביידע זיינען זיי דעמאָלט אַרױס פון בית:המדרש, יוחנן און נחוניא. 
זיי האָבן צווישן זיך גאָרנישט גערעדט. זי האָבן געקוקט איף דעם 
מלחמה-שפּיל צװוישן זון און פינצטערע װאָלקנס אוֹן ענדלעך האָט די זון 
די פינצטערניש בייגעקומען און באַזיגט, 

-- זעסט, נחוניא. אַזױ איז אויך צװוישן מענטש און שטן. דאָ האָסטו 
פאַר דיר אַ לעבעדיקן בײישפּיל : זע, די זון האָט פאַרשלונגען דעם מעכטיקן 
שװאַרצן װאָלקן און אים פאַרברענט אויף רויט ; אַזױ װועט דער שטן פאַר- 
ברענט וערן אין זיין קאַמף מיט דעם ליכטיקן מענטש. געדענקסט די 
מעשה מיט רבי מאירן און דער רוימישער מאַטראָנע, ואָס מען דער- 
ציילט זיך און דער רבי אַלין האָט זיך דערין מודה געווען! געדענקסטו, 
וי סוף כל סוף איז דער שטן באַזיגט געװאָרן ? װאָרים װי איך פאַרשטײי 
און וויפל מען רעדט צװוישן רבי מאירס חברים, איז דאָס גאָרנישט געווען 
קיין רוימישע מאַטראָנע. נאָר דער שטן ימח שמו אַליין האָט זיך פאַר: 
שטעלט פאַר אַ פרויענצימער און געװאָלט שטעלן רבי מאירן צו אַ 
נסיון. אָבער דער ליכטיקער זון. רבי מאירן איז געלונגען דעם שטן 
בייצוקומען. 

נחוניא האָט אויסגעהערט און שטילגעשויגן; ער האָט זיך צוגע- 

קוקט צום שפּיל פון זון און װאָלקן. זיין פּנים איז געווען אָפּגעגאָסן מיט 
רויטקייט פון די שקיעה-שטראַלן און יוחנן האָט ערשט איצט דערזען 
די שיינקייט פון זיין חבר. די מאָגערקײט פון זיין פּנים און זיינע גלאַנ- 
ציקע גרינע אויגן האָבן אים איצט צוגעגעבן אַזאַ חן, אַז פאַר אַ פרוי איז זיך 
שווער אַנטקעגנצושטעלן זיין װוילן... 

אָבער ער האָט ווייטער גערעדט. ער איז אויסן געווען מיט זיינע 
רייד זיין נעסטן חבר אַרויפצופירן אויפן דרך הישר, פון וועלכן ער האָט 
נישט ווילנדיק אַראָפּגעבלאָנדזשעט, 

-- נאַ, זע ! -- האָט ער אים אָנגעוויזן אויפן כנרת, צו וועלכן זיי האָבן 
זיך איצט דערנעענטערט -- נאַ. זע גאָטס שיינקייט, גיב אַ קוק אויפן הר 
החרמון, װי שטאָלץ ער הויבט זיך אויף צום הימל מיט זיין ווייסן קאַפּל 
שניי, װאָס פלאַקערט איצטער אין דער זון װוי גליענדיקער אַש. 

דער כנרת האָט איצט געפלאַמט אינגאַנצן. איין שטיק העליש פייער 
איז ער געווען, גלייך װוי דאָס גיהנום װאָלט זיך אויף דער' וועלט אַראָפּי 
געלאָזט. דאָס ואַסער האָט זיך אַלעמאָל געמיניעט אין די פאַרשידנסטע 
פאַרבן; דאָ איז עס געווען צונטער-רויט, דאָ ברוין, וי דאָס רויטע װאָלט 
זיך מיט שװאַרצן װאָלקן אויסגעמישט. 

נחוניא האָט אויפגעצאַפּלט. ער האָט זיך איצט דערמאָנט אין זיין 
פּרעכטיקן חלום, װאָס ער האָט אַנומלט געהאַט. ער האָט פאַרמאַכט די 
אויגן און ער האָט װוידער געזען דעם בלויען כנרת מיט דעם צעלאָזענעם 
זילבער פון דער שיינענדיקער לבנה אוֹן לעבן זיך --ברוריה מיט איר 
שוימיק-ווייסן קלייד.. , 

דאָס פּנים זיינס האָט זיך גליקלעך צעשמייכלט און זיינע אויגן האָבן 
איצט קיינעם נישט געזען אַ חוץ ברוריהן. יוחנן איז געשטאַנען לעבן זיין 
זייט, צושאָקלענדיק מיטן קאָפּ און איינגעזען. אַז זיינע אַלע רייד זיינען 
געווען װוי אויפן ווינט אַרױסגעװאָרפן. 

זיי האָבן זיך אַנידערגעזעצט ביים ברעג אויף אַ גרויסן שטיין. די 
אויגן זיינען איינגעשטאַכן געווען אין דעם וייטן ברעג פון דער צויי- 
טער זייט כנרת, צו די בלויע בערג פון חרן 

נחוניא האָט זיך איצט דערמאָנט װאָס ער האָט אַנומלט געליענט 
אין חומש, וי יעקב אָבינו האָט געשפּרײזט דאָרט אַהין אויף יענעם וועג 
צו זיין פעטער לבן און דאָרט האָט אויף אים שוין געװאַרט זיין באַ- 
שערטע רחל. װאָס האָט געשעפּט װאַסער פון ברונעם. אויפן ועג 
זיינעם איז ער איינגעשלאָפן און געזען שטיײן אַ הויכע לייטער, װאָס 
גרייכט ביזן הימל און מלאכים גייען אַרױיף און אַרֹאָפּ, 

ער האָט צוגעמאַכט די אויגן. אַ קיל ווינטל האָט פון כנרת אַ בלאָז 
געטאָן אין זיין פּנים און װי דורך אַ כישוף נאָך עטלעכע רגעס אים 

איינגעשלעפערט. אויך ער האָט איצט געזען אַ הויכע לייטער גרייכן ביזן 
הימל אַרין, און עפּעס פלאַטערנדיקע וועזנס האָבן אין ווייס:שוימיקע 
קליידער גענידערט אַרויף און אַראָפּ און האָבן אַזױ ליטזעליק צו אים 
געשמייכלט, 

אַזוֹי פיל פּנימער אויף אַמאָל האָט ער געזען, נאָר אַ וואונדער -- 
אַלע האָבן זיי אויסגעזען װוי ברוריה, נאָר אַמאָל איז דאָס פּנים געווען 
מילד צו אים און אַמאָל אָנגעברוגזט און בייז. און לויט וי די פּנימער 
האָבן זיך פאַר אים געענדערט, אַזױ האָט זיך געענדערט זיין שטימונג. 

יוחנן האָט אים אַ צופּ געטאָן ביים אַרבל פון ברייטן ווייסן העמד 
און אים אַ שעפּטשע געטאָן אין אויער אַרײן: 

-- נחוניא, עס איז שוין צייט צו דאַװענען מנחה... 

ער האָט זיך אויפגעכאַפּט וי פון אַ טיפן שלאָף, אומגעקוקט זיך 
אויף אַלע זייטן, אוֹן זיי האָבן זיך ביידע אויפגעשטעלט. נחוניא איז געווען 
מיד און דערשעפּט. זיי האָבן זיך אַנידערגעשטעלט אונטער אַ ברייט צע- 
צווייגטן איײילבירטן בוים און שטיל געשעפּטשעט די תפילה פון מנחה. 
אַ פייגעלע האָט אַ צוויטשער געטאָן צווישן די צווייגן און ווידער איז 
שטיל געװאָרן. 

עס איז צוגעפאַלן אַ װאַרעמער אָװונט. עס האָט געשמעקט פון אַרום 
און אַרום מיט אָנגענעמע ריחות. דאָס װאַסער איז געלעגן רואיק וי אייג- 
געדרימלט, בלוי און גלאַטיק. וואו ניט וואו האָט נאָך אַ שװאַכע ראָזע 
שיין באַזױמט דעם ווייטן ברעג און איז באַלד אוױיסגעלאָשן געװאָרן. 

עס האָבן זיך אָנגעצונדן שטערן אין בלויען הימל איינער נאָכן אַנ- 
דערן און באַלד איז דער הימל פאַרזייט געװאָרן מיט מיליאַרדן אַזעלכע 
ווינקענדיקע און לייכטנדיקע בלוי-גרינע פייערלעך און אַ רואיקייט און 
שלווה האָט אַראָפּגענידערט איבער דער וועלט, 

-- נחוניא, קום אַהים, עס ווערט שפּעט און מאָרגן פרי מוזן מיר 
גיין אין בית-המדרש. דער רבי האָט צוגעזאָגט צו לערנען װעגן זייער 
אינטערעסאַנטע ענינים. 

-- יאָ, יוחנן -- האָט נחוניא פאַרחלומט געענטפערט און וען זיי 
זיינען געקומען אין שטאָט אַרײן, זיינען שוין די ליכטער כמעט אין אַלע 
הייזער געווען אױיסגעלאָשן. 

זיי האָבן זיך אָפּגעזעגנט און געוואונטשן איינער דעם אַנדערן געזונט 
און פרידן, 





רבי מאיר איז געווען אומרואיק יענעם פרימאָרגן. ער האָט געהאַט 
ביי זיך אין געדאַנק עפּעס באַשלאָסן, אָבער נישט געװאַגט עס דורכצו" 
פירן. ער האָט פון צייט צו צייט ביטער אַ שמייכל געטאָן, פאַרטראַכט 

זיך לאַנג און צוגעמאַכט דערביי די אויגן. ברוריה איז דאָס מאָל געווען 
רואיק. זי האָט אַ גוטן חלום די נאַכט געהאַט און דאָס האָט איינגע- 
שטילט איר צעשטורעמט געמיט, 

עס האָט זיך איר געחלומט, אַז זי האָט אין בית המדרש פון רבי מאיר 
געלערנט פאַר די תלמידים זיינע, און איר מאַן איז געשטאַנען ביי דער 
זייט און אַזױ גליקלעך געשמייכלט. ער האָט געשלונגען אירע קלוגע 
רייד, פּונקט װי די תלמידים האָבן עס געטאָן, און ער האָט באַוואונדערט 
איר שאַרפן שכל. זי האָט מיט איר פלינקן בליק דאָס באַמערקט און 
עס האָט איר הנאה געטאָן. נאָכן לערנען איז רבי מאיר צוגעגאַנגען צו 
איר און אין דער אָנוועזנקייט פון אַלע תלמידים האָט עֶר אויסגערופן, אַז 
ער ענדערט זיין מיינונג וועגן פרויען, נאָכדעם וי ער האָט זיך איבער. 
צייגט אין דער גרויסער חכמה פון זיין ווייב ברוריח, 

דאָ האָט זי זיך אויפגעכאַפּט און געזען, אַז עס איז בלויז אַ חלום. 
אָבער דאָך איז זי געװאָרן באַרואיקט. בפרט, וען זי האָט באַמערקט אַן 
ענדערונג אין רבי מאירס געמיט-צושטאַנד. ער האָט פון צייט צו צייט 
געשמייכלט און גערעדט צו איר וייכע רייד, 

רבי מאיר איז באַלד אינדערפרי אַװעק אין בית המדרש, ווינטשנדיק 
ברוריהן פרידן. מען האָט געקאָנט באַמערקן אַז עֶר האָט אָנגענומען 
עפּעס אַ באַשלוס, װאָס פּייניקט אים שוין פון אַ לענגערער צייט, 

אין בית המדרש איז שוין געווען טומלדיק. כמעט אַלע תלמידים 
זיינען געווען פאַרזאַמלט און יעדער האָט זיך געגרייט צו פאַרנעמען זיין 
אָנגעצייכנטן פּלאַץ. דער שפּעטסטער איז געקומען נחוניא. ער איז 
געווען נישט אויסגעשלאָפן, די אויגן זיינען אים געווען רויט, 

ער האָט וידער געהאַט אַ שלאָפּלאָזע נאַכט מיט פאַרשידענע זע- 
אונגען, װאָס האָבן אים אויסגעמאַטערט און מיד געמאַכט. אין קאָפּ האָט 
אים גערוישט און געדרייט זיך וי אַ מיל, זיין חבר יוחנן האָט זיך דער. 
נעענטערט צו אים מיט אַן אויסגעשטרעקטער האַנט און געפרעגט: 

-- וי האָסטו פאַרבראַכט די נאַכט נאָך דעם נעכטיקן שיינעם שפּאַ- 
ציר ? 

-- איך האָב דעם שפּאַציר אַ צווייט מאָל דורכגעמאַכט, אַ דריט מאָל 
און אַ פערט מאָל, אָבער בלויז אין חלום... -- האָט ער געשמייכלט פאַר- 
קרימט, אַז עס האָט זיך געדאַכט ער ויינט -- דערפאַר אָבער אַ הער- 
לעכער חלום, װאָס נאָר ווען מען איז זוכה, חלומט מען אַזױ שיין.., 

רבי מאירס אַרײינקומען אין בית המדרש האָט איבערגעריסן זייער 
געשפּרעך, עס איז געװאָרן מיטאַמאָל שטיל וי אין אַן אויער. רבי מאיר 
האָט זיך דערנעענטערט צו זיין פּלאַץ און געוואונטשן אַלעמען שלום. דאָס 
פּנים זיינס איז געווען בלאַס. דער באַשלוס, װאָס ער האָט געהאַט אָנגע- 

נומען ביי זיך אינדערהיים, האָט אויפן וועג אַהער זיך אױיסגעװעפּט און 
ער האָט חרטה באַקומען 

-- װאָס פאַר אַ רעכט האָב איך מיין ווייב צו שטעלן צו אַ נסיון?-- 
האָט ער זיך צום הונדערטסטן מאָל שוין געפרעגט --- האָב איך דען כאָטש 
איין איינציקן פאַקט, אַז זי איז צו מיר געווען פאַלש? פאַרקערט, איך 
זע איצט איין, אַז איר ליבע צו מיר איז די זעלבע וי אַמאָל. זי איז אַ 
כשרע יידישע טאָכטער, וי עס באַדאַרף זיין די טאָכטער פון מיין רבין, 
רבי חנינא בן תרדיון, 

ער האָט געמאַכט אַ פאַרגלייך צװישן ברוריהן און איר שוועסטער 
הדסה. זי, די יונגערע, איז דאָך געווען שטענדיק די שטיפערקע, די מער 
לייכטזיניקע און האָט געהאַט גענוג געלעגנהייטן געשטרויכלט צו וערן 
אין דעם שאַנדהױז, וואו זי האָט אַזױ פיל יאָרן פאַרבראַכט, און דאָך 
איז זי געבליבן ריין. היינט וי אַזױ זשע קאָן ער גאָר טראַכטן שלעכטס 
וועגן ברוריהן, וועלכע איז שטענדיק געווען אַן ערנסטע, אַ מלומדת און 
האָט איר מאַן ליב. 

ניין, ער איז קעגן איר אומגערעכט. און ער איז שוין גרייט געווען 
זי איבערצובעטן פאַר זיינע שלעכטע מחשבות לגבי איר. אָבער אין דער 
רגע איז אויפגעשוואומען פאַר אים דאָס בילד אַנומלט אין בית המדרש, וי 
ברוריה רעדט אַזױ פריינטלעך מיט זיין תלמיד נחוניא און פרעגט אים 
קשיות און יענער איז דורכגענומען מיט איר אינגאַנצן, אַז עס זעט אויס 
ער שװועבט אין דער לופטן, אין נישט געזעענע וועלטן 

און ווידער באַפאַלט אים דער עקשנותדיקער געדאַנק צו שטעלן 
זיין ווייב פאַר אַ נסיון. 

עס איז טאַקע נישט שיין, עס איז נישט ערלעך פון זיין זייט, אָבער 
ער קאָן שוין אַנדערש נישט מאַכן. עס מאַטערט אים צופיל און ער וויל 
אײינמאָל פאַר אַלעמאָל זיך באַפרייען פון דעם חשד --- אַזױ האָט ער געהאַט 
פעסט באַשלאָסן, ווען ער האָט פאַרלאָזט זיין שטוב. און אָט איז ער אָנגע- 
קומען אין בית המדרש. אַ גוט געפיל נעמט אים אַרום. אַזױ פיל תלמידים 
וואַרטן אויף זיין װאָרט און הערן זיך צו מיט אויפמערקזאַמקײט. דאָס 
פאַרשאַפט אים פאַרגעניגן. נאָר גלייך פאַלט זיין בליק אויף נחוניאן און 
זיין האַרץ הויבט אָן צו כװאַליען אַזױ שװער. ער קאָן קוים דעם אָטעם 
אויפציען. 

ער זעט דאָס בלאַסע פּנים פון זיין תלמיד, זיין נישט אויסגעשלאָפןי 
קייט, זיין אַרומפליען מיטן געדאַנק אין אַנדערע װעלטן 

-- וועגן װאָס קאָן ער איצט טראַכטן? -- גיט ער זיך אַ פרעג -- צי 
טראַכט ער נישט אַמאָל איצט וועגן מיין ברוריהן? 

ווייל מיטאַמאָל דערזעט עֶר, וי נחוניאס פּנים ווערט אויסגעלייטערט, 

די פאַרשלאָפּענע אויגן ווערן װאַך און אַ שמייכל באַווייזט זיך אויף זיינע 
ליפּן, 

--- ער האָט, זעט אויס, זיינס דערגרייכט.... --- שעפּטשעט רבי מאיר, 

און ווידער פאַלט זיין באַשלוס : ער װעט זי יאָ שטעלן צו אַ נסיון 
און טאַקע מיט נחוניאן. ער איז דער שענסטער פון אַלע זיינע תלמידים, 
דער געלערנטסטער און דער קליגסטער. און... ער האָט זי ליב... ער 
זעט עס בפירוש, 

ער הויבט אָן צו לערנען מיט זיינע תלמידים וועגן דעם גרויסן כוח, 
װאָס ארץ ישראל האָט אוֹן וועגן דעם אופן וי ארץ ישראל איז איינגע" 
נומען געװאָרן פאַרן יידישן פאָלק. מיט קראַפט און בלוט איז דאָס לאַנד 
אַרױסגעריסן געװאָרן פון די אַרומיקע פעלקער, און גאָט האָט דערנאָך 
צוגעהאָלפן, 

רבי מאיר האָט זיי נאָך געװאָלט דערציילן וועגן דעם גרויסן קאַמף, 
װאָס יהושע האָט געדאַרפט פירן מיט די פאַרשידענע מלכים. ער האָט 
געענטפערט אויף פיל קלוגע קשיות פון נחוניאן, וועלכער האָט זיך 
אַרױסגעװיזן פאַר אַ גרויסן קנאי, ווען עס האַנדלט זיך וועגן אויסלייזן 
דאָס לאַנד פון די הענט פון די אונטעריאָכער. ער האָט פרידלעך צו אים 
געשמייכלט און געלויבט אים פאַר אַלע תלמידים. ער האָט שוין ווידער 
געהאַט פאַרװאָרפן דעם באַשלוס אויסצושטעלן זיין ווייב ברוריה אויף 
אַ נסיון, אָבער דאָ האָט זיך די טיר פון בית המדרש פּלוצלינג געעפנט, 

אויף דער שװועל איז געבליבן שטיין אַ פּאָרפאָלק. זיי זיינען ביידע 
געשטאַנען פאַרשעמט און געװאַרט, מען זאָל זיי צורופן נעענטער, 

אַלע תלמידים אין בית המדרש זיינען אַנטשװיגן געװאָרן אוֹן האָבן 
מיט נייגעריקייט אָנגעקוקט די אַרײנגעקומענע, דערנאָך איבערגעװאָרפן 
זייערע בליקן אויפן רבין. ביז ענדלעך רבי מאיר האָט אַ מאַך געטאָן 
מיט דער האַנט, אַז זיי זאָלן צוקומען נעענטער צו אים, 

דאָס פּאָרפאָלק האָט זיך דערנעענטערט מיט אומזיכערע שריט. דער 
מאַן איז געגאַנגען פאָראויס און דאָס ווייב הינטער אים. זיי זיינען ביידע 
געווען נאָך יונגע מענטשן, אָבער דאָס ווייב איז געווען אַ שיינהייט, בלויע 
אומשולדיקע אויגן, װאָס האָבן געקוקט צעשראָקן. אַ שמאָל געשניצט נעזל 
און פאַרשלאָסענע דינע ליפּן, װאָס האָבן װי אַ רויט שנירל זיך אָפּגעלײגט 
אין אַ פּאַרשעמטן שמייכל. די האָר ברוין, וי אָפּגעברענט אויף דער זון. 

--- װאָס האָט אייך געבראַכט צו מיר אין בית המדרש ?-- האָט רבי 
מאיר געפרעגט דאָס פּאָר-פאָלק, באַטראַכטנדיק זיי דורכדרינגלעך מיט 
זיינע שװאַרצע קלוגע אויגן. 

-- איך וויל איר געבן אַ גט אָן אַ כתובה... --- האָט דער יונגערמאַן 

אַרױסגעשטאַמלט און איז רויט געװאָרן. דאָס מויל האָט זיך אים פאָרי 
קרימט וי נאָר אַרויסצואװיינען. 

מען האָט געקאָנט זען, אַז ער האָט זי נאָך איצט אויך ליב, אָבער ער 
איז אַנטשלאָסן זי אָפּצוגטן, מן-הסתם פאַר זייער אַ שווערן פאַרברעכן. 

-- פאַרװאָס װוילסטו זי גטן ?--- האָט רבי מאיר אים געפרעגט -- וי 
איך זע, האָסטו זי ליב און זי דיך אויך. 

-- זי האָט געפעלשט אין מיר... -- האָט דער יונגערמאַן מיט ווייטיק 
אויף זיין פּנים אַרויסגעמורמלט, 

די דאָזיקע באַשולדיקונג האָט אויף רבי מאירס ליפּן אַרױסגערופן אַ 
מאָדנעם שמייכל, ער האָט אָבער באַלד ווידער אָנגענומען אַ שטרענגן 
בליק און געפרעגט : 

-- ביסטו זיכער אין דיין באַשולדיקונג, האָסטו עדות דערויף* 

-- איך האָב נישט קיין עדות, איך ווייס אָבער אויף זיכער, אַז זי 
איז מיר געווען אומטריי, בעת איך בין געהאַט אַװעקגעפאָרן פון שטאָט -- 
האָט דער יונגערמאַן געזאָגט-- זי לייקנט נישט, אַז זי האָט זיך געזען 
מיט דעם מאַן, מיט וועמען איך בין זי חושד. זי טענהט אָבער, אַז זי 
האָט זיך בלויז געזען מיט אים צווישן מענטשן און אַז זי איז קיינמאָל מיט 
אים נישט געווען ביהידות. 

--- װאָס זאָגסטו ? -- האָט זיך רבי מאיר געװענדט צו דער יונגער 
שיינער פרוי. 

די תלמידים האָבן זיך מיט אַ פאַרכאַפּטן אָטעם איינגעהאָרכט אין די 
פאַרהאַנדלונגען. עס האָבן זיך געשאַפן צווישן זיי צוויי צדדים, איין צד 
האָט געהאַלטן מיט דעם יונגנמאַן און דער צווייטער צד -- מיט דער 
יונגער פרוי. | 

די פרוי האָט אַ ווייל געשוויגן, זי האָט פאַרשעמט אַראָפּגעלאָזט אירע 
בלויע אויגן, אָבער באַלד האָט זי זיי צוריק אויפגעהויבן און דרייסט גע" 
קוקט רבי מאירן אין פּנים אַרין און געזאָגס . 

-- איך לייקן אַלץ, װאָס ער זאָגט. ער איז בלויז אייפערזיכטיק אויף 
מיר, אָבער איך בין אומשולדיק. איך בין אים שטענדיק טריי געווען און 
בין אים ביזן היינטיקן טאָג געבליבן טריי.י מיין געוויסן איז ריין. ער 
לאָזט זיך אָבער נישט איבערצייגן. איך האָב אים שוין געשוואוירן איבער 
אָלעם הייליקן און ער גלויבט מיר נישט. אפשר װעט איר מיר גלויבן 
רבי?... 

רבי מאיוּ האָט זי אָנגעקוקט אַ ווייל, געװאָלט זי דורכדרינגען מיט זייו 
שאַרפן בליק. זי האָט זיין בליק אויסגעהאַלטן און האָט אויף אים געי 
לויכטן מיט אירע בלויע אויגן, פון וועלכע עס האָט אַרױסגעקוקט אומ"י 
שולד און ערלעכקייט. 

--- צי האָסטו דיך אָפט באַגעגנט מיט דעם מאַנסביל, מיט וועלכן 
דיין מאַן איז דיך חושד ?--- האָט רבי מאיר ווידער געפרעגט, 

-- איך האָב מיך מיט אים באַגעגנט אַזױ אָפט, וויפיל אונדזער גש- 
שעפט האָט זיך דערין גענויטיקט. מיר קויפן ביי אים געוויסע סחורות ; 
שטענדיק קויפט מיין מאַן, אָבער ווען ער איז נישט געווען אַ שטיקל צייט 
אין שטאָט, בין איך געצוואונגען געווען די זעלבע סחורות ביי אים צו 
קויפן, איך האָב דעריבער נישט געקאָנט אויסמיידן אים צו באַגעגענען.. -- 
האָט זי זיך פאַרענטפערט, 

רבי מאיר האָט זי אַ ווייל דורכגעדרונגען מיט זיין שטרענגן בליק 
און גאָרנישט מער געפרעגט זי. 

דאָס פּאָרפאָלק איז געשטאַנען און געקוקט אַ ביסל פאַרשעמט אויף 
די פאַרזאַמלטע תלמידי-:חכמים אַרום. זיי האָבן אויף זיך געפילט אַזױ 
פיל נייגעריקע אויגןן דאָס ווייב? האָט זיך גערויטלט און אַ טרער איז 
ביי איר אַרױסגעטרעטן אין אַן אויג מיט אַ פּערלדיקן בלישטש, 

אויך דער יונגערמאַן, מיט דעם שװאַרצן בערדל דאָס פּנים אַרומגע- 
ראַמט, האָט געקוקט מיט זיינע שװאַרצע קויליקע אויגן אַרום זיך, און 
זיין בליק האָט אויסגעדריקט אי רחמנות, אי פאָדערונג צוֹ באַשטראָפן זיין 
ווייב, װאָס האָט אים געװאַגט צו זיין אומגעטריי,, , 

אַ גוט װאָרט פון רבי מאירן װאָלט אים אפשר געווען איבערצייגט אין 
דער אומשולד פון זיין שיינעם יונגן ווייבל און זיי װאָלטן צוריקגעגאַנגען 
וואוינען צוזאַמען, 

אָבער רבי מאיר האָט דאָס דאָזיקע איבערבעטונגס-װאָרט נישט 
אַרױסגעזאָגט. ער האָט אַ לאַנגע צייט געשוויגן. פאַרשידענע מחשבות זיי- 
נען דורך זיין מוח איצט דורכגעפלויגן. ער האָט פאַרגלייכט ביי זיך אין 
געדאַנק די צרות פון דעם דאָזיקן פּאָרפאָלק מיט זיינע אייגענע, װאָס פּײ- 
ניקן אים שוין עטלעכע װאָכן און ער קאָן צו קיין באַשלוס נישט קומען. 

אויך די תלמידים זיינע האָבן דערװאַרט, אַז באַלד װעט רבי מאיר 
דאָס דאָזיקע יונגע פּאָרפאָלק לאָזן איבערבעטן. אַפילו די יעניקע, וועלכע 
האָבן געהאַלטן מיטן יונגנמאַן, האָבן אויך דערװאַרט אַ יושרדיקן פּסק- 
דין, און דאָס איז: זיי זאָלן צוריק אַהײמגײן און לעבן אין שלום ושלווה. 

וי גרויס איז דעריבער געווען די דערשטינונג פון רבי מאירס 
תלמידים, ווען זייער רבי האָט ענדלעך אַרױסגעטראָגן זיין פּסק, אַז דער 
מאַן דאַרף דעם ווייבל געבן אַ גט און דערצו נאָך אָן אַ כתובה, 

סיי ביים יונגנמאַן און סיי ביים ווייבל האָבן זיך געשטעלט טרערן' 
אין די אויגן, דאָס ווייבל איז געװאָרן בלאַס און די פיס האָבן אָנגעהויבן 
ציטערן אונטער איר און זי איז שיער נישט אומגעפאַלן. עס האָט זיך איר 

אין קאָפּ פאַרמישט און פאַר די אויגן האָבן איר אָנגעהויבן קרייזלען פייער" 
דיקע רעדער אין רעגנבויגנדיקע קאָלירן. 

רבי מאיר האָט אָפּגעזאָגט דעם פּסק, זיך אויפגעשטעלט און אַרױס- 
געגאַנגען פון בית המדרש אויף אַ ווייל. ווען ער איז צוריקגעקומען, איז 
שוין דאָס יונגע פּאָרפאָלק דאָרט מער נישט געווען. 

אָבער פאַר דער דאָזיקער קורצער צייט פון זיין אָפּװעזנקײט, איז אין 
בית-המדרש פאַרגעקומען אַ גרויסער שטורם. די תלמידים האָבן אַרױס- 
געוויזן אָפענעם כעס און דערשטוינונג צוליב דעם -- וי זיי האָט זיך אויס- 
געדאַכט -- נישט יושרדיקן פּסק-דין. 

רבי מאיר האָט דאָס באַמערקט און ער האָט מיט טיפער ערנסטקייט 
אויפגעהויבן זיינע טונקעלע אויגן און אָפּגעמאָסטן זיינע תלמידים, וי ער 
װאָלט זיך ביי זיי געפרעגט : ,װאָס איז דאָס שטורעמען? זאָגט מיר אָפן, 
אַז איר זייט קעגן מיר!?... 

-- רבי --- האָט זיך איינער פון די תלמידים אָנגערופן-- רבי, מיט 
װאָס פאַרענטפערסטו פאַר אונדז דיין פּסקידין ? אונדז דאַכט זיך, אַז דו 
האָסט דאָ געהאַנדלט צו שנעל און אומבאַרעכנט. לויט מיין אייגענער מיי- 
נונג, איז די יונגע פרוי אינגאַנצן ריין און אומשולדיק אין באַצוג צו איר 
מאַן. און נאָך מער, דער יונגערמאַן האָט אַפילו אַזאַ שטרענגן פּסק-דין 
נישט דערװאַרט,. ער האָט בלויז געװאָלט זיין ריין מיטן געוויסן,. דעריבער 
איז ער צו דיר געקומען. ענטפער אונדז, רבי... 

רבי מאיר האָט אַ איראָנישן שמייכל געגעבן און אָנגעקוקט מיט זיינע 
דורכדרינגלעכע אויגן דעם דאָזיקן תלמיד, אַז עס איז יענעם אַזש הייס גע- 
װאָרן אין אַלע גלידער. 

-- איך האָב דעם פּסק אַרױסגעגעבן צוליב פאָלגנדיקן גרונט, ווייל 
איך האַלט, אַז פרויען זיינען לייכטזיניק און עס איז זיי זייער גרינג איבער- 
צורעדן צו אַן עבירה. גיב זיי די מינדסטע געלעגנהייט און זיי װעלן װערן 
אומטריי צו זייערע מענער.. . דעריבער האָב איך בעסער געגלויבט איר 
מאַן, וועלכער איז זי חושד אין האָבן געשעפטן מיט דעם פרעמדן מאַנסביל, 

אַרױסזאָגנדיק די דאָזיקע ווערטער, האָט ער זיך אַנידערגעזעצט, 
האַלטנדיק דעם ענין פּאַר געענדיקט. 

אָבער דאָ האָט זיך ערשט אויפגעהויבן אַ גרויסער שטורם צװישן די 
תלמידים זיינע, וועלכע האָבן זיך שאַרף אַנטקעגנגעשטעלט דער דאָזיקער 
מיינונג פון זייער רבין און זיי האָבן זיך נישט אָפּגעהאַלטן די דאָזיקע. 
מיינונג אים צו זאָגן אין פּנים אַרײן 

דער עיקר האָט זיך אָבער קעגנגעשטעלט זיין בעסטער תלמיד נחוניא. 
ער האָט גערעדט מיט איבערצייגונג און היץ. די אויגן האָבן ביי אים 

געפלאַקערט וי צוויי שטורקאַצן און זיין גאַנץ פּנים האָט געפלאַמט וי 
אָנגעצונדן מיט אַ העליש פייער. 

-- מען קאָן נישט בשום:אופן רעדן אין כלל ועגן אַלע פרויען אַז 
זי זיינען לייכטזיניק און קאָנען ביי דער מינדסטער געלעגנהײיט זינדיקן. 
מען טאָר אוֹיף א מענטש אַזאַ פּסק'דין נישט אַרױסטראָגן. אין נאָמען פֿון 
אונדזערע אמהות און אין נאָמען פון אונדזערע נביאהטעס, איז עס פּשוט 
אַן עבירח אַזױ צו רעדן וועגן אַלע נשים, װוי דו, רבי אונדזערער, רעדסט, 
צי האָסטו אַמאָל אַ טראַכט געטאָן וועגן דיין ווייב: ברוריה ? צי קאָנסטו 
דאָס זאָגן אויך וועגן איר, אַז זי איז לייכטזיניק און קאָן געשטרויכלט 
ווערן מיט זינד ביי דער מינדסטער געלעגנהייט? 

רבי מאיר איז געװאָרן אָנגעצונדן. ער האָט אינגאַנצן אָנגעהויבן צי- 
טערן פון אויפרעגונג, ווען די דאָזיקע פראַגע איז אים געשטעלט געװאָרן, 
און נאָך פון וועמען -- פון נחוניאן, וועמען ער איז טאַקע חושד, אַז ער 
האָט נישט קיין ריינע מחשבות בנוגע ברוריהן. 

ער האָט זיך נישט אָפּגעגעבן קיין דין-וחשבון פון די רייד, װאָס ער 
גייט דאָ איצט אַרױסזאָגן און רבי מאיר האָט געענטפערט האַסטיק, מיט 
היץ : 

-- יאָ, אַפילן בנוגע מיין אייגן ווייב, ברוריה, טראַכט איך דאָס זעלבע 'י 
אויב דו ווילסט קאָנסטו זיך גיין איבערצייגן! 

אַ געמורמל, װוי די ביימער אין אַ געדיכטן ואַלד װאָלטן זיך פון אַ 
ווינט-באָריר צעשאָקלט אויף אַלע זייטן, האָט זיך צעטראָגן איבערן גאַנצן 
בית:המדרש. אַלע האָבן גערעדט און געשעפּטשעט צווישן זיך. מען האָט 
שטיל זיך געאַמפּערט און געשטריטן איינער מיטן אַנדערן 

עס האָט זיך געדאַכט, אַז אַ שטורמווינט איז אוױיסגעבראָכן אוֹן קאָן 
דאָס גאַנצע בית:המדרש אומװאַרפן. 

-- מיינסטו עס ערנסט, רב ?... -- האָט נחוניא נאָך אַ לאַנג שטיל- 
שווייגן, צוליב גרויס איבערראַשונג, אויסגערופן. 

--- יאָ, איך מיין עס מיטן גאַנצן ערנסט און טו עס טאַקע שוין היינט, 
שוֹין די מינוט גיי אַריבער צו איר, איך גיב זי דיר איבער אין דיין רשות, 
און וועסט זיך איבערצייגן, אַז איך בין געווען גערעכט! 

רבי מאיר איז געווען אינגאַנצן צעבראָכן, פון זיינע אויגן האָבן 
אַרױסגעקוקט צוויי צעגליטע קוילן. ער איז געװען בלויז שטורעם. די 
תלמידים האָבן זיך דערשראָקן פאַר זייער רבין. זיי האָבן אים נאָך קיין- 
מאָל נישט געזען אין אַזאַ אויפגערעגטן צושטאַנד און זיי האָבן מורא גע- 
קריגן פאַר זיין געזונט, 

נחוניא איז געבליבן זיצן אַ צעטומלטער פון זיין רבינס רייד און האָט 
נישט געוואוסט װאָס מיט זיך צו טאָן 

רבי מאיר איז אַרױסגעלאָפן אינדרויסן אַן אויפגעקאָכטער און פאַר- 
לאָזן דאָס בית-"המדרש, 

אַ דראָענדיקע שטילקייט האָט געהערשט צווישן די תלמידים. יוחנן 
האָט אָנגעקוקט פון אַ זייט זיין חבר נחוניאן, וועלכער איז געזעסן מיט 
אַן אַראָפּגעלאָזטן קאָפּ און די אויגן זיך פאַרשטעלט מיט דער האַנט. 

--- װאָס טראַכט ער איצט, נחוניא, װאָס פּלאָנטערט זיך איצט אין 
זיין מוח, ווען ער האָט פון זיין רבין באַקומען די דערלויבעניש צו גיין 
צו זיין ווייב און זי אויספּרואוון. װאָס װעט ברוריה דערויף זאָגן ? -- האָט 
יוחנן זיך געפרעגט, קוקנדיק אויף זיין חבר. 

די תלמידים האָבן אָנגעהויבן צווישן זיך מתווכח צו זיין וועגן דער 
דאָזקער געשעעניש. אַלע האָבן געהויבן מיט די פּלײצעס און נישט 
געוואוסט אין דעם ערשטן מאָמענט אַרױסצוזאָגן אַ מיינונג, 

-- מן-זהסתם איז דער רבי אַזױ זיכער אין זיין ווייב ברוריה, אַז ער 
װויל אונדז תלמידים איבערצייגן אין איר ערלעכקיײט, אַז נאָך איינע 
אַזעלכע איז נישטאָ. .. --- האָט איינער אַרױסגעזאָגט זיין מיינונג, 

--ח פּונקט פאַרקערט! -- האָט אַ צווייטער מיט היץ אויסגערופן-- 
אונדזער רבי ברענגט דאָ אַ גרויסן קרבן, בלויז כדי אויפצואווייזן, אַז זיין 
מיינונג וועגן ווייבער איז ריכטיק, אַז אַפילו אַזאַ קלוגע און געלערנטע 
פרוי ווי זיין ווייב איז, קאָן אויך געשטרויכלט ווערן מיט זינד, ווען זי 
האָט נאָר אַ געלעגנהייט. אַן אַנדערע זאַך איז, צי מעג מען שטעלן אַ מענטש 
אין אַ נסיון ? אַזאַ זאַך איז בלויז דערלויבט צו גאָט און נישט צו אַ בשר 
ודם!... | 
-- ביסט זייער גערעכט, יהודה... -- האָט עמעצער אים געענט.- 
פערט -- אָבער דאָ איז אַן אויסנאַם. ברוריה איז נישט סתם אַ מענטש, אַ 
פרוי װי יעדער איינע פרוי. זי איז אַ צדקת און אונדזער רבי איז איבער- 
צייגט אין איר ערלעכקייט. ער וויל איר אָנזען נאָך מער פאַרשטאַרקן 
ביי אונדז אין די אויגן. ער וויל איר אָנטאָן אַ נחת-רוח און נאָכדעם, וי 
זי וועט דעם נסיון ביישטיין און נישט זינדיקן, דאַמאָלס וועט ער איר אָנטאָן 
אַ קרוין אויפן קאָפּ, אַ קרוין פון צניעות און אָפּגעהיטנקײט, אַ קרוין פון 
ערלעכקייט און ליבע. איך בין מקנא אונדזער רבין, װאָס ער האָט אַזױ 
פיל צוטרוי צו ברוריהן... 

--- ניין, איך בין נישט מסכים צו אַזאַ זאַך -- האָט יהודה געענט- 
פערט --- ברוריה איז טאַקע אַנדערש פון אַלע אַנדערע פרויען, זי פאַרמאָגט ‏ 
אַ האַרץ פון אַ דימענט, אָבער דאָך אַ פרויאיש האַרץ, װאָס איז שװואַך אַנט- 
קעגנצושטעלן זיך די מענטשלעכע גלוסטונגען. דער מענטש איז באַשאַפן 
געװאָרן טאַקע אין דעם פורעם פון גאָט, אָבער זינט אָדם האָט זיך געלאָזט 
אָנרעדן פון זיין פרוי חוה, איז די געטלעכקייט פון אים אַװעקגענומען גע" 

װואָרן און עס איז אים געגעבן געװאָרן די בחירה, אויסצודערוויילן צווישן 
גאָט און להבדיל דעם טייוול. פאַרגעסט אויך נישט, אַז די פרוי שטאַמט 
אָפּ פון חוהן, וועלכע איז נישט בײיגעשטאַנען דער אָנרעדונג פוֹן דער 
שלאַנג... 

--- ברוריה איז שטאַנדהאַפטיקער פון חוהן! --- האָט יוחנן זיך אָנגע- 
רופן, אַ קוק געבנדיק אויף זיין חבר נחוניא, וועלכער איז נאָך אַלץ געזעסן 
מיט זיין פּנים אין די הענט אַרײנגעטאָן און געמאַכט דעם איינדרוק, וי 
ער װאָלט ערגעץ וייט אין אַ פרעמדער װעלט אַװעקגעשװעבט...-- 
ברוריה איז מער מאַנסביל, ווי ווייב, זי לערנט אין אַ טאָג מער הלכות, 
וי יעדער איינער פון אונדז. ניין, נישט ברוריה... 

--- און פאַרװאָס האָט אונדזער רבי גראָד אויסגעקליבן נחוניאן, ער 
זאָל אויספּרואוון זיין ווייב ברוריה ? --- האָט עמעצער אַ פרעג געטאָן און 
זיך באַלד אַליין פאַרשעמט פאַר זיין פראַגע. 

-- װעט ער דען װאָגן צו גיין ? --- האָט אַ צווייטער זיך אַריײנגע- 
מישט --- עס װאָלט געהייסן אויסגענוצט דעם רבינס מאָמענטאַלע שװאַב: 
קייט און אויפרעגונג. עס איז אַ שווערע עבירה. אַפילו דיין אייגענער רבי 
הייסט דיך טאָן אַן עבירה, טאָר מען אים נישט פאָלגן. נישט נאָר ברוריהן 
שטעלט ער אויס אויף אַ נסיון, נאָר אויך נחוניאן! 

-- איך בין אויך זיכער, אַז נחוניא װועט דאָס נישט װאַגן צו טאָן !-- 
האָט יוחנן זיך אַרײינגעמישט, אָננעמענדיק זיך פאַר זיין בעסטן חבר -- 
מיין חבר נחוניא איז צו קלוג און צו פרום, אַז ער זאָל זיך גיין אַװעקלאָזן 
אויף אַזעלכע גליטשיקע ועגן. 

אין דעם מאָמענט האָט זיך די טיר פון בית-:המדרש געעפנט און 
רבי מאיר איז דערשינען. ער האָט געטראָגן דעם קאָפּ הויך און שטאָלץ, 
דאָס פּנים איז געווען אויסגעלייטערט, די אויגן האָבן געשפּריצט מיט 
פייערדיקע פונקען. 

ער האָט אין דער מינוט אויסגעזען וי אַ געטלעכער מלאך. די ברוינע 
באָרד, אין וועלכער עס האָבן זיך שוין אָנגעהױבן דורכװועבן עטלעכע 
גרויע האָר, איז געווען צעשויבערט. ער איז געווען אָנגעטאָן אין אַ ווייסן 
זיידענעם כאַלאַט, מיט בלויע פּאַסן דורכגעצויגן און ציצית זיינען נאָך 
אַלע פיר עקן נאָכגעהאָנגען. זיין בליק איז געווען פאַרקוקט ערגעץ ווייט. 

אַ פאַרלעגענער שמייכל האָט אַ שוועב-געטאָן איבער זיין בלאַסן פּנים 
און ער האָט זיך דערנעענטערט צו זיין פּלאַץ, פון װאַנען ער לערנט מיט 
די תלמידים. 

אַ בויערנדיקע שטילקייט האָט געהערשט. דאָס פריערדיקע רעדן 
אַמפּערן זיך און מתווכח זיין זיך איז װי מיט אַ מעסער אָפּגעשניטן געװאָרן. 
אַלע האָבן זיי אים מיט גרויס פאַרוואונדערונג נאָכגעקוקט, װי ער באַ- 

וועגט זיך, װאָס ער טוט. זיי האָבן די אויערן אָנגעשטעלט, כדי אויפצו"- 
כאַפּן יעדעס װאָרט זיינס, יעדן הויך פון זיין מויל. 

נחוניא האָט טרויעריק זיין מידן בליק אויפגעהויבן פון צווישן זיינע 
הענט און אָנגעקוקט דעם רבין זיינעם און אין האַרץ האָט אים נעקלאָפט 
וי מיט צענדליקער האַמערס. 

-- װאָס גייט ער דאָ זאָגן? -- האָט ער אין געדאַנק ביי זיך גע- 
טראַכט -- צי האָט ער אפשר חרטה געקריגן אויף זיין פריערדיקן באַ- 
שלוס?... 

רבי מאיר האָט אַלעמען אַרומגענומען מיט זיין ליכטיקן און דורכ- 
דרינגלעכן בליק, וי וועלנדיק זיך איבערצייגן, אויב אַלע זיינען דאָ, צי 
קיינער פון זיינע תלמידים פעלט נישט אין בית:המדרש, 

די תלמידים זיינע האָבן איינגעהאַלטן די אָטעמס. זיי האָבן געװאַרט 
מיט דעם גרעסטן אומגעדולד אויף די איצטיקע רייד פון זייער גרויסן 
רבין. זיי האָבן געפילט, אַז ער לעבט די לעצטע טעג איבער זייער שווערע 
פּאַסירונגען און זיי האָבן זיך נישט געקאָנט אָפּגעבן קיין דין וחשבון, װאָס 
דאָס באַטײט, 

-- הערט אויס, מיינע טייערע תלמידים -- האָט רבי מאיר מיטאַמאָל 
אָנגעהויבן רעדן -- איך ווייס, אַז איר האָט זיך געוואונדערט אויף מיינע 
פריערדיקע רייד, װאָס איך האָב, װוי אייך קאָן זיך דאַכטן, אַרױסגעזאָגט אין 
גרויסער אויפרעגונג אָדער כעס. ניין, מיינע טייערע תלמידים... איך בין 
יט געווען אין כעס. איך האָב די זאַך איבערגעטראַכט שוין זינט אַ 

לענגערער צייט און איך בין געקומען צו אַ קלאָרן באַשלוס : איר ווייסט 

גאַנץ גוט מיין בליק אויף דער פרוי. מיין פּערזענלעכקייט, מיין שטעלונג, 
װאָס איך פאַרנעם צווישן אייך, תלמידי-:חכמים, פאָדערט פון מיר, אַז איך 
זאָל מיין מיינונג באַווייזן אַזױ קלאָר װי נאָר מעגלעך. אפשר בין איך 
באַגאַנגען אַ טעות, באַדאַרף איך תשובה טאָן און בעטן מחילה ביי אונדזערע 
הייליקע יידישע פרויען. און איך בין איצט זיכער, אַז איך בין באַגאַנגען 
אַ טעות... 

ער האָט זיך אָפּגערוט אַ ביסל, אַ פיר-געטאָן מיט זיין האַנט איבערן 
פּנים און באָרד ; אָנגעשטעלט זיין בליק אויף נחוניאן און ווייטער גערעדט : 

--- איך האָב אַנומלט מיין ווייב, דער קלוגער און געלערנטער ברוריהן, 
געװאָרפן די באַשולדיקונג, אַז אַלע פרויען אָן אויסנאַם זיינען לייכטזיניק 
און אויך זי בתוכן. זי קאָן נישט זיין בעסער פון אונדזער מוטער חוה. 
אַזױ איז זייער נאַטור און אַזױ זיינען זיי באַשאַפן געװאָרן. מען טאָר קיינש 
פון זיי נישט שטעלן צו קיין נסיון, ווייל איך בין מסופּק, צי ער פון זי 
קאָן דעם נסיון אויסהאַלטן,. בכלל איז דער מענטש אַ שװאַך וועזן, און די 
תורה האָט געהייסן טייל פאַרבאָטענע זאַכן מתיר מאַכן, כדי דער מענטש 

זאָל זיי נישט טאָן באיסור. אַזױ איז געווען דער ענין, אויב אַ פרעמדע 
געפאַנגענע פרוי געפעלט עמעצן, ווען ער גייט אַרױס אין אַ מלחמה. מען 
האָט זי אים מתיר געמאַכט, כדי ער זאָל זי נישט נעמען באיסור... 

די תלמידים האָבן זיך איינגעהאָרכט מיט פאַרכאַפּטן אָטעם צו די 
רייד פון רבי מאיר און זיי האָבן געשלונגען דעם הויך פון זיין מויל, װאָס 
איז אַרױסגעקומען וי פייערדיקער בליץ. עס האָט זיי ממש געבריט אין 
די באַקן, די אויגן האָבן געפלאַמט, בעת זיי האָבן געקוקט אין זייער רבינס 
פּנים אַרײן. 

ער האָט גערעדט מיט אַ שטראָם רייד, אַז ס'איז אים שווער געווען 
אָפּצושטעלן, ער האָט גאַנץ גוט געזען, װוי ביי טייל תלמידים עפנט זיך 
דאָס מויל, כדי אים אָפּצופרעגן, כדי אים צו ענטפערן און אויפווייזן, אַז ער 
איז נישט גערעכט. מען טאָר נישט אין דער וירקלעכער װעלט אַזױ 
האַנדלען. עס איז אַן עבירה... 

רבי מאיר האָט פון פאָראויס געוואוסט, װאָס זיינע תלמידים וועלן אים 
האָבן צו ענטפערן, אָבער ער האָט נישט געװאָלט פון זיי גאָרנישט הערן. 
ער האָט, נאָך איידער ער האָט געהערט זייערע טענות, שוין געהאָט גרייט 
זיין ענטפער : 

-- טאָ פאַרװאָס שטעל איך אויס מיין אייגן ווייב, די קלוגע און גאָטס- 
פאָרכטיקע ברוריה, אויף אַזאַ שרעקלעכן נסיון, װעט איר פרעגן? וייל 
איך וויל אייך איבערצייגן, װי גרויס עס איז די פּערזענלעכקייט פון מיין 
ווייב ברוריה ; זי שטייגט אַפילו איבער אונדזער מוטער חוה... 

ער האָט זיך אָפּגעשטעלט אינמיטן רעדן, אַרֹײנגעכאַפּט אַ שפּיץ פון 
זיין גרוילעכער ברוינער באָרד אין מויל אַרײן און זיך פאַרטראַכט אויף אַ 
קליינער וויילע, װאָרים ער אַלין האָט געוואוסט, אַז ער זאָגט נישט דעם 
ריינעם אמת. אין דער ווירקלעכקייט האָט ער נישט געגלויבט אין קיין 
שום פרוי, אַפילו נישט אין זיין אייגן ווייב, ברוריה... ער האָט זיך 
אָבער געװאָלט רעכטפאַרטיקן אין די אויגן פון זיינע תלמידים. 

-- רבי, דו ביסט איצט עובר אויף דעם לאַו: ,ולפני עור לא תתן 
מכשול", און פאַר אַ בלינדן זאָלסטו נישט לייגן קיין שטרויכלונג...--- 
האָט יוחנן אויסגערופן מיט זיג אין זיין בליק -- דערמיט, װאָס האָסט 
נחוניאן געגעבן רשות צו גיין אױיספּרובירן דיין ווייב, קאָנסטו פאַראורזאַכן 
אים צו מאַכן זינדיקן, אויב נישט במעשה, איז במחשבה... מען טאָן 
נישט אַזױ!... 

רבי מאיר איז געװאָרן בלאַס, װאָס זיינס אַ תלמיד האָט אים באַזיגט, 
ער האָט ביי זיך אין האַרץ מודה געווען, אַז יוחנן איז גערעכט. ער טאָר 
טאַקע נישט נחוניאן אויסשטעלן אויף קיין נסיון, ער קאָן גורם זיין נישט 

איין מענטש, נאָר צוויי מענטשן אויף זינד. אָבער ער האָט יוחנן געענט- 
פערט : 

--- דיין פאַרגלייך איז קיין פאַרגלייך נישט! נחוניא איז אַ גרויסער 
תלמידיחכם און ער וייסט דעם דין ועגן אַן אשת'איש, ער איז נישט 
מלינד אין דער דאָזיקער זאַך. גחוניא איז אַ פרומער אוֹן אָפּגעהיטענער 
בחור, ער ווייסט װי גרויס עס איז די עבירה פון זנות. איך האָב צוטרוי 
צו אים, וי צו מיר אַלײן... 

-- אַפילו צו דיר אַליין טאָרסטו נישט האָבן קיין צוטרוי!... -- האָט 
יוחנן אַ צעהיצטער געוװאגט אויסצורופן צו זיין רבין, אָנדייטנדיק אויף דער 
מעשה מיט דער רוימישער מאַטראָנעצ... 

אַן אָנגעצױגענע שטילקייט איז אַרײנגעטרעטן אין בית:המדרש. די 
תלמידים האָבן זיך אָנגעהוױיבן שושקען צווישן זיך. זיי האָבן דערװאַרט אַן 
אויסברוך פון כעס פון זייער רבין אויף יוחנן, וועלכער האָט שוין צופיל 
געװאַגט. זיי האָבן געהאַלטן, אַז ווען זייער רבי איז אין אַזאַ עת:צרה טאָר 
מען אים נישט מצער זיין און דערמאָנען פאַרגאַנגענע חטאים, בפרט, אַז ער 
איז קיין שום זינד נישט באַגאַנגען, ער האָט דאָך דעם נסיון אויסגעהאַלטן 

אויך נחוניא איז געזעסן און אויפגעשטעלט מויל און אויערן צו 
הערן דעם רבינס ענטפער. ער האָט איצט אינגאַנצן געפלאַמט, די אויערן 
האָבן אים געבריט און דער שטערן איז אים געווען פייכט. אַ פּערלדיקער 
שווייס האָט אויף אים זיך אַרױסגעזעצט. װאָרים די אַלע ריד זיינען דאָך 
דאָ גערעדט געװאָרן אַרום זיין פּערזאָן. ער האָט אין געדאַנק געגעבן 
גערעכט זיין חבר, אָבער צופרידן איז ער געווען פון רבי מאירס גלויבן אין 
אים, אַז ער װועט זיין אַ , כובש את יצרו"... 

-- וי קאָן מען זיין אַזױ שטאַרק קעגן אַזאַ וואונדערלעכער פרוי װי 
ברוריה... -- האָט אים עפּעס אַ פרעמד קול אין אויער געשעפּטשעט-- 
ניין, עס זיינען גאָר נישטאַ אַזעלכע שטאַרקע מענטשן אוֹיף דער ועלט. 
מען רעדט בלויז וועגן אַזעלכע, װאָס װאָלטן באַדאַרפט זיין. 

און פאַרשטייענדיק יוחננס אָנדײיט צום רבין װועגן דער רוימישער 
מאַטראָנע, װאָס האָט גערייצט רבי מאירן צו אַן עבירה, האָט נחוניא דער- 
מיט פאַרענטפערט זיין צוקונפטיקע זינד מיט ברוריהן... 

ער האָט געגלוסט צו איר מיט זיין גאַנץ לייב און לעבן מיט זיין 
נשמה און האַרץ. ער איז באַרײט געווען דאָס לעבן צו פאַרלירן, נאָכדעם 
וי ער װעט זי האָבן באַזעסן... ער האָט נישט געזען אין דעם מאָמענט 
קיין שום צוים פאַר זיך, װאָס זאָל אים אָפּהאַלטן פון דעם דאָזיקן שריט. 
ער האָט פאַרגעסן אין אַלע לאַון, אין אַלע פאַרבאָטן, װאָס זיינען אויסגעץ- 
רעכנט אין דער תורה און אַלע שטראָפן, װאָס עס קומען דערפאַר. ער 
האָט גאָרנישט געדענקט אין דעם מאָמענט. ער האָט בלויז געזען פאַר זיך. 

דאָס אָפּבילד פון ברוריהן אין איר שוימיק ווייסן קלייד, װי ער האָט זי אין 
חלום געזען ביים ים כנרת אין דער בלוי-זילבערנער לבנה-נאַכט, 

מיטאַמאָל האָט נחוניא זיך אױפגעכאַפּט װי פון אַ טיפן שלאָף. ער 
האָט דערהערט דאָס קול פון זיין רבין, װאָס האָט געענטפערט צו יוחנן : 

-- איך האָב צו נחוניאן מער צוטרוי װוי צו זיך אַלײין!.., 

נחוניא איז בלאַס געװאָרן. דער רבי האָט אים מיטאַמאָל אַװעקגע- 
שטעלט פאַר אַ גװאַלדיקן נסיון : אָפּצוהיטן דעם רבינס צוטרוי צו אים. 
ער האָט רבי מאירן זייער ליב געהאָט און מיט גרויס ערפורכט וועגן אים 
שטענדיק געטראַכט. עס איז אים הייס און קאַלט געװאָרן אין אַלע אברים. 

מיט דעם דאָזיקן ענטפער האָט דער רבי, ר' מאיר, אויף אַ ווייל איין- 
געשטילט די תלמידים זיינע און אין בית-המדרש איז ווידער שטיל גע- 
װאָרן,. מען האָט געהערט אַ פליג דורכפליען איבערן ריזיקן חלל. די 
זון האָט אַרײינגעבליקט מיט אַ גאָלדן-פייערדיק אויג, װאָס האָט אָפּגעגאָסן 
אַלעמען מיט אַ ים בלענדנדיקע שטראַלן, אַזש מען האָט געמוזט די אויגן 
פאַרמאַכן, 

רבי מאיר האָט אַרױיסגעװיזן צייכנס פון מידקייט. ער האָט זיך יעדע 
פּאר מינוט אָפּגעװישט דעם אַרוסקומענדיקן שווייס אויף זיין שטערן. ער 
האָט זיך אַנידערגעזעצט אַן אָפּגעמאַטערטער אויפן אױיסגעשפּרײטן טעפּיך 
און אַראָפּגעלאָזן דעם קאָפּ, 

די תלמידים האָבן רחמנות געקריגן אויף זייער רבין און האָבן אים 
מער נישט געפרעגט קיין קשיות. בלויז צווישן זיך זיינען אָנגעגאַנגען 
שטילע געשעפּטשען און וויכוחים. איינער האָט זיך באַמיט דעם צוייטן 
איבערצוצייגן אין דער גערעכטיקייט פון זיינע רייד, 

יוחנן איז געווען דער ראש-המדברים, װאָרים ער האָט געוואוסט אַ 
סך מער פון די אַנדערע, װוי עס האַלט אינדעראמתן מיט נחוניאס , שטאַר- 
קייט". .. ער האָט פאַרטיידיקט זיין שטאַנדפּונקט, אַז מען טאָר נחוניאן 
בשום אופן נישט שטעלן אויף קיין נסיון, ווייל ער װעט צוזאַמענברעכן 
אונטער דער צו-שווערער לאַסט אין קאַמף מיט דעם שטן... 

נחוניא האָט זיך אין די שטילע געשפּרעכן נישט אַרײינגעמישט, ער איז 
געווען אַרײנגעטאָן אין זיינע אייגענע טראַכטונגען, ער האָט געהאַט אָנצו- 
פירן מיט זיך אַ גרעסערן קאַמף וי עס האָט זיך אַפילו יוחנן אויסגעדאַכט. 
עס איז דאָ אַרײינגעקומען אין שפּיל נאָך אַ שטאַרקערער מאָטיוו, װאָס האָט 
צו אים גערעדט און איבערצייגט, אַז ער זאָל חלילה נישט געשטרויכלט 
ווערן אין דער דאָזיקער זינד. דאָס איז געווען דער צוטרוי, װאָס זיין רבי 
האָט אים מיט אַ ווייל צוריק אָנגעהאָנגען 

--- גאָט, העלף מיר אין מיין צרה, מאַך מיך שטאַרק אויסצוהאַלטן די 
אָנרעדענישן פון יצר-הרע. . . --- האָבן זיינע ליפּן אין אומבאַוואוסטזיין גץ- 

מורמלט -- גיב מיר אַריין אַ גוטן ווילן און מאַך מיך נישט בלאָנדזשען 
אין מיין אױיסגעטראָטענעם וועג. לאָז מיך נישט אַראָפּגײין פון דרך:הישר 
און הייל מיך אויס פון מיין גרויסער מחלה... 

די זון האָט אַװעקגענױגט איר גרויס פייערדיק גאָלדן אויג פון 
פענצטער, די בלענדנדיקע שטראַלן האָבן זיך אָפּגעקערט פון בית:המדרש 
און עס איז טונקעלער געװאָרן אין ריזיקן חלל, טאַנצנדיקע שאָטנס האָבן 
איבערגענומען די ממשלה נאָך די אַװעקגײענדיקע גאָלדענע שטראַלן א 
מיסטישע שטימונג איז אויף אַלעמען אָנגעפאַלן, אַ טרויער האָט געעג- 
בערט אין דער לופט און אַרײינגעדרונגען יעדן אין האַרץ, און זיפצן האָבן 
זיך געהערט אַרױסרײסן פון דער טיפעניש פון זייערע ברוסטן, 

-- אַ גרויסער בעל-פּלפּול איז אונדזער רבי...--- האָט בלחש אין 
אײינקלאַנג מיט דער שטילקייט, װאָס האָט געהערשט אין בית:המדרש, אייי 
נער פון די תלמידים אַרױסגעזאָגט זיין מיינונג--- ער קאָן מטהר זיין אַ 
שרץ בק"ן טעמים און דו קאָנסט זיך נישט אַפילו אָפּװערן קעגן אים. . 

-- עס איז נישט קיין וואונדער, װאָס ער איז אַזױ שאַרפזיניק. ער 
האָט דאָך מיט וועמען אינדערהיים צו שמועסן וועגן שווערע פּלפּולים,. ווער 
האָט נאָך דאָס געהאַט אַ זכיה צו האָבן אַזאַ וייב, וי עס איז זיין ווייב 
ברוריה . . .--- האָט אַ צווייטער געענטפערט. 

רבי מאיר איז נאָך אַלץ געזעסן אַ מידער אויפן טעפּיך און וועגן 
עפּעס געווען שטאַרק פאַרמוחט, אַ גאַנצע מלחמה איז פאָרגעקומען ביי 
אים צווישן קאָפּ און האַרץ. יעדער פון די דאָזיקע צוויי הויפּט:אברים 
ביים מענטש האָט מיט פאַרשידענע טעמים באַרעכטיקט זיין מיינונג, 

זיי זיינען דאָך געווען דער קאָפּ און דאָס האַרץ פון רבי מאיר, פון 
דעם גרויסן מענטש און גרעסטן תנא פון זיין צייט, זיי האָבן ביידע 
געוואוסט װאָס צו טענהן פאַר זייער האַר, אין וועמענס גוף זיי געפינען 
זיך.., : 

דורך די פענצטער פון בית:המדרש האָט אַרײנגעבליקט דער צופאַלנ- 
דיקער אָװונט. רויטע שקיעה-שטראַלן האָבן זיך אָפּגעלײגט אויף דער 
ערד און זיינען געקראָכן װי גאָלדענע שלאַנגען איבער די טעפּיכער און 
איבער די ווענט, איבערן סופיט און איבער די פּנימער פון די תלמידים. 

אַ רויטער שטראַל האָט זיך אָפּגעלײגט איבערן פּנים פון נחוניאן און 
ווען רבי מאיר האָט אויפגעהויבן זיין קאָפּ און אַ קוק געטאָן אויף אים, 
האָט ער אויפגעציטערט: 

-- יאָ, ער איז בכוח איבערצורעדן צען ברוריהס... -- איז דורך זיין' 
מוח דורכגעפלויגן און אַן עקשנותדיקער געדאַנק איז אים באַפאַלן, װאָס 
ער האָט אים שוין מער פון זיך נישט געקאָנט פאַרטרייבן : -- זאָל ער !... 
זאָל ער, אויב ער װעט קאָנען!... 

וויפיל דער קאָפּ האָט נישט אויפגעוויזן דעם עקשנותדיקן האַרץ, אַז 
ער זאָל זיין לעצטן געדאַנק נישט אַרוסברענגען פאַרן מויל, האָט ער עס 
ביי אים נישט געקאָנט פּועלן און ער האָט זיך אַ שטעל-אויף געגעבן און 
געזאָגט : 

-- איך גיב דיר איבער, נחוניא, דעם רשות אױיסצופּרואוון מיין ווייב 
ברוריה און נאָר דו זאָלסט זיין דער שליח; דו, דער פרומסטער און דער 
בעסטער צווישן מיינע תלמידים! זאָלט איר אַלע דאָ וויסן, װי גרויס מיין 
ווייב איז, וי נישט דערגרײיכבאַר ברוריה איז, װוי ווייט עס זיינען פאַר 
איר די שװאַכקײטן פון אַ פרוי, כאָטש זי איז אַ שיינענדיקער שטערן אין 
הימל, דער איינציקער בריליאַנט אין מיין שאַץ:קאַמער, װאָס קיינער קאָן 
זיך איר נישט אַנטקעגנשטעלן!.. . און זאָל אויף ווייטער קיינעם פון אייך 
נישט איינפאַלן אַפילו צו קאָנען זי חושד זיין. ברוריה איז ריין, וי ריין 
עס איז אַ ניי-געבוירן קינד ; ברוריה איז נישט דערגרײכבאַר פאַר קיין 
שום מאַנסביל, וי עס זיינען נישט דערגרײיכבאַר די מיליאַרדן שטערן אין 
הימל!... 

די שטראַלן פון דער שקיעה האָבן זיך אויסגעלאָשן און די תלמידים 
האָבן זיך אויפגעשטעלט דאַװענען מנחה. אַ געמורמל וי פון אַ סודות- 
דיקן װאַלד האָט זיך צעטראָגן איבערן בית:המדרש, װאָס איז פון רגע. 
צו-רגע איינגעהילט געװאָרן אין מער פינצטערניש, און ווען זיי זיינען 
אויסגעגאַנגען די שמונה-עשרה, איז צוזאַמען מיט זיי אויך אויסגעגאַנגען 
דער טאָג, 

צװוישן מנחה און מעריב, אין דער טונקלקייט פון בין השמשות, זיינען 
די תלמידים געבליבן זיצן װאַרטנדיק, ביז דער רבי װועט אויסרופן, אַז עס 
איז צייט די לעצטע תפילה פון טאָג אָפּצוריכטן און אַהײמגײן, ווער צו זיין 
ווייב און קינד און ווער צו זיינע עלטערן, און אַנדערע -- אין דעם איינ- 
זאַמען ווינקל צװישן די פיר ווענט. 

דורך די פענצטער פון בית:המדרש האָט אַ פינקל געטאָן אַ גרינלעך 
שטערנדל, נאָך איינס אוֹן נאָך איינס. דער הימל איז געווען װי בלויער 
סאַמעט אױיסגעהאָפטן מיט מיליאַרדן שטערנדלעך. אין בית-המדרש איז 
נאָך אַלץ געווען פינצטער. מסתמא איז רבי מאיר פאַרזונקען אין זיינע 
אומהיימלעכע מחשבות און קיינער האָט אים נישט געװאַגט איבערצורייסן. 

עטלעכע תלמידים האָנן זיך פאַרקליבן אין אַ ווינקל, וואו זיי זיינען 
פאַרדעקט געװאָרן פון דער פינצטערניש און מען האָט זיי פון דאָרט נישט 
אַרויסגעזען, און בלויז שטימען פון אומגעזעענע מענטשן האָבן זיך, וי דאָס 
זשומען פון בינען, געטראָגן איבערן חלל פון בית:המדרש, 

דאָס האָט מען איבערגערעדט וועגן דעם רבינס אומפאַרשטענדלעכן 
באַשלוס. 

-- עס איז אַ באַלײידיקונג פאַר ברוריהן, װאָס ער האָט זי געשטעלט 
צו אַזאַ נסיון. ווען זי װאָלט דערפון געװאָר געװאָרן, װאָלט זי דערפאַר, 
און מיט רעכט, ברוגז געװאָרן מיט איר מאַן--- האָט יוחנן שטיל געשעפּ- 
טשעט צו זיינע עטלעכע חברים, 

-- ניט נאָר פאַר איר, נאָר פאַרן רבין אַליין איז עס אויך אַ באַלײ 
דיקונג. דאָס האָט ער בלוין פאַר אונדז געװאָלט באַווייזן די גרויסקייט 
פון זיין ווייב און זיין איינגעגלויבטקייט אין איר, אָבער דאָס איז נישט שיין 
און נישט רבי מאיר האָט עס געדאַרפט טאָן. עפּעס איז אים באַפאַלן אַ 
בייזער גייסט די לעצטע טעג און ער קאָן זיך נישט אַרױספּלאָנטערן פון 
אים --- האָט אַ צווייטער זיך אָנגערופן. 

-- און איך זאָג, אַז ער האָט טאַקע נישט קיין צוטרוי אַפילו צו זיין 
אייגן ווייב, און ער איז איינגעגלויבט אין זיין מיינונג, אַז פרויען זיינען 
לייכטזיניקע באַשעפענישן. אָבער ליכטזיניק זיינען ניט נאָר פרויען, נאָר 
מיר אַלע, עס האָט נאָך אונדזער הלל הזקן געזאָגט: ,ואל תדין את חברך 
עד שתגיע למקומו" -- און זאָלסט נישט אורטיילן דיין חבר, ביז דו װועסט 
קומען אויף זיין אָרט.... איך ווייס נישט, װאָס רבי מאיר אַליײן װאָלט 
געטאָן, ווען ער װערט געשטעלט פאַר אַזאָ נסיון, וי ברוריה זיין 
וויים .. . -- האָט אַ דריטער מיט היץ זי פאַרטיידיקט, 

עס האָט מיטאַמאָל אַ בלינצל געטאָן אַ ליכט אין בית:המדרש. דער 
שמש האָט אַרײנגעבראַכט עטלעכע אייל-לאָמפּן און אַ ציטערדיקע ליכט 
האָט אָנגעהויבן טאַנצן אויף די ווענט, אויפן סופיט און אָפּגעשפּיגלט זיך 
אין די פענצטער אין רויטע פלעמעלעך. איבערן גרויסן חלל פון בית- 
המדרש איז געװאָרן װאָס אַמאָל ליכטיקער, לויט דער שטאַרקײט וי די 
װאָל-קנייטלעך האָבן זיך צעפלאַקערט. 

פון אַלע ווינקלען האָבן אָנגעהױיבן אַרױסטױכן קעפּ, פּנימער און באַ- 
וועגונגען פון הענט. רבי מאיר האָט אויך זיין קאָפּ אויפגעהויבן און אָפּ- 
זיפצנדיק טיף, האָט ער אויסגערופן: 

-- מעריב ! 

וי געהיימע שאָטנס, אַזױ האָבן זיך צענדליקער מענטשן געגעבן אַ 
שטעל-אויף מיטאַמאָל און אָנגעהויבן שאָקלען זיך צוזאַמען מיט זייערע 
שאָטנס אויף די ווענט, און דאָס געמורמל איז איבערגעגאַנגען אין הע- 
כערע אויסרופן : 

-- ד' אחד ! 

נאָכן פאַרענדיקן די לעצטע אָונט-תפילה, האָבן די תלמידים זיך 
אָנגעהויבן אַרױסשאַרן פון בית:המדרש, ווינטשנדיק דעם רבין , שלום". 

דער רבי האָט א הויב-אויף געטאָן די האַנט, אַ סימן, אַז ער וויל נאָך 
עפּעס זאָגן. אַלע זיינען געבליבן שטיין פאַרוואונדערט אויף זייערע פּלע- 

צער, וואו זיי האָבן זיך געפונען, און געװאַרט אויף דעם רבינס רייד. 

--- זייט וויסן, מיינע טייערע תלמידים -- האָט רבי מאיר אויסגערופן 
מיט אַ שטיל קול, וי עס װאָלט געווען אַ שטים פון בושה און געבראָכ:- 
קייט --- איך פאַרלאָז טבריה אויף אַן אומבאַשטימטער צייט. איך מוז זיין 
אין אושה, איך מוז זיין נאָך אין עטלעכע פּלעצער, וואו איך בין נויטיק. 
איך באַשטים מיין תלמיד יהודה בן שמעון, אַז ער זאָל אין מיין אָפּװעזנ- 
קייט לערנען מיט אייך יעדן טאָג אַ שיעור. איך האָף, אַז אַלץ װועט זיך 
פירן, װוי עס געהער צו זיין. 

ער האָט זיך פאַרהאַקט, װוי ער װאָלט נאָכגעטראַכט נאָך עפּעס צו 
זאָגן, אָבער ער האָט אַ מאַך געטאָן מיט דער האַנט, געוואונטשן אַלעמען 
שלום" און ער האָט זיך שנעל דערווייטערט. 

די טונקלקייט פון דער נאַכט האָט אים באַלד איינגעהילט און ער איז 
פאַרשוואונדן געװאָרן פון די אויגן פון זיינע תלמידים, וועלכע זיינען גע" 
בליבן שטיין מיט אָפענע מיילער, ניט פאַרשטייענדיק אין דעם ערשטן 
מאָמענט װאָס דאָ איז געשען. 

ערשט ווען זיי זייגען צו זיך געקומען נאָך דער ערשטער איבערראַ- 
שונג, האָבן זיי אַלע אויף אײינמאָל אָנגעהויבן רעדן און אַמפּערן זיך צוליב 
דעם פּלוצימדיקן באַשלוס פון זייער רבין. 

נחוניא האָט זיך צו דער גרופּע תלמידים ניט פאַראייניקט. ער האָט 
זיך אָפּגעקערט אין אַ זייט און איז באַלד אַװעק צו זיך אַהיים אין זיינע ד' 
אמות, וואו ער האָט אַן איינזאַמער אויף זיין געלעגער זיך אַנידערגעװאָרפן 
און אײינגעגראָבן דאָס צעפלאַמטע פּנים אין קישן און אַזױ אָפּגעלעגן אפשר 
אַ האַלבע נאַכט, 

-- הייסט עס -- האָט ער צו זיך געשעפּטשעט --אַז דער רבי באַי 
שטייט אויף זיין װאָרט. ברוריה איז איבערגעגעבן געװאָרן אין מיין רשות 
און איך האָב אַ רעכט צו איר צו גיין און רעדן מיט איר... 

ביים בלויזן געדאַנק, אַז ער האָט די דערלויבעניש פון זיין רבין צו 
זען זיך מיט זיין געליבטער פרוי, האָט אים אַזש ביים אָטעם פאַרכאַפּט און 
ער האָט נישט געקאָנט מער וועגן גאָרנישט טראַכטן. ער האָט אַפילו נישט 
געקלערט, װאָס זיינע חברים, די איבעריקע תלמידים פון זיין רבין, װועלן 
זאָגן. ער האָט אין דעם מאָמענט נישט געטראַכט אַפילו פון זיין בעסטן 
חבר, יוחנן, וועלכער האַלט אים אין איין װאָרענען. 

זיין גאַנץ וועזן איז איצט פאַרנומען געווען מיט ברוריהן. אָבער ווען 
ער האָט זיך דערמאָנט, אַז זי, ברוריה, ווייסט אפילו גאָרנישט וועגן זיינע 
ליידן, און אפשר וװועט זי אים גאָר באַלײידיקן, ווען ער װעט זיך צו איר 
דערנעענטערן, האָט אים אָנגעפילט מיט זאָרג און ביטערקייט, 

ער איז קוים איינגעשלאָפן. ער האָט וידער געהאַט אומרואיקע 

חלומות און ער האָט זיך געװאָרפן אויף זיין געלעגער פון איין זייט אויף 
דער אַנדערער. ס'האָט זיך אים געחלומט, אַז ער רעדט מיט ברוריהן און 
ער דערציילט איר וועגן דעם באַשלוס פון איר מאַן, רבי מאיר, אַז ער איז 
דורך אים געשיקט געװאָרן, און זי איז אים איבערגעגעבן געװאָרן אין 
זיין רשות. ער האָט איר דערציילט וועגן זיין גרויסער ליבע צו איר זינט 
ער האָט זי צום ערשטן מאָל דערזען אין בית-המדרש. ער פילט, אַז ער 
איז דער ריכטיקער זיווג פאַר איר, אַז נאָך פערציק טעג איידער זי זיינען 
באַשאַפן געװאָרן האָט אַ בת-קול אויסגערופן, אַז זי געהערט צו אים, 
ברוריה האָט צו אים ליבלעך געשמייכלט און האָט אים אַרומגענו- 
מען. ער איז אַזױ גליקלעך מיט איר אומאַרמונג, אָבער דאָ האָט ער זיך 
אויפגעכאַפּט אַן אַנטושטער. ער איז אַן איינזאַמער געלעגן אין זיין שטיבל 
אויפן בעט. עס איז פינצטער אַרום און קיינער איז לעבן אים נישטאָ.י. 


די תלמידים האָבן אויסגעטייטשט רבי מאירס אָפּפאָרן פון טבריה 
אַלס צייבן, אַז ער רעכנט אויסצופירן זיין באַשלוס, װאָס ער האָט נחוניאן 
איבערגעגעבן. עס זיינען געווען עטלעכע פון די תלמידים, װאָס האָבן 
נחוניאן מקנא געווען. עס האָט זיי פאַרדראָסן, װאָס אַזאַ זאַך איז זי נישס 
איבערגעגעבן געװאָרן. זיי האָבן עס נישט אַרױסגעזאָגט אָפן צוליב בושה 
פאַר זייערע געדאַנקען, אָבער פון זייערע רייד איז געווען אַרויסצופילן די 
גרויסע אייפערזוכט און קנאה. 

-- האָסט אים נישט װאָס מקנא צו זיין !--- האָט יוחנן אויסגערופן צו 
איינעם, וועלכער האָט מער פון אַלעמען זיין קנאה אַרױסגעװיזן צו 
נחוניאן --- ער װעט זיך בלויז דאָס האַרץ אָפּעסן און קראַנק װערן... צי 
גלויבסטו, אַז ברוריה, די הייליקע פרוי, אַ גלגול פון אונדזערע אמהות, װעט 
פאַרראַטן איר מאַן ? און צי רעכנסטו, אַז רבי מאיר װאָלט אַזױ גיך איינגע- 
גאַנגען צו לאָזן אויספּרואוון זיין אייגן ווייב, וען ער איז נישט זיכער 
ביי זיך, אַז זי איז פעלזן-פעסט אין איר ווילן קעגן יצריהרע?.י. 

--- ניין, ער איז נישט אַזױ זיכער אין איר פעלזן-פעסטקייט -- האָט 
אים יענער תלמיד, וועלכער האָט אַזויפיל אייפערזוכט צו נחוניאן אַרױס. 
געוויזן, זיך אָנגערופן -- ווען ער װאָלט געווען זיכער, װאָלט ער זי אויף 
קיין פּרואוו נישט אויסגעשטעלט. אויף אַ זאַך. װאָס מען איז אַזױ זיכער, 
צווייפלט מען נישט. בלויז זיינע צווייפלען אין דער אױיסגעהאַלָטנקײט פון 
דער פרוי האָבן אים באַוואױיגן דאָס צו טאָן.יי 

די תלמידים האָבן זיך געלאָזט גיין יעדערער אין זיין וועג. יעדערער 
מיט זיינע אייגענע מחשבות, און נישט ביי איינעם פוֹן זיי האָט אַ פּיק 
געטאָן אין האַרץ, פאַרװאָס דער רבי האָט אים נישט באַשטימט די דאָזיקע 


37 





שליחות אויסצופירן. אויפן ערשטן געדאַנק איז זיי קיין שום שלעכטס 
נישט איינגעפאַלן. עס איז כלומרשט בי זיי געווען בלויז נייגעריקייט. 
אָבער אין די באַהאַלטענע טיפענישן פון זייערע הערצער האָט וי אַ נאָדל- 
שפּיץ אַ קראַץ געטאָן: ,אָ, די פּרעכטיק-שיינע ברוריה... װאָס אירע 
אויגן זיינען װוי צוויי לייכטנדיקע שטערן און פון איר ואַרעמען בליק קאָן 
דאָס חיות אויסגיין. איין באַרירונג פון איר, און דאָס גרעסטע גליק איז 
דיר געשאָנקען געװאָרן"... 

אַפילו יוחנן האָט טיף אין האַרץ ביי זיך דאָס זעלבע געטראַכט, און 
ווען ער האָט זיך מיטאַמאָל אױיפגעכאַפּט פון זיינע טראַכטונגען און זיך 
אויסגעמוסרט אַ פאַרשעמטער פאַר זיין חוצפּה, האָט עס אים פונדעסט. 
וועגן פאַרשאַפט הנאה און ער איז ווידער ניט:װוילנדיק פאַרטיפט געװאָרן 
אין די דאָזיקע זיסע טראַכטונגען. 

ער דערמאָנט זיך איצט, וי זיין חבר נחוניא האָט אים אַנומלט דער" 
ציילט דעם וואונדערבאַרן חלום, װאָס ער האָט געהאַט וועגן ברוריהן ביים 
ים כנרת און ער איז דעמאָלט אַזױ פאַרכאַפּט געװאָרן פון דער שיינקייט 
פון נחוניאס דערציילן, אַז ער האָט דערין גאָר קיין שום שלעכטס נישט 
געזען. י | | 
--- שיינקייט האָבן אַפילו די מלאכים אין הימל ליב, ווייל אין שיינ- 
קייט איז די גאַנצע וועלט באַשאַפן געװאָרן. גאָט אַליין האָט ליב די שיינ- 
קייט פון זיין באַשאַף: וירא כי טוב... ליב צו האָבן שיינקייט איז אַ 
מענטשלעכע מתנה און ווער עס קאָן קיין שיינקייט נישט באַוואונדערן איז 
גאָר נישט בבחינת מענטש.י. 

אָט די אַלע רייד, דערמאָנט ער זיך איצט, האָט דאָך אים זיין חבר 
נחוניא געזאָגט, און ער האָט איינגעשטימט מיט אים. אויך ער האָט ליב 
שיינקייט. האָט ער אים דען נישט אַלײן אויפמערקזאַם געמאַכט דעמאָלט 
אויפן פאַרנאַכטיקן שפּאַציר ביים ים כנרת אויף דער נאַטור-פּראַכט אַרום ? 
פאַרװאָס זאָל מען מעגן באַוואונדערן דעם מיט שניי-באַדעקטן חרמון, דעם 
בלוי אױיסגעשפּרײטן כנרת, די הויכע בערג פון חרן און נישט טאָרן באַ- 
וואונדערן די שיינקייט פון ברוריהן, װאָס דאָס אין אַ געטלעכע מתנה ?.. 

ווען יוחנן האָט זיך אויפגעכאַפּט פון זיינע געדאַנקען, האָט ער זיך 
פּלוצלינג דערזען לעבן דעם שטיבל, וואו זיין חבר נחוניא האָט געוואוינט. 
ער האָט שוין געװאָלט אָנקלאַפּן צו אים און אַרײנגײן. ער האָט גרויס חשק 
געהאַט צו שמועסן מיט אים וועגן דעם מהות פון דעם וועלט-באַשאַף און 
פאַרװאָס האָט גאָט באַשאַפן חוהן פאַר דעם ערשטן מענטש, וייל מסתמא 
האָט גאָט אויך ליב שיינקייט און ער האָט געװאָלט דעם מענטש, זיין 
שענסטע בריאה, מזכה זיין מיט דעם העכסטן אויסדריק פון זיין שאַפן. 

און צי האָבן דען, להבדיל, די געצנדינערישע רוימער נישט דער- 

קענט זיך אויף ברוריהס שיינקייט און זי געבענטשט דערפאַר? זיי האָבן 
זי אויף זייער שפּראַך אָנגערופן ,װאַלעריאַ"' -- די געבענטשטע... 

ער איז געשטאַנען האַרט ביי דער טיר פון נחוניאס וואוינונג. ער 
האָט דורך דער שװאַרצקייט פון זיין פענצטערל אינעוייניק אַרײינגעקוקט, 
אָבער ער האָט נישט געװאַגט אָנצוקלאַפּן, ער האָט געהערט דאָס רעגלמע" 
סיקע אָטעמען פון דעם אומגליקלעך-פאַרליבטן מאַן 

--- ניין . . . כ'וועל אים נישט שטערן, זאָל ער חלומען זיינע שיינע 
חלומות. אפשר זעט ער ,זי" איצט אין זיין טרוים, זאָל ער דערמיט גע- 
טרייסט זיין, אין דער ווירקלעכקייט װעט ער דאָך קיינמאָל מיט איר נישט 
זיין נאָענט.. 

אַזױ האָט זיין בעסטער חבר געטראַכט.. 


אל 

און צומאָרגנס האָט זיך פאַר נחוניא אָנגעהויבן זיין גרויס גיהנום... 

קאַפּיט? צען 


בײ דער שװעל פון גיהנום 


ווען ער האָט זיך אויפגעכאַפּט, איז שוין געוען 
גרויסער טאָג. ביים פענצטער האָט זיך איינגענעסטיקט אַ יונג פייגעלע, 
װאָס האָט נישט אויפגעהערט צו צוויטשערן פון פאַרטאָג- אָן. עס האָט 
געפּיקט אין די שויבן, װוי עס װאָלט זיך דווקא פאַרלייגט אויפצואוועקן 
דעם שלאָפנדיקן מענטש מיטן שמייכל אויפן פּנים. 
עס האָט זיך נחוניאן פאַרטאָג טאַקע געחלומט אַ חלום, װאָס האָט 
אים געמאַכט אויפשמייכלען. ער איז געשטאַנען אין דעם געסל, וואו עס 
וואוינט רבי מאיר מיט זיין ווייב ברוריה. דאָס איז געווען אויף דעם משופּע 
פון באַרג, װאָס ליגט פּונקט קעגנאיבער דעם ים כנרת. 
פאַרשידנקאָלירנדיקע בלימעלעך זיינען געװאַקסן פאַר דעם הייזל 
און זיי האָבן פאַרשפּרײט גן-עדן ריחות אַרום. ער האָט נישט געקאָנט 
גענוג אָנזעטיקן זיין בליק מיט די בלומען. אַ פייגעלע האָט געטריליערט 
פאַרן פענצטער פון ברוריהן און איר צוגעשפּילט אויף זיין פויגל-לשון און 
דערציילט איר, אַז ער, נחוניא, װאַרט אינדרויסן. 
אָט דערזעט ער וי די פאָרהאַנג פאַרנעמט זיך אָן אַ זייט און ברוריהס 
קאָפּ שטעקט אַרױס און שמייכלט צו אים אַזױ האַרציק און אָנגענעם. זי 
ווייזט אים צייכנס, אַז איר מאַן איז שוין אַװעקגעפאָרן קיין אושה און זי 
איז אַליין אין אויז. דאָס פייגעלע האָט כסדר געצוויטשערט און עדות 
געזאָגט, אַז עס איז טאַקע אמת, וי זי ווינקט צו אים .. . 
און עפּעס אַזױ אָנגענעם קלינגט אים אין אויער דאָס צוויטשערן 
פון פייגעלע, אַז עס שאַלט אָפּ װי דאָס געזאַנג פון די לויים אין בית- 
המקדש. דאָס הייזל, וואו ברוריה וואוינט, איז ווייס, װוי דאָס בליעכץ פון 

מאַנדלען, און די וויטרינעס פון די פענצטער זיינען אָפּגעמאָלן אויף בלוי, 
פּונקט װי עס איז די פאַרב פון ים כנרת, און ברוריה איז אָנגעקלײדט 
אין אַ לאַנגען, גאָלד-פאַרביקן קלייד און די האָר אירע פלאַקערן רויט, 

-- אָבער ניין, די רויטע האָר זיינען דאָן גאָר הדסהס!--וויל ער 
אויסשרייען אין פאַרוואונדערונג, אָבער דאָס קול בלייבט ביי אים שטעקן 
אין דער קעל, 

ער קאָן נישט שרייען. ער װיל זיך דערנעענטערן אָבער ער איז 
וי צוגעװאַקסן צום פּלאַץ און קאָן זיך קיין ריר נישט טאָן 

-- ברוריה !! -- מאַכט ער אַן אָנשטרענגונג צו שרייען, אָבער עס 
קומט-אַרױס בלויז אַ קייכן אין דער ליידיקייט אַרײן 

עס באַגיסט אים א קאַלטער שוייס און ער כאַפּט זיך אויף. 

דאָס פייגעלע האָט נאָך כסדר געפּיקט אין די שויבן און געצוויט- 
שערט, אַז אויף אַ וויילע האָט זיך געמישט חלום מיט ווירקלעכקייט און 
ער האָט ניט געוואוסט אויף וועלכער וועלט ער איז, 

ער איז שנעל אַראָפּגעשפּרונגען פון זיין געלעגער, אַרוּעגעװאַשן דאָס 
לייב מיט קאַלט װאַסער פון דער ליימענער קרוג, װאָס איז געשטאַנען ביי 
זיין בעט. ער האָט זיך דערפילט פריש און מונטער. אַ פּורפּורנע פאַרב 
האָט באַדעקט זיין גאַנצן קערפּער. די אויגן האָבן ביי אים געגלאַנצט, ווען 
ער האָט זיך אָנגעשפּיגלט אין דעם קופּערנעם אייל-בעקן. ער איז געווען 
אין אַן אויפגעלייגטער שטימונג. 

ווען ער איז אַרױסגעקומען אויף דער גאַס נאָכן דאַװענען און אָנבײיסן, 
האָט ער זיך אַ וילע פאַרהאַלטן לעבן זיין שטיבל, אומגעקוקט זיך, וי 
ער װאָלט זיך פאַר עמעצן געהיט, נאָכגעדענקט אַ רגע װאָס ער זאָל טאָן 
וואוהין צו ווענדן זיינע פרימאָרגןיטריט, אָנשטאָט צו גיין אין בית- 
המדרש, װאָס ער פלעגט עס טאָן שוין אַ סך יאָרן טאָג איין, טאָגיאויס, 
האָט ער זיך אַ לאָז געטאָן דורכן געסל אין דער ריכטונג פון כנרת, װאָס 
ליגט קעגנאיבער דעם באַרג, וואו עס שטייט דאָס הויז, אין וועלכן עס 
וואוינט זיין רבי, ר' מאיר, מיט זיין ווייב ברוריה, 

דאָס הייזל האָט אַראָפּגעגלאַנצט פון דער משופּעדיקייט פון באַרג, 
מיט דער בלענדנדיקער וייסקייט פון מאַנדל-בליעכץ. ער האָט זיך 
אָפּגעשטעלט אַ וויילע, אָפּגעכאַפּט דעם אָטעם און זיך איינגעקוקט אין 
די שויבן פון הייזל, װאָס האָבן צו אים געגלאַנצט מיט אַ זילבערדיקן 
קאָליר פון דער אָפּגעשפּיגלטער זון. אַרום דעם הייזל האָבן זיך געשפּרײט 
אָן אַ שיעור בלומען פון די פאַרשידנסטע קאָלירן און פאַרבן. אַרום די 
בלומען איז געווען איינגעבויגן אַ פרוי, װאָס ער האָט נישט געקאַנט אונ- 
טערשיידן ווער דאָס איז, 

דאָס האַרץ האָט אים אָנגעהויבן קלאַפּן, וי ביי אַ גזלן. עס איז אים 

הייס געװאָרן אין אַלע גלידער און עס האָט אים געשניטן אין די אויגן, צי 
פון דער בלענדנדיקער זון, אָדער פון דעם בלענדנדיקן קלייד, װאָס די פרוי 
האָט געטראָגן 

דאָס איז געווען הדסה. איר רויטער קאָפּ האָט זיך איצט גענוי גע" 
צייכנט אויפן פאָן פון דעם באַגרינטן באַרג. זי האָט אַראָפּגענידערט פֿון 
דאָרט מיט אַ גרויסן קראַנץ בלומען, פון וועלכן זי האָט כסדר געהאַלטן 
אין איין שמעקן. דאָס פּנים אירס איז געווען צעשמייכלט העל און גליקלעך. 

זי איז פאַרבײיגעגאַנגען, געװאָרפן אַ בליק אויף נחוניאן און האָט זיך 
אויף אַ רגע פאַרהאַלטן, װאָרים זיין פּנים איז היינט געווען אויסערגעווייג- 
לעך-שיין. אַ קוים שפּראָצנדיק, ברוינלעך בערדל האָט אַרומגעראַמט זיינע 
באַקן. די גרינע אויגן האָבן ביי אים געפינקלט וי צוויי דימענטן און אַ 
פייערל האָט אין זיי געפלאַקערט, 

הדסה האָט זיך באַלד אָפּגעקערט פון אים, טראַכטנדיק, אַז אַזאַ קינד 
װאָלט זי געװואָלט געבוירן צו איר מאַן שמעון. זי האָט זיך ממש אָנגץ- 
מרונקען מיטן בילד פון נחוניאן און עס איינגעקריצט זיך אין זכרון, זי האָט 
נישט געוואוסט ווער דאָס איז, זי האָט אים נאָך ביז איצט קיינמאָל נישט 
געהאַט געזען. 

נחוניא האָט זיך געמאַכט האַרץ און איז וייטער געגאַנגען באַרג- 
אַרױף צום הייזל, וואו זיין רבי וואוינט. ער האָט זיך אָבער געװאָלט איבער- 
צייגן אויף זיכער, צי איז טאַקע רבי מאיר אַװעקגעפאָרן קיין אושה, האָט 
ער צוגערופן אַ קליין יינגל, װאָס איז אַרױיסגעקומען פון אַ שכנותדיק הייזל 
און אים געפרעגט, וואו עס וואוינט רבי מאיר, 

-- רבי מאיר איז נעכטן אַװעקגעפאָרן!-- האָט דאָס יינגל געענט. 
פערט -- ברוריה האָט געװויינט אַ סך... 

--- פון װאַנען ווייסטו דאָס, יינגעלע ?-- האָט נחוניא געפרעגט מיט 
נייגעריקייט. 

--- מיין מאַמע האָט דערציילט דעם טאַטן. מיר וואוינען אין שכנות 
פון זיי, אָט דאָרט אין יענעם אָפּגעקאַלכטן הייזל מיטן גאַניק אַרום, 

נחוניאן האָט אָנגעהוֹיבן קלאַפּן דאָס האַרץ. 

-- עס איז טאַקע אמת.... -- האָט ער געשעפּטשעט מיט די ליפּן און 
ווייטער פאַרגעזעצט זיין וועג באַרג-אַרױף צום ווייסן בלישטשענדיקן הייזל, 

ער האָט זיך פאַרשטעלט די אויגן פאַר דער בלענדנדיקער זון, װאָס 
איז געשטאַנען אין סאַמע מיטן הימל. ואונערבאַרע ריחות פון בלומען 
האָבן דערגרייכט צו זיינע נאָזלעכער, און פּלוצלינג האָט ער דערהערט אַ 
שטיל געזאַנג פון אַ פרויען-שטימע, 

-- ווער קאָן דאָס זינגען ? -- האָט ער זיך געפרעגט, װאָרים ער האָט 
נאָך קײינמאָל נישט געהערט ברוריהס זינגענדיקע שטימע, 

דורכן געדאַנק איז אים דורכגעלאָפן דער פאַרבאָט פון , קול באשה"... 
אָבער באַלד איז דער געדאַנק מיטן בלאָז פון אַ מילד ווינטל, װאָס האָט 
פון באַרג אַ צי-געטאָן, פאַרשוואונדן ערגעץ אין אַלע וייטקייטן, 

ער איז שוין געשטאַנען נאָענט פון הייזל. אַ גרויסער גלאַטער שטיין 
איז פאַרן הייזל געלעגן און האָט מן"הסתם געדינט פאַר אַ באַנק צום 
אָפּרוען זיך, ווען מען קלעטערט אַרױף פון אונטן, פון ברעג ביים כנרת, 
איבער דער משופּע פון באַרג. עטלעכע איילבירטן-ביימער, ברייט:צע- 
צווייגטע, זיינען געשטאַנען אַרום אויף ביידע זייטן פון הייזל און געשאַפן 
אַ קילן שאָטן 

ער איז געזעסן אַ ווייל און פון אויבן אַראָפּגעקוקט צום ווייט:אויסגע- 
שפּרײטן גלאָטן כנרת, װאָס האָט אַהערגעבליצט מיט זיין תכלתדיקער 
בלויקייט. אַ שיפל האָט זיך וי אַ פייל פון בויגן געגליטשט, וי אַ שװאַרץ 
פּינטעלע איבערן װאַסער. עטלעכע פייגל האָבן מיט אַ בליץ:שנעלקייט 
זיך אַ לאָז אַראָפּ געטאָן פון אַ געװאַלטיקער הויך און אָפּגעטונקט זיך אין 
טייך, 

--- װאָס איז זייער געאייל?... בעת די נאַטור אַליין איילט זיך נישט, 
װאָרים ער קאָן דען זען דאָס װאַקסן פון בוים און װוער קאָן באַאָבאַכטן 
דאָס באַװועגן זיך פון דער זוֹן?. .. -- האָט ער געטראַכט, צוקוקנדיק זיך 
צו דעם אַלעם, 

דאָס קול פון דער פרוי האָט נישט אויפגעהערט, אָבער עס איז געווען 
זייער שטיל, זי איז מסתמא אַ פרומע און וויל נישט, אַז איר שטימע זאָל 
געהערט ווערן דורך פאַרבייגייענדיקע מאַנסלײט. 

ער האָט זיך אויפגעהויבן פון שטיין, אומגעקוקט זיך אויף אַלע זייטן. 
עס איז געווען אַ שטילקייט אין דער שרעקלעכער היץ, װאָס האָט גע- 
הערשט אויף דער ועלט. ער האָט געמאַכט עטלעכע שריט און זיך געפו- 
נען האַרט לעבן הייזל, וואו עס האָבן געוואוינט רבי מאיר מיט ברוריהן. 

מיטאַמאָל האָט ער דערפילט עפּעס אַזאַ שווערקייט אין זיין קערפּער, 
אַז ער האָט זיך נישט געקאָנט אַ ריר טאָן פון זיין פּלאַץ, גלייך וי ער 
װאָלט דאָרט צוגענאָגלט געװאָרן. 

-- פאַרװאָס ציטערט אין מיר דאָס גאַנצע ליב ?-- פאַרװאָס האָט 
דאָס בלוט אין מיר אָנגעהויבן אַזױ שטאַרק צו ריזלען?-- האָט עֶר זיך 
געפרעגט. 

אָבער איידער ער האָט צייט צו ענטפערן אויף דער דאָזיקער פראַגע, 
באַווייזט זיך אויף דער שוועל פון הייזל -- ברוריה. אירע ברוינלעכע האָר 
גיבן אַ כװאַליע אַרױס פון דער טיר-עפענונג, און דערזעענדיק אַ מאַנס- 
ביל נאָענט פון איר, האָט זי זיך צוריקגעצויגן שנעל אין צימער, אָבער 
אין עטלעכע מינוט אַרום האָט זי זיך צוריק באַװויזן אַן אָנגעטאָנענע אין 

אַ קאָלירטן קלייד, אָנשטאָט װאָס זי האָט פריער געטראָגן אַ ווייס העמד. 

ערשט איצט האָט זי דערקענט נחוניאן און זי האָט זיך שטאַרק פאַר- 
וואונדערט, װאָס ער טוט דאָ אויפן באַרג, צום ערשטן מאָל זעט זי אים 
דאָ לעבן זייער הייזל. 

זיי האָבן זיך אַ וויי? אָנגעקוקט : מיט שמייכלענדיקע בליקן. אָבער קיין 
װאָרט אַרױסרעדן האָט ער נישט געקאָנט. די רייד זיינען אים וי ערגעץ 
טיף אין זיין אינגעווייד אַנטלאָפן געװאָרן. ער האָט ממש געפילט, וי 
זיי גליטשן זיך אַראָפּ ערגעץ דורך דער קעל. 

די ערשטע איז צו זיך געקומען ברוריה, 

זי האָט זיך דערנעענטערט צו אים און געפרעגט מיט אַ פריינטלעכער 
שטים : 

-- װאָס טוסטו עפּעס דאָ צום ערשטן מאָל, נחוניא ? גייסט ערגעץ דאָ 
צו וועמעןן? האָסטו דאָ באַקאַנטע אָדער פריינט? 

-- יאָ. . . -- האָט נחוניא קוים באַװיזן פון זיך אַרויסצוברענגען. 

--- ווער זיינען זיי, און וואו וואוינען זיי ? --- האָט ברוריה פריינטלעך 
געפרעגט, 

נחוניא האָט אַ שלונג געטאָן די פייכטקייט אין זיין מויל, די אויגן 
האָבן אים געפלאַמט און אין האַלדז איז אים געװאָרן טרוקן. 

-- דאָ נישט ווייט... -- האָט ער אַרױסגעשטאַמלט. 

-- איך קען דאָ אַלעמען. עס זיינען דאָ נישטאָ קיין סך הייזלעך 
אויפן באַרג ... -- האָט ברוריה מיט פרויאישער ניגעריקייט זיך אָנגע- 
רופן, 

-- איך בין געקומען... צו דיר!--האָט ער שנעל אַרױסגעװאָרפן 
די עטלעכע ווערטער, וי ער װאָלט מורא געהאַט, אַז עמעצער הערט אים 
אונטער און ער איז רויט געװאָרן, פּונקט וי דאָס רויטע בלימל, װאָס 
האָט געשטעקט ביי ברוריהן אין די האָר. 

-- צו מיר ?!... -- איז ברוריה אויך רויט געװאָרן און אַ גרויסע 
פאַרוואונדערונג האָט זי אַרומגענומען. 

-- יאָ, צו דיר... איך האָב אַזױ געבענקט דיך צו זען... מיין חבר 
יוחנן האָט מיר געזאָגט, אַז ווען איך בין קראַנק געווען, האָסטו דיך גע- 
פרעגט אויף מיר. נו, בין איך געקומען... דיך זען! 

-- המ . . . -- האָט ברוריה נישט געפונען דאָס ריכטיקע װאָרט פאַר 
נחוניאן. זי האָט זיך איצט צוגעקוקט צו אים בעסער וי שטענדיק און 
געזען, אַז ער איז פון אַן אויסערגעוויינלעכער שיינקייט. דאָס פּנים זיינס 
איז געווען מאָגער און לענגלעך, אָבער אָפּגעברױנט פון דער זון. די אויגן 
האָבן גרין געפינקלט וי די גרינע שטערן אין ים כנרת אין אַן אויסגע- 
שטערנטער נאַכט, די נאָז געשניצט וי פון אַ מייסטערס האַנט און די ליפַּן 

זיינע זיינען רויט און אַזאַ זאַפטיקײט שיינט פון זיי אַראָפּ, אַז ס'איז זי 
שווער זיך אַנטקעגנצושטעלן, ווען זיי װאָלטן געװאָלט עמעצן קושן. 

-- יאָ, צו דיר...--- האָט נחוניא איבערגעחזרט מיט אַזאַ מאָדנער 
שטימע, גלייך דער יצר-הרע אַלין װאָלט זיי אַרױסגעזאָגט און עס האָט 
זיך איר געדאַכט, און אפשר איז עס װאָר געווען -- אַז די הענט זיינע האָבן 
זיך צו איר אויסגעצויגן װי אין געבעט. 

-- כ'פאַרשטײי דיך נישט, נחוניא. װי קאָנסטו דאָס זאָגן... איך בין 
דאָך אַן אשת איש אין איך האָב ליב מיין מאַן, וי קאָנסטו גאֶר טראַכטן 
צו בענקען נאָך מיר! מען טאָר נישט און... איך פאַרשטיי נישט... -- 
האָט זי אַ פאַרװוירטע געשטאַמלט, 

-- ברוריה . . . -+ האָט ער מער מיט די אויגן װי מיט די ליפּן אַ 
שעפּטשע געטאָן. 

--- זע, וי די זון שיינט אַזױ גאָלדיק!-- האָט זי פּלוצלינג צו אים 
אויסגערופן און עס איז אַזױ ליכטיק... 

נהוניאן איז פאַרהאַקט געװאָרן דער אָטעם. זי דייטעט אים אָן, אַז עס 
איז אַזױ ליכטיק אינדרויסן, די זון שיינט. ... יאָ, זי איז דאָך גערעכט. וי 
קאָן ער צו איר אין שטוב איצט אַרײנקומען, ווען מענטשן קאָנען דערזען. 
אָ, פאַרװאָס איז ער אַזױ צעטומלט און אומבאַרעכנט... 

ער האָט זיך אַ פאַרשעמטער צוריקגעצויגן און איר געוואונטשן פרידן, 
מורמלענדיק שטיל : 

--- װאַרט אויף מיר אין אָװונט.... כ'וועל צוריקקומען. איך האָב מיט 
דיר זייער פיל צו רעדן... דו ווייסט גאָרנישט, װאָס עס איז געשען. איך 
על דיר זאָגן אין אָװונט ... 

און ער איז שנעל אַװעק פון איר הויזי 

ברוריה איז געבליבן שטיין אַ צעטומלטע. פאַר די אויגן איז איר 
טונקל געװאָרן, אונטערן האַרץ-גריבל אַזױ שװאַך, אַז זי האָט זיך באַלד 
צוריקגעצויגן אין איר צימער און אוֹיף איר בעט זיך אַרױפגעװאָרפן. 

זי איז געלעגן אַזױ לאַנגע שעהן און וועגן גאָרנישט געװאָלט טראַכטן. 
זי האָט געהאַלטן אָנגעשטעלט די אויגן צו איין פּונקט. אָבער מיטאַמאָל, 
גלייך אַ שטראָם פון פייער װאָלט זי מיט איינמאָל באַהערשט, איז זי אַראָפּ- 
געשפּרונגען פון איר בעט און ביי די האָר זיך אָנגעכאַפּט. 

-- אָ, פאַרװאָס האָב איך געשוויגן, ווען ער האָט מיר צוגעזאָגט צו 
קומען אין אָװנט... פאַרװאָס האָב איך אים נישט געזידלט, פאַרװאָס 
האָב איך אים מיט די פאַרדינטע ווערטער נישט אָנגערופן. אַ שטן איז 
ער, דער יצר-הרע... איז עס שיין, אַז צווישן רבי מאירס תלמידים זאָל 
זיך אַזעלכעס געפינען!י... 

טרערן האָבן זיך איר געשטעלט אין די אויגן. דאָס פּנים האָט ביי 
איר געפלאַמט, די אויגן האָבן געגליט און עס האָט זיך איר אויסגעוויזן, אַז 
זי איז קראַנק... 

-- איך האָב געזינדיקט קעגן מיין מאַן!...--- האָט זי זיך געמוסרט 
מיט די האַרבסטע רייד --- איך בין לייכטזיניק. עס זיינען אמת די רייד, 
װאָס דער גרויסער מאַן מיינער, רבי מאיר, זאָגט וועגן אונדז פרויען... 
פאַרװאָס האָב איך אים גאָרנישט געענטפערט, וען ער האָט געזאָגט, ער 
װועט קומען אין אָװונט. יִוי איז דאָס מעגלעך, אַז כ'האָב אים נישט געזאָגט, 
אַז ער זאָל נישט װאָגן צו קומען... איך בין דאָך אַן אשת איש... אָ. אַ 
קלאָג איז צו מיר... וי זינדיק איך בין... 

און ווען די זון האָט זיך אַ נויג געטאָן צו מערב-צו און דאָס רויטע 
אָנגעפלאַמטע ראָד האָט אָנגעהויבן אַראָפּזינקען הינטער די בערג און אי" 
בערגעלאָזט אַ פּורפּור רויטקייט אין טאָל פון טבריה און דעם כנרת גע- 
פאַרבט אין גאָלדיקן פייער, און דער חרמון, װאָס האָט זיך קעגן איר 
הויז אויפגעהויבן דאָרט ווייט מיט אַן אָנגעגליטן שפיץ וי אַן אָנגעצונדענער 
שטורקאַץ, האָט זי מיט אַ ציטערדיק האַרץ אָנגעהויבן דערװאַרטן אַז עס 
זאָל שוין טונקל ווערן אינדרויסן. 

אַ מאָדנע נאָגעניש אונטערן האַרץ האָט זי דערפילט. זי האָט נישט 
געוואוסט, װאָס ראָס איז אַזעלכעס. אָבער מיט אַמאָל האָט זי זיך דער. 
מאָנט, אַז זי האָט דאָך היינט צומאָל אין מויל גאָרנישט געהאַט. אַ גאַנצן 
טאָג איז זי דאָך אין בעט געלעגן און... זי ווייסט אַלײן נישט וועגן װאָס 
זי האָט געטראַכט. ניין, זי האָט וועגן גאָרנישט געטראַכט, וועגן גאָרנישט... 

זי האָט געטראַכט וװעגן איר מאַן... זי בענקט אַזױ שטאַרק. ער 
איז דאָך אַװעק אויף אַן אומבאַשטימטער צייט. ער האָט איר געזאָגט, אַז 
די אָפּװעזנקײט זיינע קאָן געדויערן א חודש, צויי חדשים און אפשר 
מער... 

-- אָבער פאַרװאָס האָט ער פלוצלינג, דאָס ערשטע מאָל זינט זי 
האָבן חתונה געהאַט, זיך געשיידט מיט איר אויף אַזאַ לאַנגער צייטו... 
ניין, עס איז נישט דאָס ערשטע מאָל. ער איז דאָך שוין איינמאָל געהאַט 
אַװעק קיין רוים זוכן איר שוועסטער הדסה. יענע רייזע האָט פיל לענגער 
געדויערט פון צוויי חדשים... 

אָבער אָט, זעט נאָר, װוי די שקיעה-שטראַלן זיינען ערגעץ-וואו פאַר- 
פאַלן געװאָרן. אָט ערשט האָבן זיי זיך געשלענגלט איבער דער ערד און 
געקראָכן איבער די ווענט אַזױ געהיימנישפול און שוין זיינען זיי נישטאָ... 

אין צימער איז געווען פינצטער, פון דרויסן האָט דורך דעם אָפענעם 
פענצטער אַריינגעצויגן אַ מילד ווינטל. עס האָט אַזױ געשמעקט פון די 

בלומען אינדרויסן,. זי איז אינגאַנצן אַ ציטערנדיקע צוגעגאַנגען צום 
פענצטער. גלייך עפּעס אַ געהיימע קראַפּט װאָלט זי דערצו געשטויסן, זי 
האָט זיך געמוסרט, געביסן די ליפּן ביז בלוט און מיט אַלע כוחות זיך גע- 
װאָלט צוריקהאַלטן, אָבער אומגעזעענע שטריק האָבן זי געצויגן צום 
פענצטער. 

זי האָט אַרױיסגעשטעקט דעם קאָפּ און איינגעאָטעמט די פרישע קילש 
לופט. די הייסע באַקן האָבן זיך אַנטציקט מיט דער קילקייט, װאָס האָט 
אויף זיי אַ בלאָז געטאָן. דער כנרת האָט געבלישטשעט מיט אַ ים פון 
ציטערנדיקע שטערן און זי איז װי פאַרכישופט געװאָרן אינגאַנצן 

זי האָט דערהערט איר נאָמען אַרױסשעפּטשען. עס האָט זיך איר 
אויסגעוויזן, װי אַ בת-קול װאָלט שטיל גערופן: ,ברוריה! ברורית!?"... 

-- ווער איז עס? -- האָט זי אַ פליסטער געטאָן נאָך שטילער וי 
שטיל.., 

--- איך, נחוניא.. . האָסט מיך געהייסן קומען אין אֶװונט... -- האָט 
ער כמעט לעבן איר אויער אַריינגעהױיכט, 

זי האָט דערפילט זיין װאַרעמען אָטעם אויף איר פּנים. ער איז גע- 
שטאַנען האַרט לעבן איר פענצטער. 

זי האָט אים געװאָלט זאָגן, אַז עס איז ליגנט, זי האָט אים נישט 
געהייסן קומען אין אָװונט, אָבער זי האָט עס נישט געזאָגט. זי האָט נישט 
געװאַגט צו זאָגן אין אַזאַ הײיליקן מאָמענט פון שטילשווייגן איבער גאָטס 
וועלט קיין שום װאָרט, װאָס זאָל די הייליקייט שטערן 

-- ברוריה. . . 

--- װאָס, נחוניא ?... -- האָט זי זיין נאָמען מיט אַזױ פיל צאַרטקײט 
אויסגערופן. 

און אפשר האָט זיך דאָס נחוניאן בלויז אוױיסגעדאַכט?... 

--- איך בין געקומען אויף דיין בקשה, ברוריה.. . -- האָט נחוניא ווי- 
דער געזאָגט אַזױ שטיל, אַזױ וי עס איז שטיל דער וואונק פון די גרינע 
שטערן אויבן אין טיף-בלויען הימל, 

אָבער ברוריה האָט מיט איר פאַרשאַרפטן געהער איצט אויפגעכאַפּט 
יעדן הויך פון זיין מויל, װאָס האָט אַזױ זיס געװאַרעמט איר לעפּל פון 
אויער ; זי האָט אַזש דערפילט די פייכטקייט פון זיינע ליפּן און זי האָט 
אויפגעשוידערט, גלייך אַ פייער-שטראָם װאָלט אַ ריזל געטאָן איבער אירע 
אַלע גלידער. 

ברוריה איז אַזױ שװאַך געװאָרן, אַז זי האָט נישט געקאָנט צוזאַמען- 
נעמען אירע געדאַנקען, איר ווילן אָנשפּאַנען און אים ענטפערן װי עס איז 
דער אמת : 

ניין, נחוניא, איך האָב דיך נישט געקאָנט הייסן קומען צו מיר אין 
דער פינצטערניש פון דער נאַכטן מען טאָר דאָך נישט... איך בין אַן 
אשת איש..." 

אָבער זי האָט געזאָגט עפּעס אַנדערש: , גוט האָסטו געטאָן, נחוניא..." 

ווען זי האָט געװאָלט אויפן אָרט צוריקכאַפּן די דאָזיקע זינדיקע ווער- 
טער, איז שוין געווען צו שפּעט. ער האָט זיי שוין געהאָט אויפגענומען און 
זי האָבן זיך שוין געהאַט איינגעקריצט אין זיינע געבליטן, און אַ גרויס 
גליק איז אויפגעגאַנגען אין אים, אַזש דער קאָפּ האָט זיך אים פאַרמישט 
און ער האָט אים אָנגעלענט אויף איר קאָפּ, װאָס האָט דורכן פענצטער 
אַרויסגעשטעקט, 

זיין פייער האָט זיך איבערגעגעבן אין איר גאַנצן לייב און זיי האָבן 
װווי איין פלאָם אויפגעפלאַקערט, װאָס האָט צוגענומען ביי זיי דעם באַ- 
וואוסטזיין אויף געציילטע רגעס. אָבער ביי זיי האָט עס געדויערט איי- 
ביקייטן גאַנצע. וועלטן זיינען חרוב געװאָרן און צוריק געװאָרן באַשאַפן, 
שטערן זיינען געפאַלן מחנותווייז איבערן פינצטערן צעבלישטשעטן הימל. 

זי האָט זיך די ערשטע אויפגעכאַפּט פון דעם דאָזיקן צוױיבערהאַפטן 
חלום, װאָס האָט מער נישט געדויערט וי אַ הונדערטסטל פון אַ רגע און 
האָט צוגעכאַפּט דעם קאָפּ פון דרויסן צוריק אין איר צימער אַרײן 

נחוניא האָט אויפגעװואַכט אַ צעטומלטער : װוער האָט עס געװאַגט דאָס 
גליק אים צו צעשטערן. ער האָט זיך געהאַט געפילט דערהויבן ביז די 
העכסטע הימלען און איצט איז ער אַראָפּגעפאַלן ביז די נידעריקסטע אָפּ- 
גרונטן. עס האָט זיך אים געדאַכט אַ וױילע, אַז דער טיף-בלויער הימל 
אויבן מיט אומצייליקע ווינקענדיקע גרינע שטערנדלעך פאַלן אויף אים 
אַרױף און באַלד װעט זיך דערהערן אַ קראַך און מילי-מיליאַסן פייערן 
פון רעגנבויגנדיקע קאָלירן װעלן צעשפּריצט וערן איבער דער גאַנצער 
וועלט אין אין-סוף אַרין, און ווידער װצט הערשן תהו ובהו און גאָטס 
גייסט װועט שוועבן איבער דעם אַלעם, וי פאַר ששת ימי בראשית... 

--- ברוריה . . . --- האָט ער שװאַך גערופן --- ברוריה. . , 

זי האָט עס אין איר צימער אויפגעכאַפּט מיט אירע אויסגעאיידלטעץ 
חושים און אַ גרויס רחמנות האָט זי אַרומגענומען צו אים, אַזש אין האַלדז 
האָט איר אָנגעהויבן שטיקן און זי האָט דערפילט אַ טרער זיך קייקלען 
איבער אירע באַקן. 

--- פאַרװאָס האָט מיך מיין מאַן צו אַזאַ שרעקלעכן נסיון אויסגע- 
שטעלט? פאַרװאָס איז ער אַװעק פון מיר אויף אַן אומבאַשטימטער 
צייט?... -- האָט זי זיך געפרעגט אין געדאַנק. 

אָבער באַלד איז זי אַנטשװיגן געװאָרן און ביי איר אין קאָפּ איז 
עפּעס אַ געדאַנק געבוירן געװאָרן אָבער נאָך איידער ער האָט צו איר 

באַוואוסטזיין דערגרייכט, איז דער געדאַנק צוריק פאַרשוואונדן אין דער 
נישטיקייט פון די וועלט-רוימען. 
- -- ברוריה.... -- האָט נחוניא ווידער גערופן מיט אַזאַ ‏ בעטנדיקער 
שטימע, אַז זי האָט געדאַרפט האָבן אַ האַרץ פון מירמלשטיין און נישט 
זיך אָנצורופן צו אים. 
-- איך קום באַלד אַרױס צו דיר, נחוניא...---האָט ער דערהערט 
איר סודותפולן ענטפער דורכן פענצטער און ער איז געװאָרן אָנגעשטרענגט 
און געשפּאַנט ביז גאָר. ער איז געווען בלויז דערװואַרטונג. ענדלעך װעט 
ער האָבן דערגרייכט צו דעם, װאָס ער חלומט שוין אַזױ לאַנג און צוליב 
וועלכן ער שלאָפּט שוין נישט אַזױ פיל נעכט. 
ער האָט אויפגעהויבן זיינע הענט צו די אויסגעשטערנטע הימלען און 
אָפּגעגעבן א לויב צו דער דאָזיקער אומבאַוואוסטער מאַכט, װאָס הערשט 
איבער אים און איבער דער גאַנצער וועלט. ער האָט פונדעסטוועגן מורא 
געהאַט אָנצורופן דעם נאָמען פון גאָט, וייל ער האָט געואוסט ביי זיך, 
אַז דאָס װאָס דאָ געשעט איז קעגן די געטלעכע געזעצן... 
ער האָט אָפּגעװאַרט, לויט װוי ער האָט געדענקט, אַ גאַנצע אייביקייט... 
אָבער אָט דערהערט ער דאָס געפאָך וי פון מלאכישע פליגלען. אין דער 
פינצטער גיט אַ שימער פאַר זיינע אויגן אַ בלענדנדיקע ווייסקייט, זיינש 
גרינע אויגן האָבן זיך אָנגעצונדן מיט רעגנבויגנדיקע קאָלירן אַ פלאַ- 
טערניש נעמט אים אַרום און ער פילט, אַז דאָס האַרץ פליט אים אַרױס 
פון דער ברוסט. 
אומדערהערבאַרע טריט דערנעענטערן זיך צו אים. עפּעס אַ ווייס וועזן 
קומט צו שוועבן צו אים אַלץ נעענטער און נעענטער און ער דערפילט 
שוין איר גודעדן ריח, עפּעס אָנגענעמס גיט אַ וייע אויף זיין פּנים 
צוזאַמען מיט דעם מילדן בינאַכטיקן ווינטל, און אָט אַנט ער שוױן 
לעבן זיך די ווייכקייט פון אַ מענטשלעכן קערפּער. אַ װאַרעמקײט נעמט 
אים אַרום און ער ווערט פאַרשיכורט וי פון אַ שטאַרקן אַלטן וויין. 
ער דערהערט איר שטים, פּונקט וי דאָס װאָלט געווען דער פּישטש 
פון אַ פייגעלע, װאָס זינגט שירה צו גאָט, ער שטרענגט אָן זיין געהער און 
די שטים פליסט אים אַריין וי טראָפּנס האָניק- זאַפט. 
-- װאָס האָסטו מיר געהאַט צו דערציילן?...-- האָט זי מיט דער 
אמתער פרויען-נייגעריקייט אים פּלוצלינג אַ פרעג געטאָן 
נחוניא האָט זיך דערמאָנט, אַז ער האָט איר טאַקע צוגעזאָגט אַלץ 
צו דערציילן, אָבער איצט האָט ער דערפילט. וי שװוער עס איז אים 
וועגן דעם צו רעדן. װאָס קאָן ער איר זאָגן און ער זאָל איר נישט וי 
טאָך... 
--- ברוריה... -- האָט ער זי אָנגענומען ביי דער האַנט -- ברוריה.., 

איך על דיר זאָגן, אָבער זאָלסט דיך נישט איבערנעמען מיט די דאָזיקע 
רייד. אַ בייזע בשורה ברענג איך דיר, אָבער באַלד װעסטו פאַרנעמען 
פון מיין מויל די שענסטע רייד, דעם גליקלעכסטן אָנזאָג, װאָס װאַרט 
אויף דיר. | | 

ברוריהס נייגעריקייט איז געװאַקסן און אירע גרויע ליכטיקע אויגן 
האָבן אין דער פינצטער אַזש אויפגעשטראַלט און זיך אָנגעצונדן מיט אַ 
סך קאָלירן, זי האָט זיך אַ צי געטאָן צו אים און באַלד האָט זי זיך אָפּנץ- 
רוקט אויף אַ טפח. צװוישן איר און אים איז געבליבן אַ צעשיידונג, װאָס 
קוים אַ ווינטל האָט געקאָנט דורכבלאָזן. 

-- װאָס, נחוניא ? צי נישט ביי מיר אַרױס די נשמה, װאָרים איך גיי 
אויס פון נייגעריקייט און גלייכצייטיק פון שרעק.,. װאָס פאַר אַ בייזע 
בשורה ברענגסטו מיר און מיט װאָס פאַר אַ גוטס װעסטו מיר פאַר" 
גיטיקן?... -- האָט זי געמורמלט קוים װאָס מ'האָט געהערט, 

--- ברוריה . . . -- דיין מאַן איז אַװעקגעפאָרן פון דיר, ווייל ער האָט 
דיך איבערגעגעבן אין מיין רשות. .. -- האָט ער, װי אַ מחנה שדים װאָלטן 
אים געיאָגט, אַרױיסגערעדט גיך די דאָזיקע בריענדיקע ווערטער. 

ער האָט אַלין נישט געפילט, װאָס פאַר אַ שרעקלעכע ריד ער האָט 
נאָר װאָס אַרױסגעבראַכט אויף זיינע ליפּן. 

ברוריה איז אין דער פינצטער געװאָרן בלאַס און זי האָט אָנגעהויבן 
ציטערן אויפן גאַנצן קערפּער. די דאָזיקע רייד זיינען פאַר איר געװען 
ממש ווילד אין אומפאַרשטענדלעך. זי האָט זיי נאָך רעכט נישט באַגריפן 
זי איז אָבעי געבליבן שטום אין זייער אָנבליק... זי האָט נישט געװאָגט 
איבערצופרעגן, װאָרים זי האָט מורא געהאַט, אַז אירע אויערן װעלן דער- 
הערן נאָך שרעקלעכערס. 

און ווען נחוניא האָט געזען אַז זי פרעגט אים גאָרנישט איבער. 
האָט ער נישט געוואוסט װאָס ווייטער צו רעדן און וי אַזױ אויסצוטייטשן 
איר שטילשווייגן. 

האָט ער דעריבער באַשלאָסן ווייטער אַלין פאָרצוזעצן: 

--- דיין מאַן האָט דיך באַלײידיקט און צזאַמען מיט אַלע פרויען 
אָנגערופן לייכטזיניקע באַשעפענישן, וועמען מען קאָן גאָרנישט געטרויען. 
ער פאַראַכטעט דיך, פּונקט וי ער פאַראַכטעט אַלע פרויען. ער איז נישט 
ווערט, אַז דו זאָלסט טרויערן נאָך אים אַפילו איין רגע... 

-- פאַרװאָס רעדסטו שלעכטס אויף דיין רבין?... -- האָט ענדלעך 
ברוריה אַרױסגעשעפּטשעט עטלעכע װערטער. װאָס זיינען אָנגעזאַפּט 
געווען מיט טרערן. 

-- איך רעד אַזױ, ווייל עס זיינען אמת מיינע רייד, ווען מען באַלײי- 

דיקט אַזױ אַ מענטש, וי ער האָט דיך באַלײידיקט, איז קיין שום זינד נישט, 
ווען מען פאַרלאָזט אים אויף אײיביק. 

ברוריה האָט געשוויגן. 

זי האָט זיך איינגעהאָרכט אין דער שטילקייט פון דער נאַכט. אין קאָפּ 
האָט אַזש די דאָזיקע שטילקייט געבויערט און זי האָט זיך נישט געקאָנט 
אָפּגעבן קיין דין וחשבון, װאָס מיט איר געשעט איצט אין דעם דאָזיקן מאָ- 
מענט. עס האָט געברויזט אין איר דאָס בלוט. כעס און גלייכצייטיק פאַר- 
געבונג האָבן געקעמפט איינער מיטן אַנדערן אין איר האַרץ. זי האָט נאָך 
אַלץ נישט גוט געהאַט פאַרדייעט די רייד פון נחוניאן. איר מוח האָט עס 
נאָך אַלץ נישט באַנומען : 

װאָס הייסט, איר געליבטער מאַן, דער גרויסער רבי מאיר, דער 
קלוגסטער צווישן די תלמידי חכמים, זאָל אַזױ האַנדלען קעגן איר און זאָל 
אַזױ טאָן, װי זי האָט דאָ נאָר:װאָס געהערט פון זיין אייגענעם תלמידס 
מויל?... 

און זי האָט מיט אַמאָל געפרעגט: 

--- און װאָס פאַר אַ פאַרגיטיקונג ברענגסטו מיר אויפן אָרט פון דער 
דאָזיקער ביטערניש. װאָס פאַר אַ גליקלעכן אָנזאָג האָסטו פאַר מיר, 
נחוניא?.... 

-- אַז איך האָב דיך ליב, ברוריה, װוי קיין שום מענטש האָט נאָך 
קיינמאָל קיין פרוי נישט ליב געהאַט און װעט נישט ליב האָבן --ז איז גע- 
קומען דער ענטפער. 

און ער האָט געעפנט זיין האַרץ פאַר ברוריהן, ער האָט עס אויפגע- 
שניטן ביזן רויטן פלייש און דערציילט איר וועגן זיינע שלאָפּלאָזע נעכט 
און וועגן זיינע וואונדערלעכע חלומות, אין וועלכע זי האָט אַ גרויסן חלק 
גענומען. ער האָט גערעדט מיט אַזאַ היץ און מיט אַזעלכע זיסע רייד, אַז 
זי האָט געפילט, וי ער שלעפערט זי איין אין אַ צויבערהאַפטן חלום 
און זי פאַרלירט דעם ווילן, די כוחות פאַרלאָזן זי און ער װועט זי באַהערשן 
אינגאַנצן. 

-- מיין טייערע, מיין נשמה, מיין בלוט און פלייש... איך פיל צו דיר 
אַזױ, גלייך מיר װאָלטן שוין געווען צוזאַמען נאָך איידער די וועלט איז 
באַשאַפן געװאָרן, ווען עס איז נאָך געווען תהו ובהו אויף דער ועלט און 
אַלע גייסטיקע אַנונגען האָבן געשװועבט אין דעם דאָזיקן כאַאָס, האָט 
אויך אונדזער ליבע דאָרט מיטגעשװועבט, מיר זיינען פון שטענדיק אָן 
געווען צוזאַמען און עס איז אוממעגלעך, אַז מען זאָל אונדז פון איצט אָן 
צעשיידן. עס איז גאָר נישטאָ דער כוח אין דער װעלט דערצו; קין 
שום קראַפט איז נישט אימשטאַנד קעגנצושטעלן זיך דער קראַפט פון מיין 
ליבע צו דיר. פון אַלע מיינע געבליטן, פון אַלֶע גלידער, פון אַלע מיינע 

טראָפּנס לעבנס-זאַפט זינגט אַרױס מיין ליבע צו דיר, הייליקע ברוריה... 

און זיינע הענט האָבן זיך געצויגן צו איר לייב און אירע הענט האָבן 
זיך געצויגן צו אים. אַ שטיל געמורמל, וי דאָס געמורמל פון װאַסערן ווען 
זיי גיסן זיך אַרײן אין ים, אַזױ האָט עס גערוישט אין זייערע געבליטן 
אַ פאַרטויבונג איז אויף ביידן געקומען און זיי האָבן נישט געפילט, װאָס 
זיי טוען און װאָס זיי גייען טאָן... 

דער געהאַיל פון אַ שאַקאַל אין דעם חושך פון דער נאַכט האָט זי 
איבערגעוועקט און זיי האָבן זיך אױיפגעכאַפּט וִוי איבערראַשטע, װאָס זי 
געפינען זיך גאָר אויף דער ווירקלעכער ועלט. אַבי זיי האָבן ביידע 
געאַנט, אַז זיי זיינען גאָר ערגעץ אין די הויכע ליכטיקע און אויסגע. 
שטערנטע ועלטן. זיי האָבן געפילט דעם ריח פון גן-עדן אין זייערע 
נאָזלעכער. 

-- וואו בין איך ?. .. -- האָט ברוריה פּלוצלינג אויסגערופן אַ דערי 
שראָקענע און זיך אומגעקוקט אויף אַלע זייטן 

נחוניא איז אויך געווען שטאַרק צעטומלט און נישט געוואוסט אויף 
וועלכער וועלט ער איז. ברוריה האָט זיך געטוליעט צו אים און האָט גע- 
פליסטערט מיט אירע ליפּן : 

-- כ'האָב עפּעס געהערט אַזאַ וואונדערלעך און געטלעך געזאַנג פון 
ערגעץ קומען, אָבער כ'קאָן מיך נישט דערמאָנען וואו און ווען... צי איז 
עס נישט מער וי אַ חלום געווען אָדער די װאָר ?.. 

-- עס איז אי חלום און אי װאָר ... -- האָט נחוניא געענטפערט. 

-- ווען איז דאָס געווען און וואו?.... -- האָט ברוריה געפרעגט פליס- 
טערנדיק און אַרײינגעהױכט אים אין אויער איר הייסן אָטעם. 

-- עס איז געווען פאַר ששת ימי בראשית און עס איז געווען אין אַלץ 
דורות און אויך איצטער װעט עס זיין, װאָרים איך בין דיין באַשערטער 
און איך האָב בלויז געװאַרט אויף דעם דאָזיקן מאָמענט צוריקצוקומען צו 
דיר, מיין כלה ... -- האָט נחוניא גערעדט מיט אַ פאַרחלומטער שטימע. 

ברוריה האָט געשוויגן. דאָס האַרץ האָט איר געקלאַפּט, נאָר װוי אַרױס- 
צופליען. זי איז מיטגעריסן געװאָרן פון זיינע רייד. זי האָט געפילט, וי 
ער פאַרדרייט אַ זיידענעם שטריק אַרום איר האַלדז, עס שטיקט און עס 
גלעט, עס איז גוט און עס איז שלעכט, ביטער און זיס... זי האָט זיך 
געצויגן צו אים מיט איר גאַנץ וועזן און אָט איז פאַר אירע אויגן מיטאַמאָל 
אױיסגעװואַקסן איר מאַן, רבי מאיר, אין זיין הויכער געשטאַלט. די אויגן 
קוקן אויף איר שטרענג און מיט פאָרוואורף, און אָט איז אין זי אַ שפּאָי 
טישער בליק, װוי ער װאָלט געזאָגט : , זעסט, וי איך בין גערעכט געווען. 
ווען כ'האָב געזאָגט, אַז פרויען זיינען לייכטזיניק, אַפילו אַזאַ פרוי וי 
ברוריה .. . 

אָבער נחוניא האָט באַלד דאָס דאָזיקע בילד פון איר פאַרטריבן און 
עס איז פאַרשוואונדן וי דאַמף פון אירע אויגן. ער האָט געגלעט איר 
אויער מיט אַזעלכע האַרציקע רייד, װאָס ער האָט אַנטליען פון די גע" 
זאַנגען פון שלמה המלך : 

אויף מיין געלעגער בײינאַכט האָב איך געזוכט די, װאָס מיין זעל 
האָט ליב, איך האָב זי געזוכט און האָב זי נישט געפונען..." 

,וי אַ רויטער פאָדעם זיינען דיינע ליפּן און דיין מויל איז באַחנט ; וי 
אַן אויפשניט פון אַ מילגרוים איז דיין שלייף פון דיין שלייער אַדורך, 
דיין האַלדז איז װי דער טורעם פון דוד -י. 

ער האָט זי צוגעצויגן צו זיך און מיט זיינע ליפּן אירע געזוכט. ער 
האָט שוין געפילט דעם אָטעם פון אירע נאָזלעכער אויף זיך און דעם 
געשמאַק פון איר פריש מויל. עס האָבן אין דער פינצטער אַ בלישטש 
געטאָן אירע פּערל-ווייסע ציין. 

זי האָט זיך אָבער אין לעצטן מאָמענט צוריקגעצויגן אַ דערשראָי 
קענע. ווען עס איז ווידער פאַר אירע אויגן דערשינען דאָס בילד פון 
אי- מאַן. ברוריה האָט זיך דערמאָנט אָן רבי מאירן, ווען ער פלעגט קומען 
צו גאַסט צו איר פאָטער. װי באַװאונדערט זי האָט שטענדיק זיין שייב 
קייט און זיין חכמה ; די חכמה איז אין דער שיינקייט געלעגן פאַרבאָרגן 
און די שיינקייט אין זיין חכמה... 

זי האָט מיטאַמאָל דערפילט די גרויסע זינד, װאָס זי באַגײט אין דעם 
מאָמעגט און זי האָט זיך צעוויינט, װי עס צעוויינט זיך אַן אומשולדיק קינד, 
װאָס ווייסט נאָך אַליין נישט די סיבה פון זיין וויינען. 

ברוריה האָט זיך װי פון אַ בריענדיק פייער צוריקגעצויגן. זי האָט 
אויף זיך דעם פלאַם שוין געפילט, די ברענענדיקע אָרעמס פון מולך. זי 
איז וי אָפּגעזענק געװאָרן פון דעם פייער און אַ דערשראָקענע זיך אָפּגע- 
רוקט פון נחוניאן. 

-- גיי אַהים איצטער, נחוניא און דאַנק גאָט, װאָס דו ביסט געראַי 
טעוועט געװאָרן פון אַ גרויסער עבירה. פאַר באַשלאָפן אַן אשת איש קומט 
פאַרשניידונג און איך װאָלט פאַרשאָלטן געװאָרן אויף אַלע דורות, ווען 
איך לאָז מיך אָנרעדן פון יצר-הרע . .. לאָמיר ביידע תפילה טאָן צוֹ גאָט 
פאַר זיין לייטזעליקייט צו אונדז, פאַר דעם גרויסן זכות, װאָס מיר האָבן 
אין הימל, גיי אַהיים און באַרואיק דיך, און מאָרגן וועסטו קומען בענטשן 
מיך פאַר אָט דער רגע פון באַזינונג, װאָס איז אויף מיר געקומען. 

נחוניא איז אָפּגעגאָסן געװאָרן װי מיט קאַלט װאַסער. ער האָט אויפ- 
געװאַכט וי פון אַ בייזן חלום און האָט זיך אומגעקוקט אויף אַלע זייטן. 
דער באַרג, וואו דאָס הייזל פון זיין רבין, ר' מאיר, איז געשטאַנען איז 
געווען פאַרזונקען אין חשכות. בלויז וואו נישט וואו האָט אַ ליכטל פון אַ 

שטוב אַרױסגעבלינצלט. דער ים כנרת האָט אַנטקעגנאיבער אַרױסגעשײנט 
מיט זיין שטערן-אָפּגעשפּיגלט װאַסער פון דער נאַכט אַרױס. עס איז געווען 
שטיל אַרום און דאָס קװואַקענדיקע קול פון די פרעש האָבן אָפּגעהילכט אין 
דעם פינצטערן חלל אַרום, 

ער האָט זיך קוים דערמאָנט, װאָס עס איז מיט אים געשען ביז איצט 
און וואו ער געפינט זיך אין געגעבענעם מאָמענט. דאָס אַלצדינג פון 
אָנהויב אָװונט אָן ביז דער רגע האָט זיך אים אויסגעוויזן װוי אַ פאַנטאַסטי- 
שער חלום. 

עס האָט זיך דערהערט אַ געקריי פון הענער. עס איז געווען האַלבע 
נאַכט. די גרינע שטערן האָבן געפלאַקערט אין טונקל-בלויען הימל, און 
אין דער שיין פון זייער גרינעם גלאַנץ איז דער חרמון, וי אַ שאָטנדיקער 
שװאַרצער ווייז-פינגער, אויפגעשטיגן אינדערהויך און די חמרים גליאיקע 
שטערן-פונקען האָבן זיך, ברעכנדיק און מיניענדיק, געבאָדן אין די 
שװאַרצע װאַסערן פון כנרת. 

--- גיי אַהײם, נחוניא און זאָלן מענטשן נישט האָבן וועגן אונדז אַ 
פאַלשע פאָרשטעלונג און זאָלן זיי נישט געברענגט װערן צו דער גרויסער 
עבירה פון רכילות... איך ווייס, אַז דאָס אַלץ, װאָס דו האָסט פריער גע- 
רעדט צו מיר, זיינען בלויז רייד פון דיין צעהיצטער פאַנטאַזיע. איך בין 
דיר מוחל און איך האָף, אַז אויך גאָט װעט דיר מוחל זיין! 

נחוניא איז בלאַס געװאָרן, 

די פרוי האָט אים באַזיגט. זי איז שטאַרקער פון אים, זי האָט זיך 
געקאָנט אַנטקעגנשטעלן דעם יצר-הרע און ער נישט. ער האָט באַשלאָסן, 
ווען ער װעט אַהײימקומען, װעט ער פאַסטן פערציק תעניתים און ער װעט 
גאַנצע טעג זאָגן תהילים און נישט קוקן אויף קיין פרויען. ער פילט זיך 
זינדיק, אָבער נאָך מער פילט ער זיך געקרענקט, װאָס ער איז באַ- 
זיגט געװאָרן פון אַ פרוי, אויף וועמען זיין רבי,. ר' מאיר, זאָגט, אַז 
זי איז לייכטזיניק ... 

ער איז נאָך געשטאַנען אַ וויילע, וי ער װאָלט זיך באַטראַכט װאָס 
צו טאָן, אָבער מיטאַמאָל האָט ער דערהערט דאָס זיסע קול פון ברוריהן : 

-- נחוניא, גיי שוין אַװעק, איך בעט דיך. באַלד װעט די נאַכט 
פאַרגיין און אַ נייער טאָג װועט געבוירן וערן. מענטשן װעלן באַלד צו 
זייער אַרבעט אויפשטיין, און פאַרװאָס זאָלן זיי אונדז חושד זיין אומזיסט, 
ווען מיר זיינען גאָט די נשמה שולדיק... 

--- הלוואי װאָלטן מיר יאָ שולדיק געווען...--- האָט נחוניא, ציטערנ- 
דיק אינגאַנצן אויפן לייב, אַרױסגעזאָגט זינדיקע רייד, 

ברוריה איז בלאַס געװאָרן און זי האָט זיך אָנגעהויבן בעטן ביי אים : 

-- פאַרשעם מיך נישט און ברענג אויך אויף דיר נישט קיין שאַנד, 

רעד מער נישט אַזעלכע זינדיקע רייד. דאַנק גאָט, װאָס מיר זיינען אַרױס 
ריין און אומבאַזיגט דורכן בייזן שטן... 

--- הלוואי װאָלטן מיר יאָ באַזיגט געװאָרן... -- האָט נחוניא גע" 
מורמלט און אַ פייכטקייט איז אים געקומען אין די אויגן אַרײן. וען ער 
װאָלט זיך נישט געשעמט איצט פאַר ברוריהן און װאָלטן נאָך די הענער 
נישט געהאַט אויסגעקרייעט האַלבע נאַכט און דערמיט אָנגעזאָגט, אַז מיס 
יעדער רגע און רגע דערנעענטערט זיך דער נייער טאָג, װאָלט ער 
געפאַלן צו אירע פיס, געקושט דעם זוים פון איר קלייד, און אױיסגעבאָדן 
זי אין זיינע טרערן.י. 

האָט ער זיך אָבער געשעמט פאַר דער אַרױסגעװיזענער גבורה פון 
דער , לייכטזיניקער" פרוי און האָט דאָס נישט געטאָן. אָנשטאָט דעם, 
האָט ער בלויז מיט די ליפּן אַרויסגעפליסטערט: 

-- וועל איך דיך קאָנען קומען זען מאָרגן אָװנט, טייערעי 

-- וועסט מיך קומען בענטשן פאַר דער רגע פון באַזינונג, װאָס איז 
אויף אונדז געקימען היינטיקע נאַכט... 

נחוניא האָט פאַרביסן די ליפּן, אָבער אין האַרץ האָט ער זיך גע" 
פרייט, װאָס ברוריה האָט אים געגעבן די דערלויבעניש נאָכאַמאָל צו 
קומען זי זען און ער האָט מיט דאַנקבאַרקײט צו איר געקוקט, וען ער 
האָט זיך הינטערוויילעכץ צוריקגערוקט וי פון אַ הייליקייט, װאָס ער 
האָט קוים פון דער פינצטערניש אַרױסגעזעױ 

עֶר איז אָבער באַלד נישט אַהײמגעגאַנגען. צוליב דעם געדיכטן 
חושך האָט ער נאָך געקאָנט געשטרויכלט וערן, אַראָפּנידערנדיק פון דער 
משופּע פון באַרג. האָט ער זיך אויף דעם נאַקעטן, טוי-פייכטן שטייניקן 
באָדן אַראָפּגעלאָזט און געקילט זיין צעפלאַמט פּנים אויפן מילדן ווינטל, 
װאָס האָט געבלאָזן פון שװאַרצן מיט שטערן באַשאָטענעם כנרת. 

וי לאַנג ער איז אַזױ געזעסן אויף דער ערד, האָט ער נישט געדענקט. 
ער האָט נישט געפילט נישט די צייט און נישט דעם רים, ואו ער 
געפינט זיך. ער װאָלט גערן אויף אַלע אייביקייטן דאָ פאַרבליבן, כדי צו 
זיין נאָענט פון דער דאָזיקער הייליקער פרוי. אָבער מיטאַמאָל האָט דער 
הימל זיך אָנגעהויבן בלאַסן און רויטלען. דער כנרת האָט אויפגעטויכט 
אין כלערליי פאַרבן פאַר זיינע אויגן. דער באַרג חרמון האָט צו אים 
געדראָט מיט אַ פינגער... דער מאָרגנשטערן איז פאַרשוואונדן און אַ 
נייער טאָג איז רויט-בלוטנדיק געבוירן געװאָרן. 


ווען נחוניא איז אַראָפּגעקומען פון דער הויכקייט, האָט שוין די זון 
געהאַט אַרױיסגעשיינט פון הינטער די בערג און אָפּגעגאָסן די גאַנצע וועלט 
מיט אַ פּורפּור:װוייניקער רויטקייט. אַלצדינג איז געווען איינגעטונקען 

אין פּורפּור-פאַרב-- די פעלדער, די ביימער, די היזלעך און דער 
ים כנרת. 

אָבער ביסלעכווייז איז די רויטקייט פאַרשוואונדן און אַ בלענדנדיקע 
ליכטיקייט האָט װוי מיט אַ פלייץ פון שטראַלן איבערגעגאָסן זיך איבער די 
ברעגן פון דער װעלט. עס איז עפּעס אַזױ פריילעך היינט געווען. אַלע 
מענטשן, וועלכע ער האָט אויפן וועג באַגעגנט, האָבן אַזױ מילד און פריינט- 
לעך געלאַכט צו אים אוֹן ער האָט צו זיי געשמייבלט, 

-- אַ שיינע װועלט האָט גאָט באַשאַפן... -- האָט ער געמורמלט מיט 
די ליפּן און ער האָט זיך אָפּגעקערט צו אַ ברייט-צעצווייגטן איילבירטן- 
בוים און זיך אַנידערגעשטעלט זאָגן די פרימאָרגן-תפילה, 

אַ פייגעלע האָט אים באַגלײט אין זיינע תפילות. עס איז אויך זיין 
צייט געווען מתפּלל צו זיין צום באַשאַפער פון דער וועלט, פון מענטש, 
חיות און עופות, װאָס ער גיט גענוג שפּיז פאַר אים און זיינע קינ- 
דערלעך. 

נחוניא האָט פאַרמאַכט די אויגן און זיך מתכוון געווען אַז זיינע 
תפילות זאָלן זיך אַרױפּטראָגן דאָרט אַהין צום אייבערשטן און עס זאָלן 
אים פאַרגעבן װוערן די זינד, װאָס ער איז יאָ באַגאַנגען אָדער ערשט גע- 
װאָלט באַגיין אָדער געטראַכט וועגן זיי... 

ער האָט זיך דערפילט עפּעס אַזױ דערהויבן, לייכט און אומשולדיק, 
ריין װי אַ ניי- געבוירן קינד. אָבער גלייכצייטיק האָט אַ בענקשאַפט נאָך 
עפּעס גענאָגט אים אונטערן האַרץ, אַ בענקשאַפט צו דערגרייכן דאָס נישט 
דערגרײיכבאַרע, צו וועלן באַזיצן דאָס נישט באַזעסענע. 

ווען ער האָט די אויגן געעפנט, האָט אים אַנטקעגנגעגלאַנצט דער 
בלענדנדיקער ים כנרת, 

ער האָט זיך אָפּגעשפּיגלט אין קריסטאָל-ריינעם ואַסער, װאָס איז 
אַזױ גלאַטיק געלעגן און געװואַשן דעם ברעג. ער האָט געטראַכט וואוהין 
זאָל ער איצט גיין. אין בית:המדרש האָט ער זיך געשעמט צו ווייזן. ואָ- 
רים װאָס װעט ער זאָגן די חברים זיינע, וואו האָט ער פאַרבראַכט נעכטן 
אַ גאַנצן טאָג, 

האָט ער דעריבער געווענדט זיינע טריט צו זיך אַהיים אין זיין ענגן 
שטיבל צװישן די פיר ווענט. דאָרט וועט ער איבערטראַכטן דאָס, װאָס 
מיט אים איז געשען. װאָרים ער אַליין האָט זיך נישט געקאָנט אָפּגעבן 
קיין דין וחשבון וועגן דער פאַרגאַנגענער נאַכט. 

ווען ער איז צוגעקומען צום שטיבל, האָט ער דאָרט געטראָפן שטיין 
זיין חבר יוחנן אויף אים װאַרטן. 

יוחנן האָט זיך מיט אים זייער דערפרייט. ער האָט אים אַרומגענומען 
און צוגעדריקט צו זיך מיט גרויס ליבע. 

-- וואו ביסטו געווען. מיין טייערער חבר ? -- האָט יוחנן מיט שיי- 
נענדיקע אויגן אים געפרעגט -- איך האָב אַזױ מורא געהאַט פאַר דיר. 
כ'האָב געמיינט, אַז עס איז דיר געשען עפּעס שלעכטס. װאָרים איך װאַרט 
דאָ שוין אַ האַלבע נאַכט אויף דיר... 

נחוניא איז רויט געװאָרן 

--- פאַרװאָס ביסטו מיך געקומען זוכן, יוחנן--האָט ער מיט אַ 
טרויעריקער שטימע אים געפרעגט -- װאָס האָט דען מיר געקאָנט געשען. 

--- וואו ביסטו געווען ? --- האָט יוחנן אים געקוקט אין די אויגן אַרײן 
מיט גרויס נייגעריקייט און געװאָלט פון זיין בליק ביי אים דעם סוד 
אַרױסקריגן. ןיי | = 

מען האָט אין בית:המדרש נעכטן אַ נאַנצן טאָג גערעדט וועגן נחוניאס 
פאַרשווינדונג, און פאַרשידענע השערות זיינען אַרױסגעזאָגט געװאָרן 
טייל האָבן געדענקט, אַז ער איז אַװעקגעגאַנגען צו ברוריהן, כדי אויס- 
צופירן דעם רבינס באַפּעל: אַנדערע ווידער האָבן זיך דאָס נישט געקאָנט 
צוגלויבן, אַז נחוניא, דער וואוילגעלערנטער תלמיד-חכם, זאָל גיין אַזױ 
עפנטלעך טאָן אַן עבירה פון בלייבן ביחידות מיט אַן אשה... 

-- און אויף אַ גרעסערער עבירה קאָנסטו אים שוין גאָרנישט חושד 
זיין ? --- האָט געפרעגט איינער פון די תלמידים, וועלכער האָט אַרױס.: 
געוויזן מיט אַ טאָג פריער זיין גרויסע קנאה צו נחוניאן, 

--- װאָס מיינסטו, אַז נחוניא זאָל חלילה האָבן מיט איר געזינדיקט ?!--- 
האָט יהודה בן שמעון אים געפרעגט מיט ברייט:אױיפגעפּראַלטע אויגן.-- 
דו האָסט צו גרויס חוצפּה און טראָגסט דיך אַרום מיט זינדיקע מחשבות!.. 

אויך יוחנן האָט אונטערגעשטיצט יהודהן אוֹן געזאָגט : 

-- ווער עס טראַכט איף ברוריהן, אַז זי איז גרייט אויף זינד, װעט 
קיינמאָל פון גיהנום נישט אַרױס! דאָס זעלבע אויך, ווער עס וועט חושד 
זיין מיין חבר נחוניאן... 

ער האָט מיט אַזאַ זיכערקייט נעכטן געזאָגט, אַז ער איז גרייט געווען 
צו לאָזן זיך מוסר נפש זיין פאַר נחוניאן. איצט אָבער, בעת ער איז גע" 
שטאַנען פאַר זיין חברס הייזל און אים נישט געטראָפן דאָרט, איז צום 
ערשטן מאָל אויפגעגאַנגען אין זיין מוח אַ געדאַנק, אַז אפשר . .. איז יענער 
תלמיד געווען גערעכט?... 

ווען ער האָט אָבער דערזען נחוניאן אָנקומען און ער האָט אים 
אַריינגעקוקט אין די אויגן, האָט ער אַרױסגעלײענט פון זיי אומשולד און 
ריינקייט. 

-- ניין, נישט נחוניא... און נישט ברוריה...-- האָט ער ביי זיך 
אין געדאַנק געטראַכט. 

-- װאָס האָסטו דיך אַזױ פאַרטראַכט?-- האָט נחוניא פּלוצלינג אַ 
פרעג געטאָן ביי זיין חבר יוחנן --- וועגן װאָס קנייטשט זיך ביי דיר אַװי 
דער שטערן? 

--- כ'וויל דערגיין אַ סוד, װאָס ליגט ביי עמעצן אַזױ סיף באַגראָבן אַו 
עס איז נישט מעגלעך צו אים זיך צו דערגרונטעװעןיי. 

נחוניא האָט זיך אָנגעשטױסן וואוהין ער צילט און ער איז װידער: 
אַמאָל אָפּגעגאָסן געװאָרן מיט אַ פּורפּור-רױטקײט. ער האָט אַ ווייל נישט 
געענטפערט אויף דער דאָזיקער לייכטער אָנצוהערעניש פון זיין חבר. אָבער 
דערנאָך האָט ער זיך אָנגערופן מיט אַ שטילער שטימע, גלייך זי װאָלט 
געקומען פון ערגעץ זייער ווייט : 

--- דיין שלעכט טראַכטן וועגן מיר האָט נישט קיין שום גרונט... 
איך בין אַזױ ריין װוי נעכטן, נאָך איידער איך בין געגאַנגען צו ברוריהן... 
יאָ, ביי איר בין איך געווען. זי איז אַ צדקת און גאָר אַ גרויסע נשמה... 

-- ביסט געווען ביי ברוריהן, ביי אונדזער רבינס וייב !-- האָט 
יוחנן נישט געקאָנט באַהאַלטן זיין גרויסע איבערראַשונג -- װי האָסטו 
געװאַגט צו גיין צו איר און װאָס האָסטו איר געזאָגט? 

-- איך האָב איר גאָרנישט געזאָגט, זי האָט מיר געזאָגט... -- האָט 
נחוניא גערעדט מיט אַ טאָן פון חרטה און תשובה... -- איך האָב בי 
איר פיל געלערנט אין דער דאָזיקער נאַכט... 

-- װאָס האָסטו געלערנט ?...-- האָט יוחנן מיט גרויס נייגעריקייט 
אים געפרעגט. 

-- איך האָב געלערנט, אַז אַפילו ווען מען שטייט שוין ביי דער טיר 
פון גיהנום, קאָן מען נאָך אַלץ תשובה טאָן... 

-- ביסטו שוין אַזױ ווייט געווען פאַרבלאָנדזשעט?-- האָט יוחנן 
נגעפרעגט און זיינע באַקן האָבן זיך אָנגעצונדן צונטער-רויט, די אױגן 
האָבן ביי אים פיבעריש געגלאַנצט. 

ער איז געווען נייגעריק ביז גאָר. ער װאָלט זיין חבר נחוניאן וויפיל 
געגעבן, אַז ער זאָל אים אַלץ דערציילן, װי אַזױ ער איז געגאַנגען צו 
ברוריהן, װאָס האָט זי צו אים געזאָגט און װאָס האָט ער מיט איר 
גערעדט, 

נחוניא האָט אָבער וועגן דעם אַלעם געשויגן. 

-- האָסטו געװאַגט חלילה אונדזער רבינס ווייב אָנצורעדן צו זינד ?.. 
און זי האָט דיך דערפאַר נישט פאַרטריבן פון איר הויז מיט חרפּה! 
האָט זי דיך אין איר גרויס געלערנטזאַמקײט נישט פאַרשעמט און דיר 
זיד?-ווערטער געזאָגט? װעט זי דען דאָס אַלץ נישט דערציילן אונדזער 
רבין?... 

נחוניא האָט געשויגן. 

יוחנן האָט רחמנות געהאַט אויף זיין חבר און צו אים מער נישט 
צוגעשטאַנען מיט קיין שאלות, נאָר געקוקט אויף אים מיט באַדױערן און 
געשאָקלט מיטן קאָפּ. 

-- קום אַרײין צו מיר אין צִימער ! -- האָט נחוניא שטיל אויסגערופן 
און ער אַליין איז געגאַנגען פאָראויס. די פיס האָבן זיך אים געװאַקלט וי 
ביי אַ שיכור, 

יוחנן האָט אים אָנגעקוקט מיט מיטגעפיל אין זיין בליק און צו אים 
געזאָגט : 

-- אפשר ביסטו מיד, מיין חבר, װועל איך דיך איצט פאַרלאָזן. רו 
דיך אויס און שפּעטער על איך קומען צו דיר... 

-- ניין, בלייב ביי מיר. איך האָב מורא אַלײן צו זיין ‏ עס שרעקן 
מיך די פיר ליידיקע ווענט. איך על עס נישט אוױיסהאַלטן. מין האַרץ 
איז צעבראָכן.. . מיין מוח איז אינגאַנצן צעשרויפט. איך בין נישט 
פאַראַנטװאָרטלעך פאַר די מעשים, װאָס איך װעל דאָ אָפּטאָן, זייענדיק 
אַליײין.. . -- האָט נחוניא, װי הייסע פונקען װאָלטן פון זיין מויל זיך גע" 
שאָטן, גערעדט שנעל און צעטומלט און די אויגן האָבן ביי אים אַזױ 
געפּינטלט, וי איינער װאָס קאָן נישט קוקן אין די ברענענדיקע זון- 
שטראַלן, 

-- באַרואיק דיך, נחוניא, זיי נישט אַזױי פאַרצוייפלט... אפשר, 
װאָלסט דיר פון האַרץ אַראָפּגערעדט, װאָלט דיר לייכטער געװאָרן.. . -- 
האָט יוחנן צו אים געטענהט און ער האָט אַליין אַזש אויפגעשוידערט פאַרן 
געדאַנק, אַז ער װעט דאָ הערן אַזעלכע זאַכן, װאָס דאָס בלוט וועט בי 
אים אויפזידן און דער קאָפּ וועט זיך ביי אים פאַרמישן. 

נחוניא האָט זיך אויסגעצויגן אויף זיין געלעגער. דאָס פּנים זיינס 
איז געווען בלאַס װוי די ווייסע װאַנט אַנטקעגנאיבער, די אויגן האָבן אים 
געגליט וי ביי אַ װאַנזיניקן. ער האָט אָנגעקוקט זיין חבר און אים וי 
נישט דערקענט, 

--- װאָס טוסטו דאָ, יוחנן?'... -- האָט ער פּלוצלינג אויסגערופן וי 
פון היץ. 

יוחנן האָט אים אָנגעקוקט אַ דערשטוינטער און צו אים װידעראַמאָל 
געזאָגט : יו ' יי ן ' 

-- רו דיך אויס, נחוניא,. דו ביסט זייער אָנגעשטרענגט. רו דיך 
אויס. . . און איך על דאָ זיצן ביי דיין צוקאָפּנס. שלאָף דיך אויס, מיין 
חבר... 

פּלוצלינג האָבן נחוניאן טרערן אָנגעהויבן רינען פון די אויגן וי 
פון אַ קװאַל, 

יוחנן האָט געשוויגן. ער האָט אים געלאָזט זיך אויסוויינען. ער אַלֵיין 

האָט זיך אַנידערגעשטעלט ביים פענצטער און אַרױסגעקוקט אינדרויסן. 
עס איז געווען אַ הייסער טאָג. דער הימל איז געווען אַזש ווייס פון גרויס 
היץ. די זון האָט געבלענדט אין די אויגן מיט אָנגעגליטן גאָלד, אַנטקעגנ- 
איבער זיינען געשטאַנען אַזעלכע קליינע הייזלעך וי דאָס, וואו נחוניא 
האָט געוואוינט. זייער אַלבאַסטעריװײסקײט האָט אים געשניטן אין די 
אויגן, אַז ער האָט אַזש געמוזט צוריקנעמען דעם בליק. 

ער האָט זיך אומגעקוקט צו נחוניאן, ער איז געלעגן איצט אַ באַי 
רואיקטער מיט פאַרמאַכטע אויגן און װעגן עפּעס געטראַכט. ער האָט 
עטלעכע מאָל מיט זיינע ליפּן באַװעגט, וי ער װאָלט געװאָלט עפּעס זאָגן 
אָבער ער איז געבליבן ליגן שטיל און געשוויגן. 

די בלויע אָדערן פון זיין שטערן זיינען געווען אָנגעשפּאַנט, די באַקן 
זיינט האָבן געצוקט אַזױ נערוועז און אויף די ווינקלען ליפּן האָט פון צייט 
צו צייט אַ ביטער שמייכעלע זיך אָפּגעלײגט. | 

ער האָט ענדלעך געעפנט די אויגן. זיי האָבן גרין אַ גלאַנץ געטאָן 
און ער האָט שטום געקוקט אויף זיין חבר יוחנן. 

ער האָט אָנגעהויבן רעדן. פריער האָט זיך אויסגעדאַכט. אַז ער 
רעדט צו זיך אַלין. יוחנן האָט אים נישט געשטערט. ער האָט בלוין אָנ" 
געשטרענגט זיין אויער, כדי נישט צו פאַרלירן קיין איינציק װאָרט. 

--- וי שמעקנדיקער בוימאייל אַזױ האָט איר אָטעם אויף מיר געויי" 
עט און אַ ריח פון גןדעדן האָט געשמעקט, ווען זי האָט דאָס מויל געעפנט 
מיר אַ װאָרט צו זאָגן. וי בלישטשענדיקע פּערל זיינען אירע ציין און די 
ליפּן האָבן אויסגעזען וי לאָגלען ויין, נאָך וועלכן איך האָב געדורשט, 
אָבער איך האָב נישט געװאַגט צו טרינקען.י. 

יוחנן האָט אַ שלונג געטאָן די פייכטקייט פון זיין מויל. ער איז 
אינגאַנצן געווען איין שטיק געהער, די אויגן זיינען ביי אים אויפגעריסן 
געװאָרן פון גרוֹיס פאַרחידושטקייט און ער האָט אַזױ לעבעדיק זיך פּאָר- 
געשטעלט די אַלע בילדער, װאָס נחוניא האָט דאָ פאַר אים געשילדערט און 
ער האָט גאָר אינגאַנצן פאַרגעסן, אַז דאָס דערציילט מען אים. עס האָט 
זיך אים אױיסגעדאַכט, אַז ער אַלײן לעבט דאָס אַלץ איבער אויף דער 
װאָר. 

-- נו, װאָס ווייטער, נחוניא ?7... -- האָט ער געמורמלט אין פאַר- 
געסנקייט. | 

און נחוניא האָט זיך נישט געלאָזט בעטן. ער האָט בלויז אָפּגעכאַפּט 
דעם אָטעם אוֹן ווייטער געשילדערט פאַר אים זיינע איבערלעבונגען פון 
דער פאַרגאַנגענער נאַכט, אַ נאַכט פול מיט צויבער און כישוף... 

-- איך האָב דערפילט אירע האָר אויף מיין פּנים, גלייך מ'װאָלט מיר 
טיט זיידנס מיינע באַקן געגלעט. זי איז געווען אין איר שטוב און איך 

אינדרויסן הינטער איר פענצטער. זי האָט דעם קאָפּ דורכן פענצטער 
אַרױסגעשטעקט און איך בין לעבן איר געשטאַנעןיי. 

יוחנן האָט אויפגעצויגן זיין אָטעם. ער האָט זיך אַביסל באַרואיקט, 

, אויב זיי זיינען נישט געווען צוזאַמען אין איין שטוב, הייסט עס נישט 
קיין יחוד", האָט ער אין געדאַנק זיך געזאָגט און ער האָט רואיקער אפֿי 
געזיפצט, 

-- מיין גאַנץ װעזן האָט צו איר געצויגן!-- האָט נחוניא װײטער 
פאָרגעזעצט זיין דערציילן --- איך בין גרייט געווען צו פאַרגעסן אין אַלעם 
הייליקן, אבי צו זיין נאָענט פון דער דאָזיקער וואונדערלעכער פרוי. יעדער 
װאָרט אירס איז מיר טיף אַרײן אין האַרץ און אָנגעצונדן מיין בלוט מיט 
גיהנומדיקע פייערן... 

--- האָסט איר דערציילט פון רבינס באַשלוס ?... -- האָט יוחנן מיט 
פיבערדיקן גלאַנץ אין זיינע אויגן אים געװאַגט איבערצורייסן. 

-- אוודאי האָב איך איר וועגן דעם דערציילט. זי איז געווען דער" 
שטיינט אַזעלכעס פון מיר צו הערן. זי האָט נישט געגלויבט... אָבער 
נאָך מיין אַװועקגײן װעט זי װעגן דעם זיכער איבערטראַכטן און איר 
האַרץ װעט אויפגעאַקערט ווערן, כדי אויפצונעמען מיינע פאַרזייעטע זאָמען 
אין איר געדאַנק... יוחנן, צי האָסטו שוין אַמאָל געפילט די נאָענטקייט 
פון אַ פרוי ? -- האָט נחוניא מיטאַמאָל אים אַ פרעג געטאָן -- איך האָב די 
נאָענטקייט פון אַ פרוי קיינמאָל נישט געפילט, אָבער איך בין נעכטן 
ביינאַכט געווען אויפן וועג צו דער דאָזיקער נאָענטקײט, כאָטש דער װעג 
איז נאָך זייער אַ ווייטער, עס האָט מיך שוין דער ריח פּאַרשיכורט, עס 
איז אַ ריח פון גן-עדן... 

--- נחוניא. הער אויף אַזױ צו רעדן דו לעסטערסט גאָטס גאָרטן.י. 
וועסט האָבן דעם זעלבן סוף, װאָס עס האָט געהאַט אלישע בן אבויהי.. 
קיצץ בנטיעות -- ער האָט , אונטערגעהאַקט די צווייגן", ער איז חלילה 
אַיועק פון יידישקייט ... 

נחוניא האָט נישט געהערט זיין חברס באַמערקונג און ער האָט וי" 
טער גערעדט אינגאַנצן אַ צעפלאַמטער : 

-- באַרוישט איז מיין קאָפּ געװאָרן, װי כ'װאָלט דעם שטאַרקסטן 
וויין אויסגעטרונקען -- האָט ער ווייטער אין װאַנזין גערעדט -- כ'האָב 
דערפילט איר הייסן אָטעם אויף מיר און עס האָט זיך מיר אױיסגעדאַכט, אַז 
דאָס איז אַ פייער פון גיהנום. עס האָט מיך געבריט און געצערטלט, עס 
האָט מיך שװאַך געמאַכט און געשטאַרקט; גאָט מיינער, נאָך איין נאַכט 
אַזױנס איבערצולעבן און איך װעל אומקומען. עס איז נישט פאַר קיין 
מענטשלעך וועזן בייצושטיין איר רייץ, כאָטש זי האָט מיך נישט גערייצט ; 
בלויז איידלקייט איז געווען אין איר באַנעמונג, אָבער אָט אין דער דאָי 

זיקער איידלקייט אירער ליגט מיין מלאך:המות... איך װעל שטאַרבן 
אויב זי װעט מיך נאָך אַזױ פּייניקן, כאָטש איר פּיין איז זיסער פון אַ גאַנ- 
צער וועלט מיט תענוגים... 

ער איז געבליבן שטיל. אַ מידקייט האָט אים אַרומגענומען און ער 
איז צוריק אַנידערגעפאַלן אויף זיין געלעגער, אַ באַגאָסענער מיט שווייס, 
דאָס פּנים זיינס איז געווען בלאַס און אַ פיבער האָט געשוידערט מיטן 
גאַנצן לייב זיינעם. יוחנן האָט מורא געקראָגן, אַז זיין חבר זאָל נישט 
אַרײנפאַלן אין אַן ערנסטער קרענק. 

-- נחוניא, איך בלייב מיט דיר היינטיקע נאַכט, איר טאָר דיך נישט 
אַליין איבערלאָזן, מיין פריינט ! -- האָט ער אויסגערופן אַ פאַרצווייפלטער, 
אָנקוקנדיק דאָס צעבראָכענע געמיט פון זיין חבר... 

נחוניא האָט אים דערויף גאָרנישט געענטפערט, ווייל ער האָט פּשוט 
נישט געהערט, װאָס ער רעדט צו אים. ער איז געווען איצט וייט:ווייט 
אַוועק פון זיין ענגן צימער ד' על ד'. ער האָט געשװועבט איצטער אין 
ליכטיקע וועלטן פול מיט גאָלדענע זוניקע שטראַלן און צוישן זיי האָט 
אַרױסגעשײנט וי דער לייכטנדיקסטער דימענט זי, ברוריה, די אייביק- 
שמייכלענדיקע, די קלוג-פאַרשטענדיקע מיט אירע גרוי-ליכטיקע, אויסגע- 
לייטערטע אויגן, 

ער האָט אין זיין טרוימען אויף דער ואַך אַ שמייכל געטאָן און אויס- 
געצויגן די הענט, גלייך עמעצער װאָלט פאַר אים געשטאַנען אין זיינע 
אויערן האָבן אָפּגעשאַלט די הערלעכסטע טענער פון אַ געטלעכן געזאַנג, 
מיט װאָס די לופט איז פול געווען. אַן אויסגעלייטערטקייט איז אויף זיין 
פּנים געלעגן אױיסגעשפּרײט און ער האָט אַזױ אומשולדיק אויסגעזען וי 
דאָס אומשולדיקסטע קינד, 

די זון האָט זיך שוין געהאַט געזעצט. אַ רויטקייט האָט אָפּגעגאָסן 
דאָס פּנים פון דעם פאַרטרוימטן יונגנמאַן. ער האָט געהאַלטן די אויגן 
פאַרמאַכט און מיטאַמאָל האָט ער אָנגעהויבן אָטעמען וי אין אַ פאַרזונקע- 
נעם שלאָף, 

יוחנן האָט זיך לעבן אים אַנידערגעזעצט און איינגעהאָרכט זיך צום 
רעגלמעסיקן אָטעמען. ער האָט פון אים אַראָפּגעצױיגן די שיך, גלייך אַני 
דערגעלייגט אויפן בעט און איבערגעדעקט מיט אַ ליילעך. 

דער אָװנט איז צוגעפאַלן. די שטערן האָבן אָנגעהויבן אַרײנװינקען 
דורכן פענצטער און אַ קיל ווינטל האָט, צום ערשטן מאָל פון היינטיקן 
טאָג, אַרײנגעבלאָזן אין צימער און געגלעט דאָס פּנים פון שלאָפנדיקן 
וועלכער האָט אין דעם גרינעם אָפּגלאַנץ פון די שטערן אַזױ צערטלעך 
געשמייכלט. 

יוחנן האָט פאַרשטאַנען, װאָס עס טוט זיך איצט אין זיין פאַרפּלאָנ- 

טערטן מוח. עס דאַכט זיך אים אוודאי, אַז ברוריה גלעט אים אַזױ צאַרט, 
און ער האָט אים מקנא געווען. 

ווען עס איז שוין שפּעט בײנאַכט געווען און יוחנן האָט פון זיך די 
קליידער אַראָפּגעװאָרפן און געװאָלט זיך אַנידערלײגן לעבן זיין חבר נחר 
נִיא, האָט יענער אַ דערשׂראָקענער זיך אױיפגעכאַפּט און איז וי אַ ווילדער 
אַראָפּגעשפּרונגען פון זיין געלעגער און מיט אַ יאָמערלעך קול אויסגערופן : 

--- וואו בין איך ? װאָס טוט זיך מיט מיר ? זי װעט דאָך דאָרט װאַרטן 
אויף מיר ! אָ, װאָס פאַר אַ נאַריש יינגל איך בין!י.. 

--- וועגן וועמען רעדסטו דאָס, נחוניא? -- האָט יוחנן דערשטוינס 
געפרעגט -- ווער װאַרט דען אויף דיר ? האָסט דאָך אַליין געזאָגט, אַז 
ברוריה האָט דיך געראַטעװעט פון זינד, צי װאָלט זי דען געװאָלט, אַז 
זי זאָל װידעראַמאָל געשטעלט ווערן פאַר אַ נסיון ? װאָס טוט זיך מיס דיר, 
באַזין דיך ! 

--- ווער קאָן זיך באַזינען, ווען אינעװייניק אין האַרץ ברענט אַן אָנ" 
געצונדענע שרפה... יאָ, זי װאַרט אויף מיר. זי האָט מיר בפירוש געזאָגט, 
אַז איך זאָל קומען, אַז איך װעל זי בענטשן פאַר דער נעכטיקער גוטער 
טאַט... 

--- ניין, נחוניא. נישט דו זאָלסט קומען צו איר, האָט זי געמיינם ...-- 
האָט יוחנן אים געפּרואווט באַרואיקן -- זי האָט געמיינט, אַז דו דאַרפסט 
זי בענטשן אין דיין האַרץ פאַר אָפּראַטעװען דיך פון אַ שרעקלעכער עבירה 
צו באַשלאָפן אַן אשת-איש.,.. צי דען װאָלט זי געװאָלט דיך נאָכאַמאָל 
אויספּרואוון, צי מעג מען דען אַזאַ זאַך טאָן? דאָס הייסט געשפּילט 
זיך מיטן טייוול, און ווען דער טייוול װעט זען אַז דו ביסט װיליק, 
װעט ער מיט אַ גראָבן שטריק אַרומנעמען דיין האַלדז און דיך פירן צו 
דער שחיטה... 

נחוניא האָט געהאַילט וי אַ געשלאָגענע חיה, װאָס מען נעמט ביי איר 
צו די נאָר-װאָס געבוירענע קינדערלעך. ער האָט זיך נישט געקאָנט שעב" 
קען. װאָס ער איז פאַרשלאָפן די דאָזיקע צייט.. . ער איז דאָך אָבער נישט 
געשלאָפּן... ער האָט זי דאָך בפירוש געזען לעבן זיךיי. 

אינדרויסן איז געווען שטאָקיפינצטער, בלויז די מיליאַרדן שטערן 
האָבן געפינקלט אין הימל און געמיניעט זיך אין זייערע קאָלירן. אַ שטל- 
קייט האָט געהערשט אויף גאָטס וועלט, מ'האָט קיין לעבעדיק נפש נישט 
געהערט. 

אויך אין צימער ביי נחוניאן איז געווען פינצטער. ער האָט אַפילו 
דאָס פּנים פון זיין חבר נישט געזען. ער האָט בלויז דאָס קלאַפּן פון זיין 
האַרץ געהערט און געשפּירט אויף זיך דעם הויך פון זיין אָטעם. 

ער האָט נישט געקאָנט איינזיצן אויף אַ פּלאַץ. ער האָט זיך אין דער 

פינצטער געדרייט הין און צוריק איבערן צימער און קיין אָרט נישט גע- 
קאָנט געפינען. זיין מוח איז געווען פאַרנומען מיט איין זאַך : װאָס װעט 
ברוריה וועגן אים טראַכטן, זי האָט דאָך אים געהייסן קומען 

-- אָבער צי איז נישט אַמאָל יוחנן גערעכט ?-- האָט ער מיטאַמאָל 
צוֹ זיך אין געדאַנק אויסגערופן --- װאָלט אים דען ברוריה, די הייליקע 
פרוי פון זיין רבין, געהייסן קומען צו זיך און בלייבן מיט אים אַליין ? ניין, 
עס איז אוממעגלעך. ער האָט זיך דאָס אַליין איינגערעדט. אין זיין װאַנזי" 
ניקייט האָט ער זיך דאָס איינגערעדט. 

יוחנן האָט געשוויגן. ער האָט זיך צוגעהערט צו יעדער באַװעגונג 
פון זיין חבר נחוניא. ער האָט זיך כמעט וי משער געווען וועגן װאָס ער 
טראַכט איצט און מיט װאָס זיין מוח איז אַזױ שטאַרק פאַרנומען. ער האָט 
אים מיטגעפילט און דאָס האַרץ האָט אים וויי געטאָן פאַר זיינע ליידן, 

ער האָט געבעטן, אַז עס זאָל שוין זיין טאָג אויף דער װעלט און 
ער זאָל קאָנען גיין אין בית-המדרש און מיטנעמען מיט זיך אויך זיין 
חבר. ער װעט דערציילן דאָרט די איבעריקע תלמידים, אַז נחוניא איז 
קראַנק געווען, דעריבער איז ער נעכטן אין בית המדרש נישט געקומען, 

דערווייל האָט ער נאָך נחוניאן, זיין חבר, גאָרנישט געזאָגט. זאָל 
ער זיך אַ ביסל באַרואיקן און אָפּקילן ביז אינדערפרי און דעמאָלט 
וועט ער זען אים איינצונעמען און איבעררעדן צו פאַרואַרפן דעם פּלאַן 
פון גיין שטעלן ברוריהן אין אַ נסיון, נישט אַלץ דאַרף מען אויספירן 
אַפּילו ווען דער רבי הייסט,, , 

גאָר אַנדערש האָט געטראַכט נחוניא אַלין. ער האָט געװאַרט אויף 
דעם נייעם טאָג מיט דער גרעסטער בענקשאַפט, און דאָס האַרץ האָט אים 
שוין וויי געטאָן דערויף, װאָס ער װעט דאַרפן נאָך װאַרטן אַ לאַנגן טאָג 
וי טויזנט יאָר, ביז עס װועט טונקל ווערן און אַהינלויפן אויף דער משופע 
פון באַרג, צום הייזל, וואו ברוריה וואוינט. 

די שעהן האָבן זיך לאַנגזאַם גערוקט פאָראויס. נחוניא האָט זיך 
ענדלעך צוריק אַנידערגעלײגט אויפן בעט און איז באַלד איינגעשלאָפן מיט 
אַ האַרטן און טיפן שלאָף, 

ווען דער פרימאָרגן האָט שוין אַרײינגעבליקט דורכן פענצטער, איז עֶר 
נאָך אַלץ געשלאָפן און געוועבט זיינע וואונדערלעכע חלומות. יוחנן האָט 
זיך אויפגעכאַפּט אַ פאַרשפּעטיקטער און אָפּגעגאָסן די הענט מיט װאַסער, 
װאָס איז אין דער ליימענער קרוג געשטאַנען דערלעבן, און געזאָגט די 
ערשטע ברכות. 

ער האָט פון צייט צו צייט געװאָרפן אַ בליק צו זיין חבר נחוניא, 
אָבער יענער איז געווען איצט גאָר אין אַנדערע װעלטן ער האָט גע- 
שוועבט אין די הויכע בלויע הימלען, געשפּאַצירט אין די סטעזשקעס, וואו 

נאָר מלאכים קאָנען שפּאַצירן. אין די אויערן האָט אים אָפּגעשאַלט ווייטע 
מוזיק, גלייך װי דוד המלך װאָלט אים אויף זיין פידעלע צוגעשפּילט. 

פּלוצלינג האָט ער זיך גאָר דערזען אויף גרינע לאָנקעס, ביי שטראָי 
מענדיקע טייכן, וואו פיל סטאַדעס מיט שעפּסן האָבן זיך געפיטערט און 
ער איז געווען זייער פּאַסטוך. אַנטקעגן איז אים אָנגעקומען אַן אַנדער 
סטאַדע מיט שאָף אונטער דער בייטש פון אַ וואונדערלעך שיינעם מיידל, 

,דאָס איז דיין זיווג !"... האָט אים אַ מלאך איינגערוימט אין אויער. 

ער איז געווען גליקלעך און געװאָלט זיך דערנעענטערן צום מיידל 
זיינעם, אָבער זי איז מיטאַמאָל פאַרשוואונדן געװאָרן פון זיינע אויגן. ער 
האָט זיך אומגעקוקט איבער דעם געװאַלטיק גרויסן שטח. אומעטום האָט 
ער געזען גרינס אַרום זיך און איבער זיך תכלת-בלוי. אָבער דאָס מיידל 
איז אין ערגעץ נישט געווען, אויך נישט אירע שאָף האָט ער געזען. 

מיטאַמאָל דערהערט ער אין אויער אַ ליבלעך שעפּטשען. ער דרייט 
זיך אום און דאָס פריערדיקע מיידל איז ווידער דאָ, אָבער איצט זעט זי 
גאָר אויס וי ברוריה... 

-- ביסטו דאָס מיין זיווג ? --- פרעגט ער זיך ביי ברוריהן. 

און זי ענטפערט אים מיט אַ לויטערן שמייכל פון אירע אויגן: 

-- יאָ, איך בין דיין זיווג. מען האָט מיך אַראָפּגעשיקט פון אונטערן 
כסא הכבוד אויף דער וועלט, כדי זיך צו פאַראײניקן מיט דיין נשמה... 

ער האָט זיך געװאָלט דערנעענטערן צו איר, זי אַרומנעמען און זי 
מנשק זיין, אָבער דאָ האָט אים פון הינטן עפּעס אַ מלאך אָנגעכאַפּט בײ 
דער האַנט און אַװעקגעצויגן און געשריגן אים אין אויער : 

-- איצט איז די צייט פון תפילה של שחרית!... די זון איז שוין 
הויך אין הימל. שחרית דאַווענען, נחוניא !... 

ער האָט זיך אויפגעכאַפּט און יוחנן איז געשטאַנען איבער אים און 
געצויגן אים ביי דער האַנט: 

-- איצט איז די צייט פון תפילה של שחרית!.., 

נחוניא האָט זיך אויסגעריבן די אויגן און אָנגעקוקט זיין חבר, וי 
וועלנדיק זיך איבערצייגן, צי ער האָט נישט קיין טעות... ער האָט דאָך 
נאָרװאָס גערעדט מיט ברוריהן און דאָ שטייט גאָר יוחנן זיין חבר ביי 
זיין בעט.. . 

ער איז אַראָפּנעשפּרונגען פון זיין געלעגער און מקיים געווען. וי 
די חכמים האָבן געזאָגט : ,התגבר כארי"... שטאַרק דיך וי אַ לייב, בדי 
מתפּלל צו זיין צו גאָט, דעם באַשעפער פון דער וועלט, 

ער האָט מיט צוגעמאַכטע אויגן געזאָגט די ברכות און אויך די 
ברכה, װאָס זיין רבי, ר' מאיר, האָט מתקן געווען: ;שלא עשני בור", 

-- קום אין בית/המדרש !; -- האָט אים יוחנן צוגעאיילט, 

נחוניא האָט וי אַ ווילנלאָזער מענטש געפאָלגט אַלץ װאָס זיין חבר 
האָט אים באַפוילן. ער איז נאָכגעגאַנגען מיט אַן אַראָפּגעלאָזטן קאָפּ נאָך 
יוחנן, מיט פאַרטרוימטן בליק פאַרקוקט אין אַן אומבאַוואוסטער ווייטקייט. 

ער האָט איין מאָל אַזש אויפגעציטערט אינגאַנצן אויפן וועג צום בית- 
המדרש : עס האָט זיך אים אויסגעוויזן, אַז ער זעט ברוריהן פאַרבייגיין. 
אָבער קיין גרויסן טעות האָט ער נישט געמאַכט. עס איז געווען די רויטע 
הדסה, וועלכע האָט זיך געאיילט ערגעץוואו, און זי איז איצט זייער 
ענלעך געווען צו דער עלטערער שװעסטער. 

זי האָט אים מיט איר גאַנג און אויסזען דערמאָנט אינגאַנצן ברוריהן. 
בלויז פון דער נאָענט, ווען אירע רויטע האָר האָבן אַ בליץ געטאָן פאַר 
זיינע אויגן, האָט ער זיך ערשט געכאַפּט אַז ער האָט געהאַט אַ טעות, 

יוחנן האָט באַמערקט זיין אויפציטערן, װאָרים ער האָט פון איצט 
אָן קיין אויג פון אים נישט אַראָפּגענומען. ער האָט אים געהיט אויף 
שריט און טריט, וועלנדיק אים מיט געװאַלט אויסהיילן פון זיין שווערער 
ליבעס-קרענק... 

ווען זיי זיינען אָנגעקומען אין בית:המדרש, זיינען אַלע תלמידים פון 
זייערע פּלעצער אויפגעשפּרונגען, אַנטקעגנגײענדיק נחוניאן מיט זיין חבר 
יוחנן. זיי האָבן נחוניאן זייער שטאַרק ליב געהאַט און זיי האָבן מורא 
געהאַט פאַר זיין געזונט. אַ חוץ דעם זיינען זיי אויסערגעוויינלעך נייגעריק 
געווען, צי האָט ער אויסגעפירט דעם רבינס באַפעל און געגאַנגען 
ברוריהן אויספּרואון. 

נחוניא האָט מיט לאַנגזאַמע טריט אַריבערגעטראָטן די שװעל פון 
בית:המדרש און זיך דערנעענטערט צו זיין געוויינלעכן אָרט, וואו ער איז 
שטענדיק געזעסן. יהודה, דער זון פון שמעון, האָט גראָד געהאַלטן אין 
דערקלערן אַן ענין פון אַ געוויסער הלכה פאַר די תלמידים. דערזעענדיק 
אָבער זיין חבר נחוניא, איז ער שטיל געבליבן און אים אַנטקעגנגעטראָגן 
די האַנט אויף , שלום ... 

קיינער האָט אים גאָרנישט געפרעגט, זעענדיק זיין בלאַסקײט אויפן 
פּנִים. יוחנן האָט אָבער פאַרכאַפּט, נאָך איידער זיי האָבן צייט געהאַט 
צו פרעגן, און זיי געזאָגט : 

נחוניא איז געװוען קראַנק נעכטן און דעריבער איז ער נישט גע- 
קומען אין בית:המדרש... 

די דאָזיקע רייד האָבן אַזױ געווירקט, אַז קיינעם איז שוין מער נישט 
איינגעפאַלן עפּעס צו פרעגן ביי נחוניאן אַליין 

דאָס לערנען איז פאָרגעקומען פּונקט וי אַלע טעג ווען רבי מאיר 
איז געווען אין בית:המדרש. נחוניא איז געזעסן אויף זיין פּלאַץ און זיך 
וי אײינגעהאָרכט אין די רייד פון יהודהן, אָבער ער האָט גאַרנישט גע 

הערט. ער איז געווען איצט וייט-ווייט פון דאַנען מיט זיינע געדאַנקען 
און מיט זיין גאַנצן וועזן. 

יהודה האָט גערעדט װעגן דעם, אַז רבי מאיר האָט, איידער ער איז 
אַװעקגעפאָרן קיין אושה, אים אָנפאַרטרױט אַ זייער ויכטיקע אַרבעט, 
נעמלעך צוצוגרייטן און איינצוסדרן אַלע משנות, װאָס רבי עקיבא האָט 
פאַר אים שוין אין אַ גרויסן טייל צוגעגרייט. ער װעט עס זיכער נישט 
טאָן אַלײן און אויך רבי מאיר איז עס נישט אַליין אימשטאַנד צו טאָן. ער 
וועט אוודאי אויך פאַרבעטן פיל פון זיינע תלמידים צו באַטײליקן זיך אין 
דער דאָזיקער גרויסער אַרבעט. 

-- דאָס וועט זיין אַן אַרבעט אויף דור-דורות !-- האָט יהודה, וועלכער 
האָט שוין אינגיכן געזאָלט קריגן דעם טיטול ,רבי", פאַרטרויט אַלעמען 
וועגן דער הייליקער אויפגאַבע, װאָס דער רבי זייערער, רבי מאיר, האָט 
זיך געשטעלט. 

נחוניא, ווען ער האָט דערהערט דערמאָנען דעם נאָמען ,רבי מאיר", 
האָט ער אויף אַ וייל אויפגעהויבן דעם קאָפּ. הערנדיק אָבער, אַז דאָ 
האַנדלט זיך וועגן אַן ענין, װאָס אין איצטיקן מאָמענט איז עס אים נישט 
נוגע, האָט ער צוריק זיך פאַרטיפט אין זיינע פריערדיקע געדאַנקען. 

עס האָט פאַר אים גאָרנישט עקויסטירט אין דער איצטיקער רגע, 
אַ חוץ דער איינער פּונקט: ברוריה... דאָס האָט אויסגעפילט זיין גאַנצן 
מהות. זיין מוח האָט וועגן עפּעס אַנדערש גאָר נישט געקאָנט טראַכטן... 


ברוריה איז יענע נאַכט מער נישט איינגעשלאָפן אַ טאָפּלט געפיל 
האָט זי באַהערשט. אי זי האָט מורא געהאַט, אַז נחוניא זאָל װידעראַמאָל 
נישט קומען, אי דאָס האַרץ האָט איר געקלאַפּט צוליב אַ סיבה, װאָס זי 
האָט פאַרן געדאַנק אַפילו נישט געװאָלט ברענגען.י. 

נאָכדעם װי ער איז פון איר אַװעקגעגאַנגען, האָט זי זיך אַריינגע" 
װאָרפן אין איר בעט, אַן איינזאַמע צװוישן אירע פיר וענט, און זי האָט 
מיט די הענט ביים קאָפּ זיך אָנגעכאַפּט, מורא האָבנדיק, אַז אָט פּלאַצט 
ער פון צופיל טראַכטונגען, װאָס האָבן זיך אין אים געשטופּט איינע נאָך 
די אַנדערע... 

--- װאָס האָט ער געפּלאַפּלט, דער װאַנזיניקער בחור ?1... -- האָט 
זי זיך געפרעגט אפשר צום הונדערטסטן מאָל -- װאָס הייסט, מיין מאַן האָט 
מיך אויסגעשטעלט אויף אַ נסיון? װאָס הייסט. ער האָט מיך איבערגע". 
געבן אין זיין רשות ?... 

אַ פייער האָט געפלאַקערט אין איר מוח און זי האָט געמיינט, אַז אָט 
ווערט זי פאַרברענט, 

זי האָט דעם דאָזיקן געדאַנק אינגאַנצן פאַרװאָרפן. זי האָט נישט 
געגלויבט אויף רבי מאירן אַזאַ זאַך און בכלל האָט אַזאַ זאַך געקאָנט נאָר 
אַרויסקומען פון אַ משוגענעם קאָפּ, און דער נחוניא מאַכט אַן איינדרוק 
פון אַ משוגענעם. .. 

--- ניין, ער איז נישט קיין משוגענער.. . -- האָט זי אים אין געדאַנק 
פאַרענטפערט -- ער איז אַ גרויסער תלמיד-חכם און אַ קלוגער יונגערמאַן. 
און װוי שיין ער איז! 

וועגן דעם האָט זי גאָרנישט געװאָלט טראַכטן, זי האָט דעם דאָזיקן 
געדאַנק מיט געװאַלט אַװעקגעשטופּט פון זיך, כאָטש ער איז יעדעס מאָל 
פאַרעקשנט צוריקגעקומען. 

וי מעג זי גאָר אַזױ טראַכטן וועגן אַ פרעמדן מאַנסביל... נו, איז 
ער שיין ! איז װאָס פאַר אַ שייכות האָט עס צו איר ? ער איז טאַקע אַ צויבער 
פון אַ מענטש, כישוף קוקט אַרױס פון זיינע גרינע אויגן. זיין בליק 
שלעפערט איין און נעמט צו די חושים פון אַ פרויי.. 

זי האָט אַ שמייכל געטאָן. 

-- מןדהסתם האָט ער שוין זיין כישוף אױיסגעפּרואװוט נישט אויף 
איין פרוי, אויב ער וויל אויך דאָס זעלבע טאָן מיט מיר... אָבער נישט 
מיט ברוריהן, דאָס ווייב פון רבי מאיר! 

זי האָט זיך דעמאָלט באַלד אויפן אָרט אויסגעמוסרט פאַר איר 
טראַכטן אַזױ וועגן אַ פרומען תלמיד-חכם. דער כוח פון יצר-הרע איז טאַ- 
קע גרויס און מיידט נישט אויס אַפילו דעם גרעסטן צדיק, אָבער מען דאַרף 
זיין אַ גיבור און דעם יצר:הרע באַזיגן. .. און ער האָט דאָך אים באַזיגט ! 

-- המ... ער האָט אים באַזיגט ? צי װאָלט ער דען בײגעשטאַנען 
דעם נסיון, ווען זי איז נישט שטאַרק גענוג און אים הייסן אַװעקגײן? 

זי איז אַראָפּ פון געלעגער, צוגעגאַנגען צום אָפענעם פענצטער און 
אַרױסגעבליקט אין דרויסן. עס איז געװוען חושך ואפלה, מ'האָט נישט 
געזען אויף אַ טריט ווייטער פון זיך. בלויז אויבן האָבן אַזױ פיל שטערן, 
וי דאָס זאַמד פון ים, געבלישטשעט און געוואונקען. 

ברוריה האָט נישט געקאָנט אײנשלאָפן. טויזנטער מחשבות זיינען 
איר געקומען אין קאָפּ אַרײן. זי האָט זיך נאָכאַמאָל איבערגעלייגט אַלע 
רייד, װאָס רבי מאיר האָט צו איר אין דער לעצטער צייט גערעדט, עפּעס 
אַן אויסטערלישע באַציאונג צו איר איז לעצטנס ביי אים געװעף 

ער האָט זי גערייצט און דערצערנט מיט זיינע רייד. ער האָט פְאַר: 
מיאוסט אין אַלע פרויען. פאַרװאָס האָט ער אַזױ געטאָן? װאָס האָט 
ער צו די פרויען ? װאָלט מען זיי דערלויבט צו לערנען די תורה, װאָלטן 
זיי אפשר געווען גרעסערע חכמים פון די מאַנסבילן... 

עס זיינען געווען טעג. האָט זי זיך אין דער דאָזיקער נאַכט דער: 

מאָנט, ווען זי האָט אים נישט געקאָנט מוחל זיין און עס האָבן אָנגעהויבן 
שפּראָצן אין איר האַרץ קערנדלעך פון שנאה... 

אָבער אַזױי לאַנג האָבן די קערנדלעך געדייעט, ביז װאַנען רבי מאיר 
איז נישט צוריקגעקומען אין אָװונט פון בית:המדרש. וי נאָר ער האָט 
איבערגעטראָטן די שוועל, האָט פאַר אירע אויגן אַ לייכט געטאָן זיין פּנים 
און די גרוילעך-ברוינע באָרד, װאָס איז אַזױ בכבודיק געלעגן אָפּגעלײגט 
איבער דער ברוסט, האָט אים צוגעגעבן אָפּשײ, די אויגן האָבן קלוג גע- 
פינקלט און די רויטלעכע ליפּן זיינע האָבן מאָנענדיק זיך באַװעגט אין איר 
זייט אַריין, און זי האָט דערפילט וי אַלע שנאה-קערנדלעך זיינען מיטאַמאָל 
פאַרשוואונדן געװאָרן און אויף זייער אָרט איז אויפגעגאַנגען גאָר אַן אַנ- 
דער געפיל, אַ געפיל פון דאַנקבאַרקײט צו אים פאַר זיין ליבן שמייכל, 
פאַר דער גוטסקייט, װאָס שפּראָצט אים אַרױס פון די אויגן. 

און זי האָט אים אַלע ביטערקייטן פאַרגעבן, אין אַלע עוולות, װאָס זי 
האָט פון אים געהאַט, האָט זי פאַרגעסן, זי פלעגט אין אַזאַ פאַל אים אַנט-י 
קעגנגיין צו דער טיר און די הענט אויף זיין אַקסל אַרױפלײגן, אַזױ ליב. 
לעך און מיט אַ בליק פול מיט פאַרגעבונג אים קוקן אין די אויגן אַרײן. 
זי האָט איר קאָפּ אוֹיף זיין ברוסט אָנגעלענט און געפילט זיך די גליק- 
לעכסטע אין דער וועלט. 

רבי מאיר האָט איר דעמאָלט אַ גלעט געטאָן איבערן קאָפּ, געוואונטשן 
איר פרידן און נאָכן װאַשן די הענט זיך אַנידערגעזעצט צום אַװנטברויט, 
װאָס זי האָט געהאַט פון פריער צוגעגרייט. 

-- ניין, ס'איז נישטאָ נאָך אַזאַ ‏ טייערער מאַן, וי עס איז רבי 
מאיר !... -- האָט זי זיך געטראַכט. 

און ווען ער איז געווען אין אַ גוטער שטימונג און געזאָגט עפּעס אַ 
קלוג װאָרט, האָט איר פּנים אינגאַנצן מיט גליק אויפגעשיינט, און זי האָט 
געקאָנט אויך באַמערקן אין דעם אויסדרוק פון איר מאַנס פּנים, אַז ער 
האָט זי ליב, אַז איר שיינקייט מאַכט אויף אים אַ שטאַרקן איינדרוק... 

דאָס אַלץ איז איר אַדורך דורכן געדאַנק. בעת זי האָט געקילט איר 
פּנים ביים אָפּענעם פענצטער און אַ ווינטל האָט אַזױ צאַרט געגלעט אירץ 
באַקן, אַ שושקע געטאָן אין איר אויער עפּעס אַ געהיימנישפול װאָרט, װאָס 
זי האָט גנישט פאַרשטאַנען. 

זי האָט זיך ערשט איצט אָפּגעגעבן אַ דין וחשבון, אויף װאָס פאַר אַ 
נסיון זי איז אויסגעשטעלט געווען. ערשט איצט האָט זי פאַרשטאַנען וי 
נאָענט זי איז געווען פון אַרײנצופאַלן אין אַ געפערלעכער נעץ, װאָס דער 
שטן האָט פאַר איר אױיסגעפלאָכטן. זי האָט אַזש אויפגעשוידערט ביי דעם 
דאָזיקן געדאַנק. 

--- וי װאָלט איך זיך איצט געווען געפילט, וען איך קאָן נישט 

צוימען מיינע גלוסטונגען?... -- האָט זי זיך אַזש ביים קאָפּ אָנגעכאַפּט 
און נישט געקאָנט צו זיך קומען פון גרויס אויפרעגונג, 

אַ געפיל פון בושה האָט זי אַרומגענומען פאַר זיך אַלין. זי האָט 
אויפגעהויבן די הענט צום הימל און געדאַנקט דעם מעכטיקן באַשעפער, 
װאָס האָט אין איר אַרײינגעגעבן אַזױ פיל גבורה זיך אַנטקעגנצושטעלן דעם 
געפערלעכן יצר:הרע. 

אָבער ווידער האָט איר אַ שלאָג געטאָן אין מוח: , איז עס טאַקע 
אמת װאָס נחוניא האָט אין זיין װאַנזין געפּלױדערט, אַז איר אייגענער 
מאַן, רבי מאיר, האָט זי אים איבערגעגעבן אין זיין רשות, כדי ער זאָל 
זי אויספּרואװן?.,." 

ניין, דאָס װאָלט געווען שרעקלעך! וען דאָס װאָלט געווען אמת, 
קומט איר מער נישט אויס, װוי דאָס לעבן זיך צו נעמען... איר מאַן זאָל 
האָבן וועגן איר אַזאַ לייכטזיניקע מיינונג!... 

זי האָט זיך אָבער באַלד באַרואיקט. די גאַנצע זאַך איז אַ ליגנט. 
איר מאַן האָט דאָס נישט געקאָנט וועגן איר זאָגן און ער װאָלט נישט אַזױ 
געהאַנדלט אין דער אָנװעזנקייט פון זיין תלמיד... דאָס האָט נחוניא 
אַליין אויסגעטראַכט, כדי מיט מער דערפאָלג זי צו פאַנגען אין זיין נעץ.. . 

אָבער וי אַזױ האָט ער דאָס געקאָנט ביי זיך פּועלן?... ער, אַזא 
גרויסער תלמיד-חכם, אַ קלוגער און פרומער מאַן זאָל באַשליסן צו באַגײן 
אַזאַ שרעקלעכע עבירה... מיין גאָט, טאָ וועמען קאָן מען שוין איצט 
גלויבן, אויב אַלע גרענעצן זיינען הפקר, אַפילן פאַר אַזאַ נאָטספאָרכטיקן 
מענטש!... 

זי האָט דעם קאָפּ אָנגעלענט אויף דעם ביישטידל פון פענצטער, די 
אויגן האָבן זיך פאַרקוקט אין די הויכע אויסגעשטערנטע וועלטן, וועלכע 
האָבן צו איר אַזױ אינטים-נאָענט געוואונקען און איר געגעבן אָנצוגעהערן, 
אַז פאַר זיי איז גאָרנישט פאַרהוילן, זיי ווייסן דעם גאַנצן אמת.... אויך זי 
איז שולדיק דערין, װאָס דעם תלמיד-חכם איז איינגעפאַלן זי צו װועלן מאַכן 
זינדיקן... ווען זי װאָלט געווען שטרענג און װאָלט געואוסט איר 
התחייבות לגבי איר מאַן, װאָלט גאָר צו דעם אַלעם נישט געקומען... 

און זי האָט זיך געפילט זינדיק. זי האָט ביי זיך פעסט איצט באַ- 
שלאָסן, אַז ווען רבי מאיר וועט אַהײימקומען, װעט זי זיך מודה זיין פאַר 
אים, אַז זי איז געווען אויף אַ מאָמענט לייכטזיניק, אָבער פונדעסטוועגן 
האָט זי דעם יצר-הרע באַזיגט און ער מעג זיין שטאָלץ אויף איר.,. זי 
וועט אויך דערציילן דעם מאַן אירן, מיט װאָס פאַר אַ רמאות דער נחוניא 
איז געקומען צו איר. ער האָט איר איינגערעדט, אַז ער, רבי מאיר, האָט 
זי אים איבערגעגעבן אין זיין רשות, כדי זי אויסצופּרואװן אין איר ער. 
לעכקייט. 

אָבער באַלד האָט זי זיך באַדענקט. 

ניין, זי װעט אים נישט דערציילן. פאַרװאָס זאָל זי דעם תלמידיחכם 
פאַרמיאוסן אין די אויגן פון איר מאַן ער איז געווען פול מיט ליבע צו 
איר אוֹן געזוכט אַ וועג, װוי אַזױ צו דערגרייכן צו איר האַרץ, האָס ער זיך 
אױיסגעטראַכט אַזאַ מעשה... דאָס האָט ער דאָך בלויז געטאָן אין אַ מאָי 
מענט פון שװאַכקײט. ועט זי אים די דאָזיקע שװאַכקײט מוחל זייןיי. 
ווייל געװאַלטיק איז דער יצר-הרע, און די גלוסטונג פון מאַן צו פרוי איז 
זייער גרויס, װאָס נאָר מענטשן מיט אַ שטאַרקן ווילן קאָנען זיך איבער" 
וועלטיקן. 

זי האָט זיך געפילט איצט רואיקער און זי האָט איינגעאָטעמט אין 
זיך אַ סך פרישע און שמעקעדיקע לופט און איז צוריקגעגאַנגען אין איר 
בעט. 

אָבער איינשלאָפן האָט זי נישט געקאָנט. אין איר מוח האָט זיך נאָכ" 
אַמאָל און איבעראַמאָל אומגעקערט דער זעלבער געדאַנק: ק;װעט ער 
מאָרגן אָװונט װידער דערשיינעןיייי 

--- הלוואי זאָל ער נישט קומען!... -- האָט זי געטראַכט ערנסט און 
ערלעך אין איר געדאַנק. 

זי איז געווען גליקלעך מיט דעם, װאָס ס'איז פאָרגעקומען היינט 
ביינאַכט. זי האָט זיך דערפילט שטאַרק און דערהויבן. זי איז געװוען 
שטאָלץ מיט זיך פאַר איר אױיסגעהאַלטנקײט. אין האַרץ האָט זי נחוניאן 
אַלץ מוחל געווען און זי האָט צו אים קיין שום פאַרדראָס נישט געפילט. 

און אָט מיט דעם דאָזיקן געפיל איז זי ענדלעך איינגעשלאָפן אַ 
שמייכלענדיקע און צופרידענע. 

די גאַנצע צוייטע האַלבע נאַכט האָבן זיך איר געפּלאָנטערט אין 
קאָפּ פאַרשידענע זעאונגען און חלומות, אָבער דאָס אַלץ איז געווען אַזױ 
פאַרנעפּלט, אַז ווען זי האָט זיך אױיפגעכאַפּט, האָט זי זיך נישט געקאָנט 
אָפּגעבן קיין רעכענונג, װאָס עס האָט זיך איר געחלומט, 

ווען זי איז אויפגעשטאַנען, איז שוין געווען גרויסער טאָג. די זן 
האָט אַזױ שמייכלענדיק אַריינגעשײינט צוו איר אין שלאָפצימער און באַ" 
גאָסן איר פּנים מיט װאַרעמע שטראַלן. זי האָט זיך אומגעקוקט אַרום און 
אַרום. עס איז קיינער נישט געווען אין צימער, בלויז זי אַליין איז געלעגן 
אין בעט. 

זי איז שנעל אַראָפּגעשפּרונגען און זיך איינגעװואַשן מיט קאַלטן װאַי 
סער, װאָס איז געווען אָנגעגרײיס אין דער ליימענער קרוג. אָנגעטאָן זיך 
אין איר לאַנגען ווייסן קלייד, אַרומגענומען מיט אַ בלוי-זיידענער באַנד, 
װאָס האָט איר אַזױ שיין געפּאַסט. זי האָט זיך אָנגעשפּיגלט אין דעם קו" 

פּערנעם בעקן, װאָס איז געהאָנגען אויף דער װאַנט און זי איז געווען 
צופרידן מיט זיך, 

אַ פּלוצלינגע בענקשאַפט האָט זי אָנגעכאַפּט צו איר מאַן, און ס'האָט 
איר וויי געטאָן, פאַרװאָס ער געפינט זיך נישט איצט צװואַמען מיט איר. 
אין האַרץ האָט זיך איר עפּעס אַן אומבאַוואוסטע אַנגסט באַזעצט, און זי . 
האָט זיך נישט געקאָנט קלאָר מאַכן, װאָס דאָס איז אַזעלכעס. 

ווען זי איז אַרױסגעקומען אינדרויסן און געטראָפן זיך מיט אירע 
שכנטעס, האָט זיך איר אויסגעדאַכט, אַז אַלע לייענען אַראָפּ פון איר פּנים, 
װאָס עס איז מיט איר לעצטע נאַכט פאָרגעקומען. די שכנטעס האָבן עפּעס 
אַזױ געהיימנישפול צו איר געשמייכלט און טייל האָבן אָפּגעדרײט די קעפּ 
פון איר. אַזױ האָט זיך איר, ברוריהן, אױיסגעדאַכט, 

און אויב עמעצער פון די שכנטעס האָט זיך צו איר יאָ געגריסט און 
געזאָגט ,שלום", האָט זי געמיינט, אַז דאָס גריסט זי זיך צו איר, כדי זי 
צוֹ רייצן. .. 

ברוריה איז צוריק אַרײנגעלאָפן צו זיך אין צימער און זיך צעוויינט 
פאַר גרויס עגמת-נפש. זי איז בייז געװוען אויף זיך אַלײן, פאַרװאָס זי 
האָט דערלויבט עס זאָל צו דעם אַלעם קומען. 

עס איז שוין געוועו אַ שטיק נאָכמיטאָג. די זון האָט זיך אַ נויג געטאָן 
צו מערב און שוין מער נישט אַזױ געבריט מיט אירע שטראַלן, ברוריה 
איז געזעסן לעבן פענצטער און, אַ פאַרטראַכטע אין זיך, עפּעס געשטריקט, 

װאָס מער די נאַכט האָט זיך דערנעענטערט, אַלץ מער האָט איר דאָס 
האַרץ אָנגעהויבן קלאַפּן און אין קאָפּ האָט איר גערוישט. זי האָט נאָך 
נישט געוואוסט גענוי די סיבה פון דעם דאָזיקן אומרואיקן געפיל, אָבער 
זי האָט קוים געקאַנט אָפּאָטעמען און עס איז איר עפּעס אַזױ שווער געווען 
אויפן געמיט. 

ווען דער ערשטער רויטער שקיעה-שטראַל האָט זיך אָפּגעלײגט אויף 
דער אַנטקעגנאיבערדיקער װאַנט פון פענצטער און איר פּנים איז אָפּגע- 
גאָסן געװאָרן מיט אַ פּורפּור:רױטקײט, האָט זי זיך אַן אומרואיקע אוים- 
געזעצט און אָנגעהויבן צו גיין הין און צוריק איבערן צימער, וי זי װאָלט 
עפּעס דערװאַרט. 

קיינער איז היינט ביי איר נישט געווען צו גאַסט. נישט הדסה און 
נישט קיינער פון אירע פריינדינעס, גלייך אַלע װאָלטן זיך אָפּנעשמועסט 
זי אויסצומיידן. עס האָט זיך איר געגלוסט נאָר צו ויינען. עס האָט זי 
געדריקט אונטערן גריבל און עפּעס װי צום חלשן איז איר געווען. 

זי האָט זיך שוין צום ויפילטן מאָל אַנידערגעזעצט צוריק צום 
שטריקן, אָבער ווידער האָט זי זיך אויפגעהויבן פון אָרט, אַרױסגעגאַנגען 
אינדרויסן, אומגעקוקט זיך איבער דער געגנט אַרום. אַלץ איז געוען 

איינגעהילט אין אַזאַ געהיימנישפולקייט. דער כנרת פונדערוייטנס האָט 
זיך געמיניעט אין די פאַרבן, ברוין, בלוי און רויטי.. 

דער חרמון איז געשטאַנען מיט אַן אױיסגעלאָשענעם וייסן שפּיץ 
הויך צום הימל אויסגעשטרעקט, אַ שטערנדל האָט פון ערגעץ אַ בלינצל 
געטאָן אויפן פּורפורנעם הימל, נאָך אַ שטערנדל און נאָך אַ שטערנדל... 
װאָס מער אַ שטערנדל, אַלץ מער אַ שטאָך האָט איר געטאָן אין האַרץיי. 
זי איז צוריק אַרײן צו זיך אין צימער. 

;ער ועט היינט זיכער קומען. . .* -- איז איר דורכן מוח דורכגעלאָפן. 

זי האָט נישט געוואוסט, צי זאָל זי זיך פרייען אָדער אומעטיק זיין. 
אַ היץ איז זי באַפּאַלן, דאָס פּנים האָט אָנגעהויבן גליען און אין אַלע 
אבריט האָט געבריט. אָבער באַלד האָט אַ קעלט אין אירע גלידער אויפ" 
געשוידערט, 

עס איז איר עפּעס אַזױ שווער געװאָרן אויפן האַרץ און עס האָט זיך 
איר געדאַכט, אַז אָט הערט זי אויף צו אָטעמען און זי פאַלט אַנידער אויף 
דער ערד. 

, און טאָמער װעט ער נישט קומען?..." -- האָט איר עמעצער אַ 
געהיימנישפולן מורמל אין אויער אַריינגעהויכט. 

זי האָט זיך מיט אַנגסט אומגעקוקט איבער דעם טונקל-געװאָרענעם 
צימער, גלייך עס װאָלט דאָ עמעצער געוועןי 

ניין, קיינער איז נישטאָ... 

עס האָט זיך איר אויסגעוויזן, אַז זי האָט געהערט אַ שטילן קלאָפּ 
אין דער טיר. זי איז שנעל צוגעלאָפן און די טיר אױיפגעפּראַלט, אָבער 
בלויז אַ ווינטל האָט איר אַ בלאָז געטאָן אין פּנים אַרין. עס איז געווען 
די ליידיקייט אַליין, װאָס האָט אין איר טיר אָנגעקלאַפּט. 

עס איז שוין געווען גוט פינצטער. דער הימל איז געווען אויסגע- 
זעצט מיט מיליאַרדן שטערנדלעך. דער באַרג, אויף ועלכן איר הייזל 
איז געשטאַנען, איז געווען פאַרזונקען אין אַ געדיכטער חשכות. 

זי האָט דערהערט טריט... 

דאָס אויער אירס איז געװאָרן אָנגעשטרענגט ביז גאָר און דאָס 

האַרץ איז איר שיער נישט פון דער ברוסט אַרױסגעפאַלן, זי אין אַזש 
אויפגעשפּרונגען פון איר פּלאַץ. אָבער די טריט זיינען ערגעצוואו פאַרי 
פאַלן געװאָרן. דאָס איז עמעצער אוודאי צו אַ שכן געגאַנגען 

--- איך װעל אים הייסן באַלד אַװעקגײן!... --- האָט זי מיט אַנט- 
שלאָסנקייט צו זיך אַ מורמל געטאָן --- איך װעל אים באַלד דאָס ערשטע 
װאָרט פון מויל נישט לאָזן אַרױסרעדן. ער פאַרמאָגט אַזאַ כישוף אין זיין 
מויל, אַז מען ווערט צוגעשמידט וי אַ מאַכטלאָזער מענטש צו זיינע רייד, 

אָבער ער איז נישט געקומען. 

זי האָט געמאַכט איבער זיך אַן אָנשטרענגונג אַ שמייכל צו טאָן פון 
גרויס צופרידנקייט, װאָס ער איז נישט געקומען 

-- איך האָב פאַרשטאַנען, אַז ער װעט נישט קומען. ער איז צו-קלוג 
און צו פרום, אַז ער זאָל זיך און מיך װידעראַמאָל אויסשטעלן אויף אַזאַ 
שרעקלעכן נסיון... --- האָט זי אַ טראַכט געטאָן. 

אָבער, װאָס שפּעטער עס איז געװאָרן, װאָס לענגער די נאַכט האָט זיך 
געצויגן, אַלץ אומרואיקער און געשפּאַנטער איז זי געװאָרן. זי האָט זיך 
קיין אָרט נישט געקאָנט געפינען. זי איז עטלעכע מאָל אין דרויסן אַרױס- 
געגאַנגען און איינגעהאָרכט זיך אין דער זייט פון כנרת. 

פון דאָרט קאָן ער אָנקומען, נחוניא.... זי האָט בלויז געהערט דאָס 
שטילע אָנשלאָגן זיך פון די כװואַליעס אָן ברעג. עפּעס אַזאַ שטיל סודלען 
זיך האָט זיך איר אויסגעדאַכט צו פאַרנעמען 

צי רעדט נישט אַמאָל עמעצער ועגן איר היינטיקער אומרואיקייט. 
אַלע ווייסן זיכער, װאָס עס טוט זיך אָפּ ביי איר אין האַרץ... ס'איז פאַר 
קיינעם קיין סוד נישט, װאָס זי לעבט איצט דורך. וי וועט זי קאָנען צו- 
מאָרגנס די אויגן אויף אַ ‏ מענטש אויפהויבן. אַלע שכנטעס ועלן דאָך 
וויסן, אַז זי איז די נאַכט נישט געשלאָפן, נאָר געװאַרט אויף אַ פרעמדן 
מאַנסביל, ער זאָל קומען צו איר... 

-- אָ, װאָס טראַכט איך אַזעלכעס ?.. . -- האָט זי זיך מיטאַמאָל אָנגע- 
הויבן מוסרן --- איך װאַרט אויף קיינעם נישט, איך טאָר אויף קיינעם נישט 
װאַרטן, איך בין דאָך אַן אשת-איש, איך בין דאָך דאָס ווייב פון רבי מאיר, 
דעם גרעסטן תנא צווישן אונדז!... װאָס פאַר אַ משוגעת איז מיך באַ- 
פאַלן, װאָס פאַר אַ טייוול האָט זיך אין מיר באַזעצט! גאָט, ראַטעװע מיך 
פון אָפּגרונט, וואוהין דער שטן ציט מיך מיט געװאַלט!... 

און זי האָט זיך צעוויינט, פאַרשטיקנדיק דאָס פּנים אין קישן, כדי איר 
געוויין זאָל נישט אַרױס אין דרויסן און אויפוועקן מענטשןף | 

זי איז אַזױ געלעגן אַ היפּשע צייט און נאַס געמאַכט מיט טרערן דאָס 
ליילעך, מיט וועלכן זי האָט זיך איבערגעדעקט. 

עס האָט שוין געמוזט זיין זייער שפּעט, ווען זי האָט זיך אויפגעכאַפּט 
פון דרימל, װאָס זי האָט געכאַפּט, בעת זי האָט אַ פאַרצווייפלטע אַזױ גע- 
יאָמערט. דער מאָרגנשטערן האָט שוין געגליט אין טונקל-בלויען הימל און 
אָנגעזאָגט אויף דעם נייעם טאָג, װאָס האַלט זיך אין דערנעענטערן. 

זי האָט זיך אַ פאַרװירטע אומגעקוקט אין איר פינצטערן צימער, וואו 
זי איז אויפן בעט געלעגן אַ צעבראָכענע. דאָס פּנים האָט איר געפלאַמט 
און זי האָט געפילט אויף אירע באַקן די פאַרטרוקנטע טרערן. 

,ער איז נישט געקומען..." --- האָט זי אַ שעפּטש געטאָן מיט די 
ליפּן און דאָס האַרץ האָט זיך אַזש פאַרקלעמט פון וייטיק, 

גוט אַזױ, װאָס ער איז נישט געקומען! ער האָט גוט געטאָן... ער 
איז קלוג גענוג צו פאַרשטיין, אַז מען טאָר נישט קומען צו אַ פרעמד ווייב 
און ברענגען זיך און מיך צו אַ נסיון..." -- האָט זי צום וויפילטן מאָל 
איבערגעחזרט דעם זעלבן געדאַנק. 

עס האָט זי געװאָרפן פון היץ אין קעלט, פון איין געדאַנק צו אַ צווייסן 
און זי האָט זיך קיין אָרט נישט געקאָנט געפינעןיי. 

ענדלעך האָט אין דרויסן אָנגעהויבן טאָגן. 

אַ באַרואיקונג איז געקומען אויף איר געמיט. עס איז זי באַפאַלן אַ 
מידקייט, וי זי װאָלט אַ שװוערע אַרבעט אָפּגעטאָן און זי איז אייננע. 
שלאָפן מיט אַ טיפן שלאָף. פאַרשידענע קאָשמאַרן האָבן זי באַהערשט 
און געמאַטערט. אָט האָט זי זיך געזען אַן אַרוױסגעטריבענע פון שטאָט 
מיט צעלאָזענע האָר, װי אַ סוטה, אַלע שפּאָטן פון איר און לאַכן מאַכן 
חוזק פון איר, װאָס זי, אַזאַ וואוילגעלערנט ווייב, האָט זיך געלאָזט פאַנגען 
פון שטן און איז אים נאָכגעגאַנגען אין אַלע קרומע װעגף 

אָט האָט זי זיך גאָר געזען פּלוצלינג זיצן לעבן איר מאַן, רבי מאיר. 
ער האָט געלויכטן וי צען זונען און ער האָט ביי איר געבעטן פאַרגעבונג 
פאַר זיין אויסשטעלן זי אויף אַ נסיון. 

ניין, זי קאָן אים נישט פאַרגעבן אַזאַ זאַך. זי פילט זיך באַליידיקט 
ביז די טיפענישן פון איר נשמה. װי האָט ער געקאָנט דאָס טאָן? װי 
האָט ער געװאַגט דאָס צו טאָן?... 

אָבער אָט גאָר זעט זי לעבן זיך זיצן נחוניאן. ער לייכט דאָס אַזױ 
מיט זיינע גרינע אויגן. ער האַלט זי אַרומגענומען און זיינע ווייסע צין 
בלישטשען וי ביי אַ הונגעריקן װאָלף, ער איז גרייט זי איינצושלינגען. 
פון זיינע אויגן קוקט אַרױס אַ תאווה, װאָס פאַרלענדט זי אינגאַנצן וי 
אַ פייער.... און זי בעט זיך ביי אים, אַז ער זאָל זי אָפּלאָזן, זאָל ער זי 
נישט פאַרשלעפּן אין שאול תחתיה, פון װאַנען זי װעלן שוין ביידע קיינ" 
מאָל נישט אַרױס... זי פאַרשטעלט אים מיט איר האַנט דאָס מויל, ער 
זאָל נישט רעדן קיין זינדיקע רייד, אָבער ער קושט איר האַנטיפּלאַך און 
צינדט זי אינגאַנצן אָן מיט אַ העליש פייער... 

זי כאַפּט זיך אויף אַ פאַרציטערטע, די זון-שטראַלן שטעכן איר אין 
די אויגן און זִי מוז זיי פאַרמאַכן אויף אַ ווייל. 

לעבן איר בעט איז געשטאַנען איר שוועסטער הדסה, 

--- װאָס איז דיר, ברוריה ?--- האָט הדסה געפרעגט מיט אַן אומרו" 
איקער שטים -- האָסט עפּעס פון שלאָף אַרױסגערעדט אַזעלכע אומפאַר. 
שטענדלעכע רייד. װאָס איז דיר, װאָס לעבסטו אַדורך?*י. 

ברוריה איז בלאַס געװאָרן פון שרעק, אַז טאָמער האָט זי זיך אין 
שלאָף אַרױסגעכאַפּט מיט עפּעס אַ װאָרט פון אירע איבערלעבונגען. 

-- אָ,. חלומות אַזעלכע מאָדנע... נאַרישקײיטן!-- האָט זי אַרױס: 
געשטאַמלט, 

און הדסה האָט אָנגעהויבן איר דערציילן וועגן די פאַרשידענע פּאַ- 
סירונגען אירע איבער די עטלעכע טעג, װאָס זי איז ביי איר נישט געווען. 
זי האָט גערעדט אָן אַן אָפּשטעל, געכאַפּט איינס איבערן צווייטן, װי מורא 
האָבנדיק, אַז זי זאָל נישט פאַרפעלן דער שװעסטער צו דערציילן אַפילְן 
איין פּאַסירונג : 

-- יאָ, ברוריה, איך האָב אייערנעכטן באַגעגנט דאָ נישט וייט פון 
דאַנען אַ יונגנמאַן, איז ער אַזױ שיין געווען, אַז איך האָב געבעטן דערנאָך 
ביי גאָט, אַז מיין קינד, װאָס איך דאַרף געבוירן, זאָל געראָטן אין אים 
אַרײן... אָט אַזאַ איידעלער אויפן פּנים, מיט אַ ברוינלעך קוים שפּראָצנדיק 
בערדל און גוינע אויגן ; אַך, די אויגן זיינע, װוי צוויי ליכטיקע שטערן!... 
אָבער, ברוריה, װאָס איז דיר ? -- האָט זי פּלוצלונג אַ דערשראָקענע 
אויסגערופן -- װאַרט. איך װעל דיר ברענגען אַ ביסל װאַסער! 

און זי איז צוגעלאָפן צו דער ליימענער קרוג און אָנגעשעפּט מיט דער 
האַנט אַ ביסל קאַלט װאַסער און איר אַ שפּריץ געטאָן אין פּנים אַרײן. 

ברוריה האָט טיף אָפּגעאָטעמט און איז צו זיך געקומען פון איר 
פּלוצלינגדיקער שװאַכקײט. דער ייונגערמאַ, װעגן װעלכן הדסה האָט 
איר נאָר:װאָס דערציילט, איז דאָך נחוניא... זי האָט נישט-ווילנדיק אָנגץ- 
רירט איר בלוטנדיקסטע וואונד ... 

הדסה איז נאָך געזעסן אַ לענגערע צייט און דערציילט ועגן איר 
מאַן שמעון, װי גוט ער איז צו איר און װאָס פאַר אַן איבערגעגעבענער 
מיטגליד ער איז אין דער געהיימער חברותא. ביי זיי אין שטוב קומען 
דאָך פאָר אַלע פאַרזאַמלונגען. אַנומלט האָבן אַפילו עטלעכע רוימישע 
שפּיאָנען זיך געדרייט לעבן זייער הויז. אָבער דערזעענדיק, אַז דער 
איינוואוינער פון דעם הייזל איז אַ בלינדער, האָבן זי אַ מאַך געטאָן מיט 
דער האַנט און אַװעק... 

און זי האָט זיך צעלאַכט מיט איר אַמאָליק קלינגענדיק געלעכטער 
צוליב דער שיינער געשיכטע, 

ברוריה איז געווען צופרידן, װאָס זי האָט אויפגעהערט רעדן ועגן 
דעם שיינעם יונגנמאַן און וועגן איר אומרואיקייט. זי האָט אויך אַ 
שװאַכן שמייכל געטאָן אויף דער דאָזיקער מעשה מיט די רוימישע שפּיאָ- 
נען, און הדסה האָט זיך אָפּגעזעגנט, צוזאָגנדיק איר, אַז זי װעט מאָרגן 
צו איר אַריינקומען. 

נאָך הדסחס אַװעקגיין האָבן זיך ערשט פאַר ברוריהן אָנגעהױיבן 
די גיהנומדיקע פּיין. זי איז שוין איצט נישט זיכער געװוען צי נחוניא 

וועט יאָ קומען אָדער נישט קומען. אוב עֶר האָט יענע נאַכט באַשלאָסן 
מער נישט צו קומען, װעט ער שוין מער קײינמאָל דאָ נישט דערשיינען 
פאַר איר הייזל... 

וויפיל װאָלט זי נישט געגעבן צו וויסן, װאָס ער מאַכט אין געזונט, 
זי האָט מיטאַמאָל מורא געקראָגן, אַז ער זאָל חלילה נישט קראַנק וערן 
נאָך די אַלע איבערלעבענישן. זי װעט עס האָבן אויף איר געוויסן. צוליב 
איר קאָן ער נאָך אַמאָל קראַנק ווערן און שטאַרבן... 

נייע יסורים האָט זי אויף זיך גענומען און נייע פּיין האָבן איר 
האַרץ צעבראָכן און געמאַטערט איר נשמה. 

זי האָט געפילט, אַז די כוחות גייען איר אויס. וויפיל זי האָט נישט 
געפּרואװוט װועלן פאַרגעסן אין דעם אַלעם, איז עס איר נישט געלונגען 
אירע שטימונגען האָבן זיך געביטן מיט יעדער רגע, פּונקט וי עס בייטן 
זיך די פאַרבן פון כנרת בעת אַ זון-אונטערגאַנג. י 

אָט איז זי געווען גליקלעך, װאָס עס האָט זיך אַלץ גוט פאַרענדיקט 
און זי האָט מיט אומגעדולד געװאַרט אויף דעם צוריקקער פון איר מאַן 
קיין טבריה, און אָט האָט פּלוצלינג דאָס האַרץ איר אָנגעהויבן קלאַפּן 
ביים געדאַנק, אַז זי װעט שוין נחוניאן מער נישט זען און אַז זי איז שולדיק 
דערין, װאָס ער האָט זיך אַזױ באַלײדיקט. זי האָט אים אפשר אַ צו האַרב' 
װאָרט געזאָגט, װאָס זי האָט עס נישט געדאַרפט זאָגן... 

-- אָ, ווען רבי מאיר קומט צוריק, װאָלט איך געווען די גליקלעכסטץ 
אין דער ועלט!-- האָט זי מיטאַמאָל כמעט וי מיט די ליפּן אַרױסגע- 
שעפּטשעט, 

און זי איז ביי דעם געדאַנק פריילעך געװאָרן. זי האָט אָנגעהויבן 
חלומען, װי עס װעט אויסזען זייער באַגעגעניש. זי װועט זיך אַזױ פרייען 
מיט אים, וי נאָך קיינמאָל נישט. מיטאַמאָל אין איר איינגעפאַלן, זי 
װועט אים אַ בריוו אָנשרײבן קיין אושה און אים בעטן צוריקקומען אַהים, 
ווייל עס איז איר אומעטיק אַליין אין הויז. אָבער באַלד האָט זי דעם דאָזיקן 
פּלאַן פאַרװאָרפן, זי איז צו שטאָלץ, זי זאָל אים אַרױסװייזן איר קינדע- 
רישקייט, אַז זי קאָן נישט זיין אַלײן. 

ברוריה איז שוין אַלט געווען אַרום פערציק יאָר, אָבער קיינער װאָלט 
דאָס איר נישט געקאָנט זאָגן. זי האָט אויסגעזען וי פוֹן העכסטנס דרייסיק 
יאָר. קיין איין גרויע האָר האָט זיך נאָך אין איר קאָפּ נישט באַזעצט און 
די הויט פון פּנים איז געווען גלאַטיק וי וייכער סאַמעט און די אויגן 
האָבן געלויכטן מיט יונגקייט און פרישקייט. די ליפּן זיינען וי פּירפּור 
אַזױ רויט געווען און געפאָרעמט וי פון אַ מייסטערס האַנט. 

אָבער זינט די לעצטע צוויי טעג האָבן זיך אונטער די אויגן אָפּגץ- 
ליינט צוויי קנייטשלעך און די באַקן זיינען איר איינגעפאַלן, זי האָט 


217 


דאָס איצט דערזען אָפּגעשפּיגלט אין קופּערנעס בעקן, װאָס איז אויף 
דער װאַנט געהאָנגען. זי האָט אַ ביטערן שמייכל געטאָן און זיך אָפּגץי 
דרייט פון דעם קופּערנעם שפּיגל, 

עס איז שוין געווען אַ שטיק נאָכמיטאָג. אינדרויסן איז געװען אַ 
פרעכטיקער טאָג. דער כנרת איז געװען אַוױי בלוי, װאָס בלויער קאָן 
שוין נישט זיין און דאָס װאַסער האָט געציטערט אונטער די זון-שטראַלן 
װוי מיט גאָלדענע פעדים פאַרוועבט. 

זי איז אַרױסגעגאַנגען פאַר דער טיר און זיך צוגעקוקט צו דעם 
דאָזיקן הערלעכן בילד. דער משופּע באַרג, אויף וועלכן זייער הייזל און 
נאָך אַנדערע הייזלעך זיינען געשטאַנען, האָט זיך געבאַקן אונטער דער 
זון און איז געווען וי פאַרברוינט, 

שכנטעס זיינען פאַרבײיגעגאַנגען און האָבן זי פריינטלעך באַגריסט, 
װי עס איז געקומען צו באַגריסן רבי מאירס וייב. זי האָט ערשט איצט 
באַמערקט, אַז קיינער קוקט אויף איר נישט קרום, עס פאַלט גאָר קיינעם 
נישט איין, אַז זי האָט עפּעס שלעכטס געטאָן. דאָס האָט זיך איר בלוין 
אויסגעדאַכט אַזוֹי, 

אַ באַרואיקונג איז אויף איר געקומען. זי איז צוריק אַרײנגעגאַנגען 
אין שטוב און אַרױסגעבראַכט מיט זיך אַ קערבל מיט װאָל און אָנגעהויבן 
שפּינען, װוי אַן אשת חיל דאַרף טאָן. 

זי האָט איצט וועגן גאָרנישט געטראַכט. די אויגן זיינען געווען אָנגץ- 
שטרענגט אויף די פעדים װאָל ; פון צייט צו צייט בלויז האָט זי איר בליק 
אַ פיר געטאָן אויפן כנרת, אויפן באַרג חרמון, אויף דעם גאַנצן אַרום און 
ווידער האָט זי זיך פאַרטיפט אין איר אַרבעט. 

ווען דער פאַרנאַכט איז צוגעפאַלן און די זון אין אונטערגעגאַנגען 
דאָרט ווייט אַװעק ביים ים התיכון, האָט זי זיך אויפגעשטעלט פון איר 
אָרט און צוריק אַרײנגעגאַנגען צו זיך אין צימער, וואו זי האָט פאַר זיך 
צוגעגרייט דאָס נאַכטמאָל. זי האָט פרום געזאָגט די פאַרנאַכטיקע תפילות 
פון מנחה און נאָכדעם וי זי האָט פאַרענדיקט די ווערטער, האָט זי נאָך 
צוגעגעבן מיט שעפּטשענדיקע ליפּן אירע אייגענע װערטער, װאָס זי 
האָט אויפן אָרט דאָ פאַרפאַסט : , איך דאַנק דיר גאָט, װאָס האָסט מיך 
געפירט אויפן דרך חישר און מיך נישט איבערגעגעבן צום שטן אין די 
הענט און האָסט מיך אויסגעלייזט אין דער לעצטער רגע, ווען מיינע 
פיס זיינען שוין געשטאַנען ביי דער שוועל פון גיהנום. איך דאַנק דיר פאַר 
דעם דאָזיקן חסד, אָמן!"... 

זי האָט אָפּגעאָטעמט פריי און געזעצט זיך צום טיש עסן, נאָך נישט 
אָנצינדנדיק פריער דאָס אייל-:לעמפּל, ווייל עס איז נאָך ליכטיק געווען 
פון די שקיעה-:שטראַלן, 

ברוריה האָט געהאַט באַשלאָסן היינט צו גיין פריער שלאָפן װי אַן 
אַנדערש מאָל, ווייל זי האָט זיך געפילט אויסערגעויינלעך אָפּגעמאַטערט 
פון די איבערלעבענישן אין די לעצטע צוויי טעג. 

עס איז געװאָרן טונקעלער און טונקעלער אינדרויסן. אין שטוב 
האָבן זיך שוין שװאַרצע שאָטנס געהאַט אָפּגעלײגט אין אַלע פיר ווינקלען 
און מ'האָט ביסלעכווייז נישט מער ארויסגעזען די װענט. בליז אין דער 
הויך, לעבן סופיט האָט אַ לעצטע בליכקייט זיך פאַרלאָשן און ס איז 
פינצטער געװאָרן. 

אַ פריילעכקייט איז אויף איר פּלוצלינג געקומען, עס האָט זיך איר 
געגלוסט צו נעמען טאַנצן פאַר פרייד. זי האָט ביי זיך באַשלאָסן, אַז 
מאָרגן װעט זי פאַרבעטן צו זיך הדסהן מיטן מאַן און זיי וועלן שוין 
זיין צוזאַמען, ביז רבי מאיר װעט צוריקקומען פון זיין רייזע. 

אויף אַ רגע איז איר איינגעפאַלן צוצוגיין אין בית:המדרש באַלד 
צומאָרגנס אַ קוק טאָן, װי עס גייט דאָרטן צו דאָס לערנען אָן איר מאַן 
רבי מאיר. ס'האָט איר ווער אַנומלט דערציילט, אַז יהודה בן שמעון פאַר- 
טרעט זייער גוט דעם רבין זיינעם. ער וערט באַלד אַלײן אַ רבי. מען 
װאַרט בלויז אויף רבי מאירס צוריקקומען. אַ גאַנצע צערעמאָניע װעט 
דורכגעפירט וערן, אַ מאָלצייט װועט אײנגעאָרדנט ווערן לכבוד דער 
פּאַסירונג, 

עס איז איר איינגעפאַלן אין געדאַנק, אַז זי װעט שוין אין אין 
וועגס זען, װאָס עס מאַכט נחוניא... צי איז ער געזונט, צי איז ער שוין 
באַרואיקט נאָך דער דאָזיקער אויסטערלישער געשטעניש. 

דערמאָנענדיק זיך וועגן נחוניאן, האָט זי נאָכאַמאָל אויפגעהויבן די 
אויגן צום הימל און איבערגעחזרט די אַלײן פאַרפאַסטע תפילה: ,גץ- 
לויבט ביסטו גאָט, װאָס האָסט מיך מציל געווען פון דער שװעל פון 
גיהנום., ," 

אָבער מיט אַמאָל האָט זי זיך אינגאַנצן אַ ואָרף געטאָן װי אין פי- 
בער. זי האָט דערהערט בפירושע טריט... 

------- קאַפיטל עלף 


ברדוריהס טויט 


וי אַ פייל פון בויגן האָט זי זיך אַ לאָז געטאָן צו דער 

טיר, אױיפגעפּראַלט זי אין דער גאַנצער ברייט און איז אַרױיס אין פינצטערן 
דרויסן. זי האָט געפלאַטערט אינגאַנצן, די נאָזלעכער האָבן זיך ברייט 
פאַנאַנדערגעשפּרײט, וי זי װאָלט געװאָלט אײנאָטעמען אַ באַקאַנטן ריח 
און איבערצייגן זיך, צי איז דאָס טאַקע ער.., 

אָבער באַלד האָט זי זיך צוריקגעכאַפּט װי אַן אָפּנעבריטע און איז 
געבליבן שטיין וי צוגעשמידט צום אָרט. 

--- װאָס טו איך, גאָט מינער!...--האָט זי אַ שעפּטשע געטאָן 
מיט די ליפּן און פאַרבראָכן מיט די הענט -- איך האָב דאָך מיין גאַנצן 
שכל אָנגעוואוירן! 

און װי אַ פייער-פלאַקער װאָלט איר אין פּנים אַ ברי געטאָן, עס 
האָט זיך איר פאַרמישט אין קאָפּ און זי איז שיער נישט אומגעפאַלן, ווען 
נחוניא װאָלט זי אין דער רגע אין זיינע אָרעמס נישט אונטערגעכאַפּט.. 

--- װאָס איז דיר, ברוריה טייערע?... -- האָט ער אַ הויך געטאָן אויף 
איר פּנים מיט בריענדיקן אָטעם. 

--- גיי אַהיים, נחוניא... גיי שוין אַהיים, ווייל דאָס מויל פון גיהנום 
איז אָפן און קאָן אונדז נאָך ביידע פאַרשלינגען... 

-- ברוריה, וי קאָנסטו אַזױ רעדן צו מיר, נאָכדעם וי איך האָב נעכטן 
און היינט אַזױ פיל אָנגעליטן זיך... איך האָב שוין דאָס גיהנום געהאָט 
ביים לעבן, כ'בין געווען אין שאול תחתיה און האָב געזען אַלע זיינע 
גרוילן און געפילט זיי אויף מיין לייב... 

ברוריה האָט געשוויגן. זי האָט אַפילו נישט געפילט, אַז ער האַלט 

זי נאָך אין זיינע אָרעמס און דריקט זי צו זיך מיט וייטיקלעכן כוח... 

און מיטאַמאָל האָט זי אַ קרעכץ געטאָן פון דעם דאָזיקן ווייטיק און 
אַרױסגעריסן זיך פון זיינע הענט. זי איז אַרײן צו זיך אין שטוב, נישט 
פאַרמאַכנדיק הינטער זיך די טיר. זי האָט עס געטאָן אומבאַוואוסטזיניק, 
װאָרים ווען ער איז נאָך איר אַריין אין צימער, האָט זי זיך געוואונדערט 
און געפרעגט אים : | 

-- ווי אַזױ ביסטו אַרײן צו מיר, ווען די טיר איז דאָך געשלאָסן1... 

און ער האָט נישט געוואוסט, צי זי שפּאַסט פון אים אָדער זי איז 
נישט ביים קלאָרן זינען. 

--- ברוריה, מיין טייערע, צי פילסטו דען נישט, וי אומגליקלעך איך 
בין צוליב דיינע רייד. דו רייסט מיינע געדערים אַרױס און טרעטסט זי 
מיט די פיס ; מיין האַרץ בלוטיקט און אין מיין ברוסט ברענט אַ העליש 
פייער און דו רעדסט אַזױ גלייכגילטיק צו מיר... צי איז דיין פרויען- 
האַרץ אַזױ אומברחמנותדיק און דיינע אויערן זיינען אַזײ פאַרשטאָפּט, אַז 
דו הערסט נישט דאָס געשריי, װאָס גייט פון איין עק װעלט בין 
אַנדערן?... -- האָט נחוניא געפלייצט מיט הייסע ווערטער וי פונקען. 

ברוריה האָט שטיל געװויינט, װי אַ קול דממה דקה האָט זיך איר 
געוויין געטראָגן איבערן פינצטערן חלל פון צימער אוֹן אַרױס דורכן 
אָפענעם פענצטער צו די הויכע הימלען די אויסגעשטערנטע, צו די שטילע 
װאַסערן פון חושך-פאַרזונקענעם כנרת. זי האָט זיך אוֹיף איר געלעגער 
אַנידערגעלייגט און אַריינגעהעשעט אין קישן. 

נחוניא האָט זיך לעבן איר אַנידערגעזעצט, מיט דער האַנט די האָר 
אירע געגלעט. זי האָט זיך נישט אַנטקעגנגעשטעלט, צי ווייל זי האָט נישט 
געפילט, װאָס עס טוט זיך מיט איר, צי ווייל זי איז צופרידן געווען פון 
זיין גלעטן... 

ער האָט זיך אַראָפּגעבױגן צו איר און מיט זיין פּנים אָנגערירט אירע 
פייכטע באַקן, װאָס האָבן געגליט וי אַ פייער. ער האָט געהאַט דעם איינ- 
דרוק, אַז ער ווערט פאַרברענט אין דעם דאָזיקן פלאַם. 

מיטאַמאָל האָט זי זיך געגעבן אַ זעץ אויף פון איר געלעגער. עס 
איז געווען פינצטער אין שטוב און זי האָט נחוניאס פּנים נישט געזען, נאָר 
בלויז אויפגעכאַפּט דעם גרינעם גלאַנץ פון זיינע פינקלדיקע אויגן 

זי האָט אים אָנגענומען ביי ביידע הענט און אויסגערופן מיט אַ 

שטיקנדיקער שטימע : 

-- זאָג מיר דעם אמת, נחוניא... זאָג מיר, צי איז טאַקע װואָר דאָס 
אַלץ, װאָס האָסט מיר אַנומלט דערציילט?... 

--- װאָס , װאָר" ?. . . 

--- אַז מיין מאַן האָט מיך איבערגעגעבן אין דיין רשות... אַז דו 

דאַרפסט מיך אויספּרואוון,. צי כ'וועל קאָנען ביישטיין דעם נסיון ?... 

און זי האָט זיך אויפסניי צעכליפּעט. 

--- עס איז אמת, מיין טייערע... -- האָט ער שטיל געענטפערט. 

-- פאַרװאָס האָט ער דאָס געטאָן? װאָס האָט אים געבראַכט דערצו. 
אַז עס זאָל אים גאָר איינפאַלן אַזאַ געדאַנק ? -- האָט זי געפאָרשט ביי אים 
און מ'האָט געפילט, אַז עפּעס אַ פּלאַן איז ביי איר פאַרהוילן הינטער די 
דאָזיקע ווערטער. 

און נחוניא האָט איר דערציילט, װאָס ער האָט אַרויסגעפילט אין 
רבי מאירס האַלטונג די לעצטע פּאָר װאָכן. ער האָט איר דערציילט וועגן 
דעם יונגן פּאָרל, װאָס איז זיך געקומען אָפּגטן, און רבי מאיר האָט 
נעפּסקנט, אַז עס קומט איר אַ גט אָן אַ כתובה, 

-- ווען מיר, די תלמידים זיינע, האָבן אויפגעשטורעמט קעגן דעם 
דאָזיקן פּסק-דין, האָט ער געענטפערט, אַז ער האָט אַזױ געפּסקנט, ווייל 
ער גלויבט בעסער דעם מאַנס באַשולדיקונג אין דער אומטרייקייט פון 
זיין פרוי. ;אַלע פרויען זיינען לייכטזיניק!" -- האָט ער מיט כעס אויס- 
גערופן -- , און עס איז זיכער צו גלויבן, אַז אויך דאָס דאָזיקע יונגע 
ווייבל איז געװאָרן אומטריי צו איר מאַן,. בעת ער איז נישט געווען אינ- 
דערהיים . , ," 

|-- נו, װאָס ווייטער ? -- האָט ברוריה געפרעגט מיט אַ פיבערדיקן 
גלאַנץ אין אירע אויגן, װאָס האָט אַזש אין דער פינצטערניש אַ בלישטש 
געטאָן | 
-- איך האָב אים דעמאָלט געשטעלט די פראַגע: ;,נו, און דיין ווייב 
ברוריה איז אויך אַזױ לייכטזיניק, װעסטו זאָגן ?1" 

;אויך זי !" -- האָט ער מיט צאָרן אויסגערופן. 

-- און ער האָט גלייך צוגעגעבן: ,אויב דו וילסט, קאָנסטו שוין 
היינט ביינאַכט צו איר גיין און זי אויספּרואוון. וועסטו דיך אַלײַן איבער- 
צייגן אין דער ריכטיקייט פון מיינע רייד!?7... 

-- אַזױ האָט ער געזאָגט?... -- האָט זי געפרעגט מיט אַזאַ רואיקייט 
אין איר טאָן, אַז נחוניאן איז אַזש דאָס האַרץ שיער נישט אַרױסגעשפּרונגען 
פון דער ברוסט, 

-- אַזױ האָט ער געזאָגט... -- האָט נחוניא געענטפערט, פאַרהוילנדיק 
פון איר, אַז אין דער אמתן האָט דער רבי זיי געזאָגט, אַז ער גלויבט אין 
דער שטאַרקײט פון ברוריהן און ער ויל זיי ווייזן די גרויסע פּערזענ- 
לעכקייט פון זיין ווייב. 

נחוניא האָט עס נישט דערציילט צוליב צוויי סיבות. איין סיבה איז 
געווען, װאָס ער האָט אין זיין רבינס רייד אַרױסגעפילט נישט אויפריכ- 
טיקייט. רבי מאיר האָט ביי זיך טיף אין האַרץ טאַקע נישט געגלויבט אין 

דער געטריישאַפט פון קיין שום פרוי, אַפילו נישט פון זיין אייגענער קלוגער 
ברוריהן, די צווייטע סיבה איז געווען, ווייל ער האָט געטראַכט, אַז אַזױ אָרום 
וועט ער גיכער געווינען די ליבע פון דער דאָזיקער צוױיבערהאַפטער פרוי, 

-- זאָגסטו עס נישט מיר, נחוניא, דערפאַר וייל דו ווילסט מיך 
אַװועקציען פון מיין מאַן און דו גלויבסט אַזױ אַרום מיך צו באַקומען אין 
דיין באַזיץ? געדענק, נחוניא,. דו װעסט דאָ באַגײן צוויי עבירות אויף 
איינמאָל ; דו וועסט האָבן געזאָגט ליגן און װועסט האָבן עובר געווען אויף 
דער גרויסער זינד פון גלוסטן צו דיין חברס ווייב... 

אַ לענגערע וייל האָט געהערשט שטילשוייגן. ביידנס הערצער 
האָבן געקלאַפּט װוי מיט האַמערס. ער האָט געפּרואווט זי אָננעמען ביי דער 
האַנט, אָבער זי האָט די האַנט אַװעקגעצױיגן 

אַ לייכט ווינטל האָט אַ צי געטאָן דורכן פענצטער און מיטגעבראַכט 
דעם געשמאַק פון די דרויסנדיקע בלומען-פלאַנצן, דעם פייכטן ריח פון 
וואַסער און די שטילקייט פון פאַר ששת ימי בראשית... 

אין ברוריהן האָט געפלאַקערט אַ שרעקלעכער כעס. זי האָט גע" 
צאָרנט אויף איר מאַן פאַר זיינע חשדים קעגן איר און בכלל קעגן אַלע 
פרויען. נישט אינמאָל האָט זי געהאַט גרויס תרעומות צו אים פאַר 
די דאָזיקע מיינונגען זיינע. זי האָט געפלאַקערט מיט כעס קעגן דער 
גאַנצער וועלט, פאַרװאָס זי איז אַזױ שלעכט. 

די שלייפן האָבן איר אַזש אָנגעהויבן האַמערן און בויערן און אַ 
גרויסער ווייטיק האָט זיך איינגענעסטיקט אין איר האַרץ. זי איז איצט 
באַרײיט געווען די גרעסטע נקמה צו נעמען אָן איר מאַן פאַר זיינע לייכט- 
זיניקע געדאַנקען. 

אָבער באַלד האָט זי זיך אין געדאַנק צוריקגעפרעגט: 

, און אפשר איז טאַקע רבי מאיר גערעכט? צי װאָלט ער אויך זיך 
דערלויבט פּונקט יי איך איצט און יענע נאַכט. צו זיין אַזױ נאָענט פון אַ 
פרעמדער פרוי, זיין מיט איר אין איין שטוב, האָבן יחוד אָן שום עדות, 
װאָס דאָס איז פאַרבאָטן פון די חכמים 1,,.," 

--- וי ווייט איך בין אַװעק מיט מיין זינד!... -- האָט זי פּלוצלינג 
אויסגערופן אַ פאַרצווייפלטע -- ווער װאָלט דאָס געגלויבט אויף ברוריהן, 
רבי מאירס ווייב, אַז זי זאָל גאָר דערלאָזן אַ מאַנסביל, אַ פרעמדן מאַנסביל, 
צו קומען אין איר הויז... 

נחוניאן איז הייס געװאָרן אין אַלע אברים. 

אַבי ער האָט געמיינט, אַז ער האָט זי שוין גובר געװען; ער האָט 
זי שוין געהאַלטן וי באַזיגט און וי זיין אייגנטום. . . 

-- ברוריה... -- האָט ער שטיל מיט אַ ויברירנדיקער שטים אַ 


מירמל געטאָן -- ברוריה, ווער נאָך װוי איך איז אימשטאַנד אָפּצושאַצן דיין 

גרויסע ליבע? האָסטו דען ווען ס'איז געזען אַ מאַן אַזױ הייס ליב האָבן 
וי איך האָב דיך ליב. זאָג, אַז איך זאָל אַראָפּשפּרינגען פון דעם העכסטן 
הויז און איך װעל דאָס טאָן פאַר דיר, ברוריה! איך על די דאָזיקע זינד 
אויף מיר נעמען, ווייל די זינד װעט דיר פאַרגעבן ווערן צוליב דער 
גרויסער ליבע, מיט וועלכער זי איז פאַרבונדן.., 

--- שווייג. נחוניא ! דו ביסט איינגעשמירט מיט זינד פון קאָפּ ביז די 
פיס... וואו האָסטו אַזעלכע זינדיקע רייד געהערט און זיי אויסגעלערנט. 
האָט דיר דאָס דער יצר-הרע אונטערגעשעפּטשעט?.. 

--- ניין, נישט דער יצר'הרע, נאָר מיין אויסערגעויינלעכע ליבע צו 
דיר, און נישט מיט זינד בין איך אויסגעשמירט, נאָר מיט די הײיליקסטע 
געפילן פון ליבע צו דיר ; דערבאַרעם דיך און רעד נישט צו מיר אַזעלכע 
האַרטע רייד, ווייל איך װועל אויסגיין פון גרויס וייטיק. מיין בלוט אין 
מיר זינגט די הײיליקסטע לידער פאַר דיין כבוד וועגן, יעדער גליד מיינס 
איז גרייט צו לאָזן זיך אָפּשנײדן אויף דיין שעפּטש מיט די ליפּן, טייערע... 

ברוריה איז געווען דערשטוינט צו הערן פון אים אַזעלכע רייד און 
די ווערטער זיינע זיינען אַרױסגעזאָגט געװאָרן מיט אַזױ פיל כישוף און 
רייץ, אַז זי האָט געפילט זי ווערט שװאַך. עפּעס אַן אומגעזעענע קראַפט 
האָט זי געשטויסן אַלץ נעענטער צו אים. אירע ליפּן וי אָנגעדראָלענע 
וויינטרויבן מיט זאַכט אָנגעפילט, זיינען געווען גרייט צו זיינע ליפּן זיך 
צוצורירן. אַ שווערקייט האָט זיך איבער אַלע אירע אברים פאַנאַנדערגץ- 
לייגט און אין אירע אָדערן האָט שטורמישער אָנגעהויבן צו ריזלען איר 
בלוט. | 

זי האָט זיך געװוערט מיט די לעצטע כוחות. זי האָט געפילט, אַז זאָל 
ער נאָר נאָך איין װאָרט איר זאָגן און זי װעט זיך נישט קאָנען אַנטקעגנ- 
שטעלן זיין ווילן. ברוריה האָט בפירוש געפילט, וי זי ווערט געצויגן 
מיט גראָבע שטריק ביים האַלדז אַרומגענומען אין זיין זייט אַריין, זיינע 
הענט בריען אירע הענט. זי פילט אויף זיך זיין הייסן אָטעם, 

אויף אַ מאָמענט איז װוידער געקומען דאָס בילד פון רבי מאירן, איר 
מאַן, פאַר אירע אויגן און זי האָט אויפגעשוידערט אינגאַנצן. זי האָט געזען 
זיין שטרענגן בליק. די אויגן זיינע האָבן זי געבריט איבערן גאַנצן קער- 
פּער. זיין ברוינע, מיט גרויע האָר דורכגעװאָרפענע, באָרד האָט וי 
געדראָט זי., אַ ציטער איז אַדורך איבער איר גאַנצן לייב און זי האָט זיך 
צוריקגערוקט אויף אַ טפח, 

אָבער אויך נחוניא האָט נישט גערוט. ער האָט גערעדט און געבעטן 
זיך ביי איר מיט די ליבלעכסטע רייד, צושווערנדיק איר, אַז ער נעמט אויף 
זיך די גאַנצע זינד, װאָס איז גאָר קיין זינד נישט אין זיינע אויגן.. . 

-- צי איז דען נישט מער זינד אַ לעבעדיקן מענטש אַזױ צו פּייניקן?.-- 

האָט ער זי ענדלעך מיט פאַרדראָס אין זיין שטימע געפרעגט -- האָסט מיך 
געהייסן קומען און איך האָב יעדע רגע װי יאָרן גאַנצע געװאַרט אויף 
דער דאָזיקער שעה, און איצט פּייניקסטו מיך ווייטער און קיין סוף צו מיינע 
שרעקלעכע ליידן זע איך נישט. 

ברוריה האָט שוין מער גאָרנישט גערעדט. זי איז צו שװאַך געווען 
זיך צו פאַרטיידיקן קעגן זיינע פאַרשיכורנדיקע רייד. זי האָט געפילט, 
אַז מיט יעדער מינוט װאָס לענגער זי געפינט זיך מיט אים אונטער אין 
דאַך, אַלץ מער זינקט זי אין זינד, פון וועלכע זי װעט שוין קיינמאָל נישט 
זיך קאָנען ריינואַשן. | 

האָט זי זיך אויפגעזעצט אויף איר בעט, אַראָפּגעגאַנגען אין דעם 
פינצטערן צימער, מיט די הענט טאַפּנדיק אין דער חשכות און צונעי 
שאַרט זיך צו דער טיר און זי געעפנט. 

אַ קיל ווינטל האָט אַ בלאָז געטאָן אין צימער און אַ גלעט געטאָן 
איר אין פּנים, װאָס איז געווען העליש צעפלאַמט. זי איז אַרױס איג" 
דרויסן. זי האָט געפילט, וי די האָר זיינען איר צעשױבערט, װאָרים 
די איינצלנע לאָקן האָבן זיך אויפן לייכטן ווינטל געהויבן און געיאָגט 
זיי אין די אויגן אַרײן. 

זי האָט זיך אַװעקגעזעצט אויף דעם גלאַטן שטיין, װאָס האָס געדינט 
וי אַ באַנק פאַר די אָפּגעמאַטערטע מענטשן, װאָס קלעטערן אַרױף אויפן 
באַרג, און אָנלענענדיק דעם קאָפּ אויף איר האַנט, האָט זי זיך פאַרקוקט 
אין דער זייט, וואו דער כנרת װאַשט די פינצטערע ברעגן. מ'האָט גאָר- 
נישט געזען. נאָר בלויז געהערט דאָס שטילע פרומע שעפּטשן פון די 
כװאַליעס. 

עס איז געווען שטיל אויף גאָטס ועלט. אַלץ איז געווען פאַרזונקען 
אין טיפן שלאָף. קיינעם איז אַפילו אויפן געדאַנק נישט געקומען אַז 
ברוריה, רבי מאירס ווייב, זאָל גאָר אין אַזאַ פינצטערער נאַכט זיין אייג" 
געהילט מיט אַזױ פיל זינד. ער װאָלט דאָס געקאָנט גלויבן אויף איר!*.. 

--- נו, האָט דאָך מיין אייגענער מאַן אויף מיר יאָ געגלױבטיי..-- 
האָט זי מיט אַ ביטערן שמייכל אויף אירע ליפּן אַ מורמל געטאָן צו זיך 
אַלײן. 

און טראַכטנדיק איצט וועגן רבי מאירן, האָט איר אַזש ביים האַרץ 
פאַרקלעמט, פון װאַנען האָט ער געקאָנט אַזאַ חשד אויף איר אַרױסטראָגן 
און זי אַזױ פאַרשעמען פאַר זיינע אייגענע תלמידים. אַלע װעלן דאָך 
איצט קוקן אויף איר וי אויף אַ זינדיקער, אַ לייכטזיניקער. מען װעט 
לאַכן פון איר הינטער אירע פּלייצעס, מען װעט פון ווייטנס אָנװייזן: האָס 
גייט דאָרט די לייכטזיניקע ברוריה!..." 

אַ כעס האָט זי פּלוצלינג אַרומגענומען אויף נחוניאן דאָס איז ער 

אינגאַנצן שולדיק אין אירע ליידן. װאָס האָט ער געװאָלט פון איר האָבן 
פון אַ שװואַכער פרוי, וועלכע בענקט נאָך איר מאַן און האָט אים ליב ?... 
צי זיינען דען נישטאָ קיין שענערע פרויען, מיידלעך, װאָס װאָלטן געווען 
גליקלעך, ווען נחוניא וויל זייער מאַן זיין!... 

, פאַרװאָס האָט ער מיך גראָד אויסגעקליבן פאַר זיין קרבן? און 
אפשר טוט ער דאָס בלויז טאַקע אויפן באַפעל פון זיין רבין, רבי 
מאיר ?. . ." -- איז איר מיטאַמאָל אַן אויסטערלישער געדאַנק איינגע- 
פאַלן --, ער װעט מיך בלויז אויפרייצן, צופירן ביז דער לעצטער מדרגה 
פון משוגעת און ליידנשאַפט און דערנאָך, ווען איך וועל שוין זיין װיליק 
אים זיך איבערצוגעבן, װעט ער אַרױסלאַכן מיט אַ הילכיק געלעכטער 
און װעט זאָגן: מיין רבי, ר' מאיר, איז גערעכט, ווען ער האָט געזאָנט, אַז 
אַפילו זיין ווייב ברוריה איז לייכטזיניק, עס איז קיין שום אונטערשיד נישטאַָ 
צווישן קיין פרויען. אַזױ איז געווען חוה, וועלכע האָט זיך געלאָזט אָנרעדן 
פון דער שלאַנג און אַזױ איז ברוריה, די גרויסע מלומדת, וועלכע האָט 
זיך געלאָזט אָנרעדן פון ערשטן בעסטן יונגנמאַן, װועמען רבי מאיר 
האָט אונטערגעשטעלט,.." 

ווען דער דאָזיקער געדאַנק האָט זי באַהערשט, האָט ער זי שוין נישט 
אָפּגעלאָזט און פאַרפאָלגט זי ביז ריינעם משוגעת. אַ ברענענדיק פייער 
פון האַס האָט זי אַרומגענומען צו נחוניאן, צו רבי מאירן און צו אַלע 
מאַנסבילן, וועלכע טראַכטן אַזױ שלעכט ועגן דער פרוי. זי איז איצט 
גרייט געווען נחוניאן צוֹ פאַרטרייבן מיט גרויס חרפּה און שאַנד פון איר 
הויז, אויב ער זאָל װאָגן זיך נאָר צו דערנעענטערן צו איר, 

אָבער נחוניא האָט זיך צו ברוריהן נישט דערנעענטערט. ער איז 
איצט געלעגן אויף איר בעט און געטוליעט זיך צום קישען װאָס איז 
נאָך װאָרים געווען פון איר לייב. ער האָט געשעפּטשעט אַ תפילה צו 
גאָט, ער זאָל זיך מרחם זיין אויף אים און באַשירעמען אים פון זינד. ער 
האָט זיך געשעמט פאַר ברוריהס שטאַרקײט און װידערשטאַנדס-פעאיקייט, 

ער האָט באַוואונדערט איר גבורה אין קאַמף מיטן יצר:הרע. און 
ער האָט זיך אָנגעהויבן מוסרן, פאַרװאָס ער איז אַזױ שװאַך. ער, דער 
מאַנסביל, וועלכער דאַרף זיין אַ ביישפּיל פון גבורה, איז אַזױ נעבעכדיק. 
ער טראָגט זיך װי אַ שפּענדל אויף די צעשטורעמטע כװאַליעס פון ים 
און ער קאָן זיך פון די אָרעמס פון שטן נישט באַפרייען 

ער האָט זיך אויפגעזעצט אויפן בעט. ער האָט זיך אומגעקוקט און 
נישט פילנדיק לעבן זיך ברוריהן, איז אים עפּעס װי קאַלט געװאָרן אין 
אַלע גלידער. ער האָט זיך דערשפּירט וי אַן אָפּגעשמיסן יינגל. ער האָט 
ממש געפילט די רויטקייט אַרויסקומען אויף זיין פּנים, 

נחוניא האָט זיך אויפגעשטעלט און געװאָלט מאַכן אַ שריט, אָבער 

פון צופיל אָפּגעשװאַכטקײט און אױיסגעמאַטערטקײט פון די עטלעכע טעג 
זיך פּייניקן, האָבן זיינע פיס זיך אַ װאַקל געטאָן און ער איז אומגעפאַלן. 

דער טעמפּער קלאַפּ פון זיין פאַל האָט אָפּגעהילכט אינדרויסן אַרױס 
און איז דערגאַנגען צו ברוריהס אויערן. אַ דערשראָקענע איז זי אויפ- 
געשפּרונגען און װי אַ פאַרװוירטע איז זי געלאָפּן אין דער גרעסטער אי" 
לעניש צו זיך אין שטוב אַריין. זי האָט חושד געווען זייער נישט קיין 
גוטע זאַך... 

עס איז איר געקומען אין קאָפּ אַ געדאַנק, אַז טאָמער האָט נחוניא 
פון פאַרצווייפלונג אַ מעשה זיך אָנגעטאָן. עס איז עפּעס אויפגעגאַנגען בי 
איר אין געדאַנק אַזעלכעס, וועגן וועלכן זי האָט ביז איצט גאָר נישט גע" 
טראַכט אַפילן. 

זי איז שנעל אַרײנגעלאָפן, אָבער אָנשלאָגנדיק זיך אין דער געדיכטער 
פינצטערניש, איז זי געבליבן שטיין אַ פאַרלוירענע און אין ערשטן מאָי 
מענט נישט געוואוסט װאָס זי האָט ווייטער צו טאָן. 

ערשט ווען זי האָט דערהערט אַ קרעכץ פון נחוניאן האָט זי אים 
אַ רוף געטאָן זייער שטיל : 

-- נחוניא, װאָס איז מיר דיר ? װאָס איז געשעןי 

-- כ'בין אומגעפאַלן .. . כ'בין אַזױ שװאַך,. ברוריה...-- האָט ער 
געקרעכצט מיט אַזאַ רלחמנותפולער שטימע. 

טרערן האָבן אָנגעהויבן רינען איבער ברוריהס באַקן און זי האָט 
זיי דערפילט פייכט פליסן איבער אירע לִיפּן. זי האָט לויט דעם אָפּקלאַנג 
פון דער שטים, װאָס איז געקומען פון נחוניאס מויל, זיך דערנעענטערט 
צו אים און געשטרעקט צו אים אירע הענט, העלפנדיק אים אויפהויבן 
אָבער ער האָט זי צו זיך געצויגן מיט אַזאַ צוריקגעוואונענער שטאַרקײט, 
אַז זי האָט זיך געגן איר ווילן אַראָפּגעלאָזט לעבן אים אויף דער ערו. 

--- װאָס מאַטערסטו מיך, נחוניא?. .. -- האָט זי זיך געבעטן --- פאַר" 
װאָס ווילסטו צוהעלפן מיך איינהילן אין חרפּה און שאַנד ? װאָס פאַר אַ 
שלעכטס האָב איך דיר געטאָן, װאָס האָסטו דיך פאַרנומען איף מיר 
אַראָפּצושלעפּן מיך אין טאָל פון גיהנום ייי. 

--- פאַרװאָס רעדסטו אַזױ, ברוריה ? -- האָט נחוניא זיך געוואונדערס 
אויף אירע פּלוצלינגע עפּעס אַזעלכע אויסטערלישע רייד. .. -- איך וויל 
שאַנד און חרפּה אויף דיר ברענגען* איך, װאָס בין גרייט אַליין מיך אין 
שאַנד אויסצושמירן, אַבי כאָטש פון דיר איין גוט װאָרט צו הערן, װיל 
די שלעכטס טאָן און דיך איינהילן אין חרפּה? דו רעדסט רייד פון אַ 
נישט קלאָרן מענטש, ברוריה? .יי 

-- טאָ, פאַרװאָס האָט דיך גראָד מיין מאַן אויסגעקליבן צו קומען 
צו מיר מיך אויספּרואװװן? ער וויל דורך דיר וייזן, אַז פרויעף נישס 

אויסגעשלאָסן ברוריה, זיינען טאַקע לייכטזיניק און גיבן זיך אונטער דעם 
ערשטן בעסטן מאַן?... 

--- דער גורל מיינער האָט אַזױ געװאָלט, אַז דיין מאַן זאָל מיך אויס- 
קלויבן, אַ געהיימער כוח, וועגן וועלכן איך אַליין האָב נאָך נישט קיין 
אַנונג, האָט איבערגעװועלטיקט רבי מאירן, ער זאָל מיך שיקן מיט דער 
דאָזיקער שליחות. דאָס איז אפשר דער געהיימער כוח פון מיין גרויסער 
ליבע צו דיר. אפשר האָט אים דער דאָזיקער געהיימער כוח אונטערגע- 
זאָגט: ,שיק נחוניאן!"... 

ברוריה איז געלעגן װי אַ געשאָכטענע, זי האָט גאָרנישט געאַנט, 
װאָס עס טוט זיך מיט איר אין דעם געגעבענעם מאָמענט. זי איז געווען 
װוילנלאָז און שװואַך און נחוניא װאָלט געקאָנט זי באַצװינגען אומגעשטערט. 

מיטאַמאָל האָט זיך פון דרויסן דערהערט דער קריי פון אַ האָן, אַן 
אָנזאָג, אַז טאָג קומט אָן; די נאַכט װועט באַלד אָפּשװימען אין אין סוף 
אַרײן, קיינמאָל װעט די זעלבע נאַכט מער שוֹין נישט צוריקקומען און 
אויף איר אָרט װעט אָנקומען דער טאָג, װאָס װעט ווידער אַװעקגײין און 
אַן אַנדערע נאַכט וועט אָנקומען, אַזױ ביז אין דער אומענדלעכקייט אַרײן... 

ברוריה האָט די ערשטע פון דער ערד זיך אויפגעהויבן. אַ פאַרנעפּל- 
טער פלעק האָט זיך אַרױסגעהױבן פון דער פינצטערניש, מ'האָט שוין 
געקאָנט אונטערשיידן, אַז עפּעס-װאָס געפינט זיך דאָ אין שטוב אַ חוץ 
איר. דאָס איז געווען דאָס פּנים פון נחוניאן. 

--- גיי שוין אַהיים און מער קיינמאָל זאָלסטו נישט צוריקקומען אין 
מיינע ד' אמות . .. -- האָט זי אויסגערופען מיטאַמאָל מיט אַזאַ ענערגישער 
שטימע, אַז נחוניא האָט זיך אַזש דערשראָקן פאַר איר און ער איז אויפ- 
געשפּרונגען אַזױ שנעל וי עס װאָלט קײינמאָל מיט אים גאָרנישט געשען. 
ער איז אויפגעװואַכט געװאָרן, גלייך ער װאָלט מיט אַן עמער קאַלט װאַסער 
אָפּגעגאָסן געװאָרן, 

-- װועל איך דיך מער קיינמאָל נישט קאָנען זע ברוריה?...-- 
האָט ער זיך מיט אַ בעטנדיקן טאָן אָנגערופן-- בין איך פאַרמשפּט צו 
אײיביקע ליידן און יסורים ביז אין טויט אַרײן?.., 

-- נישט איך האָב דיר די ליידן פאַראורזאַכט און נישט איך בין שול- 
דיק, װאָס דו װעסט האָבן יסורים צוליב אונדזער צעשיידונג...--- האָט 
ברוריה מיט אַ טרויעריקער שטים געענטפערט -- דו האָסט אין מיר אָנעֵץ- 
צונדן אַלע בייזע ליידנשאַפטן און אַלע שטנס פון גיהנום האָסטו אַרֹאָפּ- 
געבראַכט אויף מיר, זיי זאָלן דיר העלפן מיך באַצװינגען. איך בין אָבער 
בייגעקומען די אַלע שטנס און איך וויל נישט נאָכאַמאָל געשטעלט וערן 
צוֹ אַ נסיון, ווייל דאָס איז שרעקלעך נאָכאַמאָל איבערצולעבן. דו ביסט 
שיין וי אַלע וועלטן, ביסט געלערנט װי די גרעסטע תנאים פון אונדזער 

צייט און קלוג װי שלמה המלך... אָבער איך בין אַ ווייב פון אַ מאַן. עס 
איז די גרעסטע שאַנד אַזעלכעס צו טאָן הינטער דעם מאַנס ויסן. און 
אויב מיין מאַן האָט דיך געשיקט בלויז אױיסצופּרואוון מיך, גיב אים איבער, 
אַז זיין ווייב ברוריה איז שטאַרקער פון שטאַרקסטן מאַנסביל און אַז איך 
ווייס נישט, אויב ער װאָלט כוח געהאַט זיך אַנטקעגנצושטעלן דעם יצר- 
הרע, ווען ער װאָלט אים אַזױ גערייצט וי ער האָט מיך גערייצט... . 

זי האָט גערעדט מיט אַזאַ שטראָם פון רייד, און די ווערטער זיינען 
װאָס אַמאָל געװאָרן אַלץ שטרענגער און העכער, אַז מען האָט געקאָנט 
נאָך אינדרויסן דערהערן, 

נחוניא האָט זיין האַנט אויף איר מויל אַרויפגעלײגט און זיך געבעטן 
ביי איר : 

-- ברוריה, טייערע!... --פאַרגעס נישט, אַז דו געפינסט דיך דאָ 
אַרומגערינגלט מיט פיל שכנים. באַרואיק דיך אַ ביסל... לאָמיר זיך 
היינט ביינאַכט װידעראַמאָל זען און מיר װעלן רואיק וועגן אַלץ דורכרעדן... 

--- ניין, ניין . . . איך וויל מער וועגן דעם נישט רעדן. איך האָב מער. 
קיין כוח נישט וועגן דעם צו רעדן. גי אַװעק, פאַרשװוינד און לאָמיך 
מער קיינמאָל דיך נישט זען, נישט הערן פון דיר. גיי צוריק אין בית. 
מדרש און לערן תורה אויך פאַר מיר, בעט פאַר מיין נאָמען, לייען די לידער 
פון תהילים פאַר מיינעטוועגן, אפשר אַ דאַנק דעם װעל איך געראַטעװעט 
ווערן פון אײיביקן גיהנום, װאָס איך האָב עס שוין פאַרדינט.., 

נחוניא איז געבליבן װוי פאַרשטומט, נישט געפינענדיק די פּאַסנדיקש 
ווערטער אויפן אָרט איר צו ענטפערן. 

די בלויקייט אינדרויסן איז געװאָרן אַלץ העלער און העלער. וי 
דורך אַ צויבערישטעקעלע האָבן זיך אין דער לופט אָנגעהויבן צייכענען 
קאָנטורן פון בערג, הייזלעך און גערטנער. דאָס אַלץ האָט נאָך אויסגעזען 
מטושטש, פאַרנעפּלט, מ'האָט זיי קוים געקאַנט אונטערשיידן. 

--- גיי שוין אַװעק!-- האָט ברוריה אַרױסגעקײכט די דאָזיקע ווער- 
טער און זי איז בלאַס געװאָרן -- מאַך מיך נישט אומגליקלעך און אויך 
דיך זאָלסטו שוינען!... עס װעט דיר פיל פאַרשאַטן, ווען דיינע חברים 
וועלן דערגיין, וואו דו ביסט אַ גאַנצע נאַכט געווען יי. 

--- ברוריה. .. -- האָט ער וי אַ געשלאָגענע חיה געבעטלט מיט 
טרערן אין די אויגן --- דערלויב מיר נאָך איין מאָל כאָטש צו זען זיך מיט 
דיר, , . אויב נישט, על איך עס נישט אויסהאַלטן, איך פיל ממש, וי 
דאָס האַרץ אַנטלויפט מיר פון דער ברוסט אַרױס, ברוריה.,, 

זי האָט זיך דערנעענטערט צו אים, אַ גלעט געטאָן איבערן קאָפּ, 
געקוקט אים אין די אויגן אַרײן. זיין פּנים איז נאָך אַזױ גוט נישט אָנזע- 
עוודיק געווען, אָבער די אויגן זיינע האָבן וי צוויי גרינע מאָרגנשטערן 

געלויכטן. זי האָט שטומערהייט אים געבעטן צו פאַרלאָזן זי און איר בליק 
איז געווען מיט אַזױ פיל רחמנות און מיטלייד צו אים, אַז ער איז גערירט 
געװאָרן פון איר גוטסקייט, 

-- זאָגסט עס מיר צו, ברוריה ?... -- האָט ער אַ דערפרייטער שטיל 
אַ פרעג געטאָן. 

--- ניין, איך זאָג דיר נישט צו, אויב דו האָסט מיך באמת ליב, וי דו 
זאָגסט -- פאַרגעס אָן מיר!... רייס אַרױס מיין נאָמען פון דיין האַרץ, 
מעק מיך אויס פון דיין געדעכעניש. עס ועט זיין אַ בענטשונג פאַר דיר, 
פאַר מיר און פאַר אַלע אונדזערע אַרומיקע פריינט און נאָענטע... 

די בלויקייט אינדרויסן איז בלאַסער געװאָרן. אַ פייגעלע האָט אַ 
צוויטשער געטאָן הינטערן פענצטער און דערנאָך לענגער זיך צעטרילערט, 
וי אויסזינגענדיק אַ תפילה פאַרן וועלט-באַשאַפער. 

נחוניא האָט אויפגעצאַפּלט. עס איז אים באַפאַלן אַ מורא פאַר גאָט, 
צו וועמען דאָס דאָזיקע פייגעלע זינגט שירה אַצינד. ער האָט זיך אויפגע- 
ריסן פון אָרט, וואו ער איז געשטאַנען און געלאָזט זיך גיין צו דער טיר. 

ברוריה האָט אים באַגלײט עטלעכע טריט. אַ געמישט געפיל האָט 
זי באַהערשט. זי איז נאָענט געווען פון צוזאַמענברעכן. עס האָט איר פאַר- 
דריקט ביים האַרץ פון גרויס ווייטיק. זי האָט אינגאַנצן זיך געטרייסלט פון 
גרויס אויפרעגונג. פון דער צוייטער זייט האָט זי געפילט, װי אַ משא 
פאַלט אַראָפּ פון אירע פּלייצעס. 

זי האָט אויף אַ וויילע פאַרמאַכט אירע אויגן. די לִיפּן זיינען געווען 
געעפנט וי אַ רויטער בלומען-קעלך, גרייט אויפצונעמען דעם פרישן 
טוי, װאָס הויבט זיך אויף פון דער ערד. זי איז גרייט געווען צו קושן 
איצט נחוניאס ליפּן, איידער ער שיידט זיך מיט איר אויף אייביק, אָבער זי 
האָט נישט געװאַגט אים צו געבן אָנצוהערן אַזאַ זינדיקן געדאַנק, 

נחוניא האָט זיך צוגעקוקט צו איר אַ וויילע. עס האָט אים געצויגן 
צו איר מיט טויזנטער שטריק, ער האָט זיינע ליפּן אויסגעשטרעקט אין 
דער לופט, װי ער װאָלט זיך געגרייט צו קושן די ליפּן פון ברוריהן, 
אָבער ער האָט נישט געהאַט קיין מוט. 

ברוריה האָט געעפנט די אויגן און געזען זיינע אויסגעשטרעקטע ליפּן 
צו איר. זי האָט אינסטינקטיוו געמאַכט אַ שריט פאָראויס, אָבער וי אַן 
אָפּגעבריטע זיך באַלד צוריקגעצויגן. 

עס האָט איר אָנגעהויבן שטיקן אין האַלדז און דאָס האַרץ האָט איר 
אָנגעהויבן האַסטיקער צו קלאַפּן. אַ מאָמענט --- און זי װאָלט נישט געווען 
אויסגעהאַלטן און זי װאָלט וי אַ דורשטיקע געווען צוגעפאַלן צו זיינע ליפּן 
און זיך אָנגעטרונקען מיט זיי פאַר אַלע צייטן... 

אָבער אין דער רגע האָט ער אויסגערופן: 

-- זיי געזונט, ברוריה. . . זיי גליקלעך אָן מיר, כאָטש איך אַליין װעל 
שוין קיינמאָל מער נישט גליקלעך זיין, מיין לעבן האָט בלויז געהערט צו 
דיר און צו מער קיינעם קאָן עס מער נישט געהערן. זיי געזונט... 

די לעצטע צוויי ווערטער האָט ער אַרױסגעזאָגט מיט פאַרשטיקטע 
טרערן אין האַלדז. 

ברוריה האָט אים געװאָלט ענטפערן, אָבער ער איז שוין נישט געווען 
אויף דער שוועל. ער איז געלאָפן אַזױ שנעל, גלייך הונדערטער שטורעמ- 
ווינטן װאָלטן אים געיאָגט פון דאַנען. פאַר אירע אויגן האָט בלויז אין דער 
בלויער לופט אַ שוועב געטאָן זיין לאַנג ווייס קלייד און דאָס גרינע מיט 
זילבער באַפּוצטע טוך אויפן קאָפּ, און ער איז באַלד פאַרשוואונדן געװאָרן 
איבער דער משופּע פון באַרג, 

ערשט איצט האָט זי געלאָזט פריי איר געויין. אַלע קװאַלן פון 
טרערן, װאָס זי האָט ביז איצט געהאַט פאַרשטיקט ביי זיך אין די אויגן 
האָבן אַ פלייץ געטאָן וי אַן אָפּגעלאָזטער שטראָם. זי האָט זיך אַנידערגע- 
װאָרפן אויף איר געלעגער, וואו נחוניא איז ערשט נישט לאַנג צוריק געלעגן 
און האָט אויסגעקושט דאָס דאָזיקע פּלאַץ מיט אירע ליפּן. זי האָט מיט 
אירע נאַקעטע הענט אַרומגענומען דאָס קישן, אויף וועלכן זיין קאָפּ איז 
געווען אָנגעלענגט און צוגעדריקט צו איר ברוסט. 

-- נחוניא,.. נחוניא.... -- האָבן אירע ליפּן געמורמלט און אַ קיי- 
כעניש האָט זיך אַרױסגעריסן פון איר האַלדז. 

זי האָט געביסן אירע ליפּן ביז בלוט. זי האָט אַ רויטן פלעק דערזען 
אויף איר ווייסן קלייד און זי האָט זיך דערשראָקן. ערשט אַ שטראָם מיט 
בלוט האָט געפלייצט פון אירע ליפּן. זי האָט קאַלט װאַסער צוגעלייגט דאָס 
בלוט צו פאַרהאַלטן און צו קילן גלייכצייטיק איר צעפלאַקערט פּנים. 

-- נחוניא, נחוניא ... -- האָט זי גשעויינט אין אירע ביידע הענט 
אַרײין, מיט וועלכע זי האָט זיך דאָס מויל פאַרשטאָפּט, אַז איר געוויין זאָל 
זיך נישט אַרױסרײסן אינדרויסן. 

זי האָט געריסן פון זיך דאָס קלייד, זי האָט זיך ביי די האָר אָנגץ- 
כאַפּט און געריסן פון גרויס ווייטיק, 

-- כ'האָב מיין גליק דאָ געהאַט לעבן מיר און עס אַלײן מיט מיינע 
אייגענע הענט פאַרטריבן... -- האָט זי געיאָמערט אין זיך אַריין און 
באַגאָסן זיך מיט הייסע טרערן. 

-- פאַר וועמען האָב איך דען דאָס גליק באַהאַלטן, אַז איך האָב מער 
קיינעם נישט אויף דער ועלט. מיין מאַן האָט געפעלשט אין מיר, ער 
האָט מיך צו אַ נסיון אויסגעשטעלט דורך זיינס אַ תלמיד... װי האָט 
ער דאָס געװאַָגט צו טאָן?... -- האָט זי געקלאָגט און געיאָמערט, 

ערשט איצט האָט זי זיך אָפּגעגעבן אַ דין וחשבון, װאָס עס איז 
ווירקלעך איר געשען, װאָס פאַר אַן עוולה איר מאַן האָט איר געטאָן. אַלץ 
איז פאַר איר אַזױ קלאָר אויפגעגאַנגען, פּונקט וי דער טאָג האָט זיך איצט 
קלאָר פון הינטער די בערג פון חרן אַרױסגעשלײכט, 

זי איז ביז איצט געווען וי פאַרטױבט פון דעם ליײידנשאַפטס-געפיל, 
האָט זי נישט געשפּירט, װאָס פאַר אַ שלעכטס רבי מאיר האָט איר פאַר- 
אורזאַכט. ערשט איצט האָט זי עס דערפילט אין זיין גאַנצער גרויס. דער 
קאָפּ האָט זיך איר אַזש פאַרמישט. 

אַ בושה האָט זי אַרומגענומען פאַר דער דאָזיקער אומגערעכטער טאַט 
מצד איר מאַן. אַ כעס האָט זי אַרומגענומען און זי האָט זיך געפילט 
באַלײידיקט אין איר שטאָלץ, 

,מיך, די טאָכטער פון דעם גרויסן תנא רבי חנינא בן תרדיון, האָט 
ער געװאַגט צו באַשולדיקן אין שװאַכקײט, אין לײכטזיניקייט? מיך, 
ברוריהן, די פון אַלעמען געאַכטעטע און געלויבטע, האָט ער געװאָגט אַזױ 
צו באַשמוצן, אַבי צו באַרעכטיקן זיינס אַ נאַרישע מיינונג!... 

,וויי איז דעריבער צו מיר און צו מיין גאַנץ לעבן! װי װעל איך 
איצט קאָנען אים קוקן גלייך אין די אויגן אַרײין ? וי װעל איך איצט קאָנען 
מיט אים וואוינען אונטער איין דאַך?..." 

אַ פלאַם-פייער האָט אין איר האַרץ געברענט. 

אַלץ האָט געוויינט אין איר. אַלע גלידער האָבן געצאַפּלט אין גרויס 
ווייטיק און יסורים. זי איז ממש צעשוואומען געװאָרן אין אַ ים פון טרערן, 
זי האָט נישט געזען פאַר זיך קיין שום אויסוועג. ווען זי האָט געפּרואווט אַ 
קוק טאָן פאַר זיך אין איר צוקונפט אַרײן, האָט זי געזען בלויז אַ פינצטערן 
אין-סוף, אַ טיפן טאָל פון חושך, דאָס איז דער טאָל פון טויט, דער שאול 
תחתיה... 

אין קאָפּ האָט איר גערוישט וי אין אַ מיל. טויזנטער שװאַרצע געץ- 
דאַנקען זיינען זיך װוי די שװאַרצע ראָבן צוזאַמעגעפלויגן אין איר מוח 
און האָבן געפּיקט מיט זייערע שאַרפע שנאָבלען, פאַרשאַפנדיק איר גרויס 
פּיין. עפּעס אַן אומבאַוואוסטע שטימע האָט איר אין געדאַנק אונטערגע- 
שעפּטשעט : ,צו װאָס אַזאַ לעבן ? װאָס װועסטו שוין האָבן פון דיין ווייטער- 
דיקער עקזיסטענץ? דו האָסט שוין דיינס אָפּגעלעבט, נעם און מאַך אַ 
סוף צו דעם אַלעם..." | 

זי האָט אַ פאַרװיינטע אונטערגעחויבן דעם קאָפּ און אַ בלאָנדזשענדיקן 
בליק אַרום זיך געװאָרפן, װוי זי װאָלט געזוכט די געהיימנישפולע פּערזאָן, 
װאָס האָט איר אַזעלכע רייד אונטערגעשעפּטשעט. 

אָבער קיינער איז אין שטוב נישט געווען. איר בליק איז געפאַלן אויף 
דער קעגנאיבערדיקער װאַנט, וואו אַ גאָלדענער שטראַל פון דער אויפ: 

גייענדיקער זון האָט זיך געשפּילט מיט אַ צווייטן שטראַל אין יאָגעלעך. אָט 
האָט זיך דער שטראַל אַ צי אויס געטאָן אויף דער ערד און זיך אונטערן 
בעט באַהאַלטן און אָט איז ער שוין װוידער אויף דער װאַנט געווען, און 
באַלד אויפן סופיט ... 

דאָס האָט ס'אָפענע פענצטער אַזױ זיך אויפן ווינטל געדרייט הין 
און צוריק און די אָפּגנעשפּיגלטע שטראַלן געװאָרפן פון זיך װי אין אַ 
קינדער-שפּיל... ברוריה האָט זיך צוגעקוקט צו דעם דאָזיקן שפּיל 
פון די שטראַלן און אַ קינדערישער שמייכל האָט איר פּנים באַדעקט. 

זי האָט אין דער רגע ועגן גאָרנישט געטראַכט. זי האָט נישט גע- 
װאָלט טראַכטן. אָבער דאָס האָט מער נישט געדויערט וי אַ ברוכטייל פון אַ 
סעקונדע. באַלד האָבן זיך די שװאַרצע ראָבן ווידער אומגעקערט אין איר 
מוח און אָנגעהויבן פּיקן און פּיקן. 

אָט איז איר בליק געפאַלן אויף דער בלויער שאַרף, מיט וועלכער 
זי איז נעכטן אַרום איר ווייסן קלייד איינגעהילט געווען. עס האָט איר אַ 
קלאַפּ געטאָן אין האַרץ. װוי מיט אַ האַמער און פאַר די אויגן איז איר פינצ- 
טער געװאָרן אויף אַ ווייל און באַלד דערנאָך האָבן זיך פייערדיקע רעדער 
אָנגעהויבן דרייען פאַר זיי, װאָס האָבן אָנגענומען פון רגע צו רגע פאַר- 
פילפאַכטע קרייזן און האָבֿן דערגרייכט דערנאָך פון איין עק וועלט ביזן 
צווייטן, 

זי האָט אין איר בליק דערזען אַ פייערדיקן ים און באַלד האָט אַ 
בלישטש געטאָן אַ געװאַלטיקע ליכט, װאָס זי האָט נאָך קיינמאָל ביז איצט 
נישט געהאַט געזען. זי האָט געאַנט, אַז דאָס מוזן אוודאי זיין דאָס ליכט 
פון גן"עדן. זי האָט געזען אַזױ פיל פרויען דאָרט אַרומדרײען זיך אין אַ 
קרייז, גלייך זיי װאָלטן געטאַנצט אַ טאַנץ פון שלום און שלווה... דאָס 
זיינען אוודאי די אמהות, וועלכע װאַרטן שוין מיט אומגעדולד אויף איר 
אָנקומען אין גן-עדן אַרײן... 

אָט דערזעט זי גאָר נחוניאן... ער איז איצט אַזױ שיין דאָס קוים. 
שפּראָצנדיקע בערדל זיינס ברוינט זיך אין די שטראַלן פון אַ סך זונען 
זיינע אויגן זיינען איצט עפּעס אַזױ בלוי, װוי עס איז בלוי דער כנרת, אָבער 
אָט זיינען זיי ווידער גרין, װי זי איז געוואוינט געווען אים שטענדיק צו 
זען, און אָט זיינען זיי װיאָלעט, רויט, ברוין -- אַלע רעגנבויגנדיקע קאָלירן, 

די אַלע פרויען, וועלכע זיינען איינע אין איינע אינגאַנצן ענלעך צו 
איר, גלייך זי װאָלט זיך אין הונדערטער קופּערנע שפּיגלען אָפּגעשלאָגן.. 
און אָט הויבן זיך אָן צו פאַרמערן די נחוניאס,. צענדליקער און צענדליקער 
מערן זיי זיך, װוי צוקוקנדיק ; זי װייסט נישט פון װאַנען און פון ווען פאַר- 
טאָפּלען זיי זיך און פאַרפילפאַכן זיך. אַלע האָבן זיי די זעלבע פּנימער. 

זי שמייכלען צו איר אַזױ זיס און אָנגענעם און באַגריסן זי מיט איר 
אָנקומען. 

זי כאַפּט זיך אויף פון איר טרוים, װאָס האָט בלויז געדויערט אַ 
קורצע ווייל און ווידער גיט איר אַ שלאָג אין די אויגן אַרײן די בלוי" 
זיידענע שאַרף, און זי שוידערט אויף... 

עס איז איר אויף אַ רגע איינגעפאַלן אַ געדאַנק, אַז ווען זי פאַרװיקלט 
אַרום איר האַלדז די דאָזיקע בלויע שאַרף און זי פאַרפעסטיקט די צווייטע 
העלפט אָט אויף יענעם האָק... 

אַ צאַפּל טרייסלט אויף איר גאַנצן קערפּער, עס ווערט איר ווידער 
טונקל פאַר די אויגן, זי פאַלט אַװעק װי אַ פאַרחלשטע אויפן בעט און 
ווידער באַווייזט זיך איר די פריערדיקע זעאונג, די טאַנצנדקע פרויען 
אין גן'עדן און די הונדערטער פּנימער פון נחוניאן... 

אַ קלאַפּ אין טיר װעקט זי אויף און זי גיט זיך אַ ריס פון איר געלע- 
גער מיט אַ שרעקלעכן כעס, װאָס מ'האָט איר איבערגעריסן אַזאַ פּרעכטיק 
בילד, ווען זי קוקט מיט אירע צעשראָקענע אויגן אויף דער אַריינגעקו- 
מענער הדסה, איר יינגערע שוועסטער, וייסט זי נאָך אַלץ נישט אויף 
וועלכער װועלט זי איז. 

--- װאָס װוילסטו, הדסה ?. . . --- גיט זי אַ פרעג מיט צאָרנדיקן בליק 
אין אירע אויגן -- װאָס ביסטו עפּעס אַזױ פרי געקומען?... 

הדסה דערשרעקט זיך פאַר ברוריהס אויסזען. עפּעס אַ נישט דאָ- 
וועלטיק פּנים קוקט אויף איר. אין די אויגן אירע זעט זי עפּעס אַזעלכע 
פאַרדעכטיקע פלעמעלעך, װאָס זאָגן קיין גוטס נישט אָן 

-- ברוריה, שוועסטער מיינע, ברוריה, מיין איינציקע!... װאָס איז 
מיט דיר ? איך דערקען דיך דאָך נישט אינגאַנצן! ברוריה !!! 

און זי איז געפאַלן אויף דער עלטערער שװועסטערס האַלדז און זיך 
צעוויינט אויף אַ הויכן קול. עפּעס האָט איר דאָס האַרץ קיין גוטס נישט 
געזאָגט וועגן ברוריהן, 

-- אפשר זאָל איך לויפן נאָך אלקנה דעם רופא ? אפשר זאָל איך עמעצן 
ברענגען פון אונדזערע נאָענטע. אפשר זאָל איך לויפן אין בית:המדרש 
און אַהעררופן עמעצן פון די תלמידים ?... . -- האָט זי געװאָרפן די פראַגעס 
איינע נאָך די אַנדערע. 

ביי די ווערטער האָט אין ברוריהס אויגן עפּעס אַ מאָדנער גלאַנץ 
אויפגעשיינט, װאָס האָט זי אויף אַ מאָמענט ענלעך געמאַכט צו נעכטן און 
אייערנעכטן. .. עס איז איר אויף אַ ווייל געקומען אין געדאַנק, אַז זי זאָל 
רופן נחוניאן... אָבער זי האָט אין דעם ריכטיקן מאָמענט, ווען זיין 
נאָמען איז שוין געלעגן אויף איר צונג, זיך צוריקגעהאַלטן און גאָרנישט 
געענטפערט איר שװועסטער. 

-- נו, זאָל איך רופןן ? -- האָט הדסה, זעענדיק, אַז זי באַקומט נישט 
אַ לענגערע צייט קיין ענטפער, נאָכאַמאָל איבערגעפרעגט, 

--- ניין, רוף קיינעם נישט... -- האָט ברוריה מיט אַ שװאַך קול 
געענטפערט -- איך נויטיק מיך אין קיינעם נישט. איך דאַרף בלויז האָבן 
אַ ביסל רו... הדסה... 

און זי האָט זיך אַנידערגעװאָרפן אויפן קישן אין אַ ספּאַזמאַטישן גע- 
וויין, װאָס האָט הדסהן דאָס האַרץ אויסגעריסן. זי האָט אַזױ יאָמערלעך 
געקלאָגט, פּונקט וי דעמאָלט, ווען די מוטער איז פּלוצלינג געשטאָרבן 
נאָך דער גרויזאַמער ידיעה, אַז זייער פאָטער איז גענומען געװאָרן גע- 
פאַנגען. 

הדסהס רויט-פלאַקערדיקער קאָפּ האָט זיך אַריבערגעבויגן איבער איר 
איינציקער שװועסטער, זי אָנגעהויבן גלעטן און טרייסטן און אויסרעדן : 

--- כ'ווייס נישט, װאָס מיט דיר קומט פאָר אין די לעצטע עטלעכע 
טעג ; אָבער װאָס עס זאָל נישט פאָרקומען, באַרואיק דיך און צעברעך 
מיר נישט דאָס האַרץ מיט דיין ויינען; איך קאָן נישט הער וי דו 
וויינסט און יאָמערסט, ברוריה.., 

--- איך ווייס אויך נישט, װאָס מיט מיר קומט פאָר... -- האָט 
ברוריה, וועלנדיק באַרואיקן איר יינגערע שװעסטער, געלייקנט איר 
אמתן צושטאַנד -- אָבער דאָ אין האַרץ איז מיר אַזױ שווער, אַזױ שװוער... 

הדסה האָט געשאָקלט מיט איר רויטן קאָפּ, געהויבן מיט די אַקסלען 
און ביידע אויגן אירע האָבן פאָרשנדיק אָנגעקוקט ברוריהן, וי וועלנדיק 
פון איר פּנים אַרױסלײענען, װאָס פאַר אַ טראַגעדיע זי לעבט איבער. 

װואָרים, װאָס האָט הדסה געקאָנט חושד זיין ברוריהן? זי האָט דאָך 
געוואוסט, װוי שטאַרק זי האָט ליב רבי מאירן. זי האָט אויך געוואוסט, 
װאָס פאַר אַ כבוד מען גיט אָפּ איר שװעסטער אין די קרייזן פון די 
תלמידי-:חכמים. אַלע ווינטשן זיך צו האָבן אַזאַ גוט און אינטערעסאַנט 
לעבן, װי עס לעבט ברוריה... האָט איר דען געקאַנט גאָר איינפאַלן אַזעל- 
כעס וי דאָס, װאָס איז פאָרגעקומען מיט ברוריהן די לעצטע עטלעכע טעג 
און נעכט?... 

אַלץ װאָלט איר איינגעפאַלן, נאָר נישט דאָס... 

האָט הדסה טאַקע געהויבן מיט די פּלייצעס, געפאָרשט מיט די אויגן 
ברוריהס יעדן קער און ווענד, אָבער זי האָט גאָרנישט געקאַנט אַרױס- 
קריגן פון איר סוד... 

האָט זי זיך אָפּגעזעגנט מיט דער שװועסטער, צזאָגנדיק איר מאָרגן 
װוידעראַמאָל צו קומען. 

-- קום נישט צו מיר, ביז איך על דיך רופן... -- האָט ברוריה 
מיט טרערן אין די אויגן געזאָגט צו הדסהן -- איך לעב עפעס איבער אַ 

טרויעריקע פּאַסירונג, וועגן וועלכער איך װעל מיט דיר נאָך רעדן. אָבער 
דערווייל פרעג מיך גאָרנישט, מיין שוועסטער, טו מיר צוליב און פרעג 
מיך גאָרנישט!... 

און זי איז אַרױפגעפאַלן אויף הדסהס האַלדז, געקושט זי לאַנג און 
הייס, וי זי װאָלט זיך געזעגנט מיט איר אויף אייביק, זי האָט די שוועס- 
טער געבעטן, אַז זי זאָל איר מוחל זיין פאַר דעם פאַרדרוס, װאָס זי פאַר- 
שאַפט איר און פאַר די פּיין און יסורים, װאָס זי װועט איר אפשר נאָך מער 
פאַרשאַפן, 

--- איך פאַרשטיי נישט, ברוריה, דיינע היינטיקע רייד!...-- האָט 
הדסה מיט שרעק זי אָנגעקוקט -- װאָס פאַר אַ פאַרדרוס פאַרשאַפסטו מיר 
דען און וועגן װאָס פאַר אַ פּיין און יסורים רעדסטו דאָס, ברוריה!... 

-- אָ, איך ווייס אַלײן נישט װאָס איך רעד, הדסה.. . --- האָט ברוריה 
מיט רויטע פאַרוויינטע אויגן זי אָנגעקוקט --- זיי מיר מוחל פאַר די דאָזיקע 
רייד, זיי מיר געזונט און לעב אין פרידן... 

און זי האָט זי װידעראַמאָל הייס און לאַנג געקושט און אַרױסבאַי 
גלייט אינדרויסן. 

די זון איז שוין געשטאַנען הויך אין הימל און געשאָטן מיט גליענדיקע 
שטראַלן איבער דער אויסגעטריקנטער ערד און געברוינט די נאַקעטע 
שטיינערנע בערג. 

הדסה האָט זיך עטלעכע מאָל אומגעקוקט צו איר און געפאָכעט מיט 
די הענט צו איר. ברוריה האָט איר לאַנג נאָכגעקוקט, ביז דער אָפּגלאַנץ 
פון הדסהס רויטע האָר זיינען אינגאַנצן פאַרשוואונדן אויף דער משופּע פון 
באַרג, איבער וועלכער זי האָט אַראָפּגענידערט צום טאָל פון כנרת. 

ברוריה איז צוריקגעגאַנגען צו זיך אין צימער, פאַרשלאָסן זיך פון 
אינעװײיניק. איר בליק איז דאָס ערשטע געפאַלן אויף דער בלויער שאַרף, 
װאָס איז געלעגן אויפן בעט אויף איר ווייסן קלייד, 

זי האָט פאַרמאַכט די לאָדן פון איר צימער. אין שטוב איז געװאָרן 
טונקל, וי די זון װאָלט ווייט אויף יענער זייט ים זיך אַראָפּגעזעצט, וי 
די וועלט װאָלט אונטערגעגאַנגען... 

עס האָט זי מיטאַמאָל עפּעס אַ נעם-געטאָן און געדרייט זיך מיט איר 
וי אין אַ װוירװאַר, וי אַ ווירבל-ווינט װאָלט מיט איר אויפגעשטורשמט. 
עס האָבן אויפגעלויכטן פּלוצלינג אַזױ פיל ליכטער און אַזױ פיל געסט 
האָבן זיך אָנגעהויבן זאַמלען ביי איר אין צימער וי אויף אַ חתונה, 

-- ווער האָט דאָס חתונה היינט!... -- האָט זי שעפּטשענדיק געָ- 
פרעגט און גלייך וי עמעצער װאָלט איר אין אויער איינגערוימט: , דאָס 
האָסטו דאָך היינט חתונה מיט נחוניאן"... 

עפּעס אַזעלכע מאָדנע געשפּענסטער האָבן זי אַ כאַפּ געטאָן אין אַ 

שטורמישן טאַנץ. אין דער האַנט האַלט זי פּלוצלינג איר בלוי-זיידענע 
שאַרף פאַרװויקלט זי אַרום איר האָלדז, שטייגט אַרױף אויף אַ שטול.. . און 
מיטאַמאָל דערפילט זי אַן ענגעניש. עס ווערט איר ענגער און ענגער אין 
האַלדז... עס שטיקט זי, עס ווערגט זי, אָבער פאַר די אויגן זעט זי נאָך 
אַלץ אַזױ פיל ליכט, אַזױ פיל ליכט... זי פליט אין דער הויך, װי דורך 
אומגעזעענע הענט װערט זי אויפגעהויבן אין דער לופט. זי פאַרלירט 
ביסלעכווייז דעם באַוואוסטזיין. עס ווערט טונקל און טונקעלער, אין האַלדז 
ווערגט איר שטאַרקער און שטאַרקער, עס ווערט איר שװאַרץ פאַר די 
אויגן. זי דערפילט, אַז זי האָט עפּעס אָפּגעטאָן שרעקלעכס,.. זי ויל 
זיך צוריקכאַפּן, זי רייסט מיט די הענט אין דער לופט, אָבער זיי דינען 
איר מער נישט... זי פאַלט אין אַן אָפּגרונט, אין אַן אין-סוף, 

אַ צעטומלטער איז רבי מאיר אַרומגעגאַנגען איבער זיין חדר אין 
אושה, וואוהין ער איז געקומען זיך דורכרעדן מיט אייניקע פון די דאָר- 
טיקע תלמידי-:חכמים וועגן דער גרויסער אַרבעט פון מסדר זיין די משנות. 
די דאָזיקע אַרבעט האָט נאָך אָנגעהויבן זיין גרויסער רבי, רבי עקיבא. 
זיין טראַגישער טויט האָט אָבער די אַרבעט איבערגעריסן און עס איז 
דעריבער דער חוב געפאַלן אויף איינעם פון זיינע בעסטע תלמידים די 
אַרבעט צו פאַרענדיקן. 

ער איז איצט אַרומגעגאַנגען איבערן חדר אַרויף און אַראָפּ, אין קאָפּ 
האָבן זיך אים געראָיעט חמרים מיט געדאַנקען, פון וועלכע ער האָט זיך 
גאָרנישט געקאָנט אַרױספּלאָנטערן. דאָס האַרץ האָט אים וויי געטאָן אויף 
ברוריהן, פאַרװאָס ער האָט זי איבערגעלאָזט אַליין און עס האָט אים באַנג 
געטאָן אויף דער גאַנצער זאַך, װאָס ער האָט אין אַ מאָמענט פון אויסער- 
געוויינלעכן כעס באַשלאָסן. 

--- שולדיק זיינען דערין מיינע תלמידים, וועלכע האָבן מיך ממש 
געצוואונגען מיין אייגן ווייב אויסצושטעלן אויף אַזאַ נסיון.... -- האָט ער 
אין געדאַנק זיך געפּרואווט פאַרענטפערן -- אָבער נאָך מער איז שולדיק 
נחוניא... 

און ווען דער דאָזיקער נאָמען איז אים געקומען אויפן רעיון, האָט אַ 
היץ אים באַשלאָגן און פאַר די אויגן איז אים וי טונקל געװאָרן... 

--- וי האָט ער גאָר געװאַגט צו טראַכטן וועגן מיין ווייב ?-- האָט 
ער מיט כעס זיך געפרעגט -- נחוניא, אַזאַ פרומער יונגערמאַן און אַ גרוי- 
סער תלמיד-חכם, װי האָט ער נישט מורא געהאַט פאַר גאָט עובר צו זיין 
אויפן געבאָט פון די עשרת הדברות : לא תחמוד!... 

און אפשר איז נחוניא גאָר אומשולדיק, עס האָט זיך אים בלויז אויס- 
געדאַכט... -- האָט רבי מאיר פון דער צווייטער זייט געװאָלט פאַרענט- 

פערן זיין בעסטן תלמיד. ניין, ער האָט דאָך בפירוש געזען אַז ווען זיין 
ברוריה קומט אַריין אין בית:המדרש, װערט ער איס מענטש און ער 
ווייסט נישט װאָס עס טוט זיך מיט אים... 

ער האָט געמוזט אַזױ טאָן צו ברוריהן. װאָרים, אויב נחוניא האָט 
געהאַט די העזה צו טראַכטן וועגן ברוריהן, האָט זי אים אוודאי געגעבן די 
רעכט אַזױ צו טראַכטן, אויך ברוריה האָט ליב געהאַט אָפט זיך אַנידערצו- 
שטעלן און שמועסן מיט נחוניאן. כלומרשט אים שטעלן פאַרשידענע 
קשיות און זיי דערנאָך פאַרענטפערן... פאַרװאָס האָט זי גראָד די קשיות 
געשטעלט נחוניאן? זיינען דען ביי אים אין בית המדרש וינציק גוטע 
תלמידים פאַראַן ? 

אָט אַזױ זיינען די פאַרשידענע האַרבע פראַגן אים געקומען אויפן 
געדאַנק און ער האָט זיך מיט זיי נישט געקאָנט קיין עצה געבן. ער האָט 
זיך פון די דאָזיקע שפּיציקע פּראָגן נישט געקאָנט באַפרײיען, וי פון צו- 
דרינגלעכע בייסיקע פליגן אין אַ הייסן טאָג, 

עס איז ערשט דער צוייטער טאָג, װאָס ער געפינט זיך אין אושה 
און ער בענקט שוין אַזױ שטאַרק אַהיים צו זיין ווייב און צו זיין שטוב. ער 
קאָן דאָ, אין אושה, נישט פאַרבלייבן אַזױ פיל צייט, וי ער האָט פריער 
געפּלאַנט. ברוריהן האָט ער געזאָגט, אַז ער װועט פאַרבלייבן דאָרט אפשר 
אַ חודש, צוויי אָדער מער. וי אים זעט זיך אָבער איצט אויס, װועט ער 
נאָך היינטיקע ואָך אויף שבת צוריקפאָרן. 

ער װועט ברוריהן פאַלן צו די פיס און זי איבערבעטן פאַר דער באַ- 
ליידיקונג, װאָס ער האָט איר פאַראורזאַכט מיט דעם איספּרואײן זי דורך 
זיין תלמיד, 

-- און פאַרװאָס האָב איך טאַקע גראָד אויסגעקליבן נחוניאן פאַר דעם 
דאָזיקן צוועק? --- האָט פּלוצלינג רבי מאיר זיך אַלײן געפרעגט --נישט 
אַנדערש, נאָר דער שטן האָט זיך דאָ אַרײינגעמישט און מיר דעם שכל-הישר 
צוגענומען... 

ער האָט זיך איצט דערמאָנט זיין אַמאָליקע געשיכטע מיט דער 
רוימישער מאַטראָנע, װוי ער איז אין װאַסער ביז צום האַלדז געגאַנגען, אַבי 
זי צו דערגרייכן און זינדיקן מיט איר. וי גרויס דער יצר-הרע פון זנות 
איז!... בלויז די השגחה פון גאָט אַלײן האָט אים אָפּגעהיט פון דער 
דאָזיקער שרעקלעכער זינד. טאָ פאַרװאָס האָט ער אויף דעם זעלבן נסיון 
אויסגעשטעלט זיין ווייכ, װאָס איז מער נישט וי אַ שװאַכע פרוי!.. 

די דאָזיקע אַלע געדאַנקען האָבן אים אַזױ שטאַרק געמאַטערט, אַז צר 
האָט זיך קיין אָרט נישט געקאַנט געפינען. ער האָט נישט געקאָנט אַפִילו 
אָנהױבן שמועסן וועגן דעם װאָס ער איז געקומען קיין אושה, 

ער האָט זיך אין זעלבן אֶוונט צוזאַמענגעטראָפן מיט זיינע בעסטע 

חברים רבי יוסי בן חלפתא, רבי נתן הבבלי און אַנדערע גרויסע תלמידי"י 
חכמים. זיי האָבן אָנגעהױבן רעדן וועגן דער גרויסער אַרבעט, װאָס זי 
שטייט פאָר דורכצופירן. עס איז אינמיטן שמועס אויך אַריינגעקומען רבי 
שמעון בן יוחאי, איינער פון די שפּעטערדיקע תלמידים פון רבי עקיבאן 

רבי מאיר האָט זיי פאָרגעלייגט צוצוציען אויך צו דער דאָזיקער גראַנ- 
דיעזער אַרבעט פון איינסדרן די משנות עטלעכע פון זיינע בעסטע תלמידים 
און ער האָט אָנגערופן דעם נאָמען פון יהודה, דעם זון פון נשיא רבי שמעון 
בן גמליאל, 

נחוניאס נאָמען האָט ער בכיוון נישט דערמאָנט, ווייל ער האָט נישט 
געװאָלט װידעראַמאָל זיך אָפּעסן דאָס האַרץ. דער דאָזיקער נאָמען איז 
אים איצט געווען דערווידער. 

און נישט איינמאָל, ווען די חכמים האָבן געהאַלטן אינמיטן אַדורכ- 
רעדן אַ וויכטיקן ענין, װאָס האָט געהאַט צו טאָן מיט דער גרויסער אַרבעט, 
האָט רבי מאיר אַװעקגעשװעבט מיטן געדאַנק קיין טבריה אִין זיין הויז 
אַריין. ער האָט װוי לעבעדיק געזען זיין ווייב, ברוריהן, זיצן אַ פאַרטראַכטע, 
דעם קאָפּ צווישן אירע צוויי הענט אַרײנגענומען און אירע גרויסע ליכטיק- 
גרויע אויגן זיינען פאַרקוקט ערגעץ וייט-ווייט... אפשר קוקן זיי דאָ 
אַהער, קיין אושה, צו אים ?... 

אָבער אָט האָט זיך דאָס בילד וי דורך אַ בייזן כישוף פאַרענדערט 
און ער זעט, װי אין שטוב קומט אַרײן נחוניא, זיין תלמיד ... ער דער" 
נעענטערט זיך צו ברוריהן, לייגט זיין האַנט אַרױף אויף איר אַקסל. ער 
רעדט צו איר אַזױ פריילעך און זי שמייכלט צו אים צוריק... 

--- רבי מאיר, װאָס האָסטו זיך אַזױ פאַרטראַכט?-- דערהערט ער 
פּלוצלינג דאָס קול פון זיין חבר רבי יוסי בן חלפתא --- מיר רעדן דאָ וועגן 
אַזאַ וויכטיקן ענין און דיינע רעיונות שוועבן ערגעץוואו ווייט אין די 
וועלטן. 

-- ער איז זיך מתיעץ מיט זיין רבין, רבי עקיבא --- האָט רבי שמעון 
בן יוחאי האַלב-ערנסט און האַלב אין שפּאַס פאַר אים געענטפערט. 

-- עס איז נישט קיין עוולה, װאָרים װוער נאָך װי רבי עקיבא איז 
באַהאַװונט אין דעם דאָזיקן גרויסן ענין. ער האָט דאָך דערפאַר אַװעק: 
געגעבן אַ העלפט פון זיין לעבן !--- האָט רבי נתן הבבלי אויסגערופן. 

און רבי מאיר איז דעמאָלט וי פון די העכסטע הױכקייטן צוריק 
אַראָפּגעפאַלן אויף דער ווירקלעכער וועלט, און אַ ביסל אַ פאַרשעמטער 
זיך צוגעהערט צו די פּירושים פון זיינע חברים. 

ער האָט געװאָרפן אַ טיפן בליק אויף זיין נאָענטסטן חבר. רבי יוסי 
בן חלפתא, עס האָט זיך אים אויסגעוויזן, אַז ער לייענט זיינע געדאַנקען. 
אָבער ווען ער האָט זיך איבערצייגט, אַז רבי יוסי איז דאָ גאָרנישט אויסן, 

האָט ער זיך באַרואיקט און ווייטער מיט אויפמערקזאַמקײט זיך איינגע- 
הערט אין די רייד פון די תלמידי:חכמים און פון צייט צו צייט אויך אַרײיני 
געװאָרפן זיינס אַ מיינונג, 

די אמתע יסורים און פּיין האָט רבי מאיר ערשט געהאַט, ווען ער איז 
געבליבן מיט זיך אַלײן אויף זיין געלעגער ביינאַכט. ער האָט קיין אויג נישט 
געקאַנט צוטאָן. ער איז געלעגן גאַנצע שעהן װאַך, די אויגן אָנגעשטעלט 
אויף איין פּונקט און געקוקט ערגעץ ווייט אַװעק פון דאַנען 

נאָך אַ גאַנצע נאַכט נישט שלאָפן, איז ער צומאָרגנס געווען מיד או 
אויסגעמאַטערט, אַז ער האָט גאָרנישט געקאָנט טאָן און מ'האָט צו אים 
נישט געקאָנט רעדן אַפילו. ער איז אַרומגעגאַנגען װוי אויף יענער וועלט. 
די חברים זיינע האָבן געמיינט, אַז ער איז קראַנק געװאָרן אָדער ער האַלט 
ביי קראַנק ווערן. דאָס פּנים איז אים איינגעפאַלן איבער די צויי-דריי 
טעג, װאָס ער געפינט זיך אין אושה, אַז עס איז אים נישט געווען צו דער" 
קענען. 

--- װאָס פּאַר אַ געדאַנקען מאַטערן דיך, מיין חבר ? -- האָט אים איינ- 
מאָל אין אַ פאַרנאַכט. בעת אַ שפּאַציר- גאַנג אינדרויסן הינטער דער 
שטאָט, רבי יוסי בן חלפתא געפרעגט. 

-- עס מאַטערן מיך פאַרשידענע געדאַנקען, אָבער נישט אַלע קאָן 
איך פאַרענטפערן... -- האָט רבי מאיר באַדייטונגספול אַרוסגעמורמלט 
די עטלעכע װערטער און וייטער שטילגעשויגן 

עס איז געוען אַ שיינער פאַרנאַכט. די בערג הינטער דער שטאָט 
האָבן זיך שוין געהילט אין טונקעלע שאָטנס. װייניק מענטשן זיינען אויפן 
וועג געשטאַנען. פון צייט צו צייט איז אַ פּוױיער אַדורכגעריטן פון שטאָט 
אַהיים אויף זיין אייזעלע, איילנדיק זיך צו זיין ווייב און קינדער, 

רבי מאיר האָט אַ זיפץ געטאָן אויפן אָנבליק פוֹן דער צופרידנקייט 
אויף דעם פּוערס פּנים. ער ווייסט, אַז ער װועט אינדערהיים אַלץ געפינען 
אין אָרדענונג. זיין ווייב און די קינדער װאַרטן אויף אים. ער װעט זײ 
אַהײימברענגען די איינגעקויפטע זאַכן אין שטאָט פאַר דעם אָפּגעלײזטן 
געלט פון זיינע בהמות. װאָס ער האָט אינדערפרי געפירט אין שטאָט 
אַרײין צו פאַרקויפן. 

אָבער ער האָט נישט קיין קינדער אין דער היים און דאָס ווייב.. . ער 
האָט זיך אַ טרייסל געטאָן, וי אַ שלאַנג װאָלט אים אַ ביס געטאָן. 

רבי יוסי האָט אים מער נישט געפרעגט. ער האָט בליז געװאָרפן 
אויף אים אַ זייטיקן בליק, וי וועלנדיק אויסגעפינען. װאָס זיין חבר מאָי 
טערט אַזעלכעס, 

אָבער רבי מאיר האָט אַלײן אָנגעהויבן רעדן. 

ער האָט אים דערציילט, וועגן װאָס זיינע געדאַנקען זיינען אַזױ שטאַרק 

פאַרנומען די לעצטע טעג. ער האָט אים איבערגענעבן, װאָס פאַר אַ 
פּיינלעכע חרטה ער פילט, נאָכדעם װאָס ער האָט אָפּנעטאָן קעגן זיין ווייב, 

רבי יוסי האָט אויסגעהערט מיט אויפמערקזאַמקײט דאָס אַלץ, װאָס 
רבי מאיר האָט אים אין משך פון אַ שעה צײט נישט אויפגעהערט צו 
דערציילן, 

עס איז שוין געווען גוט פינצטער, ווען זיי האָבן זיך פּלוצלינג 
דערזען ווייט הינטער דער שטאָט. רבי יוסי האָט אים פאַרבעטן צו 
זיך אין הויז, וואו ער האָט געװאָלט זיין חבר אַביסל טרייסטן און אים 
העלפן אַרױסגײן פון די דאָזיקע טרויעריקע רעיונות. 

-- אוודאי האָסטו געטאָן אַ גרויסע עוולה צו ברוריהן דיין ווייב .. . --- 
האָט רבי יוסי אָנגעהויבן, ווען ער איז געבליבן אַליין מיט אים אין זיין 
באַזונדערן חדר, אין דער אָפּװעזנקײיט פון זיין ווייב און קינדער -- האָסט 
עס געטאָן אומבאַרעכנט, אויף דער הייסער מינוט. דאָס איז נישט דער 
דרך פון אַ תלמיד-:חכם, וועלכער דאַרף קאָנען איינהאַלטן זיין כעס. כעס 
קאָן אַ ‏ מענטש דערברענגען צו דעם ערגסטן!... 

-- װאָס זאָל איך איצט טאָן, מיין חבר ? איך װעל איצט מיין ווייב אין 
די אויגן נישט קאָנען קוקן. עס אין דאָך נישט סתם אַ ווייב, עס איז דאָך 
ברוריה!... -- האָט רבי מאיר מיט טרערן אין די אויגן אויסגעשריגן. 

-- איך פאַרלאָז מיך אויף דיין חכמה!... -- האָט רבי יוסי בן חלפתא 
צו אים געזאָגט -- װועסט די גאַנצע זאַך מאַכן צו אַ שפּאַס און מער נישט. 
זי וועט דעם שפּאַס פאַרשטײן און אַלץ װעט זיין גוט. 

רבי מאיר האָט זיך אָבער נישט באַרואיקט, 

אַהײמגעקומען צו זיך אין דער אַכסניה, וואו ער איז אײינגעשטאַנען און 
געלייגט זיך אין בעט אַרײן, האָבן אים ווידער, וי נעכטן, אָנגעהויבן קומען 
אַזעלכע פינצטערע מחשבות אין קאָפּ אַרײן. 

עס האָט זיך אים אויסגעוויזן, אַז ער זעט זיין ווייב ברוריה ליגן אַ 
געשטאָרבענע אין בעט, זי איז מיט אַ שװאַרץ ליילעך איבערגעדעקט און 
עס ברענען ליכט צוקאָפּנס. ער האָט זיך אַזױ איבערגעשראָקן, אַז ער איז 
פון געלעגער אַראָפּנעשפּרונגען און צוגעלאָפן צום פענצטער אַראָפּקוקן אין 
גאַס אַריײן. עס האָט זיך אים אויסגעויזן, אַז ער װעט ברוריהן דאָרט 
זען, ער איז געווען נישט ביים קלאָרן באַוואוסטזײין. 

ער האָט איצט ביי זיך באַשלאָסן, אַז ער מוז שוין אַהײמפאָרן. הגם 
ער האָט נישט געגלויבט אין קיין חלומות, האָט ער זיך פאָרט איבערגע. 
שראָקן, אַז ער איז אַזש בלאַס געװאָרן פון גרויס אויפרעגונג. 

די גאַנצע נאַכט האָט שוין רבי מאיר קיין אויג נישט צוגעטאָן 
שרעקלעכע קאָשמאַרן האָבן אים געפּײניקט אין שלאָף. עס האָט זיך אים 
אײינמאָל אױיסגעדאַכט, אַז ער זעט נחוניאן אַרײנגײן אין הויז פון זיין 

ווייב. ער האָט בפירוש געוען זיין הייזל אויפן משופּע פון באַרג, עֶר 
האָט געזען אַנטקעגנאיבער דעם כנרת בלוי אויפבליצן און די אַנדערע 
הייזלעך אַרום. 

ברוריה איז אים אַרױס אַנטקעגן, זי איז געפאַלן אויף זיין האַלדז 
און געקושט אים, 

דאָס האַרץ ביי רבי מאירן איז אַזש אַנטלאָפן. ער האָט זיך אויפגע- 
כאַפּט אַן אָפּגעגאָסענער מיט שווייס. ער האָט זיך אויפגעזעצט אויף זיין 
געלעגער און זיך אומגעקוקט. עס איז געווען פינצטער אין חדר, וואו ער 
איז געשלאָפן,. ער האָט זיך ערשט איצט דערמאָנט. אַז ס'האָט זיך אים 
מיט אַ וויילע צוריק גאָר געחלומט, אַז ברוריה איז געשטאָרבן... 

ער האָט געפילט, אַז ער גייט ממש אַראָפּ פון זינען. ער האָט מורא 
געהאַט איינצושלאָפן, כדי עס זאָלן זיך אים ווידער נישט חלומען אַזעלכע 
שרעקלעכע חלומות. ער האָט אָנגעצונדן אַן אייל-לעמפּל, װאָס ער האָט 
אין דער פינצטער אָנגעטאַפּט נישט וייט פון זיין בעט. 

אַ לאַנגער שאָטן האָט זיך אויסגעצויגן אויף דער װאַנט און עס 
האָט זיך אים געדאַכט, אַז נאָך אַ מענטש איז אַריינגעקומען צו אים אין 
צימער, אָבער עס איז גאָר געווען זיין אייגענער שאָטן 

ער האָט אַרױסגעצױגן פון זיין פּעקל אַ מגילה און ער האָט זיך פאַר- 
טיפט אין איר אינהאַלט. עס איז געווען די מגילת קהלת. ער האָט גע- 
לייענט דערין : 

,איך האָב געטענהט מיט מיין האַרץ אַזױ צו זאָגן: אָט האָב איך 
געהאַט חכמה גרעסער און מער, איידער אַלע װאָס זיינען געווען פאַר מיר 
אין ירושלים, און מיין האַרץ האָט געזען פיל חכמה און קענטעניש. און 
איך האָב אָפּגעגעבן מיין האַרץ צו פאַרשטיין חכמה, אויך צוֹ פאַרשטיין 
משוגעת און נאַרישקײט --- בין איך געװאָר געװאָרן, אַז אויך דאָס איז 
װינט-יאָגעניש. װאָרים אין פיל חכמה איז פיל פאַרדראָס און װאָס מער 
חכמה מען פאַרמאָגט, אַלץ מער וייטיק האָט מען ... 

רבי מאיר האָט זיך פאַרטראַכט איבער די דאָזיקע קלוגע שורות, 
װאָס שלמה המלך האָט מיט אַזויפיל הונדערטער יאָרן צוריק אָנגעשריבן 
און צר איז טרויעריק געװאָרן. 

--- װאָס קומט מיר אַרױס, אַז מען זאָגט אויף מיר איך בין אַ חכם 
און ווייס אַלצדינג, אַז איך האָב מיך באַנאַרישט וי דער גרעסטער אומזי- 
ניקער מענטש. ,װאָס מער חכמה מען פאַרמאָגט, אַלץ מער ווייטיק 
האָט מען"... האָט ער איבערגעחזרט ביי זיך אין געדאַנק. 

ער איז לאַנג געזעסן איבער דעם ספר קהלת און געלייענט די קלוגע 
געדאַנקען און ער האָט צוגעשאָללט מיטן קאָפּ, וי ער װאָלט באַשטעטיקט, 
אַז אַלץ, װאָס קהלת זאָגט, איז אמת און ריכטיק, 

טרערן זיינען אים געפּלאָסן פון די אויגן און ער האָט אין געדאַנק 
זיך געקלאַפּט אין האַרץ אַרײן פאַר זיינע זינד קעגן ברוריהן זיין ווייב, זי, 
די גאָטס-פאָרכטיקע פרוי, די קלוגע און פאַרשטענדיקע, האָט ער אויסגע- 
שטעלט אויף אַ פּרואוו, װאָס ער אַליין װאָלט אפשר נישט אױיסגעהאַלטן 
ער האָט זיך איצט דערמאָנט אין אַ װאָרט, װאָט רבי אליעזר בן הורקנוס 
האָט געזאָגט: ;יהי כבוד חברך חביב עליך כשלך, ואל תהי נוח לכעוס"...--- 
זאָל דער כבוד פון דיין חבר זיין אַזױ ליב אויף דיר וי דיין אייגענער 
כבוד און זאָלסט נישט לייכט אין כעס װערן... 

ער האָט דעם כבוד פון זיין ווייב ברוריה נישט אָפּגעהיט און ער 
איז גיך אין כעס געװאָרן דעמאָלט, ווען די תלמידים זיינע האָבן אים 
פאָרגעהאַלטן, אַז זיין פּסק אין דעם ענין פון דעם יונגן פּאָרפאָלק איז 
נישט געווען יושרדיק. זיין כעס האָט דאָס אַלץ אויף אים געבראַכט... 

ער האָט אַזױ געװאָלט איצט זיין נאָענט צו ברוריהן און זיין קאָפּ 
אָנלענען אויף איר אַקסל און ער װאָלט געבעטן ביי איר פאַרגעבונג פאַר 
זיינע זינד... 

ער איז איבער דער דאָזיקער נאַכט נאָך מער גרוי געװאָרן. ווען דער 
טאָג האָט אָנגעהויבן אַריינדרינגען דורך די קליינע פענצטערלעך אין זיין 
אכסניה-חדר, האָט ער זיך אויפגעשטעלט, פאַרוויקלט די מגילה און זי 
צוריק אײינגעפּאַקט אין זיין פּעקל. ער האָט זיך געװאַשן די הענט פון 
דעם קרוג ואַסער, .װאָס עֶר האָט אין צימער געהאַט שטיין, און ער האָט 
געזאָגט די ברכות. 

. עס איז געווען גראָד פרייטיק און היינט, האָט ער באַשלאָסן, מוז ער 
צוריקפאָרן אַהיים קיין טבריה, צו זיין ווייב און זיין משפּחה, צו זיינע 
תלמידים. ער האָט זיך געשעמט פאַר זיי זיין פּנים צו וייזן. איצט, ווען 
דער כעס האָט זיך ביי אים איינגעשטילט, האָט ער דערזען, װי נאַריש עס 
איז געווען זיין כעס און װי רשעותדיק זיין באַשלוס צו שיקן נחוניאן צו 
זיין ווייב... 

ער האָט זיך ווידער דערמאָנט איצט אַ פּסוק, װאָס ער האָט היינט 
געלערנט אין קהלת : ,זאָלסט נישט צו האַסטיק זיין מיט דיין מויל און 
דיין האַרץ זאָל זיך נישט איילען אַרױסצולאָזן אַ װאָרט פאַר גאָט, װאָרים 
גאָט איז אין הימל און דו ביסט אויף דער ערד. דערום זאָלסטו זיין קאַרג 
מיט דיינע רייד"... 

-- אָ, ווען איך װאָלט דעם דאָזיקן פּסוק געהאַט געלייענט דעמאָלט, 
ווען איך האָב מיך אַזױ געאיילט אַרױסצװאָגן מיין באַשיוס! אָ. װען איך 
געדענק די קלוגע רייד פון קהלת!... 

און ער האָט זיך ביים קאָפּ אָנגעכאַפּט, די אויגן פאַרמאַכט, װי ער 
װאָלט די ליכטיקייט פון נייעם טאָג נישט געװאָלט זען. די ליכט האָט 

אים אין די אויגן געשטאָכן, דער אמת האָט אים דאָס האַרץ געפּײניקט 
און װייטיק פאַרשאַפט, 

עס האָט עמעצער אין דער טיר אָנגעקלאַפּט. עס איז אַרײינגעקומען 
צו אים אַ יונגערמאַן אין שליחות פון רבי שמעון בן יוחאי, אַז עֶר זאָל 
שוין קומען צו גיין אין בית'המדרש, וואו אַ וויכטיקע זאַך דאַרף באַ- 
שלאָסן װוערן און מען מוז האָבן די הסכמה פון רבי מאירן אַלס דעם 
גרעסטן תלמיד-חכם אין יענע טעג. 

רבי מאיר האָט גיך אַרױפגעװאָרפן אויף זיך זיין קלייד אוֹן נאָכגע- 
גאַנגען דעם יונגנמאַן, וועלכער איז געװוען אַ תלמיד פון רבי שמעון 
בן יוחאי. 

אין בית:המדרש האָבן שוין געװאַרט אויף אים פיל תלמידי:חכמים 
און סתם תלמידים, װאָס זיינען זיך אויף שבת צזאַמענגעקומען פון פיל 
אַרומיקע שטעט און שטעטלעך. עס איז אויך געווען איינער פון זיינש 
תלמידים אין טבריה. 

רבי מאיר האָט זיך מיט אים דערפרייט און איז צוגעלאָפן צו אים 
וי צו זיינס גלייכן, נישט מקפּיד זייענדיק אויפן כבוד זיינעם, װאָס ער איז 
זיין רבי. עֶר האָט אים אַרומגעכאַפּט מיט ביידע הענט און געפרעגט אויף 
זיין ווייב ברוריה, אויף די תלמידים אין בית:המדרש... 

דער תלמיד, וועלכער איז געווען פון די מינדערוויכטיקע אין זיין בית- 

המדרש, איז צעטומלט געװאָרן פון דער דאָזיקער שמחה, װאָס זיין רבי 
האָט אים אַרױסגעװיזן. 

--- דיין ווייב ברוריה האָב איך נישט געזעןן און נחוניא איז קראַנק 
שוין עטלעכע טעג און ער קומט נישט אין בית:המדרש אַריין. 

--- פון װאַנען ווייסטו, אַז נחוניא איז קראַנק?... -- האָט רבי מאיר 
מיט פיל ציטערניש און פאַרדאַכטן אין זיין האַרץ אים געפרעגט. 

--- אונדזער חבר יוחנן איז ביי אים געװען און געשלאָפן אין זיין 
חדר אַ גאַנצע נאַכט. ער האָט געבראַכט די ידיעה, אַז נחוניא איז קראַנק. 
איין טאָג איז ער יאָ געקומען, אָבער ער איז אַזױ שװאַך געווען און בלאַס 
אויפן פּנים, אַז ער האָט זיך אומגעקערט אַהײם... 

רבי מאיר האָט זיך געשעמט דעט דאָזיקן תלמיד צו פרעגן, צי האָט 
נחוניא אויסגעפירט זיין באַפעל צו גיין צו זיין ווייב ברוריה, זי אויסצן- 
פּרואוון .. . עס האָט אים נישט געפּאַסט דעם דאָזיקן אומוויכטיקן תלמיד 
זיינעם אַריינצוציען אין זיינע ענינים, 

ער האָט אים בלויז טיף אַריײנגעקוקט אין די אויגן, מיינענדיק, אַז 
ער װעט עפּעס פון זיינע בליקן אַרױסלײענען. דער תלמיד האָט זיין בליק 
אויסגעהאַלטן, ווייל ער האָט באמת גאָרנישט געוואוסט, װאָס מיט נחוניאן 
קומט פאָר, װאָס יענער לעבט איבער אין די לעצטע טעג. 


וִ 

רבי מאיר האָט זיך דעריבער אַ ביסל באַרואיקט און ווען די תלמידי- 
חכמים זיינען צו אים צוגעשטאַנען, ער זאָל מיט זיי נאָך פאַרבלײיבן דעם 
דאָזיקן שבת, האָט ער זיי צוליב געטאָן 

ער האָט געדאַרפט דעם שבת דרשענען אין בית:המדרש פון אושה. 
ער האָט אויך געדאַרפט אָפּגעבן אַ דין וחשבון וועגן זיינע ביז-:איצטיקע 
אויפטוען אין דעם מסדר זיין די משנות. 

עס האָט זיך גראָד געמאַכט, אַז אין בית:המדרש איז אַרײינגעקומען אַ 
פּאָרפאָלק, װאָס האָט זיך געװאָלט גטן, ווייל דער מאַן האָט געטענהט, אַז ער 
איז חושד זיין ווייב אין אומטרייקייט, 

צוליב דרך-ארץ פאַר רבי מאירן, האָבן די דאָרטיקע תלמידי:חכמים 
אים איבערגעגעבן צו פּסקענען וועגן דעם דאָזיקן ענין. 

רבי מאיר האָט זיך דערמאָנט אָן דעם זעלבן ענין, װאָס ער האָט 
אין טבריה געהאַט מיט צוויי װאָכן צוריק. ער האָט ביטער אַ שמייכל 
געטאָן. ער האָט אָבער שוין פיל געהאָט געלערנט זינט יענע פאַרגאַנגענע 
עטלעכע טעג, 

ער האָט אויסגעהערט די טענות פון מאַן און וייב. די טענות פון 
מאַן זיינען געווען באַגלױבטע. ער האָט געהאַט אַן עדות, אָבער דער עדות 
איז געווען אַ קליין יינגל, װאָס האָט געזען, וי אַ מאַנסביל איז אַריײנגץ- 
גאַנגען צו זיין פרוי אין הויז, ווען ס'איז דאָרט מער קיינער נישט געווען 
און געזוימט אַ לאַנגע וויילע. אַ קליין יינגל, אַ קטן איז אָבער לױטן 
יידישן דין פּסול לעדות. און כאָטש רבי מאיר איז געווען גענויגט צוצו" 
פּסקענען. דעם מאַן אַ גט, האָט ער דאָס נישט געטאָן. 

-- שלום בית איז אַ גרויסע זאַך! -- האָט ער אויסגערופן מיט פולן 
ערנסט -- און מען טאָר לויטן עדות זאָגן פון דעם יינגל דעם דאָזיקן 
שלום בית נישט צעשטערן 

ער האָט געפּסקנט, אַז זיי זאָלן זיך איבערבעטן און צוריק גיין 
וואוינען. דער תלמיד זיינער פון טבריה האָט די זאַך נישט געקאָנט 
תופס זיין, װאָרים ער האָט נאָך גאַנץ גוט געדענקט זיין רבינס פּסק פון 
אַנומלט... 

רבי מאיר האָט אויפגעכאַפּט דעם פאַרוואונדערטן בליק פון זיין 
תלמיד און אַ פאַרשעמטער שמייכל האָט זיך אוֹיף זיינע ליפּן אָפּגעלײגט. 
ער האָט פאַרשטאַנען, װאָס דער יונגער בחור טראַכט איצט וועגן אים, 

יא ער האָט אַ סך געלערנט זינט יענעם טאָג, ווען דאָס פּאָרל אין 
טבריה איז געקומען זיך גטן צו אים אין בית:המדרש. מען טאָר נישט 
זיין אַזױ איינזייטיק, מען טאָר נישט זיין צו שטרענג אין ענינים, װאָס 
קומען פאָר צווישן מאַן און ווייב. נישט אומזיסט האָט זיין רבי, רבי 
עקיבא, געזאָגט : , זאָלסט וויסן זיין װי גרויס עס איז דער כוח פון שלום, 

װאָרים דער אייבערשטער האָט געזאָגט -- ווען אַ מאַן איז אייפערזיכטיק 
אויף זיין ווייב, זאָל דער דערהאַבענער נאָמען, װאָס איז געשריבן געװאָרן 
מיט הייליקייט, אָפּגעמעקט וערן אין װאַסער אַרײן, כדי צוריק צו ברענ- 
נען דעם שלום צװישן דער סוטה און איר מאַן"... 

ער האָט אין זיך אַ שמייכל געטאָן. ער האָט זיך דערמאַנט אין אַ 
געשיכטע, װאָס ער האָט געהערט אַנומלט צװישן די תלמידי-חכמים 
דערציילן, בעת מען האָט געלערנט װעגן דעם ענין פון אַַ סוטה. 
זיי האָבן דערציילט וועגן אַ געוויסער פרוי, וועלכע האָט געזינדיקט הינ- 
טער איר מאַנס וויסן מיט אַ פרעמדן מאַנסביל און דערנאָך, ווען דער 
מאַן האָט זי אָנגעקלאָגט פאַרן בית-דין, מען זאָל איר געבן צו טרינקען 
דעם מים המאררים. דאָס ווייב האָט זיך דערשראָקן פאַר די פאָלגן, װאָרים 
זי האָט געגלויבט, אַז װוי נאָר זי װועט אויסטרינקען דאָס ביטערע װאַסער, 
וועט איר בויך געשװאָלן ווערן און דער דיך װועט איר אָפּגענומען װוערן. 

האָט זי געקלערט אַן עצה וי אַזױ אויסצומיידן די דאָזיקע שרעקלעכע 
שטראָף. און זי איז געפאַלן אויף אַ שפּיצל: זי האָט געהאַט אַ צווילינג- 
שוועסטער, וועלכע איז אויסערגעוויינלעך געווען ענלעך צו איר, האָט זי 
דעריבער געבעטן די שוועסטער אירע, אַז זי זאָל גיין אויף איר פּלאַץ 
אויסצוטרינקען דעם מים המאררים, װעט איר דאָך גאָרנישט שאַטן 

די שװועסטער האָט איר דאָס צוליב געטאָן און זי איז אַװעק צום 
בית-דין און מ'האָט איר געגעבן צו טרינקען דאָס ביטערע ואַסער מיט 
דער אָפּנעמעקטער קללה אינעוייניק אַרײנגעשאָטן 

פאַרשטייט זיך, אַז איר איז גאָרנישט געשען װאָרים זי האָט דאָך 
נישט געהאַט געזינדיקט. אָבער ווען זי איז געקומען מיט אַ פרייד צו 
איר שװועסטער און איר אָנגעזאָגט די בשורה, אַז עס איז איר געלונגען 
אָפּצונאַרן דעם בית-דין, האָבן זיך ביידע שװועסטערן צעקושט פאַר גרויס 
שמחה. בעת זיי האָבן זיך געקושט, איז דער טעם פון דעם ביטערן װאַ- 
סער אַריבער צו דער זינדיקער שװועסטער אין מויל און זי איז אויפן 
אָרט געשװאָלן געװאָרן און אין אַ קורצער צייט אַרום געשטאָרבן... 

אָט אַזעלכע מעשיות האָט מען זיך דערציילט ועגן ענין פון אַ 
סוטה, 

רבי מאיר האָט זיך איפגעכאַפּט פון זיין פאַרטראַכטעניש. דאָס 
פּאָרפאָלק איז שוין נישט געווען. זיי זיינען מיט צופרידנקייט אַהײימגע- 
גאַנגען ווייטער וואוינען צוזאַמען. ער האָט זיך געפילט דערהויבן פון 
זיין אָפּגעטאָענער טאָט און ער האָט איצט באמת חרטה געהאַט אויף 
דעם פאַרגאַנגענעם, 

דער שבת האָט זיך דערנעענטערט. עס האָט אים שוין איצט באַנג 

געטאָן, פאַרװאָס ער האָט זיך געלאָזט אָנרעדן פון זיינע חברים צו 
בלייבן אויף שבת אין אושה. עס איז אָבער שוין געווען צו שפּעט אי" 
צו פאָרן קיין טבריה, דאָס האַרץ האָט אים עפּעס קיין גוטס נישט געזאָגט, 
ער איז געווען טרויעריק דעם גאַנצן פרייטיק צונאַכטס און זיך קיין אָרט 
נישט געקאָנט געפינעף 

וואו ער איז געגאַנגען און וואו ער איז געשטאַנען האָט ער געזען 
דעם טרויעריקן בליק פון ברוריהן. אין דעם בליק האָט ער געזען פאָר- 
וואורף און פאַרדראָס. ער האָט זיך נישט געקאָנט גענוג מכוון זיין, בעת ער 
האָט מקבל-:שבת געווען און נישט געקאָנט זיך פאַרטיפן אין די ווערטער, 
װאָס ער האָט מיט די ליפּן אַרױסגעבראַכט. 

אין אָװונט, נאָך דער שבתדיקער סעודה, האָט ער געהאַלטן אַ דרשה 
אין בית:המדרש און הונדערטער מענטשן, מענער, פרויען און קינדער 
זיינען אים געקומען הערן. ער האָט דאָס מאָל גערעדט מיט אַזאַ פייער, 
אַז די ווענט פון בית-המדרש האָבן אַזש געציטערט און זיינע רייד זיינען 
אַרײינגעדרונגען טיף אין די הערצער פון זיינע צוהערער. פרויען האָבן 
זיך די אויגן געווישט און מענער האָבן קוים זייערע טרערן איינגעהאַלטן 

ער האָט גערעדט דאָס מאָל וועגן שלום בית צװוישן מאַן און ווייב, 
דאָס האַרץ איז אים געווען אָנגעװייטיקט און פול מיט בענקשאַפט צו 
ברוריהן. ער איז געווען אָנגעזאַפּט פול מיט חרטה און זיין נשמה איז 
געווען צעבראָכן פון דעם, װאָס ער האָט אָפּגעטאָן צוֹ זיין רעכטפאַרטיק 
ווייב, 

די דאָזיקע אַלֶע געפילן האָט ער איצט אױסגעגאָסן אין זיין דרשה. 
ער האָט געשטראָפט די מענער, וועלכע זיינען האַרט צו זייערע וייבער 
און ער האָט נאָכגעזאָגט דאָס ווערטל פון די חכמים, אַז ‏ אויב דו האָסט 
אַ קליין ווייב, זאָלסטו זיך אַראָפּבױגן צו איר און מיט איר זיך אַן עצה 
האַלטן!,,,? 

ער האָט געשילדערט אין לעבעדיקע פאַרבן, וי דאָרט אויף יענער 
וועלט, ווען מאַן און ווייב זיינען שוין אין גןיעדן און דאָס ווייב איז דאָס 
פיסנבענקעלע פון מאַן. ער האָט דערציילט וועגן די אָבות און אמהות, 
וועלכע װאַרטן אויף די אָנקומענדיקע צדיקים און רעכטפאַרטיקע מענטשן. 

,װער עס האַלט ערלעך זיין ווייב אויף דער וװעלט, װועט האָבן די 
זכיה צוזאַמען מיט איר צו זיין אויף יענער װעלט!'... און ער האָט 
געמאָלן אַ בילד וועגן דער שיינקייט פוֹן דעם געטלעכן גאָרטן, װעגן דעם 
טייך גיחון, װאָס פליסט אין גן-עדן און וועגן דעם עץ-הדעת, װאָס װאַקסט 
דאָרטן און וועגן דעם וויין, װאָס ווערט אָפּגעהיט אויף לעתיד לבוא און 
וועגן דעם לויתן און שור הבר. 

מיט אָפענע מיילער זיינען אַלע געשטאַנען און געשלונגען די רייד 

פון גרויסן תנא. זיי האָבן נישט געקאָנט קוקן אין זיינע בליציקע אויגן 
ויײלכע האָבן געלויכטן וי צוויי זונען. די ווייבער האָבן פאַרשעמט יעדעס 
מאָל אַראָפּגעלאָזט די קעפּ, ווען רבי מאיר האָט, רעדנדיק מיט היץ, 
געװאָרפן אויף זיי זיין בליק, ער איז געווען דאָס מאָל אַזױ שיין וי אַ געט- 
לעכער מלאך. 

אָבער די גאַנצע צייט. ואָס רבי מאיר האָט גערעדט, האָט ער געהאַט 
פאַר זיינע אויגן זיין הויז און ער האָט אין אַלע ווינקעלעך אַרינגעקוקט, 
אומעטום האָט ער ברוריהן געזען. ער האָט זי באַגלײט אומעטום מיט 
זיין בליק, 

ער האָט געזען איר צעטראָגנקײט, ער האָט אויפגעכאַפּט איר פאַר- 
לוירענעם בליק. ער האָט אַפילו אירע טרערן געזען, וי זיי רינען אי- 
בער אירע באַקן. ער האָט אויף איר שטאַרק רחמנות געקראָגן אַז דאָס 
האַרץ איז אים שיער נישט צעבראָכן געװאָרן. 

ווען ער האָט פאַרענדיקט שפּעט ביינאַכט זיין דרשה, האָט אַן אָנגע- 
שטרענגטע שטילקייט געהערשט ביים גאַנצן פאַרזאַמלטן עולם. קיינער 
האָט נישט געװאַגט פון אָרֹט זיך אַװעקצורירן, ביז װאַנען רבי מאיר 
וועט פאַרלאָזן דאָס בית:המדרש. אָבער רבי מאיר איז געבליבן שטיין אַ 
לענגערע וויילע אויף איין אָרט און זיך נישט אַ באַװעג געטאָן 

ער האָט אַפילו נישט געפילט, אַז ער האָט שוין געענדיקט רעדן. בי 
אים האָט זיך נאָך אַלץ געצויגן דאָס זעלביקע בילד, 

-- װאָס געשעט איצטי מיט מיין ווייב?... --- האָט ער, אַ ציטערג- 
דיקער אויפן גאַנצן לייב, געטראַכט. 

און ווען ער האָט זיך פּלוצלינג אויפגעכאַפּט פון זיין פאַרטראַכט- 
קייט, האָט ער דערזען ערשט, וי דער גאַנצער עולם שטייט נאָך אַלץ 
אויף איין פּלאַץ, גלייך זיי װאָלטן זיך אַלע צוגעהערט צו זיינע סודותפולע 
מחשבות. 

ער איז שנעל אַראָפּ פון דער בימה. די אויגן זיינען ביי אים 

געווען צעפלאַקערט. די האָר פון דער גרוילעכער ברוינער באָרד צעשי. 
בערט און די באַקן רויט צוליב דער גרויסער היץ אין בית:המדרש, װאָס 
האָט געשלאָגן פון דעם צאָלרײיכן פאַרזאַמלטן עולם. 

ער איז אַרױס אויף דער גאַס, נישט לייגנדיק אויף קיינעם קיין אַכט. 
זיינע חברים האָבן געפילט, אַז ער לעבט עפּעס איבער, אָבער זיי האָבן 
נישט געװאַגט אים איבערצופרעגן. ער איז גלייך געלאָפן אין זיין אכסניה. 
וי נאָר ער איז אַרײינגעקומען, איז ער אַנידערגעפאַלן אויף זיין געלעגער 
און באַגאָסן זיך מיט הייסע טרערן 

אַ שלעכט פאָרגעפיל האָט אים באַהערשט און צענומען. ער האָט 

געציילט די מינוטן, ווען עס װעט שוין ווידער זיין טאָג און װידעראַמאָל 
נאַכט און דאַמאָלס װעט ער גלייך אַהײמפאָרן קיין טבריהי 

--- ווען איך װעל זיך איצט צוזאַמענקומען מיט ברוריהן, װעל איך זי 
מער בכבוד האַלטן װוי ביז איצט, איך װעל זי מער נישט רייצן מיט מיינע 
מיינונגען וועגן פרויען, און װאָס פאַר אַ שטראָף זי װעט אויף מיר אַרױיפ- 
לייגן, װעל איך מיט ליבשאַפט אָננעמען... -- האָט ער צו זיך גערעדט, 

די נאַכט האָט זיך אָבער געצויגן יאָרן גאַנצע. עס האָט גאָר קיין 
סוף נישט גענומען צו דעם חושך, װאָס האָט זיך איבער דער ועלט אַראָפּ- 
געלאָזט. ער איז עטלעכע מאָל צום אָפענעם פענצטער צוגעגאַנגען און 
מיט די אויגן זיך איינגעקוקט אין דער זייט פון מזרח, צי די זון וייזט 
שוין עפּעס סמנים פון דערנעענטערונג, 

אָבער פינצטערניש האָט געהערשט אֵרום און אַרום. בלויז דער 
הימל האָט געבליצט מיט די מיליאַרדן שטערנדלעך און אים עפּעס 
אַזעלכע סודות אַראָפּגעוואונקען, װאָס ער האָט נישט פאַרשטאַנען 

,עפּעס ווייסן זיי, די שטערן, עפּעס שעפּטשען זיי צו מיר, אָבער איך 
פאַרשטיי נישט זייער שפּראַך!... װי נעמט מען איצט די חכמה פון 
שלמה המלך, וועלכער האָט פאַרשטאַנען די שפּראַך פון אַלץ אויף דער 
וועלט, אַפילו דאָס פליסטערן פון די שטערן אויפן הויכן בלוי-פינצטערן 
הימל"... 

אין קאָפּ האָט אים געזעצט וי מיט האַמערס, פאַר די אויגן האָבן זיך 
אים רויטע רעדער געדרייט און עס איז אים טײילמאָל אַזױ שװאַך געװאָרן 
אונטערן גריבל פון האַרץ, אַז ס'האָט זיך אים געדאַכט, די ערד רוקט 
זיך אַפער פון אונטער זיינע פיס און ער זינקט איין אין אַ תהום, 

--- גאָט מיינער, העלף מיר אין אַן עת:צרה!--האָט ער אויסגע. 
שריגן, און טרערן זיינען אים געפּלאָסן פון די אויגן טייכנווייז, 

ער האָט זיך קוים דערװאַרט אויפן פרימאָרגן װען די ערשטע 
בלויקייט האָט אַרײנגעבליקט דורכן פענצטער, האָט ער ערשט דעמאָלט 
איינגעדרעמלט. רבי מאיר איז געווען אַזוֹי מיד נאָך דער שלאָפּלאָזער 
נאַכט, אַז ער איז פאַרזונקען געװאָרן אין אַ האַרטן שלאָף און ער האָט גאָר- 
נישט געהערט, וי מ'האָט עטלעכע מאָל אָנגעקלאַפּט אין זיין חדר. 

עס איז שוין געווען שפּעט אין פרימאָרגן אַרײן. אין בית המדרש 
האָט מען געװאַרט מיט דער תפילה פון שחרית אויף רבי מאירן און ווען 
מען האָט געזען, אַז ער קומט ניט, האָט מען געשיקט נאָך אים אַ שליח. 

ערשט ווען דער שליח האָט פעסט אָנגעקלאַפּט אין דער טיר, האָט 
רבי מאיר זיך אויפגעכאַפּט אַ דערשראַקענער. עס האָט זיך אים גראָד 
געחלומט, אַז מען רופט אים אויף אינדערגיך אַרױס קיין טבריה, װאָרים 
מיט זיין ברוריהן איז געשען אַן אומגליק. צוליב דעם האָט מען עס אַזױ 

געקלאַפּט אין דער טיר צו אים. ער האָט בפירוש געהערט, וי הינטער 
דער טיר דערציילט מען אים די שרעקלעכע בשורה... 

ווען ער האָט זיך אויפגעכאַפּט און ער איז אַראָפּגעשפּרונגען פון 
געלעגער צו גיין עפענען די טיר און דערזען דעם שליח פון בית-המדרש, 
האָט ער זיך שטאַרק געוואונדערט, װאָס ער זעצט נישט וייטער פאָר 
זיין געשיכטע וועגן ברוריהן, אַזױ לעבעדיק איז דער חלום פאַר אים 
געשטאַנען. 

-- װאָס איז געשען?-- האָט רבי מאיר געפרעגט מיט ברייט-אויפ- 
געריסענע אויגן -- האָט דען עפּעס שלעכטס פּאַסירט?... 

--- קיין שום שלעכטס האָט נישט פּאַסירט -- האָט דער שליח רואיק 
געענטפערט -- דער עולם װאַרט אויף אייך אין בית:המדרש מיט דער 
תפילה פון שחרית... 

רבי מאיר האָט טיף אָפּגעאָטעמט. ער האָט זיך אַ וויש געטאָן מיט 
דער האַנט איבער די אויגן און איבערן גאַנצן פּנים, װוי ער װאָלט געװאָלט 
פון זיך אָפּװישן פון געדאַנק דעם שרעקלעכן חלום, װאָס ער האָט אין 
שלאָף געזען, 

רבי מאיר האָט זיך געװאַשן די הענט און דאָס פּנים, געשעפּטשעט 
שטיל די תפילות פון פאַרן דאַװענען, געזאָגט קריאת-שמע און דערנאָך 
איינגעהילט זיך אין טלית און מיטגעגאַנגען מיטן שליח אין בית:המדרש 
אַרײן. 

דאָס בית:המדרש איז געווען פול-געפּאַקט. דער גאַנצער עולם האָט 
מיט געדולד אָפּגעװאַרט דאָס אָנקומען פון גרויסן רבין. הונדערטער 
מענטשן זיינען געבליבן שטיין אינדרויסן, נישט קאָנענדיק אַרײנגײן אינץ- 
וװייניק. די טירן זיינען געשטאַנען אױיפגעפּראַלט, כדי אַלע אינדרויסן זאָלן 
אויך קאָנען הערן די תפילות און די דרשה פון רבי מאירן 

עס איז געווען אַ הייסער טאָג. אַלע זיינען געגאַנגען אָנגעטאָן אין 
ווייסע זיידענע קליידער מיט פאַרשידענע קאָלירטע גאַרטלען אַרומגענומען. 
דער הימל איז געווען בלוי װי דער ים התיכון און אַ גליאיקע היץ האָט 
פון דער דאָזיקער בלויקייט געשלאָגן, װאָס האָט שיער נישט די הייזלעך 
אין אושה אָנגעצונדן, 

נאָך דער תפילה פון שחרית איז עמעצער צוגעקומען צו רבי מאירן 
און אים עפּעס איינגערוימט אַ סוד אין אויער. רבי מאיר איז בלאָס 
געװאָרן, ער האָט אַראָפּגעװאָרפן פון זיך דעם טלית און גענומען זיך 
איילן צו דעם אַרױסגאַנג, 

מיט גרויס פאַרוואונדערונג האָבן אים אַלע נאַכגעקוקט. די תלמידי- 
חכמים, וועלכע זיינען אויך געווען אין בית:המדרש, האָבן געהויבן מיט 
די אַקסלען, נישט פאַרשטײענדיק, װאָס דאָ איז פּלוצלינג געשעף 

ערשט דער שליח, װאָס האָט רבי מאירן איינגערוימט דעם סוד, האָט 
זיי אויפגעקלערט די געהיימניש : אלישע בן אבויה, דער אָפּטריניקער רבי 
פון רבי מאיר, איז זייער קראַנק געװאָרן און ער האָט געבעטן זיין תלמיד . 
ער זאָל קומען צו אים, 

גאָר שפּעט אין אָװונט איז רבי מאיר צוריקגעקומען אין זיין אכסניה, 
וואו עס האָבן שוין אויף אים געװאַרט זיינע חברים. זיי זיינען נייגעריק 
געווען צו הערן, װאָס עס איז געשען מיט אלישע בן אבויה. 

-- דאַכט זיך,. ער האָט תשובה געטאָן... -- האָט רבי מאיר דאָס 
ערשטע זיי געזאָגט, 

-- פון װאַנען ווייסטו, אַז ער האָט תשובה געטאָן? -- האָט רבי 
שמעון בן יוחאי געפרעגט -- איז דען מעגלעך, אַז אַ רשע זאָל תשובה 
טאָן ? רשעים, אַפּילו ווען זיי שטייען שוין ביי דער טיר פון גיהנום, ווילן 
זיי נאָך אַלץ נישט חרטה האָבן אויף זייערע זינד, 

-- ער האָט שטאַרק געוויינט, ווען איך האָב מיט אים גערעדט ועגן 
זיין אָפּטריניקײט.. . -- האָט רבי מאיר שטיל געענטפערט. 

-- און װאָס מאַכט ער איצט? -- האָט עמעצער זיך אינטערעסירט 
וועגן דעם אַמאָליקן תלמיד-חכם, 

-- ער גוססט... -- האָט רבי מאיר געענטפערט-- און איך װאָלט 
אייך אַלעמען געראָטן אַהינצוגײין צו אים און בייוואוינען זיינע לעצטע 
מינוטן, 

קיינער פון זיי האָט נישט אַרױסגעװיזן קיין גרויס חשק צוליב צו 
טאָן רבי מאירן, בלויז רבי יוסי בן חלפתא, זיין נאָענטסטער חבר, האָט 
געזאָגט, אַז ער װעט אים באַגלײטן צום הויז פון אלישע בן אבויה. 

עס איז שוֹין געווען גוט טונקל אינדרויסן. דער שבת איז געוען 
פאַרביי. רבי מאיר האָט זיך געפילט אַביסל באַרואיקט בלויז פון דעם 
געפיל, אַז ער װעט באַלד אינדערפרי אַהײמפאָרן קיין טבריה און וועט זיין 
צוזאַמען מיט זיין ווייב. עס איז שוין געװוען צופיל פאַר אים דאָס זיין 
אַליין. 

ווען ער איז אַרײינגעקומען צו אלישע בן אבויה, זיינען שוין דאָרט 
פאַרזאַמלט געווען עטלעכע פון זיינע פריינט, רוימער און יידן און אויך זיינע 
צוויי טעכטער, וועלכע זיינען נאָך פרייטיק געקומען צו פאָרן צו זייער 
פאָטער, 

ביי רבי טאירס אַרײינקומען אין צימער, וואו אלישע איז געלעגן, האָט 
זיך דער קראַנקער מיט אַלע כוחות אויפגעזעצט און צוגערופן רבי מאירן 
צו זיך, 

-- זאָג מיט מיר ווידוי...--- האָט ער שטיל אַרויסגעמורמלט מיט 
זיינע בלאַסע לִיפּן 

רבי מאיר האָט מיט אים אָנגעהויבן זאָגן די װוערטער פון דער 
ווידוי און אלישע האָט מיט זידיקע טרערן נאָכגעזאָגט, און װען ער 
האָט געענדיקט האָט ער זיך אָנגערופן: 

--- מיין טייערער תלמיד, מען האָט מיך נישט פאַרשטאַנען ביים 
לעבן.. . איך בין נישט געווען אַזױ שלעכט, װי מ'האָט פון מיר געװאָלט 
מאַכן .. . איך בין נישט קיין פאַררעטער צום יידישן פאָלק. זיי דו מיין 
מליץ יושר נאָך מיין טויט.. . . נעם אַראָפּ פון מיר מיין שולד... 

רבי מאיר האָט אים געװאָלט עפּעס ענטפערן, אָבער אלישע בן אבויה 
האָט זיך אויסגעדרייט צו דער װאַנט און אויסגעהויכט די נשמה זיינע. 

די טעכטער זיינען פאַרגאַנגען אין אַ געיאָמערײ, די פריינט האָבן 
זיך געווישט די טרערן פון די אויגן 

-- ער האָט תשובה געטאָן...-- האָט רבי מאיר געשעפּטשעט צו 
זיין חבר, רבי יוסי בן חלפתא. 

די לוויה איז פאָרגעקומען צומאָרגנס און רבי מאיר האָט ווידער אָפּי 
געלייגט זיין רייזע אַהיים. נישט פיל מענטשן זיינען נאָכגעגאַנגען נאָך 
דער מיטה פון אלישע בן אבויה. די תלמידי-חכמים האָבן זיך אָפּגץ: 
האַלטן אַפילו נאָכן טויט אים אָפּצוגעבן כבוד. זיי האָבן נישט געקאָנט 
פאַרגעסן זיין קעגנערשאַפט צו רבי עקיבאן און זיין פריינטשאַפט צו די 
רוימער, 

ענדלעך, שפּעט נאָכמיטאָג, האָט רבי מאיר זיך אויפגעזעצט אויף אַ 
געדונגען אייזעלע און געלאָזט זיך אין וועג אַריײן קיין טבריה, באַגלײט 
פון עטלעכע תלמידים, װאָס האָבן באַשלאָסן אָנצוהוֹיבן לערנען ביי אים 
אין בית:המדרש, 

דער וועג האָט געדויערט עטלעכע שעה, צוישן די בערג און טאָלן 
איז ער געריטן און אויפן וועג געלערנט מיט זיינע תלמידים, אָבער לער'" 
נענדיק, האָט ער געטראַכט ועגן זיין היים. דאָס האַרץ האָט עפּעס אַזױ 
מאָדנע געקלאַפּט ביי אים. אַ שווער פאָרגעפיל האָט ער געהאַט, נישט 
קאָנענדיק זיך אָפּגעבן קיין רעכענונג, פאַרװאָס עס איז אַז. 

ער האָט נאָכאַמאָל אויסגעפרעגט דעם תלמיד זיינעם, וועלכער איז 
געהאַט געקומען קיין אושה אויף שבת. ער האָט אים אויסגעפרעגט, װאָס 
פאַר אַ נייעס ער האָט געהערט אין שטאָט. אָבער דער תלמיד האָט געענט- 
פערט מיט די זעלבע ווערטער װאָס פריער, ווען רבי מאיר האָט אים ערב 
שבת אויסגעפרעגט, 

רבי מאיר איז אָבער נישט אָפּגעשטאַנען, נאָר נאָכאַמאָל און נאָכאַמאָל 
געפרעגט ביי אים. ער האָט עפּעס געפילט בחוש, אַז עפּעס איז פאָר- 
געקומען אין זיין הויז. 

ביז דער תלמיד האָט אין זיין נאַיװוקײט זיך אַרױסגעכאַפּט װאָס מען 

שמועסט אין בית-:המדרש, אַז נחוניאס פאַרפאַלן ווערן אויף צעטלעכע טעג 
איז אין צוזאַמענהאַנג מיט זיין,. רבי מאירס, באַפעל צו גיין אויספּרואװון 
ברוריהן . . , 

אויף אַן איידעלן אופן האָט דער תלמיד דאָס אים געזאָגט, נישט 
וועלנדיק וויי טאָן דעם רבין. 

;נחוניא איז אַן ערלעכער ייד, ער פירט אויס די באַפעלן, װאָס זיין 
רבי האָט אויף אים אַרױפגעלײגט"... -- האָט דער תלמיד געזאָגט נאָכן 
פיל אויספרעגן פון רבי מאירן. 

עס האָט רבי מאירן דעמאָלט אַ שטיק געטאָן אין האַלדז, גלייך 
עמעצער װאָלט אים אָנגעכאַפּט ביים גרגרת. ער האָט נישט געקאָנט 
קיין װאָרט אַרוסברענגען. עס האָט אים געװאָרגן און געשטיקט, אַזש 
טרערן האָבן זיך אים אַ שטעל געטאָן אין די אויגן 

עס האָט אים פאַרדריקט ביים האַרץ, אַן ער איז שיער נישט פון 
אייזעלע אַראָפּגעפאַלן, פאַר די אויגן איז אים טונקל געװאָרן און אין 
קאָפּ האָט זיך אים פאַרמישט. ווען עטלעכע תלמידים װאָלטן אים אין צייט 
נישט אונטערגעכאַפּט, װאָלט ער זיכער זיך געווען אַראָפּגעגליטשט אויף 
דער ערד. 

-- װאָס קומט פאָר מיט אונדזער רבין?--האָבן שטיל עטלעכע 
תלמידים איינער ביים אַנדערן געפרעגט, 

דער איינער תלמיד פון טבריה האָט אין קורצע, אָפּגעהאַקטע ווער- 
טער שעפּטשענדיק איבערגעגעבן די נייע צוגעקומענע תלמידים, װאָס דאָ 
קומט פאָר, און אַ מיטלייד האָט זיך פון זייערע אויגן אַרױסגעזען 

די זון האָט שוין געהאַלטן ביים אונטערגיין, ווען פון דערוייטנס 
האָבן שוין אַהערגעבליקט די דעכער פון דער שטאָט טבריה, 

דאָס האַרץ האָט רבי מאירן שנעלער אָנגעהויבן קלאַפּן. די אויגן 
האָבן נערוועז אָנגעהויבן צוקן און די הענט ציטערן, אַז יעדער רגע איז 
ביי אים שוין געווען איבעריק. 

ער האָט מיט די פיס אונטערגעשטויסן דאָס אייזעלע, עס זאָל שנע- 
לער לויפן. אָבער דאָס אייזל איז געווען אָפּגעמאַטערט פון לאַנגן וועגי 
איז עס נאָך פּאַמעלעכער געגאַנגען װי פריער און דאָס האָט רבי מאירן 
אַריינגעטריבן אין גרויס צאָרן. 

אָט גיט שוין אַ בליץ פאַר זיינע אויגן דער כנרת מיט זיין תכלתדיקער 
בלויקייט. דער באַרג, וואו זיין הייזל שטייט, זעט זיך שוין גוט אָן מיט 
זיין ברוינער משופּעדיקייט און מיט די צעװאָרפענע שכנישע היזלעך. 

דער חרמון שטייגט אויף הויך מיטן וייסן שניי שפּיץ, װאָס איז 
איצט רויט צעפלאַקערט פון דער אונטערגייענדיקער זון און זעט אויס, וי 
עס ואָלט לכבוד רבי מאירן אַ פאַקעל אָנגעצונדן געװאָרן, 

אויף אַ מינוט באַפאַלט אים אַ פרייד אוֹן אַ באַרואיקונג. עס דאַכט 
זיך אים אויס, וי עמעצער שטייט איבער אים און טרייסט מיט האַרציקע 
רייד, נאָך איידער ער דאַרף די טרייסט האָבן... 

ער רייט שוין אַריין אין שטאָט. מענטשן אויף דער גאַס דערקענען 
אים, אָבער װאָס איז מיט די דאָזיקע מענטשן געשען?... אַלע דרייען 
אַװעק די קעפּ פון אים און קוקן אים נישט אין די אויגן אַרײן 

אין ערשטן אויגנבליק פאַרענטפערט ער זיי, אַז זיי איילן זיך אוודאי 
יעדער אַהיים פאַרנאַכט צו זיין ווייב און הויזגעזינט. 

אָבעֶר פונדעסטוועגן איז אים פאָרט די זאַך נישט קלאָר : אַן אַנדערש 
מאָל װאָלטן דאָך אַלע זיך געבוקט צו אים און אָפּגעגעבן כבוד... 

ער װוערט בלאַס און רויט און די הענט הויבן אים אָן צו ציטערן 
ער גייט אַראָפּ פון אייזל און איילט זיך אַהײם, און די תלמידים נאָך אים . . . 

ער קלעטערט אויף דער משופּע פון באַרג, די פיס שטרויכלען זיך 
אים, ער פאַלט און הויבט זיך אויף און קלעטערט וייטער. ער אָטעמט 
שווער, דאָס פּנים פלאַמט אים, גלייך ער װאָלט געשטאַנען פאַר אַ קאַלך- 
אויוון. דאָס האַרץ פליט אים שיער נישט אַרױס פון דער ברוסט. ער ווייסט 
אַליין נישט פאַרװאָס, אָבער ער האָט אַ שרעקלעך פאָרגעפיל, 

אָט איז ער שוין אויף דער פלאַך, וואו די הייזלעך זעען זיך שוין. אָט 
איז זיין הייזל. אָבער װאָס זיינען עפּעס דאָרט פאַרזאַמלט אַזיפיל 
מענטשן?... 

עטלעכע צענדליק מענטשן שטייען אַרום זיין הייזל און שרייען, מאַכן 
מיט די הענט. ער הערט אַ געויין, א יאָמערלעכן אויסגעשריי. אָט גיט 
זיך אַ רויטל פאַר זיינע אויגן דער פלאַמענדיקער קאָפּ פון זיין שוועגערין 

ער לויפט וי אַ װאַנזיניקער צו צו דעם פאַרזאַמלטן עולם. ער דער- 
הערט אַ מורמל און די מענטשן מאַכן אַ פּלאַץ פאַר אים, 

-- רבי מאיר !... -- הערט זיך אַ געשעפּטש צווישן דעם פאַרזאַמלטן 
המון. 

-- ער איז פּלוצלינג געקומען צו רייטן פון אושה... 

-- ווער האָט אים שוין באַװויזן אָנצוזאָגן די שרעקלעכע בשורה ? -- 
פרעגן זיך עטלעכע שטימען. 

--- לאָזט אים צו!...-- גיט איינער דעם אַנדערן אַ שעפּטש אין 
אויער. 

הדסה לויפט-צו צו אים און פאַלט אויף זיין האַלדז, 

-- ברוריה איז טויט !'... ברוריה איז מער נישט צװוישן די לעבע- 
דיקע!... -- יאָמערט זי, אַז אַ גרויל גייט אַזש אַדורך איבער אַלעמענס 
לייבער, 

רבי מאיר ווערט בלאָס. ער גיט זיך אַ װאַקל און פאַלט אום אויף 
דער ערד. 

-- שנעלער קומט אַהער, דער רבי חלשט!... -- הערט זיך אַ געשריי 
פון איינעם פון זיינע תלמידים. 

עס זאַמלען זיך באַלד אַרום אַ צענדליק פון זיינע געטרײיעסטע 
תלמידים,. איינער שפּריצט אויף אים װאַסער, אַן אַנדערער באַמיט זיך 
צו עפענען אים דאָס מויל און אַריינטריפן עטלעכע טראָפּנס שטאַרקן וויין. 

נאָך עטלעכע מינוט מינטערן אים, עפנט רבי מאיר די אויגן. ער 
אָטעמט שווער, דאָס פּנים איז ווייס, װוי די ווענט פון זיין הייזל, די גרוי- 
לעכע ברוינע באָרד איז צעשויבערט און די אויגן בלאָנדזשען איבער 
אַלעמענס פּנימער, וי ער װאָלט זיך שטומערהייט געפרעגט: ,זאָגט מיר 
שוין גיכער, װאָס איז געשען?...? 

עטלעכע תלמידים שטעלן אים אויף אויף די פיס און נעמען אים 
אונטערן אָרעם, פירן אים אין אַ שכנס הייזל אַרײן. 

-- פאַרװאָס פירט איר מיך נישט אין מיין אייגן הוין?... -- פרעגט 
ער שטיל, מיט אַ שװואַך קול, 

-- זאָל נאָר דער רבי קומען צו זיך ..-- ענטפערט אים אַ תלמיד, 
וועלכער דערלאַנגט אים אַ גלאָז וויין -- טרינקט אויס, רבי, װועט אייך 
לייכטער ווערן. 

הדסה שטעלט זיך לעבן אים און קוקט אויף אים מיט טרערנפולע 
אויגן. זי האַלט זיך איין פון וויינען, נישט וועלנדיק רבי מאירן צעברעכן 
דאָס האַרץ, זאָל נאָך געדויערן אַ רגע, איידער ער װועט געװאָר ווערן די 
גרויליקע בשורה ועגן ברוריהן... זי איז דאָך נישט געשטאָרבן מיט 
איר אייגענעם טיט... 

ענדלעך דערפילט זיך רבי מאיר אַביסל שטאַרקער און ער בעט זיך 
ביי די שטייענדיקע אַרום, אַז זיי זאָלן אים אַריינפירן צו אים אין הויז. 

-- עס איז דאָך נישט אויסצומיידן!... -- זאָגט יהודה, דער תלמיד 
פון רבי מאירן --- נאָך אַ רגע און נאָך אַ רגע און ער מוז דאָך געװאָר װוערן... 

ער נעמט אָן רבי מאירן פון איין זייט אָרעם, אַ צווייטער תלמיד -- 
פון אַ צווייטער זייט און זיי פירן אים אַריין צו אים אין שטוב, 

ווען ער דערזעט אויפן בעט דעם בערגלדיקן קערפּער איבערגעדעקט 
מיט אַ שװאַרצן ליילעך און ליכט ברענען צוקאָפּנס, דערמאָנט ער זיך אין 
זיין שרעקלעכן חלום, װאָס ער האָט געהאַט אין אושה. דאָס בילד איז דאָך 
דאָס זעלבע. מען האָט עס אים אין חלום געוויזן פון הימל, כדי אים 
צוצוגעוואוינען צו דעם אומגליק... 

ער גייט צו צום ליילעך מיט װאַקלדיקע פיס. ער דעקט עס אָפּ 

און ער פאַלט אַנידער אויפן טויטן קערפּער מיט אַזאַ יאָמערלעך געװיין. 
אַז אַלע אָנװעזנדיקע האָבן מיטגעוויינט, 

דאָס פּנים פון ברוריהן איז כמעט נישט געווען פאַרענדערט, בלויז 
אויפן האַלדז האָט זיך געזען אַ רויטער צייכן און לעבן איר איז געלעגן 
די בלוי-זיידענע שאַרף, װאָס ער האָט אַזױ גוט געקענט און מיט וועלכער 
זי פלעגט זיך שטענדיק אַרומבינדן דאָס בלענדנדיקע ווייסע קלייד. זי 
איז אים שטענדיק אַזױ שטאַרק געפעלן געװאָרן דערמיט. 

און איצט איז די דאָזיקע בלויע שאַרף געווען דער מלאך המות. 

רבי מאיר איז געווען אינגאַנצן צעבראָכן און אַ שרעקלעך שולדי" 
קייטס-געפיל האָט אים אַרומגענומען. ער האָט פאַרשטאַנען אָדער בלויז 
געאַנט, װאָס דאַ איז געשען: מן-הסתם איז נחוניאן געלונגען זי אויפ- 
צורייצן און אויפוועקן ביי איר די ליידנשאַפט, און ווען ער האָט איר 
אוודאי דערנאָך דערקלערט, אַז ער איז בלויז געשיקט פון איר מאַן זי 
אויסצופּרואוון, האָט זי זיך צום האַרץ גענומען און זיך מיט די אייגענע 
הענט געטויט... 

אַזאַ געדאַנק איז אים אויפן ערשטן מאָמענט דורכן קאָפּ אַדורכגעלאָפן. 

אָבער ווען ער האָט זיך שפּעטער, אין אַ זייט פון טױיטן קערפּער 
פון זיין געליבט ווייב אָפּגעזונדערט און איז מיט טרויער אויף אַ פיסן- 
בענקעלע געזעסן מיט אויסגעטוענע שיך און נאָכגעטראַכט דעם מהות פון 
גאַנצן מענטשלעכן לעבן, איז ער געקומען צו אַן אַנדערן אויספיר: 

און אפשר האָט ער זי פאַראומװוירדיקט.. . און פאַר בושה האָט זי 
זיך דאָס לעבן גענומען"... 

און אַ שרעקלעך געפיל פון אייפערזוכט האָט אים אַרומגענומען. ער 
איז באַרײט געווען זיין בעסטן תלמיד נחוניא אין חרם אַריינצולייגן. ער 
האָט געגליט אינגאַנצן פון צאָרן און אומפאַרגעבלעכן כעס, 

מיט אַ רגע שפּעטער האָט ער זיך אָבער באַדענקט און אים פאַר" 
ענטפערט : 

-- די שולד איז אינגאַנצן מיינע.. . וי האָב איך געװאַגט אַזאַ זאַך 
צו אַ מענטש פון בלוט און פלייש אָנצופאַרטרױען. װער בין איך דאָס 
אַזעלכער, װאָס האָט געשטעלט- אַ מענטש -- ניין, צוויי מענטשן --- צו אַזאַ 
שרעקלעכן נסיון ?. . . בלויז גאָט קאָן שטעלן עמעצן צו אַ נסיון, אָבער 
נישט אַ שטערבלעכער מענטש, וועלכער איז אַלײין שיער נישט גע- 
שטרויכלט געװאָרן מיט זינד.... 

ווען זיין בליק איז געפאַלן אויף דעם אָפּגעדעקטן פּנים פון ברוריהן, 
האָט ער זיך אויפסניי צעוויינט מיט אַזעלכע ביטערע טרערן אַז דאָס 
האַרץ האָט אים שיער נישט געפּלאַצט. 

די תלמידים האָבן פון דרך-ארץ וועגן פאַרלאָזט דאָס צימער, בלויז 

הדסה איז געבליבן מיט אים און דערנאָך האָט אויך עמעצער געבראַכט. 
צופירן דעם בלינדן שמעון. 

דער בלינדער איז געפאַלן אויף רבי מאירס האַלדז און אַזױ יאָמער- 
לעך געקלאָגט, טרייסטנדיק דערביי זיין גרויסן רבין מיט די אויסגע- 
זוכטסטע ווערטער, 

--- געפין טרייסט, מיין טייערער שװאָגער, אין דעם גרויסן קאַמף 
פאַר דער פרייהייט! מן-הסתם איז געווען אַזױ באַשערט פון הימל. ס'איז 
נישט דיין שוֹלְד.., 

רבי מאירן האָבן די דאָזיקע רייד נאָך מער ויי געטאָן, װאָרים ער 
האָט דאָך געוואוסט, אַז ס'איז יאָ זיין שולד,. ער האָט מיט זיינע אייגענע 
הענט געבראַכט דאָס דאָזיקע אומגליק אויף זיין געליבטער ברוריה... 

און עס איז אים באַפאַלן איצט אַ געדאַנק זיך דורכצושמועסן מיט 
נחוניאן, ביי אים װועט ער אפשר געװאָר ווערן דעם גאַנצן אמת, די 
סיבה פון איר שרעקלעכער טאַט... 

אָבער כל-זמן דער מת איז געלעגן פאַר אים, האָט ער נישט גע- 
װאָגט אַפילו צו ברענגען אַזאַ זאַך אויף די ליפּן... 

צומאָרגנס איז פאָרגעקומען די לוויה. אַלע מענטשן פון שטאָט האָבן 
זיך פאַרזאַמלט אַרום הויז. עס זיינען אָנגעקומען פיל מענטשן פון די 
אַרומיקע שטעט און דערפער, פון אושה איז מען אַפילו געקומען. די 
ידיעה האָט זיך בליץ-שנעל פאַרשפּרײיט און פיל תלמידי חכמים זיינען 
געקומען צו רייטן און צו פאָרן אויף אייזעלעך און װאָגנס. טויזנטער 
מענטשן האָבן זיך פאַרזאַמלט ביי דער לוויה פון דער אַזױ שטאַרק גע- 
אַכטעטער ברוריה, 

ס'האָט עמעצער, אַן אומבאַקאַנטער, געלאָזט פאַלן אַן אָנדיײט, אַז 
מען דאַרף זי קובר זיין אויף אַן אָפּגעזונדערט אָרט, ווייל זי האָט זיך 
אַליין דאָס לעבן גענומען. האָבן מענטשן דעם דאָזיקן אומבאַקאַנטן געװאָלט 
אויפן אָרט צערייסן. 

--- ווי וואַגסטו אַפילו פאַרן מויל צו ברענגען דעם דאָזיקן געדאַנק! --- 
האָט מען אים געמוסרט --אָט די דאָזיקע גרויסע מלומדת, די טאָכטער 
פון רבי חנינא בן תרדיון... 

--- רבי מאיר װאָלט עס חלילה נישט אויסגעהאַלטן, ווען ער דער- 
הערט אַזאַ װאָרט ! --- האָט אַ צווייטער זיך אָנגערופן און ממש די האַנט 
אַרױפגעלײגט אויף דעם אומבאַקאַנטנס מויל און נישט געלאָזט אים מער 
רעדן... 

די גאַנצע שטאָט איז געווען ביי דער לוויה, אַ חוץ נחוניא. 

ער איז געלעגן ביי זיך אין שטוב אויף זיין געלעגער אינגאַנצן אַ 
צעבראָכענער. ער איז נישט געווען ביים באַוואוסטזיין. לעבן אים איז 

געזעסן זיין חבר יוחנן, וועלכער האָט אים געפּוואװט טרײיסטן, אָבער 
קיין טרייסט איז פאַר נחוניאן נישט געווען 

עס זיינען גאָרנישט געווען קיין ווערטער אין דער גאַנצער שפּראַך, 
װאָס זאָלן אים קאָנען טרייסטן. ער האָט זיך געפילט דער שולדיקער אין 
איר טױט. צוליב אים האָט זי זיך דערװאָרגן מיט דער בלויער שאַרף, 
ער האָט זי דערפירט צו דעם דאָזיקן פאַרצווייפלטן שריט.., 

ער האָט נישט געויינט. װאָרים ער האָט קיין טרערן מער נישט 
געהאַט אין זיינע אויגן. וי אַן אויסגעטריקנטער קװאַל זיינען זיינע אויגן 
געװען. ער איז געלעגן מיט אויפגעפּראַלטן בליק און געקוקט פאַר זיך 
אויף דער קעגנאיבערדיקער װאַנט און קיין פּינטל נישט געטאָן מיט די 
אויגן, 

וויפיל זיין חבר יוחנן האָט נישט געפּרואװט צו פאַרפירן מיט אים 
אַ שמועס, איז עס אים נישט געלונגען. זיינע ריד זיינען געפאַלן אויף 
טויבע אויערן. נחוניא איז מער נישט געווען קיין דאָיװעלטיקער. 

עטלעכע טעג נאָך דער לוויה פון ברוריהן, נאָך דער שבעה, איז רבי 
מאיר געקומען אין געהיים פאַר יעדן איינעם צו נחוניאן זיין תלמיך 
און געפּרואװט אָנהויבן רעדן מיט אים, אויספרעגן, געװאָר ווערן וועגן 
די לעצטע מינוטן פון זיין טייער ווייב. עס איז אים אָבער אין דער ערשטער 
צייט נישט געלונגען. נחוניא האָט אים אינגאַנצן נישט דערקענט, און 
ווען רבי מאיר האָט צו אים גערעדט, האָט ער אים אָנגעקוקט מיט שטאַרע 
אויגן און נישט פאַרשטאַנען, װאָס דער דאָזיקער פרעמדער מענטש װוי? 
פון אים. 

רבי מאיר האָט אָבער נישט אויפגעגעבן. ער איז צו אים געקומען 
עטלעכע מאָל און שטענדיק האָט ער אויסגעזוכט די צייט, װען ער איז 
זיכער געווען קיינעם ביי אים נישט צו טרעפן 

ער האָט זיך איצט וייניק געוויזן אין כית-המדרש. ער האָט זיך 
געשעמט צוזאַמענצוטרעפן מיט זיינע תלמידים און מיט אַנדערע תלמידי- 
חכמים נאָך דעם גרויסן אומגליק, וועגן וועלכן אַלע האָבן געוואוסט, אַז 
די שולד איז זיינע. אויך ער האָט געוואוסט, אַז ער איז שולדיק אין דעם 
גרויסן אומגליק, װאָס האָט זיין ווייב געטראָפן, 

ער האָט זיך געפּײניקט, ער האָט געפאַסט גאַנצע טעג, תשובה געטאָן 
אויף זיין גרויסער זינד, 

מיטן בית:המדרש האָט איצט אָגעפירט יהודה, דער זון פון שמעון. 
וועלכער האָט באַלד נאָך רבי מאירס צוריקקומען פון אושה באַקומען דעם 
טיטול , רבי", 

אין בית:המדרש האָבן צװישן זיך די תלמידים געשמועסט, אַז 
ער װעט זיין דער יורש צו דער נשיאות נאָך זיין פאָטער, רבי שמעון 

בן גמליאל, ער איז געװוען אַ גרויסער תלמיד:חכם און אַ געלערנטער 
אין דער גריכישער און רוימישער שפּראַך און האָט געקענט די פילאָזאָפי- 
שע װערק פון די חכמי יון. וועגן רבי יהודהן איז אַרומגעגאַנגען אַ לע" 
גענדע, אַז ער איז געבוירן געװאָרן אין זעלבן טאָג, ווען רבי עקיבא האָט 
אויסגעהויכט זיין נשמה אונטער די הענט פון דעם רוימישן תליון. 

מען האָט אויך דערציילט, אַז ווען רבי יהודה איז געבוירן געװאָרן, 
האָבן זיך געפונען עטלעכע מענטשן-אויסוואורפן, וועלכע האָבן זיין פאָטער, 
רבי שמעון בן גמליאל, אָנגעקלאָגט פאַר דער רוימישער רעגירונג, אַז 
ער האָט מל געווען זיין נייגעבוירענעם זון. 

מען האָט דעם פאָטער מיטן קינד געבראַכט צום קייסערס פאַרטרע" 
טער אין קיטריה און מ'האָט געזאָלט מאַכן אַן אונטערזוכונג, צי עס איז 
אמת, אַז דאָס קינד איז געמלט, אָבער אַ רוימישע שכנה. װאָס האָט 
געוואוינט לעבן רבי שמעון בן גמליאל, האָט רחמנות געקראָגן איפן 
קינד און אויף זיינע עלטערן, װאָרים פאַר דעם דאָזיקן , פּאַרברעכן" איז 
דעמאָלט געקומען נישט װייניקער װי טוט-שטראָף, האָט זי אַריינגענומען 
דאָס קינד, יהודהן, צו זיך און איר קינד האָט זי מיטגעגעבן מיט רבי 
שמעון בן גמליאל, ער זאָל קאָנען ווייזן ביי דער אונטערזוכונג, אַז דער 
,בלבול" איז געמאַכט געװאָרן פון זיינע בייזוויליקע שונאים .י. 

ווען דעם קייסערס פאַרטרעטער האָט זיך איבערצייגט, אַז דאָס 
קינד איז נישט געמלט, האָט מען דעם פאָטער מיט דעם קינד צוריק 
אַהײמגעשיקט אומבאַשעדיקט. 

רבי יהודה האָט געלערנט ביי אַ סך פון די באַרימטסטע תלמידי" 
חכמים. אַ חוץ ביי רבי מאירן, האָט ער אויך געלערנט ביי רבי שמעון 
בן יוחאי, ביי רבי יוסי בן חלפתא. 

רבי מאיר האָט צוגעאיילט, אַז רבי יהודה זאָל קריגן דעם טיטול 
,רבי", ווייל ער האָט צװישן זיינע תלמידים נישט געזען קיין אַנדערן 
װאָס זאָל זיך קאָנען מיט אים פאַרמעסטן אין חכמה און געלערנטקייט, 
אַ חוץ דעם האָט ער זיך אַרומגעטראָגן מיט אַ פּלאַן אָפּצופאָרן קיין בבל, און 
ער האָט געװאָלט, אַז רבי יהודה זאָל זיין זיין ממלא מקום. עס איז אים 
נאָך דער געשיכטע מיט ברוריהס טויט נישט אָנגענעם געווען ווייטער צו 
פאַרבלייבן אין טבריה און בכלל אין ארץיישראל. 

כאָטש רבי מאיר האָט ליבער געהאַט ארץיישראל פון זיין אייגן 
לעבן, האָט ער מיט אַ וייטיק אין האַרץ דעם דאָזיקן פּלאַן פאַר זיך 
באַשטימט, ער האָט וועגן דעם ביז איצט נאָך מיט קיינעם נישט גערעדט, 
אַפילן נישט מיט זיין בעסטן חבר, רבי יוסי בן חלפתא. עס איז אים 
שווער געווען וועגן דעם צו רעדן 

וויפיל ער האָט געקאָנט האָט ער דעם דאָזיקן פּלאַן אָפּגעשטופּט פון 

זיין געדאַנק. ער האָט געװאָלט נאָך פאַרן אָפּפאָרן קיין בבל געװאָר ווערן 
דעם אמת ועגן ברוריהן. אַ פייער האָט געברענט אין זיין האַרץ, װאָס 
איז טיילמאָל אַזױ ווייט דערגאַנגען, אַז ער האָט נישט געואוסט װאָס 
מיט זיך צו טאָן. 

ער איז אַרומגעגאַנגען װי אַ װאַנזיניקער איבער די גאַסן. מענטשן 
האָבן זיך טיילמאָל אָפּגעשטעלט אים נאָכקוקן ווער דאָס איז. זיי האָבן אים 
נישט דערקענט. ער האָט קיינעם פאַר זיך נישט געזען. ער פלעגט אַזױ 
גאַנצע טעג פאַרברענגען אינדרויסן, שפּאַצירן לעבן כנרת און זיך איי:- 
קוקן גאַנצע שעהן אין דעם גלאַטיק זיך שפּילנדיקן װאַסער אונטער 
די גלעטנדיקע גאָלדענע זוןישטראַלן 

איינמאָל איז ער אַרײנגעפאַלן אין בית:המדרש, פון די אויגן האָבן 
בליצן אַרױסגעפלאַמט. אַלע תלמידים האָבן זיך אויפגעריסן פון די פּלע- 
צער און אָפּגעגעבן אים דעם געהעריקן כבוד, אַפילו רבי יהודה, דער 
זון פון שמעון, וועלכער האָט איצט געלערנט מיט די תלמידים פון רבי 
מאירן, האָט זיך אויפגעשטעלט און איז געשטאַנען אַזױ לאַנג, ביז רבי 
מאיר האָט מיט אַ קרעכצנדיק קול אים געהייסן זיך אַנידערזעצן. 

רבי מאיר האָט געקוקט אויף דעם פּלאַץ, וואו נחוניא פלעגט שטענ- 
דיק זיצן און נישט דערזעענדיק אים, האָט ער בלויז מיט וייטיק פאַר- 
קרימט דאָס פּנים. 

קיינער פון די תלמידים האָט אים וועגן דעם נישט אויפמערקזאַם 
געמאַכט. זיי האָבן נישט געװאַגט צו דערמאָנען דעם נאָמען פון נחוניא. 
זיי האָבן געוואוסט, אַז ער איז איצט דער שװאַכסטער פּונקט בײי רבי 
מאירן, 

פּלוצלינג איז רבי מאיר װוי צו זיך געקומען. ער האָט זיך אומגע- 
קוקט איבערן בית-המדרש און דערזעענדיק אַזױ פיל תלמידים אַרום זיך, 
האָט ער זיך אויפגעהויבן און איז צוגעגאַנגען צו זיין געוויינלעכן פּלאַץ, 
וואו ער פלעגט שטענדיק זיצן. רבי יהודה האָט אים אָפּגעטראָטן דאָכ 
אָרט, און ער האָט אָנגעהױיבן לערנען מיט די תלמידים. 

ער האָט פאַר זיי געהאַלטן אַ דרשה וועגן דער גרויסער ליבע צו 
ארץ-ישראל, װאָס אַ ייד דאַרף האָבן. דאָס האָט פון אים אַרױסגערעדט 
זיין אומגעוויינלעכער ווייטיק, װאָס ער דאַרף דאָס דאָזיקע לאַנד פאַרלאָזן. 
ער האָט געפילט, אַז ער האָט מער נישט קיין פּלאַץ צווישן זיינע חברים. 

אויך רבי שמעון בן גמליאל, דער נשיא, וועלכער האָט טיף אין 
האַרץ ביי זיך נאָך נישט געהאַט געשאָנקען רבי מאירן פאַר זיינע אַמאָליקע 
אַרױסטריטן, האָט איצט פון אושה שטילערהייט צוגעהאָלפן דערצו, אַז רבי 
מאירן זאָל נישט גלוסטן מער צו פאַרבלייבן אין דער דאָזיקער סביבה. 

און אַזױ דרשנענדיק פאַר זיינע תלמידים, האָט ער צוריקגעוואונען 

זיינע קאָלירן אין פּנים. עס איז געווען דער זעלביקער רבי מאיר, װאָס 
שטענדיק. די אויגן האָבן ביי אים געפינקלט מיט חכמה און פאַרשטענ- 
דיקייט. ער האָט אַרױסגעזאָגט געדאַנקען, פון וועלכע די תלמידים האָבן 
זיך פיל אָפּגעלערנט און זיי האָבן געטרונקען װי די דורשטיקע זיינע רייד. 

אַ גאַנצן טאָג איז ער שוין געבליבן אין בית-המדרש, ביז דער טאָג 
האָט זיך אַװעקגענױיגט צו מערב און די זון האָט אָנגעהויבן בלענדן מיט 
אירע רויטע שקיעה-שטראַלן אין די אויגן פון אַלעמען 

פון בית:המדרש איז רבי מאיר געגאַנגען גלייך צום הויז, וואו עס 
וואוינט נחוניא. ער האָט זיך פריער גוט אומגעקוקט, צי קיינער זעט 
אים נישט דאָרט אַהינגין. ווען ער האָט זיך איבערצייגט, אַז קיינער 
איז נישטאָ, האָט ער געװענדט זיינע טריט גלייך צום היזל, װאָס איז 
געשטאַנען איינזאַם אָן אַ זייט פון מענטשף 

ער האָט זיך אַ ווייל איינגעהאָרכט ביי דער טיר, צי עמעצער איז 
דאָרטן פאַראַן,. און ווען ער האָט זיך איבערצייגט, אַז קיינער, אַ חוץ 
נחוניאן, איז אין שטוב נישטאָ, האָט ער אָנגעקלאַפּט און געװאַרט עטלעכע 
רגעס, מען זאָל אים ענטפערן. 

ווען קיינער האָט נישט געענטפערט, האָט עֶר אַליין געעפנט די טיר 
און איז אַרײנגעגאַנגען אינעװוייניק. 

נחוניא איז געלעגן אויפן בעט, פּונקט װי ער האָט אים איבערגע. 
לאָזט נעכטן, ווען ער איז ביי אים דאָס לעצטע מאָל געװוען. ער האָט 
אָבער באַמערקט קרישעלעך פון ברויט אַרום זיין בעט און ער האָט פאַר- 
שטאַנען, אַז עמעצער ברענגט אים אַרין שפּייז. דאָס מוז זיכער טאָן זיין 
חבר יוחנן. 

רבי מאיר האָט זיך לעבן אים אַנידערגעזעצט און געקוקט אים אין 
די אויגן אַריין. נחוניא האָט זיך אַפילו קיין באַװעג נישט געטאָן, גלייך 
קיינער װאָלט צו אים נישט אַריינגעקומען. ער האָט פאָרגעזעצט צו 
קיקן אין איין און דעם זעלבן פּונקט, װוי ער װאָלט דאָרט ווער ווייסט װאָס 
געזען. 

--- נחוניא!... -- האָט רבי מאיר אים אַ טאָרע געטאָן ביים אָרעם -- 
נחוניא !... 

נחוניא האָט געװאָרפן אַ פאַרוואונדערטן בליק אויף זיין רבין און 
גלייך ווי ער װאָלט אים ערשט איצט דערזען, האָט ער אַ באַװעג געטאָן 
מיט זי ליפּן װוי אים צו באַגריסן. אָבער קיין שום קלאַנג האָט ער פון זיין 
מויל נישט אַרױסגעבראַכט. 

רבי מאיר האָט אים אָנגעקוקט מיט באַדויערן און געטראַכט, װואָס 
ון אַ מענטש קאָן ווערן, ווען אַזאַ אומגעוויינלעכע פּאַסירונג גייט איבער 
אים אַריבער, 

אָבער וויפיל װאָלט ער דען איצט נישט געגעבן, אַז ער זאָל וויסן, װאָס 
נחוניא האָט אַזעלכעס איבערגעלעבט מיט ברוריהן. פאַרװאָס האָט עס 
אים אַזױ געטראָפן וי אַ דונער, אַז עס האָט ביי אים דער שכל אינגאַנצן 
צוגענומען. איז דען נישט ברוריה צו אים נעענטער געוען, ליידט ער 
דען נישט גיהנומדיקע יסורים צוליבן שרעקלעכן טויט פון זיין טייערן 
ווייב, אָבער פונדעסטוועגן האָט ער דאָך דעם שכל נישט אָנגעוואוירן, 

אַ רויטער שטראַל האָט זיך נאָך פאַרגנבעט ערגעץוואו אונטערן 
בעט, אַ לויכט געטאָן אין אַ ווינקל װי אַ רויטער רובין אוֹן באַלד פאַר- 
לאָשן געװאָרן. דאָס צימער האָט אָנגעהויבן פאַרזינקען אין טונקלקייט. 
רבי מאיר האָט זיך אויפגעזעצט פון בעט און געזוכט אַן אייל-לעמפּל. ווען 
ער האָט עס געפונען, האָט ער עס אָנגעצונדן און אין שטוב איז אַביסל 
ליכטיקער געװאָרן, 

נחוניאס בלאַס פּנים איז באַלױיכטן געװאָרן אונטער דעם רויטלעכן 
ליכט פון פלעמל, װאָס האָט געבויגן זיך אויף אַלע זייטן צוליב דעם 
אַרײנבלאָזנדיקן לייכטן ווינטל דורכן אָפענעם פענצטער. 

-- נחוניא, . . --- האָט רבי מאיר װידעראַמאָל געפּרואווט זיין תלמיד 
אויפוועקן פון אומבאַוואוסטזיין -- דערקענסטו נישט דיין רבין, דעם מאַן 
פון דער שיינער ברוריה?... 

דערהערנדיק דאָס דאָזיקע צויבער-װאָרט, װאָס רבי מאיר האָט ספּע- 
ציעל געפּרואװוט באַנוצן, כדי אים אויפצואוועקן, האָט נחוניא אַ צאַפּל 
געטאָן און ברייטער געעפנט די אויגן און אָנגעקוקט אַ ווייל רבי מאירן, 

-- יאָ, רבי... -- האָט ער שװאַך אַ מורמל געטאָן-- וואו בין איך ? 
װאָס טוסטו, רבי, דאָ מיט מיר אַלײן?... 

און ער האָט זיך אויפגעזעצט אויף זיין געלעגער, אַ פיר געטאָן מיט 
דער האַנט איבער זיין קאָפּ, איבערן פּנים און עס האָט אויסגעזען, גלייך 
ער װאָלט אַ פאַרבלענדעניש פון זיינע אויגן מיט דער דאָזיקער באַװעגונג 
אַראָפּגענומען. 

---װואָס מאַכסטו, נחוניא ? -- האָט רבי מאיר מיט אַ לייבטן שמייכל, 
װאָס האָט מער אויסגעזען אויף געוויין, אים אַ פרעג געטאָן --- פאַרװאָס 
ביסטו אַזױ דערשלאָגן, װאָס האָט מיט דיר פּאַסירט?.., 

-- זי איז דאָך טויט... דיין ווייב ברוריה איז דאָך טויט, און איך 
בין שולדיק אין איר גרויזאַמען אומגליק, 

--- פאַרװאָס ביסטו שולדיק ? -- האָט רבי מאיר געפרעגט, דערװאַרטן- 
דיק, אַז אָט באַלד װעט עֶר געװאָר ווערן דעם סוד, װאָס צווישן זיי ביידע 
איז פאָרגעקומען -- װאָס האָסטו דען אַזעלכעס געטאָן אַז דוֹ זאָלסט זיך 
פילן שולדיק 1... | | 

---- קאפיטל צװועלף 


רבי מאירס לעצטער וילן 


איך בין שולדיק. .. -- האָט נחוניא איבערגעחזרט 

מיטן זעלבן שװאַכן קול, 

-- ניין, נישט דו ביסט שולדיק, נאָר איך אַלין בין שולדיק אין טויט 
פון ברוריהן. איך האָב אויף מיין געוויסן דעם טויט פון מיין טייער ווייב 
און אויך דיינע יסורים... -- האָט רבי מאיר מיט אַ געפיל פון חרטה 
גערעדט -- װאָס האָב איך געהאַט צו איר און צו דיר ? פאַרװאָס האָב איך 
דיך געשיקט אויפן וועג פון גיהנום און פון אָפּגרונט?... | 

נחוניא האָט זיך וי אויפגעכאַפּט פון זיין שלאָף. ער האָט געפילט, 
וי מ'װואָלט אים אָפּגעמינטערט מיט אַ קאַלטן עמער װאַסער. ער האָט 
עטלעכע מאָל אויפגעצויגן דעם אָטעם, דאָס פּנים האָט באַקומען פּורפּור- 
קאָלירן און די אויגן זיינע האָבן אויפגעגלאַנצט מיט נייגיר און ער האָט 
זיך צוגעהערט צו זיין רבינס ווייטערדיקע רייד, 

--- דערצייל מיר, נחוניא, װוי אַזױ האָסטו אויסגעפירט מין 
שליחות ?-- האָט רבי מאיר מיטאַמאָל אַ פרעג געטאָן דעם עיקר װאָס 
ער האָט געװאָלט וויסן, קוקנדיק דעם תלמיד זיינעם גלייך אין די אויגן -- 
בין איך גערעכט געווען מיט מיין מיינונג וועגן פרויען? האָט זיך באַרעכ- 
טיקט מיין געדאַנק לגבי ברוריהן'?... 

ער האָט די אַלע פראַגן געשטעלט איינע נאָך דער אַנדערער, וי ער 
װאָלט מורא געהאַט, טאָמער וװועט ער יי איצט נישט פרעג, ועט ער 
שוין נישט וװאַגן מער צו שטעלן זיי אַזױ שאַרף און קלאָר. דאָס האַרריץ 
האָט אים געקלאַפּט, די שלייפן האָבן אים וי געטאָן און אין די אויגן 
האָט ער דערפילט אַ ברענענדיקן גלי. 

נחוניא איז געבליבן זיצן אַ דערשלאָגענער. די אַלע פּראָגן זיינען 
אויף אים געקומען אַזױ פּלוצלינג, אַז ער האָט נישט געוואוסט פון װאָס 
אָנצוהויבן. װאָס זאָל ער זיין רבין דערציילן ? זאָל ער אים דערציילן דעם 
אמת, אַז ער האָט ברוריהן ליב באַקומען, וי ס'האָט נאָך קיינער אַזױ 
שטאַרק נישט ליב געהאַט! זאָל ער אים דערציילן, וי ברוריה האָט 
געליטן צוליב זיין ליבע, אַז זי איז שיער נישט דורכן שטן איבערגערעדט 
געװאָרן און װאָלט געווען געזינדיקט מיט אים?... װאָס זאָל ער דער- 
ציילן1... 

-- פאַרװאָס שווייגסטו, נחוניא?--- האָט רבי מאיר מיט טרויער אין 
זיין שטימע געפרעגט -- דו צעברעכסט מיר דאָס האַרץ מיט דיין שטיל- 
שווייגן..... האָט ברוריה חלילה געזינדיקט ?... 

ווען ער האָט די דאָזיקע ווערטער אַרױסגעבראַכט אויף זיינע ליפּן, 
האָט ער זיי געװאָלט באַלד צוריקכאַפּן, אָבער זיי זיינען שוין געהאַט אַרױס- 
געזאָגט געװאָרן און נחוניאס פּנים איז געװאָרן בלאַס, 

-- ניין, ברוריה איז געווען אַן ערלעך ווייב, װאָס איז ווייט צו זוכן 
און מען דאַרף האָבן אַ זכיה אין הימל אַזעלכע צו קריגן...-- האָט 
נחוניא מיט אַ שטיל קול אַרױסגעזאָגט -- איך בין אָפּגעבריט געװאָרן וי 
פון אַ העלישן גיהנום. איך בין פון שטן שיער נישט געפאַנגען געװאָרן 
און אפשר בין איך שוין יאָ געהאַט געפאַנגען געװאָרן, אָבער דער כוח 
פון ברוריהן האָט מיך אָפּגעראַטעװעט פון אַרײנפאַלן אין שאול תחתיה ... 

-- איז ברוריה ריין געבליבן?...--- האָט רבי מאיר אויסער זיך 
אויסגערופן -- איז זי נישט געווען אַזױ לייכטזיניק, ווי איך האָב וועגן 
איר און וועגן אַלע פרויען געזאָגט, װעט דאָך איר בלוט פאַלן אויף מיין 
קאָפּ!... 

און רבי מאיר האָט זיך געװאָרפן אויף דער ערד און געשלאָגן מיטן 
קאָפּ אין גרויס חרטה. טרערן האָבן זיך אים געגאָסן פון די אויגן וי 
פון אַ קװאַל. ער האָט זיך נישט געקאָנט שענקען פאַרװאָס ער האָט 
זיין ווייב, די פרומע ברוריה, אויסגעשטעלט אױף אַזאַ. שרעקלעכן 
נסיון,. זי איז דאָך אַ צדקת געווען, װי קאָן ער זיך צו איר פאַרגלייכן אין 
צדקות ?... 

רבי מאיר איז לאַנג געזעסן ביי נחוניאן אין שטוב און ער איז נאָך 
פיל זאַכן פון אים געװאָר געװאָרן,. איצט איז ער שוין זיכער געווען. אַז 
ער איז דער חייב אין איר פריצייטיקן טויט. ער האָט זי שווער באַלײי" 
דיקט מיט זיינע חשדים און ער האָט אויף איר געבראַכט דעם טויט, אַזאַ 
שרעקלעכן טויט.., 

ער האָט פאַרלאָזט שפּעט בינאַכט דאָס הויז פון נחוניאן, אַ צעבראָ- 
כענער און עלטער אויף אַ צענדליק יאָר. ער האָט מיטאַמאָל דערפילט 

אויף זיך אַזאַ שווערע משא, אַז ער האָט אָנגעהויבן גיין איינגעבויגן וי 
אַן אַלטער ייד, כאָטש ער איז נאָך אַזױ אַלט נישט געווען. 

רבי מאירס באַשלוס צו פאַרלאָזן ארץיישראל און זיך באַזעצן אין 
בבל, האָט איצט נאָך מער זיך פאַרפעסטיקט. ער האָט פאַרשטאַנען אַז 
ער קאָן דאָ מער נישט בלייבן. מען ווצט אים מיט די בליקן דורכשטעכן. 
נחוניא װועט געזונט ווערן און דורך אים װעלן אַלע געװאָר ווערן דעם 
אמת וװועגן ברוריהס טויט. וי װעט ער דעמאָלט אויסהאַלטן זייערע 
בליקן. װאָס מענטשן ועלן וועגן אים רעדן, וועלן זיי דאָך זיין גערעכט, 

ער איז נישט אַהײמגעגאַנגען. עס האָט אים פון שטוב ממש אַרױס.: 
געטריבן. אין יעדן ווינקעלע האָט ער געזען אויף זיך דעם טרויעריקן 
בליק פון ברוריהן. זי האָט געקוקט אויף אים מיט אַ בליק פול מיט פאַר- 
געבונג. אָבער ער אַליין האָט זיך נישט געקאָנט פאַרגעבן 

צו װאָס ער האָט זיך צוגערירט, האָט ער זיך דערמאָנט, אַז די זאַך 
האָט געהאַלטן אין איר האַנט זיין ברוריה. די נעכט האָבן אים נאָך מער 
געפּײניקט וי די טעג. אין די נעכט האָט ער נישט געקאַנט איינשלאָפן 
ער האָט זיך יעדעס מאָל אויפגעכאַפּט אַן אָפּגעגאָסענער מיט שוייס און 
אומגעקוקט זיך איבער דער שטוב, וואו ער האָט געלאָזט ברענען אַן אייל- 
לעמפּל און עס האָט זיך אים אויסגעדאַכט צו פאַרנעמען געהיימנישפולע 
טריט, 

אין די פרימאָרגנס ערשט, ווען די ערשטע זון-שטראַלן האָבן אַרײנ- 
געשיינט צו אים אויפן געלעגער און די קאָשמאַרן האָבן אים אָפּגעלאָזט, 
איז ער איינגעשלאָפן רואיק, 

פון צייט-צו-צייט איז געקומען הדסה מיט שמעונען אים באַזוכן 
הדסה האָט בחוש געפילט רבי מאירס שולד אין טוט פון איר גע- 
ליבטער שוועסטער, אָבער זי האָט וועגן דעם אינגאַנצן אויסגעמיטן 
צו רעדן, קיינער האָט איר וועגן דער אויסטערלישער געשיכטע, װאָס 
איז פאָרגעקומען צװישן ברוריהן און נחוניאן, נישט דערציילט. זי האָט 
בלויז געפילט, אַז עפּעס איז געשען אַזאַ זאַך, אין וועלכער רבי מאיר 
איז פאַרמישט, 

ברוריה האָט זי פּשוט אָפּגענאַרט, ווען זי האָט איר צוגעזאָגט, אַן זי 
וועט איר אַלץ דערציילן, זי האָט זי געװאָלט בלויז אַרויסקריגן פון איר 
שטוב, זי זאָל נישט זיין קיין שטערונג ביים אויספירן איר שרעקלעכן 
באַשלוס אָפּצונעמען זיך דאָס לעבן. 

זי האָט װועגן דעם דערציילט רבי מאירן... דערביי האָט זי גע- 
וויינט מיט ביטערע טרערן. עס האָט זיך איר נאָר אויסגעדאַכט, אַז ווען 
זי האָרכט נישט איר שוועסטער און קומט יאָ צו איר יעדן טאָג צו גיין, 
װאָלט אפשר צו דעם דאָזיקן אומגליק נישט געווען געקומען. 

רבי מאיר האָט זי געטרייסט און איר אויסגערעדט, זאָגנדיק צו איר : 

-- דער שולדיקער בין איך, איך האָב נישט געדאַרפט טאָן דאָס, 
װאָס איך האָב געטאָן... 

מער האָט ער איר נישט געזאָגט און הדסה האָט נישט געװאָלט 
צופיל פרעגן, נישט וועלנדיק געװאָר ווערן די סיבה, װאָס האָט געטריבן 
ברוריהן צו דעם פאַרצווייפלטן שריט. 

אָבער וועגן נחוניאן האָט זי שפּעטער יאָ עפּעס געהערט צוישן די 
שכנים שמועסן, און ווען זי איז געװאָר געװאָרן, אַז נחוניא איז דער 
זעלבער יונגערמאַן, וועמען זי האָט איינמאָל געטראָפן אַראָפּגיײן פון דער 
משופּע פון באַרג און זי האָט זיך געוואונטשן אַזאַ שיין קינד וי ער איז 
צו געבוירן, האָט זי עפּעס אָנגעהויבן אַנען. 

-- ס'טייטש, ער איז דאָך דעמאָלט געגאַנגען טאַקע צו ברוריהן, וי 
איז איר דעמאָלט נישט איינגעפאַלן ! 

און אויף אַ מאָמענט איז אין איר געבוירן געװאָרן אַ חשד, אַז איר 
פרומע שוועסטער האָט חלילה געזינדיקט מיט נחוניאן, אָבער רבי מאיר, 
וועלכער האָט ממש געלייענט אירע געדאַנקען, איז איר פאַרלאָפן דעם 
וועגן און איר געזאָגט, אַז קיינער איז אין טויט פון ברוריהן אַזױ נישט 
שולדיק וי ער אַלײן, איר אומגערעכטער מאַן. 

שמעון האָט בלינדערהייט זיך צוגעשאַרט צו רבי מאירן און אים 
געטרייסט, געגלעט איבערן אַקסל און געבעטן נישט צו באַשולדיקן זיך 
אומזיסט, 

-- עס איז געווען גאָטס משפּט אַזעלכער און קיינער קאָן נישט 
נעמען אויף זיך קיין אומזיסטע שולד...-- האָט ער אויסגערופן -- מַן- 
הסתם איז עס פאַר אַלטע זינד, וועגן וועלכע נישט ברוריה און נישט מיר 
קאָנען וויסן,. דער אייבערשטער שטראָפט נישט אומזיסט. 

הדסה האָט זיך ביי די דאָזיקע רייד צעויינט און אָנגעלענט איר 
קאָפּ אויף דער ברוסט פון איר מאַן. זי האָט זיך געפילט שוין זייער שװאַך, 
ריכטנדיק זיך יעדן טאָג צו גיין אויף דער בראָכשטול, 

רבי מאיר האָט זיי קיינעם נישט געזאָגט וועגן זיין באַשלוס צו פאַר- 
לאָזן ארץיישראל. ער האָט דעם דאָזיקן סוד געטראָגן אין זיך. ער האָט 
זיך שטילערהייט צוגעגרייט צו דער רייזע. ער האָט נאָר הדסהן געזאָנט, 
אַז ער פאָרט ערגעץ אַװעק אוֹיף אַ קורצער צייט און זי מיט איר מאַן 
שמעון זאָלן פאַרנעמען זייער וואוינונג און אָפּהיטן זי פון פרעמדע מענטשן. 

הדסה האָט עס אים צוגעזאָגט. | 

זי איז איצט געווען פאַרעלטערט, שוין נישט די זעלבע לוסטיקע 
הדסה פון דעמאָלט, ווען איר מוטער האָט נאָך געלעבט. זי האָט שוין 


106 


נישט אַזױ פריילעך געלאָזט הערן איר געלעכטער, צווישן די פלאַקערדיקע 
רויטע האָר האָט זיך שוין וואו נישט וואו באַװיזן אַ גרויע האָר. 

ווען הדסה האָט איצט פאַרלאָזט רבי מאירן און ער איז אַליין איבער- 
געבליבן, האָט ער אָנגעהויבן אײנפּאַקן זיינע קליידער און וועש. ער האָט 
געהאַט באַשלאָסן די היינטיקע נאַכט נאָך צו פאַרלאָזן דאָס הויז, אין 
וועלכן ער װעט שוין מער קיינמאָל נישט געפינען קיין רוי 

ער איז אַ גאַנצע נאַכט נישט געשלאָפן, עֶר האָט זיך אַפילו נישט 
געפּרואװוט אין בעט אַריין לייגן. עֶר האָט אַרומגעשפּאַצירט אין זיין צִי- 
מער הין און צוריק און דער שאָטן אויף דער װאַנט איז מיט אים מיטגע. 
גאַנגען,. דער שאָטן האָט זיך טײײילמאָל געטאָן אַ צי-אויס ביזן אויפן 
סופיט און מיטאַמאָל האָט ער זיך איינגעקאָרטשעט און זיך אים נאָכגע- 
שלעפּט אויף דער ערד, 

אַן איינציק אייל-לעמפּל האָט געפלעמלט אַזױ שמאָל און טײילמאָל 
זיך צעשפּרײט, אַז עס איז װוי ליכטיקער געװאָרן אין שטוב. ער האָט זיך 
אָפּנעשטעלט אַ דערשראָקענער, עס האָט זיך אים אויסגעדאַכט, אַז עמע- 
צער האָט זיך דאָ געפּאָרעט לעבן אים. ער האָט זיך אומגעקוקט און 
געזוכט דעם , עמעצן" און נישט געפינענדיק אים אין שטוב, האָט ער 
אָנגעשטעלט די אויערן און זיך איינגעהאָרכט, 

ניין, ס'איז קיינער נישט געווען, עס האָט זיך אים בלויז אויסגע- 
דאַכט. ער האָט זיך אָפּגעשטעלט אין אַ ווינקל, וואו עס זיינען געהאָנגען 
די קליידער פון ברוריהן. ער איז געשטאַנען לאַנג-לאַנג און זיך איינגע- 
קוקט אין זיי, אָנגערירט מיט דער האַנט, איינגעאָטעמט אין זיך דעם 
ריח און אַ שוידער האָט אים דורכגענומען איבערן גאַנצן לייב. עס האָט 
זיך אים אויסגעוויזן, אַז ער האָט זיין ווייב אַ לעבעדיקע אָנגערירט, 

טרערן זיינען אים געקומען אין די אויגן אַרײן, אין האַלדז האָט אים 
געשטיקט. ער האָט זי איצט געזען וי לעבעדיק; עס האָט זיך אים 
געגלוסט מיט איר זיך אויסצושמועסן 

--- פאַרװאָס, ברוריה, האָסטו דאָס געטאָן? פאַרװאָס האָסטו נישט 
געואַרט אויף מיין קומען, װאָלט איך דאָך דיר געווען אויסגערעדט דיינץ 
יסורים און פּיין. . . פאַרװאָס,. ברוריה?... 

און ווען ער האָט קיין ענטפער נישט באַקומען, האָט ער זיך אַראָפּגע- 
לאָזט אויפן בעט, וואו זי פלעגט געוויינלעך שלאָפן און דעם קאָפּ צווישן 
ביידע הענט אַריינגענומען און אַזוֹ אָפּגעזעסן מינוטן לאַנג און נאָב- 
געטראַכט. | 

זיין בליק איז געפאַלן אויף דעם פּעקל מיט מגילות, װאָס זיינען געווען 
צונויפגעלייגט אין אַ ווינקל אויף אַ טישל. ער האָט זיך מיט װאַקלענדיקע 
טריט דערנעענטערט און געקליבן צווישן זיי אַ מגילה, װאָס איז צוגע- 

פּאַסט צו זיין געמיט און געװאָלט דאָרט זוכן טרייסט. ער האָט זיך אָפּגעי 
שטעלט מיט זיין בליק אויפן תהילים. ער האָט אויפגעוויקלט די מגילה 
און געקוקט אויף די גרויסע, שװאַרצע אותיות, װאָס ער אַלײן האָט אַמאָל 
געשריבן, ווען ער האָט נאָך געהאַט ברוריהן ביי זיין זייט און זיי האָבן 
זיך ליב געהאַט. 

אַ טרער האָט אַראָפּגעקאַפּעט אויף דער מגילה. ער האָט געלייענט 
מיט שעפּטשענדיקע ליפּן: ,אין דיר, גאָט, טו איך מיך שיצן לאָמיר 
קיינמאָל נישט פאַרשעמט ווערן. אין דיין גערעכטיקייט זאָלסטו מיך מציל 
זיין און מיך מאַכן אַנטרינען ; נייג צו דיין אויער צו מיר און העלף מיר. 
זיי מיר אַ פעלז פון באַשיצונג וואוהין תמיד צו קומען; באַשער מיר צו 
העלפן, װאָרים דו ביסט מיין פעלז און מיין פעסטונג"י... 

ער האָט אָנגעהױיבן ציטערן אויפן גאַנצן לייב פוֹן גערירטקייט, װאָס 
די דאָזיקע הייליקע ווערטער האָבן אויף אים געװוירקט און ער האָט מיט 
די אויגן געלייענט ווייטער און געפילט, װי דוד המלך װאָלט צוגעפּאַסט 
די דאָזיקע ווערטער צו זיין אייגענעם געמיט. 

-- וי שטאַרק עס זיינען אמתע ווערטער, אַז אַפּילו נאָך הונדערטער 
און טויזנטער יאָרן בלייבן זיי פּונקט אַזױ שטאַרק און אמת. זיי רירן 
די נשמה, פּונקט וי זיי װאָלטן איצט דורך אים אַלין געשריבן געװאָרן. 

און ער האָט ווייטער אָנגעהויבן שעפּטשען : ?ווי אַ בייז וואונדער בין 
איך געװאָרן ביי פיל, אָבער דו ביסט מיין שטאַרקע באַשיצונג. מיין מויל 
איז אָנגעפילט מיט דיין לויב, אַ גאַנצן טאָג מיט דיין רימונג. זאָלסט מיך 
נישט אַװעקװאַרפן אין צייט פון זקנה ; ווען מיינע כוחות וועלן אויסגיין, 
זאָלסטו מיך נישט פאַרלאָזן" +.. 

ער האָט אַװעקגעלײגט די מגילה פון תהילים, אַ קוש-טוענדיק דעם 
קאַלטן פּאַרמעט, װאָס האָט איצט געמאַכט גליען זיינע ליפּן, וי אַ העליש 
פייער. 

ער האָט אויפגעהויבן אַן אַנדערע מגילה און זי אויפגעוויקלט און 
געפונען דעם ספר משלי. ער האָט אָנגעהױבן לייענען די קלוגע רייד פון 
קעניג שלמה און אַ דערקוויקעניש איז געקומען אויף זיין נשמה. ער האָט 
געלייענט און געלייענט און איז נישט מיד געװאָרן. פּלוצלינג איז װי אַ 
שוידער איבער זיין גאַנצן לייב אַדורכגעלאָפן. ער האָט אָנגעטראָפן אויף 
שורות, װאָס האָבן געהאַט אַ שייכות מיט אים : , זאָלסט נישט גלוסטן איר 
שיינקייט אין דיין האַרצן, און זי זאָל דיך נישט נעמען מיט אירע ברעמע. 
װאָרים איבער אַ זונה קומט מען ביז אַ לעבל ברויט און אַן אשת-איש פאַנגט 
די טייערסטע זעל. קאָן דען אַ מענטש שאַרן קוילן אין זיין בוזעם, און 
זיינע קליידער זאָלן זיך נישט אָנצינדן? צי קאָן אַ מענטש גײן אויף 
קוילן און זיינע פיס זאָלן נישט אָפּגעברענט װערן? אַזױ איז דער, װאָס 

קומט צו זיין חברס וייב. קיינער, װאָס רירט זי אָן, קומט נישט אָפּ 
גלאָט".., 

. .., דער, װאָס איז מזנה מיט אַ פרוי איז אָן שכל, זיך אַליין ברענגט 
ער אום, דער װאָס טוט דאָס. שלעג און שאַנד װעט ער קריגן און זיין 
חרפּה װועט נישט אָפּגעמעקט וװוערן. װאָרים אייפערזוכט איז דער גרימצאָרן 
פון אַ מאַן"... 

אַ היץ האָט אים פּלוצלינג באַשלאָגן, לייענענדיק די דאָזיקע ווערטער. 

-- און אפשר האָט ער טאַקע יאָ מיט איר געזינדיקט?... ער ויל 
זיך נישט מודה זיין, ווייל ער האָט בושה פאַר מיר. נישט קאָנענדיק אויס- 
האַלטן די שאַנד, װאָס זי האָט אויף זיך גענומען, האָט זי זיך מיט איר 
אייגענער האַנט געטוױיט.., 

ער האָט אָבער באַלד זיך אָפּנעשאָקלט פון דעם דאָזיקן אומװוירדיקן 
געדאַנק. 

--- ניין, ס'איז נישט אמת... -- איך באַליידיק בלויז איר אָנדענק, איר 
הייליקן אָנדענק... נישט ברוריה איז פעאיק דערויף! זי איז די טאָכטער 
פון אַ גרויסן תלמיד-חכם און זי איז אַליין געווען אַ תלמידה-חכמה. . . ניין, 
נישט ברוריה ! זאָל אָפּגעדאַרט ווערן מיין צונג, אויב איך האָב עפּעס 
געמורמלט שלעכטס אויף איר, און זאָל מיין געדאַנק אָפּגענומען װוערן פון 
מיר, אויב כ'האָב עפּעס שלעכטס וועגן איר געדענקט... 

און ווען ער האָט ווייטער געלייענט די ווערטער פון קלוגן שלמה, 
האָט ער באַלד ווידער געביטן זיין געדאַנק: , און זי נעמט אים אָן און 
זי קושט אים, זי פאַרשייט איר פּנים און זאָגט צו אים : פרידאָפּפער האָב 
איך גענומען אויף מיר, היינט באַצאָל איך מיינע נדרים. דערום בין איך 
אַרױס דיר אַנטקעגן, צו זוכן דיין פּנים, און איך האָב דיך געפונען. מיט 
דעקן האָב איך איבערגעדעקט מיין בעט, מיט געשטרייפטע געשפּינסן פון 
מצרים. איך האָב באַשפּריצט מיין געלעגער מיט מירע און מיט צימערינג, 
קום, לאָמיר זיך אָנזעטיקן מיט ליבע ביזן פרימאָרגן, לאָמיר זיך קויקן 
מיט ליבשאַפט, װאָרים מיין מאַן איז נישטאָ אין דער היים, ער איז אַװעק 
אין אַ ווייטן וועג"... 

רבי מאיר איז אַנידערגעפאַלן מיטן פּנים צו דער ערד און מיט 
טרערן זיך באַגאָסן און געמורמלט אין אומבאַוואוסטזיין : 

-- איז דאָס מעגלעך, איז דאָס מעגלעך אויף מיין ווייב ברוריה אַזױנס 
צו גלויבן?... האָט זי נחוניאן צו זיך אין שטוב אַרינגענומען און 
גערעדט צו אים אַזעלכע רייד ? האָט זי איר בעט מיט מירע און צימערינג 
באַשפּריצט און צי האָט זי אָנגעזעטיקט איר לייב מיט ליבע?... 

ער האָט אויפן הויכן קול זיך צעיאָמערט און זיין האַרץ איז געווען 
צעבראָכן. 


469 


-- אָ, פאַרװאָס האָב איך מיין ווייב אויף אַזאַ ‏ שרעקלעכער פּרואיו 
אויסגעשטעלט? פאַרװאָס האָב איך זי איבערגעלאָזט איינע אַלין אין 
שטוב און זי געמאַכט זינדיקן?... איך בין דאָך דער שולדיקער! איך 
בין דער חייב .. . 

ווען ער האָט זיך שוין געהאַט גוט אויסגעוויינט און אויפן האַרץ איז 
אים לייכטער געװאָרן, האָט װי אַ נייער געדאַנק אַ שװעב געטאָן דורך 
זיין מוח : 

-- אָ, וי װאַג איך אַזױ צו טראַכטן ? מיין זינד איז איצט נאָך גרע- 
סער וי די זינד פון זנות... איך באַשולדיק אַן אומשולדיקן מענטש, אַ 
צדקת, די ערלעכסטע פרוי אין דער װעלט. וי בין איך פאַרבלאָנדזשעט 
געװאָרן מיט מיינע אומווירדיקע געדאַנקען? האָב איך עס דען נישט אין 
די אומשולדיקע אויגן פון נחוניאן געזען, אַז זיי האָבן נישט געזינדיקט. 
נישט אַזױ זעט אויס אַ זינדיקער מענטש. ער איז אַ צדיק, אַ גרויסער 
תלמיד:חכם. ער איז קראַנק געװאָרן בלויז פון געדאַנק, אַז ער האָט 
געקאָנט זינדיקן!... 

עס איז אים אָן אַ שיעור לייכטער געװאָרן. ער האָט ווידער אָנגע- 
הויבן שפּרײיזן איבער דער שטוב אַהין און צוריק, אַרױף און אַראָפּ און 
דער שאָטן איז אים נאָכגעלאָפן אויפן סופיט, אויף דער ערד, אויף די 
ווענט. ער איז וי פריילעכער געװאָרן, ווען ער האָט ביי זיך אין האַרץ 
אָפּגעמאַכט, אַז זיין ווייב ברוריה איז אַ ריינער מענטש. בלויז ער דאַרף 
אוֹיף זיך נעמען אַ שטראָף און די גרעסטע שטראָף פאַר אים איז: פאַר- 
טריבן צו ווערן פון הײיליקן לאַנד, 

-- יאָ, היינט נאָך פאָר איך אַװעק קיין בבל. איך טאָר מער נישט 
טרעטן אויף דער הייליקער ערד פון ארץ-ישראל... 

ער האָט אָנגעהויבן אײנפּאַקן זיינע קליידער אין אַ זאַק, מיטגענומען 
זיך אויף עטלעכע טעג עסן אַ פּאָר מגילות פון די הייליקע ספרים און 
ער איז גרייט געווען זיין וועג צו מאַכן 

אין דרויסן האָט זיך דערהערט דער געקריי פון הענער. באַלד װעט 
אָנהױיבן טאָגן און ער וועט זיך אַװעקלאָזן צופוס איבערן לאַנד ביז דער 
גרענעץ פון בבל. זאָלן כאָטש זיינע פיס צום לעצטן מאָל זוכה זיין צו 
טרעטן איבער דער הייליקער ערד, צוליב וועלכער ער האָט אַזױ פיל 
געקעמפט און זיינע תלמידים װעלן ווייטער קעמפן, ביז זי וועט באַפרײיט 
ווערן פון אונטער דעם שונאס יאָך. 

אַ טונקעלע בלויקייט האָט זיך אָפּגעלײגט אין פענצטער. ער האָט 
אויסגעלאָשן די ליכט. זאָלן מענטשן נישט ויסן, אַז ער אין אַ גאַנצע 
נאַכט נישט געשלאָפן און פאַרבראַכט אין טראַכטענישן 

מ'האָט נאָך נישט דערקענט צוישן די קאָלירן פון תכלת און שװאַרץ, 


20 


ער האָט דעריבער צוגעװאַרט נאָך אַ ביסל און ווען ס'איז עטװאָס ליכטי- 
קער געװאָרן, האָט ער זיך געװאַשן די הענט און געשטעלט זיך דאַװענען 
די תפילה פון קריאת שמע. 

ער האָט זיך געזעגנט מיט דער שטוב, מיט די װוענט, מיט די קליי- 
דער פון זיין ווייב, מיט אַלצדינג, װאָס איז אים געווען טייער און ליב, און 
ער איז אַרױס אינדרויסן אויף דער פרישער און קילער לופט. ער האָט 
געטראָגן דאָס פּעקל אויף די פּלייצעס און געשפּרײזט גלייך און שטאָלץ, 
נעמענדיק אויף זיך די גרויסע שטראָף... 

די ערשטע זון-שטראַלן האָבן שוין אַפערגעשפּראָצט פון הינטער די 
בערג פון חרן און אָפּגעגאָסן מיט רויטקייט דעם משופּע פון באַרג, וואו עס 
איז געשטאַנען רבי מאירס הייזל. דאָס הייזל האָט איצט אויסגעזען, וי 
מ'װאָלט עס אָפּגעטונקען אין פייערדיקן פּורפּור. די ביימער: שטאַמען 
האָבן זיך גערויטלט און די אֶליוון:בלצטער האָבן געגליט רויט און גאָלדיק, 
דער כנרת איז װי איינגעשמירט געווען מיט בלוט און די פאַרבן זיינע 
האָבן זיך געמיניעט. 

רבי מאיר האָט געשפּרײזט אינגאַנצן אויך אַן איינגעטונקענער אין 
רויט. ער האָט געהאַלטן דעם קאָפּ אַראָפּגעלאָזט, װאָרים די זון-שטראַלן 
האָבן אים געשטאָכן אין די אויגן, 

פון די טאָלן אַרום כנרת האָט זיך אויפגעהויבן אַ ווייסלעך-פּורפּור- 
נער נעפּל, װאָס איז באַלד צעגאַנגען, װען ער האָט זיך באַגעגנט מיטן 
ערשטן גלי פון דער אַרויסגעקומענער זון אין איר גאַנצער פּראַכט. 

ער איז געגאַנגען כסדר פאָראויס, נישט אומקוקנדיק זיך אויף אַהינ- 
טער. ער האָט זיך מיט קיינעם נישט געװאָלט געזעגענען און קיינעם 
מער נישט געװאָלט זען. דאָס האָט ער אויף זיך גענומען די דאָזיקע 
שטראָף צו זיין נע-ונד פאַר זיין גרויסער זינד, װאָס ער איז באַגאַנגען 
קעגן ברוריחן. 

רבי מאיר האָט אַפילו הדסהן נישט געװאָלט זען מער. ער האָט זיך 
געשעמט צו קוקן איר אין די אויגן. װאָרים ער האָט אַרוסגעפילט פון 
אירע רייד, אַז זי באַנעמט די גאַנצע טראַגישע פּאַסירונג מיט איר שוועס- 
טער, נאָר זי האָט נישט גערעדט, ווייל זי האָט נישט געװאָלט אים וויי טאָן,., 

יאָ, נחוניאן װאָלט ער נאָך איין מאָל געװאָלט זען, ווינטשן אים גליק 
אין זיין ווייטערדיקן לעבן און הייסן אים פאַרגעסן אין דער שרעקלעכער 
איבערלעבונג. ער װאָלט אים אַרומגענומען און געטרייסט, װאָרים ער, 
ר' מאיר, איז דאָך דער שולדיקער אין דעם יונגנמאַנס איצטיקער פאַר- 
צווייפלונג, 

אָבער וי אַזױ װעט ער אים זען איצט ? עס איז נאָך זייער פרי און 
ער שלאַפט נאָך אוודאי. ער איז ווייטער געגאַנגען. אויף דער גאַס האָט 


41 


מען קיינעם נישט געזען עס איז געװוען די צייט. ווען מענטשן זיינען 
נאָך געשלאָפן, 

גייענדיק, האָט ער זיך געזעגנט מיט יעדן הױז, מיט יעדן פּלאַץ, 
װאָס איז אים אַזױ גוט באַקאַנט געווען. ער האָט אַלײן נישט געוואוסט 
וי אַזױ, אָבער זיינע פיס האָבן אים צוגשפירט צום הייזל, וואו נחוניא 
האָט געוואוינט, 

ער איז נישט געשלאָפן. וי אַ פאַרחלומטער איז ער געשטאַנען ביים 
פענצטער און אַרױסגעקוקט אויף גאָטס וועלט, װאָס איז ערשט נאָר:װאָס 
אַרױסגעקומען פון דער פינצטערניש און אין דער גאַנצער שיינקייט זיך 
אױיסגעשפּרײט פאַרן אויג, 

ווען ער האָט דערזען זיין רבין דערנעענטערן זיך צו זיין הייזל, איז 
ער אַרױס אים אַנטקעגן. 

-- רבי, װאָס טוסטו אַזױ פרי אין גאַס?-- האָט נחוניא פאַרוואון- 
דערט געפרעגט -- און װאָס פאַר אַ פּאַק אויף דיינע פּלײיצעס טראָגסטו? 
צי פאַרלאָזטו אונדזער שטאָט ! 

-- יאָ, מיין טייערער תלמיד... איך לאָז מיך אַרױס אין דער וװועלט 
אַרײן,. איך האָב פאַרזינדיקט מיך קעגן גאָט און קעגן מענטשן. גאָט װעט 
מיר אפשר פאַרגעבן, אָבער די מענטשן?... 

נחוניא האָט אַ זיפץ געטאָן. ער האָט פאַרשטאַנען דעם מיין פון רבי 
מאירן. ער האָט ביי אים איצט אויפגעװועקט זיינע וואונדן. װאָס ער האָט 
געפּרואװוט מיט אַלע כוֹחות צו פאַרגעסן. 

--- װאָס זאָל איך טאָן, רבי ? איך בין נאָך מער זינדיק פון דיר... 
איך האָב מיך געלאָזט פאַנגען פון יצר:הרע און בין שוין געווען פאַר- 
פּלאָנטערט אין זיין אױיסגעשפּרײטער נעץ, אָבער די צדקת ברוריה האָט 
מיך פון דער נעץ אַרױסגעראַטעװעט.. .. -- האָט נחוניא געפליסטערט מיט 
די ליפּן 

ער האָט אָבער נישט דערציילט רבי מאירן, וי ליב געהאַט ער האָט 
ברוריהן, אַז ער קאָן זי נישט פאַרגעסן. ער האָט נישט דערציילט, װאָס 
פאַר אַ מיטלען ער האָט אַלץ נישט אָנגעװענדט ברוריהן צו באַצװוינגען און 
זי אויפצורייצן. בלויז אַזאַ שטאַרקער מענטש וי עס איז געווען ברוריה, 
שטאַרק אין באַקעמפן איר אייגענעם ווילן, האָט געקאַנט זיך אַנטקעגנ- 
שטעלן דעם יצר-הרע. 

און ווידער האָט אױיפגעשפּראָצט אין אים די אומגעצוימטע בענק- 
שאַפט נאָך דער פאַרשטאָרבענער. ער האָט זיך דערפילט מיט אַמאָל אַזױ 
אומגליקלעך, אַז ער האָט נישט געהאַט פאַר זיך קיין אַנדערן אויסוועג וי 
נאָכצוגײין אין די פיס-טריט פון דער דאָזיקער געליבטער פרוי. בלויז אין 
טויט האָט ער געזען די אַנטרינונג פון זיין פאַרצווייפלונג, 

רבי מאיר האָט אים קיין איין מינוט נישט אויפגעהערט צו באַטראַכטן 
און אים דורכגענומען מיט זיין שאַרפן בליק. ער האָט געאַנט, אַז עפּעס 
איז מיט נחוניאן נישט אין אָרדענונג. ער האָט אים נישט דערציילט דעם 
גאַנצן אמת. עפּעס פאַרהוילט ער פון אים ... 

אָבער ער האָט מער נישט געפרעגט. װאָס װעט אים שוין אַרױיס. 
קומען דערפון, אַז ער װועט וויסן דעם גאַנצן אמת וועגן נחוניאן. וועגן 
ברוריהן ווייסט עֶר דאָך שוין, אַז זי איז געבליבן ריין ביזן לעצטן מאָמענט. 

ער האָט אָנגעהויבן ווייטער שפּרײזן אין דער באַגלײיטונג פון נחוניאן. 
ער איז צוגעקומען צום כנרת און פון דאַנען האָט ער זיך געװאָלט פאַר- 
נעמען אויפן וועג קיין דמשק, װאָס איז אין לאַנד ארם, און דערנאָך ווייטער 
קיין ארם נהרים, קיין בבל --- דעם ציל פון זיין װאַנדערן, 

זי האָבן אַ לאַנגע צייט שפּאַצירט אויפן ברעג פון ים כנרת, װאָס האָט 
זיך איצט געמיניעט אין זילבער און גאָלד און די שטראַלן האָבן אים 
באַשפּינט מיט זוניקע שפּינװעבס-פעדים, װאָס האָבן געציטערט איבער 
דער פלאַך פון װאַסער און געשפּילט זיך אין דער זוףן 

נחוניא האָט זיך דערמאָנט זיינע חלומות דאָ ביים װאַסער, ווען ער 
איז איינמאָל דאָ אַהערגעקומען מיט זיין חבר יוחנן. רבי מאיר האָט דאָ 
אויך נישט איינמאָל געשפּאַצירט מיט ברוריהן. דאָס איז געווען אין די 
ערשטע חדשים נאָך זייער חתונה, ווען ער איז געקומען דאָ אַהער זיך 
באָדן אין די הייסע קװאַלן פון טבריה, 

--- אָ, וויפיל װאַסערן זיינען שוין פון דעמאָלט אָן אָפּגעפלאָסן און 
וויפיל גוטע און שלעכטע צייטן מ'האָט שוין איבערגעלעבט דאָ אין לאַנד, 
און די וועלט שטייט אויף איר זעלבן יסוד. דער כנרת פאַרמאָגט די 
זעלבע בלויקייט אין זיך װווי דעמאָלט, וי פאַר טויזנטער יאָרן צוריק 
און װוי אין טויזנטער יאָרן אַרום שפּעטער... די זעלבע בערג, װאָס 
רייסן זיך אַרױף צום הימל, דער זעלבער באַרג חרמון מיט זיין מאַיעס- 
טעטישן אויסזען, שוין טויזנטער יאָרן שטייט ער אַזױ מיטן זעלבן אויס- 
בליק און אויך אין טויזנטער יאָרן אַרום וװועלן אים מענטשן באַואונ- 
דערן... -- האָט רבי מאיר געטראַכט, 

ער האָט געװאָרפן אַ בליק אַרום זיך, אַרומגענומען די גאַנצע געגנט 
און איינגעזאַפּט אין זיין געדעכעניש דאָס דאָזיקע הערלעכע בילד, כדי ער 
זאָל עס קיינמאָל נישט פאַרגעסן, ווען ער וועט זיין אין גלות און בענקעו 
אַהיים, אין זיין טייערן פאָטערלאַנד. ,, אם אשכחך ירושלים תשכח ימיני", 
האָט ער זיך דערמאָנט דעם פּסוק אין תהילים, װאָס ער האָט אַנומלט אין 
דער שלאָפּלאָזער נאַכט געלייענט, 

פּלוצלינג האָט ער זיך אויפגעכאַפּט פון זיינע מחשבות און אויסגעץ- 
רופן צו נחוניאן : 

-- האָסט מיך שוין גענוג באַגלײט, מיין תלמיד. איך אייל מיך אין 
מיין וועג און לאָמיר זיך געזעגענען. 

ער האָט אַרומגענומען נחוניאן און אים צוגעדריקט צו זיין האַרץ, 
שעפּטשענדיק דערביי צו אים ליבלעכע רייד: ;פאַרגעס אין דעם אַלעם. 
װאָס עס איז פֿאָרגעקומען. דו ביסט יונג און דיין לעבן הויבט זיך ערשט 
אָן. איך האָב פיל גלויבן אין דיר, אַז װעסט אױיסװאַקסן אַ באַרימטער 
תלמיד-חכם. שמח בחור בילדותך, װוי עס האָט געזאָגט דער קלוגער קהלת, 
געדענק אין מיר, ווען איך על זיין אין גלות און טראַכט נישט ועגן מיר 
שלעכט. ... 

-- חלילה, רבי !.. . -- האָט נחוניא מיט האַרץ אויסגערופן -- וי קאָן 
איך אין דיר פאַרגעסן. דו האָסט דאָך מיר געגעבן די ערשטע טריט 
אין חכמה, דו האָסט מיר געגעבן וויסן... און איך האָב געפעלשט אין 
דיר... פאַרגיב מיר, רבי, מיין זינד קעגן דיר!... ---האָט זיך נחוניא 
פּלוצלינג פאַנאַנדערגעװיינט, 

רבי מאיר איז בלאַס געװאָרן. 

--- װאָס מיינסטו דערמיט, נחוניא ?... צי האָסטו, חלילה, כ'מיין.., 

-- ניין, רבי... נישט דאָס, רבי,. איך האָב געזינדיקט דערמיט, װאָס 
איך האָב עובר געווען אויף ,לא תחמוד"... איך האָב געװואַגט צו גלוסטן 
צו אַ פרעמד ווייב, צום ווייב פון מיין רבין... אין מיין גרויסער חוצפּה 
האָב איך דאָס געװאַגט צו טאָן. אָבער איך בין נישט שולדיק .. . פאַרװאָס, 
רבי, האָסטו מיך אויסגעקליבן צו גיין אויספּרואװון די שיינע און וואונ- 
דערלעכע ברוריה ?... דו האָסט מיך געהאַלטן פאַר אַ געטלעכן מלאך, בעת 
איך בין דאָך נאָר אַ מענטש פון פלייש און בלוט... איך האָב געגלוסט 
צו זינד, זיי מיר מוחל, רבי.. . אויב איך האָב נישט געזינדיקט, איז עס 
נאָר אַ דאַנק ברוריהן .. זיי שטאָלץ, װאָס האָסט אַזאַ ווייב געהאַט! כ'גלויב 
נישט, אַז אַ מאַנסביל װאָלט אַזױ שטאַרק געקאָנט זיין.. . 

רבי מאיר האָט שטיל געשויגן אַ וויילע, דערנאָך האָט ער נחוניאס 
קאָפּ צו זיך אַראָפּגעבױגן און אים אַ קוש געטאָן אויפן שטערן. 

-- באַרואיק דיך, די זינד איז מיינע. דוֹ ביסט גערעכט, איך האָב נישט 
געטאָרט טאָן אַזעלכעס, וי איך האָב געטאָן. איך לאָז איבער אַ צוואה אויף 
דור-דורות, אַז מען טאָר מיט קיין מענטשלעך האַרץ זיך נישט שפּילן 
איך האָב מיך געשפּילט און פאַרשפּילט... זיי געזונט און זיי גליקלעך 
אין דיין לעבן!... 

און ער האָט אָנגעהויבן שפּריזן, אַװעק אַלץ וייטער און וייטער 
לענגאויס דעם ברעג פון בלויען כנרת, אין דער ריכטונג פון הר החרמון, 
דאָרט ווייט אַװעק צווישן די בערג. ער האָט זיך מער נישט אומגעקוקט צום 

הײיליקן לאַנד, וואו ער איז געבוירן געװאָרן און געלעכצט אין זיין ערד 
צו פאַרבלייבן... 

נחוניא איז נאָך אַ לאַנגע צייט געשטאַנען און נאָכגעקוקט זיין רבין, 
װוי ער דערווייטערט זיך פון זיינע אויגן. ער האָט באַואונדערט זיין 
שטאָלצן גאַנג און זיין עקשנותדיקן ווילן זיך מער נישט אומצוקוקן. ער 
האָט אים אין דער מינוט מקנא געװען, װאָס ער דערװייטערט זיך פון 
דעם אָרט, וואו דאָס גרויזאַמע אומגליק אין געשען אָבער ער בלייבט 
דאָ און שטענדיק ועט פאַר זיינע אויגן שטיין דאָס דאָזיקע שרעקלעכע 
בילד. 

אין די אויגן זיינע האָבן אַ פינקל געטאָן טרערן. ער האָט שון 
געזען זיין רבין בלויז וי אַ פּינטעלע, אָבער אָט גיט אויך דאָס דאָזיקץ 
פּינטעלע אַ פאַרשווינד הינטער אַן אויסקרימונג פון דעם עג צוישן 
די בערג, און מער האָט ער אים שוין ניט געזען 

אַן אומעט האָט נחוניאן אַרומגענומען, נאָכדעם וי ער האָט אויך 
אָנגעוואוירן זיין, רבין. עס האָט זיך אים איצט אויסגעדאַכט, אַז ער איז 
אינגאַנצן אָפּגעשניטן געװאָרן פון דעם געדעכעניש אין ברוריהן. רבי 
מאיר האָט אים פונדעסטוועגן דערמאָנט אָן איר און ווען ער האָט געזען 
זיין רבין, איז אַ באַרואיקונג געקומען אויף זיין געמיט. אפשר איז עס 
געווען דערפאַר, ווייל ער האָט געהאַט אַ שותף צו דעם גרויסן טרויער, 
און אפשר דערפאַר, ווייל רבי מאיר האָט אים דערמאָנט אָן דער אַמאָ- 
ליקער עקזיסטענץ פון ברוריהן, 

עס האָט זיך עפּעס אָפּגעריסן ביי אים אין האַרץ און עס האָט אים 
פּלוצלינג אָנגעהויבן אַזױ וויי טאָן, װוי נאָך קיינמאָל נישט ביז איצט. עס 
האָט אים נאָר געגלוסט צו ויינען, עס האָט אים געשטיקט אין האַלדז, 
עס האָט אים געדריקט אונטערן האַרצן און טײילמאָל איז אים אַ קעלט 
דורכגעלאָפן איבער אַלע גלידער, און טײילמאָל האָט אים גאָר אַ היץ 
אַרומגענומען, אַז אַ שווייס איז ביי אים אַזש אַרױסגעקומען אויפן שטערן 
און די האָר אויפן קאָפּ זיינען ביי אים פייכט געװאָרן און האָבן זיך צוגע- 
קלעפּט צום שעדל, 

ער האָט זיך אַראָפּגעלאָזט אויף אַ שטיין, װאָס איז געלעגן לעבן 
ברעג פוֹן כנרת און אַרײנגעשטאָכן זיין בליק אין דער וייטקייט צו די 
בערג-צו, װאָס זיינען איצט געווען פאַרטונקען אין זוניקער ליכט. דאָרט, 
צווישן די דאָזיקע בערג, שפּרייזט איצט זיין רבי, וי אַמאָל עס האָט געץ- 
שפּרײזט יעקב קיין חרן צו זיין פעטער לבן הארמי, וואו ער האָט געפונען 
זיין רחלן, 

,אָ, זיין רחלן װעט ער שוין דאָרט נישט געפינען; קיינער װעט 

זי שוין נישט געפינען"... האָט ער אומעטיק געטראַכט, 

קיינער איז אין דער דאָזיקער מיטאָגישעה נישט געווען אַרום. אין 
דרויסן האָט געגליט אַן אומדערבאַרעמדיקע היץ, װאָס האָט אַלעמען 
געהאַלטן אין די שטובן פאַרשלאָסן. ער האָט גאָרנישט געפילט װי די 
שטראַלן בריען אים אין פּנים, אין קאָפּ און ברענען אין דער פּלייצע. ער 
האָט גאָרנישט געפילט, אַז ער לעבט אויף דער ועלט. װי ער װאָלט 
אינגאַנצן נישט עקזיסטירט, אַזױ האָט זיך אים אויסגעוויזף 

מיטאַמאָל האָט ער דערשפּירט, וי עמעצער לייגט אַרױף די האַנט 
אוף זיינע אַקסלען. אין זיין פאַרחלומטקײיט האָט זיך אים אױיסגעדאַכט, 
וי אַ ווינטל װאָלט אים לייכט אַ גלעט געטאָן. ער האָט זיך אַפילו נישט 
אומגעקוקט, נאָר ווייטער געשפּינט זיין טרוים אויף דער װאָר. 

-- נחוניא! -- האָט ער דערהערט, וי מען רופט אים אָן ביים נאָמען. 

ער האָט אומגעדרייט דעם קאָפּ און דערזען זיין חבר יוחנן הינטער 
זיך, 

--- װאָס, יוחנן ? 

-- װאָס זיצסטו איינער אַלין דאָ ביים טייך ? װאָס װעט זיין דער 
תכלית דיינער ? װעסטו שוין מער קיינמאָל זיך נישט אומקערן אין בית- 
המדרש אַריין ? זע, רבי יהודה האָט פאַרנומען דיין פּלאַץ, װאָס איז פאַר 
דיר אָנגעגרייט געװאָרן דורך אונדזער רבין. איך וייס, אַז זיין ווילן איז 
שטענדיק געווען, אַז דו זאָלסט פאַרנעמען דאָס אָרט נאָך זיין טויט, 

--- װאָס רעדסטו, יוחנן, פאַר אַ נאַרישקײטן? ער בין איך דען 
קעגן רבי יהודהן, דעם זון פון נשיא רבי שמעון בן גמליאל? ער איז רייך. 
ער איז אַ פירשט און איך בין אַן אָרעמאַן, פון אַ פּשוטער משפּחה פון 
בעלי מלאכות. 

-- איז דען רבי מאיר, אונדזער רבי, נישט אַרױיסגעקומען פון אַ 
קלענערער און װינציקער מיוחסדיקער משפּחה ? ער איז געווען אַן אייניקל 
פון אַ גר און דאָך, זע, ביז וי הויך ער האָט דערגרייכט. זיין נאָמען 
װעט דאָך פאַרבלייבן אויף אייביק באַוואוסט צװישן פאלק ישראל אַלס 
דער גרויסער רבי, דער מסדר פון די משנות, דער בעל הנס!... 

-- אָבער דעם נס, אַז ברוריה זאָל זיך דאָס לעבן נישט נעמען, האָט 
ער נישט געקאָנט באַווייזן--- האָט נחוניא שטיל, וי מיט פאָרוואורף, 
געשעפּטשעט. 

-- דאָס לעבן און טויט איז אין דער האַנט פון גאָט און קיין שום 
מענטשלעכע האַנט קאָן עס נישט פאַרמיידן. בעל כרחך אתה חי. ועל 
כרחך אתה מת ; קעגן דיין ווילן מוזטו לעבן און קעגן דיין ווילן מוזטו 
שטאַרבן --- האָט יוחנן אים געזאָגט. 

נחוניא האָט דערויף גאָרנישט געענטפערט. ער האָט געשויגן אַ 
לענגערע וויילע. ער האָט זיך פאַרקוקט אויף די בלויע כװאַליעס פון דעם 

כנרת, װאָס גלעטן אַזױ לאַנגזאַם דעם ברעג, און אויף די דינינקע, גאָל- 
דענע פעדים, װאָס שפּינען זיך איבער דער אויבערפלאַך פון װאַסער. 

מיטאַמאָל האָט יוחנן אַ פרעג געטאָן ביי נחוניאן: 

-- וי מיינסטו, דאַרפן מיר בעטן אונדזער רבין, רבי מאיר, ער זאָל 
ווידער קומען אין בית:המדרש און לערנען מיט אונדז? עס איז נישט 
קיין כבוד אַזױ צו לאָזן אים איינזאָס אין אַזעלכע טרויעריקע מינוטן, װאָס 
ער לעבט דורך, 

-- רבי מאיר האָט אונדז פאַרלאָזט -- האָט נחוניא געענטפערט -- ער 
װועט שוין מער קיין ארץ ישראל זיך נישט אומקערן. ער איז אַװעק קיין 
בכל געיונד זיין. ער האָט אויף זיך אַ תשובה גענומען. איך האָב מיךף 
ערשט מיט אַ שעה צוריק מיט אים אָפּגעזעגנט... 

יוחנן איז בלאָס געװאָרן. 

-- דער רבי האָט אונדז פאַרלאָזט! אונדזער רבי איז אַװעק אױיף 
אײיביק פון ארץ ישראל, זיין געליבט פאָטערלאַנד, זאָגסטו? --- האָט יוחנן 
געשטוינט, 

-- יאָ, מיין חבר -- האָט נחוניא געמורמלט -- ער האָט זיך מיט קיינעם 
נישט געװאָלט זען. דאָס האָט ער אויך אויף זיך אַזאַ שטראָף גענומען. ער 
האָט זיןי אַליין וי אין חרם אַרײנגעלײגט. ער גלויבט, אַז דער טויט פון 
ברוריהן איז זיין אייגענע שולד. ער האָט פאַראורזאַכט, האָט ער געזאָגט 
צו מיר, אַז ברוריה זאָל װוערן אַזױ פאַרצווייפלט און אַליין זיך דאָס לעבן 
נעמען. | 

יוחנן האָט אים צוגעװאָרפן אַ בליק, װאָס האָט נחוניאן אינגאַנצן 
צעמישט, גלייך וי ער װאָלט אים געװאָלט זאָגן: , און דו, נחוניא, דו 
פילסט זיך גאָרנישט שולדיק?7... 

-- אויך איך בין שולדיק, און אפשר בלויז בין איך נאָר שולדיק -- 
האָט נחוניא וי געענטפערט אויף זיין חבר יוחננס בליק, 

יוחנן האָט אים דעמאָלט אָנגענומען ביי דער האַנט און אויפגעשטעלט 
אים פון דעם שטיין, אויף וועלכן ער איז געזעסן, און געזאָגט צו אים מיט 
אַ פאָטערלעך קול: 

-- קום, נחוניא, קום צוריק אין בית:המדרש. אין דער תורה וועסטו 
געפינען באַרואיקונג, דאָרט וועסטו געפינען דיין טרייסט. לערן כאָטש אַ 
סדר משניות פאַר דער נשמה, פאַר וועלכער דו זאָגסט, אַז דו פילסט זיך 
שולדיק, 

נחוניא האָט זיך אויפגעשטעלט און שװאַך, אָן ווילן, איז ער מיט אים 
מיטגעגאַנגען. עס זיינען װייניק מענטשן געגאַנגען אויף דער גאַס. די היץ 
האָט כסדר אָנגעהאַלטן. די זון איז איצט געשטאַנען אינמיטן הימל איבערן 
קאָפּ און געשאָטן מיט גליאיק:גאָלדענע שטיקער פייער. 

--- ניין, יוחנן, איך װועל איצט מיט דיר אין בית:המדרש נישט מיט. 
גיין -- האָט זיך נחוניא פּלוצלינג אײינגעשפּאַרט און זיך אָפּגעשטעלט -- איך 
בין נישט בכוח איצט זיך צו ווייזן פאַר מענטשן. גיב מיר נאָך עטלעכע 
טעג רו. לאָז מיך איבער אַלײן, יוחנן... 

-- וואו דען ווילסטו איצט גיין ? --- האָט יוחנן מיט אַנגסט ביי אים 
געפרעגט, ווייל ער האָט מיטאַמאָל אין זיינע אויגן דערזען אַן אומהיימלעך 
פייערל, פאַר וועלכן ער האָט זיך דערשראָקן --- וואו ווילסטו דען גיין ?. ., 

-- צו זיך וויל איך גיין, צו איר וויל איך גיין... דאָרט, אין מיין 
איינזאַמקײט, בין איך מיט איר, מיט דער טייערסטער, וועגן וועלכער איך 
האָב אַמאָל געטרוימט אין מיין לעבן... 

-- װאָס פאַר אַ ווערטער רעדסטו, נחוניא ? -- האָט יוחנן מיט חשד 
אין זיין בליק געפרעגט -- װי רעדט עס אַזױ אַ תלמיד-חכם, אַ פרומער 
מענטש? דאָס איז דאָך נישט געווען דיין ווייב, נאָר דאָס ווייב פון אונדזער 
רבין, רבי מאיר. מעג מען אַזױ טראַכטן וועגן אַן אשת איש ? ווער ווייסט, 
צי דו ביסט חלילה נישט געשטרויכלט געװאָרן!... 

--- הלוואי װאָלט איך געווען געשטרויכלט געװאָרן, װאָלט מיין בלוט 
נישט געגליט אין מיינע אָדערן און עס װאָלט מיר נישט די פּיינפולסטש 
יסורים פאַרשאַפט, װוי עס פאַרשאַפט מיר איצט און יעדער רגע פון טאָג --- 
האָט נחוניא גערעדט מיט גרויס צער, װאָס איז געווען אויסגעדריקט אויף 
זיין פּנים, 

-- דו רעדסט אַזױ, וי דו װאָלסט געווען שוין אין באַזיץ פון שטן 
רחמנא לצלן. איך דערקען דיך נישט, נחוניא. דאָס ביסטו דער זעלבער 
בחור, מיין חבר, וועלכן איך האָב שטענדיק מקנא געווען מיט זיין איבער- 
געגעבנקייט צום לערנען, װאָס האָט פון קיין זאַך אין דער וועלט נישט 
געװאָלט וויסן. דאָס ביסטו דער זעלבער נחוניא, וועלכער האָט ליב 
געהאַט צו דערציילן אַזעלכע פאַרצויבערנדיקע אגדות, פון וועלכע דאָס 
חיות איז אױיסגעגאַנגען הערנדיק זיי. דו פלעגסט דאָך אונדז פירן מיט 
דיינע פאַרכישופנדיקע רייד איבער די סטעזשקעס פון הימל, איבערן גן- 
עדן, איבער די פאַרבאָרגענע סודות פון דער וועלט. דו האָסט דאָך גע- 
וואוסט מה למעלה ומה למטה. מיט דיר האָט מען זיך געבענטשט..., 
װאָס איז פון דיר געװאָרן, נחוניא ? 

ביי יוחנן האָבן זיך אַזש טרערן אין די אויגן געשטעלט פון גערירט- 
קייט, ווען ער האָט אויסגערעכנט די אַלע מעלות פֿון נחוניאן. ער האָט 
איצט געקוקט אויף אים מיט גרויס פאַרערונג און מיט צער גלייכצייטיק. 

-- האָסטו אַמאָל ליב געהאַט אַ פרוי ?.. . --- האָט נחוניא אים פּלוצ- 
לינג אַ פרעג געטאָן. 

יוחנן איז אויפן ערשטן מאָמענט געבליבן שטיין וי פאַרשטינערט 

ביי דער דאָזיקער אומגעריכטער פּראַגע. ער איז ריט געװאָרן װי אַ 
פייער, ער האָט אָנגעהויבן שטאַמלען און קאָרקלען מיט דער צונג און צום 
סוף האָט ער גאָרנישט אַרױסגעברענגט. 

-- אַ מאַן, וועלכער האָט דאָס דאָזיקע געפיל קיינמאָל נישט איבער. 
געלעבט, קאָן נישט וויסן די געװאַלטיקע קראַפּט דערפון און װועט עס 
אויך קיינמאָל נישט פאַרשטיין. אויך איך האָב קיינמאָל נישט געהאַט 
קיין אַנונג, װי שטאַרק עס איז דער כוח פון ליבע. דאָס בלוט אין דיר 
שרייט. ס'קול פון ליבע הערט מען פון איין עק וועלט ביזן צווייטן, עס איז 
וי עס שטייט אין ,איכה"-- שלח אש בעצמותי, אַ פייער איז אַרײנגע- 
דרונגען אין מיינע ביינער, און איך האָב מיך געבראָטן אין אָן אַ שיעור 
גיהנומדיקע פייערן, כ'בין נישט איין מאָל פאַרברענט געװאָרן, נאָר טויזנ" 
טער מאָל בין איך פאַרברענט געװאָרן און צוריק אויפגעלעבט, כדי 
װידעראַמאָל די דאָזיקע יסורימדיקע פּיין דורכצולעבן. ווייסטו, װאָס עס 
איז ליבע צו אַ פרוי?... 

דאָס פּנים איז ביי אים בלאַס געװאָרן, די אויגן האָבן האָבן פיבער- 
דיק געגלאַנצט און אַ װאַנזין האָט פון זיי אַרױסגעבליקט. ער איז אין דער 
מינוט איבערגשטראָגן געװאָרן צו יענע נעכט, ווען ער האָט זיך געפילט 
נאָענט פון ברוריהן און איז געווען בלויז איין טריט צו געניסן פון דעם 
גרויסן גליק, צו וועלכן ער האָט מיט אַלע זיינע אברים געשטרעבט 
און ס'האָט אים געצויגן װי מיט געפלאָכטענע גראָבע שטריק. 

יוחנן איז געשטאַנען און געציטערט אויפן גאַנצן לייב. דער פיבער 
פון נחוניאן האָט זיך צו אים איבערגעטראָגן. ער האָט געפּרואװט אַרױס- 
שטאַמלען אַ װאָרט וועגן זיינס אַן איבערלעבונג מיט אַ צייט צוריק, און 
וועגן וועלכער ער האָט ביז איצט געשעמט זיך אַפילו צו טראַכטן. 

-- יאָ, נחוניא, אַ ביסל האָב איך געפילט דאָס זעלבע װאָס דו, אָבער 
איך האָב עס געהאַלטן פאַר אַ גרויסער עבירה און עס איז טאַקע אַ שרעק- 
לעכע זינד וועגן די זאַכן צו טראַכטן, עס פאַרדאַרבט דעם מענטש און עס 
קאָן אים קראַנק מאַכן 

-- דאָס איז אמת, יוחנן, קראַנק האָט עס מיך געמאַכט, אָבער עס 
איז ווערט נישט נאָר אַפילו קראַנק צו ווערן, נאָר אויך צו שטאַרבן, אַבי 
װידעראַמאָל איבערצולעבן דאָס זעלבע געפיל... אָ, וויפיל װאָלט איך 
איצט געגעבן, אַז איך זאָל ברוריהן זען כאָטש פונדערווייטנס און כ זאָל 
קאָנען מיט איר אַ װאָרט אויסרעדן. . . -- האָט נחוניא מיט היץ אויסגערופן. 

-- ברוריה איז דאָך אָבער געווען אַן אשת איש און דאָס מיידל, וועגן 
וועלכן איך האָב דיר געװאָלט דערציילן, איז געווען אַ ליידיקע, צו קיינעם 
נישט האָט זי געהערט. צו איר האָב איך געגלוסט בײטאָג און בײנאַכט 
און כ'האָב פיל מאָל נישט געקאָנט מכוון זיין אין לערנען. זי איז פאַר מיר 


19 


געשטאַנען װוי לילית פאַר מיינע אויגן און געשפּרונגען און געטאַנצט און 
געלאַכט און געצויגן מיך וי מיט אייזערנע שטריק, 

-- נו, פאַרװאָס האָסטו מיט איר נישט חתונה געהאַט ?--- האָט נחוניא, 
אַ פאַראינטערעסירטער, געפרעגט ביי זיין חבר, 

--- עס האָט צו מיינע אויערן דערנאָך געגרייכט די ידיעה, אַז זי איז 
אַ זונה... נישט נאָר צו מיר האָט זי געלאַכט און געשפּרונגען און גע- 
טאַנצט, נאָר צו יעדן איינעם מאַנסביל האָט זי דאָס זעלבע געטאָן... -- 
האָט יוחנן מיט אַן אומעטיקן טאָן דערציילט, 

-- װאָס:זשע האָסטו דעמאָלט געטאָן? -- האָט נחוניא וידער 
געפרעגט, 

-- איך האָב תשובה געטאָן פאַר מיינע אומווירדיקע טראַכטונגען. 
איך בין געגאַנגען טבילה פיל מאָל, ביז איך האָב מיך אָפּגערײניקט פון 
די קערפּערלעכע זינד, טאָמער האָט איך זי נישט-ווילנדיק אַמאָל אָנגע- 
רירט, און האָב גאַנצע טעג געזאָגט תהילים און געלערנט, כדי זיך צו 
רייניקן פון די גייסטיקע זינד, ווייל איך האָב אַ סך מאָל געטראַכט וועגן 
דעם דאָזיקן מיידל און כ'בין שיער נישט געשטרויכלט געװאָרן . . . --- האָט 
יוחנן זיך אַראָפּגערעדט פון האַרץ, 

--- דיין פאַרגלייך מיט דעם, װאָס איז מיט דיר געשען איז פּונקט 
װי צו פאַרגלייכן אַ פונק פון אַ פלאַם מיט דעם העלישן פייער פון 
גיהנום ... --- האָט נחוניא אים געענטפערט. 

יוחנן האָט זיך פאַרשעמט. ער האָט אין האַרץ זיך מודה געווען אַז 
זיין חבר איז גערעכט, װאָרים וי קאָן ער טאַקע פאַרגלייכן דאָס מיידל, 
די זונה, מיט דער הײיליקער פּערזאָן פון אַ ברוריהן?... בלויז ווייל ער 
איז אַ נאַריש יינגל, האָט ער געװאַגט אים צו דערציילן וועגן זיינע איבער- 
לעבונגען. ער האָט זיך דאָס אין געדאַנק אויסגערעדט און געשטראָפט 
זיך אַלײן. 

די זון האָט זיך שוין געהאַט אַ נויג געטאָן צו מערב און זייערע 
ביידנס שאָטנס האָבן זיך אויסגעצויגן אומנאַטירלעך לאַנג און שמאָל. אַן 
אָנגענעם ווינטל האָט אַ צי געטאָן פון דער זייט פון ים און אָפּגעפרישט 
זייערע פּנימער נאָך דער היינטיקער אומדערבאַרעמדיקער היץ, 

זיי זיינען ביידע געווען רויט אָפּנעסמאַליעט, זיי האָבן גאָרנישט גצ 
פילט, וי אַזױ שטייענדיק אויף דער גאָס און רעדנדיק פאַרטיפט, האָבן 
זיי זיך דערווייל געבראָטן אויף דער גליענדיקער זון. 

יוחנן האָט זיך אָפּגעזעגנט מיט זיין חבר און אָנגעזאָגט אים, אַז 
מאָרגן זאָל ער זיין גרייט צו קומען אין בית:המדרש וי שטענדיק און 
אַנידערזעצן זיך לערנען. ער װעט נאָך אים קומען און ער װועט שוין זען, 

אַז מען זאָל וועגן דעם פאַרגאַנגענעם נישט מער רעדן. ס'וועט פאַרגעסן 
ווערן, װי עס װאָלט קײנמאָל אַזאַ זאַך נישט פּאַסירט. 

-- אין לערנען וועסטו געפינען טרייסט, צװישן דיינע חברים װעסטו 
דיך פאַרגעסן און טראַכט קיינמאָל נישט וועגן זאַכן, װאָס זיינען שוין 
נישטאָ!,.., וועסט בלויז קראַנק ווערן פון דיינע טראַכטונגען, און פאַרװאָס 
זאָלסטו אומברענגען דיין געזונט? צי מוזן פאַר דער עבירה, װאָס ביסט 
אַפילו נישט באַגאַנגען, צוויי מענטשן אומקומען ? ברוריה האָט מיט איר 
טויט אָפּגעװישט די זינד!,.. זיי געזונט, חבר מיינער און שלאָף רואיק. 

נחוניא איז געשטאַנען פאַרטראַכט, ער האָט מיט קיין װאָרט נישט 
געענטפערט אויף די גוט-ווינטשנדיקע רייד פון יוחנן זיין חבר. ער האָט 
אים נאָכגעקוקט אַ לאַנגע וויילע, ביז יענער איז נישט אינגאַנצן פאַרי 
שוואונדן געװאָרן פון זיינע אויגן 

ערשט איצט איז אים געװאָרן אַזױ טרויעריק אויפן האַרצן און אַזױ 
אומעטיק, אַז ער האָט זיך קיין אָרט צווישן זיינע פיר ווענט נישט געקאָנט 
געפינען. איצט װאָלט ער געווען צופרידן, אַז זיין חבר זאָל לעבן אים זיין. 
ער האָט זיך דערפילט אַזױ איינזאַם, אַז טרערן פֿון רחמנות צוֹ זיך אַלין 
האָבן זיך אים געשטעלט אין די אויגן 

ער האָט זיך געפּרואװט אַנידערלײגן אויפן בעט און איינדרעמלען 
אָבער קיין שלאָף האָט זיך נישט געקלעפּט אויף זיינע אויגן"אַפּלען. ער 
איז געלעגן װאַך און אַזױ לאַנג געקוקט אין איין פּונקט אַרײן, ביז די 
ביינאַכטיקע פינצטערניש איז צוגעפאַלן אין ער האָט מער גאָרנישט געזען. 

עפּעס אַ מאָדנע אַנגסט האָט אים אַרומגענומען. ס'האָט זיך אים 
פּלוצלינג אױיסגעדאַכט, אַז ס'איז עמעצער פאַראַן אין זיין צימער, נישט 
נאָר איין , עמעצער", נאָר אַ סך, אַזעלכע טונקעלע געשפּענסטער. ער 
האָט באַשײנפּערלעך געזען זייערע געהיימנישפולע שאָטנס, ער האָט גע" 
הערט דעם אָפּקלאַנג פון זייערע טריט און אַפּילו געשעפּטשען. 

ער האָט זיך עטלעכע מאָל געפרעגט אין דער פינצטערניש אַרײן, וער 
עס איז ביי אים דאָ אין שטוב, אָבער אַ בויערנדיק שטילשוייגן איז געווען 
דער ענטפער. זיין קול האָט אָפּנעקלונגען מיט אַן עכאָ, װאָס איז געקומען 
צוריק פון דעם אָפּענעם פענצטער. 

ער האָט זיך האַסטיק אויפגעזעצט אויפן געלעגער, איינגעשטאָכן זיינע 
אויגן אין דער שװאַרצער פינצטערניש אַרין, אָבער ווען ער האָט קיינעם 
נישט געזען און קיינעם נישט געהערט, האָט ער זיך ווידער אויסגעצויגן, 
אַרונטערלײגנדיק ביידע הענט אונטער זיין קאָפּ און געקוקט מיט די אויגן 
אַרױף צום פינצטערן סופיט. ער איז געלעגן און אויף דער װאַך געחלומט, 
עס האָט זיך אים אויסגעוויזן מיטאַמאָל, אַז אַ פרויען-געשטאַלט איז צו 
אים אַריינגעקומען אין צימער און דערנעענטערט זיך מיט אירע שטילע 

טריטלעך צו זיין געלעגער. די אויגן אירע פינקלען אַזױ וי צוויי בלויע 
שטערן, װאָס װאָלטן פון הימל אַראָפּגעקומען אין זיין שטוב אַריין. 

ער האָט די הענט זיינע אויסגעצויגן צו איר, אָבער ער האָט אָנגע- 
טאַפּט בלויז פינצטערע לופט, 

ער האָט זיך אויפגעכאַפּט פון זיין װאַכעדיקן חלום, זיך אומגעקוקט. 
עס איז קיינער נישטאָ. 

און באַלד איז ווידער זיין געדאַנק ערגעץ-וואו פאַרטראָגן געװאָרן. 
ער האָט געזען דורכן פענצטער דעם אויסגעשטערנטן הימל, ער האָט 
געהערט דאָס שאָרשען פון די פּאַלמען-בײמער אויפן לייכטן ביינאַכטיקן 
ווינטל. אָבער זיינע רעיונות זיינען נישט געווען אויף דער ווירקלעכער 
וועלט. אָט האָט עֶר ווידער דערזען אַ געשטאַלט פון אַ פרוי. ער װאָלט 
געשוואוירן -- עס איז ברוריה,,. יאָ, דאָס איז זי דאָך ! פאַרװאָס האָט ער 
באַלד נישט פאַרשטאַנען, אַז דאָס איז זי געקומען אים באַזוכן אין זיין הויז, 

ער האָט זיך צעשמייכלט פון גרויס צופרידנקייט. זי האָט זיך דער- 
געענטערט צו אים מיט אויסגעשטרעקטע הענט. זי איז געווען אָנגעטאָן 
אין דעם ווייסן קלייד, װאָס ער האָט אַזױ גוט געקענט און איז אַרומגענו- 
מען ביי די לענדן מיט דעם בללוי-זיידענעם שאַרף. די אויגן, ווי צויי 
סאַפירן, האָבן געלויכטן אים אַנטקעגן 

מיטאַמאָל האָט זי זיך אָפּגעשטעלט און איז ווייטער נישט געגאַנגען. 
זי האָט צו אים געוואונקען, געמאַכט צייכנס מיט די הענט און גערופן אים 
צו זיך, ער זאָל איר נאָכגיין. 

ער איז אַראָפּ פון זיין געלעגער, וי אַ נאַכטװאַנדלער האָט ער אָנגע- 
הויבן צו שאַרן זיך ביי די ווענט אין דער פינצטער. אָט איז ער שױן 
ביי דער טיר, אָט איר ער שוין אינדרויסן אַ קיל וינטל גיט אים א 
גלעט איבערן צעהיצטן פּנים, קילט אים אין די אויגן, װאָס האָבן געברענט 
וי אַ פייער. ער דערפילט וי אַ סודותפולן שעפּטש אין זיין אויער און ער 
גייט נאָך. דאָס בילד דערווייטערט זיך פון אים. יאָ, ער איז זיכער איצט -- 
עס איז ברוריה. זי רופט אים צום כנרת, דאָרט אַהין, וואו ער האָט 
שטענדיק ליב געהאַט וועגן איר צו טרוימען. 

ער גייט װי געצויגן פון אַ געהיימער קראַפט. זי שטייט אויף דעם 
זעלבן מרחק פון אים, וי פריער ביי אים אין שטוב. ער גייט פאָראויס און 
זי רוקט זיך אָפּ אויף דער זעלבער צאָל שריט, 

--- פאַרװאָס אַנטלויפסטו פון מיר, טייערע ?--- שעפּטשען זיינע ליפן 
און ער בעט זיך ביי איר פונדערווייטנס, אַז זי זאָל בלייבן שטיין. 

אָבער ברוריה רוקט זיך כסדר הינטערויילעכטס, וי זי װאָלט 
געשוועבט אין דער לופטן. טײילמאָל דאַכט זיך אים אויס, אַז זי פאַר- 

שווינדט אינגאַנצן פון זיינע אויגן. אָבער דאָס געדויערט נישט מער וי 
אַ ברוכטייל פון אַ רגע. זי איז ווידער דאָ אויפן זעלבן פּלאַץ. 

אַ היץ באַשלאָגט אים. עס הויבט אים אָן שטיקן אין האַלדז און אין 
דער נאָז וװוערט אים ענג צו אָטעמען. 

אינדרויסן איז שטאָק פינצטער, בלויז די שטערן אין ים כנרת וייזן 
אים אָן דעם ריכטיקן וועג. עס איז קיינער נישטאָ אַרום אים. אַלע 
מענטשן שלאָפן שוין. עס איז שוין שפּעט בינאַכט מסתמא. 

נחוניא דערפילט זיך מיטאַמאָל ואַכעדיק. ער קוקט זיך אום פאַר- 
וואונדערט, וואו איז ער דען, וואוהין גייט ער דאָ אין דער שפּעטער נאַכט ? 

אָבער אָט דערזעט ער וידער דאָס בילד פון ברוריהן, און עס װוערט 
אים אַזױ זיס אויפן האַרץ און אַזױ גוט. באַלד װעט עֹר זי דערגרייכן, 
באַלד װעט ער זי אָנרירן מיט זיינע פינגער. וי דורך אַ נעפּל זעט ער 
זי איצט, וי דורך אַ געדיכטן שלייער. 

--- ברוריה... -- שעפּטשען זיינע ליפּן -- ברוריה, איך האָב אַזױ 
געבענקט נאָך דיר, פאַרװאָס דערוייטערסטו דיך פון מיר און בלייבסט 
נישט שטיין. קיינער איז דאָך אַרום אונדז נישטאָ, קיינער זעט אונדז 
נישט, קיינער הערט אונדז נישט... בלייב דאָך אַ ווייל שטיין און לאָמיך 
דיך אַרומנעמען און כאָטש אויף אַ רגע צודריקן צו מיין האַרץ און דערנאָך 
וועל איך צוריקגיין צו מיר אין שטוב, איך בענק אַזױ נאָך דיר, ברוריה... 

וי אין חלום האָט ער גערעדט, כאָטש ער האָט געפילט, אַז ער איז 
װאַך. ער האָט אויף זיך געשפּירט די קילקייט פון דער נאַכט, דעם ריח 
פון בלומען אין די אַרומיקע גערטנער אויף די שיפּועים פון די בערג. 

אָט איז ער שוין ביים כנרת, דאָס װאַסער זעט מען נישט פון דער 
פינצטערניש אַרױס. אָבער ער זעט די שטערן, װאָס ברעכן זיך אין די 
װאַסער-קנייטשן פון כנרת, זיי ציטערן און טוישן יעדעס מאָל דאָס אָרט 
פון זייער פינקלען. אַרום איז קיינער נישטאָ. 

ער דערשרעקט זיך : 

-- וואו איז ברוריה ?.. . 

,זי איז דאָך טויט!"... -- דערהערט ער, װי עמעצער וװאָלט אים 
אין אויער אַריײנגעשעפּטשעט. 

--- װאָס הייסט, זי איז טויט!---װויל ער אויסשרייען מיט גרויס 
געשריי --- איך האָב זי דאָך ערשט נאָר-װאָס געזען' 

אָבער אָט איז זי ווידער דאָ פאָראויס פון אים. די האָר צעפּלאָסן און 
די אויגן בליצן װי חשמל-פייערן און דאָס שוימיק-ווייסע קלייד רופט און 
ווינקט צו אים. עס פלאַטערט אויפן ווֹינטל. די בלויע שאַרף ליגט אויס- 
געגאָסן מיט טויזנט חנען אויף אירע לענדן 

-- ווער האָט עס געװאַגט מיר צו זאָגן, אַז זי איז טויט !-- פליט 

אים דורך אַ געדאַנק איבערן קאָפּ -- וי קאָן גאָר אַזאַ פרוי וי ברוריה זיין 
טױיט!... עס לעבט יעדער אבר אין איר. אָט זעט נאָר איר שמייכלדיק 
פּנים, װוי אַ לבנה אַ לייכטנדיקע זי װאָלט געווען. 

ער מאַכט אַ טריט פאָראויס. דאָס בילד דערוייטערט זיך וידער 
אויף דער זעלבער צאָל טריט. ער קאָן זי נישט גרייכן. 

--- מיין אומדערגרייכבאַרע ברוריה!--- רייסט זיך פון זיין קעל אַ 
שטים, אָבער די שטים בלייבט אינעװייניק שטעקן. ער קאָן נישט שרייען, 
גלייך עס װאָלט עמעצער אים ביים האַלדז אָנגעכאַפּט, 

ער שפּרײזט ווייטער, ער איז שוין ביים ברעג פון טייך. ער פילט 
שוין די פייכטקייט אונטער זיינע פיס. אָבער ער שטעלט זיך נישט אָפּ. 
ער מוז איצט זיין ברוריהן דערגרייכן. ער וויל איר דערציילן, אַז זי האָט 
שוין מער נישט קיין שום שטערונג אויפן וועג צו אים. רבי מאיר, איר 
מאַן, איז אַװעק אין גלות אָפּקומען פאַר די זינד, װאָס ער איז קעגן איר 
באַגאַנגען, 

-- ברוריה, שטעל דיך אָפּ, װאַרט צו אויף מיר, אויף דיין געליבטן 
נחוניא. מאַטער מיך נישט, צי נישט אויס מיין נשמה, טייערע... -- 
האָט נחוניא געשעפּטשעט וי צו זיך אַליין, אָבער קיין קול האָט ער נישט 
געהערט. דאָס קול האָט געשטעקט ערגעץ טיף אין האַלדז, 

מיטאַמאָל האָט זיך אים אויסגעדאַכט, אַז אַ גרויס ליכט האָט זיך 
אינמיטן ים כנרת אָנגעצונדן, אַ ווייס ליכט מיט גאָלדענע שטראַלן אַרום 
און צװישן די ליכט שטראַלן זעט זיך אָן שאַרף דאָס בילד פון 
ברוריהן, זי שיינט װוי אַ בת-מלכה, מיט אַ קרוין אויפן קאָפּ און די גרויע 
אויגן אירע זיינען איצט גאָר גרין און מיניען זיך אין בלוי, פּונקט װוי עס 
מיניען זיך די שטערן אויבן אין הימל, 

און אָט דערזעט ער אַ גאַנצע מחנה מיט יום-טובדיק געקליידטע 
מענטשן, אין ווייסן, אין בלויען און אין גרינעם אָנגעטאָן, אַלע טאַנצן אַזױ 
פייערדיק אַרום ברוריהן,. אין אויער שאַלט ביי אים אָפּ אַזאַ פייערלעכע 
מוזיק, װי אַ גאַנצע מחנה פון לוויים מיט זייערע פייפעלעך װאָלטן פאַר 
זײַ ‏ געשפּילט. 

-- אַ חתונה קומט דאָרט פאָר !... --טראַכט נחוניא -- אָבער וועמענס 
חתונה, צי נישט אַמאָל ברוריהס חתונה ? טאָ ווער איז דער חתן ואו 
איז ער ?!... ער זעט נישט קיינעם דאָרט, װאָס זאָל אויסזען וי דער 
חתן... 

-- דו ביסט דער חתן!... -- גיט עמעצער אַ שעפּטש אין אויער. ער 
קוקט זיך אום און זעט קיינעם נישט, אָבער ער פילט נאָך אויף זיין לעפּל 
פון אויער דעם קילן צערטל פון יענעמס ליפּן, װאָס האָט אים דעם פריי- 
דיקן סוד איינגערוימט. 

;גיי, דערנעענטער זיך צו דיין כלה, צו דיין אויסדערוויילטער, וועגן 
וועלכער עס איז אין הימל אויסגערופן געװאָרן פערציק טעג איידער דו 
ביסט געבוירן געװאָרן, אַז דו ביסט איר זיווג..." -- האָט ווידער דאָס 
געהיימנישפולע קול אים אונטערגעשעפּטשעט, 

נחוניאס האַרץ האָט אָנגעהויבן צו כװאַליען פון גרויס אויפרעגונג. 
די אויגן האָבן ביי אים זיך צעפלאַמט און ער האָט אויסגעשטרעקט די 
הענט צו ברוריהן, וועלכע האָט איצט אים אַנטקעגנגעטאַנצט מיט אַ 
צעשמייכלט פּנים, 

און זי האָט אָנגעהויבן צו רופן, צו ווינקען און באַװעגן צוֹ אים מיט 
די הענט, וי זי װואָלט אים אונטערגעאיילט, ער זאָל שנעלער צוקומען צו 
איר. און עס האָט זיך אים געדאַכט צו פאַרנעמען איר שטימע : 

--- זעסטו דען נישט, מיין טייערער, אַז אַלץ איז צוגעגרייט פאַר 
אונדזער חתונה! זע, װאָס פאַר אַ בכבודיקע געסט עס זיינען זיך צואַ- 
מענגעקומען: זע,. דעם שיינעם זאָל פון גן-עדן האָט מען אונדז געגעבן 
און באַלד װועלן מיר ביידע שטיין אונטער דער טונקל-בלויער הימל- 
חופּה מיט אַזױ פיל זילבערנע און גאָלדענע שטערן אויסגעשטיקט... 

נחוניאן איז וואָרים געװאָרן אין אַלע גלידער פון די דאָזיקע רייד. 

שוין לאַנג האָט ער געהאָפט אויף די דאָזיקע טייערע ווערטער פון ברוריהן, 

ער האָט שוין איצט געטרוימט, וי די חברים זיינע אין בית:המדרש, 
וואוהין ער װועט מאָרגן גיין לערנען צוזאַמען מיט זיין חבר יוחנן, װעלן 
זיך דאָס וואונדערן, ווען ער ועט זי אָנזאָגן די בשורה, אַז ער האָט 
חתונה געהאַט מיט ברוריהן... 

-- און וואו איז רבי מאיר ?... -- האָט ער זיך דערמאָנט פּלוצלינג, 
ווען ער האָט אויף אַ רגע צוריקבאַקומען זיין באַוואוסטזיין און אַלץ איז 
פון זיינע אויגן װוי דורך אַ כישוף פאַרשוואונדן געװאָרן. 

יאָ, רבי מאיר איז דאָך אַװעק אין גלות, ער ווצט שוין מער קיינמאָל 
נישט צוריקקומען קיין ארץיישראל. בלויז ער, נחוניא, װועט באַזיצן דעם 
טייערן אוצר, וועלכן זיין רבי, רבי מאיר, האָט אים אַלײן אָנפאַרטרױט, 
אוֹן ווידער אַרײנפאַלנדיק אין זיין פאַרצויבערטן חלום, האָט ער אָנגע- 
הויבן זיכערער שפּרײזן צו זיין ציל, צו דעם ליכטיקן ברענענדיקן פלאַם, 
אין וועלכן ברוריה שטייט אין אירע חופּה:קליידער און זי ווערט נישט 
פאַרברענט, 

זי איז אַ מלאך, אַ ברענענדיקער מלאך!... --- איז אים אויף אַ וויילע 
איינגעפאַלן.... 

אַ פּרעכטיק ליד האָט אויפגעשאַלט אין זיינע אויערן, װאָס האָט גע" 
גלעט זיינען געבליטן און אַ הייסער שטראָם האָט אַ ריזל געטאָן אין זיינע 
אָדערן. ער האָט זיך פּלוצלינג דערזען אין ווייסע חופה-קליידער מיט 

גאָלד און זילבער אױיסגעהאָפטן. אַ בלויער גאַרטל אַרום זיינע לענדן 
איז אַרומגעבונדן. ער גייט טאַנצנדיק צו זיין טייערער כלה. 

אָט איז ער שוין נאָענט פון איר, אַז ער קאָן באַלד אירע פינגער 
דערגרייכן. אַ קילקייט נעמט אים אַרום, װאָס דערגרייכט ביזן האַלדז, 
ער באָדט זיך אויס פריער אין ים כגרת --פליט אים מיטאַמאָל אָן אַ 
געדאַנק --- אָט איז ער שוין אין װאַסער ביזן האַלדז-- עס איז אַזױ גוט, 
אַזױ אָנגענעם. ער גייט ווייטער און ווייטער... 

אָבער אָט דערפילט ער, װי ער פאַרלירט דעם גרונט אונטער די 
פיס. אַ פּחד נעמט אים אַרום, דאָס ליכט, װאָס ער האָט געזען פריער 
מיט ברוריהן אינדערמיט, איז פּלוצלינג פאַרלאָשן געװאָרן. אַ חשכות 
הערשט איבער דער וועלט. ער קאָן דעם אָטעם נישט כאַפּן, ער געפינט 
זיך אין די טיפענישן פון די כנרת-װאַסערן. חושך און אפילה איז אַרום אים, 
ער געדענקט איצט אויף אַ רגע, אַז ער האָט פאַרלאָזט זיין וואוינונג, ער 
איז געגאַנגען צום כנרת פאַראייניקן זיך מיט ברוריהן, וועלכע האָט 
אים פון שטוב אַרױסגעצױגן מיט וואונקען און רופן. 

--- וואו איז ברוריה ?!!1... 

ער וויל שרייען, אָבער קיין שום קול גייט נישט אַרױיס פון זיין מויל, 
דאָס װאַסער קומט אים אַרין אין האַלדז, ער שטיקט זיך, ער ציט די 
הענט אין דער הויך, איבערן אויבערפלאַך פון װאַסער, אָבער ער זינקט 
װאָס אַמאָל טיפער און טיפער. 

נחוניא וויל זיך ראַטעװען פון װאַסער אַרױס, אָבער גלייך עס װאָלט 
אים עמעצער ביים אונטערשטן טייל פון קערפּער געצויגן, גלייך עס װאָלט 
אַ געהיימע האַנט אַ שווערע װאָג אויף זיינע פיס אָנגעהאָנגען. ער קאָן 
מער נישט אַרױס אויף דער אויבערפלאַך. ער פילט, אַז דאָס זיינען זיינע 
לעצטע רגעס. ער קאָן מער נישט האַלטן די אויגן אָפן, דאָס װאַסער 
שטראָמט אין די אויגן אַריין, אין דער נאָז אַרײן,. אין קאָפּ האָט זיך 
אים פאַרמישט און ער פילט שוין נישט, וי ער פאַלט אין אַ טיפן אָפּ- 
גרונט. דער באַואוסטזיין זיינער פונקציאַנירט שוין נישט מער. אַ 
שווערער קערפּער זינקט אַראָפּ צום גרונט פון דער כנרת-אָזיערע און 
בלייבט ליגן אויפן פינצטערן זאַמד פון גרויסן טייך. דאָס װאַסער וייקט 
אים און קאָלערט אים אַװעק פון פּלאַץ, וואו ער איז אַראָפּגעזונקען. ער 
דרייט זיך אין געווירבל פון דעם שטורעמדיקן ים, ווען עס דערנעענטערט 
זיך דער פאַרטאָג און דאָס װאַסער נעמט-צו. 

אַ חושך ואפילה הערשט איבער דער אויבערפלאַך פון ים כנרת, 
איבער טבריה, איבער דער גאַנצער וועלט. עס איז שטיל און די שטיל- 
קייט קלינגט אָפּ אין דעם פינצטערן חלל. דער שטן האָט געזיגט: צויי 
נשמות זיינען אומגעקומען און אַ דריטע האָט ער פאַרטריבן אין גלות מיט 

אַ צעבראָכן האַרץ. עס דאַכט זיך דער װעלט צו פאַרנעמען דאָס גרויסע 
גיפטיקע געלעכטער פון טיוול, װאָס עס איז אים געלונגען אַן אומ" 
ווירדיק שטיקל אַרבעט אָפּצוטאָן 

רואיק זיינען מענטשן די דאָזיקע נאַכט געשלאָפן אין זייערע בעטן. 
נייע דורות זיינען געשאַפן געװאָרן, קוויטשיקע קולות פון ניי-געבוירענע 
האָבן זיך אַרױסגעריסן פון טייל הייזער. די ביימער האָבן געדייעט, ווע" 
רעמלעך זיינען געקראָכן איבער די גראָזן אויף די בערג און אין די 
טאָלן און געזוכט שפּייז צו דערהאַלטן זייערע לעבנס. אַ שלאַנג האָט 
געשיפּעט ערגעץ אין א געצווייג פון אַ וויינטרויבן-ביימל. אַ שאַקאַל האָט 
געװאיעט, און אין די טיפענישן פון כנרת האָט אַ גרויסער פיש באַשמעקט 
דעם קערפּער, װאָס איז דאָרט געלעגן פון מיטן נאַכט אָן 

ענדלעך האָט אַ שמאָל פּאַסיקל פון רויט און בלוי זיך אָפּגעלײגט 
אויף מזרח און אַ נייער טאָג איז אין בלוטיקע ווייען געבוירן געװאָרן. 

אַ בלויע קילקייט האָט די וועלט אַרומגענומען, די הייזער און טבריה 
האָבן אָנגעהויבן אויפטויכן פון דער פינצטערניש אַרױס. די גאַסן זיינען 
געווען פּוסט, די שדים און טייוולאָנים, װאָס האָבן אַ גאַנצע נאַכט געהערשט, 
זיינען אַװעק אין זייער רו אַרײן. 

בלויז איין מענטש האָט די נאַכט נישט געקאָנט רואיק שלאָפן. דאָס 
איז געווען יוחנן, דער חבר פון נחוניאן. ער האָט געהאַט אַ חרטה"געפיל, 
װאָס ער האָט איבערגעלאָזט נחוניאן אַלין אין זיין הויז. עפּעס אַ נישט" 
גוטס האָט פון זיינע אויגן אַרױסגעקוקט. ער האָט זיך געשראָקן פאַר 
אים און נישט אײינמאָל האָט ער זיך אויפגעזעצט אויף זיין געלעגער און 
געװאָלט אינמיטן דער נאַכט אַװעקלױיפן צו נחוניאן און דאָרט בלייבן 
מיט אים ביז פאַרטאָג, 

ער איז אָבער וי מיט שטריק געווען צוגעבונדן צו זיין געלעגער, גלייך 
װי דער שטן װאָלט אים געבונדן, כדי ער זאָל אים נישט שטערן אין 
זיין אומװווירדיקער מלאכה. ער איז עטלעכע מאָל איינגעשלאָפן און ווידער 
זיך אויפגעכאַפּט מיט אַ קאַלטן שווייס אויף זיין שטערן. 

ער האָט געזען שרעקלעכע בילדער אין די עטלעכע רגעס, װאָס דער 
שלאָף האָט זיינע אויגן צוגעקלעפּט. עס האָט זיך אים געדאַכט װוי לעבעדיק 
צו זען, אַז זיין חבר נחוניא בלאָנדזשעט װוי אַ נאַכט-װאַנדלער ערגעץ ביים 
כנרת אינמיטן דער נאַכט. ער איז פאַרבענקט און צעבראָכן, ער הערט 
אַפילו זיין געוויין. ווען ער האָט זיך אויפגעכאַפּט, האָט דער האָן געקרייעט 
אויף האַלבע נאַכט. 

ער האָט ביי זיך איצט געהאַט באַשלאָסן, אַז פון מאָרגן אָן און 
ווייטער װועט ער נחוניאן נישט לאָזן מער אַליין, ער ועט זיך צו אים אַרײנ- 
ציען און זיי װועלן ביידע וואוינען צוזאַמען, ביז זיי וועלן ביידע באַקומען 

דעם טיטול , רבי",.. זיי האָבן שוין נישט לאַנג צו װאַרטן. זיי וערן 
פאַררעכנט פאַר די בעסטע תלמידים פון רבי מאירס בית-המדרש. 

יאָ, ער וועט זען, אַז זיין חבר נחוניא זאָל חתונה האָבן ער איז 
שוין אַלט ניינצן יאָר און לויטן דין האָט ער שוין פאַרשפּעטיקט אויף 
אַ גאַנץ יאָר... ער װעט זיך דעמאָלט באַרואיקן און װעט נישט דאַרפן 
מער ליידן. ער איז שוין זיינס אָפּגעקומען 


איינזאַם אַלײן האָט רבי מאיר געשפּרײזט אויף זיין וועג קיין בבל. קיין 
לעבעדיק נפש איז נישט געווען צו זען. ער איז שוין געווען מיד פון גיין 
און פון דער הייסער, ברענענדיקער זון, װאָס האָט געגליט און געשאָטן 
מיט פלאַמיקע פונקען אויף זיין קאָפּ, 

ער האָט אַראָפּגעשטעלט דאָס פּעקל פון די פּלײצעס אויף דער ערד 
און זיך אַנידערגעזעצט אויף אַ שטיין, אָבער ער איז באַלד אויפגעשפּרונגען. 
דער שטיין איז געווען אָנגעגליט ממש װי אַ העליש פייער. 

ער האָט אױיסגעטאָן זיין ווייסן מאַנטל און אַנידערגעלײגט אים 
אויפן שטיין, ער האָט אַרוסגענומען אַ שטיקל פאַרטרוקנט ברויט און 
אַ לאָגל מיט װאַסער, װאָס ער האָט געהאַט אָנגעהאָנגען ביי דער זייט 
אויפן גאַרטל. ער האָט זיך געװאַשן די הענט און אונטערגעלענט זיין 
האַרץ. בי 
וואו אָפּצורוען זיך האָט ער נישט געהאַט, װאָרים וי ווייט זיין אויג 
איז געפאַלן האָט ער נישט געפונען קיין פּיצל שאָטן פון אַ בוים אַרֹום 
זיך, בלויז ברוינער און רויטער נאַקעטער שטיין, װאָס האָט געגליט אונטער 
די הייסע שטראַלן פון דער זון. 

ער האָט אָפּגעקרעכצט, ער איז איבער דעם איינעם טאָג ממש וייס 
געװאָרן. ער האָט אָבער אַלץ פאַר ליב גענומען. װאָס מער ער האָט זיך 
געפּײניקט, װאָס שטאַרקער ער האָט געליטן, איז אים אַלץ ליבער געווען. 
ווייל ער האָט געוואוסט, אַז דאָס קומט ער אָפּ פאַר זיינע באַגאַנגענע זינד, 

רבי מאיר האָט איצט געקאָנט פריי טראַכטן וועגן דעם אַלעם, װאָס ער 
האָט אין די לעצטע צייטן איבערגעלעבט. קינער האָט אים נישט 
געשטערט, אפילו נישט קיין פּישטש פון אַ פייגעלע. עס האָט געהערשט 
אַרום אַ שטילקייט פון ששת ימי בראשית. דער הימל איבער זיין קאָפּ 
איז געווען ווייס פון אָנגעגליטקייט,. די בערג אַרום זיינען נאַקעט און 
הייס. 

דעם קאָפּ אַראָפּגעבױגן צו דער ערד, האָט ער איצט געטראַכט וועגן 
ברוריהן, וויפיל מאָל ער האָט וועגן איר געטראַכט, זיינען אים טרערן 
געקומען אין די אויגן אַרײן און אַ געפיל פון געװאַלטיקער חרטה האָט אים 

אינגאַנצן באַהערשט. ער האָט זיך געקלאַפּט אין האַרץ אַרײן פאַר די אַלֶע 
געדאַנקען, װאָס ער האָט פאַר זיין ווייב אַרױסגעזאָגט און האָבן זי באָלײ- 
דיקט. ער האָט זי איצט פאַרגעטערט, ער האָט ערשט איצט אָפּגעשאַצט, 
װאָס פאַר אַ דימענט ער האָט אין זיין הויז געהאַט און װוי פאַרנאַכלעסיקט 
ער האָט זי, | 

ער האָט זיך איצט דערמאָנט, וי זי האָט קלוג און נישט געבנדיק 
אים אַפילו צו פילן, טײילמאָל אינגאַנצן אים באַהערשט און ער איז נאָכ- 
געגאַנגען איר געדאַנק. אַ שמייכל האָט זיך אויף זיינע ליפּן אָפּגעלײגט, 
ווען אויפן זינען איז אים איצט געקומען די מעשה מיט זיינע שכנים, ווען 
ער האָט זיי פאַרשאָלטן און געבעטן ביי גאָט, ער זאָל זיי צונעמען פון 
דער וועלט. וי ברוריה האָט זיך פאַר זיי איינגעשטעלט דעמאָלט און אים 
מיט אַ פּסוק פון תהילים קלוג איבערצייגט, אַז ער טוט שלעכט. 

אויפן זינען איז אים איצט געקומען די טראַגישע מינוט, ווען ער איז 
אײינמאָל אַהײמגעקומען פון בית-:המדרש און זיינע צוויי קליינע זין נישט 
געפונען, װוי זי האָט אים פּאַמעלעך צוגעגרייט צו דער בייזער בשורה, 
אַז זיי זיינען פּלוצלינג געשטאָרבן. 

-- צו דעם דאַרף מען זיין געװאַלטיק קלוג און איידל. דאָס איז געווען 
ברוריה, וועלכע האָט געקאָנט לערנען תורה בעסער פון אַ סך באַקאַנטע 
תלמידי-חכמים. . . --- האָט ער צו זיך אַליין געשעפּטשעט, 

ער האָט זיך אויך דערמאָנט אין די לעצטע טעג, װאָס פאַר אַ פּין 
ער האָט איר פאַרשאַפט. וי האָט ער דאָס געקאָנט טאָן צו זיין אייגן ווייב? 
וי האָט ער געװאַגט דער דאָזיקער קלוגער פרוי אַזעלכע יסורים צו פאַר- 
שאַפן ? ער האָט דאָך זי באַלײדיקט ביז אין די טיפענישן פון איר נשמה, 

מיטאַמאָל האָט אים אַ בליץ געטאָן אין מוח דאָס בילד פון נחוניאן, װוי 
ער האָט אים היינט אינדערפרי איבערגעלאָזט. 

,איך האָב אים נישט געטאָרט אַזױ איבערלאָזן אָן טרייסט. עפּעס 
נישט-גוטס האָט אים פון די אויגן אַרױסגעבליקט"'--האָט ער צו זיך 
אַליין אַ מורמל געטאָן מיט די לִיפּן, 

ער האָט געזען זיינע גרינע אויגן, װי די שטערן אין אַ פינצטערער 
נאַכט, און ער האָט פאַרשטאַנען װאָס פאַר אַ ווירקונג ער האָט געקאָנט 
האָבן אויף פרויען. עפּעס אַ כישוף האָט פון זיי אַרױסגעקוקט. מען האָט 
נישט געקאָנט גלייכגילטיק אין זיי קוקן און נישט אָפּגעבריט צו ווערן. 

פאַרװאָס האָט ער גראָד אים אויסגעקליבן אוױיסצופּרואון זיין ווייב ., 
אַ צו גרויסער נסיון איז ער געווען פאַר יעדער איינציקער פרוי. און אויב 
ברוריה איז דאָך בײיגעשטאַנען דעם נסיון, איז זי איינע פון די שטאַרקסטע 
פרויען אין דער וועלט. 

די זון האָט אַביסל נאָכגעלאָזט, זי האָט זיך אַ נויג אַװעק געטאָן צום 

ים התיכון און זי האָט שוין מער נישט אַזױ געגליט. האָט ער אויפגע- 
הויבן דאָס פּעקל, פאַרװאָרפן אויף זיין אַקסל און ווידער אָנגעהויבן צו 
שפּרײזן אונטערשפּאַרנדיק זיך אויף אַ שטעקן, װאָס ער האָט פון אַן אייל- 
בירטן-בוים אויפן וועג היינט אינדערפרי אָפּגעבראָכן. 

עס איז אים לייכטער געווען איצט צו גיין. אָבער די קליינע שטיינד- 
לעך, מיט וועלכע דער פאַרװוילדעטער וועג איז באַנײט געווען, האָבן אים 
געשטערט שנעלער זיך צו באַװעגן פאָראויס. ער האָט באַטראַכט גאָטס 
שיינע אָבער ווילדע נאַטור אַרום און ער האָט געבענטשט גאָטסט נאָמען 
פאַר זיין באַשאַף. 

בלויז בערג זיינען געווען אַרום און איבער די קליינע סטעזשקעס 
צװישן די בערג האָט ער געשפּרײזט. ער האָט געטראַכט ועגן זיך אָפּ- 
רוען אויף בײינאַכט. אויפן געדאַנק איז אים געקומען דער וועג קיין חרן, 
מיט וועלכן יעקב איז מיט אַן ערך צוויי טויזנט יאָר צוריק געגאַנגען 
ער האָט זיך אוֹיף בינאַכט אונטערגעלייגט צוועלף שטיינער צוקאָפּנס, 
ווייל ער האָט בנביאות שוין פאָראויסגעזען די צװועלף שבטים. ער איז 
שוין זייער מיד געווען און ער האָט בלויז צוגעװאַרט אויפן צופאַלן פון 
דער נאַכט. 

אַ געדיכטער חושך האָט מיט אַמאָל זיך אַראָפּגעלאָזט, אַז מ'האָט 
גאָרנישט מער געקאָנט זען אויף אַ טריט אַוועק ווייטער. בלויז די שטערן 
אין הימל האָבן געגלימערט אין דער טיפער טונקעלער בלויקייט אינ- 
דערהויך. 

רבי מאיר האָט זיך צוקאָפּנס אונטערגעלייגט זיין פּעקל און דער גאַן- 

צער קערפּער איז געלעגן אויף די האַרטע שפּיציקע שטיינדלעך. עס 
האָט אים אין די ערשטע פּאָר מינוט שטאַרק געפּײניקט, אָבער ער האָט 
זיך צוגעוואוינט און גענומען אויף זיך פאַר ליב דאָס דאָזיקע אומבאַ- 
קוועמע געלעגער. ער האָט געדאַנקט גאָט דערפאַר, װאָס ער גיט אים 
די געלעגנהייט אָפּצוקומען פאַר זיינע שווערע זינד, 

ער האָט אַ לאַנגע צייט נישט געקאָנט איינדרימלען. פאַרשידענע 
בילדער האָבן זיך אים פאַר זיינע אויגן געשטעלט און נישט געלאָזט 
צוטאָן קיין אויג. ער האָט געטראַכט איצט װעגן דעם חלום פון יעקב 
אבינו, װי ער האָט געזען אַ לייטער שטיין ביי זיך צוקאָפּנס, װאָס האָט 
געגרייכט ביזן הימל אַריין און מלאכים זיינען אַרױף און אַראָפּגעגאַנגען 
איבער איר, 

פאַר די אויגן האָט אים אָנגעהויבן נעפּלדיק צו ווערן און עס האָט 
זיך אים וי דורך אַ שלייער אױיסגעדאַכט צו זען די זעלבע לייטער שטיין 
הויך ביזן אויסגעשטערנטן הימל, אָבער נישט קיין מלאכים האָט ער אין 
דעם אויגנבליק געזען שפּרײזן אַרױף און אַראָפּ איבער איר, נאָר ער האָט 

געזען דאָס פּנים פון זיין ווייב. פאַרוויינט זיינען אירע אויגן געווען און 
אירע האָר צעלאָזט. אין אַ שװאַרץ קלייד איז זי געווען אָנגעטאָן און זי 
האָט מיט פאָרוואורף געקוקט אוֹיף אים, 

דערנאָך האָט זיך איר פּנים פאַרטאָפּלט און פאַרדרייפאַכט און פאַר" 
פירפאַכט ביז אין די הונדערטער און טויזנטער פון זי זיינען געגאַנגען 
אַרױף און אַראָפּ איבער דער לייטער און אַלע האָבן זיי געקוקט מיט פאָר" 
וואורף אויף אים און אַלע האָבן זיי געגאָסן מיט ביטערע טרערן 
און אין שװואַרצע קליידער האָבן זי פּאַראַדירט פאַר אים אַרױף און אַראָפּ. 

אַ שרעק איז אויף אים אָנגעפאַלן און ער האָט געװאָלט שרייען 
רופן צוהילף עמעצן, אָבער קיין קול איז פון זיין האַלדז נישט אַרױסגע" 
קומען. די האָר האָבן זיך אים אויפן קאָפּ אויפגעשטעלט פאַר פּחד און 
דאָס פּנים איז אים גערינצלט געװאָרן. ער האָט זיך אױיפגעכאַפּט אַ פאַר" 
צאַפּלטער פון דעם דאָזיקן חלום. ער האָט זיך אויפגעזעצט איף זיין 
שטיינערנעם געלעגער, פאַר די אויגן האָט זיך אים אויסגעוויזן נאָך צו זען 
די אומגעהייערע הויכע לייטער אויסשיידן זיך פון דער געדיכטער פינצי 
טערניש, קיינער איז אָבער נישט געווען אויף איר. 

ער האָט זיך אויסגעריבן די אויגן און אויך די לייטער איז פאַר" 
שוואונדן. אַ חושך ואפילה האָט געהערשט אַרום, פון ווייטנס האָט זיך 
געהערט אַ װאָיען פון שאַקאַלן, דאָס סיטשען פון גיפטיקע שלאַנגען, דאָס 
דורכפליען פון פלעדערמייז, װאָס האָבן וי די געשפּענסטער דורכגעשניטן 
די פינצטערע לופט. 

אַן אומהיימלעכקייט האָט אים אַרומגעכאַפּט. ער האָט דאָס אַלץ אָנגע- 
נומען, וי גאָט וויל אים אויספּרואוון פאַר זיינע זינד. ער האָט געשעפּטשעט 
אַ תפילה מיט די ליפּן און װוידער האָט ער זיך אויסגעצויגן אויף די שטיי" 
נער און איז אַ מידער איינגעשלאָפן. 

ווען ער האָט אויפגעריסן זיינע אויגן, האָט די זון אַ שמייכלענדיקע 
געקוקט אים אין פּנים אַרײן, אַרום האָבן די בערג װי גרויסע שטיינערנע 
ריזן געקוקט אויף אים וי פאַרחידושט: װאָס טוט דאָ אַ בן"אָדם צװישן 
זיי, וואו ס'איז נאָך זינט ששת ימי בראשית קיינער נישט געװעף 

רבי מאיר האָט פאַרשטאַנען לוט דער ווילדקייט פון דער געגנט, אַז 
ער האָט אַראָפּגעבלאָנדזשעט פון וועג און ער ווייסט גאָרנישט איצט, וואו 
ער געפינט זיך. 

ער האָט דערהערט עפּעס אַ שטיל גערויש, װי מענטשן װאָלטן זיך דאָ 
לעבן אים געסודעט וועגן עפּעס און איינגערוימט זיך עפּעס וואונדערלעכס 
אין די אויערן. אַ געמורמל האָט אײנטאָניק געצויגן זיך צװישן די בערג 
נישט ווייט פון אים. ער האָט געמאַכט עטלעכע טריט און דערזען, וי אַ 
שמאָלער קװאַל ריזלט אַרױס פון אַ באַרג-לאָך מיט קריסטאָל-ריין װאַסער 

און פליסט ערגעץ אַװעק. ער האָט זיך געװאַשן די הענט און געזאָגט די 
תפילה פון קריאת-שמע. 

דערנאָך האָט ער אונטערגעלענט זיך דאָס האַרץ מיט ברויט און 
געטרונקען ואַסער פון דעם שטראָמענדיקן קװאַל, אָנגעפילט זיין לאָגל 
מיט פריש װאַסער און ווייטער אָנגעהויבן װאַנדערן. 

ער איז אַזױ געגאַנגען עטלעכע טעג, נישט אָנצוטרעפן אויף קיין 
שום מענטש אין זיין וועג. ער האָט שוין פיל מאָל געמיינט, אַז ער װעט 
קיינמאָל פון דעם דאָזיקן ווילדן געפּלאָנטער נישט אַרויסקומען. אָבער 
דאָך האָט ער אויפן פינפטן טאָג פון זיין װאַנדערן אָנגעטראָפן אויף אַן 
אױיסגעטראָטענע סטעזשקע. ואוו מענטשן זיינען שוין פאַר אים געגאַנגען 
האָט ער זיך פאַרנומען אויף דעם דאָזיקן שמאָלן וועגל און דאָס האָט 
אים אַרויפגעפירט אויפן דרך המלך. 

ווען ער האָט דערזען דעם ערשטן מענטש דורכרייטן אויף אַן אייזל, 
האָט ער די הענט אויפגעהויבן צום הימל און געדאַנקט גאָט פאַר דעם 
חסד, װאָס ער טוט אים. ער האָט זיך אַזױ דערפרייט מיט דעם דאָזיקן רייטג- 
דיקן מאַן, אַז ער איז גרייט געווען צו פאַלן אויף זיין האַלדז און קושן אים. 

דאָס איז געווען אַ ייד פון דמשק. 

-- האָב איך נאָך ווייט צו גיין, ברודער, קיין דמשק ?--- האָט ער דעם 
רייטער געפרעגט, 

-- נאָך דריי תחום שבת...--האָט אים יענער געענטפערט און 
אָנגעוויזן מיט דער האַנט, אַז מען זעט שוין די דעכער פון דער שטאָט 
אַרױססטאַרטשען פונדערווייטנס, | 

און דער ייד האָט אַ בריקע געטאָן מיטן פוס דאָס אייזעלע, װאָס האָט 
אָנגעהױיבן צו לויפן אין גאַלאָפּ, 

רבי מאיר האָט אַפילו פאַרגעסן, װאָס פאַר אַ טאָג מען האָט היינט, 
אַזױ האָט ער זיך אויפן וועג פאַרפּלאָנטערט. ווען ער איז אַן אויסגעמאַ- 
טערטער אַריינגעקומען אין שטאָט, האָט ער דערזען, װי מענטשן איילן זיך 
און לויפן איבער די גאַסן דעריאַכמערטע. 

--- װאָס איז געשען ? -- האָט רבי מאיר געפרעגט פאַרוואונדערט אויף 
דעם געאיילעניש פון די מענטשן 

-- עס איז דאָך פרייטיק היינט!-- האָבן די פאַרבייגייער אים 
געענטפערט און ווייטער געאיילט זייער וועג, 

רבי מאיר איז געווען גליקלעך, װאָס ער האָט נישט מחלל שבת געווען 
אוֹן איז אָנגעקומען אין אַ יידישער שטאָט נאָך פאַר שבת. ער האָט אויך 
אָנגעהויבן זיך איילן און אויסגעזוכט אַן אכסניה, וואו ער האָט דאָס פּעקל 
איבערגעלאָזט און געלאָפן גיך זיך טובל זיין לכבוד שבת, 

ער איז צוריקגעקומען אין דער אכסניה, האָט ער פון פּעקל אַריס- 

גענומען זיינע יום-טובדיקע מלבושים און זיך אָנגעטאָן. דאָס פּנים איז 
געווען רויט פון דעם הייסן װאַסער אין דער מקווה. ער האָט זיך דערפילט 
שבתדיק און ער האָט אָנגעהויבן זינגען שיר השירים, גייענדיק אַרױף 
און אַראָפּ איבער דער שטוב. 

עס האָט נישט לאַנג געדויערט און אין אַלע יידישע הייזער איז באַ- 
וואוסט געװאָרן, אַז אַ גרויסער רבי איז געקומען אין שטאָט אַרֹין. עס 
זיינען באַלד געקומען צו אים אין דער אכסניה עטלעכע תלמידי-חכמים, 
וועלכע האָבן געוואוינט אין דמשק און זיי האָבן אין אים צו זייער גרוי- 
סער פאַרוואונדערונג דערקענט רֹבי מאירן. 

דעם דאָזיקן פרייטיק-צונאַכטס איז דאָס בית:המדרש, וואו רבי מאיר 
איז פאַרבעטן געװאָרן צו דרשענען, געווען פיל געפּאַקט. יעדער האָט 
געװאָלט האָבן דעם גרויסן כבוד צו שטיין נאָענט צו אים, 

דער עולם האָט צװוישן זיך געשושקעט און נאָכדערציילט די גרויס" 
קייט פון רבי מאירן. זיי האָבן נאָכגעזאָגט פאַרשידענע לויב:געזאַנגען און 
שבחים, װאָס איז נאָר ווען עס איז אַרױסגעזאָגט געװאָרן וועגן רבי מאירן. 

-- ער איז אַ גרויסער מענטש, אַ הײיליקער און אַן עניו... --- האָט 
איינער געזאָגט צו זיין חבר, 

-- אַ גרויסער בעל הנס!... -- האָט אַ צווייטער צוגעגעבן -- ווען 
עמעצער געפינט זיך נאָר אין אַן עת-צרה און גיט אַ זאָג: , גאָט פון רבי 
מאיר, העלף מיר !" -- ווערט ער באַלד געהאָלפן און עס געשעט אים נישט 
קיין שלעכטס, 

די ידיעה וועגן זיין ווייב ברוריהס טויט האָט נאָך נישט געהאַט 
דערגרייכט אַהער און עס איז יעדן געווען אַ קשיא, פאַרװאָס עפּעס איז רבי 
מאיר געקומען קיין דמשק. עס האָט אָבער קיינער נישט געװאַגט אים צו 
פרעגן. 

רבי מאיר האָט געהאַלטן אַ דרשה, װאָס האָט אַלעמען געמאַכט צום 
וויינען. ער האָט גערעדט מיט אַזאַ שטאַרקײט און מיט אַזאַ פייער, אַז אַלְץ 
זיינען געבליבן װוי צוגעשמידט צו זייערע ערטער. 

לאַנגע װאָכן דערנאָך האָט מען זיך איינער דעם אַנדערן נאָכדערציילט 
די דאָזיקע דרשה און מ'האָט זי נישט געקאָנט פאַרגעסן. 

תיכף נאָך שׂבת האָט רבי מאיר זיך געלאָזט אין וייטערן עג 
אַרײן, אָבער דאָס מאָל האָט מען אים שוין נישט געלאָזט גיין צופיס. מ'האָט 
אים געגעבן אַן אייזעלע און אַ באַגלײטער אפילו אויף זיין וועג, װאָס האָט 
אים געדאַרפט אָפּפירן קיין בבל, 

אין בבל איז שוין רבי מאיר פאַרבליבן ביז זיין טויט. ער האָט דאָרט 
איינגעשטעלט עטלעכע בתי-מדרשים און יעדעס מאָל אין אַן אַנדערער 
שטאָט, אָבער ער האָט נישט געקאָנט איינזיצן אויף אַן אָרט. עס האָט 

אים געטריבן פון איין פּלאַץ אויפן צווייטן. ער האָט מיט אַ קלאַפּנדיק 
האַרץ אָפּגענומען גרוסן פון ארץ-ישראל, יעדע גוטע נייעס פון זיין באַליבט 
פאָטערלאַנד איז געווען ביי אים אַ יום:טוב, 

מען האָט אַפילו פון ארץ-ישראל זיך צו אים געװענדט מיט פאַר- 
שידענע שאלות, ער זאָל פאַרענטפערן. סיי פון זיינע תלמידים אין בית- 
המדרש פון רבי יהודה און סיי פוֹן די פאַרשווערונגס- פּאַרטײ מיטגלידער, 
רבי מאירס אַ װאָרט איז פאַר זיי געווען הייליק, 

די געהיימע פאַרשווערונגס-אַרבײט איז ווייטער אָנגעגאַנגען אין ארץ- 
ישראל, די יונגע יידישע גבורים האָבן די רוימער נישט געגעבן קיין רו. 

--- מעג אונדזער קאַמף געדויערן הונדערטער און אַפִילוּ טױיזנטער 
יאָרן, וועלן מיר נישט מיד װוערן, ביז מיר וועלן אונדזערס דערגרייכן . . . --- 
האָט איינער פון די איבערגעבליבענע אָנפירער אין ארץ-ישראל געשריבן 
צו רבי מאירן, 

און פאַר רבי מאירן זיינען די דאָזיקע רייד געווען מער וי אַ טרייסט, 

ווען רבי מאיר איז געװאָר געװאָרן װעגן טויט פון נחוניאן, איז אים 
באַפאַלן נאָך אַ גרעסערער טרויער וי נאָכן טויט פון זיין אייגן ווייב, 

-- אויף מיין קאָפּ פאַלט דער טויט פון מיין בעסטן תלמיד!...-- 
האָט ער אויסגערופן, ווען מ'האָט אים אָנגעזאָגט די דאָזיקע בייזע בשורה, 

ער האָט נישט געקאָנט צו זיך קומען אַ סך װאָכן און חדשים נאָכ- 
דעם. ער איז מיט אַמאָל אַלט געװאָרן און עס איז אים נישט געווען מער 
צו דערקענען. שטענדיק איז פאַר זיינע אויגן געשטאַנען דאָס געשטאַלט פון 
נחוניאן און זיינע ליכטיקע גרינע אויגן האָבן אים געשטאָכן וי מיט שפּיזן. 

ער פלעגט טיילמאָל פאַרפאַלן ווערן אויף גאַנצע טעג און מ'האָט נישט 
געוואוסט וואו ער איז אַהינגעקומען. נאָר עפּעס צופעליק האָט אים איין- 
מאָל אַ תלמיד געפונען בלאָנדזשען אויף די וועגן ווייט הינטער דער שטאָט 
אַ פאַרטיפטן אין מחשבות. 

--- רבי מאיר האָט, זעט אויס, זייער ליב געהאַט דעם דאָזיקן תלמיד 
זיינעם --- האָבן די תלמידים פון בבל צווישן זיך גערעדט און זיי האָבן 
זייער רבין נאָך מער מיט כבוד געהאַלטן 

די סיבה פון נחוניאס טויט איז דאָ אַהער קיינמאָל נישט דערגאַנגען 
װאָרים אין טבריה און אויך אין גאַנץ ארץ-ישראל האָט מען וועגן דעם, 
װוי דורך אַן אָפּנערעדטן צייכן, נישט געשמועסט צווישן זיך. 

אין בית:המדרש פון רבי מאירן אין טבריה איז אין יענעם טאָג, ווען 
מ'האָט נחוניאס קערפּער געפונען אויפן זאַמדיקן ברעג פון כנרת אַ 
טויטן, איז געווען אַ שרעקלעכער טרויער. זיין חבר יוחנן האָט דאָס 
קלייד אויף זיך צעריסן. ער האָט זיך געהאַלטן פאַר דעם שולדיקן דער" 
פאָר, װאָס ער האָט אים איבערגעלאָזט אַלײן. 

מ'האָט אים קובר געווען נישט וייט פון ברוריהן, אָבער נישט אין 
דער זעלבער שורה, נאָר אין דער שורה פון מאַנסבילן. דאָס האָט יוחנן 
געזען, אַז עס זאָל אַזױ געשען, װאָרים ווער נאָך האָט געוואוסט װעגן דער 
גרויסער ליבע זיינער צו דער דאָזיקער הייליקער פרוי. ער האָט געפילט, 
אַז דערמיט טוט ער אַ גרויסן חסד צו זיין חבר נחוניא... 

מיט אַ קורצער צייט שפּעטער איז געשטאָרבן דער נשיא רבי שמעון 
בן גמליאל און זיין זון, רבי יהודה, איז געװאָרן דער נשיא. דאָס איז 
געווען הונדערט יאָר נאָכן חורבן פון צוייטן בית:המקדש. 

אַ גרויסע לוויה איז רבי שמעון בן גמליאלן איינגעאָרדנט געװאָרן 
אין אושה. פון גאַנצן לאַנד זיינען מענטשן געקומען אים באַגלייטן צו 
זיין לעצטער רו. אַ טרויער האָט באַהערשט דאָס גאַנצע לאַנד נאָכן 
טויט פון גרויסן נשיא. מ'האָט נאָכדערציילט בלויז זיינע שבחים. 

מ'האָט נאָך זיין טויט פאַרזאַמלט זיך אין בית:המדרש פון רבי יהודה 
הנשיא און צום אָנדענק פון זיין פאָטער האָט מען זיך נאָכדערצײלט פאַר- 
שידענע ווערטלעך און געדאַנקען פון רבי שמעון בן גמליאל: גיעדע 
מצווה, װואָס יידן האָבן אָנגענומען פון באַרג-סיני מיט שמחה, האַלטן זי וי" 
דער מיט שמחה, און די גזירות קעגן זיי האָבן גאָרנישט געקאָנט ענדערן". 

;אַ קינד פון אַ טאָג, ווען עס לעבט נאָר, מעג מען צוליב אים מחלל 
שבת זיין, װאָלט מען אָבער געדאַרפט מחלל שבת זיין וועגן אַ טױיטן 
דוד מלך ישראל, װאָלט מען נישט געטאָרט"... 

;ווען איינער האָט נישט צו עסן און ער פאַרקויפט אַ ספר-תורה אָדער 
ער פאַרקויפט זיין טאָכטער, װועט ער קיינמאָל נישט זען קיין סימן ברכה"... 

, צדיקים דאַרפן נישט מען זאָל נאָך זיי שטעלן אַ מצבה, זייערע ווער- 
טער זיינען זייער אָנדענק"... 

און נאָך האָט רבי שמעון בן גמליאל געזאָגט : 

,זינט דאָס בית-המקדש איז חרוב געװאָרן, װאָלט מען אייגנטלעך גע- 
דאַרפט איינפירן אַ מנהג נישט צו עסן קיין פלייש און נישט צו טרינקען קיין 
וויין. אָבער אַזױ װוי דאָס װאָלט געווען שווער אויסצופירן, האָט מען 
אַזא מנהג נישט געטאָרט איינפירן. אָט האָט דאָס רוימישע מלכות אַרױס- 
געגעבן אַ גזירה נישט צו לערנען קיין תורה. װאָלט מען דאָך, כדי זיך 
אויסצוהיטן פון דער דאָזיקער גזירה, געדאַרפט אַרױסגעבן אַ פאַראָרדענונג 
נישט חתונה צו האָבן און נישט צו געבוירן קיין קינדער, װועט מען נישט 
דאַרפן לערנען. טאָר מען אָבער דאָס נישט טאָן און מען דאַרף לאָז 
אַז יידן זאָלן זיך פירן ווי זיי ווילן. װאָרים זיי וועלן שוין אַליין געפינען 
דעם ריכטיקן וועג, װוי זיך צו רעטן פון די גזירות"... . 

און נאָך האָט רבי שמעון בן גמליאל געזאָגט: ,ווער עס לערנט אין 
זיין יוגנט, איז גלייך וי אַ בחור נעמט אַ בתולה, וואו ביידע האָבן זייער 

יוגנטלעך פייער. ואַרפט זי זיך אויף אים אין ליבע און ער דריקט זי 
צו זיך אין ליבע. וער עס לערנט אָבער תורה אויף דער עלטער, איז 
גלייך וי אַן אַלטער מאַן נעמט אַ בתולה, זי לאַשטשעט זיך צו אים אין 
איר ליבע און ער דערוייטערט זיך פון איר"... 

ווען עס איז צו רבי מאירן אין גלות אָנגעקומען די בייזע בשורה, אַז 
רבי שמעון בן גמליאל איז געשטאָרבן, האָט ער צעריסן אויף זיך די 
קליידער און שטאַרק געקלאָגט און ער האָט אים אין האַרץ מוחל געווען 
זיינע אַלע עוולות, װאָס ער איז קעגן אים באַגאַנגען 

אַ לאַנגע צייט איז קיין ארץ-ישראל נישט אָנגעקומען קיין שום ידיעות 
פון רבי מאירן. ער האָט זיך אין גלות געהאַט צוריקגעצויגן פון קומען 
אין דער עפנטלעכקייט. ער איז געווען טאָג און נאַכט פאַרטיפט אין לערנען. 

און איינמאָל האָט מען אים צופעליק געפונען אין זיין שטוב אַ טױטן, 
מ'האָט אים געהאַט, נאָך עטלעכע טעג אָפּװעזנקײט אין בית המדרש. 
גענומען זוכן און מ'האָט אים שוין געפונען נישט צווישן די לעבעדיקע. 

לעבן זיין טויטן-בעט איז געלעגן אַן אָפענער ספר, דאָס איז געווען 
די מגילת קהלת, און אויפן אָפענעם ספר איז געלעגן אַ בריוול געשריבן 
מיט זיין סופרישער האַנטשריפט, 

דאָס בריוול איז געווען געשריבן צו די חכמים אין ארץ-ישראל. עס 
זיינען געווען אָנגעשריבן פאָלגנדיקע ווערטער : 

, אייער משיח איז געשטאָרבן אויף פרעמדער ערד !" 

און דערביי איז געווען צוגעשריבן זיין לעצטער וילן. ער האָט 
געהייסן, אַז מען זאָל אים באַגראָבן אין אַן ארון ביים ברעג פון ים, װאָס 
רינגלט אַרום ארץיישראל, כדי עס זאָל זיין גלייך ער װאָלט געלעגן אין 
דער ערד פון הײליקן לאַנד, 

די צוואה איז אויסגעפירט געװאָרן וי דער גרויסער תנא האָט 
געהייסן, אָבער איינער פון צװוישן זיינע תלמידים האָט געעצהט, אַז עס 
װאָלט גלייך געווען מען זאָל אים באַגראָבן אויפן באַרג אין טבריה, וואו 
ער האָט געוואוינט און געליטן,. לויט אַ לעגענדע, װאָס מען האָט דערנאָך 
זיך איבערגעגעבן פון מויל צו מויל, האָט עס געהייסן אַז מען האָט זיד 
צוגעהאָרכט צו די רייד פון דעם דאָזיקן תלמיד, דאָס איז געווען יוחנן, 
דער חבר פון נחוניאן. 

לאַנג האָט דאָס פאָלק ישראל באַװיינט זיין גרויסן רבין, וועגן וועלכן 
די מספּידים האָבן געזאָגט אויף זיין קבר, אַז אויף דור דורות װעט 
בלייבן אַן אָנדענק און דער נאָמען , רבי מאיר" װועט קיינמאָל נישט אַראָפּ 
פון די ליפן פון יידישן פאָלק, װאָס ווייסט וי צו ערן זיינע גרויסע פירער, 

